


बृहत्संहिता



श्री ई वराहमिहिरप्रणीता ।



श्रीभट्टोत्पलकृतविवृतिसंहिता



आदित एकपञ्चाशत्तमाध्यायपर्यन्ता ।

काशिकराजकीयप्रधानसंस्कृतपाठशालायां
ज्योतिषशास्त्रप्रधानाध्यापकेन

महामहोपाध्यायश्रीपण्डितसुधाकरद्विवेदिना
संशोध्य मुद्रिता ।



काश्याम् ।

मेडिकल्-हॉल-नान्नि यन्त्रालये

ई. जे. लाजरस्-कम्पन्याख्येन मुद्रयित्वा प्रकाशिता ।

वैशाखसंवत् १९५३ ।



PREFACE.

* Varāhamihira's admirable production, the *Bṛihat Saṃhitā*, has long been studied and appreciated as a complete system of natural astrology and is still considered as most elaborate and scientific in its treatment.

Dr. Kern's edition of 1864 first introduced it to the Sanskrit scholars of Europe, who have held it in high esteem.

Bhaṭṭotpala's† *Vivṛitti* is familiar to every student of Varāhamihira as the most elaborate and helpful commentary. But manuscripts of this work are so generally imperfect and incorrect that the task of editing them is by no means easy.‡

Dr. G. Thibaut, Ph. D., (Principal, Muir Central College, Allahabad, and Superintendent, Sanskrit Studies, N.-W. P. and Oudh,) collected six manuscripts of this commentary.

The first--copied from Rākhan Lal's MS. from Muttra, purchased by P. Dhundhirāja Śāstrī, late Librarian, Sanskrit College, Benares. The second—a fragment up to *Utpāta-Lak-*

* See for his life, "Lives of Hindu Astronomers" compiled by me, p. 11.

† See "Lives of Hindu Astronomers," p. 21.

‡ "The commentary on the *Bṛihat Saṃhitā* would be well worthy of being separately edited; unhappily, it is rather bulky, containing the substance of somewhat more than twenty thousand Ślokas, and a still greater barrier to such an undertaking is offered by the horrible state of all codices." (Preface to the *Bṛihat Saṃhitā*, edited by Dr. H. Kern, p. 62).

"I am sorry to say that the copies of Utpala's commentary are in such a condition that I have often been obliged to recur to conjectures, most of them, however, being obvious. The uncertainty about the true reading materially affects the translation; and the want of any explanation on the part of Utpala does so in a no less degree. At the same time, I am of opinion, the greater or less degree of correctness of the extracts by no means renders them less important for the purpose of comparing them with the complete works ascribed to the renowned Indian Mathematicians and Astronomers."

(On some fragments of *Āryabhaṭa*, by Dr. H. Kern, printed in the *Journal of the Royal Asiatic Society*, p. 4).

shana, bought by Dr. G. Thibaut through me. The third—purchased by me for the Sanskrit College Library. The fourth—belonging to Pt. Vāmanāchārya of Benares, borrowed by me for Dr. G. Thibaut. The fifth—purchased by Dr. G. Thibaut for the Sanskrit College Library in Allahabad. The sixth—an incomplete and useless copy supplied by Pt. Vindhyesvarī Prasāda Dvivedī, Librarian, Sanskrit College, Benares.

All these copies were found to be full of mistakes, and Dr. G. Thibaut asked me to make out the correct original reading by comparing them all with one another.

I accordingly availed myself of another copy belonging to Kṛishṇa Joshi, one of my pupils and diligently applied myself to the work, the first fifty-one chapters of which are now laid before the public.

I have taken care to add important differences in reading as foot notes; and although emending to the best of my powers I am still doubtful as to the prose quotations from Parāśara, where the names of countries &c. occur; therefore suggestions in regard to these will be thankfully accepted. Out of the 7 MSS. I have made use of the first five and the seventh are denoted by “१” “२” “३” “४” “५” and “६” respectively; and the 6th being too replete with errors, no notice has been taken of it.

Further I have added an index to help the readers to refer the quotations from different authors.

Other particulars regarding the present edition will be given in an appendix at the end of the work.

In conclusion, I shall consider my labour amply rewarded if this edition is deemed acceptable to the public to whom I venture to present it.

SUDHĀKARA DVIVEDĪ;

जीजानकीवस्त्रो विषयते ।

भूमिका ।

जयति सहितशेषोऽशेषलीलाविशेषे।
जनकवचनधीरः सत्यसङ्कल्पवीरः ।
सकलनिजेजनानां शर्मदः सज्जनानां
दशरथनृपबालः कोशलेन्द्रो नृपालः ॥

अस्तीयं भारतवर्षे चिस्कन्धज्योतिर्विद्यावेदिनां मध्ये गुरुपरम्परातः
प्रथिता सद्गुरुकन्याप्रशंसिता सकलसंहितालक्षणेयता विविधविधानभूषिता
प्रशस्तपुरुषादिलक्षणमण्डिता वरा'हमिहिरकृता बृहत्संहिता नाम । यूर-
पदेशेऽपीयं डाकुरकर्णे (Dr. H. Kern) मुद्रणकालात् (सन् १८६४ ई०)
विशेषतो यूरपदेशीयसंस्कृतविद्याविनोदिनां विदुषां प्रसिद्धा जाता ।
अथेतस्याः संहितायाः प्राचीनाचार्यवचननिचयनिचिता चतुरविधुज्जनमनो-
विनोददायिनी सदर्थविचारचातुरीप्रपञ्चसहायिनी सद्गारते भारते चिरात्प्र-
सिद्धा भट्टोत्पलविरचिता संहिताविवृतिनाम्नी टीका च । चिरकालालेख-
काध्यापकाध्येतृदोषैरतीव दुर्दशामापन्ना भ्रममति सेवं विवृतिर्नष्टभग्नस्यष्टकं-
ष्टदायिभिर्दुष्टविवर्णेपाठपरम्परासमुदायेः ।

अथेतस्याष्टीकायाः श्रीडाकुरथियो (Dr. G. Thibaut, Ph. D.,
Principal, Muir Central College, Allahabad.) महाशयेः काशिक-
राजकीयप्रधानसंस्कृतपाठशालासरस्वतीमन्त्रे स्थापनायै श्रीदुष्टिराजशा-
स्त्रिद्वारा सम्पादितं मथुरानगरीयश्रीराखनलालपुस्तकस्य प्रत्यन्तरमेकं
मत्स्याह्याध्यायेन निवार्ये क्रीतमुत्पातलक्षणाध्यायस्य ५० श्लोकपर्यन्तं द्वितीयं
विद्यामन्दिरे स्थापनायै मत्क्रीतं तृतीयं मद्रुद्योगिनानीतं श्रीमत्पण्डितवर-

१ वराहमिहिरविषये बृहत्संहिता भट्टविरचिता मद्रुद्योगिनी पृ. ११ ।

२ भट्टोत्पलविषये बृहत्संहिता मन्त्रिर्निता मद्रुद्योगिनी पृ. २१ ।

धामनाचार्यस्य पुस्तकं चतुर्थे तथैव पुस्तकालये स्थापनायै प्रयागे क्रीते पञ्चमं सम्प्रति पुस्तकालयाध्यक्षश्रीपण्डितविन्ध्येश्वरीप्रसादद्विवेदिना दत्तं खण्डितमनुपयुक्तं षष्ठं च पुस्तकं सङ्गृह्येतेषु सर्वेषूपलब्धपुस्तकेषु च प्रति-पङ्क्त्यशुद्धसमुदायं संवीक्ष्य तच्छोधनं च दुरवगममवगम्य संशोध-नार्थं मह्यं तानि समर्पितानि । मयाऽऽत्मच्छात्रश्रीकृष्णजोशीतो लब्धं खण्डितं पञ्चाशदध्यायपर्यन्तमपरं सप्रमं पुस्तकं च समासाद्य बहुनाऽऽयासेन तेभ्यो विवरणान् स्थलितान् पाठान् संशोध्य पाठशालाध्यक्षश्रीवेनिस्- (A. Venis, M. A., Principal, Sanskrit College, Benares.) महाशयानुकम्पया विजयनगरसंस्कृतसीरिजनान्निप्रबन्धे मुद्रायितुमारब्धेयं विवृतिर्यस्याश्चायमाद्यत एकपञ्चाशदध्यायात्मकः पूर्वभागोऽद्य प्रकाश्यते । एतस्या एकस्यैवाध्यायस्य संशोधने यावान् परिश्रमस्तद्वृशमांशेनैव श्रमेण सुखेन मया समयबृहत्संहिताया नूत्रा सुटीका कर्तुं शक्यते—इति सर्वे सदसद्विवेकिनां सहृदयानां विदुषामग्रे ह्युपलब्धप्राचीनपुस्तकस्यदुष्टभ्रष्टपाठानां तथा मच्छोधितपाठानां चावलोकनेन स्फुटमेवेत्यात्मप्रशंसाप्रायासेनालमिति । अत्र बहूपयुक्तानि प्राचीनानां बहूनि वचनानि प्राचीनमतसूचकानि सन्ति येषु यावच्छक्यमुपलब्धग्रन्थान्तराद्यवलोकनेन पाठभेदादिनिश्चयश्च टिप्पण्यां प्रदर्शितः । अत्र यद्यपि बहुनायासेन सावधानतया च सर्वाणि पदानि संशोधितानि तथापि गद्यरूपपरांशरवचनेषु यत्र देशदिनामानि सन्ति तत्रास्ति नामान्तरसंशयोऽतो निष्पन्नपातधिया प्राचीनकृतिकीर्तिस्थापनशीलैः सुधीभिस्तान्यन्यानि च भृशं विचिन्त्य संशोधनीयानीति तान् सुजनान् विज्रीतो मुहुरर्थये ।

अत्र प्रथमं पुस्तकं “प्र” संज्ञकं द्वितीयं “अ” तृतीयं “क” चतुर्थे “ग” पञ्चमं “घ” सप्रमं “व” संज्ञकं च प्रकल्पितम् । षष्ठं चातीव भ्रष्टमवलोक्य नादृतम् । एतानि सर्वाणि पुस्तकानि प्राय एक-मातृकाणि तेन सर्वानुपयुक्तपाठान्तराणि विहाय स्थलविशेषे क्वचिदेव समुचितपाठान्तरं मया न्यासि । एवमत्र यत्र यत्र येषां येषामाचार्याणां ग्रन्थान्तराणां वा वचनानि तेषां सुखेनावगमाय ग्रन्थादौ तत्सूचीपत्रं च निवेशितम् । अन्ये ग्रन्थस्थविशेषा ग्रन्थान्ते प्रकाशिता भविष्यन्ति ।

भूमिका ।

भट्टोत्पलः प्रथमकल्पयदर्थिनां प्रं
श्रीमद्वराहमिहिरोदिततौराशो ।
स्वार्थाप्रये विवृतिरूपमपूर्वमज्ञा-
श्चक्रुर्विवर्णमकलं बहुधाऽप्यं च ॥ १ ॥
तं विप्रवं प्रथमवेद्य विवर्णशीलं
ते शिल्पकर्मनिपुणाश्च कलाप्रवीणाः ।
तद्ग्नभागपरिसंस्करणाय मह्य-
माज्ञां ददुः सपदि ग्रूरपदेशविज्ञाः ॥ २ ॥
तद्ग्नभागमखिलं परिशोध्य सम्यग्-
घर्षे विभूष्य विधिषट्च पविष्वर्णैः ।
सोऽयं प्रबो निजकरेण सुधाकरेण
नूनीकृतः सुकृतिभिः सकले विलोक्यः ॥ ३ ॥

अथ प्राचीनवाचां खचरसमुचिताचारचारप्रचार-
चञ्चच्चारुप्रपञ्चार्षिततुरगकरिश्वादिलक्ष्माङ्गितानाम् ।
सन्दोहे नेषदोषादखिलविधिकृतां वर्णसंयोजनाद्वा
बुद्धिभ्रान्त्या खिलत्वं गणकगणवरास्तच्च संशोधयन्तु ॥ ४ ॥

इति मुहुः शिरसा सुरसंहिता-
गणितजातकभेदविदो विदः ।
बहुविधान् नयतोऽर्थयते सुधीः
सदुपकारकरोऽप्यसुधाकरः ॥ ५ ॥

सुधाकरविषेदी ।





श्रीभट्टोत्पलकृतविवृतिसहितबृहत्संहितायाः पूर्वभागस्य शुद्धिपत्रम् ।

—४०४—

पृ.	पं.	अशुद्धम्	शुद्धम्	पृ.	पं.	अशुद्धम्	अशुद्धम्
३१	२५	पुष्य	पुष्य	३२४	१६	प्रतापम्	प्रतीपम्
३७	२६	वन्ध्या	वन्ध्या	३२५	१५	-मास दयन्	-मासादयन्
३८	५	वाग्धन्व्या	वाग्धन्व्या	३३०	१०	अङ्गारकेन	अङ्गारकेण
३८	५	निःफला	निष्फला	३४०	६	कुलाः	कुल्लाः
७२	२४	निःफला-	निष्फला-	३४३	२०	कुर्वीणस्त-	कुर्वीणास्त-
७३	१	निःफला	निष्फला	३४५	६	द्युधरस्यर्द्धिजनः	द्युधरस्यर्द्धिजना
७६	४	-कर्मातेन	-कर्मा तेन	३४६	८	स्त्रीरिव	स्त्रीव
७७	६	निःपरि-	निष्परि-	३४७	२३	वर्ष	वर्षे
८०	१२	मत् खण्ड-	मत्खण्ड-	३४८	१०	शाखानि च	शाखिनश्च
८१	२६	प्रियम्बदम्	प्रियम्बदम्	३४९	१८	-याप्यमन्य-	-याप्यमन्य-
८२	४	दुःप्रेक्षित-	दुष्प्रेक्षित-	३५०	१	यान्नाशायं	यान्नाशायं
८२	४	दुःक्षतानि	दुष्क्षतानि	५३१	८	-द्यक्काद्य-	-द्यक्काद्य-
८२	६	दुःप्रेक्षित-	दुष्प्रेक्षित-	३५४	२३	गभ-	गर्भ-
८२	७	दुःक्षतानि	दुष्क्षतानि	३५७	२१	समुत्भूतः	समुत्भूतः
८५	१५	-मकर-	-मरक-	३६६	८	-स्थिर-	-स्थिर-
८७	२५	निःफल-	निष्फल-	३६८	१०	धनुः प्रमाणं	धनुष्प्रमाणं
८८	४	निःफलाः	निष्फलाः	३६८	११	विंशागुला-	विंशागुला-
१०८	२४	धनुःप्रख्यो	धनुष्प्रख्यो	३६९	७	-मन्यतमेः	-मन्यतमेन
१०८	२७	प्रतिपदि	प्रतिपदि	३७४	१६	सर्वेषु	सर्वेषु
११०	२०	त्रियोदृष्य-	त्रियो दृष्य-	३८१	१८	साध-	साध्य-
११३	५	० ० यान्	योधेयान्.	३८२	१	-विंष्टो-	-विंष्टो-
११६	२१	-पिबच्छा-	-पिबच्छ-	३८६	१५	सत्य-	सत्य-
११६	२५	प्रधानात्	प्रदानात्	४००	१४	वैश्य-	वैश्य-
११७	६	तयोऽप्यत	तयोऽतप्यत	४०६	३	सुमुष्णा-	सुमुष्णा-
१२०	६	राज्ञे	राज्ञे	४०६	३	सुद सुमुष्णा	सुदसुमुष्णा
१२६	७	-मेव दिशि.	-मेव दिशि.	४१०	१०	-स्तोत्रमा-	-स्तोत्रमा-
१३८	१६	१ १ १	१ अत्र	४२६	२३	-दिता-	-दिता-
१६७	४	नक्षत्र	नक्षत्रे	४३१	४	दृष्टः	दृष्टेः
१८१	३६	-ऽथ गम्यते	-ऽथ गम्यते	४३६	३१	चतुःपाद-	चतुष्पाद-
२०६	१३	दीधयः	दीधयः	४४४	२०	-वेदनो	-वेदनो
२२३	७	आर्द्रासु	आर्द्रासुः	४४४	२१	दिननिशोः इत्य-	दिननिशोरित्य-
२३४	१६	किं भूताः	किंभूताः	४४६	१६	बोद्धव्यम्	बोद्धव्यम्
२४६	१५	वर्षः	वर्षः	४५२	६	निःफल-	निष्फल-
२५५	१०	वृत्ताः	वृत्ताः	४५४	२२	बद्धितो-	बद्धितो-
२६७	१३	बुद्धिमन्तः	बुद्धिमन्तः	४५७	२	अग्रम	अग्रमा
२६८	१६	बद्धिक्वादि	बद्धिक्वादि	४५८	१५	मृत्तमाङ्गला-	मृत्तमाङ्गला-
३०२	३	क्षीयन्	क्षीयन्	४६०	८	शिशुसूयो	शिशुसूयो
३१०	११	दीर्घवेरो	दीर्घवेरो	४६१	७	ब्राह्मणादीनां	ब्राह्मणादीनां

२ श्रीभट्टोत्पलकृतविवृतिसहितबृहत्संहितायाः पूर्वभागस्य शुद्धिपत्रम् ।

पृ०	श्ल०	अशुद्धम्	शुद्धम्	पृ०	श्ल०	अशुद्धम्	शुद्धम्
४६३	१७	गोष्टे	गोष्टे	५३३	१०	पन्नं	पन्नं
४६३	२२	बाधो-	बाधो-	५३५	१७	पन्नम्	-पन्नम्
४७२	१६	सङ्ग्रामाणि	सङ्ग्रामान्	५५१	११	पन्नं	पन्नं
४७७	११	मत्स्ये	मत्स्ये	५५६	१६	-सत्पुःप्रभ-	-सत्पुःप्रभ-
४७८	१६	यस्यां	यस्यां	५५६	२२	-सत्पुःप्रभ-	-सत्पुःप्रभ-
४८५	२२	द्वितीये	द्वितीये	५५८	१५	अकालसत्ता	अकालसत्ता
४८८	१२	-स्वान्त्यु	-स्वान्त्यु	५६०	१०	-गालस्य	गालस्य
५००	२०	बध्यः	बध्यः	५७२	८	तथा	तथा
५००	२३	-तेजोद्भव-	-तेजोभव-	५७७	२७	-धादयो	-धादयो
५००	२५	तेजोद्भवम्	तेजोभवम्	५८२	१०	वद्याः	वद्याः
५००	२५	तेजसः ऽद्भवः	तेजसो भवः	५८३	१८	-हंसच्छत्र-	हंसच्छत्रे
५०६	१७	सांवत्सरिकेण	सांवत्सरिकेण	५८६	२३	समालम्बने-	समालम्बने-
५०६	१६	-पन्न-	-पन्न-	५८७	२६	व्रत-	व्रत-
५१११०-११		साक्षा प्रसिद्धा	साक्षाः प्रसिद्धाः	६०४	१०	-मायुःप्रजा-	-मायुःप्रजा-
५१२	१२	पादोनाद्ध-	पादोनाद्धे	६०५	१४	कार्त्तिके	कार्त्तिके
५१७	२८	-पन्नम्	-पन्नम्	६०७	१५	मिताच्छन्ति	मिताच्छन्ति
५२१	८	-पन्नस्य	-पन्नस्य	६१२	१५	वष्टः-	वष्टः-
५२८	३	दानलक्षणम्	दानलक्षणम्	६२७	२४	यान्त	यान्त
५३३	८	-पन्नो	-पन्नो	६२६	१८	प्रकृष्टं	प्रकृष्टं
५३३	१०	-पन्नः	-पन्नः	६३२	४	यवानाम्	यवानाम्



**श्रीभट्टोत्पलकृतविवृतिसहितबृहत्संहितायाः पूर्वभागस्थिता-
नामध्यायानामनुक्रमणिका ।**

अ. सं. अध्यायनामानि	पृ.	अ. सं. अध्यायनामानि	पृ.
१२ अगस्त्यचारः	२४७	३८ निर्घातलक्षणम्	४८२
५० अङ्गाविद्या	६१६	४३ नीराजनम्	५२२
४१ अर्घकाण्डाध्यायः	४६४	४८ पट्टनक्षत्रम्	६०४
३ आदित्यचारः	८२	३४ परित्येष्टलक्षणम्	४६६
२६ आषाढीयोगाध्यायः	४००	५१ पितृकलक्षणम्	६३६
४२ इन्द्रध्वजसम्पत्	४६६	४७ पुण्यज्ञानम्	५८०
३५ इन्द्रायुधनक्षत्रम्	४७४	३७ प्रतिमूर्यलक्षणम्	४८०
४५ उत्प्रातलक्षणाध्यायः	५३६	२३ प्रवर्षणाध्यायः	३७३
१ उपनयनाध्यायः	९	७ शुभचारः	१७०
३३ उल्कालक्षणम्	४५५	८ बृहस्पतिचारः	१८१
२६ कुमुदमन्त्राध्यायः	४२२	३२ भूकम्पलक्षणम्	४४९
११ कर्तुचारः	२३६	६ भ्रामचारः	१६३
४४ खञ्जनकलक्षणम्	५३५	४६ मयूरचित्रकम्	५७०
४६ खड्गलक्षणम्	६०७	५ राहुचारः	१०६
३६ गन्धर्वनगरलक्षणम्	४७८	२४ रोहिणीयोगाध्यायः	३७७
२२ गर्भधारणाध्यायः	३७७	२७ वातचक्रम्	४०६
२१ गर्भलक्षणं नामाध्यायः	३५४	१० शनिचरचारः	२३०
१६ गृहभक्तियोगः	३०६	१८ शशिशुभसमागमाध्यायः	३३३
१७ गृहपुष्टाध्यायः	३२१	६ शुक्रचारः	२०६
१६ गृहवर्षफलाध्यायः	३३७	२८ सद्योवर्षणाध्यायः	४१९
२० गृहशुद्धाटकाध्यायः	३४६	३० सन्ध्यालक्षणाध्यायः	४२६
४ छन्दचारः	६६	१३ सप्तर्षिचारः	२७६
३१ दिग्वाहलक्षणम्	४३६	३६ सत्यज्ञातकम्	४८४
४० द्रव्यनिश्चयाध्यायः	४८६	२ सांवत्सरमूत्राध्यायः	१६
१४ नक्षत्रकूर्माध्यायः	२८५	२५ स्वात्त्रियोगाध्यायः	३६७
१५ नक्षत्रव्यूहः	२६५		





आचार्यवचनानां सूचीपत्रम् ।

अज्ञातनामाचार्यवचनानि ।

पृ. सं.	पं. सं.	श्लो.
२	१—६	३
३	१०—११	१
६	३—६	२
६	६—१०	१
१८	२०—२१	१
१८	२४—२५	५
१६	१—८	
५०	८—१७	४४
५१	१—२	१
५१	१७—१८	१
५२	१०—११	१
७०	१८—१६	१
७६	१—२	१
७६	६—१२	२
८१	२३—२६	३
८२	१—३	
८२	१३—१३	१
१३२	४—८	२४
१३५	२५—२६	१
१४६	१३—१४	१
१६०	२३—२३	१
२२५	१७—१८	१
२३०	११—१६	३
२६३	८—१६	६
२७६	१५—१८	२
२६७	२—३	१
३३२	११—१३	१
३३८	१३—१४	१
३४३	१२—१५	२
३६५	१८—१६	१
४००	१६—१७	१
४४०	१७	४
४४४	२६—२७	२
४४५	१—२	
५०६	२—१६	७
५२५	५—२६	६४
५२८	४—११	२४
५६०	१६—२५	३४
६१७	६—१०	१

आर्यभट्टस्य वचनानि ।

पृ. सं.	पं. सं.	श्लो.
२४	२२—२५	२
४४	१३—१३	१
४५	४—७	२
४५	१३—१३	१
५८	२—६	४
५८	२३—२३	१
५६	६—१०	१
१००	१०—११	१
१८२	११—१२	१
३२४	२३—२४	१
चक्षिपुत्रवचनानि ।		
पृ. सं.	पं. सं.	श्लो.
१३४	२५—२६	४
१३४	१—७	
१७७	२५—२६	२
१७८	१—२	
१८१	२३—२६	२
२२५	२१—२४	२
३३२	१५—२६	१
३३४	६—७	१
३६७	२—४	४४
३६३	८७—२८	२४
३६४	१—२	
३८४	१२—१३	१
४७५	२२—२३	१
कणादवचनम् ।		
पृ. सं.	पं. सं.	श्लो.
८	७	४
८	११	४
कपिलाचार्यवचनानि ।		
पृ. सं.	पं. सं.	श्लो.
७	५—२०	६
८	१—२	
कश्यपवचनानि ।		
पृ. सं.	पं. सं.	श्लो.
१४६	२७—२८	३४
१४७	१—५	

कश्यपवचनानि ।

पृ. सं.	पं. सं.	श्लो.
१५७	२१—२२	१
१५८	४	४
१५८	१४—१५	१
१५८	२४—२५	१
१५६	८—६	१
१५६	१७—१८	१
१६०	२—३	१
१६०	१३	४
१७०	२३—२४	१
१७१	७—८	१
१७१	१८—१६	१
१७२	२—३	१
१७२	१३—१४	१
१७३	२४—२५	१
१७३	७—८	१
१७५	२३—२६	२
१८१	१३—१४	१
३०५	२३—२६	३
३०६	७—२	
३५६	१२—१३	१
३७५	२—३	१
कश्यपवचनानि ।		
पृ. सं.	पं. सं.	श्लो.
१३१	१६—२०	१
१३२	२०—२१	१
१३६	२२—२५	३४
१३७	१—३	
१३८	४—५	१
१३६	४—६	१४
१८१	१८—१६	१
१८५	१६—१७	१
१६२	२६—२७	२४
१६३	१—३	
२०६	१८—२३	३
२१२	११—१५	२४
२२३	४—२३	१०
२२४	११—१२	१
३२७	१४—२७	७

काश्यपवचनानि ।

पृ. सं.	पं. सं.	श्लो.
३०८	३१—३६	४
३०९	१—२	५
३१०	१४—३३	५
३१२	६—१६	४
३१३	३३—३७	४॥
३१४	१—३	५
३१५	११—३०	५
३१६	३३—३७	५
३१७	१—४	३
३१७	३५—३६	३
३१८	१—४	३
३१८	१८—२१	३
३२३	१४—३०	३॥
३५०	६—६	२
३५०	३०—३१	१
३५३	१७—१८	१॥
३६२	३४—३६	४
३६३	१—२	४
३७१	१३—३४	६
३८२	१७—१८	१
४३७	८—१५	४
४४०	२४—२८	२॥
४४१	२१—२२	१
४५३	६—१४	३
४५४	२४—२६	१॥
४५६	११—२४	७
४६१	२६—२७	१
४६६	३—३	१
४६७	१०—१३	२
४६७	२६—२७	२
४६८	१—२	२
४७३	४—६	३
४७५	५—६	१
४७८	४—१०	३॥
४८०	१८—१८	१
४८१	३०—३१	१
४८०	७—८	१
४८०	१८—१८	१
४८१	४—५	१
४८१	१५—१६	१
४८१	२७—२८	१
४८२	११—१२	१
४८२	३१	॥

काश्यपवचनानि ।

पृ. सं.	पं. सं.	श्लो.
४८३	१२—१६	२॥
४८३	३५—३६	१
४८४	६—१०	१
४८५	१३—१८	१
४८८	१७—१८	१
४८९	६—६	२
४८४	६—७	१
५२४	१५—१६	१
५२६	३—३	१
५३४	२१—२६	२॥
५३७	१४—१६	१॥
५३८	५—६	१
५४२	६—१०	१
६०४	१७—२०	२
६०८	१८—२१	२

गर्गवचनानि ।

पृ. सं.	पं. सं.	श्लो.
४	२४—२५	३
५	१—४	३
१०	२१—२२	१
१८	६—१०	२॥
४०	२०—२१	१
७६	२१—२२	१
७७	२—३	१
८४	२४—२५	१
८४	१३—१४	१
१०३	८—१४	२॥
११७	१६—१७	१
१२३	८—८	१
१२६	१५—२०	३
१३१	२—३	१
१३१	१४—१७	२
१३७	१८—२०	१
१६४	१६—२१	३
१६५	६—६	२
१६५	१८—२२	२
१६६	६—६	२
१६८	१८—२३	२॥
१७६	२६—२७	२
१७७	१—२	२
१८२	३—३	१
१८२	२४—२५	२
१८३	१—२	२

गर्गवचनानि ।

पृ. सं.	पं. सं.	श्लो.
१८४	११—१८	४
१८५	१३—१४	१
१८६	३—३	१
१८६	१३—१४	१
१८६	२४—२५	१
१८७	१०—११	१
१८७	२०—२१	१
१८८	४—५	१
१८८	१५—१५	१
१८८	२६—२७	१
१८९	६—१०	१
१८९	१८—२१	१॥
१९०	४—५	१
२०१	८—१८	६
२१३	२—७	३
२१३	२७—२८	३
२१४	१—३	३
२२६	१५—१६	१
२३१	४—५	१
२३१	१३—१५	२
२३३	२—३	१
२३८	२—३	१
२४१	२—३	१
२४२	१४—१७	२
२४४	१४—१७	२
२४५	२—५	२
२४५	१४—१५	१
२४५	२५—२६	१॥
२४६	१	१॥
२४६	१०—११	१
२४६	२१—२२	१
२४७	१०—१३	२
२४७	२२—२३	१
२४८	६—६	२
२४८	१८—२१	२
२४८	४—७	२
२४८	१६—१८	१॥
२५०	६—१२	२
२५०	२२—२५	२
२५१	१०—१३	२
२५१	२२—२५	२
२५२	११—१४	२
२५२	२३—२४	१

आचार्यवचनानां सूचीपत्रम् ।

३

गर्गवचनानि ।

पृ. सं.	पं. सं.	श्लो.
२५६	२१—२२	१
२७८	१२—१५	२
२८५	११—१८	४
३२०	२६—२७	१
३२१	१—४	२
३२३	११—१२	१
३२७	२५—२६	३
३२८	१—४	
३२८	१२—१५	२
३५६	६—१०	१
३५७	२०—२५	४॥
३५८	१—३	
३५९	५—८	२
३६४	२२—२५	३
३६५	१—२	
३६६	११—१६	३
३७३	२३—२४	१
३७५	१२—१३	१
३७७	८—१०	१॥
३७९	२२—२५	२
३८०	१—३	
३८१	१७—१८	१
३८३	१३—१४	१
३८३	१८—२५	४
३८५	६—७	१
३८८	२१—२४	२
३८९	२३—२४	१
३९१	२७—२८	३
३९२	१—४	
३९६	१०—१८	४॥
३९८	२०—२७	५॥
३९९	१—३	
४००	२५—२६	१
४०४	६—११	१॥
४०५	५—६	१
४२६	२५—२६	१
४३३	२३—२८	३
४३४	१—२	१
४४२	३—८	३॥
४४५	७—१२	३
४४६	१०—१५	३
४४८	२—७	३
४४९	१४—१९	३

गर्गवचनानि ।

पृ. सं.	पं. सं.	श्लो.
४५०	२३—२८	३
४५१	१७—२०	२
४५५	६—११	१॥
४५६	२—३	१
४६९	६—७	१
४६९	२०—२३	२
४७०	१७—१८	१
४७१	२—३	१
४७६	५—१६	६
४८२	१३—१४	१
४८३	२३—२८	३
४८४	१—३	१॥
५०१	१३—१७	२॥
५०४	१०—११	१
५०९	२५—२६	१
५१२	८—९	१
५१२	१८—१९	१
५१२	२५—२६	२
५१३	१—२	
५१८	२—३	१
५२०	२—५	२
५२१	२७—२८	२
५२२	१—२	
५४०	१३—१४	१
५४०	२६—२७	५
५४१	१—८	
५४१	२१—२६	३
५४२	२७—२८	१
५४३	६—१६	४
५४७	७—८	१
५४७	२१—२२	१
५४९	२३—२३	१
५५७	४—१३	५
५५८	१३—१९	३॥
५६१	२१—२५	२॥
५७१	१३—१६	२
५७१	२५—२६	१
५७२	६—१२	२
५७३	१६—१७	१
५७४	१६—१९	२
५७५	१३—१५	१॥
५७५	२४—२५	१

गर्गवचनानि ।

पृ. सं.	पं. सं.	श्लो.
६११	२५—२६	३
६१२	१—४	
६१३	१२—१७	३

देवलवचनानि ।

पृ. सं.	पं. सं.	श्लो.
५७९	४—८	१
५७९	२६—२७	१
५८३	३—५	२
६०२	१८—२४	३॥
६७३	२६—२७	१
११८	६—१०	१
१७८	१९—२८	५
२०९	१५—१६	१
२३८	३—४	१
३४९	२०—२१	१
३७५	७—८	१
४३८	२०—२२	१॥

नन्दिवचने ।

पृ. सं.	पं. सं.	श्लो.
१८०	१३—१४	१
४७५	२५—२६	१

नारदवचनम् ।

पृ. सं.	पं. सं.	श्लो.
२४१	८—९	१

यज्वसिद्धान्तिकास्थ-

वचनानि ।

पृ. सं.	पं. सं.	श्लो.
२३	१८—१९	१
३०	२१—२३	१॥
३१	१४—२४	५
३२	४—५	१
३२	१७—२६	१२
३३	१—४	
३५	१६—१७	४
३५	२३—२४	१
३६	१—२	
४१	१५—१६	१
४२	१८—२२	२
४३	४—५	१
४४	६—७	१
४४	२०—२३	३
४५	१—२	

पञ्चसिद्धान्तिकाव्यवचनानि । पराशरव्यवचनानि ।

पराशरव्यवचनानि ।

पृ. सं.	पं. सं.	श्लो.
४६	८—१२	२
४७	१२—१३	१
५७	१६—१८	४
५८	१८—२०	१
५८	२५—२६	३
५९	१—४	
५९	२४—२५	
६०	१—२६	२५
६१	१—२४	३
६२	४—७	
६२	१२	४
६२	१४—१६	२
६२	२१	४
६३	३—४	१
६३	८—१२	२
६३	१७—१८	१
६३	२—२३	४
६४	१—४	
६४	८—११	२
६७	४—५	१
१०७	२०—२५	१०
१०८	१—१४	
१२२	७—८	१
१२७	२३—२४	१०
१२८	१—८	
१२८	११—१४	२
१८५	२—७	३
२७९	२—५	२
३२५	२३—२४	१
३३७	८—१०	१
३५७	६	४
३७४	८—९	१
३७८	२५—२६	१

पराशरव्यवचनानि* ।

पृ. सं.	पं. सं.	श्लो.
१४	१—१६	ग
१४	२३—२६	ग
१८	१—३	
२४	३—१०	ग

पृ. सं.	पं. सं.	श्लो.
८१	१५—२१	ग
८३	३—७	ग
८४	२७—२८	१
८५	२९—३०	४
८६	१०—११	१
८२	१३—१५	ग
८५	७—२२	ग
८६	४—५	१
८७	६—७	१
८८	१८—२१	२
८८	२५—२७	ग
८९	१—२	२
१०२	१०—१४	४
१०८	२०—२८	ग
१११	१५—१६	ग
११३	२५—२६	ग
११४	१—६	
११५	८—९	ग
११७	६—१४	ग
१२५	८—२१	ग
१३०	१८—२६	ग
१३२	१७—१८	१
१३८	७—८	ग
१४३	५—१७	२
१४६	१८—२५	२
१४८	२०—२३	२
१५०	५—९	२४
१५६	२२—२७	ग
१५७	१—२	
१६४	४—६	२
१६४	२३—२४	२
१६५	११	२
१६५	२४	२
१६६	१२	२
१६६	२०—२१	१
१६७	२—३	१
१६७	८—९	१
१६८	१२—१३	२
१६९	१४—१५	१
१७४	१५—१६	ग

पृ. सं.	पं. सं.	श्लो.
१७५	८—११	ग
१७६	२०—२४	ग
१७९	१३—१६	२
१८०	२५	ग
१८४	२०—२७	ग
१८१	१५—१७	ग
१८२	४—५	१
२१०	२६—२७	ग
२११	१—५	
२१४	६—११	ग
२१८	२—१५	ग
२१९	२—३	१
२२३	२५—२८	ग
२२४	१४—२१	४
२३०	६—९	ग
२३६	१७—२८	ग
२३७	१—१३	
२३७	२५—२८	२
२३८	१३—१४	ग
२३९	५—६	१
२४०	२०—२४	ग
२४९	२०—२५	३
२५३	१७—२२	ग
२५४	५—९	ग
२५४	२२—२६	ग
२५६	१२—१९	ग
२५७	१०—१५	ग
२५७	१४—२७	ग
२५८	८—१०	ग
२५९	२—८	ग
२५९	१७—२२	ग
२६७	१०—१३	ग
२६७	२३—२५	ग
२६१	१२—२८	ग
२६१	२५	ग
२६२	१—२	
२६२	११—१३	ग
२६३	२—६	ग
२६६	२२—२५	ग
२६७	१—४	

* कानि कानि व्यवचनानि पराशरव्यवचनानि ।

परोक्षवचनानि ।

पृ. सं.	पं. सं.	श्लो.
२७६	८—१३	ग
२८६	११—२५	ग
२८७	१६—३३	ग
२८८	१५—१८	ग
२८९	२४—२७	}
२९०	१—५	
२९०	२२—२५	ग
२९१	१३—१६	ग
२९२	२—४	ग
२९३	५—११	ग
२९४	५—७	ग
३०३	८—६	ग
३१७	१३	ग
३२७	२१—३३	ग
३३३	६—१०	ग
३६१	१७—२१	ग
३६५	४—५	ग
३६८	६—१२	ग
३८८	२६—२७	}
३८९	१—३	
३९६	२०—२२	ग
३९७	२१—२४	ग
४००	६—१५	ग
४०४	१३—१६	ग
४०५	८—१०	ग
४२०	२५—२६	}
४२१	१—२	
४२६	११—१२	ग
४३१	१६—१८	ग
४३६	१७—२७	ग
४३७	१—६	ग
४४४	१६—२१	ग
४४५	४—५	ग
४४७	४—८	ग
४४८	१८—२१	ग
४५०	२—५	ग
४५१	६—६	ग
४५३	१८—२७	}
४५४	१—४	
४५५	१३—१७	ग
४८१	२३—२६	ग
४८२	१—२	ग
५६४	६—१०	ग

परोक्षवचनानि ।

पृ. सं.	पं. सं.	श्लो.
६१३	२१—२८	ग
६१५	८—१३	ग
६१७	४—८	ग
६१८	२—३	ग
६१९	२२—२५	ग
६१९	२७—२८	ग
६२०	१२—१३	ग
६२१	२—३	ग
६२१	१५—१६	ग
६२२	२—३	ग
६२२	११—१४	ग
६२२	१६—१८	ग
६२२	२७	}
६२३	१—२	
६२३	११—१३	ग
६२३	२१—२२	ग
६२४	६—७	ग
६२४	२४—२८	ग
६२५	१०—१२	ग
६२५	२२—२४	ग
६२६	७—८	ग
६२७	५—६	ग
६२७	२७—२८	}
६२८	१—३	
६२८	२४—२७	ग
६२९	२१—२४	ग
६३०	५—७	ग
६३२	२—१०	ग
६३३	६—८	ग
६३४	२१—२७	ग
६३५	१—८	ग
६३६	२—६	ग
६३७	२२—२६	ग
६३८	१५—१७	ग
६३९	१२—१४	ग
६४०	२—४	ग
६४०	१२—१३	ग
६४०	२२—२३	ग

पुराणकारवचने ।

पृ. सं.	पं. सं.	श्लो.
१२६	२१—२२	ग
३६१	६—१०	ग

पुलिशाचार्यवचनानि ।

पृ. सं.	पं. सं.	श्लो.
२३	४—५	ग
२४	१७—२०	ग
२५	१७—१३	ग
२५	२१	ग
२५	२३	ग
२६	६	ग
२६	८	ग
२६	१२	ग
२६	२६—२७	}
२७	१—२	
२७	२०—२१	ग
२८	२०	ग
३७	२—३	ग
४८	१५—१६	ग
४८	१८—१९	ग
४९	२६	ग
५१	७—१४	ग
५३	८—९	ग
५५	६—१६	ग
५७	२०—२१	ग
५९	६—७	ग
३२८	२०	ग

अलभद्रवचनानि ।

पृ. सं.	पं. सं.	श्लो.
२७	७—१२	ग
३५	६—७	ग

कृहस्यतिवचनम् ।

पृ. सं.	पं. सं.	श्लो.
४७६	२—३	ग

अस्मगुप्तवचनानि ।

पृ. सं.	पं. सं.	श्लो.
२२	२६—२७	}
२३	१—२	
२३	२१—२२	ग
२४	१२—१५	ग
२७	२४	ग
३३	१०—१३	ग
३३	१७—१८	ग
३३	२०—२१	ग
३५	१४	ग
४०	७—१६	ग
४३	१३—१४	ग
४४	६—१०	ग

अस्त्वगुपवचनानि ।

पृ. सं.	पं. सं.	श्लो.
४६	१५—१६	१
४९	५	॥
५६	३—३	१
५७	२३—२६	२
५८	१२—१५	२
६८	१६—१७	१
१०३	२२—२७	३
१२१	२—३	१
१२१	२०—२१	१
१२२	१०—११	१
१२२	२०—२३	२
१२३	११—१५	२॥
१२४	१४—२४	५॥
२१८	१८—१८	१
२२०	२२—२३	}
२२१	१—२	
२८०	१५—१६	१
३७८	३	॥
३८३	१८—१८	१

भट्टोत्पलवचनानि ।

पृ. सं.	पं. सं.	श्लो.
३५	६—१०	१
६४	१८—२५	४
६५	५—१०	२॥
१२६	३—७	२॥

भट्टबाहुवचनानि ।

पृ. सं.	पं. सं.	श्लो.
२२६	६—१३	४

भानुभट्टवचनम् ।

पृ. सं.	पं. सं.	श्लो.
२१६	२१—२२	१

मनुवचनानि ।

पृ. सं.	पं. सं.	श्लो.
२	२१—२२	१
५	१६—२६	}
६	१—१०	

महाभाष्यवचनम् ।

पृ. सं.	पं. सं.	श्लो.
२	८—६	॥
३३८	४—५	१

महाभाष्यवचनम् ।

पृ. सं.	पं. सं.	श्लो.
३३६	७—८	१
३४७	२१—२२	१
३४२	४—५	१
३४३	२७—२८	१
३४५	१५—१६	१
३४७	६—७	१
३४८	२०—२१	१

योगयान्त्रास्थवचनानि ।

पृ. सं.	पं. सं.	श्लो.
५०३	१४—१६	३
५०६	२—१६	६
५२७	२१—२७	}
५२८	१—११	
५८७	२५—२६	}
५८८	१—१४	

लौकायतिकवचनम् ।

पृ. सं.	पं. सं.	श्लो.
६	१६—१७	१

वसिष्ठवचनानि ।

पृ. सं.	पं. सं.	श्लो.
५८	११—१२	१
११८	४—५	१
४४२	१६—१६	२
३२५	१२	॥
४८५	११—१२	१
४८६	२—३	१
४८७	६—१०	१
४८८	५—६	१
४८८	२०—२१	१

विष्णुचन्द्रवचनम् ।

पृ. सं.	पं. सं.	श्लो.
३३७	२—३	१

वीरभट्टवचनम् ।

पृ. सं.	पं. सं.	श्लो.
११७	२५—२६	१

हस्तिवैद्यककारवीरसोम-
वचनम् ।

पृ. सं.	पं. सं.	श्लो.
३	१६	॥

चतुर्गव्यवचनानि ।

पृ. सं.	पं. सं.	श्लो.
६२	७—११	२॥
६३	२२—२३	१
१०४	१६—२२	२
१०५	४—५	१
१०५	१५—२०	३
१०६	२—५	२
१०६	१०—१२	१॥
१०६	२१—२२	१
१०७	५—६	१
१०७	१५—१६	१
११०	१५—१६	१
१२६	२—३	१
१२६	१०—११	१
१३३	२०—२५	३
१३४	२०—२३	२
१३७	५—६	१
१६२	१२—२१	५
१६३	२६—२७	}
१६४	१—२	
१७०	१६—२१	१॥
१७५	१४—२१	४
१७७	१३—२०	४
१७६	८—११	२
१८०	१४—१५	१
२४२	१६—२२	४
२५५	२—११	५
२८०	२५—२६	१
२८२	१८—२१	८
२८३	२१—२६	}
२८४	१—५	
३२२	२०—२५	१३
३३४	६—१२	२
३६८	२२—२४	५
४४२	२६—२७	}
४४३	१—२	
५८१	१३—२२	५
५८५	२६—२७	}
५८६	१—२	

व्यासवचनानि ।

पृ. सं.	पं. सं.	श्लो.
१३३	६—१०	१
१३३	१४—१५	१
३२५	६—१०	१

श्रुतिवचनम् ।

समाससंहितास्थवचनानि । समाससंहितास्थवचनानि ।

पृ. सं.	पं. सं.	श्लो.	पृ. सं.	पं. सं.	श्लो.	पृ. सं.	पं. सं.	श्लो.
२	२५	ग	३९८	२३—२६	११	४५१	२२—२७	७
१२३	६	ग	३९९	१—१८		४५२	१—८	
समाससंहितास्थवचनानि ।			३३९	१०—११	१	४५६	५—६	१
			३४०	२४—२५	१	४५६	१७—१९	१॥
पृ. सं.	पं. सं.	श्लो.	३४२	७—८	१	४५७	६	॥
६२	४—५	१	३४४	२—३	१	४५७	१६	॥
१०२	७—८	१	३४५	१८—१९	१	४५८	२	॥
१०९	२—७	३	३४७	९—१०	१	४५८	१०	॥
१०९	२६—२७	१	३४८	२३—२६	२	४५८	१९	॥
१११	१८—१९	१	३५१	११—१४	२	४६२	२—३	१
११४	८—१४	॥	३५२	१७—२६	५	४६६	६—७	१
१३९	१९—११	२	३५३	२—३	१	४७०	२—७	३
१४३	१९—२०	१	३५३	२१—२२	१	४७२	६—९	२
१५६	१९—२०	१	३५३	२४—२५	४	४८३	२०—२१	१
१६२	९—१०	१	३५४	१—६		५४०	५—६	१
१७०	१२—१३	१	३५७	८—९	१॥	५४२	२—३	१
१७६	३—१०	४	३६३	४—७	२	सिद्धसेनवचनम् ।		
१९०	१७—१८	१	३६३	२५—२८	३	पृ. सं.	पं. सं.	श्लो.
१९६	१७—१८	१	३६४	१—८		३५५	२२—२३	१
१९८	६—७	१	३६६	८—९	१	*सूर्यसिद्धान्तवचनानि ।		
२११	२१—२६	३	३६७	८—९	१	पृ. सं.	पं. सं.	श्लो.
२१८	१८—१९	१	३७४	८—१	१	६९	१९—२०	१
२४३	५—१०	३	३७६	१९—२२	२	१००	७—८	९
३४३	२६—२७	२	३८९	५—१०	३	१००	२४—२५	१
२४४	१—२		३९५	७—१२	३	१२१	१५—१८	२
२७५	१३—१६	२	४०१	१०—११	१	स्मृतिवचने ।		
२७६	२—३	१	४१३	२—३	१	पृ. सं.	पं. सं.	श्लो.
२९४	१०—२९	१३	४१३	१९	॥	१२३	१	॥
२९५	१—८		४२०	९—२१	६॥	१२३	३—४	१





श्रीगणेशाय नमः ।

श्रीजानकीवल्लभो विजयते ।

बृहत्संहिता

वराहमिहिरकृता ।

भट्टोत्पलकृतविवृतिसंहिता^१ ।

ब्रह्माजशङ्कररघीन्दुकुञ्जजीवशुक्रार्कपुत्रगणनाथगुरुन् प्रणम्य ।

यः सङ्ग्रहोऽर्कवरलाभविशुद्धबुद्धेरावन्तिकस्य तमहं विवृणोमि कृत्स्नम् ॥ १ ॥

यच्छास्त्रं सविता चकार विपुलैः स्कन्धैस्त्रिभिर्ज्योतिषं

तस्योच्छ्रित्तिभयात्पुनः कलियुगे संस्तृत्य यो भूतलम् ।

भूयः स्वल्पतरं वराहमिहिरव्याजेन सर्वं व्यधा-

दित्यं यं प्रवदन्ति मोक्षकुशलास्तस्मै नमो भास्वते ॥ २ ॥

वराहमिहिरोदधौ सुबहुभेदतोयाकुले

ग्रहर्चगणयादसि प्रचुरयोगरत्नोज्ज्वले ।

भ्रमन्ति परितो यतो लघुधियोऽर्थलुब्धास्तंनः

करोमि विवृतिप्रबंधं निजधियाऽहमचोत्पलः ॥ ३ ॥

कानीह शास्त्रे संबन्धाभिधेयप्रयोजनानि भवन्तीत्युच्यते । वाच्य-
वाचकलक्षणः संबन्धः । वाच्योऽर्थो वाचकः शब्दः । अथवापायोपेयलक्षणः
संबन्धः । उपायस्त्विदं शास्त्रमुपेयं ज्ञानम् । अथवा आब्रह्मादिविनिःसृतं
वेदाङ्गमिति संबन्धः । अनेन शास्त्रेण च यदुह्नन्नचोत्थानां शुभाशुभानां
दिव्यान्तरिक्षभोमानामुत्पातानां फलज्ञानं तदभिधेयम् । जगतः शुभाशुभ-
कथनं प्रयोजनं सम्यग्ज्ञानान्मोक्षावाप्तिरिति च प्रयोजनम् । किमेभिर्हृत्तेरित्युच्यते ।
श्रोतॄणां संबन्धाभिधेयप्रयोजनकथनाच्छास्त्रविषये श्रद्धा जायत इति ।
तथा चोक्तमनर्थम् ।

सिद्धिः श्रोतृप्रभृतीनां संबन्धकथनाद्यतः ।
 तस्मात्सर्वेषु शास्त्रेषु संबन्धः पूर्वमुच्यते ॥
 किमेवात्राभिधेयं स्यादिति पृष्ठस्तु केनचित् ।
 यदि न प्रोच्यते तस्मै फलशून्यं तु तद्ववेत् ॥
 सर्वस्यैव हि शास्त्रस्य कर्मणो वापि कस्यचित् ।
 यावत्प्रयोजनं नेत्तं तावन्तत्केन गृह्यते ॥

तस्मात्संबन्धाभिधेयप्रयोजनानि वक्तव्यानि । कस्याऽस्मिन् शास्त्रे-
 ऽधिकार इत्युच्यते । द्विजस्येव यतस्तेन षडङ्गो वेदोऽध्येतव्यो ज्ञात-
 व्यश्च । कानि तान्यङ्गानीत्युच्यते ।

शिक्षा कल्पो व्याकरणं निरुक्तं ज्योतिषां गतिः ।

छन्दसां लक्षणं चैव षडङ्गो वेद उच्यते ॥

सतामयमाचारो यच्छास्त्रप्रारम्भेष्वभिमतदेवतानमस्कारं कुर्वन्ति
 तदयमप्यावन्तिकाचार्यमगधद्विजवराहमिहिरोऽर्कलब्धवरप्रसादो ज्योतिःशा-
 स्त्रसङ्ग्रहकृद्गणितस्कन्धहोरास्कन्धो संचिप्रौ कृत्वा संहितास्कन्धं संचिप्रं
 चिकीर्षुरशेषविद्गोपशान्तये भगवन्तं तत्प्रधानं सूर्यमादावेव प्रणनाम ।

जयति जगतः प्रसूतिर्विश्वात्मा सहजभूषणं नभसः ।

द्रुतकनकसदृशदशशतमयूखमालार्चितः सविता ॥ १ ॥

भगवान् सविता श्रीसूर्यो जयति सर्वोत्कर्षेण वर्तते । कीदृशः । जगतः
 प्रसूतिः । प्रसूयते उत्पद्यतेऽस्माज्जगदिति जगतः प्रसूतिः । यतस्तद्वशाद्वृष्टेः
 सम्भवस्ततोऽन्नं ततः प्रजा इति । तथा च भगवान्मनुः ।

अनौ^१ हुताहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजा इति ॥

विश्वात्मा । विश्वस्य जङ्गमस्य स्थावररूपस्य चात्मा प्राणरूपेण हृद-
 यान्तरस्थितः । तथा च श्रुतिः ।

सूर्य आत्मा जगतस्तस्थुषश्चेति ।

जगतो जङ्गमस्य तस्थुषः स्थावरस्य सूर्य एवात्मा । सहजभूषणं
 नभसः । नभस आकाशस्य सहजभूषणमकृत्रिममलङ्करणम् । यतो दृश्याकाशभा-

गस्थेऽर्के सुतरां तस्य विराजनात्सहजं भूषणम् । द्रुतकनकसदृशेति । द्रुतं
गलितं कनकं सुवर्णं द्रुतकनकस्य सदृशास्तत्तुल्या दशशतसङ्ख्या ये मयूखाः
किरणास्तेषां या माला प्रचयस्तयार्चितो व्योम इति । एवमिष्टदेवतासङ्कीर्त-
नात्कायवाङ्मनोभिः प्राधान्याद्भूमः । धर्मेण चाधर्मनिवृत्तिः । तन्निवृत्तो विघ्नो-
पशमस्तदुपशमादविघ्नेन शास्त्रपरिसमाप्तिरिति ॥ १ ॥

नन्वन्येषु ज्योतिःशास्त्रेषु सत्सु किमिदं प्रारब्धमिति पौनरुक्त्यपरि-
हारार्थमाह ।

**प्रथममुनिकथितमवितथमवलोक्य ग्रन्थविस्तरस्यार्थम् ।
नातिलघुविपुलरचनाभिरुद्यतः स्पष्टमभिधातुम् ॥ २ ॥**

मननात् ज्ञानान्मुनिः । प्रथमश्चासौ मुनिश्च प्रथममुनिर्ब्रह्मा तेन
यत्कथितमुक्तमवितथं सत्यरूपं विस्तरग्रन्थमतिविस्तीर्णशास्त्रं तस्य ग्रन्थ-
विस्तरस्यार्थमभिधेयमवलोक्य विचार्याहं नातिलघ्वीभिः स्वल्पाभिर्नचाति-
विपुलाभिर्विस्तीर्णाभौ रचनाभिर्वाच्यपदसन्निवेशैर्मध्यरचनाभिः स्पष्टं स्फुट-
तरमभिधातुं वक्तुं समुद्यतः प्रवृत्त इति । यतः सन्निप्रस्य ग्रन्थस्य ग्रहण-
धारणे सुखम् । तथा च हस्तिवैद्यककारो वीरसोमः ।

समासोक्तस्य शास्त्रस्य सुखं ग्रहणधारण इति ॥ २ ॥

अधुना मुनिविरचितस्य स्वरचितस्य च शास्त्रस्य साम्यमाह ।

**मुनिविरचितमिदमिति यच्चिरन्तनं साधुन मनुजग्रथितम् ।
तुल्येऽर्थेऽक्षरभेदादमन्त्रके का विशेषोक्तिः ॥ ३ ॥**

इदं यच्छास्त्रं मुनिभिर्ब्रह्मादिभिर्विरचितं निबद्धं तत्साधु श्रेष्ठमिति ।
इति शब्दे निश्चयार्थे । मुनीनामतीतानागतज्ञानं प्रत्यक्षादविशिष्टमाविर्भूतप्र-
काशत्वात् । यतस्तच्चिरन्तनं मुनिभिः प्रागेव विरचितं तेन साधु न मनु-
जग्रथितं मनुष्यरचितत्वान्न साधु साम्प्रतं रचितत्वान्न शोभनमिति । एवमा-
शङ्क्याह । तुल्येऽर्थेऽक्षरभेदादमन्त्रक इति । तुल्ये सदृशेऽर्थेऽभिधेयेऽक्षराणां
वर्णानां भेदादन्यत्वात् तत्रामन्त्रक इति मन्त्रवर्जिते का विशेषोक्तिः किं
विशेषवचनम् । एतदुक्तं भवति । मुनिकृतान्येव शास्त्राणि दृष्ट्वा तदर्थे एव
नात्यल्पेर्नातिबहुभिः पदसन्निवेशैरुच्यत इत्यक्षराणां मात्राभेदो नार्थानाम् ।

मन्त्रार्थो वेदार्थोऽन्येः शब्देस्तदर्थप्रतिपादकोर्निबद्धो वेदवत्कार्यकरो न भव-
तीत्यत उक्तममन्त्रक इति ॥ ३ ॥

अधुना मुनिकृतानां महत्त्वं च स्वशास्त्रस्य चाल्पत्वं प्रदर्शयितुमाह ।

क्षितितनयदिवसवारो न शुभकृदिति पितामहप्रोक्ते ।

कुजदिनमनिष्टमिति वा कोऽत्र विशेषो नृदि'व्यकृतेः ॥ ४ ॥

क्षितितनयस्याङ्गारकस्य दिवसः । वारः । दिवसे वारो दिवसवारः ।
पितामहप्रोक्ते कमलजकथिते शास्त्रे न शुभकृदित्युक्तिः । न शुभं फलं करो-
तीति न शुभकृत् । भौमवारः सर्वकर्मणामशुभकृदिति कमलजकथिते शास्त्र-
उक्तिः । मदीये पुनः कुजदिनमनिष्टम् । कुशब्देन भूरित्युच्यते ततो जातः
कुजस्तस्य दिनं वारस्तच्चानिष्टमशोभनं सर्वकर्मणामित्युक्तिः । तस्मान्नृकृते-
र्मनुष्यरचितस्य शास्त्रस्य दिव्यकृतेर्देवरचितस्यार्थस्याचास्मिन्नर्थे को विशेषः
किमन्तरमिति भवन्त एव विचारयन्तु । अनेनर्धिकृतानां महत्त्वं स्वशा-
स्त्रस्य संचिप्रत्वं प्रकाशितं भवतीति । अथवा नृदिव्यकृते इति पाठे नृकृते
दिव्यकृतेऽचास्मिञ्छास्त्रे को विशेष इति ॥ ४ ॥

एवं स्वयन्यकरणे निर्दोषतां संस्थाप्य सकलमुनिनिबद्धशास्त्रसङ्ग्रह-
करणहेतुं दर्शयितुमाह ।

आब्रह्मादिविनिःसृतमालोक्य ग्रन्थविस्तरं क्रमशः ।

क्रियमाणकमेवैतत्समासतोऽतो ममोत्साहः ॥ ५ ॥

ब्रह्मादिभ्यो यद्विनिःसृतं निर्गतं ग्रन्थविस्तरं विस्तीर्णेशास्त्रं तच्चा-
लोक्य दृष्ट्वा । अथवा तस्मान्ग्रन्थविस्तरादालक्ष्य क्रमशः क्रमेण समासतः
संक्षेपेणैतच्छास्त्रं क्रियमाणम् । एवशब्दो निश्चयार्थे मुनिभिः पारम्पर्येण
संचिप्रीकृतमहमपि संचिप्रीकरोम्यतोऽस्माद्धेतोर्ममोत्साहः शृङ्गार इति ।
तथा च भगवान् गर्गः ।

स्वयं स्वयम्भुवा सृष्टुं चक्षुर्भूतं द्विजन्मनाम् ।

वेदाङ्गं ज्योतिषं ब्रह्मपरं यच्चहितावहम् ॥

मया स्वयम्भुवः प्राप्त्रं क्रियाकालप्रसाधनम् ।

वेदानामुत्तमं शास्त्रं चैलोक्यहितकारकम् ॥

मतश्चान्यानृषीन्प्राप्त्रं पारम्पर्येण पुष्कलम् ।

तेस्तदा स्रष्टृभिर्भूयो यन्त्रेः स्वेः स्वेऽदाहृतमिति ॥ ५ ॥

अस्मिन् शास्त्रे जगतः शुभाशुभकथनं तात्पर्यं तस्य च जगतः
कुत उत्पत्तिरस्थेतत्प्रदर्शयितुमाह ।

आसीत्तमः किलेदं तन्नापां तेजसेऽभवद्वैमे ।

स्वर्भूशकले ब्रह्मा विश्वकृदण्डेऽर्कशशिनयनः ॥ ६ ॥

किल शब्दोऽत्रागमप्रदर्शनार्थः । इदं जगत्किल तम आसीत् । अन्ध-
कारमभूत् तस्मिंस्तमस्यपां मध्ये हैमे सौवर्णेऽण्डे तेजसे तेजोमये स्वर्भू-
शकले यस्याण्डस्येकं शकलमेकं खण्डं स्वर्गो द्वितीयं भूः । तथाभूते ब्रह्मा
पितामहोऽभवत् जज्ञे । कीदृशो ब्रह्मा । अर्कशशिनयनः । अर्क आदित्यः
शशी चन्द्रः । एतो नयने नेत्रे यस्य स विश्वकृद्विश्वस्रष्टा । एतदुक्तं भवति ।
तमोभूतेऽस्मिन् जगति भगवानव्यक्तः प्रजासिद्ध्युरादावपः ससर्वं तासु च
धीर्यमुदसृजत् । ततस्तदण्डं सौवर्णं सहस्रांशुसन्निभमभवत् तस्मिन्नभ्यन्तरे
ब्रह्मा जज्ञे ततः स भगवांस्तत्र परिवत्सरमुषित्वा स्वयमेव ध्यानात्तदण्डं द्विधा-
ऽकरोत् ताभ्यां शकलाभ्यामेकं स्वर्गो द्वितीयं भूरिति निर्ममे स ब्रह्मा सोम-
सूर्यनेत्रः सर्वलोकपितामहो विश्वकृदिति स्मृतिकाराः । तथा च भगवान्मनुः ।

आसीदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रसुप्रमिव सर्वतः ॥

ततः स्वयम्भूर्भगवानव्यक्तं व्यञ्जयन्नदम् ।

महाभूतादिवृत्तोजाः प्रादुरासीत्तमोनुदः ॥

योऽसावतीन्द्रियग्राह्यः सूक्ष्मोऽव्यक्तः सनातनः ।

सर्वभूतमयोऽचिन्त्यः स एव स्वयमुद्बभौ ॥

सोऽभिध्याय शरीरात्स्वात्सिद्ध्युर्विविधाः प्रजाः ।

अप एव ससर्वादो तासु धीर्यमवासृजत् ॥

तदण्डमभवद्भ्रमं सहस्रांशुसमप्रभम् ।
 तस्मिन् जज्ञे स्वयं ब्रह्मा सर्वलोकपितामहः ॥
 आपो नारा इति प्रोक्ता आपो वै नरसूनवः ।
 ता यदस्यायनं पूर्वं तेन नारायणः स्मृतः ॥
 यत्तत्कारणमव्यक्तं नित्यं सदसदात्मकम् ।
 तद्विस्तृष्टः स पुरुषो लोके ब्रह्मेति कीर्त्यते ॥
 तस्मिन्नण्डे स भगवानुषित्वा परिवत्सरम् ।
 स्वयमेवात्मनो ध्यानात्तदण्डमकरोद्विधा ॥
 ताभ्यां स शकलाभ्यां तु दिवं भूमिं च निर्ममे ।
 मध्ये व्योम दिशश्चाष्टावपां स्थानं च शाश्वतमिति ॥ ६ ॥

अथैव पक्षान्तराख्याह ।

कपिलः प्रधानमाह द्रव्यादीन् कणभुगस्य विश्वस्य ।
 कालं कारणमेके स्वभावमपरे परे जगुः कर्म ॥ ७ ॥

कपिलः साङ्ख्याचार्यो जगतः कारणं प्रधानमाह । कथयति । सत्त्वरजस्त-
 मसां त्रयाणां गुणानां सुखदुःखमोहलक्षणां प्रकाशप्रवृत्तिनियमार्थानां साम्या-
 वस्था प्रधानमुच्यते । प्रधानमव्यक्तं प्रकृतिरिति पर्यायाः । प्रकृतेर्महान्भवति ।
 महान् बुद्धिरध्यवसाय इति पर्यायाः । तस्या बुद्धेः सत्त्वाधिकाया धर्मः । ज्ञानं
 वैराग्यमेश्वर्यमिति धर्माः । तस्या यत्र तमोऽधिकाया अधर्मः । अज्ञानमवैराग्य-
 मनेश्वर्यमित्यधर्माः । अध्यवसायो निश्चयः । यथा पुरुष एवायं गौरेवाय-
 मश्व एवायमिति । ततो महत्तत्त्वादहङ्कारो भवति । अभिमान इत्यर्थः । यथाहं
 कुलजोऽहं सुरूपोऽहमीश्वर इत्यादि । अहङ्कारात् षोडशको गणो भवति ।
 तद्यथा । एकादश कारणानि सत्त्वाधिकादहङ्कारात् । तानि पञ्च बुद्धीन्द्रियाणि ।
 आचं त्वक् चक्षुषी जिह्वा नासिकेति । पञ्च कर्मेन्द्रियाणि । वाक्पाणिपादपायू-
 यस्थं चेति । एकादशं मनस्तच्च सङ्कल्पात्मकम् । सङ्कल्पोऽभिलाषः स्पृहेति
 पर्यायाः । तमोऽधिकादहङ्कारात् पञ्च तन्मात्राणि भवन्ति । तद्यथा । शब्द-
 तन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्रमिति । एभ्यः

पञ्चभ्यः पञ्च महाभूतानि भवन्ति । आकाशवाय्वग्निजलपृथिव्याख्यानि । तेभ्यः शरीरिणां शरीराणि । यतः पञ्चमहाभूतमयानि शरीराणि । एवं प्रधानं चिद्रूपस्य पुरुषस्य विश्वं भोगार्थं मोक्षार्थं च सृजति । भुक्तभोगस्य वैराग्योत्पादनं मोक्षावाप्तिरिति । तथा च कृषि^१लाचार्यः ।

प्रकृतेर्महांस्ततोऽहङ्कारस्तस्माद्गुणश्च षोडशकः ।
तस्मादपि षोडशकात्पञ्चभ्यः पञ्च भूतानि ॥
अध्यवसायो^२ धर्मो ज्ञानं वैराग्यमैश्वर्यम् ।
सान्त्विकमेतद्रूपं तामसमस्माद्विपर्यस्तम् ॥
अभिमानोऽहङ्कारस्तस्माद्द्विविधः प्रवर्तते सर्गः ।
ऐन्द्रियमेका^३दशकं तन्मात्रपञ्चकश्चैव ॥
सान्त्विक एकादशकः प्रवर्तते वैकृतादहङ्कारात् ।
भूतादेस्तन्मात्रः स तामसस्तेजसादुभयम् ॥
बुद्धीन्द्रियाणि कर्णत्व^४क्वक्षूरसननासिकाख्यानि ।
वाक्पाणिपा^५दपायूपस्थं कर्मेन्द्रियाण्याह ॥
सङ्कल्पाकमच मनस्तच्चेन्द्रियमुभयथा समाख्यातम् ।
अन्तस्त्रिकालविषयं तस्मादुभयप्रचारं तत् ॥
रूपा^६दिषु पञ्चानामालोचनमात्रमिष्यते वृत्तिः ।
वचनादानविहरणोत्सर्गानन्दा^७स्तु पञ्चानाम् ॥
स्वालक्षण्यं वृत्तिस्त्रयस्य सैषा भवत्यसामान्या ।
सामान्यकरणवृत्तिः प्राणाद्या वायवः पञ्च ॥

१ साङ्ख्यतत्त्वकौमुद्यामीश्वरकणस्येताः कारिकाः ।

२ सम्प्रति साङ्ख्यतत्त्वकौमुद्यामध्यवसायो बुद्धिर्धर्मो ज्ञानं विराग ऐश्वर्यमिति पाठः ।

३ सम्प्रति साङ्ख्यतत्त्वकौमुद्यामेकादशकश्च गण इति पाठः ।

४ सम्प्रति साङ्ख्यतत्त्वकौमुद्यां चक्षुःश्रोत्रघ्राणरसनत्वगाख्यानीति पाठः ।

५ सम्प्रति साङ्ख्यतत्त्वकौमुद्यां वाक्पाणिपादपायूपस्थानि कर्मेन्द्रियाण्याहुरिति पाठे च छन्दोभङ्गः ।

६ सम्प्रति साङ्ख्यतत्त्वकौमुद्यामस्याः कारिकायाः स्थाने “उभयात्मकमच मनः सङ्कल्पकमिन्द्रियं च साधर्म्यात् । गुणपरिणामविशेषावानात्वं बाह्यभेदाच्चे”तीर्थ कारिकाऽस्ति ।

७ सम्प्रति साङ्ख्यतत्त्वकौमुद्यां शब्दादिषु-इति पाठः ।

८ सम्प्रति साङ्ख्यतत्त्वकौमुद्यां नन्दाच्चेति पाठः ।

युगपच्चतुष्टयस्य तु वृत्तिः क्रमश्च तस्य निर्दिष्टा ।

दृष्टे तथाप्यदृष्टे च यस्य तत्पूर्विका वृत्तिरिति ।

द्रव्यादीन् कणभुगस्य विश्वस्येति । कणभुक्कणादोऽस्य विश्वस्य द्रव्यादीन् पदार्थान् कारणमाह । द्रव्यगुणकर्मसामान्यविशेषसमवायाख्याः षट्पदार्थाः । तत्र द्रव्यं नवविधम् । तद्यथा । आकाशवाय्वग्निजलपृथिव्याख्यानि पञ्च महाभूतानि । आत्मा मनः कालो दिक् चेति । तथा च तद्वाक्यम् ।

खादीन्यात्मा मनः कालो दिशश्च द्रव्यसङ्ग्रह इति ।

द्रव्याश्रिताश्चतुर्विंशतिगुणाः । के ते । उच्यन्ते । तत्रात्मगुणा नव विशेषगुणाः । तद्यथा । बुद्धिरिच्छा सुखं दुःखं प्रयत्नः संस्कारः पुण्यं पापं द्वेषश्चेति । तथा च ।

बुद्धीच्छासुखदुःखप्रयत्नसंस्कारपुण्यपापानि ।

द्वेषश्चेति ।

नवामी गुणास्त्वनित्याः सुखदुःखादिभुजां कदाचिद्वृन्ति कदाचिन्न भवन्ति । एते विशेषगुणाः । महाभूतानां खादीनां पञ्च यथाक्रमं शब्दादयो गुणाः समाश्रिताः । तथा सङ्ख्या परिमाणं पृथक्त्वं संयोगविभागो परत्वापरत्वे स्नेहे द्रवत्वं गुरुत्वं च । एते चतुर्विंशतिगुणाः । पञ्चविधं कर्म । उत्क्षेपणमधिक्षेपणमाकुञ्चनं प्रसारणं गमनं चेति । सामान्यं जातिः । सा च द्विविधा परमपरं च । सामान्यं परं सत्ताख्यं महाविषयत्वात् । यतो द्रव्यादयस्तथः पदार्थाः सतया व्याप्ताः । अपरं 'द्रव्यगुणकर्मत्वादि । नित्यद्रव्यवृत्तय उक्ता विशेषाः । नित्यानि द्रव्याण्यात्माऽऽकाशपरमाणुप्रभृतीनि । अपृथक्सिद्धानामाधाराधेयभावः संबन्धः समवाय इति । एतेषां षण्णां पदार्थानां साधर्म्यवैधर्म्याभ्यां तत्त्वज्ञानं निःश्रेयसस्य मोक्षस्य हेतुः । साधर्म्यं सादृश्यं वैधर्म्यं वैलक्षण्यं भेदो विशेष इति साधर्म्यवैधर्म्यज्ञानमवबोधो निःश्रेयसस्य मोक्षस्य हेतुः । एवमेते ह्यणुकादिक्रमेण कार्ये निवर्तयन्ति । चतुर्विधाः परमाणवः क्षितिजलाग्निवायूनाम् । द्वाभ्यां परमाणुभ्यां ह्यणुकमारभ्यते त्रिभिः परमाणुभिस्त्यगुणकमारभ्यत इति क्रमेण स्थूलकार्यस्य द्रव्यस्योत्पत्तिः । एवं जगत्सम्भवः ।

कालं कारणमेक इति च । केऽपि कालकारणिकाः पौराणिकाः
कालं कारणमाहुस्तवन्तः । कालस्य लक्षणम् ।

नित्यमेकं विभुं द्रव्यं परिमाणं क्रियावताम् ।

व्यापारव्यतिरेकेण कालमेके प्रचक्षते ॥

आदित्यग्रहतरादिपरिस्पन्दमथापरे ।

भिन्नमावृत्तिभेदेन कालं कालविदो विदुरिति ॥

एवं जगतः कालः कारणं कालः प्रजाः सृजति स एव संहरति ।
तथा च तद्वाक्यम् ।

कालः सृजति भूतानि कालः संहरति प्रजाः ।

कालः सुप्रेषु जागर्ति कालो हि दुरतिक्रम इति ॥

यथा कालेन बलिरिन्द्रः कृतः कालेन ततो निवर्तितः काल एव
पुनरेवं कर्तेति ।

स्वभावमपर इति । अपरे अन्ये लौकायतिकाः स्वभावं जगतः का-
रणमाहुः । स्वभावादेव जगद्विचित्रमुत्पद्यते स्वभावतो विलयं याति । तथा
च तद्वाक्यम् ।

कः कण्टकानां प्रकरोति तेक्ष्यं विविचभावं मृगपक्षिणां च ।

माधुर्यमिक्षोः कटुतां च निम्बे स्वभावतः सर्वमिदं प्रवृत्तमिति ॥

परे जगुः कर्मेति । परे अन्ये मीमांसका जगतः कर्म कारणं जगुरु-
क्तवन्तः । शुभाशुभकर्म प्राणिनां पुण्यापुण्यरूपं जगतः कारणं शुभेन कर्मणा
शुभफलभोगी जायते अशुभेन विपरीतमिति । तथा च ।

पूर्वजन्मार्जितं यच्च कर्म पुंसां शुभाशुभम् ।

तदेव सर्वजन्तूनां सृष्टिसंहारकारणमिति ॥ ७ ॥

एवमनेकजन्मकारणेषूक्तेषु किं जगत्कारणं निश्चितमित्यत्र निषेधमाह ।

तदलमतिविस्तरेण प्रसङ्गवादार्यनिर्णयोऽतिमहान् ।

ज्योतिःशास्त्राङ्गानां वक्तव्यो निर्णयोऽत्र मया ॥ ८ ॥

अलमिति वारणपक्षहेतुर्दृष्टान्तेर्दर्शनान्तराणि निवर्त्य कारणनिश्चयः
सचेह प्रस्तुतः कुतो जगदुत्पत्तिरिति । प्रसङ्गादतिविस्तरेण वादः प्रसङ्गवादः

प्रसङ्गवादे अतिमहानतीवार्थस्य निर्णयो विचारो य आरब्धस्तस्यालं भवतु ।
अनेनास्माकं न किञ्चित्प्रयोजनम् । यतो मया एतस्मिन् शास्त्रे ज्योतिःशास्त्रा-
ङ्गानां निर्णयो वक्तव्यः । ज्योतींषि ग्रहनक्षत्रादीनि तान्यधिकृत्य कृतं शास्त्रं
ज्योतिःशास्त्रं ग्रहनक्षत्रयोगेन जगतः शुभाशुभसम्भवात् ज्योतिःशास्त्रे यान्य-
ङ्गानि गणितहोराशाखाख्याननि तेषां निर्णयो निश्चयो वक्तव्यः कथनीयः ।
यद्यपि गणितहोरास्कन्धौ प्रागेवाक्तौ तथाप्यङ्गत्वेनोदाहृतौ । पुरुषलक्ष-
णादौ जातकं समागमादिषु गणितमिति । अथवा तदुक्तस्याच फलकथनं
क्रियत इति ॥ ८ ॥

अथ ज्योतिःशास्त्रस्वरूपं तच्च सञ्ज्ञान्तराख्याह ।

ज्योतिःशास्त्रमनेकभेदविषयं स्कन्धत्रयाधिष्ठितं
तत्कात्स्न्यापनयस्य नाम मुनिभिः सङ्कीर्त्यते संहिता ।
स्कन्धेऽस्मिन् गणितेन या ग्रहगतिस्तन्त्राभिधानस्तवसौ
होरान्योऽङ्गविनिश्चयश्च कथितः स्कन्धस्तृतीयोऽपरः ॥ ९ ॥

ज्योतिःशास्त्रं कीदृशम् । अनेकभेदविषयम् । भेदो विशेषः । अनेको
बहुप्रकारो भेदोऽनेकभेदः । अनेकभेदो विषयो यस्य । तद्विद्यतेऽस्मादिति
भेदः । यथा श्वेतवर्णयोगात् कृष्णो वर्णः भिद्यते । एवं बहुप्रकारो भेदः
स्कन्धत्रयमध्यनिर्दिष्टस्तस्य विषयं गोवरं स्कन्धत्रयाधिष्ठितं स्कन्धत्रयेण गणि-
तहोराशाखाख्येनाधिष्ठितं व्याप्रम् । तत्कात्स्न्यापनयस्येति । तस्य ज्योतिः-
शास्त्रस्य कात्स्न्येन निरवशेषेणोपनयः कथनं यस्मिन् शास्त्रे तच्छास्त्रं संहि-
तेति मुनिभिर्गंगादिभिर्नाम सङ्कीर्त्यते कथ्यते । तथा च भगवान्गर्गः ।

गणितं जातकं शाखां यो वेत्ति द्विजपुङ्गवः ।

चिस्कन्धज्ञो विनिर्दिष्टः संहितापारगश्च सः ॥

स्कन्धेऽस्मिन्निति । अस्मिन् ज्योतिःशास्त्रे ग्रहाणामादित्यादीनां या
गतिर्गमनं प्रतिराशो सञ्चरणं सा येन ज्ञायते तद्गणितं तस्य च तन्त्र-
मिति सञ्ज्ञा । असौ गणितस्कन्धस्तन्त्राभिधानः । होरान्योऽङ्गविनिश्चयश्च
कथित इति । प्रतिष्ठायाचाविवाहादीनां लग्नग्रहवशेन च शुभाशुभफलं

जगति यया निश्चीयते सा होरा । अन्यो द्वितीयोऽङ्गविनिश्चयः । होराख्यः कथित इति । होरास्कन्धो द्वितीयः । स्कन्धस्तृतीयोऽपर इति । अपरस्तृतीयोऽयं स्कन्धो वक्ष्यमाणः शाखाख्य इति ॥ ६ ॥

अथ स्कन्धत्रयविभागमाह ।

षक्रानुषक्रास्तमयोदयाद्यास्ताराग्रहाणां करणे मयोक्ताः ।

होरागतं विस्तरशश्च जन्म यात्राविवाहैः सह पूर्वमुक्तम् ॥१०॥

ताराग्रहा भोमादयस्तेषां षक्रं प्रतीपगमनम् । यथा भोमादिको ग्रहो मेषस्थो मीनं याति स प्रतीपगतित्वाद्विक्रित इत्युच्यते । अनुषक्रं स्पष्टगतित्वम् । षक्रां गतिं त्यक्त्वा पुनः स्पष्टां गतिमाश्रितोऽनुवक्रित इत्युच्यते । अस्तमयस्तेषामेव ग्रहाणां सूर्यवशेन भवति । यः कश्चिच्चन्द्रादिको ग्रहः सूर्यसमीपवर्ती भवति सच रविकरनिकराभिभूतो गगने लोकानामालोकं नायाति तदास्तमित इत्युच्यते । तथा च स एव ग्रह आदित्यमण्डलाद्विप्रकृष्टो यदा भवति तदा नभसि दृश्यते सचोदित इत्युच्यते । एवं षक्राऽनुषक्रास्तमयोदयाद्यास्ताराग्रहाणाम् । आदियग्रहात्परस्परं ग्रहाणां युद्धं चन्द्रेण नक्षत्रेष्वेव सह समागमो ज्ञेयः । एतदप्युपलक्षणार्थम् । मध्यगतिस्तिथिनक्षत्रच्छेदः स्फुटगतिस्तिप्रश्नश्चन्द्रार्कग्रहणे उदयास्तमयो शङ्कोन्नतिः समागमस्ताराग्रहसंयोग इत्येते मया करणे पञ्चसिद्धान्तिकायांमुक्ताः कथिताः सर्व एव । तथा होरागतं विस्तरशश्च जन्मेति । विस्तरशो विस्तरेण प्रदर्शनेन जन्म जातकं होरागतं होराशास्त्रसंबन्धं यात्राविवाहैः सह पूर्वमादावेवोक्तं कथितम् । एतदुक्तं भवति । बृहज्जातकं बृहद्याया बृहद्विवाहपटलं च मयाऽऽदावेव विरचितमिति ॥ १० ॥

अथात्र वक्ष्यमाणे स्कन्धेऽनुपयोगिकं त्यक्त्वा यत्सारं तद्वक्ष्यामीत्येतदाह ।

प्रश्नप्रतिप्रश्नकथाप्रसङ्गान्

स्वल्पोपयोगान् ग्रहसम्भवांश्च ।

सन्त्यज्य फलानि च सारभूतं

भूतार्थमर्थैः सकलैः प्रवक्ष्ये ॥ ११ ॥

प्रश्नो यथा । हिमवदादौ स्थितो गर्गादिको मुनिः शिष्येण क्रौष्टुकिपूर्वेण
पृष्ठः । भगवन् ज्योतिःशास्त्रं ज्ञातुमिच्छामि किं स्वरूपं केनात्पादितं किं
तेन करणमित्यादि । प्रतिप्रश्नो यथा । गर्गादिको मुनिः शिष्यवचनं श्रुत्वाह
यत्त्वयाऽहं पृष्ठस्तत्ते वक्ष्यामीति । तथा च प्रश्नः ।

हिमवच्छिखरे रम्ये नानाधातुविचित्रिते ।

नानाद्रुमजतार्कीर्णे नानातीर्थसमाश्रिते ॥

हंसकारणडवक्रौञ्चचक्रवाकविराजिते ।

सिद्धगन्धर्वसङ्कीर्णे देवदिग्गणसेविते ॥

हुताग्निहोत्रमासीनमाश्रमे देवदर्शनम् ।

वृद्धगणे द्विजश्रेष्ठं मुनिभिः परिवारितम् ॥

अभिगम्य समीपस्थो विनयात्संश्रितव्रतः ।

क्रौष्टुकिः परिपप्रच्छ प्रश्नं लोकानुकम्पया ॥

भगवन्मुनिशार्दूल सर्वज्ञानविशारद ।

ज्योतिषं श्रोतुमिच्छामि परं कोऽहलं हि नः ॥

ज्योतिषं ज्ञानमुत्पन्नं कथमेतदनुममम् ।

केन वा पूर्वमेवोक्तमृषिणा दैवतेन वा ॥

किमस्य कारणं लोके परिज्ञानाच्च किं फलम् ।

नामतश्चानुपूर्वेण ब्रूहि मे मुनिसनम ॥

इति मुनिप्रश्नः ।

तथा च प्रतिप्रश्नः ।

यवमुक्तस्तु मुनिना वृद्धगणे महातपाः ।

प्रावाच तानृषीन्सर्वान्क्रौष्टुकिप्रमुखस्थितान् ॥

श्रूयतां स्वर्गमायुष्यं धर्म्यं पुण्यं यशस्करम् ।

ज्ञानविज्ञानसम्पन्नं द्विजानां पावनं परम् ॥

कालज्ञानमिदं पुण्यमाद्यं हि ज्ञानमुत्तमम् ।

सिद्धशुणा पुरा वेदानेतत्सृष्टं स्वयम्भुवा ॥

वेदाङ्गमाद्यं वेदानां क्रियाणां च प्रसाधकम् ।

ज्योतिर्ज्ञानं द्विजेन्द्राणामतो वेदं विदुर्बुधाः ॥

ज्योतिश्चक्रे तु लोकस्य सर्वस्योक्तं शुभाशुभम् ।
 ज्योतिर्ज्ञानं च यो वेत्ति स तु वेत्ति परां गतिम् ॥
 चन्द्रनक्षत्रताराणां ग्रहाणां भास्करस्य च ।
 ज्योतिषामपि यश्च ज्योतिर्ज्योतिषामपि पावनम् ॥
 तद्भावभाविनं युक्तं तं देवा ब्राह्मणं विदुः ।
 तस्मात्पूर्वमधीयीत ज्योतिर्ज्ञानं द्विजेतमः ॥
 धर्मसूचं ततः पश्चाद्यज्ञकर्मविधिक्रियाम् ।
 यज्ञाश्चायुग्रहोमाश्च ब्रूहोपनयनादि च ॥
 साम्राज्यं पौर्णमास्यं च पितृदेवततर्पणम् ।
 सवैरम्भाश्च जगते लोके च विविधाः क्रियाः ॥
 न ज्योतिषं विना तासां प्रवृत्तिरुपलभ्यते ।
 आप्यायनं च देवानां यज्ञाः प्रोक्ताः क्रियाश्रयाः ॥
 यज्ञार्थमपि च प्रोक्ताः स्वयं वेदाः स्वयम्भुवा ।
 न ते च सम्प्रवर्तन्ते कालाज्ञानात्कथञ्चन ॥
 यज्ञक्रिया अहोरात्रं क्रियाश्चान्या जगद्दिताः ।
 तस्मात्पुण्यं समं वंद्यज्ञचक्षुः सनातनम् ॥
 स्वर्ग्यमध्येयमव्यये ब्राह्मणेः शंसितव्रतेः ।
 ततः कालप्रसिद्धार्थं राशयः पूर्वमीरिताः ॥
 अहोरात्रविभागश्च तिथीनां च क्रियाविधिः ।
 सोमसूर्यविलग्नानामृक्षाणां चापि निश्चयः ॥
 आदानयोगभोगाश्च विसर्गाश्चार्कसोमयोः ।
 दिनर्तुपक्षमासानां चन्द्रार्काणां च निश्चयः ॥
 कर्मोपभोगमानानां लेख्यप्रश्नविधिस्तथा ।
 एषमाद्याः समस्ताश्च क्रिया ज्योतिषसंश्रिता इति ॥

एषमादिकाः प्रतिप्रश्नाः ।

तथान्यान् कथाप्रसङ्गानिति । आख्यायिका कथा तत्र प्रसङ्गः प्रसक्तिः ।

यथा भगवता पराशरेण पुष्करस्थाने कथा कृता । पुरा खलु सुरासुराणां
महति महायुद्धे विग्रहे विपरीतविग्रहे भार्गवप्रयुक्ताभिचारोपहतवीर्यप्रभावाः
सुराः शुश्रुविक्रमोपहततेजसः स्वयम्भुवं शरणमभिजग्मुः । शुक्र एव वो गति-
रित्यादिष्ठाः सुराः शुक्रमभिसमेत्याऽऽनतास्ते देवाः पविचैर्मन्त्रैराद्योरभिष्टु-
तवन्तः । सर्वैरन्नधनधान्याधिपत्यं यज्ञभागं चास्मे दत्त्वा पैतामहा ऋषयो
देवताश्च वरमभियाचयाम्बभूवुः । अनेकविधप्रयुक्तस्याद्यधर्मस्य परन्तपस्य
यथा न स्यान्नाशस्तथा भगवान्नो विधत्ताम् । यथा च नो बृहस्पतिरुपाध्या-
यस्तथा भगवानपि भवत्विति । शुक्रः परमपीत्युक्त्वा देवान् शान्तिस्वस्त्यय-
नादिभिः पुनस्तेजसाभिवरयामास । नहि वेदमन्त्रकर्मणां यथावत्प्रयुक्तानां
क्लिष्टिदप्यसाध्यं पश्यामस्तेषां शुद्धाशुद्धमन्त्राचार्यप्रतियहीतृदेशकालकरणद्र-
व्यसाधनसामग्र्यम् । इतरथा हि मिथ्या^१हीनमन्त्रप्रयोगा यजमानस्येवाभिचा-
राय भवन्ति । पुरा खलु सुराधिपत्यमाजिहीर्षुरतिप्रवृद्धवीर्यौत्सेकादृत्तः पुरन्द-
रमभिचचार । अथैनं^२ कर्मविधिसमाप्ताविन्द्रशुश्रुद्विवचनसुरापराधिनमिन्द्र-
एव शुश्रुमभिवृद्धे। वृत्तमभिजघान । एवमनियतकर्मारम्भाः शतशः सुरा विलयं
जग्मुः । अतो विधिहीनकर्मारम्भादनारम्भ एव श्रेयान् । तचाऽभिचारक-
र्माऽथर्ववेदमन्त्रोपदिष्टैरुपकल्पयेदित्यादि ।

एवमादिकाः प्रश्नाः प्रतिप्रश्नाः कथाप्रसङ्गाः स्वल्पोपयोगाः प्रायो
न कुचचिदुपयुज्यन्ते । आचार्येण यदापि रोहिणीयोगादिष्वीषत्कथाप्रसङ्गः प्रद-
र्शितस्तथापि न दोषः । यत आचार्येण सहृदयहृदयाह्लादकं शास्त्रं कृतं
तावन्मात्रेण तेषां चित्तरञ्जनं भवति ।

तथा ग्रहसम्भवांश्चेति । ग्रहाणामादित्यादीनां सम्भवा उत्पत्तयः ।
कुतः सूर्यादय उत्पन्ना इति । तथा च भगवान्पराशरः ।

हिमवति हिमावदातेऽधनिधरवरशिखरविपरिवर्तितमिव विषस्वन्तं
भगवन्तं पराशरमभिसङ्गम्य विनयावनतः कौशिकोऽभ्युवाच । भगवन्
सर्वात्मा कालगतिविधाता सूर्यस्तस्य चरितमभिशुश्रूषामहे । द्वादश च
श्रूयन्ते । एक एव तपन् दृश्यते । शीतोष्णवर्षाभ्रानिलानां कथमस्मात्प्रादुर्भावः ।

१ मिथ्याहोममन्त्रप्रयोगा इति अ. पु. पाठः ।

२ अथैनं वेदकर्म इति अ. क. पु. पाठः ।

कथं चर्तवस्तन्मानमनुवर्तते मार्गप्रमाणवर्णसंस्थानादि शुभाशुभफलमखिल-
मभिव्याहर्तुमर्हसीति ।

तमुवाच भगवान्पराशरः । पुरा खल्वपरिमितशक्तिप्रभाप्रभाववीर्यायुरा-
रोग्यसुखैश्वर्यधर्मसत्त्वशुद्धतेजसः पुरुषा बभूवुः । तेषां क्रमादपचीयमानसत्त्वा-
नामुपचीयमानरजस्तमस्कानां लोभः प्रादुरभवत् । लोभात्परिग्रहं परिग्रहाद्गौरवं
गौरवाद्दालस्यमालस्यात्तेजोऽन्तर्दधे । अथ भगवान्परमर्षिरचिन्त्यः पुरुषो नारा-
यणः स्ववेद्यमाद्यमात्मानं द्वादशधा कथ्यपाददितेर्जनयामास । येनानन्तं पुन-
र्जगदभवत् । यान् द्वादशादित्यानाचक्षते । इन्द्रे विष्णुर्वैश्वान्मित्रेऽशुमान्
धाता त्वष्टा पूषा वरुणोऽर्यमा भगः सवितेति । अथ सवितारं पितामहोऽति-
तुष्टाव वराहं चेनं वरयाञ्चकार । यथा द्वादशादित्येभ्यस्त्वामुपस्थास्यतीति ।
मत्तो योगस्तेजो रुद्रात्स्वयमग्नीषोमौ वायुरमृतं मर्त्यं चेति चन्द्रस्य परा-
शरमुनिना सम्भवेो नोक्तः ॥

राहोर्ग्रथा । अथ भगवन्तमनिलबलसमीरितप्रोद्धतहुतबह्वप्रभाभासुरम-
वितथदर्शनमुदासीनमाश्रमस्थमभिसङ्गम्य कौशिको विनयात्पराशरमुवाच ।
भगवन् सकलभुवनविलयोद्भवस्थितिविकरणौ कथमुपरज्यते सूर्याचन्द्रमसौ
गृह्णाति को वा ग्रहो ग्रहणप्रयोजनं फलं वा किमस्य ग्रहणे नियतमनियतं
चेति ।

तमुवाच भगवान्पराशरः । पुरा पुरुहूतपितरं कथ्यपमपत्यार्थमकाले
सिंहिका अभियाचयामास । तस्ये मुनिरकालयात्राकोपाद्ग्राहणं यमकालान्तको-
पमं सुतमदात् । यं राहुरित्याचक्षते कुशलाः । सं जातमाच यवाऽदिति-सु-
तसङ्गरावमर्दादनु विमुखीकृतः क्रोधाद्भिभवति दिव्यमत्युग्रमयुतं वर्षाणां
तपोऽतप्यत । स पितामहाद्विवि चरणममरतां सुरविजयमर्कचन्द्रसम्भक्षणं
च वरमभिवरयामास । तस्मै भगवानमरगुरुः स्वयम्भूः प्रहसन्नुवाच । अति-
वरमशक्तस्त्वमेतो जरयितुं किन्त्वेवमस्त्वित्युक्त्वाऽन्तर्हिते भगवति दिनकर-
रजनिक्करावभिदुद्राव राहुः । ततो हरिररिवमथनं चक्रमुपरि परिक्षिप्यास्य

१ भास्कराचार्यस्तु सिद्धान्तशिरोमणिशृङ्गोक्त्याधिकारस्य ८-६ श्लोकयोः उपपत्तौ “अथ
हरिहरविरश्चरलाभश्रवणसहर्षपुत्रकामान्निनेत्रविगलितजलबिन्दुरयमिन्दुः पितामहेन ग्रहत्व-
आकाशे निवेशित इति श्रूयते स्मृतिषु पुराणेषु”—इति चन्द्रोत्पत्तिकारणं विलिखति ।

शिरश्चित्त्वोवाच । सर्वमवितथं पितामहवचो भवतु स्वे स्वे युगे पर्वणि ग्रहणं कुर्वन् जगतः शुभाशुभानां कर्ता भविष्यसीति ॥

भौमस्य यथा । अथ भगवान् जगदादिसर्ग एव प्राक् प्रजापतिः सिद्ध-
क्षयेश्वरः करेण क्रोधात्स्वतेजसोऽभिनिष्यन्दमग्निं तेजस एव जुहाव । अथ
तदग्नितोऽवनिमुपसृतमुर्व्यग्निसर्वतेजोभिः सम्भृतमुदतिष्ठत्वां प्रजापतिं
प्राजापत्यं भौममिति मन्यन्ते । स स्वयम्भुवो न्रियोगादृक्षचक्रमनुचरन्नशेषग्र-
हसामान्यचाराद्वक्रानुवक्राभ्यां चराचरं जगद्विशिष्टाविशिष्टेन कर्मणा युन-
त्तीति ॥

बुधस्य यथा । प्रागसुरसुरसन्निपातेऽसुरगुरुमाययाभिमुह्यन्तः सुराः
स्वयम्भुवमभिसङ्गम्योचुः । भगवन्निद्राभिभूताः स्मः । स्वपतां नो द्विषद्विघा-
तहेतुमभिध्यायस्वेति । स्वयम्भुवा ग्रहपतिरपां तेजः सोमोऽभिध्यायेत्तः ।
सुतस्ते विभुवनोद्भावनविलयनगोपायनप्रजापतिर्भविता । सकलविबुधगणान्
बुधोऽभिरक्षते । ततो जगदभिगुप्यथ गतिवर्णचारमार्गास्तमनोदयप्रवासैर्ज-
गतः शुभाशुभकरो भवतीति ॥

वृहस्पतेर्यथा । अथामरवरगुरुमधिकृत्य गुरुर्भगवान्पराशरः शिष्येणा-
भिनन्दितः सुरगुरुचरितमखिलमभिप्रणम्य गुरुमेवोवाच । आदिसर्ग एव पिता-
महोऽङ्गिरसं मनसाभिजज्ञे । अङ्गिरसोऽभिमुखाद्ब्रह्मधामैव विभुवनगोप्रा प्रजा-
पतिर्भगवान् वृहस्पतिरजायत । तमुत्पन्नमात्रमेव सर्वलोकाधिपतिः पिनाकभृ-
त्सुरवरगुप्यथ चराहं वरयामास । पितामहमिव त्वां प्रभाप्रभावर्द्धिसिद्धियोग-
ज्ञानमन्त्रब्रह्मक्रमाण्युपस्थीस्यन्ति । गुरुरपि च सुराणां जगति शुभाशुभकारी
त्वमेव भवितेति ॥

शुक्रस्य यथा । प्राग्भगवन्तममलतपसमनेकर्षिणपरिषृतमशक्तदृशमप-
गतसंशयमुपेत्य संशयात्कौशिकः पराशरं विनयादवोचत् । भगवन् दितिसुत-
गुरुचरितमिति यदग्रे भगवानुवाच तत्संशयो नः कथममरवरवपुस्तस्या-
यताः प्रजाभावाभावास्तमुवाच भगवान्पराशरः । प्रागादिसर्गे च भगवत्स्त्रि-
लोचनस्य शम्भो रोहूयमाणस्य पितामहो भव इति यन्नामाकरोतस्यापो मूर्तिः

१ भूतयाममिति अ. क. पु. पाठः । २ सर्वसर्वाधिपतिरिति अ. क. पु. पाठः ।

३ तस्मात्संशय इति तत्संशय एवमत्र विग्रहः कार्यः ।

सा भृगुकन्यका यस्यामुशना यं शुक्रं जनयामास स पुराऽयुतवर्षकेण कण-
धूस्रतेन चिभुवनगुहं पिनाकिनमाराध्य सकलधनपतित्वममरवरवपुः प्रज्ञा-
प्रभावतपःश्रुततेजोऽधिकत्वमसुरगुरुत्वमर्कवर्षेनियहं प्रजापतित्वं च लेभे ।
तस्य भगवतश्चरितमुदयास्तमयर्क्षमार्गवर्षेवीथीमण्डलैरुपदिशन्तीति ।

सौरस्य यथा । अथ भगवतः पुराऽऽदियुग एवातिभासुरममितपते।
विवस्वतस्तेजसाऽभिव्यध्यमानेषु भूतेषु स्वयं स्वयम्भूभगवन्तं विवस्वन्तमुवाच ।
अलमतितेजसा । न देवदेवा अपि ततेजसः परमं बलमतिसोढुं समर्थाः । किमङ्ग
पुनः प्रजाः । प्रजापतिनेत्यादिष्टे रविरतितेजोनिशरणादतिक्रुद्धः स्वभावा-
त्क्रोधमेवापत्यं जनयामास यं शनैश्चरमित्याचक्षत इति ।

अगस्त्यस्य यथा । अथ भगवन्तममितयशसं पराशरं कौशिकोऽभ्यु-
वाच । भगवन् याम्यायां दिशि ज्योतिष्मद्बृहद्वपुमुदितमालक्ष्यते नक्षत्रग्रहमा-
र्गव्युत्क्रान्तचरितं न वेद्मि । किं तत्किमर्थं वा प्राचीं दिशमग्रहाय दक्षिणेन
प्रावृट्कालान्तोदितं शरत्कालान्तोदितं वा कतिपयाहान्यदृश्यं भवति । तन्नो-
भगवन् वक्तुमर्हसीत्येवमुक्तो भगवानुवाच । श्रुतपूर्वस्ते पृथिव्यां मेरुमन्दराति-
रिक्तप्रभावः शेजराट् विन्ध्यो नाम । स स्ववीर्यबलसमुच्छ्रायविशेषमन्विष्यमाणो
दिव्यं वर्षसहस्रमुयं तपस्तेपे । स पितामहादहन्यहनीषुपातप्रमाणमुच्छ्रायेण वर्द्ध-
स्वेतीप्सितं धरं लेभे । तस्यातिवृद्ध्या दिवसकर आवृतस्तेनान्धमिव जगद-
भवत् । ततो देवर्षिगन्धर्वारगयक्षरक्षांसि पितामहमभिजग्मुः । भगवन् विन्ध्य-
वृद्ध्या जगदवसीदत इत्युचुः । ततः स्वयम्भुश अगस्त्यनामा महर्षिनेकवर्ष-
सहस्रसम्भृततया ध्यात उक्तश्च । त्वमेकः शक्तो विन्ध्यातिवृद्धिनिवर्तनं
कर्तुं कृते चास्मिन्कर्मणि नभसि विराजिष्यसे । दर्शनादेव ते जगति सर्ववि-
घ्नविनाशो भविष्यति । एवमस्त्विति कृत्वा महर्षिरगमद्विन्ध्यसकाशम् । उवाचे-
नमनन्तरं मे प्रयच्छ तीर्थयात्रां करिष्यामि । अनागते च मयि त्वया न वर्द्धित-
व्यम् । इत्येवमुपश्रुत्य तपःप्रभावविस्तरस्याभिज्ञो महर्षेर्विन्ध्याचलश्चलच्छि-
खरपादो भयविषादविक्रवमतिरुवाच । भगवन् बृहदसङ्कीर्णमविषममनेकत-
रुगणोदकमेकदेशमार्गमायोजयिष्यामि येन भगवान् यास्यतीत्येवमुक्तो मह-
र्षिश्चकोप । क्रोधरक्तान्तनेत्रोऽवदत् । ममाज्ञाद्योभात्कदाचित्सर्वथैव न भवि-

प्यसीति । ततः शैलस्तत्प्रभावभयभीतः स्वभावमुपगतोऽनागते भगवति न वृद्धिं यास्यामीति । ततो महर्षिर्दक्षिणां दिशमगमत् । स एषोऽगस्त्यः शैल-
वृद्धिर्व्याघातनिमित्तं न प्रत्येति दक्षिणस्यामुदेति तस्यामेवास्तं गच्छतीति ।

केतोः केतुचारोक्ता एवात्पत्तिः ।

तथा च भगवान् गर्गः ।

जातस्तूशनसः शुक्रः सूर्यपुत्रः शनैश्चरः ।

पुत्रः सोमस्य तु बुधो भूमेरङ्गारकः स्मृतः ॥

पुचमङ्गिरसः प्राहुर्बृहद्वाक्यं बृहस्पतिम् ।

राहुः स्वर्भानुपुत्रः स्यात्पुत्रः केतुर्विभावसोः ॥

मनसा ब्रह्मणा ख्याताबुभो सोमदिवाकरो ।

इति ग्रहसम्भवानेतानपि स्वल्पोपयोगान् सन्त्यज्य त्यक्त्वा । तथा
अन्यान्यपि फल्गून्यसाराणि यान्ययुक्तिमद्विर्गणितगोलबाह्यैर्विरुद्धान्यभिहि-
तानि । यथा भुवनप्रविभागे भूमेर्महाप्रमाणत्वं दर्पणोदराकारतां च कथ-
यन्ति । मेरोश्च महाप्रमाणं वृत्तत्वं तत्पृष्ठासक्तो ध्रुवश्च ग्रहनक्षत्राणि चात्र-
लम्बमानानि ।

तथा च भगवान् पराशरः ।

सप्तषष्टिसहस्राण्यशीतियोजनकोट्यो भूर्यत्पृथिवीमण्डलं परमस्माद-
गम्यं तमः । तन्मध्ये हिरण्यमयो मेरुश्चतुरशीतियोजनसहस्रोच्छ्रितः षोडश
चाधस्तात् त्रिगुणविस्तारायामो यं स्वर्गमाचक्षते । तन्मध्येनार्कचन्द्रौ
ज्योतिश्चक्रं च पर्येति । तथा च ।

मेरोरर्धविभागे सूर्यश्चन्द्रो द्वितीयके त्वटते ।

ग्रहनक्षत्रतारकासहितो द्वौ कृतेककालविभागो ॥

इति गोलकशास्त्रे निश्चयः । तस्य छायां निशामिच्छन्ति कुशलाः ।
श्वमादिकं बहुप्रकारमस्माकं गोलज्ञानेन सिद्ध्यति । तथा च ।

मेरोरर्धप्रमाणेन सूर्यस्य गतिरुच्यते ।

भगणस्याथ पञ्चाशदादित्यादुपरि स्थिता ॥

मगणात्सप्रषष्टिस्तु सोमस्य गतिरुच्यते ।
 अध्यर्थं तु गतेः सोमाद्गार्ग्यस्य गतिः स्मृता ॥
 बृहस्पतिर्बुधश्चैव प्राजापत्यः शनैश्चरः ।
 केतवश्च ग्रहाः सर्वे ज्ञेयाः सोमसमा गतो ॥
 निमेषान्तरमात्रेण योजनानां शतं शतम् ।
 पर्येति भगवानर्को भाषयन् भूतभावनः ॥
 अन्ते निम्नोन्नता मध्ये कूर्मपृष्ठोपमा मही ।
 त्रिगुणाद्भूपरीणाहादष्टभागे दिगन्तरम् ॥

एवमादिकानि वाक्यानि निरूपयन्तिकानि गोलविरुद्धान्यसाराणि सन्त्य-
 ज्य यत्सारभूतं श्रेष्ठं लोकप्रत्यक्षजननं भूतार्थं सत्यार्थं दृष्टप्रत्ययं सकलेः
 समयेः परिपूर्णैरर्थैरनाकाङ्क्षैः प्रवक्ष्ये कथयिष्ये इति ॥ ११ ॥

इति श्रीभट्टोत्पलविरचितायां संहिताविवृतौ शास्त्रोप-
 नयनाध्यायः प्रथमः ॥ १ ॥

एवं स्वशास्त्रस्य स्वरूपप्रदर्शनेनोत्कर्षे प्रदर्श्याधुना कीदृग् ज्योतिः-
 शास्त्रेऽधिकारीत्यतोऽधिकारिस्वरूपं प्रदर्शयितुमाह ।

अथातः सांवत्सरसूत्रं व्याख्यास्यामः ।

अथात इत्ययं समुदायः । अथातोऽस्माच्छास्त्रोपनयनादनन्तरं
 सांवत्सरसूत्रं व्याख्यास्यामः कथयिष्यामः । अथवायशब्दो मङ्गलार्थः । अतोऽ-
 स्माच्छास्त्रोपनयनादनन्तरं सांवत्सरसूत्रं विविधैरर्थैराशास्त्रपरिसमाप्रेष्या-
 ख्यास्यामः कथयिष्यामः । संवत्सरं वेति सांवत्सरः । सूच्यते अर्थो येन तत्सूत्रं
 सांवत्सरसूत्रमित्यर्थः ॥

तच्चाह ।

तत्र सांवत्सरोऽभिजातः प्रियदर्शनो विनीतवेषः
 सत्यवागनसूयकः समः सुसंहितोपचितगात्रसन्धिरविक-
 लश्चासुकरचरणनखनयनचिबुकदशनश्रवणललाटभूतमाङ्गी
 वपुष्मान् गम्भीरोदात्तघोषः । प्रायः शरीराकारानुवर्त्तिनो
 हि गुणा दोषाश्च भवन्ति ।

तत्र सांवत्सर इति । तत्र तस्मिन् ज्योतिःशास्त्रे सांवत्सरो दैवज्ञः की-
दृशः । संवत्सरो वर्षं तत्र शुभाशुभज्ञानार्थं यः कृतो ग्रन्थः स सांवत्सरस्त-
मधीति वेद वा यः सोऽपि सांवत्सरः । सचाभिजातः कुलीनः सांवत्सरकुलप्र-
सूत इति केचित् । यदि तत्कुलेऽपि जातो वक्ष्यमाणगुणलक्षणयुक्तो न भवति
तत्त्वं तेन । तस्मात्सांवत्सरकुले निरवद्यो जातेनाऽन्यस्मिन्प्रधानकुले वा
सांवत्सरकुलाच्च येन विद्या सागमा अधीता सोऽचाभिजातो विवक्षितः । प्रिय-
दर्शने दृश्यमानः सुखजनको विनीतवेष उद्गटो वेषः शरीरालङ्कारं यस्य ।
आचार्येणान्यत्राप्युक्तं सांवत्सरस्तस्य विनीतवेष इति ।

सत्यवाक् । अविचयभाषी । अनसूयकः । अनिन्दकः । गुणेषु दोषा-
विष्करणमसूया । असूया कुत्सा । न असूयकोऽनसूयकः । समो रागद्वेषरहितः ।
शची मित्रे च तुल्यस्नेह इत्यर्थः । सुसंहतोपचितगात्रसन्धिः । सुसंहता अति-
संलग्ना उपचिता मांसला गात्रेषु बाहुहस्तोरुजानुगुल्फपादेषु सन्ध्यो यस्य ।
अधिकलोऽव्यङ्गः परिपूर्णवयवः । चारुकरचरणनखनयनचिबुकदशनश्रवणल-
लाटभूतमाङ्गः । करो हस्तौ । चरणौ पादौ । नखाः कररुहः । नयने चक्षुषी ।
चिबुकमधराधोभागः । दशना दन्ताः । श्रवणौ कर्णौ । ललाटं मुखपृष्ठभागः ।
भ्रुवौ नयनोपरि रोमलेखे । उतमाङ्गं शिरः । एतानि चारुणि दर्शनीयानि
यस्य । प्रशस्तलक्षणयुक्तानीत्यर्थः । वपुष्मान् । वपुः शरीरं शोभनं विद्यते
यस्य । रूपवानित्यर्थः । गम्भीरोदानघोषः । गम्भीरः सानुनाद उदात्त उद्गटो
घोषः शब्दो यस्य । मेघमृदङ्गसमध्वनिरित्यर्थः । हि यस्मादर्थे प्रायो बाहु-
ल्येन शरीराकारानुवर्तिनः । शरीरम्याकारः शरीराकारस्तमनुवर्तन्ते शरीरा-
कारानुवर्तिनः । के ते गुणा दोषाश्च भवन्ति । शरीरस्य सादृश्यं गुणा
दोषाश्चानुवर्तन्ते । निर्दोषं शरीरं गुणा अनुवर्तन्ते । सदोषं शरीरं दोषाश्चानु-
वर्तन्त इति । तथा चेत्तम् ।

यथाकृतिस्तत्र गुणा भवन्तीति ॥

अथ गुणानाह ।

तत्र गुणाः । शुचिर्दक्षः प्रगल्भो वाग्मी प्रतिभानवान्
देशकालवित्सात्विको न पर्षद्भीरुः सहाध्यायिभिरनभिभव-
नीयः कुशलोऽध्यसनी शान्तिकपौष्टिकाभिचारस्नानविद्या-

भिन्नो विबुधार्चनव्रतोपवासनिरतः स्वतन्त्राश्चर्यात्पादित-
प्रभावः पृष्ठाभिधाय्यन्यत्र दैवात्ययात् । ग्रहगणितसंहिता-
होराग्रन्यार्थवेत्तेति ।

तत्र गुणा इति । तत्र तस्मिन्सांवत्सरे शरीरे वा गुणाः । के ते । तद्य-
था । शुचिः शास्त्रोक्तशोचानुष्ठाता परस्वदेवधनादुलब्धश्च । दक्षश्चतुरः शीघ्र-
कारी । प्रगल्भः सभायां वक्तुं शक्तः । वाग्मी प्रशस्ता शास्त्रार्थानुसारिणी वाग्यस्य ।
प्रतिभानवान् । प्रतिभा एव प्रतिभानम् । तद्विद्यते यस्यासौ प्रतिभानवान् । पृष्ठः
सन् पौर्वापर्येण शास्त्रं स्मृत्योत्तरं ददातीत्यर्थः । देशकालवित् । देशवित्सर्वदे-
शेषु व्यवहारज्ञः । मध्यदेशदिष्वार्थदेशेषु यच्चेष्टितं तज्जानाति । कालस्वहृ-
पज्ञः पूर्वाह्नमध्याह्नऽपराह्णादिषु कालेषु धर्मवर्षशीतसाधारणकालेषु चेदं क्रियते
इदं न क्रियते इति जानाति । अथवा देशमानूपजाङ्गलमरुभूमतीत्यादिकं हस्त्य-
श्वखरोष्ठनावादिषु मनुष्यगम्यं जानाति । कालं याचादाविदं योग्यमिदमयो-
ग्यमिति जानाति । अथवा देशविद्यया । कश्मीरादिषु हिमप्रधानेषु बहुव्रीहि-
सम्भवं दृष्टोत्पातं न वक्ति मध्यदेशादौ वक्ति । कालविद्यया ।

चित्रगर्भाद्गवाः स्त्रीषु गोऽजाश्वमृगपक्षिषु ।

पक्षाङ्गुरलतानां च विकाराः शिशिरे शुभा इति ।

सात्त्विको निर्मलचित्तः । भयहर्षशोकादिभिरनभिभवनीयः । न पर्ष-
द्वीरुः । परिषदि सभाभामभीरुस्त्यक्तभयः । सहाध्यायिभिरनभिभवनीयः । सह
सार्द्धमध्ययनं पठनं कृतं येस्ते सहाध्यायिनस्तेः सहाध्यायिभिः समानतन्त्रेरन-
भिभवनीयो ज्ञेयः । कुशलः शिखित इङ्गितज्ञः । अव्यसनी गीतवादनृत्यस्त्री-
दूतद्युनिद्रादिषु व्यसनेष्वसक्तः । शान्तिकपौष्टिकाभिन्नारस्त्रानविद्याभिज्ञः ।
उत्पातप्रतीकारार्थं वेदोक्तमन्त्रपाठविनियोगानुष्ठाता शान्तिकविद्याभिज्ञः ।
आयुर्धनादिष्वधिकरणं पौष्टिकविद्या तदभिज्ञः । कृत्यावेतालोत्थापनमारणो-
च्चाटनविद्वेषणवशीकरणस्तम्भनचालनादिकमभिचारविद्या तदभिज्ञः । स्नानवि-
द्यासु नित्यनैमित्तिककाम्यक्रियाङ्गास्वभिज्ञः । पुण्यस्नानादिषु वेता । आभिमु-
ख्येन जानातीत्यभिज्ञः । विबुधार्चनव्रतोपवासनिरतः । विबुधा देवास्तेषाम-
र्चनं प्रजा आवाहनस्नानमाल्यानुलेपनधूपोपहारवाद्यगेयनृत्यस्तोत्रपाठा-

दिका तस्यामभिन्नः । व्रतानि कृच्छ्रपराकचान्द्रायणप्रभृतीनि । उपवासः । अभोजनम् । यथा । एकादश्यां न भुञ्जीतेत्यादि एतेषु निरतः सक्तः । स्वतन्त्राश्चर्योत्पादितप्रभावः । स्वतन्त्रं ग्रहगणितं तत्कार्कचन्द्रग्रहणग्रहसमागमयुद्धानामनागताभिधायकत्वाद्यन्त्राणां कूर्ममयूरचापशङ्खघटापुरुषादीनां काष्ठादिविरचितानां स्वयमेव कालव्यञ्जकत्वाद्यदाश्चर्यं कुतूहलं तेनोत्पादितो-
जनिता आत्मनः प्रभाव उत्कर्षो येन । पृष्ठाभिधायी । परिपृष्ठस्यार्थस्याभिधायको वक्ता । नापृष्ठस्य किन्त्वन्यच्च देवात्ययात् । दिव्यान्तरिक्षभेमेषूत्पातेषु यद्वाव्यशुभं स देवात्ययस्तन्निवारणाय शान्त्यादिकमपृष्ठेनाप्यभिधातव्यं वक्तव्यम् । ग्रहगणितसंहिताहोरायन्थार्थवेत्ता । ग्रहगणिते पञ्चसिद्धान्तिकायां संहितायां फलयन्त्रे होरायां जातकादेः ग्रन्थार्थवेत्ता ग्रन्थज्ञोऽर्थज्ञश्च । सूचार्थपाठकस्तदर्थविदित्यर्थः ॥

अथान्यलक्षणमाह ।

तत्र ग्रहगणिते । पौलिशरोमकवासिष्ठसौरपैतामहेषु पञ्चस्वेतेषु सिद्धान्तेषु युगवर्षायनर्तुमासपक्षाहोरात्रयाम-
मुहूर्तनाडीप्राणत्रुटिचुट्याद्यवयवादिकस्य कालस्य क्षेत्रस्य च वेत्ता ।

तचेति । तच्च तस्मिन् ग्रहगणिते पञ्चसिद्धान्ता भवन्ति । के ते । पौलिशरोमकवासिष्ठसौरपैतामहाः । पुलिशसिद्धान्तः । रोमकसिद्धान्तः । वासिष्ठसिद्धान्तः । सूर्यसिद्धान्तः । ब्रह्मसिद्धान्त इति । एतेषु सिद्धान्तेषु पञ्चसु वेत्ताऽभिन्नः । युगवर्षायनर्तुमासपक्षाहोरात्रयाममुहूर्तनाडीघिनाडीप्राणत्रुटिचुट्याद्यवयवस्य कालस्य वेत्ता । युगानां कृतचेताद्वापरकलीनां प्रमाणज्ञः । यथेतावद्भिः सौरैर्वर्षैः कृतयुगं भवति । एतावद्विस्त्रेता । एतावद्विद्वापरम् । एतावद्भिः कलिरिति । तद्यथा । खलखदन्ताव्ययः कलियुगपरिमाणं तदेव द्विगुणं द्वापरप्रमाणं त्रिगुणं चेताप्रमाणं चतुर्गुणं कृतयुगप्रमाणं भवति । एतेः सर्वैरेकीकृत्य चतुर्युगप्रमाणं भवति । तथा च ब्रह्मसिद्धान्ते ।

खलखदुष्टयरदवेदा ४३२०००० रविवर्षाणां चतुर्युगं भवति ।

सन्ध्यासन्ध्यांशेः सह चत्वारि पृथक् कृतादीनि ॥

युगदशभागो गुणितः कृतं चतुर्भिस्त्रिभिर्गुणस्त्रेता ।

द्विगुणो द्वापरमेकेन सकृणः कलियुगं भवति ॥

तथा च पुलिशसिद्धान्ते दिव्येन मानेन पठ्यन्ते ।

अष्टाचत्वारिंशत्पादविहीना क्रमात् कृतादीनाम् ।

अब्दास्ते शतगुणिता गृह्यतुल्ययुगं तदेकत्वमिति ॥

तद्यथा ४८०० । ३६०० । २४०० । १२०० । एते दिव्येन मानेनातः

षष्ठिसमधिकशतत्रयेण गुणिता जाताः १०२८००० कृतम् । १२९६०००
चेता । ८६४००० द्वापरम् । ४३२००० कलिः । एवं युगानां वेत्ता ।

यावता कालेनाकौ द्वादशराशिकं भवत्क्रं मेषादिमीनान्तं भुङ्क्ते
तद्वर्षे तेन सौरवर्षप्रमाणेन युगसङ्ख्यान्म् । एवं रविराशिभेगो मासः ।
द्वादशभिर्मासैर्वर्षमिति । तथा च ब्रह्मसिद्धान्ते । नृवत्सरेऽर्काब्द इति ।

अयने दक्षिणोत्तरे षड्भिः सूर्यमासेस्तरमयनं षड्भिर्दक्षिणमिति । तच्च
मकरादिराशिषट्कस्येऽर्कं उत्तरमयनं कर्क्यादिराशिषट्कस्ये दक्षिणमिति ।

ऋतवः षट् भवन्ति शिशिरादयः । ते च मासद्वयात्मकाः । तद्यथा ।
मकरकुम्भस्येऽर्कं शिशिरः । मीनमेषस्ये वसन्तः । वृषमिथुनस्ये ग्रीष्मः ।
कर्कटसिंहस्ये वर्षाः । कन्यातुलास्ये शरत् । वृश्चिकधनिश्चिन्विस्थिते हेमन्त-
इति । तथा चाचार्यः ।

उदगयनं मकरादावृतवः शिशिरादयश्च सूर्यवशात् ।

द्विभवनकालसमाना दक्षिणमयनं च कर्कटकादिति ॥

तथा च ब्रह्मसिद्धान्ते ।

द्वौ द्वौ राशी मकरादृतवः षट् सूर्यगतिवशाद्योज्याः ।

शिशिरवसन्तग्रीष्मवर्षाशरदः सहेमन्ता इति ॥

मासश्चेष्टादिकः । सच्च रविराशिभेगस्त्रिंशद्विनात्मकः । पक्षो
मासार्धं पञ्चदश दिनानि । अहोरात्रं षष्टिर्घटिकाः । यामोऽहोरात्राष्टमभागः ।
दिनस्य चतुर्थभागो रात्रेश्च । मुहूर्तोऽह्नः पञ्चदशांशः । रात्रेश्च पञ्चदशभागः ।
नाडी घटिकाऽहोरात्रषष्ठ्यंशः । विनाडी विघटिका घटिकाषष्ठ्यंशः । प्राणः

१ पञ्चसिद्धान्तिकायाम् ३ अध्यायस्य २५ श्लोकः ।

२ ब्रह्मगुप्तकतब्राह्मस्फुटसिद्धान्ते-इत्यर्थः ।

श्वासनिर्गमप्रवेशो । षुटिश्चक्षुर्निमेषद्वयम् । षुट्याद्यवयवस्तदर्थम् । आदि-
ग्रहणात्तुटिचतुर्थभागमपि । एवमादिकस्य वेत्ता ।

तथा च भगवान् पराशरः । यावता कालेन विकृतमक्षरमुच्चार्यते स
निमेषः । निमेषद्वयं षुटिः । षुटिद्वयं लवः । लवद्वयं क्षणः । दश क्षणाः काष्ठा ।
दश काष्ठाः कला । दश कला नाडिका । नाडिकाद्वयं मुहूर्तः । चिंशन्मुहूर्ता
दिनमिति । एवं कालस्य वेत्ता । तथा क्षेपस्य वेत्ता । तत्र कालक्षेपयोः साम्यम् ।
तद्यथा । काले षट् प्राणा विघटिका । विघटिकानां षष्ट्या घटिका । घटिकानां
षष्ट्या दिनम् । दिनानां चिंशता मासः । मासेर्द्वादशभिर्वर्षे भवति । अथ क्षेपे ।
षष्ट्या तत्पराणां विलिप्ता भवति । विलिप्तानां षष्ट्या लिप्ता । लिप्तानां षष्ट्या भागः ।
भागानां चिंशता राशिः । राशिर्द्वादशकं भगण इति ।

तथा च ब्रह्मसिद्धान्ते ।

प्राणैर्विनाडिका षड्भिर्घटिकैका विनाडिकाषष्ट्या ।

घटिकाषष्ट्या दिवसो दिवसानां चिंशता मासः ॥

मासा द्वादश वर्षे विकलालिप्तांशराशिभगणान्तः ।

क्षेपविभागस्तुल्यः कालेन विनाडिकाद्येन ॥

तथा च पौलिशे ।

षट् प्राणाम्बु विनाडी तत्षष्ट्या नाडिका दिनं षष्ट्या ।

एतासां तन्निशन्मासस्तेर्द्वादशभिरष्टः ॥

षष्ट्या तु तत्पराणां विकला तत्षष्टिरपि कला तासाम् ।

षष्ट्यांशस्ते चिंशद्राशिस्ते द्वादश भवन्तम् ॥

तथा चाऽऽर्यभटः ।

वर्षे द्वादश मासास्त्रिंशद्विषसो भवेत्स मासस्तु ।

षष्टिर्नाड्यो दिवसः षष्टिश्च विनाडिका नाडी ॥

गुर्वक्षराणि षष्टिर्विनाडिकार्द्धां षडेव वा प्राणाः ।

एवं कालविभागः क्षेपविभागस्तथा भगणात् ॥

अन्यदप्याह ।

चतुर्णां च मानानां सौरसावननाक्षत्रचान्द्राणाम-
धिमासकावमसम्भवस्य च कारणाभिज्ञः ।

चतुर्थीं च मानानामिति । चिंशद्भागपरिकल्पनया यावता कालेनार्को
भागमेकं भुङ्क्ते तत्सौरं दिनम् । तत्त्रिंशता मासः । एवं राशिभोगेन सङ्क्रान्त्य-
वधिर्यो मासः एतत्सौरं मानम् । सर्वेषां ग्रहनक्षत्राणां स्वेदयात्युनः
स्वेदयं यावत्तत्सावनं दिनम् । तत्त्रिंशता मास इति । एवं सावनं मानम् ।
नाक्षत्रं मानं चन्द्रनक्षत्रभोगः । यावता कालेन नक्षत्रमेकं चन्द्रमा भुङ्क्ते
तन्नाक्षत्रं दिनम् । तच्च च दिनानां सप्तविंशत्या मासो भवति । एवं नाक्षत्रं
मानम् । अमावास्यान्तात्प्रतिपत्प्रभृत्यर्काच्चन्द्रः प्रतिदिनमग्नौ भूत्वा प्रतिप-
दाद्यान् पञ्चदश तिथीन् निर्वर्तयति यावत्पौर्णमास्यन्तम् । तथा च कृष्णपक्ष-
प्रतिपत्प्रभृत्यर्कसमीपं क्रमेण गत्वा अमावास्यान्तं निर्वर्तयतीति चान्द्रं मानम् ।
एवं तिथिरेव चन्द्रदिनम् । चिंशत्तिथयो मास इति ।

✓ तथा च पुलिशसिद्धान्ते ।

सावनमकृतं चान्द्रं सूर्येन्दुसमागमान् दिनीकृत्य ।

सौरं भूदिनराशिं शशिभगणदिनानि नाक्षत्रम् ॥

सावनमकृतं स्वयमेव सिद्धं यावन्तश्चतुर्युगेणार्कभगणास्तावन्त एव
सौरमानेनाब्दाः । यदस्माकं सौरमानं तत्पुलिशाचार्यसावनम् । तच्च चतुर्युगा-
ब्दाः ४३२०००० । एत एव द्वादशहताः सावनमासाः ५९८४०००० । एतावत्य-
श्चतुर्युगेणार्कसङ्क्रान्तयः । एतास्त्रिंशद्गणाः सावनमानदिनानि १५५५२००००० ।
एतावतश्चतुर्युगेणार्को भागान् भुङ्क्ते तच्च यावता कालेनार्को भागमेकं भुङ्क्ते
स सावनमानदिवसः सिद्धः ।

चान्द्रं सूर्येन्दुसमागमान् दिनीकृत्येति । तद्यथा ।

परिवर्तयुतगुणेर्द्विचिकृतैर्भास्करो युगं भुङ्क्ते ।

इति रविभगणाः ४३२०००० ।

रसदहनहुतवहानलशरमुनिपवनेन्दियैश्चन्द्रः ।

इति चन्द्रभगणाः ५००५३३३६ । अर्कचन्द्रभगणानामन्तरम् ५३४३३३३६ ।

एतान् सूर्येन्दुसमागमान् दिनीकृत्य चिंशता सङ्क्रान्त्य दिनरूपा भवन्ति

१ आवहः । प्रवहः । उद्वहः । संवहः । सुवहः । परिवहः । परावहः—इति सप्तपवना ज्यो-
तिषशास्त्रे प्रसिद्धाः । अतः प्राचीनैः पवनशब्देन सप्तसङ्ख्या गृह्यते परन्तु सम्प्रति भास्कराद्या-
यादिभिः शरीरस्थान् पञ्चप्राणानवगम्य पवनशब्देन पञ्चसङ्ख्या गृह्यते यथा सिद्धान्तशिरोम-
णिगणिताध्याये भयहयुत्यधिकारे द्वितीयश्लोके “पवनोक्ततयः”—इत्यत्र पवनशब्देन पञ्चस-
ङ्ख्या विवक्षितेति ।

ते च । दिनीकृत्य जाताः १६०३००००८० । चतुर्युगेणैतावन्तश्चान्द्रेण मानेन दिवसा भवन्ति । यदेव चान्द्रं मानं सैव तिथिः ।

सौरं भूदिनराशिमिति । भूदिनराशिश्चतुर्युगभगणाः । तस्यानयनमहर्गणविधिनेव । तच्च प्रदर्श्यते सावनमासानामेतेषां ५१८४०००० । चतुर्युगाधिमासका उच्यन्ते ।

अधिमासकाः षडग्निचिकदहनच्छिद्रशररूपाः ।

न्यासः १५६३३३६ एतान् संयोज्य जाताः ५३४३३३३६ । एत एव रविचन्द्रसमागमा उत्पन्नाः । यत उक्तम् ।

भगणान्तरशेषं यत्समागमास्ते द्वयोर्यहयोरिति ।

अत एव चिंशता गुणिता जाताः १६०३००००८० । एते चन्द्रमानदिवसा उत्पन्नाः । एतेषां चतुर्युगेनरात्राः के ते उच्यन्ते ।

तिथिलोपाः खवसुद्विकदस्राष्टकशून्यशरपक्षाः २५०८२२८० ।

एतान् संशोध्य जातम् १५७७६१७८०० । एष भूदिनराशिश्चतुर्युगाहर्गणः । तावन्तश्चतुर्युगेण दिवसाः सौरेण मानेन भवन्ति । अस्माकं सावनं तत्पुलिशाचार्यस्य सौरमानम् । अर्द्धरात्रादूर्द्धरात्रं यावत्सौरेण मानेन दिनमुदयादुदयं वा ।

शशिभगणदिनानि नाक्षत्रमिति । तच्च शशिभगणाः ५७७५३३३६ । एते चिंशद्गुणिताः सन्तो दिनीकृताः १७३७६०००८० । एतावन्तश्चतुर्युगेण नाक्षत्रमानदिवसाः । अत्र नाक्षत्रभोगादिनं चन्द्रभगणचिंशद्भागो दिनम् । एवं यावता कालेन चन्द्रो द्वादश भागान् भुङ्क्ते तावता कालेन नाक्षत्रं दिनम् । भगवद्वसिष्ठादिभिश्चन्द्रनक्षत्रभोगेन नाक्षत्रदिनमभिहितं किन्तु तेर्नक्षत्रमानेः सप्तत्रिंशत्या दिनैर्मासोऽभिहितः । एवं पुलिशाचार्यस्य नाक्षत्रं मानं वसिष्ठादिभिः सह भिन्नम् । अस्य सर्वमानेषु चिंशद्विनात्मको मास इति प्रतिज्ञा । पराशरादीनां यत्सौरं मानं तस्यानेन सावनमिति संज्ञा कृता सावनस्य सौर इति । अथेतानेव पठति ।

दसार्थबाणतिथयो लक्षहताः १५५५२००००० सावनेन ते दिवसाः ।

वियदष्ट^१खचतुष्कचिखषोडश १६०३००००८० चन्द्रमानेन ॥

वसुसप्ररूपनवमुनिनगतिथयः शतगुणाश्च १५७७६१७८०० सौरेण ।

आर्क्षेण खाष्ट्रखचयषड्दसगुणा^१निलशशाङ्काः १७३२६०००८० ॥

अथ चन्द्रभगणाः सप्तविंशत्या गुणिता वसिष्ठादिमतेन नाक्षत्रं मानम् ।

यक्षसप्रखशून्याब्धिगुणगोऽर्थशरेन्दवः १५५६३४००७२ ।

चतुर्युगार्क्षाण्येतानि कथितानि पुरातनैरिति ॥

तथा च भट्टबलभद्रः ।

रव्यंशभोगोऽहोरात्रः सौरश्चान्द्रमसस्तिथिः ।

चन्द्रनक्षत्रभोगश्च नाक्षत्रः परिकीर्तितः ॥

स्वसावनो ग्रहक्षणांमुदयादुदयावधिः ।

नक्षत्रमाने मासः स्यात् सप्तविंशतिवासरैः ॥

शेषमानेषु निर्दिष्टो मासस्त्रिंशद्दिनात्मकः ।

इष्टाः सर्वेषु मानेषु समा द्वादशमासिकाः—इति ॥

अन्यच्च नाक्षत्रं मानं सावनमानस्य मूलभूतं यतो नक्षत्रपरिवर्तो नियता एव । एषामगतिवत्त्वात् । नक्षत्रपरिवर्तभ्यो ग्रहभगणान् संशोध्य प्रत्येकस्य ग्रहस्य सावनं मानं भवति । यतो नक्षत्रग्रहौ यदैकत्र स्थितौ भवतस्तदा नक्षत्रमगतिवत्त्वात्तत्रैव तिष्ठति ग्रहः स्वस्वगतिवशेन प्रतिदिनं नक्षत्रादयगो भूत्वोदयास्तमयो करोति भूम्यासन्नो दृष्टिपथं यातीति यावत् । तेन नाक्षत्रं मानं सावनसाधकम् ।

तथा च पुलिशसिद्धान्ते पठ्यन्ते नक्षत्रपरिवर्ताः ।

खखाष्ट्रमुनिरामाश्विनेषाष्ट्रशररात्रिषाः १५८२२३७८०० ।

भानां चतुर्युगेणेते परिवर्ताः प्रकीर्तिताः ॥

एभ्यः सूर्यभगणान् संशोध्य जाताः सावनदिवसा इति १५७७६१७८००

तथा च ब्रह्मसिद्धान्ते ।

रविभगणोना भानां सावनदिवसाः कुदिवसा वा ।

तथा च नक्षत्रसावनदिनात् सूर्यादीनां स्वस्वसावनदिनानि यस्मात्तस्मादाक्षैर्दुरधिगमं मन्दबुद्धीनामिति ॥

अधिमासकावमसम्भवस्य च कारणाभिन्नः । अधिमासकसम्भवः

१ अनिलः पवनस्तेन सप्तसङ्ख्या विवक्षिता । २५ पृष्ठस्य टिप्पणी विनोदया ।

२ प्रक्रमगुप्तकतप्राक्कम्पुटसिद्धान्ते—इत्यर्थः ।

सौरमासचान्द्रमासयोरन्तरात् । यथाऽहर्गणे क्रियमाणे पूर्वं सौरो वर्षगणो भवति तस्मिन् मासीकृते वर्तमानवर्षगतमाससंयुक्ते चैराशिकोपलब्धान् गताधिमासकान् संयोज्य चान्द्रो मासगणो भवति । तेन सौरमासचान्द्रमासानामन्तरमधिमासकाः । तथा च ब्रह्मसिद्धान्ते “शशिमासाः सूर्यमासोना अधिमासाः”-इति ।

अथावमसम्भवः प्रदर्श्यते । शशिमानसावनमानयोरन्तरादवमोत्पत्तिः । चान्द्रं मानं यावत्सावनमानेन मीयते तावत्प्रतिवर्षं षड्दिनान्यधिकतराणि न पूर्यन्ते तान्येवोनरात्रवाच्यानि तिथीनां न्यूनताऽवमानि तत्र तिथ्यानयने कर्म । अर्कोनस्य चन्द्रस्य लिप्रापिण्डीकृतस्य खयमस्वरे ७२० भागे हृते भुक्ततिथयो लभ्यन्ते शिष्टस्य षष्ठिगुणस्य चन्द्रार्कस्फुटभुक्त्यन्तरं भागहारः । तच्च कदाचिन्नूनं कदाचिदधिकं भवति तेन मध्यमभुक्त्योरन्तरेणोत्पत्तिः प्रदर्श्यते । तद्यथा । अर्कमध्यमभुक्तिः ५६ । चन्द्रमध्यमभुक्तिः ७६० । अनयोरन्तरं सप्तशतमेकत्रिंशदधिकम् ७३१ । अत्र खयमस्वरान् ७२० विधेय्येकादश ११ वशिष्यन्ते तान्यवमशब्दवाच्यानि । तानि चानुदिनं तिथिप्रमाणादधिकमयतोऽर्कोच्चन्द्रो भूत्वा तिथिलोपं करोति तदेवावमरात्रसंज्ञम् । एवं शशिदिवसानां सावनदिवसानां चान्तरमवमानि । तथा च ब्राह्मे “शशिसावनदिवसान्तरमवमानि”-इति । एवमत्र ज्ञानं यथा । सौरचान्द्रमानयोरन्तरमधिमासकाः शशिसावनयोरन्तरमवमानि ।

अत्र पुलिशाचार्यः

चान्द्रेः सावनवियुतैः प्रचयस्तेरपचयोऽर्कदिनहीनैः ।

चतुर्युगचन्द्रदिवसानां सावनदिवसान् संशोध्य चतुर्युगाधिमासकदिवसा भवन्ति तेषां त्रिंशता भागमपहृत्य चतुर्युगाधिमासकाः । तैरेव चन्द्रदिवसैर्कसावनदिनहीनैर्यदवशिष्यते तावन्ति चतुर्युगेणापचयदिनानि भवन्ति । ऊनरात्रा इत्यर्थः । सावनमासस्य चन्द्रमानेन सहान्तरे कृते यदतिरिच्यते तदधिमासकाख्यः । चन्द्रमानात्सौरं यदूनं तदूनरात्राः । तद्यथा । चतुर्युगे चन्द्रदिवसानामेतेषां १६०३००००८० सावनमानाहानीमानि १५५५२००००० संशोध्य जातं ४७८०००८० सावनमानादेतावन्ति चतुर्युगे चन्द्रदिनान्यतिरिच्यन्ते । एतेषां त्रिंशता भागमपहृत्यावाप्रां १५६३३३६ एतावन्तश्चतुर्युगेणा-

धिमासकाः । अथवा सावनदिनानां चन्द्रदिनानां च विंशता भागमपहृत्य मासाः कार्यस्तेषामन्तरेऽधिकमासकाः ।

अथोनराचार्ये चान्द्रमानदिवसानामेतेषां १६०३००००८० सौरमानदिनान्येतानि १५०७६१७८०० संशोध्य जातं २५०८२२८० एतावन्तश्चतुर्युगेणोनराचाः । एवं चतुर्युगस्य प्रदर्शिताः ।

अथ संवत्सरस्य प्रदर्श्यते । तत्र सावनमानेन स्वानि संवत्सरदिनानि ३६० । अस्मिन्नेव सावनसंवत्सरे चन्द्रदिनानि ३७१ $\frac{२८००८०}{४३३००००}$ । एतेषामुत्पत्तिमयतः प्रदर्शयिष्यामः । अत्र सावनमानाहानीमानि ३६० संशोध्य जातं ११ $\frac{२८००८०}{४३३००००}$ । एतावन्ति दिनानि प्रतिसंवत्सरे प्रचयो भवति ।

अथ संवत्सरप्रचयदिनानि प्रकारान्तरेणानीयन्ते चैराशिकेन । न्यासः ४३२०००० । ४७८०००८० । १ । अतः फलं तदेव ।

अथ कियता कालेनाधिमासकः पततीति चैराशिकेन प्रदर्श्यते । न्यासः ११ $\frac{२८००८०}{४३३००००}$ । ३६० । ३० । अत्राद्यो राशिः सवर्णीकृतो जातः ४७८०००८० । यस्मादाद्यो राशिश्चतुर्युगाब्देगुणितः सवर्णीभूतस्तस्मादन्त्योऽपि राशिश्चतुर्युगाब्देरेवं गुणितो जातः १२६६००००० । अथ भागहारराशिरेषः ४७८०००८० । गुण्यराशिना षष्ट्यधिकेस्त्रिभिः शतेरपवर्तितः १३२७७८ । एष भागहारराशिः । अथ भाज्यभाजकराशी जातो १२६६००००० । १३२७७८ । एतो पुनरपि द्वाभ्यामपवर्तितो जातो ६४८००००० । ६६३८६ । भाज्यस्य भाजकराशिना भागमपहृत्यावाप्तम् ६७६ $\frac{४३३६}{६६३८६}$ । एतावद्भिः सावनदिवसेर्गतेरधिमासः पतति । वर्षद्वयं मासाष्टकं षोडशदिवसा दर्शिताऽवशेषसहिताः । अनेन कालेन भवति । एतेषामेव दिवसानां प्रकारान्तरेणानयनं चैराशिकेन १५६३३३६ । १५५५२००००० । १ । फलम् ६७६ $\frac{१०४०६४}{१५६३३३६}$ । अत्रावशेषच्छेदो चतुर्विंशत्याऽपवर्तितो जातो $\frac{४३३६}{६६३८६}$ । एवमधिमासकोत्पत्तिः प्रदर्शिता ।

अथापचयाः प्रदर्श्यन्ते । तत्र चतुर्युगचन्द्रदिनानामेतेषां १६०३००००८०

१ राशयः कार्याः—इति अ. पु. पाठः ।

२ ११ $\frac{२८००८०}{४३३००००} = \frac{११ \times ४३२०००० + २८००८०}{४३३००००} = \frac{४७८२०००० + २८००८०}{४३३००००} = \frac{४७८०००८०}{४३३००००}$ अथ चतुर्युगाब्देर्गुणितो जातः ४७८०००८० । अयमेवाद्यः सवर्णीकृत इति भट्टोत्पत्तसङ्केतः ।

३ रधिमासको भवतीति अ. क. पु. पाठः ।

सूर्यदिवसानेतान् १५००६१०८०० संशोध्य जातम् २५०८२२८० ।
 एतावन्तश्चतुर्युगेणोनराचाः । एवं चतुर्युगस्य प्रदर्शिताः ।

अथ संवत्सरस्य प्रदर्श्यन्ते । तत्र वक्ष्यमाणविधिना चन्द्रसंवत्सरे सौर-
 मानदिनानि ३५४ ^{१६३४३८८}_{४४५२००८} । एतानि चन्द्रसंवत्सरस्वदिनेभ्यः ३६० संशोध्य
 जातम् ५ ^{२८१८३६०}_{४४५२००८} । अत्रावमशेषच्छेदौ द्वाभ्यामपवर्तितौ । एतावन्तः संवत्स-
 रेणोनराचा भवन्ति । एतेषां चैराशिकेन प्रकारान्तरेणानयनम् । न्यासः
 १६०३०००८० । २५०८२२८० । ३६० । अत्राद्यो भागहारराशिगुणकारराशिना
 षष्ठ्यधिकेस्त्रिभिः शतेरपवर्तितो जातः ४४५२००८ । अनेन राशिना चतुर्यु-
 गोनराचाणां भागमपहृत्यावाप्तम् ५ ^{२८१८३६०}_{४४५२००८} । एतावन्त ऊनराचाः संवत्स-
 रेण भवन्ति पूर्वानीतेषु संविदिता इति । अथ कतिभिर्दिवसैरुनराचपातो
 भवति—इति तथा चैराशिकेन तत्प्रदर्श्यते । न्यासः ५ ^{२८१८३६०}_{४४५२००८} । ३६० । १ ।
 अत्राद्यो राशिः सवर्णोक्तः २५०८२२८० । यस्मादनेन ४४५२००८ राशिना गुणित-
 आद्यो राशिः सवर्णोभूतस्तस्मादनेनैव राशिनान्त्यो राशिरेष १ गुणितो जातः
 ४४५२००८ । एष भाज्यो राशिः । अत्रास्य भाजकराशेः २५०८२२८० गुण्यराशि-
 नानेन ३६० भागमपहृत्यावाप्तम् ६६६७३ । अनेन भाज्यस्याऽस्य राशेः ४४५२००८
 भागमपहृत्यावाप्तम् ६३ ^{६३२०६}_{६६६७३} । एतावद्विश्चान्द्रमानदिवसैरुनराचः पतति ।
 अस्येवोनराचस्यानयने चैराशिकेनापरः प्रकारः । २५०८२२८० । १६०३०००८० ।
 १ । अतः फलम् ६३ । अत्रावमशेषच्छेदौ षष्ठ्यधिकेस्त्रिभिः शतेरपवर्तितो जातो
 ६३२०६ ^{६३२०६}_{६६६७३} । एतावन्त एव ऊनराचदिवसाः पूर्वानीतेषु संविदिता इति ।

तथा^१ चाऽऽचार्यः ।

युगवर्षमासपिण्डं रविमानं साधिमासकं चान्द्रम् ।

अवमविहीनं सावनमेन्दवमष्टान्वितं त्वार्क्षमिति ॥

एवमधिमासकावमसम्भवस्य च कारणाभिज्ञ इति ॥

अन्यत् कीदृशो देवविदित्याह ।

षष्ठ्यब्दयुगवर्षमासदिनहोराधिपतीनां प्रतिपत्तिच्छे-
 दवित् ॥

षष्ठिवर्षाणि षष्ठ्यब्दः । स च पुनः पुनर्भवति तस्य प्रतिपत्तिः प्रवर्तनं कस्मिन् काले षष्ठ्यब्दस्य प्रारम्भो भविष्यति । एतच्च बृहस्पतिचारे वक्ष्य-
त्याचार्यः ।

आद्यं धनिष्ठांशमभिप्रवृत्तो माघे यदा यात्युदयं सुरेज्यः ।

षष्ठ्यब्दपूर्वः प्रभवः स नान्ना प्रपद्यते भूतहितस्तदाब्दः—इति ॥

छेदस्तस्येव षष्ठ्यब्दस्य निवृत्तिः । तज्जानातीति छेदवित् तन्मध्ये
च द्वादशयुगानि भवन्ति ।

विष्णुः सुरेज्यो बलभिदुताशस्त्वष्ट्रोत्तरप्रोष्ठपदाधिपश्च ।

क्रमाद्युगेशः पितृविश्वसोमशक्रानलाख्याश्वभगाः प्रदिष्टाः—इति ॥

एतेषामाचार्यो बृहस्पतिचारे गणितविधानं वक्ष्यति वयमपि तत्रैव
व्याख्यास्यामः । एषामपि प्रतिपत्तिच्छेदवित् । अथ च सावनमानेन वर्षपति-
र्भवति तत्र चानयनमाचार्येणोक्तम् ।

तथाऽहर्गणा^१नयनम् ।

सप्राश्विवेदसङ्ख्यं शक्रकालमपास्य चैत्रशुक्लादे ।

अर्द्धास्तमिते भानौ यवनपुरे सोमदिवसाद्ये ।

मासीकृते समासे द्विष्टे सप्राहतेऽष्टयमपक्षेः २२८ ।

लब्धैर्युतेऽधिमासैस्त्रिंशद्घ्नस्तिथियुतेऽधःस्थः ॥

रुद्रघ्नः समनुशरो ५१४ लब्धो नो गुणखसप्रभि ७०३ द्युगणः ।

रोमकसिद्धान्तेऽयं नातिचिरे पौलिशेऽप्येवमिति ॥

अतो वर्षाधिपानयनम् ।

मुनियमयमद्वि२२२७युक्ते द्युगणे शून्यद्विपञ्चयमभक्ते २५२० ।

प्रतिराशि खर्तुदहनैर्लब्धं वर्षाणि यातानि ॥

तानि प्रपन्नसहितान्यग्निगुणान्य^२श्विर्वर्जितानि हरेत् ।

सप्रभिरैवं शेषो वर्षाधिपतिः क्रमात्सूर्यात् ॥

तत्राहर्गणस्य षष्ठिशतत्रयेण भागे कृते यच्छेषं तानि दिनानि प्रवृ-
त्तस्याब्दपतेर्गतानि तान्येव षष्ठ्यधिकाच्छतत्रयात्संशोध्य यदवशिष्यते ताव-
न्ति दिनान्येवाब्दपतिर्भविष्यति ।

१ पञ्चसिद्धान्तिकायाम् १ अध्यायस्य ८-१० । १७-१९ श्लोकाः ।

२ पञ्चसिद्धान्तिकायां अश्विर्वर्जितानीति पाठः ।

यवमब्दपतेः प्रतिपत्तिच्छेदौ जातो । मासपतेरपि सावनेनैव मानेन प्रवृत्तिनिवृत्ती भवतः । तस्य चानयनमाचार्येण तत्रैवोक्तम् ।

तथा च ।

चिंशद्वक्ते मासाः प्रतिपत्संहिता द्विसङ्गुणा व्येकाः ।

सप्रोद्धृतावशेषो मासाधिपतिस्तथैवाकोत् ।

तत्र चिंशता भागे हृते यदवशिष्यते तावन्त्येव दिनानि तस्य मास-
पतेः प्रवृत्तस्य गतानि । तानि च चिंशतः संशोध्य यदवशिष्यते तावन्ति दि-
नानि स एव मासपतिर्भविष्यति । एवं मासाधिपतेः प्रतिपत्तिच्छेदौ जातो ।
तथा च ब्रह्मसिद्धान्ते ।

षष्टिशतत्रयभक्तात् कल्पगताहर्गणात्फलं चिगुणम् ।

सैकं सप्रविभक्तं सावनवर्षाधिपोऽर्कोदिः ॥

द्युगणान्त्रिंशद्वक्ताद्यलब्धं द्विगुणितं सरूपं तत् ।

सप्रविभक्ते शेषः सावनमासाधिपोऽर्कोदिः ॥

दिनपतिहोराधिपत्योराचार्याणां निश्चयो नास्ति । केषाञ्चिदौदधिको
घारपतिः । अन्येषां माध्याह्निकोऽन्येषामास्तमयिकोऽन्येषामार्द्धरात्रिक इति ।

तथा चाऽऽचार्यः ।

द्युगणाद्विनवाराप्रिद्युगणोऽपि हि देशकालसंबन्धः ।

लाटाचार्येणोक्ता यवनपुरेऽर्द्धास्तगे सूर्ये ॥

रव्युदये लङ्कायां सिंहाचार्येण दिनगणोऽभिहितः ।

यवनानां निशि दशभिर्गतेर्महूर्तैश्च तद्गुणा ॥

लङ्कार्द्धरात्रसमये दिनप्रवृत्तिं जगाद चाऽऽर्यभटः ।

भूयः स एव चार्कोदयात्प्रभृत्याह लङ्कायाम् ॥

देशान्तरसंशुद्धिं कृत्वा चेन्न घटते तथा तस्मिन् ।

कालस्यास्मिन् साम्यं तैरेवोक्तं यथा शास्त्रम् ॥

मध्याह्नं भद्राश्वेष्वस्तमयं कुरुषु केतुमालानाम् ।

कुरुतेऽर्द्धरात्रमुद्यन् भारतवर्षे युगपदर्कः ॥

१ ब्रह्मगुप्तकतब्राह्मस्फुटसिद्धान्ते-इत्यर्थः ।

२ एश्वसिद्धान्तिकायाम् १५ अध्यायस्य १८-२६ श्लोकाः ।

३ मणिर्मितगणकतरङ्गिण्यां अराष्ट्रमिहिरवर्येण विरचितम् ।

उदयो यो लङ्कायां सोऽस्तमयः सवितुरेव सिद्धपुरे ।
 यमकोट्यां मध्याह्नं रोमकविषयेऽर्द्धरात्रं च ॥
 अधिमासकोनरात्र्यहदिनतिथिदिवसमेषचन्द्रार्काः ।
 अयनर्त्वार्षगतिनिशाः समं प्रवृत्ता युगस्यादौ ॥
 अन्यद्रोमकविषयाद्वेशान्तरमन्यदेव यवनपुरात् ॥
 लङ्कार्द्धरात्रसमयादन्यत्सूर्योदयाच्चेव ॥
 सूर्यस्यार्द्धास्तमयात् प्रतिविषयं यदि दिनाधिपं ब्रूमः ।
 तत्रापि नाप्रवाक्यं न च युक्तिः काचिदप्यस्ति ॥
 सन्ध्या क्वचित्क्वचिदहः क्वचिन्निशा दिवसपतेः क्वचित्क्वचित् ।
 स्वल्पे स्वल्पे स्थाने व्याकुलमेवं दिनपतित्वम् ॥
 होरावार्ताप्येवं यस्माद्धोरा दिनाधिपस्याद्या ।
 तस्यापरिनिष्ठाने होराधिपतिः कथं भवति ॥
 अविदि^१त्वेवं प्रायो दिनवारे जनपदः प्रवृत्तोऽयम् ।
 स्फुटतिथिविच्छेदसमं युक्तमिदं प्राहुराचार्याः—इति ॥
 एवं स्थिते सति दिनवार औदयिक इत्यस्माकं मतम् ।
 यस्माद्बृहस्पतिगुप्तेनोक्तम् ।
 जगति तमोभूतेऽस्मिन् सृष्ट्यादौ भास्करादिभिः सृष्टेः ।
 यस्माद्विनप्रवृत्तिर्दिनवारोऽर्कोदयात्तस्मात् ॥
 तत्र च विशेषः ।

दिनवारादिः पश्चादुज्जयिनीदक्षिणोत्तरायाः प्राक् ।

देशान्तरघटिकाभिः प्राक् पश्चाद्व्यति रव्युदयादिति ॥

दिनाधिपस्तु सावनेनैव मानेन भवति किन्तु देशे देशे स्वदेशान्तर-
 रघटिकाभिश्चरार्द्धकालयुक्ताभिर्वियुक्ताभिर्वा क्वचित्सूर्योदयाद्विवागते काले
 क्वचित्सूर्योदयात्पूर्वं दिनप्रवृत्तिः ।

तद्यथा । उज्जयिनीयाम्योत्तररेखायाः प्राग्भागे स्वदेशान्तरघटिकाभिः
 सूर्योदयात्परतो वारप्रवृत्तिर्भवति । रेखापश्चिमभागे स्वदेशान्तरतुल्याभिर्घ-

टिकाभी रात्रिशेषाभिर्वारप्रवृत्तिरिति । एवं विषुवद्विने चरदलाभावात् । अन्य-
काले चरदलं स्वधिया योज्यं यथासम्भवम् । तत्रायं प्रयोगः । स्वदेशमध्या-
ह्नघटिकाः पञ्चदशभ्यो विशोऽध्यावशेषघटिकाभिस्ताभी रेखाप्राग्भागे मध्या-
ह्नात् प्राग् वारादिः स्वदेशे नित्यं वक्तव्यः । रेखापश्चिमभागे मध्याह्नादूर्ध्वं
तावतीभिरेव घटिकाभिरिति ।

तथा च भट्टबलभद्रः ।

उज्जयिनीतस्तु गता या रेखा दक्षिणेन लङ्कायाम् ।

उत्तरतस्तु सुमेरोर्ध्वे देशान्तराख्या सा ॥

स्वदेशरेखान्तरयोजनानां षष्ट्या हतानां स्फुटभूतानाम् ।

ज्ञेयः स लब्ध्या घटिकादिकालो देशान्तराख्यः सततं स्वदेशे ॥

चरार्द्धतत्कालयुतौ गतायां दिवा सुराहे दिनपादिवेला ।

रेखादिभागे च परे निशायां कालेन शेषेण महेन्द्ररात्रौ ॥

रेखादिभागे चिदिवेशरात्रौ कालान्तरोनश्चरखण्डशेषः ।

काले नते तत्क्षणदावशेषे न्यूने चरार्द्धे तु दिवागते स्यात् ॥

रेखापरार्द्धे तु कृतान्तराले चरार्द्धकालाभ्यधिके दिनस्य ।

काले प्रयाते चिदशाह्नि वेला तदूनतायां क्षणदावशेषे ॥

एवं यस्मिन् काले वर्तमानस्य दिनपतेः प्रवृत्तिस्तस्मिन्कालेऽतीतस्य
निवृत्तिरिति ।

एवं दिनपतेः प्रतिपत्तिच्छेदो ज्ञातो ।

अथ होराधिपत्यानयने तत्र यावतीनां घटीनां वारपतेरारम्भात्प्र-
भृति दिनगतानां रात्रिगतानां वा कालहोरा ज्ञातुमिष्यते ता घटिका अभीष्ट-
काले गता एकीकृत्य यावत्यो भवन्ति ता द्विगुणाः कार्याः । ततस्तासां

१ लेखेति अ. क. पु. पाठः ।

२ रेखादिभागे प्राग्देशान्तरे सुराहे सुरादिने उत्तरगोले चरदेशान्तरघटीयोगसमायां सूर्योद-
याद्वतायामिष्टघटिकायां दिवा दिवस वारप्रवृत्तिः । परे पश्चिमदेशान्तरे महेन्द्ररात्रौ सुरेश-
रज्यां दक्षिणगोले तद्व्यागसमायां निशायां शेषघटिकायां वारप्रवृत्तिः । रेखापरार्द्धे पश्चिम-
देशान्तरे त्रिदशाह्नि उत्तरगोले यद्वेशान्तरचरार्द्धान्तरं कृतं तावति दिनस्य गते काले वारप्रवृत्ति-
श्चेत्तद्वेशान्तरतश्चरमानमधिकमूने तु क्षणदावशेषे रात्रिशेषे तावति काले वेला वारप्रवृत्तिरि-
त्यर्थः । अन्यत् स्पष्टम् । सिद्धान्तशिरोमय्यादियुक्त्या वासना वास्यातिसुगमेति ।

३ प्रवृत्तिरिति अ. क. पु. पाठः ।

पञ्चभिर्भागमपहृत्यावशेषाङ्कसमो दिनपात्रप्रभृतीष्टे काले होराधिपो भवति ।
पञ्चभिर्भागे हृते यच्छेषं तदधः पञ्चभ्यो विशेषयेत् । ततो द्वावपि ऊर्ध्वा-
धःस्थितावङ्कावर्द्धीकृत्योर्ध्वस्थो वर्तमानहोरापतेर्गतः कालः । अधःस्थितो-
यस्तावत्कालः स एव होराधिपतिः ।

तथा च भट्टबलभद्रः ।

प्रारम्भकालाद्दिनपस्य याते काले यमघ्नेऽर्थहृते तु लब्धिः ।

शराहता चन्द्रयुतादिभक्ता शेषस्तु होराधिपतिर्द्युपादेः ॥

तथा चास्मदीयवचनम् ।

वारपतेरारम्भात्कालाद्द्विगुणाच्छरैर्हृतान्नलब्धम् ।

पञ्चघ्नं रूपयुतं मुनिभक्तं वारपात् स होरेशः ॥

तच्च होराधिपतेर्नाडिकाद्वयं सार्द्धभागं परिकल्प्य प्रवृत्तिनिवृत्त्योः
परिकल्पना कार्या ।

तथा च ब्रह्मसिद्धान्ते ।

दिनगतघटिका द्विगुणाः पञ्चहृता वान्यमतमेतदिति ।

तथा चाऽऽचार्यः ।

सप्तोद्धृते दिनेशस्त्रिगुणो व्येको युतश्च होराभिः ।

पञ्चघ्नः सप्तहृतो विज्ञेयः कालहोरेशः—इति ॥

अथाऽहर्गणाद्यो दिनपतिस्ततोऽस्यानयनं कार्यम् ।

एवं वर्षाधिपादीनामयं गणनाक्रमः । वर्तमानवर्षाधिपाच्चतुर्थोऽन्य-
स्मिन् वर्षे भवति । मासाधिपात् मासपतिस्तृतीयः । होराधिपाद्धोरापतिः
षष्ठः । दिनपतिर्निरन्तर इति ।

तथा चाऽऽचार्यः कक्षाक्रममुक्त्वाऽऽह ।

मासाधिपा यथोर्ध्वं चन्द्रात् सौरादधश्च होरेशः ।

ऊर्ध्वक्रमेण दिनपाश्च पञ्चमा वर्षपाः स्पष्टाः—इति ॥

तथा च ।

१ ब्रह्मसिद्धान्तब्राह्मस्फुटसिद्धान्ते—इति ।

२ पञ्चसिद्धान्तिकायाम् १ अध्यायस्य २० श्लोकः ।

३ दिनपतिरिति अ. क. पु. पाठः ।

४ पञ्चसिद्धान्तिकायाम् १३ अध्यायस्य ४२ श्लोकः ।

१वर्षाधिपश्चतुर्थो मासाधिपतिस्तथा तृतीयोऽन्यः ।

होराधिपश्च षष्ठो निरन्तरं दिवसनाथः स्यात् ॥

एवं होराधिपतिप्रतिपत्तिच्छेदो ज्ञातो ॥

अथान्यदप्याह ।

**सौरादीनां च मानानामसदृशसदृशयोग्यायोग्यत्व-
प्रतिपादनपटुः ।**

सौरमानं रविराशिभोगः । अनया कल्पनया यावता कालेनाको राशि-
द्वादशकं भवत्क्रं भुङ्क्ते तावान् कालो रविमानेन वर्षं भवति । द्वादश राशयो
द्वादशमासा एव । एतच्च सौरं मानं सावनदिनानां पञ्चषष्ट्यधिकं दिनशतत्रयं
भवति घटिकापञ्चदशकेन सार्द्धेनाधिकम् ।

सावनं मानं स्वेदयात्स्वेदयं यावत् षष्ट्यधिकेन दिनशतत्रयेण
भवति । नाक्षत्रं चन्द्रनक्षत्रभोगः । तच्च कदाचित् पट्षष्टिघटिका भवन्ति
कदाचिच्चतुष्षष्ट्याशत् । अत्रापि मध्ये सञ्चरति ।

चान्द्रं तिथिभोगः । तस्यापि नक्षत्रवदूनाधिकता । एतदसदृशत्वं
मानानाम् ॥

सदृशत्वं चैककार्यकरणद्वारेण । तच्चैककार्यकरणं ग्रहगतिसाधनं नाम ।
तद्यथा । प्रथमं तावन्नक्षत्रपरिवर्ता इष्टग्रहभगणोना यावत्क्रियन्ते तावदिष्टग्र-
हस्य सावनदिवसा भवन्ति । ते च नक्षत्रपरिवर्ताः सूर्यभगणोना भूदिनसञ्ज्ञा-
स्तावत् स्याप्याः । तत्रेष्टकाले कल्पाब्दा ये गता रविपरिवर्ताः सौरमानोत्प-
न्नास्ते च द्वादशगुणिता वर्तमानकाले चैवमिताद्यतीतमाससंयुक्ता रविमानेनैव
मासा भवन्ति । ततस्तस्मिन् मासगणे चैराशिकोपलब्धान् गताधिमासकान्
संयोज्य त्रिंशता सङ्गुण्य वर्तमानमासगततिथीः संयोज्य चान्द्रो दिनगणो
भवति । सच चैराशिकोपलब्धैस्तिथिलोपैर्विहीनः सावनोऽहर्गणो भवति ।
सचेष्टग्रहभगणगुणः सावनदिनहृतः फलं भगणादिको ग्रहः । सच स्फुटीकृतो
जातकादावुपयुज्यत इति ।

एवं सर्वमानानामेककार्यत्वं नाम सादृश्यम् ।

अथवा पुलिशसिद्धान्तानुसारेण प्रदर्श्यते । तत्र सदृशत्वविज्ञाने सूत्रम् ।

युगवत्सरैः प्रयच्छति यदि मानचतुष्टयं किमेकेन ।

यदवाप्तं ते दिवसा विज्ञेयाः सावनादीनाम् ॥

युगवत्सरैर्यदि माने माने पठितदिवसा लभ्यन्ते तदैकस्मिन् संवत्सरे क्रियन्तः स्युरिति चैराशिके न्यासः ४३२०००० । १५५५२००००० । १ । अतः फलम् ३६० । एवं ज्ञातं यथा सावनमानवर्षे एतावद्भिः सावनमानदिवसेर्वर्षमिति ॥

न्यासः ४३२०००० । १६०३००००८० । १ । अतः फलम् ३७१ $\frac{२८००८०}{४३२००००}$ । सावनवर्षेणैतावन्तश्चान्द्रदिवसा भवन्ति ॥

न्यासः ४३२०००० । १५७७६१७८०० । १ । फलम् ३६५ $\frac{१११७८००}{४३२००००}$ । सावनवर्षेणैतावन्तः सौरमानदिवसा भवन्ति ॥

न्यासः ४३२०००० । १७३२६०००८० । १ । फलम् ४०१ $\frac{७८००८०}{४३२००००}$ । सावनवर्षेणैतावन्तो नाक्षत्रमानदिवसा भवन्ति ॥

न्यासः ४३२०००० । १५५६३४००७२ । १ । फलम् ३६० $\frac{४१४००७२}{४३२००००}$ । सावनवर्षेणैतावन्ति नाक्षत्राणि भवन्ति ॥

अथ चान्द्रमानेन चातुर्युगदिवसानां १६०३००००८० मेषेषां चिंशता भागमपहृत्यावाप्तम् ५३४३३३३६ । एतावन्तश्चतुर्युगेण चान्द्रमानेन मासा भवन्ति । एतेषां द्वादशभिर्भागमपहृत्यावाप्तम् ४४५२७७८ । एतावन्ति चतुर्युगेण चान्द्रेण मानेन वर्षाणि भवन्ति । तत्र न्यासः ४४५२७७८ । १६०३००००८० । १ । फलम् ३६० । एतावन्तश्चान्द्रमानवर्षेण चान्द्रमानदिवसा भवन्ति ॥

न्यासः ४४५२७७८ । १५५५२००००० । १ । फलम् ३४६ $\frac{११८०४७८}{४४५२७७८}$ । चान्द्रवर्षेणैतावन्तः सावनमानदिवसा भवन्ति ॥

न्यासः ४४५२७७८ । १५७७६१७८०० । १ । फलम् ३५४ $\frac{१६३४३८८}{४४५२७७८}$ । एतावन्तश्चान्द्रवर्षेण सौरदिवसा भवन्ति ॥

न्यासः ४४५२७७८ । १७३२६०००८० । १ । फलम् ३८६ $\frac{४६८४३८}{४४५२७७८}$ । एतावन्तश्चान्द्रवर्षेण नाक्षत्रमानदिवसा भवन्ति ॥

१ कल्पे चिंशद्विगताः शशिभगणा नाक्षत्रमानदिवसा इति पूर्वं प्रतिपादिता भट्टान्धलेन (ब्रह्मण्यं २६ पृष्ठम्) ।

न्यासः ४४५२००८ । १५५६३४०००२ । १ । फलम् ३५० $\frac{८६००२}{४४५२००८}$ । एता-
वन्ति चान्द्रवर्षेण नाक्षत्राणि भवन्ति ॥

अथ चतुर्युगसौरमानदिवसानामेतेषां १५००६१०८०० चिंशता भाग-
मपहृत्यावाप्रम् ५२५६०२६० । एतावन्तश्चतुर्युगेण सौरमानमासा भवन्ति । तेषां
द्वादशभिर्भागमपहृत्यावाप्रम् ४३८३१०५ । एतेषां चतुर्युगेण वर्षाणि भवन्ति ॥

न्यासः ४३८३१०५ । १५००६१०८०० । १ । फलम् ३६० । एतावन्तः
सौरेण वर्षेण सौरमानदिवसा भवन्ति ॥

न्यासः ४३८३१०५ । १५५५२००००० । १ । फलम् ३५४ $\frac{३५८०८३०}{४३८३१०५}$ ।
सौरवर्षेणैतावन्तः साधनमानदिवसा भवन्ति ॥

न्यासः ४३८३१०५ । १६०३००००८० । १ । फलम् ३६५ $\frac{३९६६०५१}{४३८३१०५}$ ।
एतावन्तः सौरवर्षेण चान्द्रमानदिवसा भवन्ति ॥

न्यासः ४३८३१०५ । १०३२६०००८० । १ । फलम् ३६५ $\frac{१२०३६०५१}{४३८३१०५}$ ।
एतावन्ति सौरवर्षेण नाक्षत्रमानदिनानि भवन्ति ॥

न्यासः ४३८३१०५ । १५५६३४०००२ । १ । फलम् ३५५ $\frac{३३३००८०}{४३८३१०५}$ ।
एतावन्ति सौरवर्षेण नाक्षत्राणि भवन्ति ॥

अथ चतुर्युगेण नाक्षत्रमानदिवसाः १०३२६०००८० । एतेषां चिंशता
भागमपहृत्यावाप्रम् ५००५३३३६ । एतावन्तश्चतुर्युगेण नाक्षत्रमानमासाः । एतेषां
द्वादशभिर्भागमपहृत्यावाप्रम् ४८१२००८ । एतावन्ति चतुर्युगनाक्षत्रमानवर्षाणि
भवन्ति ॥

न्यासः ४८१२००८ । १०३२६०००८० । १ । फलम् ३६० । नाक्षत्रमानव-
र्षेणैतावन्ति नाक्षत्रमानदिनानि भवन्ति ॥

न्यासः ४८१२००८ । १६०३००००८० । १ । फलम् ३३३ $\frac{३५५००६}{४८१२००८}$ ।
नाक्षत्रमानवर्षेणैतावन्ति चान्द्रमानदिनानि भवन्ति ॥

न्यासः ४८१२००८ । १५५५२००००० । १ । फलम् ३२३ $\frac{६८२००६}{४८१२००८}$ । नाक्षत्र-
मानवर्षेणैतावन्ति साधनमानदिनानि भवन्ति ॥

न्यासः ४८१२००८ । १५००६१०८०० । १ । फलम् ३२० $\frac{४९३८३८४}{४८१२००८}$ । नाक्षत्र-
मानवर्षेणैतावन्ति सौरमानदिनानि भवन्ति ॥

न्यासः ४८१२००८ । १५५६३४०००२ । १ । फलम् ३२४ । नाक्षत्रमानवर्षे-
णेतावन्ति नाक्षत्राणि भवन्ति ॥

अथ चतुर्थ्युगेण नाक्षत्राणामेतेषां १५५६३०००२ सप्रविंशत्या भागम-
षट्कृत्यावाप्तम् ५००५३३३६ । एतावन्तश्चतुर्थ्युगेण नाक्षत्रमासाः पूर्वानीतेषु नाक्ष-
त्रमानमासेषु संविदिताः । एतेषां तुल्यत्वाद्द्वर्षाणि तुल्यान्येव । वर्षाणां तुल्य-
त्वात्सर्वमानेषु चैराशिकमपि तुल्यम् । अथ तात्पर्यार्थः । सौर^१मानं स्वमानेन
षष्ठ्यधिकं शतत्रयं दिनानां भवति । तस्मिन्नेव वर्षे चान्द्राणि त्रीणि शतानि एक-
सप्रत्यधिकानि किञ्चिदधिकदिनानि आयान्ति । तस्मिन्नेव सावनदिनानि त्रीणि
शतानि पञ्चषष्ठ्यधिकानि संपादान्यायान्ति । तस्मिन्नेव नाक्षत्रदिनानि चत्वारि
शतान्येकाधिकानि किञ्चिदधिकान्यायान्ति ।

तथा चान्द्रमानं स्वमानेन षष्ठ्यधिकं दिनशतत्रयं भवति । तस्मिन्नेव
रविदिनानां शतत्रयमेका^२न्नपञ्चाशदधिकं संपादं भवति । तस्मिन्नेव सावन-
दिनानां शतत्रयं चतुष्पञ्चाशदधिकं सावशेषं भवति । तस्मिन्नेव नाक्षत्रदिनानां
शतत्रयमेकान्नवत्यधिकं भवति ।

तथा सावनं वर्षे स्वमानेन षष्ठ्यधिकं शतत्रयं दिनानां भवति । तस्मि-
न्नेव रविदिनानां चतुष्पञ्चाशदधिकं शतत्रयमेकान्नपञ्चाशदष्टिकाधिकं भवति ।
तस्मिन्नेव चान्द्रं पञ्चषष्ठ्यधिकं शतत्रयं दिनानां चिचत्वारिंशदष्टिकाधिकं भवति ।
तस्मिन्नेव शतत्रयं पञ्चनवत्यधिकं दिनानां नाक्षत्रमानं भवति ।

तथा नाक्षत्रं वर्षे स्वमानेन दिनानां षष्ठ्यधिकं शतत्रयं भवति ।
तस्मिन्नेव चान्द्रदिनानां शतत्रयं त्रयस्त्रिंशदधिकं भवति । तस्मिन्नेव शतत्रयं
चयोविंशत्यधिकं दिनानां सौरं मानं भवति । तस्मिन्नेव सावनं दिनं दिनानां
शतत्रयं सप्रविंशत्यधिकं भवति । एवं प्रत्येकं स्वमानेन षष्टिशतत्रयं दिनानां
भवत्येव तत्सदृशत्वम् । एवं सौरादीनां च मानानामसदृशसदृशत्वं च ज्ञातम् ॥

अथ योग्यायोग्यत्वं प्रतिपाद्यते । सौरं मानं क्व योग्यं क्व वाऽयोग्यं
तेन यन्निश्चीयते तदुच्यते । तद्यथा । युगानि कृतयुगादीनि तथा वर्षाणि

१ अत्र सर्वत्र सौरसावनपदेन वास्तवे एव सौरसावनमाने विज्ञेये, न यैस्त्रिंशमतानुसा-
रेण परस्परं विपरीतकथे इति ।

२ एकादशैकस्य चातुर्क ४ । ३ । ७४ । इत्यनेन पाणिनिमुनेन-एकेन न पञ्चाशत्
एकादशैकस्यैकैकोनपञ्चाशत् । एवमन्यथा बोध्यम् ।

विषुवद्द्वयमयनद्वयमृतवो दिनप्रमाणं चेति । अथ तद्योग्यं नान्यथ । तथा चान्द्रेण तिथयः करणान्यधिमासकोनराचामावस्थान्तं योग्यमास्यन्तम् । तथ तद्योग्यं नान्यथ । तथा सावनं यज्ञव्रतोपवासचिकित्सासूतकप्रायश्चित्तग्रहगतो योग्यत्वं नान्यथ । नाक्षत्रं मानं सावनमानस्य मूलभूतं यद्वशात् क्रियते तत्तथ योग्यं नान्यथ ।

तथा च ब्रह्मसिद्धान्ते ।

सौरेणाब्दा मासास्तिययश्चान्द्रेण सावनैर्दिवसाः ।

दिनमासाब्दपमध्या न तद्विनाऽर्केन्दुमानाभ्याम् ॥

मानानि सौरचान्द्रार्धसावनानि ग्रहानयनमेभिः ।

चारैः पृथक् चतुर्भिः संव्यवहारश्च लोकस्य ॥

युगवर्षविषुवदयनत्वंहर्निशावृद्धिहानयः सौरात् ।

तिथिकरणाधिकमासोनराचपूर्वक्रियाश्चान्द्रात् ॥

यज्ञसवनप्रमाणग्रहगत्युपवाससूतकचिकित्साः ।

सावनमानाज्ज्ञेयाः प्रायश्चित्तः क्रियाश्चान्याः ॥

नक्षत्रसावनदिनात्सूर्यादीनां स्वसावनदिनानि ।

यस्मात्तस्मादार्धं दुरधिगमं मन्दबुद्धीनामिति ॥

केचित्तु चन्द्रनक्षत्रभोगेण रूपे सन्नाख्यो यो व्रतविशेषस्तत्रोपयोगित्वमाहुर्नक्षत्रमानस्य ।

तथा च भगवान् गगः ।

सावनैन्दवसाविचैर्दिनमाससमात्मकैः ।

व्यवहारो भसन्नेषु भमानेन प्रकीर्तितः—इति ॥

एवं सौरादीनां मानानामसदृशसदृशयोग्यायोग्यत्वप्रतिपादने षटुः कुशलः ॥

अन्यदप्याह ।

सिद्धान्तभेदेऽप्ययननिवृत्तौ प्रत्यक्षं सममण्डललेखा-
सम्प्रयोगाभ्युदितांशकानां क्षायाजलयन्त्रदृग्गणितसाम्येन
प्रतिपादनकुशलः ।

१ ब्रह्मगुप्तकतप्राह्मस्फुटसिद्धान्ते—इत्यर्थः ।

२ गर्गत्रिरात्रप्राह्मणे रूपसम्यादको व्रतविशेषः ।

३ रेखेति पाठान्तरम् ।

सिद्धान्तभेदेऽपीति । सिद्धान्ताः पौलिशादयः । तेषां भेदः । असादृश्यम् । तस्मिन्नपि प्रतिपादने कुशलः शक्तः । अतिगणितपटुत्वात् । यथा । अमुकसिद्धान्तस्याऽमुकसिद्धान्तेन सह यद्वाक्यमेतावदन्तरममुकेनापि सहेतावदन्तरमिति ।

एवं यद्वाक्यममागमादीनामपि । तथा चाऽऽचार्येण पञ्चसिद्धान्तिकायामेव प्रदर्शितम् ।

तथा च ।

^१खार्कमेऽग्निहुताशनमपास्य रूपान्निवसुहुताशकृतेः ।

हृत्वा क्रमाद्विनेशो मध्यः केन्द्रं सर्वशंशम् ॥

इति पौलिशे ।

तथा च ।

^२रोमकसूर्यो द्युगणात् खलियिध्नात्पञ्चकर्तृपरिहीणात् ।

सप्राशुकसप्रकृतेन्द्रियोद्धृतात् मध्यमः सूर्यः ॥

तथा ।

^३द्युगणेऽर्केऽष्टशतघ्ने विषसवेदार्णवेऽर्कसिद्धान्ते ।

स्वरखाश्विद्विनवयमोद्धृते क्रमाद्विनदलेऽवन्त्याम्-इत्यादि ॥

एवं सिद्धान्तत्रयेणार्कमानीयान्तरं बोद्धव्यमिति । तथायनयोर्दक्षिणोत्तरयोर्वा निवृत्तिर्निवर्तनं तस्यामपि प्रतिपादने कुशलः । यथा । अमुकसिद्धान्तेऽर्कस्येतावद्विदिनेरेतावतीभिर्घटिकाभिरयनचलनममुकसिद्धान्ते एतावतीभिर्दृष्ट्याऽमुकस्मिन् दिने एतावतीभिर्घटिकाभिश्च दृश्यते तत्प्रतिपादने च कुशलः । एतच्चाऽऽचार्येणैव प्रति^४पादितम् ।

तथा च पञ्चसिद्धान्तिकायाम् ।

^५आश्लेषार्द्धादासीद्यदा निवृत्तिः किलोष्णकिरणस्य ।

युक्तमयनं तदाऽऽसीत्साम्प्रतमयनं पुनर्वसुतः ॥

१ पञ्चसिद्धान्तिकायाम् ३ अध्यायस्य १ श्लोकः ।

२ पञ्चसिद्धान्तिकायाम् ८ अध्यायस्य १ श्लोकः ।

३ पञ्चसिद्धान्तिकायाम् ६ अध्यायस्य १ श्लोकः ।

४ प्रदर्शितमिति अ. क. पु. पाठः ।

५ पञ्चसिद्धान्तिकायाम् ३ अध्यायस्य २१ श्लोकः ।

तथा च वक्ष्यति ।

१ आश्लेषार्द्धाट्टक्षिणमुत्तरमयनं रवेर्धनिष्ठाद्यम् ।

नूनं कदाचिदासीद्येनोक्तं पूर्वशास्त्रेषु ॥

साम्प्रतमयनं सवितुः कर्कटकाद्यं मृगादितश्चान्यत् ।

उक्ताभावे विकृतिः प्रत्यक्षपरीक्षणैर्व्यक्तिः ॥

तथा च दृष्टिवेधमाचार्य एव वक्ष्यति ।

दूरस्थचिह्नवेधादुदयेऽस्तमये सहस्रांशोः ।

छायाप्रवेशनिर्गमचिह्नैर्वा मण्डले महति-इति ॥

कथं प्रतिपादने कुशलः । प्रत्यक्षं दृश्यमानं पीठयन्त्वादिभिः कालय-
न्तेर्यथा लोकाः प्रतिपद्यन्ते । अपिशब्दः समुच्चये । तथा सममण्डललेखासम्प्र-
योगाभ्युदितांशकानां च प्रतिपादने कुशलः । यथा स्वदेशसममण्डलाख्या
लेखा विषुवद्वेलेत्यर्थः । तथा योऽसौ गङ्गायां सम्प्रयोगः सम्प्रवेशस्तत्र योऽभ्यु-
दितांशकाः । अभिमुखेनाद्गताः शेषा वांशकाः । स्वाहोरात्रवृत्ते ये दिनभागा दि-
नगतघटिकाः शेषघटिका वेत्यर्थः । यथास्मिन्निष्ठदिने भगवतो भास्करस्य
गतावतीभिर्दिनगतघटिकाभिः सममण्डलप्रवेशो भवति तावतीभिश्च शेषा-
भिः । तासां प्रतिपादने कुशलः ।

अर्कस्य सममण्डलप्रवेशकाल आचार्येण तथोक्तः ।

तथा च ।

२ दृष्टोत्तरगोलापक्रमांशकज्यां खभास्कराभ्यस्ताम् ।

हृत्वाक्षजीवया तच्चापादुदयेन तत्कालः ॥

तस्मिन् दिनकृत्कुरुते सममण्डलसंश्रयं दिनाद्ये वा ।

तावच्छेषे परतो न तुलादिषु विद्यते चैतत् ॥

मेषस्थः सूर्यः प्रथमेऽहि सममण्डलरेखायामेवोदितस्तस्यामेवास्तमयं
याति क्रान्त्यभावात् । ततः प्रतिदिनं यथायथाऽर्कस्य क्रान्तिसम्भवो भवति
तथातथा दिनगते काले सममण्डलप्रवेशो भवति । यावति दिनगते काले
तावति दिनशेषेऽपि भवति । एवं यावत्क्रान्त्यान्तं तावद्भवति सममण्डलप्र-

वेशो राशिषट्केऽर्कस्य । तुलादिष्वेतन्न सम्भवति । एवं मेषादिराशिषट्के स्थितस्य सममण्डलप्रवेशो भवति न तुलादिराशिषट्के स्थितस्य । तत्र प्रविष्टस्याभिज्ञानमिदम् ।

कृतदि^१म्यहणे घृते रेखां पूर्वापरां यदा द्वाया ।

प्रविशति सम्यक् शङ्कोः सममण्डलगस्तदा सूर्यः ॥

तत्र च काले शङ्कानयनम् ।

उत्तरगोलेऽर्केज्या काष्ठान्तगुणा ध्रुवज्या भक्ता ।

ताः शङ्कुलिप्रिकाख्यास्ताभिः सममण्डले द्वाया ॥

सममण्डलज्ञस्य फलम् ।

सममण्डललेखासम्प्रवेशवेलां करोति योऽर्कस्य ।

तत्प्रत्ययं च जनयति जानाति स भास्करं सम्यक् ॥

तथा च ब्रह्म^३सिद्धान्ते ।

विषुवत्कर्णेन गुणा विषुवच्छायोद्भूतोत्तरा क्रान्तिः ।

यदूनाक्षज्यायाः शङ्कुः सममण्डलस्थोऽर्कः ॥

एवमेतेषां सर्वेषां सिद्धान्तभेदादीनां द्वायया तात्कालिकया यन्त्रेश्च चक्रधनुस्तुर्यगोलयष्टिशङ्कुघटिकाकपालकर्तरीपीठैः कालपरिच्छेदकेस्तथा दृग्गणितसाम्येन दृष्टेर्गणितस्य च यत्साम्यं सादृश्यमेकरूपता तेन प्रतिपादने कुशलः शक्तः । गणितेनोपलभ्यद्वायां यन्त्रेर्दृष्ट्या समीकरोतीत्यर्थः ॥

तथाऽन्यदप्याह ।

सूर्यादीनां च ग्रहाणां शीघ्रमन्दयाम्योत्तरनीचाञ्चग-
तिकारणाभिन्नः ।

सूर्यादय आदित्यादयो ग्रहाः । आदित्यचन्द्रभोमबुधजीवशुक्रसेराः ।
तेषां कः शीघ्रः को मन्दः—इत्यस्मिन्कारणेऽभिन्नः । तत्र च सर्वग्रहेभ्यश्च-
न्द्रमाः शीघ्रस्ततो मन्दो बुधस्ततः शुक्रस्ततोऽर्कस्ततः कुजस्ततो गुरु-

१ यज्वलसिद्धान्तिकायाम् ४ अध्यायस्य ३८ श्लोकः ।

२ यज्वलसिद्धान्तिकायाम् ४ अध्यायस्य ३५-३६ श्लोकौ । अर्केज्या रविभुजज्या । काष्ठान्तः परमक्रान्तिज्या । ध्रुवज्या पलांशज्येति बोध्यम् ।

३ ब्रह्मगुप्तमतप्राक्प्रसिद्धसिद्धान्ते—इत्यर्थः ।

४ क्रान्तिपदेन क्रान्तिज्या याज्ञा ।

स्ततः शनिरिति । तथा सर्वग्रहेभ्यो मन्दः शनेश्चरस्ततो गुहः शीघ्रस्ततः
शुक्रस्ततो बुधस्ततश्चन्द्रमा इति । यस्य तु भूमेरासन्नो भ्रमः सोऽन्यस्मा-
च्छीघ्रः । यस्य दूरः स मन्दः । यस्य च महती भुक्तिः स शीघ्रो यस्याल्पा
स मन्द इति ।

तथा चाऽऽचार्यः ।

चन्द्रा^१दूर्ध्वं बुधसितरविकुजजीवार्कजास्ततो भानि ।

प्रागतयस्तुल्यजवा गङ्गास्तु सर्वे स्वमण्डलगाः ॥

तथा च ब्रह्मसिद्धान्ते ।

भगणस्याधः शनिगुरुभूमिजरविशुक्रसौम्यचन्द्राः ।

कक्ष्याक्रमेण शीघ्राः शनेश्चराद्याः कलाभुक्त्या ॥

तथा चाऽऽचार्यभटः ।

भानामधः शनेश्चरबृहस्पतिकुजार्कशुक्रबुधचन्द्राः ।

ते^२षामधश्च भूमिर्मैठीभूता खमध्यस्था ॥

तत्र यस्य भूमिनिकटभ्रमः सोऽल्पेन कालेन भगणभोगं पूरयत्यतः
शीघ्रः । यस्य दूरे स महता कालेनातो मन्दः । यतो भूम्यासन्नस्याल्पो भ्रम-
स्तत्र च राशिभागा अल्पा एव भवन्ति दूरस्थितस्य च महान् भ्रमस्तत्र च
राशिभागा एव महान्तस्तेन चन्द्रमाः स्वल्पेन कालेन भगणभोगं पूरयति
महता कालेन सौरः ।

तथा चाऽऽचार्यः ।

तेलिक^३चक्रस्य यथा चिवरमराणां घनं भवति नाभ्याम् ।

नेम्यां महदैवं संस्थितानि राश्यन्तराण्यूर्ध्वम् ॥

पर्येति शशी शीघ्रं स्वल्पं नक्षत्रमण्डलाधःस्थः ।

ऊर्ध्वस्थस्तुल्यजवोऽपि संस्थितस्तथा न महदर्कसुतः ॥

तथा च ब्रह्म^४सिद्धान्ते ।

१ पञ्चमिद्धान्तिकायाम् १३ अध्यायस्य ३६ श्लोकः ।

२ ब्रह्मगुप्तकतप्राक्तस्फुटसिद्धान्ते-इत्यर्थः ।

३ यन्नामिति अ. क. पु० पाठः ।

४ पञ्चमिद्धान्तिकायाम् । १३ अध्यायस्य ४० श्लोकः ।

५ ब्रह्मगुप्तकतप्राक्तस्फुटसिद्धान्ते-इत्यर्थः ।

लघवोऽल्पे राश्यंशा महति महान्तोऽल्पमल्पेन ।

पूरयतीन्दुर्महता कालेन महाशनैश्चारी ॥

✓ तथा चाऽऽर्यभटः ।

मण्डलमल्पमधःस्थात्कालेनाल्पेन पूरयति चन्द्रः ।

उपरिष्ठात्सर्वेषां महच्च महता शनैश्चारी ॥

अल्पे हि मण्डलेऽल्पा महति महान्तश्च राश्यो ज्ञेयाः ।

अंशाः कलास्तथैव विभागतुल्याः स्वकक्ष्यास्विनि ॥

तथा च याम्योत्तरादिगतिः । मेषादितः कन्यान्तं यावद्यो ग्रहो याति स उत्तरां गतिमाश्रितो भवति । तुलादितो मीनान्तं यावद्यो ग्रहो याति स दक्षिणां गतिमाश्रितो भवति ।

तथा चाऽऽचार्यभटः ।

मेषादेः कन्यान्तं समुद्रगयनमण्डलार्धमुपयातम् ।

तौल्यादेर्मीनान्तं शेषार्धे दक्षिणेनेव ॥

एतत्सूर्यस्य दक्षिणोत्तरगतिकारणमुक्तम् । चन्द्रादिकस्तु पुनः सूर्यभ्रमणप्रदेशानुसारेण स्वभ्रमणप्रदेशात्स्वविक्षेपवशेन दक्षिणेनोत्तरेण वा याति । एतदुक्तं भवति । आदित्यस्य विक्षेपाभावात्क्रान्तिरेव स्वक्रान्तिः । चन्द्रादीनामर्कवत्क्रान्तिं कृत्वा तस्या विक्षेपेण सहैकदिक्केन योगः कार्यो भिन्नदिक्केन वियोगः । एवं कृते स्वक्रान्तिर्भवति यस्य च क्रान्तिरुत्तरा स उत्तरां गतिमाश्रितो भवति यस्य दक्षिणा स दक्षिणाम् । अथवा मकरादौ राशिषट्के स्थित-उत्तरां गतिमाश्रितो भवति कर्कटादौ राशिषट्के दक्षिणाम् । यस्मादुत्तरायणस्थो ग्रहः प्रतिदिनमुत्तरां दिशं याति दक्षिणायनस्थो दक्षिणाम् । एवं ग्रहाणां याम्योत्तरा गतिः ।

अथ नीचोच्चा ग्रहाणां गतिः । तत्र स्वभ्रमणप्रदेशात्कदाचिद्ग्रह उपरि स्थितो भवति कदाचिदधःस्थः । यत्र मध्यमो ग्रहो भवति तत्कक्ष्यामण्डलम् । यत्र स्फुटग्रहो भवति तत्प्रतिमण्डलम् । अर्कचन्द्रो मन्दप्रतिमण्डले भ्रमतः । ताराग्रहाः शीघ्रप्रतिमण्डले भ्रमन्ति तत्र कक्ष्यामण्डलादुपरिस्थितो

१ प्राचीनाः कदम्बसूत्रीयशरदंस्कारेणैव स्फुटो ज्ञातिमानयन्ति तदर्थमेव भास्कराचार्यः सिद्धान्तशिरोमण्युदयास्तदुक्तमर्कवासनाधिकारये, विंशेऽध्याये लिखेत् ।

यहो यदा भवति तदा द्रष्टुरतिदूरस्थो भवत्यतिदूरत्वात्स्वल्पविम्बो दृश्यते
स चोच्चां गतिमाश्रितो भवति । यदा कक्ष्यामण्डलादधःस्थितो भवति तदा
भूमेरासन्नत्वान्महान् प्रमाणो दृश्यते स नीचां गतिमाश्रितो भवति । तत्र च
यहो स्फुटीक्रियमाणेऽन्त्यकर्णः प्रथमे केन्द्रपदे भवति चतुर्थे वा तदा यह उच्चां
गतिमाश्रितो भवति । अथ यदा द्वितीयतृतीयपदस्थो भवति तदा नीचां
गतिमाश्रितो ऽत एव चिज्यायां कोटिफलं धनमृणं वा क्रियते येन प्रतिम-
ण्डलप्रापी स्फुटकर्णो भवति ।

तथा चाऽऽचार्यः ।

शीघ्रा^१न्मध्यविहीनाद्राशिचितये गतेष्यदंशज्या ।

भुजकोटी तत्परतः षड्भ्यः पतिते स एव विधिः ॥

स्वपरिधिगुणिते भाज्ये खर्तुगुणैस्ते विपरिणते तच्च ।

कोटिफलं व्यासार्धे मृगकर्क्यादौ चयापचयः ॥

तद्भुजकृतियोगपदैरिति ।

तथा च ब्रह्म^२सिद्धान्ते ।

तद्गुणिते ज्ये भांशैर्हृते फले कोटिफलयुता चिज्या ।

आद्यन्तयोर्विहीना पदयोर्द्वितृतीययोः कोटिः ॥

तद्भुजफलकृतियोगान्मूलं कर्ण इति ।

एवमादिषु कारणज्ञाने अभिज्ञः । अभि मुख्येन जानातीत्यभिज्ञः ॥

अन्यदप्याह ।

सूर्याचन्द्रमसोश्च ग्रहणे ग्रहणादिमोक्षकालदिक्प्र-
माणस्थितिविमर्दवर्णादेशानामनागतग्रहसमागमयुद्धानामा-
देष्टा ।

सूर्याचन्द्रमसोर्ऋक्षशिनेर्ग्रहणे उपरागे ग्रहणादि ग्रहणप्रारम्भं जाना-
ति । एतावति स्वदिनगते काले ग्राह्यग्राहकविम्बसम्पर्कः । तथा मोक्षकालं
जानाति । एतावति गते काले मोक्षः । ग्राह्यमण्डलं स^३कलं ग्राहकस्थ-

१ पञ्चसिद्धान्तिकायाम् १७ अध्यायस्य ४-५ श्लोको ।

२ ब्रह्मगुप्तकतप्राक्तमस्फुटसिद्धान्ते-इत्यर्थः ।

३ समवमिति अ. क. प्र. पाठः ।

जति । तथा कालं जानाति । प्रग्रहणमोक्षयोरन्तरं यतावान् कालः । तथा दिक् । अमुकस्यां दिशि प्रग्रहणममुकस्यां निमीलनममुकस्यां मध्यग्रहणममुकस्यामुन्मीलनममुकस्यां मोक्ष इति । प्रमाणं यथा । खण्डग्रहणं यतावद्विम्बं छिन्नं भवति । मध्यग्रहणकालिके तिथ्यन्ते स्फुटप्रग्रहणस्थित्यर्थे विशोध्य ग्रहणादिर्भवति तत्रैव मोक्षकालिकं स्फुटस्थित्यर्द्धं संयोज्य मोक्षकालो भवति । स्थित्यर्धद्वयस्य योगः स्थितिकालः । विमर्दो निमीलीनोन्मीलनयोर्मध्यकालः । तावन्तं कालं ग्राह्यविम्बं सकलं ग्राहकः सञ्ज्ञायति तृप्तिं स विमर्दकालः । तथा वर्णो ग्रहणे ग्राहकगृहीतस्य विम्बस्य । स धूम्रकृष्णताम्रकपिल इति । एतत्सर्वं गणितस्कन्धनिर्दिष्टम् । चलनविक्षेपवशेन परिलेखेन प्रग्रहणादीनां दिग्ज्ञानम् । मध्यग्रहणपरिलेखकरणात् प्रमाणज्ञानम् । निमीलीनोन्मीलनविमर्दादुयोर्योगे विमर्दकालः । वर्णो यथा ।

आद्यन्तयोः स धूम्रः कृष्णः खण्डग्रहेऽर्धतोऽभ्यधिके ।

यासे स कृष्णताम्रः सर्वग्रहणे कपिलवर्णः—इति ॥

एवमादिकानामादेशानामनागतानामेष्ट्याणामादेशा कथयिता । तथा अनागतानां ग्रहसमागमानां ग्रहयुद्धानां चादेशा । समागमस्ताराग्रहाणां चन्द्रमसा सहैकराशिगतानां भवति । भोमादीनामेकराशिगतानां दक्षिणोत्तरसंस्थानवशेन युद्धं भवति ।

तत्र समागमे युद्धे चैतत्परिज्ञानम् । यथा । अमुको ग्रह उत्तरे । अमुको दक्षिणे भविष्यति । तयोश्चान्तरमेतावन्तो हस्ता एवमेतावन्त्यङ्गुलानि वा । भेदः समागमो वा भविष्यतीति । एतदपि गणितसिद्धम् । ग्रहयोर्विक्षेपो कृत्वा ततस्तयोर्विक्षेपयोरेकदिक्कयोरन्तरं कार्यं भिन्नदिक्कयोर्योगः । ततस्तस्मादन्तरादोगाद्वा ग्रहमानेक्यार्थे विशोधयेत् यदि न शुद्ध्यति तदा भेद-समागमः । अथःस्थेन ऊर्ध्वस्थो ग्रहश्छाद्यते । अथ शुद्ध्यति तदा संशोध्य यदवशिष्यते तद्ग्रहान्तरं स्फुटं भवति । तच्च लिपारूपं तस्य षष्ट्या भागमप-हृत्यावापं भागास्त एव हस्ताः शेषं चतुर्विंशत्या सङ्गुण्य प्राग्बद्धिभज्यावाप्रा-न्यङ्गुलानि तत्र यस्य दक्षिणो विक्षेपः स दक्षिणभागस्यो यस्योत्तरः स उत्तरविभागस्य । द्वयोरेकदिक्कयोर्यस्याधिकः स तत्रस्थः । इतरोऽन्यत्र स्थितः । तत्र फलानि वक्ष्यत्याचार्यः ।

तथा चोक्तम् ।

भागेः कराः परस्परमेषां युद्धं समागमः शशिना ।

रविणास्तमय उदक्स्थो ग्रहो जयी दक्षिणे शुक्रः—इति ॥

एतेषामप्यनागतानामादेश्च ॥

अन्यदप्याह ।

प्रत्येकग्रहभ्रमणयोजनकक्ष्याप्रमाणप्रतिविषययोजनपरिच्छेदकुशलः ।

एकमेकं प्रत्येकं प्रत्येकस्य ग्रहस्य भ्रमणयोजनानि प्रत्येकग्रहभ्रमणयोजनानि तेषां परिच्छेदे परिच्छितो विज्ञाने कुशलः शक्तः । यथा । अमुको ग्रह एतावद्विर्गोजनेभूगोलादुपरि भ्रमति । ग्रहयोजनकर्णे जानातीत्यर्थः । तथा कक्ष्याप्रमाणपरिच्छेदकुशलः । अमुकस्य ग्रहस्येतावन्ति कक्ष्यायोजनानि । मध्यमो ग्रहो यत्र भ्रमति तद्वृत्तपरिज्ञानमित्यर्थः ।

तच्च कक्ष्याकर्णपरिज्ञानं पुलिशादिषु पठ्यते तत आनीयास्माभिरिह प्रदर्श्यते । तच्च तावद्योजनप्रमाणज्ञानम् ।

योजनमष्टौ क्रोशाः क्रोशश्चत्वारि करसहस्राणि ।

हस्तः शङ्कुद्वितयं द्वादशभिः सोऽङ्गुलैः शङ्कुः ॥

अथ ग्रहाणां चतुर्बुगाध्वयोजनप्रमाणम् ।

युगमासाधिकमासाः सभमासा योजनीकृताः सोऽध्वा ।

प्राग्यायिनां ग्रहाणां तस्मात्कक्ष्या भ्रमणभक्ताः ॥

यावन्तश्चतुर्युगेणार्कभ्रमणास्तावन्ति सावनमानेन चतुर्युगवर्षाणि भवन्ति तानि च ।

परिवर्तैर्युतगुणैर्द्विचिकृतेर्मास्करो युगं भुङ्क्ते ४३२०००० ।

एतानि चतुर्युगवर्षाणि द्वादशगुणानि ४९८४०००० । एते सावनेन चतुर्युगमासाः । एत एव साधिमासकाः कर्तव्याः ।

१ भागेरंशः करा हस्ता जेया इत्यर्थः ।

२ भास्कराचार्यकतनीयावत्यां तु “हस्तेश्चतुर्भिर्भवतीह दण्डः क्रोशः सहस्रद्वितयेन तेषां” इति क्रोशपरिभाषा । अतो भास्करक्रोशाच्छे पुलिशाक्रोशमानं तदष्टकं पुलिशयोजनमानं च भास्करक्रोशचतुष्टयेन योजनेन सममेव ।

अधिमासकाः षड्गिनिषिकदहनच्छिद्रशररूपाः १५६३३३६ ।

एतेर्युक्ता जाताः ५३४३३३३६ । एते चतुर्युगेण चान्द्रेण मानेन मासा भवन्ति । एते भमाससहिताः कर्तव्याः । भमासाश्चात्राधिका गृहीतव्याः । चतुर्युगेण चान्द्रमासेभ्यो यावन्तोऽतिरिच्यन्त इति ।

तत्र चतुर्युगेण नाक्षत्रमानदिनानि ।

आर्षेण खाष्ट्रखचयर^१सयुग्मगुणानिलशशाङ्काः १०३२६०००८० ।

एतेषां त्रिंशता भागमपहृत्यावाप्तम् ५००५३३३६ । एतावन्तश्चतुर्युगेण नाक्षत्रमानमासा भवन्ति । एत एव चन्द्रभगणाः । चन्द्रभगणेनैकेन नाक्षत्रमानमासे भवति तस्मान्नाक्षत्रमानमासानां चन्द्रमासाः संशोध्याः । संशोध्य जाताः ४३२०००० । एतावन्तश्चतुर्युगेण चन्द्रमासेभ्यो नक्षत्रमासा अतिरिच्यन्त इति । तस्मादेतान् भमासान् सूर्यमासाधिमाससंयोगेऽस्मिन् ५३४३३३३६ संयोज्य जाताः ५००५३३३६ । एष युगमासाधिकमासभमासयोगश्चन्द्रभ^२गणा उत्पन्नाः । तस्माद्ब्रूयति ।

रसदहनहुतवहानलशरमुनिपवनेन्द्रिये^३५००५३३३६श्चन्द्रः ।

अथेते चन्द्रभगणा योजनीकार्याः । कथमित्येचेद्यते चन्द्रकक्ष्यायां पञ्चदशभिर्योजनैरेकेका लिप्ता भवत्यतश्चन्द्रभगणानां लिप्ताः कृत्वा पञ्चदशभिर्गुणयित्वा योजनसङ्ख्यात्वमाप्नुवन्ति ।

वक्ष्यति च ।

पञ्चदशहता योजनसङ्ख्येति ।

तत्र युगमासाधिकमासभमासयोगोऽयं ५००५३३३६ द्वादशहतो जातः ६६३०४००३२ । एते चतुर्युगेण चन्द्रराशयः । एते त्रिंशद्गुणाः २००६१२००६६० । एते चतुर्युगेण चन्द्रभागाः षष्ट्या गुणिताः १२४०४०२०५०६०० । एताश्चतुर्युगेण चन्द्रलिप्ताः । एताः पञ्चदशहता जाताः १८०१२०८०८६४००० । एतावन्ति योजनानि प्रत्येकस्य ग्रहस्य चतुर्युगाध्या ।

आचार्यः पठिष्यति च ।

वेदरसाष्टविषद्वसुखरविनगाष्टेन्द्रवः सहस्रघ्नाः १८०१२०८०८६४००० ।

१ षड्दशगुणेति पाठान्तरम् । द्रष्टव्यं ३७पृष्ठमस्य ग्रन्थस्य ।

२ अतोऽत्र “युगमासाधिकमासाः सभमासाः” इति पुलिशबाक्यव्याख्या भट्टोत्पलेन चन्द्रभगणा इति कृता ।

एतावन्ति योजनान्येकेन ग्रहेण स्वकक्ष्यास्थेन पूर्वा दिशमाक्रमता
चतुर्युगेण गन्तव्यानीति तद्युक्तं प्राग्यायिनां ग्रहाणामिति ।

तस्मात्कक्ष्या भगणभक्ताः । अथ तावटाकाशकक्ष्याप्रमाणं क्रियते तत्र
चतुर्युगाध्ययोजनानीमानि १८७१२०८०८६४००० । एतान्यष्टाधिकेन चतुर्युगसह-
स्रेण कल्प इत्यष्टाधिकेन सहस्रेण गुणितानि जातानि १८८६१७७७५१०६१२००० ।
इयमाकाशकक्ष्या । अस्या अभ्यन्तरं सविता वितमस्कं करोति । एषा च
पठ्यते ।

खचयसूर्यनवाम्बरचन्द्रवाणमहीधरसप्रमहीधाः ।

चन्द्ररसाष्टकमङ्गलचन्द्रा मार्गमिदं नभसः प्रवदन्ति ॥

अथ ग्रहभगणाः ।

परिदत्तैर्युतगुणैर्द्विचिकृते ४३२००००० भास्करो युगं भुङ्क्ते ।

रसदहनहुतवहानलयशरमुनिपवनेन्द्रिये ५७७५३३३६३८ चन्द्रः ॥

वेदाश्वित्रसुरसाङ्गनेचनदधैर२२६६८२४ रवनि सूनुः ।

अम्बरगगनवियन्मुनिगुणविवरनगेन्दुभिः १०६३७००० शशिसुतश्च ॥

आकाशलोचनेक्षणसमुद्रपट्टकानले ३६४२२० जीवः ।

अग्र्यसुहुतवहानलयमखनगे ७०२३३८८ भौर्गवश्चापि ॥

कृतरसशरर्तुमनुभिः १४६५६४ सैरो बुधभार्गवो दिवाकरवत्-इति ।

गतेर्भगमपहृत्य यथाक्रमं कक्ष्याप्रमाणानि ॥

तद्यथा ।

रविकक्ष्या खल्वार्थं पाग्निगुणाव्ययः ४३३१५०० ।

चन्द्रकक्ष्या शून्यखल्वजिनाग्नयः ३२४००० ।

भौमकक्ष्या मुन्यग्निनन्दषट्काब्धिरूपवसवः ८१४६६३० ।

बुधशीघ्रकक्ष्या भवरदाब्धिदिशः १०४३२११ ।

वृहस्पतिकक्ष्या वेदत्वर्गार्थमुनिविश्वार्थाः ५१३७५७६४ ।

शुक्रशीघ्रकक्ष्या रदत्वर्गब्धिषडङ्गाश्विनः २६६४६३२ ।

१ सम्प्रति प्रसिद्धसूर्यसिद्धान्तादिमतेन चतुर्युगसहस्रेण कल्प इति ।

२ विषय-अन्तर-किङ्क-रन्ध्र-शब्दा मकपयाया नवमसङ्ख्याद्योतकाः ।

३ नयति अ. क पु. पाठः ।

सौरकक्ष्या गोऽन्यगशशिमुनिरसागार्काः १२०६०१०३६ ।

रविकक्ष्या सवि^१कला षष्ठिहता नक्षत्रकक्ष्या ।

तथा च ब्रह्मसिद्धान्ते ।

अर्को भवर्ष्यश्च इति ।

सा च रविखखगोऽष्टनवतत्त्वानि २४६८६००१२ ।

तथा च पुलिशाचार्यः ।

आकाशशून्यतियिगुणदहनसमुद्रे४३३१५००र्बुधार्कशुक्रताराम् ।

इन्दोः सहस्रगुणितैः समुद्रनेत्राग्निभि३२४०००श्च स्यात् ॥

भूसूनोर्मुनिरामच्छिद्रर्तुसमुद्रशशिवसुभिः ८१४६६३० ।

रुद्रयमाग्निचतुष्कव्योमशशाङ्के १०४३२११र्बुधोद्युस्य ॥

जीवस्य वेदषट्कस्वरविषयनगाग्निशीतकिरणार्थैः ५१३०५०६४ ।

शुक्रोद्युस्य यमानलषट्कसमुद्रर्तुरसदग्नेः २६६४६३२ ॥

भ्रमणोऽर्कजस्य नवशिखिमुनीन्दुनगषट्कमुनिसूर्यैः १२०६०१०३६ ।

रविखवियन्नववसुनवविषयेक्षणयोजनैः २४६८६००१२र्भकक्ष्यायाः ॥

अथ कर्णानयनम् ।

तथात्रो तदुपयोगिनीनां चान्द्रीणां कलानामानयनमाह ।

इष्टयहकक्ष्याभ्यो यल्लब्धं चन्द्रकक्ष्याया भक्षा ।

ता मध्यमा यहाणां सौरादीनां कलाश्चान्द्रः ॥

इष्टयहकक्ष्यायोजनानां चन्द्रकक्ष्यायोजनेर्भागमपहृत्यावाप्तं लिप्तास्त-
स्येव यहस्य चान्द्रो भवन्ति । कक्ष्यामहत्त्वविषयया सौरादीनामित्युक्तम् ।
सौरादीनां मध्यमयहाणां चान्द्रः कला भवन्ति । तत्र कर्मणो लाघवायै सर्व-
यहाणां भाज्यभाजकराशी चन्द्रकक्ष्यायोजनेरपवर्तनीयो^१ तत्र सर्वयहस्य भाज्यो
राशिश्चन्द्रभगणा भवन्ति । भाजकराशिः स्वभगणा इति । तत्रेतत्कर्म जातम् ।
चन्द्रभगणानां यस्येव यहस्य संबन्धिर्भगणैर्भागो ह्रियते तस्येव कलाश्चान्द्रो
भवन्ति । एवं दर्शितविधिना सर्वयहाणामागताश्चान्द्रः कला लिख्यन्ते ।

१ सविकला विकलासहिता यतो गणितेन रविकक्षा सावयवा = $\frac{\text{खकला}}{\text{रविभगणाः}} = ४३३१५००\frac{३}{४}$

= ४३३१५०० । २४ इति वास्तवा समायाति ।

२ लभ्यन्त इति अ. क. पु. पाठः ।

रवेः १३ १५६३३३६ ।
४३२००००

चन्द्रस्य १ ।

भौमस्य २५ ३३२०३६ ।
३३६६८२४

बुधस्य ३ ३६४२३३६ ।
१०६३००००

जीवस्य १५८ २०६५०६ ।
३६४२२०

शुक्रस्य ८ १५०४२३२ ।
००२०३८८

शनेः ३६४ ०१२० ।
१४६५६४

(खकचायाः १ ५८२१५३६२६८८) ।

अथ चान्द्रीभिः कलाभिर्ग्रहकक्ष्याकर्णानयनमाह ।

पञ्चदशहता योजनमङ्गुला तत्सङ्गुणोऽर्द्धविष्कम्भः ।

योजनकर्णोऽधःस्थादूयोजनकर्णविधिना वा ॥

एताश्चान्द्रः कलाः पञ्चदशगुणिता योजनत्वं गच्छन्ति योजनभूताश्च
क्रमेण निरख्यन्ते ।

रवेः २०० २३०००४० ।
४३२०००००

चन्द्रस्य १५ ।

भौमस्य ३३० ३६०३६२ ।
००६६८२४

बुधस्य ४८ ५३२००४० ।
१०६३००००

गुरोः ०३०८ १८४८८० ।
३६४२२०

शुक्रस्य १०३ २५४६३१६ ।
००२०३८८

शनेः ५६१० १०६८०० ।
१४६५६४

नक्षत्राणाम् १००३१ २०४१२ ।
३१६००

(खकचायाः ८०३२३०४४०३००) ।

एतानि प्रतिकक्ष्यं ग्रहाणां लिप्रायोजनानि ।

तत्सङ्गुणोऽर्द्धविष्कम्भ इति ।

१ इदं न केचपि पुस्तकेषु वर्ततेऽस्माभिर्गणितेन निश्चित्य लिखितमावश्यकत्वात् ।

२ षष्टिगुणितानि रविकलायोजनानि नक्षत्राणां कलायोजनानि भवन्ति ।

एतेः सर्वकल्याणयोजनेरर्द्धविष्कम्भो व्यासार्द्धं ३४३० $\frac{६६०}{१३०६}$ गुणितः
प्रतिकक्ष्यं कर्णार्द्धयोजनानि भवन्ति । तत्र व्यासार्द्धं ३४३० $\frac{६६०}{१३०६}$ पूर्वा-
नीतेराकाशकल्याणप्रयोजनेरेतेः ८०३२३०४४०३२० गुणितं जाताः २
३००१६३८१०६५२४०६४ । एतदाकाशकल्याणकर्णार्द्धम् । भूवृत्तयोजनाप्रशतीं
खनिच्चा यः प्रदेशो भवति तस्मात्प्रदेशदेतावत्सु योजनेष्वाकाशकक्ष्योपरि
भवति । सर्वेषामेव कल्याणकर्णार्द्धानां तस्मादेव प्रदेशात्प्रवृत्तिर्जातव्या ।

एतत्पुलिशसिद्धान्ते पठ्यते ।

कृतर्तुशून्यवेदाश्विपञ्चर्तुखनिशाकराः ।

वस्वनिरन्ध्रेन्दुखखगुणाः ३००१६३८१०६५२४०६४ कर्णार्द्धमाम्बरम् ॥

अथ तदेव व्यासार्द्धं पूर्वानीतेनक्षत्रकल्याणप्रयोजनेरेतेः

१२०३१ $\frac{२०४१२}{२१६००}$ गुण्यम् । तत्र गुण्यो राशिगुणकारश्च सर्वार्थीकृतो

नक्षत्रकल्या जाता रविखवियन्नववसुनवविषयेक्षणयोजनानीति २५६८६००१२ ।

इयं नक्षत्रकल्या व्यासार्द्धेन सर्वार्थीकृतेनानेन ४५००००० गुणनीया
व्यासार्द्धच्छेदेनानेन १३०६ खखषड्भूयम् २१६०० हतेनानेन २८२०४४०० विभ-
ज्यते यस्मात्परस्परच्छेदबधो भागोपहारो भवति । तदर्थं गुणकारभागहारा-
शयोरनयोः ४५००००० । २८२०४४०० । ५ परस्परं वर्तने कृते जातम् ०२०० । अने-
नाप्रं गुणकारम् ६२५ । अनेन नक्षत्रकल्या गुणितम् । एवं जाताः १६२४३१२५०५०० ।

अथ छेदेनानेन ०२०० द्वित्राद्भागोपहाराल्लब्धेनानेन ३६२० भागो ह-
र्तव्यः । लब्धम् ४१३६२६८३ । एतन्नक्षत्रकल्याणकर्णार्द्धम् ।

अथ शनैश्चरकल्याणप्रयोजनानि ५६१० $\frac{१०६८००}{१४६५६४}$ सर्वार्थीकृ-
तानि ८६६३०००४० व्यासार्द्धेन च सर्वार्थीकृतेनानेन ४५००००० गुणितानि

१ इदं २१६०० परिधेर्यासार्द्धं ३६२० : ६२५ :: २१६०० : ३४३० $\frac{६६०}{१३०६}$ मनेनानुपातेन सिध्य-
ति । भास्कराचार्येणापि परिधितो व्यासानयनार्थमयमेवानुपातः सूक्तः प्रतिपादितः । (द्रष्टव्या
मञ्जोधिता भास्करलोलावती)

२ अत्रान्ते $\frac{१३१६}{१३१६}$ इदं शेषमाधाति तदल्पत्वात्पुलिशेन त्यक्तमिति भाति ।

३ सर्वेषु पुस्तकेषु “कृतं तु शून्यवेदविषयञ्चक्षरविनिशाकराः वस्वनिरन्ध्रेन्दुखखगुणाः
कर्णार्द्धमांबरा” इति भट्टपाठस्तथैतत्पूर्वं सर्वं गणितं च भट्टमतोऽस्माभिरन्यस्वपुलिशसिद्धा-
न्तीयवचनानुसारेण सर्वं गणितं विगण्य महतायासेन निवेशितं तद्वशादिदं पौलिशवाक्यं च
संशोध्य निवेशितम् ।

४ कोऽपि सच्छेदो राशिः स्वच्छेदेन गुणितः सर्वार्थीकृतो भवति (द्रष्टव्यमस्य ग्रन्थस्य ३६
पृष्ठम् ।)

५ परस्परं वर्तने मिथो भजनं महत्तमापवर्तनानयनवत् ।

३८६८३५०१८००००००० सर्वग्रहाणां भाज्यो राशिः । अयं व्यासार्द्धच्छेदेनानेन
१३०६ गुणितैर्यस्येव ग्रहसंबन्धिभिर्भगणैर्भागो ह्रियते तस्येव कक्ष्याक-
र्णार्द्धं लभ्यते तस्मात्सर्वग्रहाणां कक्ष्यालिप्तायोजनानि सवर्णीकृतान्ययमेव
८६६३०००४० राशिर्भवति ।

अस्य राशेः सर्वेषामेव सवर्णीकृतं व्यासार्द्धं गुणकारो ग्रहभगणहृतो
व्यासार्द्धच्छेदोऽयं १३०६ भागोपहारः । १३०६ अनेन गुणिता भगणाः सर्वेषां
लिख्यन्ते यस्मात्ते भागोपहारा भविष्यन्ति ।

तद्यथा । रवेः ५३५४८८०००० ।

इन्द्रमसो नोपयुज्यते तत्कक्षायाः सविकलायाः पञ्चदश-
योजनानि यस्माल्लिप्ता ।

भोमस्य ३००६५४२६१६ ।

बुधस्य २३४०६४३३००० ।

गुरोः ४०६०६३६८० ।

शुक्रस्य ६१६२३०५८६२ ।

सौरस्य १६१८५२२०३ ।

अथ भाज्यराशेरस्य सर्वग्रहाणां ३८६८३५०१८००००००० मादित्यभा-
गोपहारेणानेन ५३५४८८०००० भागमपहृत्यावाप्तम् ६८६३०८ । एतदादित्य-
कर्णार्द्धम् ।

व्यासार्द्धमेवत् ३४३० $\frac{६६०}{१३०६}$ । कक्ष्यालिप्तायोजनेः पञ्चदशभिर्गुणितम्
५१५६६ । एतच्चन्द्रकक्ष्याकर्णार्द्धम् ।

एवं सर्वेषां भाज्यराशेः स्वभाजकेन भागमपहृत्यानीताः सर्व एव ।

तद्यथा । अर्ककर्णो वस्वागाग्निनन्दाष्टरसाः ६८६३०८ ।

१ अत्रोपपत्तिः । शनिलिप्तायोजनानि = $\frac{१५ \text{ चंभ}}{\text{ग्रभ}}$ । शनिकर्णार्द्धं = $\frac{१५ \text{ चंभ}}{\text{ग्रभ}} \times \frac{४५०००००}{१३०६}$
= $\frac{१५ \times \text{चंभ} \times ४५०००००}{१३०६ \times \text{ग्रभ}}$ । एवमिष्टग्रहलिप्तायोजनानि = $\frac{१५ \text{ चंभ}}{\text{ग्रभ}}$ । इष्टग्रहकर्णार्द्धं
= $\frac{१५ \times \text{चंभ} \times ४५०००००}{१३०६ \times \text{ग्रभ}}$ अतोऽत्र सर्वत्र भाज्यो राशेः स्थिर एव । सच १३०६ गुणितैर्यस्य
ग्रहस्य भगणैर्ह्रियते तस्य कर्णार्द्धं लभ्यत इति ।

चन्द्रकर्णः षडर्तुशरैर्कार्यः ५१५६६ ।

भौमकर्णो नेत्रनेत्रत्वङ्गनन्दार्काः १२६६६२२ ।

बुधशीघ्रकर्णः शशिगुणखाङ्गाष्टयः १६६०३१ ।

बृहस्पतिकर्णो वस्वष्टषट्पण्मुनिरूपवसवः ८१०६६८८ ।

शुक्रशीघ्रकर्णो वस्वष्टुखाब्धिनेत्राऽब्ध्यः ४२४०८८ ।

सौरकर्णो रूपाब्धिशरनन्देकगुणखाः २०३१६५४१ ।

नक्षत्रकर्णो रामाष्टन्वश्विरसविश्वेवेदाः ४१३६२६८३ ।

तथा च पुलिशाचार्यः ।

वसुमुनिगुणान्तराष्ट्रकषट्के६८६३०८८दिननाथशुक्रसौम्यानाम् ।

द्वादशदलषट्केन्द्रियशशाङ्कभूते५१५६६२२रजनिकर्तुः ॥

दस्राश्वषट्करसनवलोचनचन्द्रे१२६६६२२२र्धरणिमूनोः ।

रूपचिन्मूच्यषट्काष्टि१६६०३१भिर्मितं तद्बुधोच्चस्य ॥

अष्टवसुरसष्टमनिशशाङ्कवसुभि८१०६६८८स्तु जीवस्य ।

वसुवसुशून्याब्धिद्विकवेदै४२४०८८रपि भार्गवोच्चस्य ॥

एकार्णवार्थनवशशिदहनखदमे २०३१६५४१रविसुतस्य ।

चिबसुरसद्विरसानलशिवेदैर्ज्वलकर्णादुर्दम् ४१३६२६८३-इति ॥

भूयोजनकर्णविधिना वेतसूचखण्डकं प्रकारान्तरप्रदर्शनायातो न व्याख्यातम् ।

एवं कर्णकक्ष्याप्रमाणेष्वभिज्ञः । तथा प्रतिविषयं प्रतिदेशं योजनपरिच्छेदकुशलः । परिच्छेदो ज्ञानम् । यथा । इतः समुद्र एतावद्योजनसङ्ख्यास्तस्माद्वेशादयं देश एतावन्ति योजनानि तच्च कुशलः यतः । तदाथा । अभीष्टदेशद्वयाद्यभागानामन्तरं कृत्वा यद्ववति तेन स्वराश्विखंशरा'न् ५०२० सङ्गुयय खर्त्स्वग्नि३६०भिर्विभजेत् लब्धमिष्टदेशयोरन्तरयोजनानि ।

$$\begin{array}{l}
 \frac{१ \ ५३५८८८ \times ८००}{३४३७ \ १३०६} = \frac{२५३५८८८ \times ८००}{१३०६} = \frac{२१६०० \times ८०० \times १३०६}{४५०००००} = \frac{२४ \times ८ \times १३०६}{५०} \\
 = \frac{६६ \times १३०६}{२५} = \frac{१२५६६४}{२५} = ५०२६ \frac{१४}{२५} = ५०२७ \text{ स्वत्यान्तरात् । तेन सर्वपुस्तकोपतिभट्टः}
 \end{array}$$

पाठोऽत्रास्माभिः शोधितः ।

तथा च ब्रह्मसिद्धान्ते ।

अक्षांशकुपरिधिबन्धान्मण्डलभागाप्रयोजनेर्दिशुवति ।

नतभागयोजनेः ख उपरि सूर्योऽन्यदनुपातात् ॥

अथवास्तद्वयान्तरभागेस्तेराशिकेन योजनानयनम् । यद्येकेन भागेन नवयोजनानि नवभागानानि भवन्ति तदाभीष्टभागेः किमिति लब्धं योजनानि । एतद्देवाचार्यो “दृश्ये^१ चक्रस्यार्धु” इत्यादिना ग्रन्थेन वक्ष्यति । एवं प्रतिविषयं योजनपरिच्छेदकुशलः ॥

अथान्यदप्याह ।

भूभगणभ्रमणसंस्थानादक्षत्वावलम्बकाहर्व्यासचरदलकाल-
राशुदयच्छायाणाडीकरणप्रभृतिषु क्षेत्रकालकरणेष्वभिज्ञः ।

भूभगणेति । भूमेः संस्थानाभिज्ञः । भूमेः संस्थानं जानाति ।

• यथा । भूर्गोलकाकारा खमध्यस्थिता नक्षत्रपञ्जरमध्यगता च ध्रुव-
तारकद्वयप्रतिबद्धा तिष्ठति । अयस्कान्तद्वयकृष्टोऽन्तरे लोहपिण्ड इव स च
भूगोलः समन्तान्नगनगरसरित्समुद्रादिभिर्व्याप्तः । तस्योपरि मध्यभागे
मेरो देवास्तले दैत्या इति । ग्रमियं भूर्गोलकाकारा खमध्यगा तिष्ठति ।

नान्यदमत्याश्चर्यमुच्यते यथा खस्यो भूगोल इति यावदन्यस्यापि
मूर्तिमत्पदार्थस्याऽऽकाशे स्थितिर्न दृश्यते किमिति पुनर्महाप्रमाणया भुवो
नगनगरद्वीपगजरथतुरङ्गाद्यनेकाश्चर्याकुनीकृतायाः । नैतद्योग्यं स्वरूपत्वात् ।
यथाऽग्निर्देहनात्मको वायुश्च प्रेरणात्मकः । उदकं च क्लेदनात्मकम् । न विष-
येण कश्चित्प्रयोजकः । ग्रमियं भूर्धारणात्मिका न धारणा तस्मात्खेऽस्थिरा
नेयं सर्वं धारयति । अथ पतत्येव तिष्ठतु का नः क्षतिरिति चेत् तदपि न ।
यतो लोष्टादयः शिशुभिरुपरि क्षिप्ता भुवमासादयन्तो दृश्यन्ते । मन्दं क्षितिः
पतति चेत् मान्दमेवैतदतिगुरुत्वादूमेः । अथावश्यं पतति तथापि क्व
पततु । अथ इत्याह । किमिदमधो नाम । प्रतियोगिसापेक्षश्चाधःशब्दः ।

१ ब्रह्मगुप्तकतब्राह्मस्फुटसिद्धान्ते-इत्यर्थः ।

२ ब्राह्मसिद्धिरमतेन भूपरिधिः = ३२०० तर्नेकस्मिन्ने योजनानि = $\frac{3200}{360} = \frac{80}{9} = 8 - \frac{8}{9}$

(दृष्टव्यो मच्छोधितपञ्चसिद्धान्तिकात्रयोदशाध्यायस्य १५ श्लोकः)

३ पञ्चसिद्धान्तिकायाम् १३ अध्यायस्य १४ श्लोकः ।

यथा सच विशेषाणामपादानं चाधो भूतपरि विद्यदेवमस्याः सर्वाधोभूताया
भुवः किमधः । खमिति चेत् तर्हि सर्वतो युगपत्प्रसङ्गः । तत्रोपरिपार्श्वपतने
निरस्ते दृष्टिबिरोधात् । अधश्च निरस्तमेव । अधःपतनाद्यदाधारविशेषः
प्रकल्प्य इत्यभिप्रायेण तदपि न शक्यते घक्तुं तस्यापि मूर्तिमत्त्वादन्योऽन्यस्त-
स्याथ इत्यनवस्थाप्रसङ्गः । अत्रोच्यते । स्वशक्त्याऽसौ तिष्ठति तत्प्राथम्यादेव
स्वशक्तिः कथं भुवो न परिकल्प्यते । भूमेश्चावश्यं शक्तिः परिकल्पयितुं
बुध्यते । अन्यथा सर्वतोऽपि परस्परमधोभावेन सत्त्वानामवस्थितिरेव न
स्यात् समुद्रादीनां च । तस्मान्मूर्तिमदाधाररहितो विशिष्टशक्तियुक्तो भूगोलः
खे तिष्ठतीत्युपपन्नम् ।

तथा चाऽऽचार्य एवाऽऽह ।

पञ्च^१महाभूतमयस्तारागणपञ्जरे महीगोलः ।

खेऽयस्क्रान्तान्तःस्थो लोह इवावस्थितो घृतः ॥

तस्मिन्गनगरारामसरित्समुद्रादिभिश्चितः सर्वः ।

विबुधनिलयः सुमेरुस्तन्मध्येऽधःस्थिता दैत्याः ॥

सलिलतटासन्नानामवाङ्मुखी दृश्यते यथा छाया ।

तद्वद्वतिरसुराणां मन्यन्ते तेऽप्यधो विबुधान् ॥

गगनमुपैति शिखिशिखा क्षिप्रमपि क्षितिमुपैति गुरु किञ्चित् ।

यद्वदिह मानवानामसुराणां तद्वदेवार्थः ॥

तथा च पौलिशे ।

घृता चक्रवदचला नभस्यपारे विनिर्मिता धावा ।

पञ्चमहाभूतमयी तन्मध्ये मेरुरमराणाम् ॥

तथा च ब्रह्मसिद्धान्ते ।

शशिवुधसितार्ककुजगुरुशनिक्लृप्तावेष्टितो भक्त्वातः ।

भूगोलः सत्त्वानां शुभाशुभैः कर्मभिरुगतः ॥

खे भूगोलस्तदुपरि मेरो देवाः स्थितास्तले दैत्याः ।

खे भगवन्नायस्यावुपर्यधश्च ध्रुवो तेषाम् ॥

१ पञ्चसिद्धान्तिकायां १३ अध्यायस्य १-४ श्लोकाः । तत्र ३ श्लोके "सलिलतटसङ्ग-
ताना"मिति पाठः ।

२ ब्रह्मगुप्तकतत्राक्षरमुद्रसिद्धान्ते-इत्यर्थः ।

तथा चाऽऽर्यभटः ।

वृत्तभण्डरमध्ये कक्ष्यापरिवेष्टितः खमध्यगतः ।

मृज्जलशिखिवायुमये भूगोलः सर्वतो वृत्तः ॥

यद्वत् कदम्बपुष्पान्यः प्रक्षितः समन्ततः कुसुमेः ।

तद्वद्विधिः सत्त्वेर्जलजेः स्थलजेश्च भूगोलः ॥

मेरुर्गौजनमात्रः प्रभाकरो हिमवता परिक्षिप्रः ।

नन्तनवनस्य मध्ये रत्नमयः सर्वतो वृत्तः ॥

स्वर्मेरुस्थलमध्ये नरको बडवामुखं च जलमध्ये ।

असुरसुरा मन्यन्ते परस्परमधःस्थिता नियताः ॥

तथा च वसिष्ठसिद्धान्ते ।

जगदण्डखमध्यस्था महाभूतमयी क्षितिः ।

भावाय सर्वसत्त्वानां वृत्तगोल इव स्थितेति ॥

एवं भूमेः संस्थानं जानाति ॥

तथा च भगणस्य नक्षत्रचक्रस्य भ्रमणसंस्थानं च जानाति । यथा भण्डरो ध्रुवयोर्नियमितः प्रवहोऽनिलेन भ्राम्यमाणो लङ्कास्थानामुपरिष्ठादुल्लग्नो देवासुराणां परिभ्रमति-इति च । देवानां प्रदक्षिणगो दैत्यानामप्रदक्षिणगोऽन्येषां भूस्थानामक्षवशादुन्नमति ध्रुव उत्तरेण नमति ।

तथा चाऽऽचार्यः ।

‘मेरोः सममुपरि वियत्यक्षो ज्योतिः स्थितो ध्रुवोऽधोऽन्यः ।

तत्र निबद्धो मरुता प्रवहेण भ्राम्यते भगणः ॥

यदुक्तमाचार्याऽऽर्यभटेन ।

अनुलोमगतिर्नैम्यः पश्यत्यचलं विलोमं यद्वत् ।

अचलानि भानि तद्वत्समपश्चिमगानि लङ्कायाम्-इति ॥

अत्रायं परिहारः ।

भ्रमोति भ्रमस्थितेव स्थितिरित्यपरे वदन्ति नोदुग्णः ।

यद्येवं श्येनाद्या न खात्पनः स्वनिलयमपेयः ॥

अन्यच्च भवेद्भूमेरह्ना भ्रमरहंसा ध्वजादीनाम् ।

नित्यं पश्चात्प्रेरणमथाल्पगा स्यात्कथं भ्रमति ॥

अर्हत्प्रोक्तेऽर्केन्दू द्वौ द्वावेकान्तरोदयो किल तो ।

यद्येवमर्कसूत्रात् किं ध्रुवसूत्रं भ्रमत्यह्ना ॥

तथा च पौलिशे ।

तस्योपरि ध्रुवः खे तद्वर्तुं पवनरश्मिभिश्चक्रम् ।

पवनक्षिप्रं भानामुदयास्तमयं परिभ्रमति ॥

तथा चाऽऽचार्याऽऽर्यभटः ।

उदयास्तमयनिमित्तं नित्यं प्रवहेण वायुना क्षिप्रम् ।

लङ्कासमपश्चिमगं भ्रमण्डलं सग्रहं भ्रमति ॥

तथा च ब्रह्मसिद्धान्ते ।

ध्रुवयोर्मध्ये सव्यगममराणां क्षितिजसंस्थमुडुचक्रम् ।

अपसव्यगमसुराणां भ्रमति प्रवहानिलक्षिप्रम् ॥

अन्यच्च सर्वतो दिशमुन्नमति भ्रमणश्चो ध्रुवो नमति ।

लङ्कायामुडुचक्रं पूर्वापरगं ध्रुवो क्षितिजे ॥

एवं भ्रमणभ्रमः ॥

संस्थानं तथा । नक्षत्रध्रुवकात् क्रान्तिज्यां कृत्वा तस्याश्चापभागाः
कार्यास्तेषां विक्षेपेणैकदिक्केन सह योगो भिन्नदिक्केन सह वियोगः कार्यः ।
एवं कृते स्वक्रान्तिर्भवति भागरूपा । तावद्विभागेर्विशुबल्लेखातो याम्येनोत्तरेण
वा नक्षत्रयोगतारकः क्रान्तिवशेन संस्थितः । एवं भ्रमणभ्रमणसंस्थानज्ञः ।
आदियह्णादर्कसंस्थानमन्यदेशानां भ्रमणव्यस्तत्वं च जानाति ।

एतच्चाऽऽचार्यैरेवोक्तम् ।

तथा च ।

प्राद्यन्तरविरमराणां भ्रमत्यजादौ कुवृतगः सव्यम् ।

उपरिष्ठात्लङ्कायां प्रतिलोमश्चामरारीणाम् ॥

१ ब्रह्मगुप्तकतब्राह्मस्फुटसिद्धान्ते-इत्यर्थः ।

२ पञ्चसिद्धान्तिकायाम् १३ अध्यायस्य ६-३४ श्लोकाः । तत्र १९ श्लोके तद्वद्विषयदे-
शानाम् । १२ श्लोके दिवसोऽर्कः । १५ श्लोके समदक्षिणोत्तराणाम् । १८ श्लोके तद्भ्रमति मेरु-
ध्यात् । १६ श्लोके योजनं गत्या । २१ श्लोके उज्जयिनीतो विरमति पर्यस्तोऽर्थं भ्रमणगोलः ।

मिथुनान्ते च कुवृतादंशचतुर्विंशतिं विहायोद्येः ।
 भ्रमति हि रविरमराणां समोपरिष्ठातदाऽवन्त्याम् ॥
 नष्टच्छायाप्येवं छायोदक् तत्प्रभृत्युदक्स्थानाम् ।
 तद्वद्वक्षिणगानां मध्याह्ने दक्षिणा छाया ॥
 मेघवृषमिथुनसंस्थे दिनं रवौ कर्कटादिगे राशिः ।
 येरुक्ता विबुधानां मेरुस्थानां नमस्तेभ्यः ॥
 येष्वेवोदङ्गेषाद्याति स्थानेषु संनिवृत्तोऽपि ।
 तेष्वेव कथं दृश्यः पुनर्न दृश्यश्च तच्चस्थः ॥
 दृश्ये चक्रस्यार्धे चयः खमध्यात् राशयस्तेषाम् ।
 नवतिस्तानि च खण्डान्युदयात्परिकल्पनीयानि ॥
 एकेकांशो नवभिर्नवभागैश्च योजनैर्भवति ।
 स च दक्षिणोत्तराणां प्रत्यक्षः खेऽप्ययं मध्यात् ॥
 यत्नं च नवत्यंशैरष्टौ दृष्टानि योजनशतानि ।
 तत्प्रामाण्यादेशे मध्याह्ने द्रष्टुं शक्यो यः ॥
 उज्जयिनी लङ्कायाः संनिहिता योतरेण समसूचे ।
 तन्मध्याह्ने युगपद्विषमो दिवसो विषुवतोऽन्यः ॥
 योजनशतानि भूमेः परिमाणं षोडश द्विगुणितानि ।
 तापयति मेरुमध्याद्विषुवस्थोऽर्कः क्षितिं चैवम् ॥
 षडशीतिं पञ्चशतीं चिभागहीनं च योजनं मित्वा ।
 क्षितिमध्यमुद्गवन्त्या लङ्काया योजनाष्टशतीम् ॥
 प्रतिविषयमुदत्तुङ्गे हरिजाद्यावद्ध्रुवः खमध्यात् ।
 दिनकृदपि नमति विषुवति दक्षिणतस्तावदेवांशैः ॥
 चिशतीं चिसप्रतियुतां गत्वादग्योजनचिभागं च ।
 उज्जयिनीतो विघटति पर्याप्तोऽयं भगणगोलः ॥
 षष्टिर्नोड्यस्तस्मिन् सकृदुदितो दृश्यते दिवसनाथः ।
 परतः परतो बहुतरमाणमासादिति सुमेरो ॥

२३ श्लोके आधिक्यं च चतुःशतमुदगयन्त्याः । २४ श्लोके चतुःशतीं साधाम् । नोदयसिंहयान्त्य
 लिमगघटसापधराः कदाचिदपि-इति पाठः ।

१ स्तंशा इति अ. क. पु. पाठः ।

योजनपञ्चनवांशान् अधिकां च चतुःशतीमुदगवन्त्याम् ।
 गत्वा न धनुर्मकरो कदाचिदपि दर्शनं व्रजतः ॥
 तस्मादेव स्थानाद्व्यशीतियुक्तां चतुःशतीं गत्वा ।
 दृष्टिपथं नो यान्त्यलिमृगघटचापधराः कदाचित् ॥
 षडशीतिं पञ्चशतीं चंशेनं योजनं च तत एव ।
 गत्वाऽन्त्यं चक्रादु नोदेत्याद्यं न यात्यस्तम् ॥
 लङ्कास्था भूतगनां नभसो मध्यस्थितां च मेरुगताः ।
 ध्रुवतारामीक्षन्ते तदन्तरालेऽन्तरोपगताः ॥
 सकृदुदितः षण्मासान् दृश्योऽर्को मेरुपृष्ठसंस्थानाम् ।
 मेषादिषु षट्सु चरन् परतो दृश्यः स दैत्यानाम् ॥
 मेषस्तेषां नित्यं लग्नं चंगश्च भूमिपुत्रस्य ।
 बिंशद्वागनवांशद्वादशभागाश्च तस्येव ॥
 विषुवत्लेखाधःस्तालङ्का तस्यां समो भगणगोलः ।
 बिंशत्त्राद्यो दिवसस्त्रिंशतस्यां सदा च निशा ॥
 सलिलेन समं कृत्वा तुङ्गं फलकं यथादिशं दृष्ट्वा ।
 दक्षिणकोट्यां शङ्कुं फलकप्रमितं व्यवस्थाप्य ॥
 ऋजुशङ्कुबुधविन्यस्तलोचनो नामयेतथा शङ्कुम् ।
 भवति यथा शङ्कुयं ध्रुवतारादृष्टिमध्यस्थम् ॥
 पतितेन भवति वेधो लङ्कायामूर्ध्वगेन तु सुमेरो ।
 विनतेन चान्तराले फलकच्छेदार्धसूचसमे ॥
 तत्रावलम्बको यः सोऽक्षज्या तस्य शङ्कुविवरं यत् ।
 विषुवदवलम्बकोऽसौ याम्योत्तरदिक्प्रसिद्धिकरः ॥
 स्वप्रत्ययेन सन्तो विज्ञायेवं वदन्ति भूमध्यम् ।
 सकलमहीमानं वा रसमिव लवणाम्भसाल्पेन-इति ॥
 एवमादियहणान्त्रेयम् ॥

तथात्तावलम्बाभिन्नः । अक्षो ध्रुवोन्नतिः । एतावद्विभागेः स्वदेशे
 हरिजादुच्छितो ध्रुवो दृश्यते । अथवेष्टदिने कीदृशोऽक्षः । तत्र गणितविधिना

स्वदेशाक्षभागानुत्पाद्य तेषु क्रान्तिभागानुतरान् शोधयेत् । दक्षिणान् क्षिपेत् ।
श्वमिष्टदि^१नाक्षो भवति ।

तथा चाऽऽचार्यः ।

२ विषुवद्विनसममध्यच्छायावर्गात्स्वेदकृतरूपात् ।

मूलेन शतं विंशं विषुच्छायाहतं क्षिन्द्यात् ॥

लब्धं विषुवज्जीवा चापमतोऽक्षोऽथवैषमिष्टदिने ।

मेषाद्यपक्रमयुतस्तुलादिषु विवर्जितः स्वाक्षः ॥

अवलम्बकः । यावद्विभागेः स्वदेशसममण्डलरेखातो ध्रुव उत्तरेण
नमति सोऽवलम्बकः । इष्टदिनावलम्बको वा । तत्राभीष्टाक्षभागा नवतेः
संशोद्ध्याः शेषा अवलम्बकांशा भवन्ति ।

तथा चाऽऽचार्यः ।

३ विषुव^३ज्यायामार्धवर्गविश्लेषमूलमवलम्बकः ।

तथा ।

४ चरखण्डरूपक्षांगज्याप्रमहव्यासमुदरेत्स्वजिनेः ।

द्विः कृत्वा तद्वर्गात्क्रान्तिज्याकृतियुतान्मूलम् ॥

तेन विभजेत्स्यतज्यां व्यासार्द्धगुणामवाप्रमक्षज्या ।

नवतेरक्षोनायाः क्रमशो ज्या लम्बको भवति ॥

अहर्षासो दुव्यामः स्वाहोरात्रविष्कम्भः । ग्रहस्येष्टक्रान्तित्रिज्याकृ-
त्योरन्तरपदं द्विगुणमिन्यर्थः ।

तथा चाऽऽचार्यः ।

५ "क्रान्तित्रिज्याकृत्योरन्तरपदं द्विगुणं दिनव्यासः— इति ।

१ इष्टदिनाक्ष इष्टदिने रश्मिर्धनतांशाः ।

२ पञ्चसिद्धान्तिकायाम् ४ अध्यायस्य २०-२१ श्लोकाः । तत्र २० श्लोके आदि "विषु-
वद्विनमध्याह्नच्छाया" अन्ये च "क्षिन्द्यात्" २१ श्लोके च "अथवा यथेष्टदिने"—इति पाठः ।

३ पञ्चसिद्धान्तिकायाम् ४ अध्यायस्य २३ श्लोकपूर्वार्द्धम् । तत्रान्ते "मूलभया लम्बः"—इति
पाठः ।

४ पञ्चसिद्धान्तिकायाम् ४ अध्यायस्य २१-२२ श्लोकाः । तत्र २१ श्लोकस्योत्तरार्द्धे
"भूज्जीवां कृत्वा तत्क्रान्तिज्याकृतियुतान्मूलम्" इति तथा २२ श्लोकस्य पूर्वार्द्धे "तेन विभजेत्
क्षितिज्या" इति पाठः ।

५ पञ्चसिद्धान्तिकायाम् ४ अध्यायस्य २३ श्लोकस्योत्तरार्द्धम् । तत्र "क्रान्तिज्यात्रिज्या-
कृत्यन्तरात्पदद्विदिनव्यासः"—इति पाठः ।

चरदलकालः । राशीनां मेषादीनां चरखण्डकालः । स्वदेशनिरक्षदेश-
दिनरात्रोरन्तरमित्यर्थः ।

विंश^१तिरष्टिः सार्द्धपादोनाः सप्त चात्रपूर्वाणाम् ।

विषुवच्छायागुणिताः क्रमोत्क्रमाच्चरविनाड्योऽर्द्धैः ॥

एवं चरदलज्ञानम् ।

एतैर्गणितविधिना स्फुटरवेरिष्टदिनचरदलसाधनं कार्यम् ।

राश्युदया राशीनां मेषादीनां निरक्षदेशे स्वदेशेष्वेवोदयप्रमाणचषकाः ।

तथा चाऽऽचार्यः ।

^२वसुमुनिपक्षा व्येकं शतत्रयं त्रिद्विकानयश्चाङ्काः ।

परतस्त एव वामाः षडुत्क्रमाते तुलाद्यर्द्धे ॥

चरदलकालक्षीणास्त्रयस्त्रयः संयुताः प्रतीदैस्तेः ।

उदयर्क्षतुल्यकालेन यान्ति तत्सप्रमाश्चास्तम् ॥

छाया । स्वदेशे विषु^३वति द्वादशाङ्गुलस्य शङ्कोरिष्टकाले वा । सलिलकृ-
तसमायामवनौ विषुवद्विवसमध्याह्ने द्वादशाङ्गुलस्य शङ्कोश्छाया विषुवती भव-
ति । इष्टदिने गणितविधिना सिद्ध्यति ।

तथा चाऽऽचार्यः ।

^४अपमेानयुताक्षज्यां चिज्यातत्कृतिविशेषमूलेन ।

द्विन्द्याद्द्वादशगुणितां लब्धा माध्याह्निकी छाया ॥

इष्टच्छायानयनम् ।

^५तत्कालचरविनाडीद्विदशांशं द्विष्टमजतुलादेषु ।

षड्घ्नीभ्यो नाडीभ्यो जह्यात्संयोजयेच्चापि ॥

तज्ज्या स्थितज्यया संयुता विसंयोजिताजंतुलादेषु ।

अविशोधनेन जीवा षड्घ्नीनामेव कर्तव्या ॥

१ पञ्चसिद्धान्तिकायाम् ३ अध्यायस्य पालिशसिद्धान्ताख्यस्य १० श्लोकः ।

२ पञ्चसिद्धान्तिकायाम् ४ अध्यायस्य ३०-३१ श्लोकाः तत्र ३० श्लोके “त्रिद्विकानय-
श्चाङ्कात्”-इति पाठः ।

३ विषुवति विषुवद्विने-इत्यर्थः ।

४ पञ्चसिद्धान्तिकायाम् ४ अध्यायस्य २२ श्लोकः । तत्र “द्विन्द्या द्वादशगुणिता लब्धा”-
इति पाठः ।

५ पञ्चसिद्धान्तिकायाम् ४ अध्यायस्य ४१-४४ श्लोकाः ।

यत्वं कृत्वा हन्याद्द्युव्यासेनावलम्बकघ्नेन ।

द्विन्द्यात् खखाष्टवस्वश्विभिः फलं शुङ्गुलिप्राख्यम् ॥

तत्कृतिविनाकृतानां खखवेदसमुद्रशीतरश्मीनाम् ।

पदमर्केघ्नं शङ्कङ्गुलाख्यलिप्राद्धृतं छाया ॥

नाडीकरणम् । इष्टकाले शुङ्गुच्छायां दृष्ट्वा कालानयनं छायातो जानाति कालाच्च छायायनयनम् ।

तथा चाऽऽचार्यः ।

‘षडघ्रेऽथ स्वद्युमिते छिन्ने सद्वादशेर्विमाध्याह्नेः ।

छायाङ्गुलेर्गतास्ता नाड्यः प्राक् पृष्ठतः शेषाः ॥

छायाऽऽर्की नाडीभिर्दिनमानं षड्घ्नमुदुरेत च ।

लब्धं द्वादशहीनं मध्याह्नच्छायया सहितम् ॥

सा विज्ञेया ‘छायेति च ॥

तत्त्वेच कालाज्जानाति क्षेपाच्च कालम् ।

यथैतावतीनां दिनगतघटिकानां राशिगतानां वा किं लग्नं तस्य लग्नस्य क्रियत्ये राशिभागलिप्रा इति ।

यतत्काल, त्वेचम् ।

तथा चास्मदीयवचनम् ।

तात्कालिकार्कराशेर्भोगकलास्तत्प्रमाणसङ्गुणिताः ।

खखचसुशशिभिलब्धं विशोधयेत्प्रश्नचषकेभ्यः ॥

संयोज्यं भुक्तमिते तत्पौरतः शोधयेत्स्वराशुदयान् ।

यावन्तः संशुद्धास्तावन्तो राशयः क्षेप्याः ॥

सूर्ये शेषं विभजेदशुद्धचषकेः खरामसङ्गुणितम् ।

लब्धं भागादि रत्रौ प्रक्षिप्य तथा कृते लग्नम् ॥

राशिगते षड्भयतादर्काद्विनवत्प्रसाधयेत्लग्नम् ।

दिनलग्ने यद्विहितं तद्विपरीतं निशाशेषे ॥

१ पञ्चसिद्धान्तिकायाम् ४ अध्यायस्य ४८-४९ श्लोकाः । तत्र ४८ श्लोकादौ “षड्घ्रेऽथवा द्युमाने”-इति पाठः ।

२ “सा विज्ञेया छाया वासिष्ठसमाससिद्धान्ते”-इत्याद्यर्थेण पञ्चसिद्धान्तिकायाम् २ अध्याये नक्षत्रादिकेद्राख्ये १३ श्लोके कथितम् ।

एतत्कालात्क्षेत्रम् । क्षेत्राच्च कालम् । इष्टकाले तात्कालिकं लग्नं दृष्ट्वा
च इदं लग्नं क्रियतीनां घटिकानां दिनगतानां रात्रिगतानां रात्रिशेषाणां वा ।
एतज्जानाति लग्नार्कयोरन्तराद्घटिकानयनं करोति ।

तथा चास्मदीयवचनम् ।

सूर्यादभुक्तभागैर्लग्नादुक्तेः प्रसाधयेल्लब्धम् ।

तद्योगे राश्यादयान् तदन्तरस्थान् क्षिपेत्कालः ॥

तथा ।

ऊनो लब्धेः कालस्तमेव भङ्गार्कराशिमानेन ।

प्राग्वल्लब्धं सूर्ये दत्त्वा लग्नं भवेत्तदन्तरकम् ॥

तद्राशिमानगुणितं खखाष्टरूपैर्विभाजितं कृत्वा ।

लब्धं कालं विन्द्यादिति ।

यवं क्षेत्रकालकरणमेवमादिष्वभिज्ञ इति ॥

अथ तन्त्रज्ञस्य विशेषलक्षणमाह ।

नानाचोद्यप्रश्नभेदोपलब्धिजनितवाक्सारो निकष-
सन्तापाभिनिवेशैः कनकस्येवाधिकतरममलीकृतस्य शास्त्रस्य
वक्ता तन्त्रज्ञो भवति ।

इत्थं भूतस्य शास्त्रस्य यो वक्ता प्रतिपादकः स तन्त्रज्ञो भवति गणि-
तज्ञ इत्यर्थः ।

कीदृशस्य शास्त्रस्य निकषसन्तापाभिनिवेशैः कनकस्येवाधिकतरम-
मलीकृतस्य । यथा कनकं स्वयं स्वभावनिरमलं भवति तच्च निकषसन्तापाभि-
निवेशैरधिकतरं निर्मलं भवति । निकषं निर्धर्षणं पाषाणतले । सन्तापोऽग्नौ
परितापनम् । अभिनिवेशो यन्त्रच्छेदनसङ्घट्टनमेतैः सुवर्णमधिकतरममलं
भवति । शास्त्रस्य निकषं निर्धर्षणं भूयोभूयोऽन्वेषणम् । सन्तापश्चित्तपरिताप-
श्चमत्कारस्तत्तद्वेकाग्रता । अभिनिवेशो यत्र व्यासक्तिः । एतेरमलीकृतस्य
निःसन्देहभूतस्य कीदृशो वक्ता नानाचोद्यप्रश्नभेदोपलब्धिजनितवाक्सारः ।
नानाप्रकाराश्च ते चोद्याः प्रश्नानां भेदाः प्रश्नभेदाः । अभिधेयस्यार्थस्य
प्रतिपक्षोद्भवेनानुपपत्त्योपपादनं चोद्यम् । यथा केनचिच्चोद्यः कृतः । यथा यो

दक्षिणस्यां दिशि कन्यास्ये सवितर्यतीवस्फुटरूपस्तारको दृश्यते स ध्रुवः ।
 उत्तरस्यां दिशि योऽतिसूक्ष्मरूपः सोऽगस्थः । तस्य गोलवासनया तन्त्र-
 च्चेन परिहारो दीयते । यथा भूगोलमध्ये मेरुस्तत्र चाक्षभागा नवतिर्ध्रुवोन्नतिरेवा-
 चोऽतो दक्षिणस्यां दिशि ध्रुवो न दृश्यते यतस्तत्र भूगोलमध्यम् । अगस्थ-
 उत्तरस्यां न दृश्यते यतः स खमध्यात्स्वक्रान्त्या दक्षिणे गतो ध्रुवकविक्षेपव-
 शात् । अनधिगतस्यार्थस्याधिगमतापवचनम् । प्रश्नो यथा । नक्षत्रगणनया
 चित्रा प्रथमतः स्थिता तत्पश्चात्स्वाती कथं स्वाती पूर्वमुदयं याति पश्चाच्चित्रा ।
 चित्रायामस्तमितायां पश्चात्स्वातिरस्तमेति । तस्या अपि गोलवासनया तन्त्र-
 च्चेन परिहारो दीयते । यथा चित्रा दक्षिणविक्षिप्ता स्वातिहतरतश्चित्राया
 अल्पमहःप्रमाणं स्वातिरतिमहत् । तेनैतत् सम्भवति । एवं नानाचोदप्रश्न-
 भेदानामुपलब्धिर्नानाचोदप्रश्नभेदोपलब्धिः । उपलब्धिरूपलम्भनं ज्ञानं वा-
 दिकृतप्रश्नानां परिहारः । तयोपलब्ध्या जनित उत्पन्ना वाक्सारो निश्चयो
 यस्य स तथाभूतः । अन्य एवं व्याचक्षते यथा नानाचोदप्रश्नभेदोपलब्ध्या
 जनितो वाक्सारो यस्य केनैकपसन्तापाभिनिवेशैः कनकस्येवाधिकतरमम-
 लीकृतस्य शास्त्रस्येति ॥

उक्तं च गर्गेण महर्षिणा किं तदित्याह ।

न प्रतिबद्धं गमयति वक्ति न च प्रश्नमेकमपि पृष्ठः ।

निगदति न च शिष्येभ्यः स कथं शास्त्रार्थविजज्ञेयः ॥ १ ॥

यो नरः प्रतिबद्धं शास्त्रोपनिबद्धमर्थं न गमयति न प्रतिपादयति
 सूत्राक्षराणां योऽर्थस्तं विहायाऽसारार्थं प्रतिपादयति । तथा हि केनचित्
 सन्देहश्रुदामार्थं पृष्ठः सन्नेकमपि प्रश्नं न वक्ति न कथयति । तथा च शिष्ये-
 भ्यश्चात्तेभ्यो न निगदति न पाठयति । स कथं केन प्रकारेण शास्त्रार्थवित्
 ग्रन्थसद्भावो ज्ञेयो ज्ञातव्यः । एतदुक्तं भवति । एवं विधः स मूर्ख इति
 ज्ञेयो न पण्डितः ॥ १ ॥

अथ मूर्खोपहासार्थमाह ।

ग्रन्थोऽन्यथाऽन्यथार्थं करणं यश्चान्यथा करोत्यबुधः ।

पितामहमुपगम्य स्तौति नरो वैशिकेनार्याम् ॥ २ ॥

यो नरो मनुष्योऽन्यथाऽन्येन प्रकारेण ग्रन्थसंस्थितोऽन्यथाथं करोति ।
करणं गणितकर्म गुणकारभागहारादिकमन्यथास्थितमन्यथा करोति ।
यथा ।

दिन^१करवसिष्ठपूर्वान् विबुधमुनीन् भावतः प्रणम्यादौ ।

जनकं गुरुं च शास्त्रे येनास्मिन्नः कृतो बोधः—इति ॥

अथ व्याख्या । दिनं सर्वत्र मानैर्यद्गण्यते । करो हस्तौ । याभ्यां गणि-
तकर्म क्रियते । वसिष्ठो धनधान्यतोऽर्थः प्रार्थयते । पूर्वा आद्यपुरुषाः । पिता-
महप्रभृतयो य एतान् दिनकरवसिष्ठपूर्वान् । विशेषेण बुधाः पण्डिता ये मुनयः
ऋषयो ये तान् । तथा भावतो भा कान्तिर्विद्यते येषु ते भावन्तो द्वादशा-
दित्यास्तानपि भावतः । यतस्तदालोकात् सर्वेषामेव कर्मणां प्रवृत्तिः ।
आदौ प्रथमतः प्रणम्य नमस्कृत्य । तथा जनानां लोकानां कं शिरो जनकं
कीदृशं गुरुं च गौरवयुक्तं सर्वाङ्गप्राधान्यात् । येन केन नोऽस्माकमस्मिन्
शास्त्रे बोधः कृत उत्पादितः । मूर्धा विना सत्सु विद्यमानेष्ववयवेषु न
किञ्चित् कर्तुं शक्यत इति ।

तथा करणे । द्युर्गणेऽहर्गणे । अष्टशतघ्ने । अष्टौ च शतं चाष्टशतं
तेन हते गुणिते । किं भूतेऽहर्गणे विपक्षा वेदार्णवाः प्रमाणं यस्य द्वाभ्यां
हीना चतुश्चत्वारिंशदित्यर्थः । तथा तस्मिन् अर्कसिद्धान्ते । अर्को द्वादश ।
सिद्धाश्चतुर्विंशतिरन्तेऽवसाने यस्य । यथासङ्ख्यं^२ स्वरखाश्वद्विनवयमाभ्यां
क्रमादुद्धृते विभक्ते भगणादिविलिप्तान्तोऽर्को लभ्यते । एवमवन्त्यामुज्जयिन्यां
दिनदले मध्याह्ने नान्यदेशेष्वित्यर्थः ।

सोऽबुधो मूर्खः पितामहं पितुः पितरमुपागम्य तत्समीपं गत्वा वेशि-
केन वेश्यात्वेन नखदशनक्षतसीत्कारादिभिर्गुणैरायां भातरं स्तोति श्लाघ-
यति । मूर्खोपहासमेतत् ॥

अथ चिस्कन्धस्य वाक्प्रशंसार्थमाह ।

तन्त्रे सुपरिज्ञाते लग्ने क्षायाम्बुयन्त्रसंविदिते ।

होराथं च सुरूढे नादेषुर्भारती वन्द्या ॥ ३ ॥

१ पञ्चसिद्धान्तिकायाः प्रथमः श्लोकस्तत्र विविधमुनीन्द्रान् प्रणम्य भत्यादौ—इति पाठः ।

२ पञ्चसिद्धान्तिकायाम् ६ अध्यायस्य १ श्लोकः ।

तन्त्रे गणितस्कन्धे सुपरिज्ञाते सुष्ठु सवासनिके विदिते । तथा लग्ने तात्कालिके उदये छायायाः शङ्कोः संबन्धिन्या अम्बुयन्त्रेण घटिकादि-
केन च संविदिते सम्यग्ज्ञाते । कालं ज्ञात्वा स्फुटतरे कृत इत्यर्थः ।

तथा होरार्थे जातकार्थे सुकृते सुस्थिरे सति । आदेष्टुरूपदेशकर्तुर्भारती
वाग्धन्व्या निःफला न भवति । तस्य वाङ्मूत्रेरिव सत्या भवतीत्यर्थः ॥

उक्तं चाऽऽचार्यविष्णुगुणेन । तथाऽऽह ।

अप्यर्णवस्य पुरुषः प्रतरन् कदाचि-
दासादयेदनिलवेगवशेन पारम् ।

न त्वस्य कालपुरुषाख्यमहार्णवस्य
गच्छेत्कदाचिदनृषिर्मनसापि पारम् ॥ ४ ॥

अपिशब्दः सम्भावनायां वर्तते । अर्णवस्य समुद्रस्य दुस्तरस्यापि
पुरुषो मनुष्यः प्रतरन्नलङ्घयन्ननिलवेगवशेन वायुरयहेतुना परं पारमासादये-
त्प्राप्नुयात् । अस्य पुनः कालपुरुषाख्यमहार्णवस्य कालरूपः पुरुषः सचाख्या
नाम यस्यासौ कालपुरुषाख्यः सच महार्णवस्तस्य ज्योतिःशास्त्रविस्ती-
र्णसमुद्रस्यानृषिर्मुनिर्मनसा चित्तेनापि पारं नासादयेत् । अनेन ज्योतिः-
शास्त्राऽऽनन्त्यं प्रदर्शितं भवति ॥

अथ स्कन्धद्वये के भेदास्तदर्थमाह ।

होराशास्त्रेऽपि च राशिहोराद्रेष्काणनवांशकद्वादश-
भागत्रिंशद्भागबलाबलपरिग्रहे ग्रहाणां दिक्स्थानकालचे-
ष्टाभिरनेकप्रकारबलनिर्धारणं प्रकृतिधातुद्रव्यजातिचेष्टा-
दिपरिग्रहे निषेकजन्मकालविस्मापनप्रत्ययादेशसद्योमर-
णायुर्दायदशान्तर्दशाष्टकवर्गराजयोगचन्द्रयोगद्विग्रहादियो-
गानां नाभसादीनां च योगानां फलान्याश्रयभावावलोकन-
निर्याणगत्यनूक्तानि तत्कालप्रश्नशुभाशुभनिमित्तानि विवा-
हादीनां च कर्मणां करणम् ।

होराशास्त्रे जातकशास्त्रे के भेदाः । अपिशब्दः सम्भावनायां च-
शब्दः प्रकारार्थे । न केवलं तन्त्रे वक्रानुवक्रास्तमयोदयाद्या उक्ताः । यावद्दो-

राशास्त्रेऽपि तथा भेदाः । तद्यथा । राशिर्मेषादिकस्तस्य स्वरूपं म^१त्स्यो घटी-
 त्यादि सचाष्टादशशतलिप्रात्मकः । होरा तदद्दं तस्या मा^२र्तण्डेन्द्वैरिति
 लक्षणमुक्तम् । द्रेष्काणस्त्रिभागस्तस्य द्रेष्काणाः प्रथम^३पञ्चनवाधिपानामिति
 लक्षणमुक्तम् । नवांशको नवभागस्तस्याज^४मृगेति लक्षणमुक्तम् । द्वादश-
 भागो द्वादशांशस्तस्य भ^५वनसमांशकेति लक्षणमुक्तम् । बिंशद्भागस्त्रिंशांश-
 स्तस्य कु^६जरविजेत्यादि लक्षणमुक्तम् । बलाबलपरिग्रहो राशीनामेव होरा^७-
 स्वामिगुरुच्चेत्यादिनोक्तः । तथा ग्रहाणामादित्यादीनां दिग्बलं दि^८क्षु बुधा-
 ङ्गिरसाविति । स्थानबलं स्वोच्च^९सुहृदिति । कालबलं निशि^{१०} शशिकुज-
 सौरा इति । चेष्टाबलमु^{११}दगयने रविशीतमयूखाविति । एताभिर्दिक्स्थान-
 कालचेष्टाभिः । अनेकप्रकाराणां बहुविधानां बलानां वीर्याणां निर्धारणं विच्चा-
 रः । यथा चन्द्रसितौ क्षेप इति शुभग्रहदर्शनं नैसर्गिकबलमित्येवमादिकानाम् ।
 प्रकृतिर्वातपित्तश्लेष्मात्मकत्वम् । मधुपिङ्ग^{१२}लटृक्षतुरस्रतनुः पित्तप्रकृतिरि-
 त्यादि । धातुः । वसासृङ्मांसमेदास्थिमज्जाशुक्राणि धातवस्ते चोक्ताः स्नाय्व^{१३}-
 स्थ्यसृक्त्वगित्यादि । द्रव्यं ताम्रादि । ताम्रं स्यान्मणिहे^{१४}म इत्याद्युक्तम् । जा-
 तिर्नास्त्रणादिर्विप्रादितः^{१५} शुक्रगुरु इत्युक्ता । चेष्टा विनियोगः । राजानो^{१६}
 रविशीतगू इति । आदियहणात्सत्त्वादिगुणत्रयं चन्द्रा^{१७}र्कजीवा इति । कटुका-
 द्रिरसषट्कं देवादिस्थानानि वस्त्राणि देवाभ्य^{१८}ग्नीत्यादिनोक्तानि । एवमादिकः ।
 परिग्रहः स्वामित्वम् । तथा निषेको गर्भाधानं यथास्त^{१९}राशिर्मैथुनं समे-
 तीत्यादि । जन्मकालो गर्भमोक्षसमयः पितुर्जातः^{२०} परोक्षस्येत्यादिकः । तत्र
 च विस्मापनप्रत्ययादेशः । विस्मयजननानां प्रत्ययानां नालवेष्टितकोशवेष्टितानां
 द्विषादीनां भुजाङ्घ्रिशिरसां जन्मकथनं तदीयस्य पितुश्च सन्निधानमसन्नि-

१ बृहज्जातके १ अध्यायस्य ५ श्लोकः ।

३ लघुजातके १ अध्यायस्य ७ श्लोकः ।

५ बृहज्जातके १ अध्यायस्य ६ श्लोकः ।

७ बृहज्जातके १ अध्यायस्य १६ श्लोकः ।

८ बृहज्जातके २ अध्यायस्य १६ श्लोकः ।

११ बृहज्जातके २ अध्यायस्य २० श्लोकः ।

१३ बृहज्जातके २ अध्यायस्य ११ श्लोकः ।

१५ बृहज्जातके २ अध्यायस्य ७ श्लोकः ।

१७ बृहज्जातके २ अध्यायस्य ७ श्लोकः ।

१९ बृहज्जातके ४ अध्यायस्य २ श्लोकः ।

२ बृहज्जातके १ अध्यायस्य ११ श्लोकः ।

४ बृहज्जातके १ अध्यायस्य ६ श्लोकः ।

६ बृहज्जातके १ अध्यायस्य ७ श्लोकः ।

८ बृहज्जातके २ अध्यायस्य १६ श्लोकः ।

१० बृहज्जातके २ अध्यायस्य २१ श्लोकः ।

१२ बृहज्जातके २ अध्यायस्य ८ श्लोकः ।

१४ बृहज्जातके २ अध्यायस्य १२ श्लोकः ।

१६ बृहज्जातके २ अध्यायस्य १ श्लोकः ।

१८ बृहज्जातके २ अध्यायस्य १२ श्लोकः ।

२० बृहज्जातके ५ अध्यायस्य १ श्लोकः ।

धानं गर्भमोक्षलक्षणं द्वारदिक्परिज्ञानं गृहशय्यासूतिकासहजव्रणादिपरिज्ञानम् ।
 सद्योमरणमरिष्टाध्यायः सन्ध्या^१यामित्यादि । आयुर्दोषो जीवितप्रमाणम् ।
 मयय^२धनमखित्यमिति । दशा महाणामायुष आधिपत्यम् । उदय^३रविश-
 शाङ्केत्यादि । अन्तर्दशा मध्यवर्तिनो दशा एक^४र्षगोऽर्द्धमिति । अष्टकवर्ग-
 ओत्पादिकानां फलानां परिज्ञानं स्वाद^५र्क इत्यादि । राजयोगाः प्राङ्मुख्य-
 वर्^६ना इति । चन्द्रयोगाः सुनफादुरुधुराख्याः । हित्वा^७र्कं सुनफानफेति ।
 द्विषड्योगाः । ति^८ग्मांशुर्जनयतीत्यादि । तथैक^९स्थैश्चतुरादिभिरिति ।
 नाभसयोगा नवदिग्^{१०}वसव इति । आदियह्यात्कर्माजीवाराशिशीलानि
 प्रकीर्णोध्यायानिष्टयोगाः । अर्था^{११}प्रिः पितृमातृपत्नीति कर्माजीवाः । वृत्ता^{१२}
 ताम्रदृगिति राशिशीलानि । स्व^{१३}र्षतुङ्गेति प्रकीर्णकः । लग्नात्पु^{१४}त्रकलष-
 इत्यनिष्टयोगाः । एतेषां फलानि तथा क्रियाश्रयाध्यायः । कुलस^{१५}मकुल-
 मुख्य इत्यादि । भावाध्यायः शू^{१६}र्स्तब्धेति । अवलोकनं दृष्टिफलाध्यायः ।
 चन्द्रे भूपबु^{१७}धाविति । निर्याणं मरणनिमित्तं मृत्यु^{१८}र्मृत्युगृहेक्षणेनेति ।
 गतिर्देवलोकादिः । गति^{१९}रपि रिपुरन्धेत्यादि । अनूकं प्राग्जन्म गुरुर्दु^{२०}-
 पतिशुक्राविति । तत्कालप्रश्ने पृच्छायां शुभाऽशुभानि । लग्नाश्रितानि निमित्तानि
 शुभाशुभफलसूचकानि ।

तथा चेत्तम् ।

अपृच्छतः पृच्छतो वा जिज्ञासोर्यस्य कस्यचित् ।

होराकेन्द्रचिकोणेभ्यस्तस्य विन्द्याच्छुभाशुभम् ॥

इत्यादि तत्कालप्रश्नः ।

- | | |
|--|--|
| १ बृहज्जातके ६ अध्यायस्य १ श्लोकः । | २ बृहज्जातके ७ अध्यायस्य १ श्लोकः । |
| ३ बृहज्जातके ८ अध्यायस्य १ श्लोकः । | ४ बृहज्जातके ८ अध्यायस्य ३ श्लोकः । |
| ५ बृहज्जातके ९ अध्यायस्य १ श्लोकः । | ६ बृहज्जातके ११ अध्यायस्य १ श्लोकः । |
| ७ बृहज्जातके १३ अध्यायस्य ३ श्लोकः । | ८ बृहज्जातके १४ अध्यायस्य १४ श्लोकः । |
| ९ बृहज्जातके १५ अध्यायस्य १ श्लोकः । | १० बृहज्जातके १२ अध्यायस्य १ श्लोकः । |
| ११ बृहज्जातके १० अध्यायस्य १ श्लोकः । | १२ बृहज्जातके १७ अध्यायस्य १ श्लोकः । |
| १३ बृहज्जातके २२ अध्यायस्य १ श्लोकः । | १४ बृहज्जातके २३ अध्यायस्य १ श्लोकः । |
| १५ बृहज्जातके २१ अध्यायस्य १ श्लोकः । | १६ बृहज्जातके २० अध्यायस्य १ श्लोकः । |
| १७ बृहज्जातके १९ अध्यायस्य १ श्लोकः । | १८ बृहज्जातके २५ अध्यायस्य १ श्लोकः । |
| १९ बृहज्जातके २५ अध्यायस्य १५ श्लोकः । | २० बृहज्जातके २५ अध्यायस्य १४ श्लोकः । |

विवाहादीनां च कर्मणां विवाहोपनयनचूडाकरणगृहप्रवेशानां करणं अज्ञातेत्यादि विवाहपटलम् । तत्रैव संप्रते शशियोगाः सौम्येः सह सर्वकर्म-
सिद्धिकरा इत्याद्युपनयादीनामतिदेशः कृत इति ॥

अथ यात्रायां के भेदा इत्याह ।

यात्रायां तु तिथिदिवसकरणनक्षत्रमुहूर्त्तविलग्नयोग-
देहस्पन्दनस्वप्नविजयस्नानग्रहयज्ञगणयागाग्निलिङ्गहस्त्यश्वे-
ङ्गितसेनाप्रवादचेष्टादिग्रहषाड्गुण्योपायमङ्गलामङ्गलशकु-
नसैन्यनिवेशभूमयोऽग्निवर्णा मन्त्रिचरदूताटविकानां यथा-
कालं प्रयोगाः परदुर्गोपलम्भोपायश्चेत्युक्तं चाचार्यैः ।

यात्रायां यज्ञेऽश्वमेधिकायां देवपुरुषाकारावन्यमतेनाक्तावतः सोऽ-
ध्यायो न गृहीतः । तिथयो नन्दादिकास्तासां शुभाशुभं नन्दा भद्रा जये-
त्यादि । दिवसग्रहणेन वार उच्यते । उदगयने रोगेत्यादि तत्फलमुक्तम् । कर-
णानि ववादीनि तेषां फलं गरवणिजेत्यादि । नक्षत्राण्यश्विन्यादीनि तेषां
गमने फलं दिशि बहुलाद्या इत्यादि । मुहूर्त्तास्त्रिंशच्छिवादिकास्तेषां लक्षणं
फलानि च शिवभुजगेति लक्षणं नक्षत्रफलवदिति फलानि । विलम्बं तात्का-
लिकं यात्रालम्बं द्विपदवशगाः सर्वे इत्याद्युक्तम् । योगा योगाध्यायोक्ता देहः
कोश इत्यादि । अथात्रैव पृच्छाकाले उक्ताः । तस्मान्नृपः कुसुमरत्नफलाग्रह इति ।
अथवा शुभाशुभफलयोगा जातके उदाहृता इति । यथा होरागतः स्वभ-
वने यदि सूर्यपुत्र इति । तेषामपि फलानि तत्रैव । देहस्पन्दनलक्षणं दक्षिण-
पार्श्वे स्पन्दनमिति । स्वप्नं स्वप्नाध्याग्रे दुकूलमुक्तामणिस्तदिति । विजयस्नानं
विजिगीषोर्नृपस्य विजयार्थं स्नानं क्षीरेकतरुनगार्णवेत्यादि । ग्रहयज्ञो ग्रहाणां
यागः । ग्रहयज्ञमतो वक्ष्ये इति । गणयागो गुह्यकपूजनं यात्रार्थोपप्राप्तादिति ।
अग्निलिङ्गान्यग्निलक्षणानि होमकाले उच्यते । स्वयमुज्ज्वलार्चिरिति । हस्तिनां
गजानामिङ्गितं चेष्टितं दन्तमूलपरिणाहदीर्घतामित्यादि । अश्वानां तुरगाणां

१ अज्ञातेत्यादि तथा संप्रते शशियोगा इत्यादीति वचनद्वयं वराहमिहिरकृतविवाह-
पटलाख्यस्याद्यावधि नेपलख्येत्यनुमीयते ।

२ नन्दा भद्रा जयेत्यादि-इत्यादि वचनानि वराहमिहिरकृतबृहत्यात्राख्यग्रन्थस्यानी-
त्यनुमीयते । बृहत्यात्रापुस्तकमस्माभिर्नेपलख्यमतस्तत्र कुत्रैतानि वचनानीति न ज्ञायते ।

चेङ्गितं बलावकिरणेति । सेनाप्रवादः सैनिकानां प्रधानराजपुरुषाणां प्रवदनं
 व्याकरणं सङ्ग्रामे वयममरद्विजप्रसादादित्यादि । चेष्टा उत्साहोऽनुत्साहो वा
 विद्विष्टप्रवरनरा इति । आदियहणाद्वातमेघवृष्ट्यादीनां लक्षणानि । प्रोत्थिप्रोत्था-
 दि वातलक्षणम् । पृथुघनमनुलोममित्यादि मेघलक्षणम् । सप्ताहान्तर्बलभयक-
 रीत्यादि वृष्टिलक्षणम् । एवमन्येषामपि । तथा यद्वाणां बलाबलवशात् बाहुगुण्यं
 सन्धिविग्रहयानासनद्वेधीभावसंश्रयाणां षण्णां गुणानां भावः बाहुगुण्यं तेषां
 ग्रहवशात्सिद्धसिद्धी ज्ञातव्ये स्वर्गेशदशापयोरित्याद्युक्ताः । उपायाश्चत्वारः
 सामदामभेददण्डाख्याः । तेषामपि सिद्धसिद्धी साम्नः शुक्रबृहस्पती इत्या-
 द्युक्ताः । मङ्गलामङ्गलानि । सिद्धार्थकादर्थेत्यादिमङ्गलानि । कर्षासौषधादीनि
 अमङ्गलानि प्रस्थानसमये शुभाशुभसूचकानि । तथा शकुनमन्यजन्मान्तरकृत-
 मिति । तथा सैन्यनिवेशभूमयः सैन्ये सेनायां निवेशार्थे शुभाऽशुभभूमय-
 स्तासां लक्षणानि स्त्रिंशो स्थिरा सुरभिगुल्मेति शुद्धाः । नेष्टा विपर्ययगुणेत्य-
 शुभाः । अशुभा अग्निवर्णा उपस्थाग्निकर्मणि शुभाशुभाः शुक्लेन्दीवरकाञ्च-
 नद्युतिधरा इति । तथा अन्याश्रितान्यपि शुभाशुभनिमित्तानि सर्वाणि
 सन्ति । चरदूताटविकानां यथाकालं प्रयोगाः । प्रयोगः प्रयुज्जनं कस्मिन्काले
 मन्त्री रिपोः सकाशं प्रयुज्यते । तथा च शेषोर्बधाय सचिवं शुभदैवयुक्तमा-
 चापयेदिति । कस्मिन्काले चराणां गूढपुरुषाणां प्रयोगाः कस्मिन्काले दूतादेः ।
 बुद्ध्या शक्तिं स्वपरबलयोरित्यत्र प्रयोजनमुक्तम् । कस्मिन्काले आटविकादेर्ब-
 लस्य प्रयोगः । अर्कादाटविकमित्यादि प्रयोजनमुक्तम् । एतेषां यथाकालं
 प्रयोगाः । परदुर्गोपलम्भोपायः परस्य शेषोर्दुर्गे उपलम्भनं लाभो ग्रहणमित्यर्थः ।
 तत्रोपायो यथा लभ्यते दुर्गस्तस्य च केतून्कार्कज इत्युपलम्भनमुक्तम् ।
 इत्येवं प्रकारः । उक्तमाचार्यैः । किं तदित्याह ।

जगति प्रसारितमिवालिखितमिव मतौ निषिक्तमिव हृदये ।
 शास्त्रं यस्य सभगणं नादेशा निःफलास्तस्य ॥ ५ ॥

यस्य शास्त्रं ग्रन्थं सभगणं भगणज्ञानेन सहितं संयुक्तं गणितेने-
 त्यर्थः । अनेन स्कन्धत्रयं प्रतिपादितं भवति । कीदृशं शास्त्रं जगति लोके
 प्रसारितं विस्तारितमिव मतौ बुद्ध्यालिखितं चिन्तितमिव हृदये निषिक्तं

प्रक्षिप्रमिव तस्य दैवज्ञस्याऽऽदेश उक्तयो निःफला न भवन्ति सत्यरूपा भवन्तीत्यर्थः । यत्तदुक्तं भवति । त्रिस्वन्यज्ञस्ये मुनिरिव वाणी सत्यरूपा भवति ॥

अथ संहिताप्रशंसार्थमाह ।

संहितापारगश्च दैवचिन्तको भवति ।

संहितापारगो निःशेषज्ञाततन्त्वार्थः । स दैवचिन्तको भवति । दैवस्य प्राप्तनकर्मविपाकस्य शुभाऽशुभस्य चिन्तको भवति स्मरणशील इत्यर्थः ॥

यत्रैते संहितापदार्थाः ।

यत्र यस्यां संहितायामेते वक्ष्यमाणाः पदार्थाः । के त इत्याह ।

दिनकरादीनां ग्रहाणां चारास्तेषु च तेषां प्रकृति-
विकृतिप्रमाणवर्णकिरणद्युतिसंस्थानास्तमनोदयमार्गमार्गा-
न्तरवक्रानुवक्रर्क्षग्रहसमागमचारादिभिः फलानि नक्षत्रकूर्म-
विभागेन देशेष्वगस्त्यचारः । सप्तर्षिचारः । ग्रहभक्तयो नक्ष-
त्रव्यूहग्रहशृङ्गाटकग्रहयुद्धग्रहसमागमग्रहवर्षफलगर्भलक्षण-
रोहिणीस्वात्याषाढीयोगाः सद्योवर्षकुसुमलतापरिधिपरिवे-
षपरिघपवनोल्कादिगदाहक्षितिचलनसन्ध्यारागगन्धर्वनगर-
रजोनिर्घातार्धकाण्डसस्यजन्मेन्द्रध्वजेन्द्रचापवास्तुविद्याङ्ग-
विद्यावायसविद्यान्तरचक्रमृगचक्रश्वचक्रवातचक्रप्रासादल-
क्षणाप्रतिमालक्षणाप्रतिष्ठापनवृक्षायुर्वेदादंगार्गलनीराजनख-
ञ्जनकोत्पातशान्तिमयूरचित्रकघृतकम्बलखड्गपटुकृकवाकुकू-
र्मगोऽजाश्वेभपुरुषस्त्रीलक्षणान्यन्तःपुरचिन्तापिटकलक्षणो-
पानच्छेदवस्त्रच्छेदचामरदण्डशयनाऽऽसनलक्षणारत्नपरीक्षा
दीपलक्षणं दन्तकाष्ठाद्याश्रितानि शुभाऽशुभानि निमित्तानि
सामान्यानि च जगतः प्रतिपुरुषं पार्थिवे च प्रतिक्षणमन-
न्यकर्माभियुक्तेन दैवज्ञेन चिन्तयितव्यानि । न चैकाकिना
शक्यन्तेऽह्निशमवधारयितुं निमित्तानि । तस्मात्सुभूतेनैव

दैवज्ञेनान्येऽपि तद्विदश्चत्वारः कर्तव्याः । तत्रैकेनैन्द्री
आग्नेयी च दिगवलोकयितव्या । याम्या नैऋती चान्येनैवं
वारुणी वायव्या चोत्तरा चैशानी चेति । यस्मादुल्कापाता-
दीनि शीघ्रमपगच्छन्तीति । तस्याश्चाकारवर्णस्नेहप्रमाणा-
दिग्रहर्क्षोपघातादिभिः फलानि भवन्ति ।

एतत्सुबोधं तथापि मन्दबुद्धिहिताय व्याख्यायते । दिनकरादी-
नामिति । दिनकर आदित्यस्तदादीनां ग्रहाणां रविशशिराङ्गभोगगुहसित-
सौरिकेतूनां चाराः । चरणं चारः । यतिवशेन शुभाशुभकथनम् ।

तेषु चारेषु च तेषामेव ग्रहाणां प्रकृतिः स्वभावः । विकृतिविकारः ।
प्रमाणं विम्बस्य । वर्षः सितादिकः । किरणा रश्मयः । तेषामेव द्युतिः कान्तिः ।
संस्थानमाकारः । ऊर्ध्वाधोगामित्वं तोरणदण्डादिसंस्थानम् । अस्तमनोदयो
रविसन्निकर्षविप्रकर्षाभ्याम् । मार्गा दक्षिणोत्तरमध्यमाः शुक्रचारोक्ताः । मार्गान्तरं
मार्गमध्यम् । वक्रं प्रतीपगतित्वं ताराग्रहाणाम् । अनुवक्रं पुनः स्पृगति-
त्वम् । ऋक्षग्रहसमागमो नक्षत्रैः सह ग्रहाणां संयोगः । चारो नक्षत्रेषु विचरणं
संस्थितिः । आदियहणादृक्षिणोत्तरमध्यगमनम् । योगतारकाशकटभेदश्च नक्ष-
त्राणाम् । एवमादिभिस्तेषां तेषु चारेषु फलानि भवन्ति । तथा नक्षत्रकूर्मविभा-
गेन नक्षत्रसप्रविंशत्या कूर्माकारस्थित्या भारतवर्षे नवधा विभक्तेन नक्षत्र-
येण देशेषु फलानि । अगस्त्यस्य मुनेश्चारः । सप्रर्षीणां वसिष्ठपूर्वाणां चारः ।
ग्रहाणां भक्तयो देशद्रव्यप्राणिनामाधिपत्यम् । नक्षत्राणां व्यूहो द्रव्यजनाधि-
पत्यम् । ग्रहशृङ्गाटकं ताराग्रहाणामेकैर्गगतानां शृङ्गाटकादिसंस्थानैः शुभा-
शुभज्ञानम् । ग्रहयुद्धम् । ऊर्ध्वाधोभावेन दक्षिणोत्तरसंस्थानेन च ग्रहाणाम् ।
समागमश्चन्द्रेण सह संयोगः । ग्रहाणां वर्षाधिपतित्वेन फलानि । गर्भाणां
प्रावृट्कालपरिज्ञानार्थं लक्षणम् । रोहिण्याश्चन्द्रमसा सह संयोगः समा-
गमः । एवं स्वातियोगः पूर्वाषाढायोगश्च । सद्योवर्षलक्षणम् । कुसुमलतानां
लक्षणं वृक्षादीनां फलकुसुमप्रवृद्ध्या लोके शुभाऽशुभज्ञानम् ।

तथा परिधेः प्रतिसूर्यस्य च लक्षणम् । परिधस्य सूर्योदयास्तमययो-
स्तिर्गच्छतिताया मेघरेखाया लक्षणम् । पवनस्य वायोऽरुल्कापातदिग्दाहल-

क्षणाणि । क्षितिचलनं भूकम्पः । सन्ध्यारागः सन्ध्ययो रक्तत्वम् । गन्धर्वनगरं
 खपुरं तल्लक्षणम् । रजसां पांशूनां लक्षणम् । निर्घातलक्षणम् । अर्धकाण्डं
 राशिषशेन द्रव्याणां समर्थत्वं महार्थत्वं च । क्रीत्वा स्थापितानां येन विक्र-
 यकाले लाभालाभो ज्ञायेते तदर्धकाण्डम् । सस्यजन्म सस्यजातकम् । इन्द्र-
 ध्वजस्य शक्रकेतोस्तथा इन्द्रचापस्येन्द्रधनुषो लक्षणम् । वास्तुविद्या गृहाणां
 लक्षणम् । अङ्गविद्या यया प्राणिनामङ्गस्पर्शनेन शुभाऽशुभं ज्ञायते । वायस-
 विद्या काकचेष्टितम् । अन्तरचक्रं शाकुने । मृगचक्रं मृगचेष्टितम् । तत्रैव
 श्वचक्रं श्वचेष्टितम् । वातचक्रमष्टासु दिक्षु प्रवहतो वातस्य लक्षणम् । प्रासा-
 दलक्षणं देवगृहाणां रचना । प्रतिमालक्षणं सुरस्थानादिप्रमाणम् । प्रतिष्ठापनं
 प्रतिष्ठा सुरप्रतिमानामेष । वृक्षायुर्वेदस्तद्धणां चिकित्सा । उदगार्गलं
 जलोपलब्धिः । नीराजनं नीरेण जलेन मन्त्रपूतेनाजनं क्षेपणस्पर्शनेमिति नीरा-
 जनम् । खञ्जनकानां पक्षिणां लक्षणालक्षणम् । उत्पातशान्तिः । उत्पातानां दि-
 व्यान्तरिक्षमौमानामुपशमनम् । घृतकम्बलं पुष्यस्नानम् । मयूरचिचकं यस्मि-
 न्नध्याये निःशेषसंहितार्थं संक्षेपेणाभिधीयते तन्मयूरचिचकम् । खड्गपरीक्षा
 खड्गलक्षणम् । पट्टपरीक्षा पट्टानां नृपमुकुटादीनां लक्षणम् । कृकषाकुः कुक्कुटः ।
 कूर्मः प्रसिद्धजलप्राणी । गौः प्रसिद्धा । अजश्छागः । अश्वस्तुरगः । इमो इस्ती ।
 एतेषां लक्षणानि । पुरुषस्त्रीलक्षणानि । अन्तःपुरचिन्ता अन्तःपुरे स्त्रीणां
 रक्तानां विरक्तानां च चेष्टितम् । पिटकानां लक्षणम् । उपानच्छेदो मूषकादि-
 भक्षणोपापानां छेददर्शनाच्छुभाशुभफलम् । एवं वस्त्राणामम्बराणां छेदः ।
 चामराणां बालव्यजनानां दण्डानां यष्टीनां च द्विजातिक्रमेण लक्षणं परीक्ष्यो-
 च्यते । शयनाऽऽसनलक्षणम् । रत्नाणां वज्रादीनां परीक्षा । दीपस्य लक्षणम् ।
 दन्तकाष्ठादानां ध्यान्याश्रितानि तदायतानि शुभाशुभानि निमित्तानि चिह्ना-
 नि । आदियहणात्कर्तुरपि यानि शुभाशुभानि फलानि । जगतः सर्वजनानां
 सामान्यानि साधारणानि । यथा रोहिणीशकटमर्कनन्दनः । प्राजापत्ये शकटे
 भिन्न इत्यादिकानि । तथा प्रतिपुरुषं पुरुषे पुरुषे प्रतिपुरुषं यानि शुभाशुभानि ।

तदथा ।

१ इहसंहितायाः ४७ अध्यायस्य मयूरचिचकाख्यस्य १५ श्लोकः ।

२ इहसंहितायाः ६ अध्यायस्य मुक्तचाराख्यस्य २५ श्लोकः ।

चापं मघोनः कुरुते निशायामाखण्डलायां दिशि भूपणीडाम् ।

याम्यापरोदक्प्रभवं निह्न्यात्सेनापतिं नायकमन्त्रिणौ च—इत्यादि ॥

पार्थिवे राजनि च शुभाशुभानि । यथा कृष्णा^१ रेखा सवितरीति तानि च प्रतिक्षणं क्षणं क्षणम् । न अन्यकर्मा अनन्यकर्मातेनानन्यकर्मणा एकचित्तेनाभियुक्तेन तत्परेण देवज्ञेन सांवत्सरिकेण चिन्तयितव्यानि । न तानि निमित्तान्येकाकिना केवलेनावधारयितुं लक्षयितुं शक्यानि । तस्मात्सुभृतेन देवज्ञेन सुष्ठु कृत्वा यो नृपेण भृतः । अतिप्रभूतार्थदानेन परितोषितः । तेन देवज्ञेनान्ये परे तद्विदः कालविदो यथानिर्दिष्टाः कर्तव्याः । अवधार्याः । तच्च तस्मिन्निमित्तज्ञाने ऐन्द्री पूर्वा । आग्नेयी च पूर्वदक्षिणदिगाशा । एकेनावलोकयितव्या द्रष्टव्या । याम्या दक्षिणा नैर्ऋती दक्षिणपश्चिमाऽन्येन द्वितीयेनावलोकयितव्या । एवमनेन प्रकारेण वारुणी पश्चिमा । वायव्या पश्चिमानरा । तृतीयेनावलोकयितव्या । उत्तरा सौम्या । ऐशानी पूर्वोत्तरा चान्येन चतुर्थेनावलोकयितव्या । इतिशब्दः प्रकाराय । यस्माद्धेतोरुल्कापातादीनि निमित्तानि आदियहणादुल्कागन्धर्वनगरकेतुदर्शनानि गम्यन्ते । एतान्युल्कापातादीनि निमित्तानि शीघ्रमाश्वेषापगच्छन्त्यदर्शनं यान्ति । तस्याश्चेल्काया आकार आकृतिः । यथा प्रेत^२प्रहरणेति । वर्णः श्वेतादिः । स्नेहः सुस्निग्धता । प्रमाणं हस्तादि । दिगुनरादिका । ग्रहचौपद्यातः । ग्रहाणामर्कादीनामृक्षाणामश्विन्यादीनां चौपद्यात उपहननम् । आदियहणात्कस्मिंस्थाने केनावयवेन पतिताः । एवमादिभिस्तस्याः फलानि शुभाशुभानि भवन्तीति ॥

उक्तं च गर्गेण महर्षिणा तच्चाह ।

कृत्स्नाङ्गेपाङ्गकुशलं होरागणितनैष्ठिकम् ।

यो न पूजयते राजा स नाशमुपगच्छति ॥ ६ ॥

कृत्स्नानि निरवशेषाणि यानि ज्योतिःशास्त्राङ्गानि तथोपाङ्गानि तत्रैव पठितानि पुरुषलक्षणस्त्रीलक्षणवस्त्रोपानच्छेदरत्नलक्षणदीपदन्तकाष्ठलक्षणादीनि । एतदुक्तं भवति । ग्रहनक्षत्राशीनाश्रित्य यदुक्तं तान्यङ्गानि परिशिष्टान्युपाङ्गानि—इति ।

१ वृहत्संहितायाः ३ अध्यायस्याऽद्वित्यध्यायस्य ३२ श्लोकः ।

२ वृहत्संहितायाः ३३ अध्यायस्योल्कालक्षणाख्यस्य ६ श्लोकः ।

तथा च भगवान् गर्गः ।

अधिकृत्य गृहणादि जगतो येन निश्चयः ।

तदङ्गमुत्तमं विन्द्यादुपाङ्गं शेषमुच्यते-इति ॥

एतेषां कृत्स्नानां निरवशेषाणामङ्गानामुपाङ्गानां कुशलस्तज्ज्ञः । तथा च होरायां जातके गणिते गृहगणिते च नैष्ठिकं निष्प्रालम्बं षडङ्गं तत्पारगन्तारमित्यर्थः । एवं विधं देवज्ञं यो राजा नृपो न पूजयते नार्चयति स नाशं विनाशमुपगच्छति प्राप्नोति ॥ ६ ॥

अन्यद्वैववित्प्रशंसार्थमाह ।

वनं समाश्रिता येऽपि निर्ममा निःपरिग्रहाः ।

अपि ते परिपृच्छन्ति ज्योतिषां गतिकोविदम् ॥ ७ ॥

येऽपि तपस्विनो वनमरण्यं समाश्रिता वसन्ति । निर्ममा निरहङ्काराः । निःपरिग्रहा दारवर्जिताः । निर्गतः परिग्रहो येभ्यस्तेऽपि तथा भूता ज्योतिषां गृह्नन्संज्ञां गतो गमने कोविदं तज्ज्ञं परिपृच्छन्ति शुभाशुभं ज्ञातुमिच्छन्ति च । अपिशब्दः सम्भावनायां यतस्तेषां ज्योतिःशास्त्रेण न किञ्चित्प्रयोजनं तापसत्वात् ॥ ७ ॥

अन्यत्प्रशंसार्थमाह ।

अप्रदीपा यथा रात्रिरनादित्यं ग्रथा नभः ।

तथाऽसांवत्सरो राजा भ्रमत्यन्ध इवाध्वनि ॥ ८ ॥

यथा रात्रिर्निशाऽप्रदीपा प्रदीपरहिता न शोभामाप्नोति तमसावृत्त्वात् । यथा नभ आकाशमनादित्यं सूर्यरहितं सान्धकारं न शोभामाप्नोति । तथा तेन प्रकारेणासांवत्सरो देवज्ञरहितो राजा न शोभते । न केवलं यावत्सर्वत्र च संशयत्वाद्भ्रमति यथान्धो नेषहीनोऽध्वनि पथि परिभ्रमति ॥ ८ ॥

अन्यत्प्रशंसार्थमाह

मुहूर्त्ततिथिनक्षत्रमृतवश्चायने तथा ।

सर्वाण्येवाकुलानि स्युर्न स्यात्सांवत्सरो यदि ॥ ९ ॥

मुहूर्त्ताः शिवादिकाः । तिथयः प्रतिपदादिकाः । नक्षत्रमश्विन्यादि ।

वृत्तवः शिशिरादयः । अयने उत्तरदक्षिणे । तथा तेनैव प्रकारेण यतानि

सर्वाणि आकुलानि अज्ञातानि । स्युर्भवेयुः । अथवाऽऽकुलानि नष्टागमानि
स्युर्यदि सांवत्सरो दैवविन्न स्यान्न भवेत् ॥ ६ ॥

अन्यत्प्रशंसार्थमाह ।

तस्माद्राज्ञाधिगन्तव्यो विद्वान् सांवत्सरोऽग्रणीः ।

जयं यशः श्रियं भोगान् श्रेयश्च समभीप्सता ॥ १० ॥

तस्मात्पूर्वोक्ताद्भूते राज्ञा नृपेणाधिगन्तव्योऽधिगमनीयः । विद्वान्
पण्डितः । सांवत्सरो दैववित् । अग्रणीः प्रधानः । कीदृशेन राज्ञा । जयं
शुभविजयं यशः कीर्तिं श्रियं लक्ष्मीं भोगान् उपभोगान् श्रेय आरोग्यं सम-
भीप्सता आप्राप्तिमिच्छता ॥ १० ॥

अन्यदप्याह ।

नासांवत्सरिके देशे वस्तव्यं भूतिमिच्छता ।

चक्षुर्भूतो हि यत्रैष पापं तत्र न विद्यते ॥ ११ ॥

भूतिं समृद्धिमिच्छता प्रार्थयता नरेण एसा । असांवत्सरिके देशे देव-
हवर्जिते देशे स्थाने न वस्तव्यं न निवसनीयम् । हि यस्माद्यत्र यस्मिन्
देशे एष दैवविद्युच्चक्षुर्भूतः प्रकाशकः स्यात् तस्मिन् देशे पापमेव न विद्यते
न भवति तत्पुण्यशरीरावृतत्वात् ॥ ११ ॥

अथ दैववित्प्रशंसार्थमाह ।

न सांवत्सरपाठी च नरकेषूपपद्यते ।

ब्रह्मलोकप्रतिष्ठां च लभते दैवचिन्तकः ॥ १२ ॥

सांवत्सरमधिकृत्य कृतं शास्त्रं सांवत्सरं तत्पठनशीलः सांवत्सरपाठी
दैववित् नरकेषु नेपपद्यते । नरकान् न प्राप्नोति । यतो दैवचिन्तकः काल-
विद्वद्ब्रह्मलोके धातृभवेने प्रतिष्ठां स्थितिं लभते ॥ १२ ॥

अन्यत्प्रशंसार्थमाह ।

ग्रन्थतश्चार्थतश्चैतत्कृत्स्नं जानाति यो द्विजः ।

अग्रभुक् स भवेच्छ्राद्धे पूजितः पङ्क्तिपावनः ॥ १३ ॥

यतज्ज्योतिःशास्त्रं ग्रन्थतः पाठेनार्थतो व्याख्यानात् कृत्स्नं निरव-
शेषं यो द्विजो ब्राह्मणो जानाति वेत्ति स श्राद्धे पितृतर्पणे अग्रभुक् प्रथम-

भोजी भवति । स च पूजितोऽर्चितः । पङ्क्तिपावनः । यस्यां पङ्क्त्यामुपवि-
शति तां पविर्षां करोति ॥ १३ ॥

अन्यदप्याह ।

म्लेच्छा हि यवनास्तेषु सम्यक् शास्त्रमिदं स्थितम् ।

ऋषिवत्तेऽपि पूज्यन्ते किं पुनर्देवविद्विजः ॥ १४ ॥

हि यस्मादर्थे यवनाः किल म्लेच्छजातयस्तेषु यवनेष्विदं ज्योतिः-
शास्त्रं सम्यक् स्फुटतरमागतः स्थितं यतः पूर्वाचार्येभ्यस्तेः प्रापम् ।

तथा च ।

यद्दानवेन्द्राय मयाय सूर्यः शास्त्रं ददौ सम्प्रणताय पूर्वम् ।

विष्णोर्वसिष्ठश्च महर्षिमुख्यो ज्ञानामृतं यत्परमाससाद ॥

पराशरश्चाप्यधिगम्य सोमाद्रुह्यं सुराणां परमाद्रुतं यत्

प्रकाशयांचक्रनुक्रमेण महर्द्विसन्तो यवनेषु तते—इति ॥

तेऽपि ऋषिवन्मुनिवत्पूज्यन्ते अभ्यर्च्यन्ते किं पुनर्यो द्विजो ब्राह्मणो
देवविद्वेवञ्च इति ॥ १४ ॥

अथाप्रष्टव्यानाह ।

‘कुहकावेशपिहितैः कर्णोपश्रुतिहेतुभिः ।

कृतादेशो न सर्वत्र प्रष्टव्यो न सं दैववित् ॥ १५ ॥

कुहकेनेन्द्रजालेन प्रसेनादिकेन आवेशेन देवतादिदेहप्रवेशेन पिहितः
प्रच्छन्नाऽदृश्यशरीरः । कुश्चित्सुषिरे भित्त्यादिके अभ्यन्तरस्थितयाऽव्यक्तया
वाचा सम्भाषते । एतैः कुहकावेशपिहितैः । तथा कर्णोपश्रुत्या कश्चिन्म-
न्त्रविशेषं जपतः कर्णे यथेष्टं कथयति लोके कर्णोपश्रुतिर्वाचिकेति प्रसिद्धा । अथवा
प्रष्टारो यथापविष्टाः स्थितास्तन्मध्ये आत्मीयं शिशुं विस्तृज्य तेषां कथां परस्परं
क्रियमाणां कथयन् पितुर्वक्ति । यथा यस्येदमभिज्ञानं तस्य भवता इदं वक्त-
व्यमिति हेतुना तर्कणाशयं बुद्धा ।

केचित् कुहकावेशपिहितकर्णोपश्रुतिहेतुभिरिति पठन्ति तथापि न

कश्चिद्दोषः । एवमादिभिर्यः कृतादेशः । आदेशः कृतो येन । सर्वत्र न क्वचित्पृष्ठ्यो यतः स दैवविज्योतिःशास्त्रवेत्ता न भवति ॥ १४ ॥

अथाह प्रत्याह ।

अविदित्वैव यच्छास्त्रं दैवज्ञत्वं प्रपद्यते ।

स पङ्क्तिदूषकः पापो ज्ञेयो नक्षत्रसूचकः ॥ १६ ॥

यः शास्त्रमविदित्वा अज्ञात्वेव दैवज्ञत्वं ज्योतिषिकत्वं प्रपद्यते अङ्गीकरोति दैवज्ञत्वमाख्यापयति । स पङ्क्तिदूषकः पङ्क्तिं दूषयति अपविर्षी करोति । पापः पापात्मा । नक्षत्रसूचको नक्षत्रपिशुनः । ज्ञेयो ज्ञातव्य इति ॥ १६ ॥

यद्येतेषां कदाचिदज्ञानां वचनं सत्यरूपं भवति तान् प्रत्याह ।

नगरद्वारलोष्टस्य यद्वत्स्यादुपयाचितम् ।

आदेशस्तद्वदज्ञानां यः सत्यः स विभाव्यते ॥ १७ ॥

नगरद्वारे पुरद्वारे यो लोष्टो मृत्खण्डस्तस्योपयाचितं प्रार्थितं यद्वद्यथा सत्यं स्यात् । सत्यरूपं भवेत् । तथा कदाचित्काकतालन्यायेन तद्वदज्ञानां मूर्खाणां य आदेशो वार्ताकथनं सत्यमिव विभाव्यते प्रतिभाति ॥ १७ ॥

अविदग्धसांवत्सरं प्रत्याह ।

सम्पत्त्या योजितादेशस्तद्विच्छिन्नकथाप्रियः ।

मत्तः शास्त्रैकदेशेन त्याज्यस्तादृङ्गहीहिता ॥ १८ ॥

यो दैववित्सम्पत्त्या योजितादेशः । सम्पत्त्या अर्थदानेन योजित आदेशो येन । यथा पूर्वमेवं मया अमुकस्य कथितमेतत्स देववदैश्वर्यं प्राप्स्यति । तदिति ज्योतिःशास्त्रमुच्यते । तद्विच्छिन्ना ज्योतिःशास्त्रवार्जिता अन्या कथा प्रिया यस्य स । यतस्तत्र तस्याज्ञानत्वम् । शास्त्रैकदेशमेकं प्रकरणं ज्ञात्वा तेनेव मनः सदर्पस्तादृग्भूतो दैवविन्महीहिता राज्ञा त्याज्यस्त्यक्तव्यः ॥ १८ ॥

१ मत्पिण्ड इति अ. क. पु. पाठः ।

२ यथा से लोष्ट यदि मम पुत्री भविष्यति तर्हि त्वां पुत्रयिष्यामीति कथा कामिन्या प्रार्थना कृता । प्रार्थनानन्तरं देववशात्पुत्री जातः । परन्तु लोष्टवत्तो मत्पुत्रीऽयमिति तस्या ज्ञानममत् । एवमज्ञानमपि वाक् कदाचित्सत्यरूपेणाऽभातीति भावः ।

३ शास्त्रं परामृश्यत इति अ. क. पु. पाठः ।

नेवं विधमात्मसात्कुर्यादित्याह ।

यस्तु सम्यग्विजानाति होरागणितसंहिताः ।

अभ्यर्च्यः स नरेन्द्रेण स्वीकर्तव्यो जयैषिणा ॥ १९ ॥

यस्तु सम्यक् स्फुटतराः सागमाश्च । होरागणितसंहिताः । चिस्कन्धं
ज्योतिःशास्त्रं विजानाति । स च नरेन्द्रेण राज्ञा जयैषिणा विजयमाकाङ्क्षता
प्राप्नुमिच्छताऽभ्यर्च्यः सम्पूज्यः । स्वीकर्तव्य आत्मसात्कार्य इति ॥ १९ ॥

विदग्धसांवत्सरिको हितकृद्व्रवतीत्याह ।

न तत्सहस्रं करिणां वाजिनां च चतुर्गुणम् ।

करोति देशकालज्ञो यथैको दैवचिन्तकः ॥ २० ॥

राज्ञः करिणां हस्तिनां सहस्रं दशशतानि न तत्कार्यं कुर्वन्ति तथा
वाजिनामश्वानां चतुर्गुणं चत्वारि सहस्राणि न तत् कार्यं कुर्वन्ति यथा देश-
कालज्ञो दैवचिन्तकः सांवत्सरिक एक एव कार्यं करोति । देशका^१लक्षणं
प्रागेव व्याख्यातम् ॥ २० ॥

तथा च भगवान् पराशरः ।

यथा मन्त्रमुखोऽग्निरग्निमुखा देवास्तथा दैवज्ञमुखो राजा राज-
मुखाश्च प्रजाः । तस्मात्तद्विज्ञानाद्यत्नत्वाच्चेयसो नरपतिरिहामुच्यते च श्रेयोऽर्थी
विजिगीषुरेनमधिगच्छेत् । कुलीनमनहङ्कृतमस्तब्धमशठमप्रमतमविषयमव्य-
ङ्गमविहृतप्रशस्तलक्षणं वेदवेदाङ्गेतिहासपुराणधर्मशास्त्राश्रितात् शुचिं शरण्यं
सत्यवादिनमक्रोधिनमग्निदेवद्विजगुरुवृद्धाचार्यपूजाभिरतमनुगामिनमाचार्ये
शिष्य इवाभ्युपेत्य नाधजानीयाद्ब्रह्मसि चेनं पृच्छेद्यथास्य दैवं परे न विद्युः ।
नास्य पृष्ठानर्थान्नतिक्रमेत्-इति ॥

तथा च ।

हिंसादम्भानृतस्तेयद्विष्टानिष्टविषर्जितम् ।

नरेन्द्रहितमक्रोधं श्रेष्ठं कालविदं विदुः ॥

भूतभव्यभविष्यस्य कालस्य ज्ञानपारगम् ।

अहीनाङ्गुणोपेतं गुरुभक्तं प्रियम्बदम् ॥

यथाङ्गिरसमाचार्यमधिगम्य शतक्रतुः ।

बेलोक्यराज्यं कृतवांस्तद्वत्कालविदं नृपः-इति ॥

अथाधुना तिथिनक्षत्रश्रवणात्फलमाह ।

दुःस्वप्नदुर्विचिन्तितदुःप्रेक्षितदुःकृतानि कर्माणि ।

क्षिप्रं प्रयान्ति नाशं शशिनः श्रुत्वा भसंवादम् ॥ २१ ॥

दुःस्वप्नं दुष्टस्वप्नम् । दुर्विचिन्तितमनभिमत्तमध्यातम् । दुःप्रेक्षितम-
मङ्गलं यदुष्टम् । दुःकृतानि दुष्टानि च यानि कर्माणि कृतानि । एतानि
सर्वाणि शशिनश्चन्द्रमसो भसंवादं भेन नक्षत्रेण सह संवादं श्रुत्वा
क्षिप्रमाश्वेव विनाशं क्षयं व्रजन्ति । तिथिनक्षत्रं श्रुत्वा सर्वपापानि नश्य-
न्तीत्यर्थः ॥ २१ ॥

तथा चेत्तम् ।

श्रुत्वा तिथिं भयहवासरं च प्राप्नोति धर्मार्थेयशांसि सौख्यम् ।

आरोग्यमायुर्विजयं सुतांश्च दुःस्वप्नघातं प्रियतां च लोके-इति ॥

आप्रज्योतिषिकं प्रत्याह ।

न तथेच्छति भूपतेः पिता जननी वा स्वजनोऽथवा सुहृत् ।

स्वयशोऽभिविवृद्धये यथा हितमाप्रः सबलस्य दैववित् ॥ २२ ॥

भूपते राज्ञः । सबलस्य बलसहितस्य । स्वयशोऽभिविवृद्धये आत्मी-
यकीर्तिवृद्धयर्थम् । आप्रः शास्त्रज्ञाततत्त्वार्थः । दैववित्देवज्ञो यथा हितमिच्छति
श्रेय आकाङ्क्षते । तथा न पिता जनक इच्छति न जननी माता न स्वजनो
बन्धुजनो न सुहृन्मित्रं तथा हितमिच्छतीति ॥ २२ ॥

आवन्तरचिते सांवत्सरसूचमहोदधौ ।

अर्थिनामुत्पलश्चक्रे स्वाप्रये विवृतिप्रवम्-इति ॥

इति श्रीभट्टोत्पलविरचितायां संहिताविवृतौ सांवत्सरसूच-

नामाध्यायो द्वितीयः ॥ २ ॥

अथादित्यचारो व्याख्यायते तत्र तावत्परमतेनायनयोर्लक्षणमाह ।

आश्लेषार्द्धाद्वक्षिणमुत्तरमयनं रवेर्धनिष्ठाद्यम् ।

नूनं कदाचिदासीद्येनोक्तं पूर्वशास्त्रेषु ॥ १ ॥

यदुक्तं पराशरतन्त्रे ।

अविष्टाद्यात्योष्णान्तं चरतः शिशिरः । वसन्तः पोष्णान्ताद्रोहिण्य-
न्तम् । सौम्याद्यात्सर्पाद्धं ग्रीष्मः । प्रावृट् सर्पाद्धाद्भस्मान्तम् । चिषाद्या-
दिन्द्राद्धं शरद्धेमन्तो ज्येष्ठाद्धाद्वेष्णवान्तमिति ।

तत्र रवेरादित्यस्याश्लेषाद्धात्सर्पान्त्यपादद्वयादृक्षिणमयनं तथा
धनिष्ठाद्यं वासवप्रारम्भमुत्तरमयनं नूनं निश्चितं कदाचिदुत्पातवशादासीद-
भूत् । येन पूर्वशास्त्रेषु पाराशरादिषूक्तं कथितम् । नूनमनुमाने वा ॥ १ ॥
अधुना स्वमतमाह ।

साम्प्रतमयनं सवितुः कर्कटकाद्यं मृगादितश्चान्यत् ।
उक्ताभावो विकृतिः प्रत्यक्षपरीक्षणैर्व्यक्तिः ॥ २ ॥

साम्प्रतमिदानीं युक्तं वा । सवितुरादित्यस्य । कर्कटकाद्यं कुलीरप्रथम-
मेकमयनं मृगादितो मकरादितश्चान्यद् द्वितीयमुत्तरमयनम् । एवं कथित-
स्यार्थस्य यदाभावोऽन्यथात्वं स्यात्तद्विकृतिर्विकारः । तत्र च प्रत्यक्षपरीक्षणे-
र्दृश्यमानैर्व्यक्तिः स्पष्टता भवति । विकृतेरुपलम्भनमित्यर्थः ॥ २ ॥

तत्र च परीक्षणमाह ।

दूरस्थचिह्नवेधादुदयेऽस्तमयेऽपि वा सहस्रांशोः ।
ह्यायाप्रवेशनिर्गमचिह्नैर्वा मण्डलं महति ॥ ३ ॥

दूरे तिष्ठतीति दूरस्थम् । दूरस्थं तच्चिह्नं दूरस्थचिह्नं तेन वेधो दूर-
स्थचिह्नवेधस्तस्माद्दूरस्थचिह्नवेधात्सहस्रांशोरादित्यस्योदये उदयकालेऽप्य-
यनचलनमन्वेष्ट्यं यतो मकरादावादित्यः प्रतिदिनमुत्तरां दिशं याति तथा
कर्कटादिस्थितः प्रतिदिनं दक्षिणां दिशं याति तेन दूरस्थितं वृषादिकमुदये-
ऽस्तमयेऽथवा सवितुश्चिह्नं कृत्वा द्वितीयेऽपि दिने तत्रैव स्थित्वा पुनरपि
विचारः कार्यः किमयनचलननिवृत्तिर्जाता न वेति । एवं दि'नसप्रकं यावद्ग-
णितागतसङ्क्रान्तिकालाद्यावत्कन्यान्तम् । तुलादौ पुनः प्राच्यपररेखायां पतति
ततो बलात्प्राक् पश्चान्मान्वेष्ट्य किं स्फुटगणितागतसङ्क्रान्तिकालतुल्या जाता
किमादौ किं पश्चाद्वेति । तथा महत्यति बृहन्मण्डले उदयास्तमयसमीप-

इत्यर्थः । छायाप्रवेशनिर्गमनेन वा यानि चिह्नानि उपलक्ष्यानि तेरपि । वाशब्दः प्रकाराय । एतदुक्तं भवति । समायामघ्नो वृत्तमुत्पाद्य दिगङ्कितं कृत्वा शङ्खं तन्मध्ये विन्यसेत् । तत्र विषुवद्विने सूर्योदयास्तमयोः प्राच्य-पररेखायां तस्य शङ्कोश्छाया पतति ततो यथायथाऽर्को मिथुनान्तं यावद्या-ति तथातथाऽर्कोदयकाले छाया दक्षिणेन याति प्राच्यपररेखायाः । अस्तमयेऽप्येषम् । ततः कर्कटादौ स्थितेऽर्के प्रतिदिनं छायोत्तरेण याति यावत्कन्यान्तम् । तुलादौ पुनः प्राच्यपररेखायां पतति ततो धनुरन्तं यावत्प्रतिदिनमुत्तरेण याति ततो मकरादौ पुनः प्रतिदिनं दक्षिणेन याति यावन्मीनान्तम् । एवं मत्वा ततोऽयननिवृत्तावसन्नायां तस्मिन्मण्डले यस्मिन्प्रदेशे पूर्वाह्णे छाया प्रविशति तत्र चिन्हं कार्यम् । यत्र चापराह्णे निर्गच्छति चिन्हं कार्यम् । पुनरपि द्वितीयदिने तथास्थितस्य शङ्कोश्छायाप्रवेशनिर्गमचिन्हे कार्यम् । एव-मन्वेष्ट्य प्रतिदिनं दिनसप्रकं यावत् । प्रथमदिनचिन्हकृतद्वितीयदिनचिह्नयो-र्यदि साम्यमुत्पन्नं तदा तस्मिन् दिनेऽयननिवृत्तिरेवं तस्यां ज्ञातायां विचार-येत्किमयननिवृत्तिः करणागतसङ्क्रान्तिकालतुल्या किमादौ किं पश्चाद्वेति । एवं प्राकृतायां वैकृतायां घायननिवृत्तावन्वेष्ट्य कार्यमिति ॥ ३ ॥

इदानीं वैकृते फलमाह ।

अप्राप्य मकरमर्को विनिवृत्तो हन्ति सापरां याम्याम् ।

कर्कटकमसम्प्राप्नो विनिवृत्तश्चोत्तरां सैन्द्रीम् ॥ ४ ॥

अर्क आदित्यो मकरमप्राप्य मकरमगत्वा यदि विनिवृत्तो व्यावृत्तस्तदा सापरां याम्यामपरया पश्चिमया सह दक्षिणां दिशं हन्ति । तत्स्थान् जना-न्नाशयतीत्यर्थः । तथा कर्कटकं कुलीरमसम्प्राप्नोऽगते यदि निवृत्तो भवति तदोत्तरामुदीर्घां दिशं सैन्द्रीं सपूर्वां हन्ति । तत्स्थान् जनान्नाशयतीत्यर्थः ॥ ४ ॥

तथा च गर्गः ।

यदा निवर्ततेऽप्राप्नो धनिष्ठामुत्तरायणे ।

आश्लेषां दक्षिणेऽप्राप्रस्तदा विन्द्यान्महद्वयम्-इति ॥

तथा च पराशरः ।

यद्यप्राप्नो वैष्णवमुदग्मार्गे प्रपद्यते ।

दक्षिणमाश्लेषां वा महाभयाय-इति ॥

अथाधिकतायां शुभमाह ।

उत्तरमयनमतीत्य व्यावृत्तः क्षेमसस्यवृद्धिकरः ।

प्रकृतिस्थश्चाप्येवं विकृतगतिर्भयकदृष्ट्यांशुः ॥ ५ ॥

उष्णांशुरादित्य उत्तरमयनमतीत्यातिक्रम्य मकरं प्राप्य पश्चाद्यदि व्यावृत्तो निवर्तितस्तदा क्षेमसस्यवृद्धिकरो भवति । लब्धपालनं क्षेमं करोति लोके सस्यानां च वृद्धिकरो भवति । तस्य च दिनाधिक्यादुत्तरायणग्रहणमुपलक्ष्यार्थं दक्षिणमयनमप्येवं ज्ञेयम् । तथा प्रकृतिस्थः स्वभावस्थश्चाप्येवं क्षेमसस्यवृद्धिकृद्वति । एतदुक्तं भवति । स्फुटगणितेन यस्मिन् दिनेऽयननिवृत्तिर्ज्ञाता तस्मिन्नेव दिने यदि छायाप्रवेशनिर्गमचिह्नैर्महति मण्डले दृष्ट्या दृश्यते तदा प्रकृतिस्थः ।

✓ तथा च भगवान् वृद्धुर्गः ।

अयने सुप्रभः स्निग्धः सेवते यदि भास्करः ।

सुवृष्टिं च सुभिन्नं च योगक्षेमं च निर्दिशेत् ॥

अनिवृत्ते समे वापि निवृत्तः शस्यते रविः ।

हीने भयावहो लोके दुर्भिन्नमकरप्रदः ॥

विकृतगतिर्भयकृदिति । विकृता सविकारा गतिर्यस्यासौ विकृतगतिः । तथाभूतो भयकृल्लोके भयं भीतिं करोति । अयननिवृत्तो दृष्ट्यां पुनर्यदि प्रतीपगतित्वमर्कस्य दृश्यते तदा विकृतगतिर्ज्ञातव्या ।

पराशरतन्त्रेऽर्कस्य पञ्चधा गतिरुक्ता ।

तथा च ।

पञ्चविधां गतिमुदयास्तमययोरन्तरे भजत्यूर्ध्वाम् ।

तिर्यङ्मण्डलमध्ये नक्षत्रानुयायिनीमपि च ॥

तिर्यग्गच्छति काष्ठायामूर्ध्वं गच्छति चोदये ।

प्रातराशामनुक्रम्य मध्यं गच्छति भास्करः ॥

मध्याह्ने तापयंलोकान्मण्डलं कुहते गतिम् ।

भृष्टस्त्वपि च मध्याह्नादधो गच्छति भास्करः ॥

अस्तं गच्छन्नपि रविर्नक्षत्रमनुगच्छति ।

एवापि यदि सविकारा दृश्यते तथापि भयकृदिति ॥ ५ ॥

त्वष्टा नाम ग्रहस्तेनाच्छादनादर्कस्य यदशुभफलं तदाह ।

सतमस्कं पर्व विना त्वष्टा नामार्कमण्डलं कुरुते ।

स निहन्ति सप्त भूपान् जनांश्च शस्त्राग्निदुर्भिक्षैः ॥ ६ ॥

त्वष्टा नाम ग्रहोऽर्कमण्डलं सूर्यविम्बं पर्व विनाऽपर्वण्येव सतमस्कं तमसान्धकारेण संयुक्तं कुरुते स तु दृष्टः सप्त भूपान्नक्षत्र^१कूर्मोक्तानां नवानां नृपाणां मध्यात् सप्तसङ्ख्यानं भूपान् नृपान् । निहन्ति घातयति । तथा शस्त्राग्निदुर्भिक्षैः शस्त्रेण सङ्ग्रामेणाग्निना हुतवहेन दुर्भिक्षेण च जनांलोकान् निहन्ति ॥ ६ ॥

तथा च भगवान् पराशरः ।

अपर्वणि शशाङ्कार्के त्वष्टा नाम महाग्रहः ।

आवृणोति तमःश्यामः सर्वलोकविपत्तये—इति ॥

अथ तामसकीलकानामर्कमण्डलगतानां फलमाह ।

तामसकीलकसंज्ञा राहुसुताः केतवस्त्रयस्त्रिंशत् ।

वर्णस्थानाकारैस्तान् दृष्ट्वाऽर्कं फलं ब्रूयात् ॥ ७ ॥

राहुसुताः स्वर्भानुपुत्रास्त्रयस्त्रिंशत्केतवस्तामसकीलकसंज्ञास्तामसकीलक इति तेषां नाम । तान् तामसकीलकानर्केऽर्कमण्डले वर्णस्थानाकारैः । वर्णाः श्वेतादयः । स्थानं प्रवेशो विम्बैकभागः । आकार आकृतिर्ध्वाङ्गादि-सदृशी । एतेर्वर्णस्थानाकारैर्दृष्ट्वा अवलोक्य । लोके जनपदे । शुभाऽशुभफलं ब्रूयाद्वदेत् ॥ ७ ॥

अथ तेषां शुभाऽशुभलक्षणमाह ।

ते चार्कमण्डलगताः पापफलाश्चन्द्रमण्डले सौम्याः ।

ध्वाङ्गकबन्धप्रहरणरूपाः पापाः शशाङ्केऽपि ॥ ८ ॥

ते तामसकीलकाश्चार्कमण्डले सूर्यविम्बे गताः प्राप्ताः पापफला दुष्ट-फलप्रदा भवन्ति । चन्द्रमण्डले शशिविम्बे गताः सौम्याः शुभफलप्रदा भवन्ति । ध्वाङ्गः काकः । कबन्धश्छिन्नशिराः पुरुषः । प्रहरणं खड्गादि । ध्वाङ्गकबन्ध-प्रहरणरूपास्तदाकृतयः । शशाङ्केऽपि चन्द्रमण्डलेऽपि दृष्टाः पापाः पापफला

भवन्ति । अनिष्टदानेतान् वर्षयित्वा अन्यरूपाश्चन्द्रमण्डले शुभदाः । अपि-
शब्दः सम्भावनायाम् । चन्द्रमण्डले येऽशुभास्ते सूर्यमण्डले अतीवाऽशुभ-
दा इति ॥ ८ ॥

अथ तेषामुदयनिमित्तान्याह ।

तेषामुदये रूपाण्यम्भः कलुषं रजोवृत्तं व्योम ।

नगतहशिखरामर्दी सशर्करो मारुतश्चण्डः ॥ ९ ॥

ऋतुविपरीतास्तरवो दीप्ता मृगपक्षिणो दिशां दाहाः ।

निर्घातमहीकम्पादयो भवन्त्यत्र चोत्पाताः ॥ १० ॥

तेषामिति । तेषां तामसकीलकानामुदये दर्शने रूपाण्येतानि लक्षणानि
दृश्यन्ते । तद्यथाऽम्भः पानीयं निमित्तं विना कलुषमप्रसन्नम् । व्योम आकाशं
रजोवृत्तं रजसा व्याप्तम् । तथा मारुतो वातश्चण्डः परुषो वाति वहति ।
कीदृशः । नगतहशिखरामर्दी । नगनां पर्वतानां तरूणां वृक्षाणां शिखराण्य-
याणि । आसमन्तात् मर्दयति लोडयति । सशर्करः शर्कराभिर्मुत्कणिकाभिः
सहितः ॥ ९ ॥

तथा तरवो वृक्षा ऋतुविपरीताः । तेषां ऋतो स्वकाले कुसुमफ-
लानामभावः । अनृतो कुसुमफलान्युत्पद्यन्ते । तथा मृगा अरण्यपशवः ।
पक्षिणः खगाश्च । दीप्ताः सूर्याभिमुखदीप्स्थाः परुषरवाश्च भवन्ति । दिशां
दाहा दिग्दाहाश्चासकृद्दृश्यन्ते । अस्मिन्तामसकीलकोदये निर्घातः ।
निर्घातलक्षणं घट्टयति ।

पवनः पवनाभिहतो गगनादवनो यदा समापतति ।

भवति तदा निर्घात इति ।

महीकम्पो भूकम्पः । आदियङ्गणाद्रजोनीहारोल्कापातगन्धर्वनग-
राणि गृह्यन्ते । एते उत्पाता भवन्ति ॥ १० ॥

अथेतेषामुत्पातानां निःफलमाह ।

न पृथक् फलानि तेषां शिखिकीलकराहुदर्शनानि यदि ।

तदुदयकारणमेषां केत्वादीनां फलं ब्रूयात् ॥ ११ ॥

तेषामम्भःकलुषादीनामुत्पातानां पृथक् फलानि न भवन्ति यदि
शिखिनः केतोः । कीलकानां तामसकीलकानाम् । राहोः स्वर्भानोश्च दर्शनानि
भवन्ति । अर्कचन्द्रयोरन्यतरस्य गङ्गायं भवतीत्यर्थः । एतेषां सप्ताहान्तर-
दर्शने उत्पाता निःफला ज्ञेयाः । तदुदयकारणमिति । यतस्तामसकीलका-
नामुदयकारणमुदयनिमित्तानि सम्भवन्ति । अत एतेषां केत्वादीनां फलमेव
ब्रूयाद्भवेत् । केतुतामसकीलकराहूणामित्यर्थः । एतदुक्तं भवति । अम्भः-
कलुषादिभिरुत्पातेर्दृष्टेर्निश्चितं केत्वादीनामुदयो वक्तव्यः । अथ कदाचि-
त्केत्वादीनां दर्शनं न भवति तदा अम्भःकलुषादीनामेव फलं वदेत् ॥ ११ ॥

अथ तामसकीलकानां दर्शनवशात्फलमाह ।

यस्मिन् यस्मिन् देशे दर्शनमायान्ति सूर्यविम्बस्थाः ।

तस्मिंस्तस्मिन् व्यसनं महीपतीनां परिज्ञेयम् ॥ १२ ॥

क्षुत्प्रम्लानशरीरा मुनयोऽप्युत्सृष्टधर्मसञ्चरिताः ।

निर्मांसबालहस्ताः कृच्छ्रेणायान्ति परदेशम् ॥ १३ ॥

तस्करविलुप्तवित्ताः प्रदीर्घनिःश्वासमुकुलिताक्षिपुटाः ।

सन्तः सन्नशरीराः शोकोद्भववाष्परुद्धदूशः ॥ १४ ॥

क्षामा जुगुप्समानाः स्वनृपतिपरचक्रपीडिता मनुजाः ।

स्वनृपतिचरितं कर्म न पुरा कृतं प्रब्रुवन्त्यन्ये ॥ १५ ॥

गर्भेष्वपि निष्पन्ना वारिमुचे न प्रभूतवारिमुचः ।

सरितो यान्ति तनुत्वं क्वचित्क्वचिज्जायते सस्यम् ॥ १६ ॥

यस्मिन् यस्मिन् देश इति । ते तामसकीलकाः सूर्यविम्बस्था आदित्य-
मण्डलगताः । यस्मिन् यस्मिन् यत्रयत्र देशे दर्शनमायान्त्युपगच्छन्ति तस्मिन्
तस्मिंस्तत्रतत्र देशे महीपतीनां भूमिदानां व्यसनं दुःखं परिज्ञेयं ज्ञात-
व्यम् ॥ १२ ॥

क्षुत्प्रम्लानशरीरा इति । अपिशब्दः सम्भावनायां वर्तते । मुनयोऽपि पण्ड-
योऽपि जितबुधः । क्षुत्प्रम्लानशरीराः । बुद्धुमुखा तथा प्रकर्षेणातिशयेन ज्ञानानि

शरीराणि देहा येषां ते तथाभूताः । तथोत्सृष्टं त्यक्तं धर्मसञ्चरितं शोभनचारिणं च येस्ते तथोक्ताः । तथा निमौसा मांसरहिताः । दुर्बला ये बालाः शिशवोऽन्नाभावात् हस्तेषु करेषु येषां ते तथाभूताः । कृच्छ्रेण क्लेशेन परदेश-मन्यदेशं यान्ति प्राप्नुवन्ति ॥ १३ ॥

तथा सन्तः साधवो जनास्तस्करविलुप्रविताः । तस्करेश्वारैर्विलुप्रं छिन्नं वित्तं धनं येषाम् । तथा प्रदीर्घैरत्यायामवद्विर्निश्वासेः श्वसनैर्मुकुलिताः सङ्कुचिता अक्षिपुटा नेत्राच्छादनानि येषाम् । तथा सन्नशरीराः । सन्नान्यवसादं गतानि शरीराणि देहा येषाम् । तथा शोकेन दुःखेन यदुद्भवं वाष्पमश्रु तेन रुद्धे वृते दृशो चक्षुषी येषां ते तथोक्ताः ॥ १४ ॥

क्षामाः कृशाः जुगुप्समाना निन्दन्तो मनुजा मा^१नवाः । यतः स्वनृपतिपरचक्रपीडिताः । स्वनृपतिना आत्मीयेन राज्ञा परचक्रेण चान्यराष्ट्रेण पीडिता उपतप्ता अतो जुगुप्समानाः । अन्येऽपरे एवं ब्रुवन्ति कथयन्ति च कथयेति च यथा यत्कर्मास्माभिरद्यानुभूयते तत्परा पूर्वं स्वचरितमात्मनार्जितं न नृपतिचरितं राज्ञा वर्जितमिति ॥ १५ ॥

गर्भेष्वपीति । वारिमुचो मेधा गर्भेष्वपि निष्पन्ना गर्भलक्षणयुक्ता अपि वृष्टिप्राप्तसमये न प्रभूतं न बहु वारि पथ्या मुञ्चन्ति त्यजन्ति । तथा सरितो नद्यस्तनुत्वं स्वल्पतोयत्वं यान्ति गच्छन्ति जलाभावात् । सस्यं धान्यादिकं क्वचित्क्वचित्क्वचिज्जायते उत्पद्यते न सर्वचेति ॥ १६ ॥

अथ तेषामाकृतिवशेन फलमाह ।

दण्डे नरेन्द्रमृत्युर्व्याधिभयं स्यात्कबन्धसंस्थाने ।

ध्वाङ्के च तस्करभयं दुर्भिक्षं कीलकेऽर्कस्थे ॥ १७ ॥

अर्कस्थे सूर्यमण्डलसंस्थिते । दण्डे दण्डाकारे चिह्ने । नरेन्द्रस्य राज्ञो मृत्युर्मरणं स्यात् । कबन्धश्चिन्नशिरःपुरुषः । कबन्धसंस्थाने कबन्धाकारे चिह्ने-ऽर्कस्थे । व्याधिभयं रोगभयम् । स्याद्भवेत् । ध्वाङ्कः काकस्तस्मिन्नर्कस्थे तस्करभयं चोरकृतं भयं भवेत् । कीलके कीलकाकारेऽर्कस्थे दुर्भिक्षमसुभिषं भवेत्^३ ॥ १७ ॥

१ मनुष्या इति अ. क. पु. पाठः ।

२ पानीयमिति अ. क. पु. पाठः ।

३ भवेदिति अ. क. पु. पाठः ।

अन्यदप्याह ।

राजोपकरणरूपैश्छत्रध्वजचामरादिभिर्विद्धः ।

राजान्यत्वकृदर्कः स्फुलिङ्गधूमादिभिर्जनहा ॥ १८ ॥

राजा नृपस्तस्योपकरणानि हस्त्यऽश्वादयस्तद्रूपेस्तद्राकारैरर्कः सूर्यो यदि विद्धो भवति । तथा छत्रध्वजचामरादिभिः । छत्रमातपश्चम् । ध्वजं पताका । चामरं बालव्यजनम् । आदियहणाद्भृङ्गारकुम्भाकारैर्यदार्को विद्धो भवति तदा राजाऽन्यत्वकृत् राज्ञोऽन्यत्वं करोति । अन्यो राजा भवतीत्यर्थः । अथ स्फुलिङ्गेरग्निकणैर्धूमेन । आदियहणाज्ज्वालादिभिर्युक्तो भवति तदा जनहा । जनान् हन्ति घातयतीत्यर्थः ॥ १८ ॥

अन्यदप्याह ।

एको दुर्भिक्षकरो द्वाद्याः स्युर्नरपतेर्विनाशाय ।

सितरक्तपीतकृष्णैस्तैर्विद्धोऽर्कोऽनुवर्णघ्नः ॥ १९ ॥

एको वेधोऽर्कस्यो दुर्भिक्षमसुभिक्षं करोति । द्वाद्यादौ येषां ते द्वाद्याः । द्वौ चयश्चत्वारो वा वेधा नरपते राज्ञो विनाशायभावाय । स्युर्भवेयुः । अर्क-आदित्यस्तेऽश्विहैस्सितरक्तपीतकृष्णैर्विद्धोऽनुवर्णघ्नो भवति । अनु क्रमेण । वर्णान् द्विजादीन् हन्ति । तद्यथा । सितैः श्वेतवर्णैश्चिह्नैर्विद्धो ब्राह्मणान् हन्ति घातयति रक्तवर्णैः क्षत्रियान् पीतवर्णैर्वैश्यान् कृष्णवर्णैः शूद्रानिति ॥ १९ ॥

विशेषफलमाह ।

दृश्यन्ते च यतस्ते रविविम्बस्योत्थिता महेत्पाताः ।

आगच्छति लोकानां तेनैव भयं प्रदेशेन ॥ २० ॥

ते महेत्पाता ध्वाङ्गप्रभृतयो रविविम्बस्यार्कमण्डलस्योत्थिता उत्पन्ना यतो यस्यां दिशि दृश्यन्ते पूर्वस्यां दक्षिणस्यां पश्चिमायामुत्तरस्यां वा दिशि विदिषु वा तेनेव प्रदेशेन लोकानां जनानां भयमागच्छति आयाति ॥ २० ॥

अथार्करश्मिवशेन शुभाशुमफलमाह ।

ऊर्ध्वकरो दिवसकरस्ताम्रः सेनापतिं विनाशयति ।

पीतो नरेन्द्रपुत्रं श्वेतस्तु पुरोहितं हन्ति ॥ २१ ॥

चित्रोऽथवापि धूम्रो रविरश्मिव्याकुलं करोत्यूर्ध्वम् ।

तस्करशस्त्रनिपातैर्यदि सलिलं नाशु पातयति ॥ २२ ॥

दिवसकर आदित्यः । ऊर्ध्वकर ऊर्ध्वरश्मियदा दृश्यते । अधोभागे तस्य रश्मयो न दृश्यन्त इत्यर्थः । स च ताम्रस्ताम्रवर्णश्च तदा सेनापतिं धूमनाथम् । विनाशयति घातयति । ऊर्ध्वकरः पीतवर्णश्च नरेन्द्रपुत्रं नृपसु-
तम् । हन्ति मारयति । ऊर्ध्वकरः श्वेतवर्णश्च पुरोहितं मारयति ॥ २१ ॥

चित्रोऽथवेति । रवेरादित्यस्य संबन्धी रश्मिः करः । ऊर्ध्व स्थितः स च चित्रो नानावर्णोऽथवापि तु धूम्रवर्णस्तस्करशस्त्रनिपातेः । तस्करा-
श्चोराः । शस्त्रमायुधम् । तेस्तस्करशस्त्रनिपातेश्चोरसङ्ग्रामोपमर्दनेर्व्याकुलं
सोद्यमं देशं करोति यद्याशु शीघ्रं सलिलं जलं न पातयति न वर्षति
तदेवम् । अथ सलिलपातं करोति तदा शिवमिति ॥ २२ ॥

अथ भगवतो भास्करस्य ऋतुवर्णलक्षणमाह ।

ताम्रः कपिलो वार्कः शिशिरे हरिकुङ्कुमच्छविश्च मधौ ।

आपाण्डुकनकवर्णौ ग्रीष्मे वर्षासु शुक्लश्च ॥ २३ ॥

शरदि कमलोदराभो हेमन्ते रुधिरसन्निभः शस्तः ।

प्रावृट्काले स्निग्धः सर्वर्तुनिभोऽपि शुभदायी ॥ २४ ॥

ताम्रः कपिलो वार्क इति । शस्त इति सर्वत्र संबध्यते । शिशिरे
माघफाल्गुनयोरर्क आदित्यस्वामस्ताम्रवर्णः कपिलो वा कपिलवर्णः शस्तः
शुभफल इत्यर्थः । मधौ वसन्ते चैषवैशाखयोर्हरिकुङ्कुमच्छविर्हरितकान्तिः
शुकाभः । कुङ्कुमवर्णश्च पीतलोहितवर्णः शस्त एव । ग्रीष्मे ज्येष्ठाऽऽषाढयोः
पाण्डुः पाण्डुरवर्ण ईषच्छुक्लः । कनकवर्णः सुवर्णकान्तिश्च शस्त एव ।
वर्षासु वर्षाकाले आवणभाद्रयोः । शुक्लः श्वेतवर्णः शस्तः । चशब्दादापाण्डु-
कनकवर्णश्च शस्त एव ॥ २३ ॥

शरदि शरत्काले । आश्वयुजकार्तिकयोः । कमलोदरामः कमलं पट्टं
तस्योदरमभ्यन्तरं तत्सदृशी भा कान्तिर्यस्य स तथाभूतः शस्तः । हेमन्ते
मार्गपौषयोः । रुधिरवर्णो रक्तवर्णः शस्तः । प्रावृट्काले वर्षासमये स्निग्धो

विमलस्तथा सर्वर्तुनिभः सर्वेषां शिशिरादीनामृतूनां ये वर्णा उक्तास्तेषां निभः
सदृशस्तद्वर्णोऽपि शुभदायी शुभप्रदो भवति ॥ २४ ॥

तथा च समाससंहितायाम् ।

ताम्रघृतकनकमुक्ताकमलासृक्स्निग्धः शुभः सविता ।

शिशिरादिषु षट्सु ऋतुषु प्रावृषि सर्वर्तुषन्निभः स्निग्धः ॥

तथा च वृद्धगर्गः ।

शिशिरे ताम्रसंकाशः कपिलो वापि भास्करः ।

वसन्ते कुङ्कुमप्रख्यो हरितो वापि शस्यते ॥

शीष्मे कनकवैदूर्यै सर्वरूपो जलागमे ।

शस्तः शरदि पद्माभो हेमन्ते लोहितप्रभः ॥

एतत्स्वरूपं सवितुर्विपरीतमतोऽन्यथा ।

तथा च पराशरः ।

शिशिरे ताम्रः कपिलो वा । वसन्ते कुङ्कुमाभो हरितो वा । शीष्मे
कनकवैदूर्यप्रभः । प्रावृषि सर्ववर्णः । शरदि पद्माभो हेमन्ते रक्त वर्णो रश्मिः
सर्वर्तुषु श्वेतः पाण्डुवर्णश्च शस्यते विपरीतो विपरीतकारीति ।

अन्यदप्याह ।

रूक्षः श्वेतो विप्रान् रक्ताभः क्षत्रियान् विनाशयति ।

पीतो वैश्यान् कृष्णस्ततोऽपरान् शुभकरः स्निग्धः ॥ २५ ॥

रूक्ष इति सर्वेषां संबध्यते । श्वेतः शुक्लवर्णो रूक्षः स्नेहरहितो वि-
प्रान् ब्राह्मणान् । विनाशयति हन्ति । रक्ताभो लोहितकान्ती रूक्षश्च क्षत्रि-
यान् विनाशयति । पीतः पीतवर्णो रूक्षो वैश्यान्नाशयति । कृष्णः कृष्णवर्णो
रूक्षश्च ततोऽपरान् तदित्यनेन वैश्याः परामृश्यन्ते तेभ्योऽपरानन्यान् शूद्रा-
न् हन्तीति ।

शुभकरः स्निग्ध इति । यथोक्तवर्णो यदि स्निग्धो भवति तदा तेषा-
मेष शुभकरो भवति । तथा श्वेतः स्निग्धो ब्राह्मणानां शुभकरो भवति
रक्ताभः स्निग्धः क्षत्रियानाम् । पीतः स्निग्धो वैश्यानाम् । कृष्णः स्निग्धश्च
शूद्राणामिति ॥ २५ ॥

अथाकस्य ऋतुष्वशुभवर्णोनाह ।

ग्रीष्मे रक्तो भयकृद्वर्षास्वसितः करोत्यनावृष्टिम् ।

हेमन्ते पीतोऽर्कः करोति न चिरेण रोगभयम् ॥ २६ ॥

अर्क आदित्यो रक्तो लोहितवर्णो ग्रीष्मे दृष्टो भयकृद्वयं करोति । वर्षासु वर्षाकाले । असितवर्णः कृष्णवर्णोऽनावृष्टिं वृष्ट्यभावं करोति । हेमन्ते पीतः पीतवर्णो न चिरेण शीघ्रमेव रोगभयं गदभीतिं करोति । शेषर्तुषु न विशेषः पूर्वोक्तमेव शुभाशुभमिति ॥ २६ ॥

अन्यदप्याह ।

सुरचापपाटिततनुर्नृपतिविरोधप्रदः सहस्रांशुः ।

प्रावृट्काले सद्यः करोति विमलद्युतिर्वृष्टिम् ॥ २७ ॥

वर्षाकाले वृष्टिं करोति सद्यः शिरीषपुष्पाभः ।

शिखिपत्तनिभः सलिलं न करोति द्वादशाब्दानि ॥ २८ ॥

सुरचापेति । सहस्रांशुरादित्यः । सुरचापमिन्द्रधनुस्तनुल्येन चिह्नेन पाटिता विदारिता तनुर्मूर्तिर्यस्य तथा भूतो नृपते राज्ञो विरोधप्रदो भवत्यशुभ इत्यर्थः । प्रावृट्काले वर्षासमये विमलद्युतिर्निर्मलकान्तिः सद्यस्तस्मिन्नेवाहनि वृष्टिं करोति वर्षतीत्यर्थः ॥ २७ ॥

वर्षाकाले प्रावृट्समये शिरीषपुष्पाभः शिरीषपुष्पकान्तिसदृशो नीलपीत इत्यर्थः । सद्यो वृष्टिं करोति । शिखी मयूरस्तस्य पत्तं पञ्चस्तन्निभस्तनुल्यो मयूरचन्द्रिकाकारो द्वादशवर्षाणि सलिलं खलं न करोति न वर्षतीत्यर्थः ॥ २८ ॥

तथा च वृद्धगर्गः ।

मयूरचन्द्रिकामो वा यदा दृश्येत भास्करः ।

पूर्णे तु द्वादशे वर्षे तदा देवः प्रवर्षति ॥

अन्यदप्याह ।

श्यामेऽर्के कीटभयं भस्मनिभे भयमुशन्ति परचक्रात् ।

यस्यैव सञ्छिद्रस्तस्य विनाशः क्षितीशस्य ॥ २९ ॥

अर्के सूर्ये श्यामवर्णे कीटभयं कृमिभीतिः सस्यानां भवति । भस्म-
निभे भस्मवर्णे पाण्डो रुक्षे परचक्रादन्यनृपाद्वयं भीतिमुशन्ति कथयन्ति ।
अर्के आदित्यो यस्मिन्नृक्षे नक्षत्रे स्थितः सच्छिद्रो दृश्यते तन्नक्षत्रं यस्य
द्वितीयस्य राक्षः कूर्मविभागेन भवति तस्य विनाशो मृत्युर्भवति ॥ २९ ॥

अन्यदप्याह ।

शशरुधिरनिभे भानौ नभस्तलस्थे भवन्ति सङ्ग्रामाः ।

शशिसदृशे नृपतिबधः क्षिप्रं चान्यो नृपो भवति ॥ ३० ॥

शशः प्राणिविशेषः । भानावादित्ये शशरुधिरनिभे शशलोहितवर्णे
अतिरक्त इत्यर्थः । नभस्तलस्थे मध्याह्ने मध्यस्थिते सङ्ग्रामा युद्धानि
भवन्ति । नभस्तलयहणमुदयास्तमयकालपरिहारार्थम् । तत्र किल स्वभा-
वादतिलोहितो रविर्भवति ।

तथा च गर्गः ।

शशलोहितवर्णाभो यदा भवति भास्करः ।

तदा भवन्ति सङ्ग्रामा घोरा रुधिरकर्दमाः—इति ॥

शशिसदृशे चन्द्रनिभे विरश्मौ शीतले च नृपते राज्ञो बधो मरणं
भवति । क्षिप्रं चाश्वेवान्योऽपरो नृपो राजा भवति ॥ ३० ॥

अन्यदप्याह ।

बुन्मारकृद्घटनिभः खण्डो जनहा विदीधितिर्भयदः ।

तोरणरूपः पुरहा छत्तनिभो देशनाशाय ॥ ३१ ॥

घटनिभो घटाकारोऽर्कः । बुन्मारकृत् । बुद्रुभिर्घ्नं मारं मरकं च
करोति । खण्ड एकदेशाद्धीनो जनहा । जनान् हन्ति घातयति । विदीधि-
तिर्विगतरश्मिर्भयदो भीतिं ददाति । तोरणरूपस्तोरणाकारः पुरहा । पुरं
नगरं हन्ति । छत्तनिभ आतपत्राकारो देशस्य जनपदस्य नाशाय विघाताय
भवति ॥ ३१ ॥

अन्यदप्याह ।

ध्वजचापनिभे युद्धानि भास्करो वेपने च रुक्षे च ।

कृष्णा रेखा सवितरि यदि हन्ति ततो नृपं सच्चि'वः ॥ ३२ ॥

१ सच्चि'वमिति पाठान्तरम् ।

ध्वजः प्रसिद्धो बहुपटरचितः पताकारूपः । चापं धनुः । भास्करे
सूर्ये । ध्वजचापनिभे तदाकृतौ । युद्धानि सङ्ग्रामा भवन्ति । वेपने
कम्पमाने रुद्धे वाऽस्त्रिग्रे द्वान्येव भवन्ति । सवितर्यादित्ये कृष्णवर्णरेखा
यदि मध्ये दृश्यते तदा नृपं राजानं सचिवो मन्त्री हन्ति घातयति । केचि-
त्यठन्ति नृपं सचिवम् । नृपं सचिवं च हन्ति ॥ ३२ ॥

तथा च पराशरः ।

विषण्णो भूमिषण्णो वा महाभयाय । श्यामो जनमरणाय । सुवर्णरजत-
पद्मनिभो विमलः स्त्रिग्रे जनहिताय । धूम्रामो वृष्टिनिग्रहाय । ऊर्ध्वदण्डो ज-
टिलः शस्त्रकोपव्याधिमृत्युकरः । महान् परिमण्डलः कुक्षिमान् विशालो घृत-
मण्डलनिभः क्षेमरोग्यकरः । संक्षिप्रः क्षयाय । वज्राकारो दुर्भिक्षाय । सर्वतश्छि-
द्रो द्विधा वा दृश्यमानो मृत्युदेशं विनाशं वा ऽऽचष्टे । शिरीषपुष्पसंकाशो वार्ष्णे-
निष्प्रभो जनमारकरः । घटसंस्थः क्षुत्कृत् । ताम्रो रुधिरामो वा शस्त्रकोपकरः ।
खण्डच्छिद्रो भूपालविनाशाय च । पुण्ड्राकारः उलूकसंस्थानः उन्मादापस्मार-
करः । विरश्मिर्ज्याधिभयकृत् । छत्राकारो देशविपर्ययकरः । शकटाकारश्च
कबन्धाकृतिर्महासङ्ग्रामकृत् । तोरणसंस्थानः पुरनाशाय । अवर्णः प्रजाना-
शाय । प्रतिरूपः स्त्रीभयकारी । परुषो वेपनः सस्यनाशनः । शरासनाकृ-
तिर्ध्वजाभो वा सद्य आहवाय । विजयाकृतिर्गर्भविनाशी । परुषाकारो रुधि-
रप्रभोऽनेकनृपतिहस्तोत्पाटनकरः । कृष्णवर्णो जगतःक्षयाय । अपर्वण्युपरक्तः
सर्वलोकविनाशाय । व्यामिश्रवर्णो यावत्प्रदृश्यते तावत्परस्परं नृपविनाशाय ।
कृष्णरुधिरपीतवर्णो जगत्क्षयकारी । वैदूर्यकृष्णबभ्रुवर्णः पांशुवर्णो^१त्सादन-
करः । मयूरवन्द्रिकाभो द्वादशवार्षिकीमनावृष्टिं धत्ते । एवमन्योन्यव्यामिश्र-
वर्णो युगान्तकारी भवतीति ॥

अन्यदप्याह ।

दिनकरमुदयास्तसंस्थितमुल्काशनिर्विद्युतो यदा हन्युः ।

नरपतिमरणां विन्द्यात्तदाऽन्यराजप्रतिष्ठा च ॥ ३३ ॥

दिनकरमादित्यमुदयास्तसंस्थितमुदयरेखास्थमस्तस्थमपररेखास्थं वा
यदा उल्का अशनिर्विद्युद्वा आसां लक्षणं वक्ष्यति । एता हन्युस्ताडयेयुस्तदा

तस्मिन् काले नरपतेर्मरणं मृत्युम् । विन्द्याद्विजानीयात् । तथाऽन्यराजप्रतिष्ठा ।
अन्यस्य द्वितीयस्य राज्ञो नृपत्वे प्रतिष्ठा स्थितिस्तत्त्वमेव भवति ॥ ३३ ॥

तथा च पराशरः ।

उदयास्तमये भानुमुल्का हन्यात्समुत्थिता ।

प्रज्वलन्ती तदा राजा क्षिप्रं शस्त्रेण बध्यते ॥

अन्यलक्षणमाह ।

प्रतिदिवसमहिमकिरणः परिवेषी सन्ध्ययोर्द्वयोरथवा ।

रक्तोऽस्तमेति रक्तोदितश्च भूपं करोत्यन्यम् ॥ ३४ ॥

अहिमकिरण उष्णारश्मिः सूर्यः । प्रतिदिवसम् । दिवसं दिवसं प्रति प्रति-
दिवसम् । परिवेषी मण्डलवान् भवति । अथवा द्वयोः सन्ध्ययोरुदयास्तमययोः
परिवेषी भवति । अथवा रक्तवर्णोऽस्तमेत्यस्तं गच्छति रक्तवर्णश्चेदेति ।
एतदुक्तं भवति । यादृश एव लोहितवर्णस्तादृश एव सकलमहर्भूत्वा रक्त-
वर्ण एवास्तमेति । प्रतिदिवसं सर्वत्र संबध्यते तदा तस्मिन् प्रकारेण भूपं
राजानमन्यं द्वितीयं करोति ॥ ३४ ॥

अर्कस्य सन्ध्याकाले शुभाशुभलक्षणमाह ।

प्रहरणसदृशैर्जलदैः स्थगितः सन्ध्याद्वयेऽपि रणकारी ।

मृगमहिषविहगं खरकरभसदृशरूपैश्च भयदायी ॥ ३५ ॥

प्रहरणमायुधं खड्गादि । प्रहरणसदृशेरायुधाकृतिभिर्जलदेर्मेघैर्यदा
सन्ध्याद्वये उदयास्तमयकाले स्थगित आच्छादितो भवति सूर्यस्तदा रण-
कारी सङ्ग्रामकृद्भवति । अपिशब्दः सम्भावनायां वर्तते तेनेकस्यां सन्ध्या-
यां द्वितीयस्यां वेत्यर्थः । मृग अरण्यप्राणी । महिषः प्रसिद्धः । विहगः पक्षी ।
खरो गर्दभः । करभ उष्ट्रः । येषां सदृशरूपैस्तुल्याकारैर्यदा सन्ध्याद्वये
स्थगितो भवति तदा भयदायी भयं भोति ददाति ॥ ३५ ॥

अथार्काक्रान्तस्य नक्षत्रस्य सन्तापसंशोधने आह ।

दिनकरकराभितापादूक्षमवाप्नोति सुमहतीं पीडाम् ।

भवति तु पश्चाच्छुद्धं कनकमिव हुताशपरितापात् ॥ ३६ ॥

यस्मिन्नृक्षे नक्षत्रे दिनकरः सूर्यः स्थितस्तदृच्छं दिनकरकराभितापा-
त्सूर्यरश्मिसन्तापात् सुमहतीं पीडामतिरुजमवाप्नोति लभते । तदेव सूर्यमूच्छं
पश्चादनन्तरं शुद्धं निर्दोषं भवति । यथा कनकं सुवर्णे हुताशपरितापादग्नि-
सन्तापेन शुद्धं निर्मलं भवति ॥ ३६ ॥

तथा च पराशरः ।

ग्रहोपसृष्टं नक्षत्रं सवितुर्योगमागतम् ।

विशोध्यति तत्पापं तृषाग्निरिव काञ्चनम् ॥

तथा च वृद्धगर्गः ।

यथाग्निना प्रज्वलिते गृहे तप्यन्त्यदूरिणः ।

तथार्कस्याप्यदूरस्थमूच्छं तदपि तप्यते-इति ॥

अथ प्रति^१सूर्यलक्षणमाह ।

दिवसकृतः प्रतिसूर्यो जलकूदुदग् दक्षिणे स्थितोऽनिलकृत् ।

उभयस्थः सलिलभयं नृपमुपरि निहन्त्यधो जनहा ॥ ३७ ॥

दिवसकृत इति । उदयात्प्रभृति दिनप्रहरेकं यावत्तनुद्यनोऽर्कसमीपे
यदा भवति तदा रश्मिबशात्तत्र द्वितीयोऽर्क इव लक्ष्यते स प्रतिसूर्य-
उच्यते । एवमस्तमयेऽपि सम्भवति दिवसकृतः स प्रतिसूर्यः । आदित्यस्यो-
दगुत्तरे यदा प्रतिसूर्यो दृश्यते तदा जलकूज्जलं पानीयं करोति पर्जन्य^२वृष्टि-
र्भवति । दक्षिणस्थोऽर्कस्य घातकरो भवति । उभयस्थ उत्तरदक्षिणभागयोर्द्व-
योरपि स्थितः सलिलभयं जलभीतिं करोति । तस्यैवार्कस्योपरि स्थितः
प्रतिसूर्यो नृपं राजानं हन्ति घातयति । अधःस्थितः प्रतिसूर्यो जनहा
जनान् हन्ति ॥ ३७ ॥

अन्यदप्याह ।

रुधिरनिभो वियत्यवनिपान्तकरो न चिरात्

परुषरजोऽरुणीकृततनुर्यदि वा दिनकृत् ।

१ प्रतिसूर्यलक्षणमाहेति पाठः साधुः ।

२ वर्षतीत्यर्थः । अथ दक्षिणे तस्यैवार्कस्य स्थितो भवति तदाऽनिलकृत् करोति-इति
अ. क. पु. पाठः ।

असितविचित्रनीलपरुषो जनघातकरः

खगमृगभैरवस्वरस्तैश्च निशद्युमुखे ॥ ३८ ॥

दिनकृदादित्यो वियत्याकाशेऽकस्मादेव रुधिरनिभो रक्तवर्णो यदा दृश्यते तदा न चिरात् शीघ्रमेवाऽवनिपस्य राक्षोऽन्तकरो मृत्युकृद्वति । वियद्ग्रहणमचोदयास्तमयो विहायान्यत्र ग्रहणार्थम् । परुषरजोऽरुणीकृततनुर्यदि वा । परुषेण रुद्धेण रजसा पीशुनारुणीकृता लोहिता तनुर्मूर्तिर्यस्य तथाभूतोऽप्यवनिपान्तकरः शीघ्रमेव भवति । असितः कृष्णः । विचित्रो नानावर्णः । नीलो नीलवर्णः । परुषो रुद्धः । एवम्विधोऽर्को जनघातकरः । जनानां लोकानां घातं करोति । खगाः पक्षिणो मृगा आरण्यजातयः । एतेषां भैरवा भीषणा ये स्वराः शब्दास्तेर्यानि स्तानि तेर्यदा निशद्युमुखेऽस्तमये द्युमुखे उदये च युक्तो भवति तदापि जनघातं करोति ॥ ३८ ॥

अथ शुभलक्षणमाह ।

अमलवपुरवक्रमण्डलः स्फुटविपुलामलदीर्घदीधितिः ।

अविकृततनुवर्णचिह्नभृज्जगति करोति शिवं दिवाकरः ॥ ३९ ॥

अमलवपुरिति । एवम्विधो दिवाकरः सूर्यो जगति जनानां शिवं श्रेयः करोति । कौटुशोऽमलवपुर्निर्मलशरीरः । अवक्रमण्डलः स्पष्टविम्बः ।

तथा च पराशरः ।

श्वेतः शिरीषपुष्पाभः पद्माभो हृष्यसन्निभः ।

वैदूर्यघृतमण्डाभो हेमाभश्च दिवाकरः ॥

वर्णैरेभिः प्रशस्तः स्यान्महास्निग्धः प्रतापवान् ।

भावनः सर्वसस्यानां क्षेमरोग्यसुभिन्नदः ॥

स्फुटविपुलामलदीर्घदीधितिः । स्फुटाः स्पष्टाः । विपुला विस्तीर्णाः ।

अमला निर्मलाः । दीर्घा आयामिनो रश्मयो यस्य ।

तथा च पराशरः ।

स्निग्धाः परिपूर्णाः शुक्ला माज्जिष्ठाः पीता अत्यन्तगामिनो रश्मयः शस्यन्ते । रुद्धा अविच्छिन्नास्तनवो ह्रस्वा धूमाभा लोहितवर्णा विगर्हिता इति । अविकृततनुवर्णचिह्नभृत् । अविकृता निर्विकारा तनुर्मूर्तिस्तथाऽविकृतो वर्णः

कान्तिः । अविकृतं चिह्नं लक्ष्म । एतान्यविकृतानि विभर्ति धारयति तथाभूत-
इति ॥ ३६ ॥

इति श्रीभट्टोत्पलविरचितायां संहिताविवृतावादित्यचारो
नामाध्यायस्तृतीयः ॥ ३ ॥

अथ चन्द्रचारो व्याख्यायते ।

तथादावेव रवेरुपरि चन्द्रमसमिच्छन्ति तान् प्रत्याह ।

नित्यमधःस्थस्येन्दोर्भाभिर्भानोः सितं भवत्यर्द्धम् ।

स्वच्छाययाऽन्यदसितं कुम्भस्येवाऽऽतपस्थस्य ॥ १ ॥

इन्दोश्चन्द्रस्य भानोरादित्यादधःस्थस्य भानवीभिर्भाभिः सूर्यरश्मि-
भिर्नित्यं सर्वकालमेकमर्द्धदलं सितं शुक्लं भवति । यस्मिन् गोलकभागेऽर्कर-
श्मयः पतन्ति तदेवार्द्धं शुक्लं भवति । अन्यद्वितीयमर्द्धं स्वच्छायया कृष्णं
नित्यमेव भवति । कथम् । उच्यते । कुम्भस्येवाऽऽतपस्थस्य । कुम्भस्य यस्मिन्नर्द्धे
रश्मयः पतन्ति तदर्द्धं शुक्लं दृश्यते । अन्यदर्द्धं स्वच्छायया कृष्णं दृश्यत-
इति ॥ १ ॥

✓ तथा च ब्रह्मसिद्धान्ते ।

रविदृष्टं सितमर्द्धं कृष्णमर्द्धं यथाऽऽतपस्थस्य ।

कुम्भस्य तथासन्नं रवेरधःस्थस्य चन्द्रस्य ॥

✓ तथा च सूर्यसिद्धान्ते ।

महत्तश्चाप्यधःस्थस्य नित्यं भासयते रविः ।

अर्द्धं शशाङ्कविम्बस्य न द्वितीयं कथञ्चन ॥

नन्विन्दुप्रकाशकोपलम्भात्स्वच्छाययान्यदसितमित्यस्य प्रत्यक्षबाधां
मन्यमान आह ।

सलिलमये शशिनि रवेर्दीधितयो मूर्च्छितास्तमो नैशम् ।

क्षपयन्ति दर्पणोदरनिहिता इव मन्दिरस्यान्तः ॥ २ ॥

१ पञ्चसिद्धान्तिकायाः १३ अध्यायेऽपीदं पद्यमुपलभ्यते ।

२ ब्रह्मगुप्तकतब्राह्मस्फुटसिद्धान्ते-इत्यर्थः ।

३ सम्मतिं प्रचलितसूर्यसिद्धान्ते नोपलभ्यत इदं पद्यम् ।

४ पञ्चसिद्धान्तिकायाः १३ अध्यायेऽपीदं पद्यमुपलभ्यते ।

शशिनं चन्द्रमसि सलिलमयेऽम्बुमये रवेरादित्यस्य संबन्धिन्यो दीधितयो रश्मयो मूर्च्छितास्तत्र संलग्नाः प्रतिफलिता नेशं निशाभवं रात्र्युत्पन्नं तमोऽन्धकारं क्षपयन्ति नाशयन्ति । यथा दर्पणोदरे आदर्शमध्ये द्वारप्रवेशे गृहस्य सूर्यरश्मयो निहिताः संरुद्धा मन्दिरस्य गृहस्यान्तर्मध्ये तमः क्षपयन्ति तथेति ॥ २ ॥

तथा च सूर्यसिद्धान्ते ।

तेजसां गोलकः सूर्यो गृहर्क्षोऽयम्बुगोलकाः ।

प्रभावन्तो हि दृश्यन्ते सूर्यरश्मिविदीपिताः ॥

तथा चाऽऽर्यभटः ।

भूगृहभानां गोलाद्भानि स्वच्छायया विवर्णानि ।

अद्भानि यथा सादृष्टं सूर्याभिमुखानि दीप्यन्ते ॥

अथ शशिनः पश्चिमदिभागात्सितवृद्धिः किमुपलभ्यते तदर्थमाह ।

त्यजतोऽर्कतलं शशिनः पश्चादवलम्बते यथा शौक्ल्यम् ।

दिनकरवशान्तयेन्दोः प्रकाशतेऽधःप्रभृत्युदयः ॥ ३ ॥

शशिनश्चन्द्रमसोऽर्कतलं सूर्योऽधोभागं त्यजतो यथा येन प्रकारेण पश्चात्पश्चिमायां दिशि शोक्ल्यं शुक्लत्वमवलम्बते आक्रमते । तथा तेनेव प्रकारेणेन्दोश्चन्द्रस्य दिनकरवशात्सूर्यहेतोरधःप्रभृति बुधभागादारभ्योदयः प्रकाशते विराजते इति । एतदुक्तं भवति । रवेरधोभागस्थश्चन्द्रमा अमावास्यान्ते भवति तत्र च तस्य चन्द्रलोकस्य सूर्याभिमुखं गोलाद्भानं शुक्लं भवति । अधःस्थितमवनिदृश्यभागं कृष्णवर्णं भवति । ततः प्रतिपदादिषु तिथिषु यथा यथा स्वभोगतुल्येनार्कात्प्राङ्मुखः शीघ्रगतिरित्यादि तथातथा दृष्टिवर्तिनं सितमधोभागेऽवलम्बन्त इति ॥ ३ ॥

तथा च सूर्यसिद्धान्ते ।

विप्रकर्षे यथा याति ह्यधःस्थश्चन्द्रमा रवेः ।

तथातथाऽस्य भूदृश्यमंशं भासयते रविः—इति ।

१ सम्प्रति प्रचलितसूर्यसिद्धान्ते नोपलभ्यत इदं पद्यम् । परन्तु सिद्धान्ततत्त्वविवेकविष्णा-धिकारे कमलाकरेणापि न्यासीदम् । तत्र प्रदीपिता इति पाठः ।

२ सम्प्रति प्रचलितसूर्यसिद्धान्ते नोपलभ्यत इदं पद्यम् ।

प्रतिदिनं कथं चन्द्रगोले शुक्लवृद्धिर्भवति तदर्थमाह ।

प्रतिदिवसमेवमर्कात्स्थानविशेषेण शैक्ल्यपरिवृद्धिः ।

भवति शशिनोऽपराद्धे पश्चाद्भागे घटस्येव ॥ ४ ॥

एवमनेन प्रकारेण शशिनश्चन्द्रस्यार्कादादित्यात्स्थानविशेषेण स्थानान्तरगमनेन शैक्ल्यस्य शुक्लभावस्य परिवृद्धिर्वृद्धिरधिकतरा भवति । यथायथा-
गतो राशिभोगवशेन याति तथातथा तस्य शुक्लाधिक्यं भवति । यथाऽपराद्धे
द्वितीये दिनाद्धे पश्चाद्भागे पश्चिमाद्धे घटस्य कुम्भस्याऽऽतपस्थस्य शुक्लता भव-
ति तथेति । एतदुक्तं भवति । यथा चन्द्रः प्रादुख्ये राशिबशेन याति तथा-
तथा शैक्ल्यपरिवृद्धिर्भवति । यावच्छुक्लाष्टम्यद्धे राशिचयान्तरितस्यार्द्धशुक्लता
भवति । पौर्णमास्यन्ते षड्राश्यन्तरितस्य सर्वशुक्लता भवति । ततो यथायथा-
ऽर्कसन्निकर्षमायाति तथातथा शैक्ल्यहानिर्भवति । यावत्कृष्णाष्टम्यद्धे कृष्णा-
र्द्धता भवति । अमावास्यान्ते सर्वकृष्णता भवतीति ॥ ४ ॥

अथ चन्द्रस्य नक्षत्रगमनेन शुभाशुभत्वमाह ।

ऐन्द्रस्य शीतकिरणो मूलाषाढाद्वयस्य चायातः ।

याम्येन वीजजलचरकाननहा वह्निभयदश्च ॥ ५ ॥

ऐन्द्रं ज्येष्ठा । मूलं नैर्ऋतम् । आषाढाद्वयं पूर्वाषाढोत्तराषाढे । शीत-
किरणश्चन्द्रमा ऐन्द्रस्य मूलाषाढाद्वयस्य च याम्येन दक्षिणेन यदा यातो
गतस्तदा वीजानि यान्युप्यन्ते । जलचरा जलप्राणिनः । काननानि वनानि
च । हन्ति नाशयति । तथा वह्निभयदश्चाग्निभयदो भवति । अर्थादेवोत्तरेण
गतः शोभन इति ॥ ५ ॥

ततो वक्ष्यति ।

भानां यथासम्भवमुत्तरेण यातो गङ्गाणां यदि वा शशाङ्कः ।

प्रदक्षिणं तच्छुभदं नृपाणां याम्येन यातो न शिवः शशाङ्कः—इति ॥

अन्येषामप्याह ।

दक्षिणपार्श्वेन गतः शशी विशाखाऽनुराधयोः पापः ।

मध्येन तु प्रशस्तः पितृदेवविशाखयोश्चापि ॥ ६ ॥

विशाखाऽनुराधे प्रसिद्धे नक्षत्रे । अनयोः शशी चन्द्रो दक्षिणपार्श्वेन
याम्यभागेन गतो यातः । पापः पापफलदोऽनिष्टदो भवति । अर्धादेवोत्तरेण
शुभः । पितृदेवो मघा । विशाखा प्रसिद्धा । अनयोर्द्वयोर्मध्येनान्तरेण चन्द्रमा
गतः प्रशस्तः । शुभफलदः । अपिशब्दो विशेषं द्योतयति । तेन मघावि-
शाखयोर्नक्षत्रेणापि गतश्चन्द्रः शुभफलदः ॥ ६ ॥

तथा च समाससंहितायाम् ।

भवति विशाखाद्यानां षण्णां याम्येन पापदश्चन्द्रः ।

उदगिष्टः सर्वेषां पिच्येशविशाखयोश्चान्तः—इति ॥

तथा च पराशरः ।

अथ मार्गेष्वानेयादुत्तरोऽतिवर्षकरो मेषसावित्राभ्यां प्रजाहितकारी ।
ज्येष्ठाग्नेयमेचत्वाष्टाणां दक्षिणतश्चरन् पुष्कलाशुभदः । उपरिष्ठाद्वैरोधिको
धान्यविनाशी । अथो यवसम्पत्करः । मघाऽनुराधाभ्यां मध्येन गमनमतिशो-
भनम् । शिशिरशीष्मयोर्दक्षिणे च शुभदो वर्षास्ववर्षकरः सर्वर्तुषु नैर्ऋतेऽपि
वैश्वदेवानां चेति ॥

अथ चन्द्रमसो नक्षत्रयोगमाह ।

षडनागतानि पौष्णाद्द्वादश रौद्राश्च मध्ययोगीनि ।

ज्येष्ठाद्यानि चवर्त्तान्युडुपतिनातीत्य युज्यन्ते ॥ ७ ॥

पौष्णं रेवती तस्मात्प्रभृति षट् नक्षत्राणि रेवत्यश्विनीभरणीकृत्ति-
कारोहिणीमृगशिराश्चेत्येतानि षट् नक्षत्राणि षट्संख्यानि ऋक्षाणि । उडु-
पतिना चन्द्रेण सहानागतान्यप्राप्नानि । युज्यन्ते संयोगं याति । यथोत्तर-
भाद्रपदस्थस्य चन्द्रमसो रेवत्या सह संयोगो दृश्यते । रेवतीसंस्थितस्य
अश्विन्या सहैवमन्येषाम् । रौद्रमाद्रा तस्मात्प्रभृति द्वादशनक्षत्राणि । आर्द्रापुन-
र्वसुतिष्याश्लेषामघापूर्वाफाल्गुन्युत्तराफाल्गुनीहस्तचित्रास्वातीविशाखानुराधा-
इति । एतान्युडुपतिना मध्ययोगीनि युज्यन्ते । चन्द्रमा यत्र काले एषां मध्य-
प्राप्नो भवति । अर्द्धभागं भुक्ते इत्यर्थः । यथा आर्द्रायां स्थितः सन् चन्द्र-
आर्द्रयेव सह संयोगं याति एव मन्येषामपि । ज्येष्ठाद्यानि नक्षत्राणि । ज्येष्ठा-
द्यानि ज्येष्ठात्प्रभृति नवनक्षत्राणि ज्येष्ठाभूलपूर्वाषाढोत्तराषाढश्रवणधनि-

प्राशतमिषक्पूर्वभाद्रपदोत्तराभाद्रपदेत्येतान्युपतिना चन्द्रेणातीत्यातिक्रम्य
युज्यन्ते । यथा मूलस्थस्य चन्द्रमसो ज्येष्ठया सह संयोगो दृश्यते पूर्वाषाढा-
स्थस्य मूलेनेवमन्येषामपि । एतदुक्तं भवति । गर्गादिभिः कानिचिन्नक्षत्रा-
ण्यर्द्धभोगीन्युक्तानि कानिचिदध्यर्द्धभोगीनि कानिचित्समभोगीनि । यान्य-
र्द्धभोगीनि तान्यतीत्य युज्यन्ते । यान्यध्यर्द्धभोगीनि तान्येवानागतानि ।
यानि समभोगीनि तानि मध्यभोगीनि युज्यन्ते ॥ ७ ॥

तथा च गर्गः ।

✓ उत्तराश्च तथाऽदित्यं विशाखा चैव रोहिणी ।

एतानि षडध्यर्द्धभोगीनि महाक्षेत्राणि ।

मथाश्विपूर्विकासोमतिष्यपिच्यभगाह्वयाः ।

सावित्रीचित्राऽनूराधा मूलं तोयं च वैष्णवम् ॥

धनिष्ठा चैकपात्रेव समभागः प्रकीर्तितः ।

एतानि पञ्चदश समभोगीनि मध्यक्षेत्राणि ।

याम्येन्द्ररुद्रवायव्यसार्पवारुणसंज्ञिताः ।

एतानि षडर्द्धभोगीनि स्वल्पक्षेत्राणि ।

नन्वाचार्यैरन्यथोक्तानि तान्यन्यथा स्थितानि । उच्यते । आचार्यै-
णातिगोलज्ञतया यष्टियन्त्रेण देवदर्शनदृक्समान्युक्तानि । अथ किम्प्रमाणम-
ध्यर्द्धभोगिनां किं वार्द्धभोगिनां किं च समभोगिनामिति । उच्यते । चन्द्रम-
ध्यमभुक्तिरध्यर्द्धगुणा अध्यर्द्धभोगिनां प्रमाणमर्द्धगुणा अर्द्धभोगिनामेकगुणा
समभोगिनामिति ॥

✓ तथा च ब्रह्म^१सिद्धान्ते ।

केशादित्यविशाखाप्रोष्ठपदार्थम्यावेश्वदेवानि ।

षट् षड् ज्येष्ठाभरणीस्वात्यार्द्रावारुणाश्लेषाः ॥

पञ्चदशाक्षानुक्तान्येकोऽभिजिदुक्तमृगभोगोऽन्यः ।

तन्मानं नाक्षत्रं दुरधिगमं मन्दबुद्धीनाम् ॥

अध्यर्द्धार्द्धसमक्षेत्राणां मध्यगतिलिपिकाः शशिनः ।

अध्यर्द्धार्द्धैकगुणा भभोगलिप्रास्तदैक्येनाः ॥

मण्डललिप्ताः शेषा भोगोऽभिहितः—इति ॥

अथ चन्द्रमसः संस्थानानि दश भवन्ति । तद्यथा । नैलाङ्गलं दुष्ट-
लाङ्गलं समो दण्डः कर्मकं युगं पार्श्वशाय्यावर्जितं कुण्डाल्यमिति ।

तत्र नैसंस्थानस्य लक्षणं फलं चाह ।

उन्नतमीषच्छृङ्गं नैसंस्थाने विशालता चोक्ता ।

नाविकपीडा तस्मिन् भवति शिवं सर्वलोकस्य ॥ ८ ॥

ईषच्छृङ्गम् । ईषत्किञ्चिदुन्नतमुच्चं शृङ्गं यस्य । तथा विशालता वि-
स्तीर्णता च भवति । तन्नैसंस्थानम् । तस्मिन्नैसंस्थाने नाविकानां नौकर्णधा-
रिणां पीडाक्ता कथिता । तथा च सर्वलोकस्य समस्तजनस्य च शिवं श्रेयो
भवति ॥ ८ ॥

अथ लाङ्गलसंस्थानं सफलमाह ।

अर्द्धोन्नते च लाङ्गलमिति पीडा तदुपजीविनां तस्मिन् ।

प्रीतिश्च निर्निमित्तं मनुजपतीनां सुभिन्नं च ॥ ९ ॥

शशिनि उच्छृङ्गे चोत्तरे अर्द्धोन्नते लाङ्गलमिति हलनाम तत्स्थानम् ।
तस्मिन्संस्थाने तदुपजीविनां लाङ्गलोपजीविनां पीडा भवति । तथा मनुजप-
तीनां राज्ञां निर्निमित्तं कारणं विना प्रीतिः स्नेहो भवति । लोके शिवं श्रेयः
सुभिन्नं च भवति ॥ ९ ॥

तथा च वृद्धगर्गः ।

यदा सोमः प्रतिपदि नैस्थायी सम्प्रदृश्यते ।

उत्तरोज्ज्वलशृङ्गे वा लाङ्गली च मनोहरः ॥

क्षेमं सुभिन्नमारोग्यं सर्वभूतेषु निर्दिशेत् ।

राज्ञां च विजयं ब्रूयाद्दुर्दन्ते शृङ्गिणस्तथा—इति ॥

अथ दुष्टलाङ्गलसंस्थानं सफलमाह ।

दक्षिणविषाणमर्द्धोन्नतं यदा दुष्टलाङ्गलाख्यं तत् ।

पाण्ड्यनरेश्वरनिधनकृदुद्योगकरं बलानां च ॥ १० ॥

दक्षिणविषाणं याम्यशृङ्गं यदाऽर्द्धोन्नतं भवति तदा दुष्टलाङ्गलं नाम
तत्संस्थानम् । तच्च पाण्ड्यनरेश्वरनिधनकृत् पाण्ड्यदेशे योऽसौ नरेश्वरो

राजा तस्य निधनं मरणं करोति । तथा बलानां सैन्यानामुद्योगकरं सेना-
नामुद्योगमुद्यमं करोति यात्रायाम् ॥ १० ॥

तथा च वृद्धगर्गः ।

दक्षिणे च भवेत् स्थूलं ह्रीनं शृङ्गमथोत्तरम् ।

दुष्टलाङ्गलसंज्ञं तत्प्रजाक्षयकरं स्मृतम् ॥

अथ समदण्डसंस्थानमाह ।

समशशिनि सुभिन्नक्षेमवृष्टयः प्रथमदिवससदृशाः स्युः ।

दण्डवदुदिते पीडा गवां नृपश्चोग्रदण्डोऽत्र ॥ ११ ॥

समशशिनि तुल्यशृङ्गे चन्द्रे । प्रथमदिवससदृशाः । प्रथमं दिनं प्रतिप-
त्तत्सदृशास्तुल्याः सुभिन्नक्षेमवृष्टयः स्युर्भवेयुः । प्रतिपद्विने यादृशः सुभिन्नो
यादृशः क्षेमो यादृशी वृष्टिस्तादृशा एव मासं यावत्स्युर्भवेयुः । दण्डवदुदिते
दण्डाकारे । गवां पीडा भवति । तथाचास्मिन् संस्थाने राजा नृप उग्रदण्ड-
स्तीक्ष्णकरो भवति ॥ ११ ॥

तथा च वृद्धगर्गः ।

समशृङ्गो यदा दृष्टः शशी क्षेमसुभिन्नकृत् ।

प्रतिपत्सदृशं तच्च वासवो वर्षते तदा ॥

चन्द्ररेखा यदा चोर्ध्वमृज्वी दण्ड इव स्थिता ।

उदक्शृङ्गाधिकसमो दण्डस्थानं तदुच्यते ॥

उद्युक्तदण्डा राजानो विनिघ्नन्ति समन्ततः ।

गवां पीडां विजानीयादृण्डस्थाने यदा शशी ॥

अथ कार्मुकयुगसंस्थानयोलक्षणं फलं चाह ।

कार्मुकरूपे युद्धानि यत्र तु ज्या ततो जयस्तेषाम् ।

स्थानं युगमिति याम्योत्तरायतं भूमिकम्पाय ॥ १२ ॥

कार्मुकं धनुस्तदूपे तदाकारे संस्थाने । युद्धानि सङ्ग्रामा भवन्ति ।
यत्र तु ज्या यस्मिन् भागे गुणस्तत्र तस्यां दिशि ये स्थिता राजानस्तेषां
जयो भवति ।

तथा च वृद्धगर्गः ।

उदये तु यदा सोमं पश्येदुनुरिवोदितम् ।

धनुर्दुराणामुद्योगो जगद्युद्धकरो भवेत् ॥

क्षत्रियाः क्षत्रियान् घ्नन्ति वर्णाश्चैव तथापरे ।

अयतश्च जयस्तेषां पृष्ठतश्च पराजयः ॥

स्थानं युगमिति । तत्स्थानं याम्योत्तरायतं दक्षिणसौम्यभागविस्तीर्णं मध्यमं मण्डलं यदि भवति तद्युगं नाम । तच्च भूमिकम्पाय भवति । एतदुक्तं भवति । एवम्विधे संस्थाने तन्मासमध्ये भूमिकम्पो घट्टव्यः ॥ १२ ॥

तथा च वृद्धगर्गः ।

चन्द्ररेखा यदा व्यक्ता दक्षिणोत्तरमायता ।

शुक्रादौ प्रतिपद्येत तद्योगस्थानलक्षणम् ॥

सैन्योद्योगा भवन्त्यथ भूमिकम्पश्च जायते ।

अथ पार्श्वशायिनः संस्थानं फलं चाह ।

युगमेव याम्यकोट्यां किञ्चित्तुङ्गं स पार्श्वशायीति ।

विनिहन्ति सार्थवाहान् वृष्टेश्च विनिग्रहं कुर्यात् ॥ १३ ॥

युगमेव युगसंस्थानं याम्यकोट्यां दक्षिणशृङ्गाये किञ्चिदीषतुङ्गमुच्चं यदि भवति तदा स पार्श्वशायीति चन्द्रः । पार्श्वशायीति तत्संज्ञा । सच सार्थवाहान् सार्थप्रधानान् विनिहन्ति घातयति । तथा वृष्टेर्वर्षणस्य च विनिग्रहं विनाशमभावं कुर्यात् । न वर्षतीत्यर्थः ॥ १३ ॥

तथा च वृद्धगर्गः ।

याम्यकोट्यायतः किञ्चिद्युगकाले यदा शशी ।

पार्श्वशायीति संज्ञोऽयं सार्थहा वृष्टिनाशनः ॥

अथाऽऽवर्जितलक्षणं सफलमाह ।

अभ्युच्छ्रायादेकं यदि शशिनोऽवाङ्मुखं भवेच्छृङ्गम् ।

आवर्जितमित्यसुभिन्नकारि तद्गोधनस्यापि ॥ १४ ॥

अभि मुख्येनोच्छ्रायोऽभ्युच्छ्रायस्तस्मादभ्युच्छ्रायाच्छशिनश्चन्द्रस्य य-

द्येकशृङ्गमवाङ्मुखमधोमुखं भवति तत्संस्थानमावर्जितं नाम । इतिशब्दः
प्रकारायेवं प्रकाराय इत्यर्थः । तदसुभिन्नकारि दुर्भिन्नं करोति लोके । न
केवलं यावत् गोधनस्यापि तृणानामभावादपि दुर्भिन्नं करोति ॥ १४ ॥

तथा च वृद्धगर्गः ।

अधोमुखं यदा शृङ्गं शशिने दृश्यते तदा ।

संस्थानमावर्जितकं गोघ्नं दुर्भिन्नकारकम् ॥

अथ कुण्डाख्यसंस्थाने लक्षणं फलं चाह ।

अव्युच्छिन्ना रेखा समन्ततो मण्डला च कुण्डाख्यम् ।

अस्मिन् माण्डलिकानां स्थानत्यागो नरपतीनाम् ॥ १५ ॥

समन्ततः सर्वत्र यदाव्युच्छिन्ना रेखा खण्डरेखा चन्द्रमसो दृश्यते तदा
तत्स्थानं कुण्डाख्यं कुण्डमित्याख्या नाम यस्य । अस्मिन् संस्थाने माण्डलिकानां
नरपतीनाम् । मण्डले परिमिते देशे ये राजानस्तेषां स्थानत्यागः स्थानच-
लनं भवति । स्वस्थानाद्भ्युतिरित्यर्थः ॥ १५ ॥

तथा च वृद्धगर्गः ।

अच्छिन्ना मण्डले रेखा शशिने दृश्यते यदा ।

कुण्डाख्यं नाम संस्थानं नृपयिषहृदायकम् ॥

नक्षत्रचन्द्रमसोर्यानि संस्थानान्युक्तानि तेषां कानिचिद्गणितविधिना
शृङ्गोन्नतिपरिलेखकरणेनोत्पद्यन्ते कानिचिन्नोत्पद्यन्ते ।

तथा चाऽऽचार्येणोक्तम् ।

अ^१पमान्तरसंयुक्तात्तदूनगुणिताच्छशाङ्गरविविवरात् ।

मूलेनापमविवरे द्वित्रे विक्षेपसङ्गुणिते ॥

फलमिन्द्रर्कविशेषाच्छोध्यं त्वपमानुकूलविक्षेपे ।

तद्भ्यास्यासे देयं विपरीतं पूर्वसन्ध्यायाम् ॥

दिनकृत्सप्रमभवनात्तेनोदयनाडिकाद्वयं यदि वा ।

वियति विमले तदेन्दोर्लोकस्याऽऽलेक्कमायाति ॥

द्विगुणेच्छातिथ्यंशः शृङ्गमुदकुङ्गमुडुगणाधिपतेः ।
 देयं च भुजादेतच्छौल्यं कर्णोद्विष्टकांशम् ॥
 अपमान्तरविक्षेपावेकान्यत्वे युतो नितौ कोटिः ।
 कर्णो रवीन्दुविवरं तत्कृतिविधरात्पदं बाहुः ॥
 सविता यतः शशाङ्कात्कोट्या परिकल्पितस्ततः कोटिः ।
 देयांशकाङ्गुलसमा भुजकर्णो चाङ्गुलैरेव ॥
 शशिमध्यात्प्राक्कर्णः कोटिरतोऽतो भुजः शशाङ्कगतः ।
 परिधावक्षो नाम शौल्यं मध्यादनुस्तत्र ॥
 याम्योदग्विक्षेपाद्विषुवत्याघ्राद्विभिरघाप्रांशः ।
 उदये शशिनो वृद्धिः क्षयो विपर्यस्तमय एवम् ॥
 एवं व्यर्कोच्चन्द्राद्यदूना राशयः षडधिका वा ।
 तदुदयकालेन दिवा निशि च शशाङ्कोदयो वाच्यः ॥
 कृत्वेवं क्षयवृद्धौ व्यर्कं चन्द्रं विशेष्य चक्रार्द्धात् ।
 शेषोदयकालसमे शशिविषादुर्ध्वं शशी मध्ये-इति ॥

एवमत्र तानि नोत्पद्यन्ते किमर्थमाचार्येण फलमुक्तम् । उच्यते । यानि
 नोत्पद्यन्ते परिलेखविधौ तान्युत्पातरूपाणि कदाचिदृश्यन्ते यतस्तेषां भगव-
 द्र्गोदिविरचितशास्त्रेषु फलानि दृश्यन्ते । तानि चाऽऽचार्येण पूर्वशास्त्राऽऽचा-
 रेणोक्तानीति । पराशरतन्त्रेऽष्टौ संस्थानान्युक्तानि ।

• तथा च पराशरः ।

तत्राऽष्टौ संस्थानानि भवन्ति । तद्यथा । लाङ्गलं नैर्दुष्टलाङ्गलं दण्डो
 धनुर्युगं सममवाक्षिरः । तत्रेषामीषदुन्नतोत्तरशृङ्गं लाङ्गलसंस्थानं तत्र सुभि-
 क्षक्षेमवृष्टिकारणान्युत्पद्यन्ते । उभयशृङ्गः कुक्षिमान्विशालो नैऋत्यायी फलतः
 समः । पूर्वेण दक्षिणोन्नतशृङ्गो दुष्टलाङ्गलं परसेन्योद्योगनाशकृत् । दण्डवद्व-
 ण्डस्थायी दण्डकृत्प्रजानाम् । धनुःप्रस्थो धनुःस्थायी स धनुर्द्वयोद्योगकृद्यतो-
 ऽस्य ज्या ततो विजयः । यद्युदगायता दक्षिणेन चऽस्य लेखा भवति तद्यु-
 गसंस्थानमिच्छन्ति जगद्विद्वधभूकम्पाय । समोभयशृङ्गः समस्तत्स्थानं महाभ-
 यकृत् । शस्त्रसारभयदोऽवाक्षिराः । अथेतानि शुक्लप्रदिपदि द्वितीयायां वा
 लक्ष्याणि भवन्ति ।

तथा च समाससंहितायाम् ।

उदगुन्नतः शुभफलः समः समो दक्षिणोन्नतो न शुभः ।

युद्धानि चापरूपे ज्यास्य यतस्ते नृपा जयिनः ॥

नाविकपीडा नौघल्लाङ्गलघत्संस्थिते कृषिकराणाम् ।

दण्डाऽवाङ्मुखसङ्कटजर्जरपीठाकृतिर्न शुभः ॥

उत्पाता व्याख्याता येऽर्के चन्द्रेऽपि ते विनिर्देश्याः ।

शुक्ले भवन्ति सौम्याः कृष्णेऽधिकपापफलदास्ते-इति ॥

अथ सामान्यलक्षणमाह ।

प्रोक्तस्थानाभावादुदगुच्चः क्षेमवृद्धिवृष्टिकरः ।

दक्षिणतुङ्गश्चन्द्रो दुर्भिक्षभयाय निर्दिष्टः ॥ १६ ॥

प्रोक्तानि कथितानि यानि संस्थानानि तेषामभावादसम्भवाद्यदुदगुच्चः उत्तरोन्नतश्चन्द्रमास्तदा क्षेमवृद्धिवृष्टिकरः । लब्धपालनं क्षेमस्तं च करोति । वृद्धयः सस्यवृद्धयो वृष्टिर्वर्षणं ते च करोति-इति ।

अथ दक्षिणतुङ्गे याम्योन्नतो भवति दक्षिणविषाणोन्नतस्तदा दुर्भिक्षभयाय निर्दिष्टः कथितः । दुर्भिक्षभयं च करोति ॥ १६ ॥

अन्यदप्याह ।

शृङ्गेणैकेनेन्दुर्विलीनमथवाऽप्यवाङ्मुखं शृङ्गम् ।

सम्पूर्णं चाभिनवं दृष्ट्वैको जीविताद्भ्रश्येत् ॥ १७ ॥

एवम्विधमिन्दुं चन्द्रं दृष्ट्वा विलोक्यैको मनुजो जीवितादायुषो भ्रश्येत् पतेत् । य एवैकः पश्यति स म्रियत इत्यर्थः । कीदृशम् । एकेन शृङ्गेणोपलक्षितम् । अथवा विलीनं गलितमिवैकेन शृङ्गेण । अपिशब्दो विकल्पनार्थः । अथवाऽवाङ्मुखमधोमुखं शृङ्गं चास्य भवति । तथा सम्पूर्णं परिपूर्णमभिनवमभि मुख्येन नवम् । चशब्दः समुच्चये । अथवाऽभि मुख्येन नवं द्वितीयाचन्द्रमेवम्विधं पश्यति ॥ १७ ॥

तथा च समाससंहितायाम् ।

उदयन्तमप्यसदृशं न शुभं बहुरूपतायवेकस्य ।

एकश्चन्द्रविकारं यः पश्येन्न स चिरं जीवेत् ॥

अथ चन्द्रमसो रूपाण्याह ।

संस्थानविधिः कथितो रूपाण्यस्माद्भवन्ति चन्द्रमसः ।

स्वल्पो दुर्भिन्नकरो महान् सुभिन्नावहः प्रोक्तः ॥ १८ ॥

मध्यतनुर्वज्राख्यः क्षुद्रयदः सम्भ्रमाय राज्ञां च ।

चन्द्रो मृदङ्गरूपः क्षेमसुभिन्नावहो भवति ॥ १९ ॥

ज्ञेयो विशालमूर्तिर्नरपतिलक्ष्मीविवृद्धये चन्द्रः ।

स्थूलः सुभिन्नकारी प्रियधान्यकरस्तु तनुमूर्तिः ॥ २० ॥

संस्थानविधिः संस्थानप्रकारश्चन्द्रमसः कथित उक्तः । अस्मात्परतो रूपाणि भवन्ति तानि चाह । स्वल्पो दुर्भिन्नकरः । अत्यल्पमूर्तिः । असुभिन्न करोति । महान् पृथुमूर्तिः सुभिन्नावहः सुभिन्नमावहति करोतीति सुभिन्नावहः प्रोक्तः कथितः ॥ १८ ॥

मध्यतनुर्यो मध्यादवनतः स वज्राख्यो वज्रसंज्ञः । क्षुद्रयदः क्षुद्रयं दुर्भिन्नं ददाति । राज्ञां नृपाणां च सम्भ्रमायोद्यमाय भवति ।

तथा च वृद्धगर्गः ।

विलग्नमध्यो मेघामो वज्रसंस्थानसंस्थितः ।

मध्यच्छिद्रो विलीनो वा भयं च जनयेत् महत् ॥

चन्द्रः शशी मृदङ्गरूपो मृदङ्गाकारः क्षेमसुभिन्नावहो भवति । क्षेमं सुभिन्नं च करोति ॥ १९ ॥

चन्द्रः शशी विशालमूर्तिर्विस्तीर्णविम्बो नरपते राज्ञो लक्ष्मीविवृद्धये श्रियोवृद्धयर्थे ज्ञेयो ज्ञातव्यः । स्थूलो घनः सुभिन्नकारी सुभिन्नकृद्भवति । तनु-मूर्तिरघनदेहः प्रियधान्यकरो दुर्भिन्नकारी च भवति ॥ २० ॥

अथ चन्द्रस्य कुजादिभिस्ताराग्रहेः शृङ्गे भिन्ने फलमाह ।

प्रत्यन्तान् कुनृपांश्च हन्त्युडुपतिः शृङ्गे कुजेनाहते

शस्त्रक्षुद्रयकृदमेन शशिजेनावृष्टिदुर्भिन्नकृत् ।

श्रेष्ठान् हन्ति नृपान् महेन्द्रगुरुणा शुक्रेण चाल्पान्नृपान्

शुक्ले याप्यमिदं फलं ग्रहकृतं कृष्णे यथोक्तागमम् ॥ २१ ॥

चन्द्रस्य ताराग्रहेः सह संयोगे समागमाध्यायोक्तगणितविधिना ग्रह-
णवत्कर्मणि जाते भूत्वाऽधोभागेन भोमादयो विम्बभेदनं कुर्वन्ति । तच्च शृङ्ग-
भेदने इदं फलं मध्यभेदने च वक्ष्यमाणम् ।

प्रत्यन्तानिति । उडुपतिश्चन्द्रः कुजेन भोमेन शृङ्गे विषाणे आहते
ताडिते सति प्रत्यन्तान् दूरवासिनः । कुनृपान् कुत्सितनरपतीन् । हन्ति
घातयति । यमेन शनैश्चरेणाऽऽहते शृङ्गे शस्त्रक्षुद्रयकृत् । शस्त्रभयं क्षुद्रयं
दुर्भिक्षं च करोति । शशिजेन बुधेनाऽऽहते अवृष्टिजं अवृष्ट्युद्रुतं भयं दुर्भिक्षजं
भयं च करोति । महेन्द्रगुरुणा बृहस्पतिना हते श्रेष्ठान् नरपतीन् हन्ति
घातयति । शुक्रेण सितेनाऽऽहते शृङ्गे अल्पान् नृपान् स्वल्पान् नृपान् हन्ति ।
चशब्दः समुच्चये सर्वेषां ।

शुक्ले याप्यमिति । इदं ग्रहकृतं शृङ्गभङ्गफलं शुक्रपक्षे याप्यं भवति
किञ्चिद्वधतीत्यर्थः । कृष्णे कृष्णपक्षे यथोक्तागमं यथा निर्दिष्टं सकलं फलं
भवतीति ॥ २१ ॥

तथा च पराशरः ।

अथ शृङ्गाभिमर्दने गुरुः प्रधाननृपविनाशाय । भृगुर्यायिनां कुनृपाणाम् ।
भोमः सौम्यो दुर्भिक्षायावृष्टये । क्षुच्छस्त्रभयदः सौरः—इति ।

तथा च समाससंहितायाम् ।

प्रत्यन्तविनाशोऽन्नक्षयो महाराजपीडा च ।

सङ्ग्रामाश्चाभिहते शृङ्गे भोमादिभिः क्रमशः ॥

अधुना शुक्रभिन्नविम्बस्य चन्द्रमसः फलमाह ।

भिन्नः सितेन मगधान् यवनान् पुलिन्दान्
नेपालभृङ्गिमुखच्छसुराष्ट्रमद्रान् ।

पाञ्चालककयकुलूतकपूरुषादान्

हन्यादुशीनरजनानपि सप्त मासान् ॥ २२ ॥

सितेन शुक्लेण यदा भिन्नश्चन्द्रो मध्याद्विदारितस्तदा मगधान् जनान् ।
यवनान् । पुलिन्दान् । एतान् सर्वान् जनान् । नेपालभृङ्गिमुखच्छसुराष्ट्रमद्रा-
नेतान् जनान् । पाञ्चालान् । कैकयान् । कुलूतकान् जनानेव । पूरुषादान् पुरु-

षभक्षान् । उशीनरजनान् । एतान् सर्वान् पाककालादनन्तरं सप्त मासान्
यावन्निह्न्यात् घातयेत् ॥ २२ ॥

अथ जीवभिन्नस्याह ।

गान्धारसौवीरकसिन्धुकीरान्
धान्यानि शैलान् द्रविडाधिपांश्च ।
द्विजांश्च मासान् दश शीतरश्मिः
सन्तापयेद्वाक्पतिना विभिन्नः ॥ २३ ॥

शीतरश्मिश्चन्द्रो वाक्पतिना गुरुणा विभिन्नो विदारितविम्बः ।
गान्धारान् । सौवीरकान् । सैन्धवान् । कीरान् । एतान् सर्वानेव जनान्
सन्तापयेत् सम्पीडयेत् । तथा धान्यानि व्रीहीन् । शैलान् पर्वतान् । द्रविडा-
धिपान् द्रविडदेशीयाधिपतीन् । द्विजांश्च ब्राह्मणान् । एतान् दश मासान्
यावत् सन्तापयेत् सम्पीडयेत् । पाकाध्यायनिर्दिष्टकालात् परत इदं ज्ञेयमिति
सर्वत्र ॥ २३ ॥

अथ भौमभिन्नस्याह ।

उद्युक्तान् सह वाहनैर्नरपतींस्त्रैगर्तकान् मालवान्
कौलिन्दान् गणपुङ्गवानथ शिबीनायोध्यकान् पार्थिवान् ।
ह्न्यात् कौरवमत्स्यशुक्त्यधिपतीन् राजन्यमुख्यानपि
प्रालेयांशुरसृग्ग्रहे तनुगते षण्मासमर्यादया ॥ २४ ॥

प्रालेयांशुर्हिमरश्मिश्चन्द्रोऽसृग्ग्रहे अङ्गारके तनुगते शरीरस्थे भौम-
भिन्न इत्यर्थः । षण्मासमर्यादया षण्मासावधि यावदेतान् ह्न्यात् घातयेत् ।
उद्युक्तान् सह वाहनैर्नरपतीन् । नरपतीन्वृषान् । उद्युक्तान् उद्योगस्थितान्
विजिगीषून् वाहनैरश्वादिभिः सह ह्न्यात् । त्रैगर्तकान् जनान् । मालवान् ।
कौलिन्दान् जनानेव । गणपुङ्गवान्समूहप्रधानान् । अथशब्दः स्वार्थः । अथ
शिबीन् जनान् । आयोध्यकानयोध्याभवान् । तथा पार्थिवान्वृषान् । एतानपि
ह्न्यात् । तथा कौरवानां मत्स्यानां शुक्तीनां जनानां चाधिपतयः स्वामिन-
स्तानपि । राजन्यमुख्यान् क्षत्रियप्रधानांश्च ह्न्यात् ॥ २४ ॥

अथ शनेश्वरभिन्नस्याह ।

यौधेयान् सचिवान् सकौरवान् प्रागीशानथ चार्जुनायनान् ।
हन्यादर्कजभिन्नमण्डलः शीतांशुर्दशमासपीडया ॥ २५ ॥

शीतांशुश्चन्द्रोऽर्कजभिन्नमण्डलः सौरविदारितविम्बो दशमासपीडया दशमासोपतापेनेतान् हन्याद्घातयेत् । । येयान् जनान् । सचिवान्मन्त्रिणः । सकौरवान् कौरवैर्जनेः सहितान् । प्रागीशान् पूर्वस्यां दिशि येऽधिपतयस्तान् । अथशब्दः पादपूरणे । चशब्दः समुच्चयार्थे । अर्जुनायनान् जनानिति ॥ २५ ॥

अथ बुधभिन्नस्याह ।

मगधान् मथुरां च पीडयेद्वेणायाश्च तटं शशाङ्कजः ।
अपरत्र कृतं युगं वदेद्वादि भित्त्वा शशिनं विनिर्गतः ॥ २६ ॥

शशाङ्कजे बुधो यदि शशिनं चन्द्रं भित्त्वा विदार्य विनिर्गतो विनिःसृतस्तदा मगधान् देशान् मथुरां च पीडयेत् हन्ति । तद्वासिनो जनान् विनाशयति । वेणा नाम नदी तस्यास्तटं ततीरे ये निवासिनस्तान् जनानित्यर्थः । एतानुक्तान् वर्जयित्वाऽपरत्र अन्यदेशेषु कृतं युगं वदेत् कृतयुगाकारं ब्रूयात् तद्धर्मानुवृत्तेः ॥ २६ ॥

अथ केतुभिन्नस्याह ।

क्षेमरोग्यसुभिन्नविनाशी शीतांशुः शिखिना यदि भिन्नः ।
कुर्यादायुधजीविविनाशं चौराणामधिकेन च पीडाम् ॥ २७ ॥

शीतांशुश्चन्द्रः शिखिना केतुना यदि भिन्नो विदारितविम्बस्तदा क्षेमरोग्यसुभिन्नविनाशी भवति । क्षेममारोग्यं नीरुजत्वं सुभिन्नं च विनाशयति तच्छीलः । तथाऽऽयुधजीविनामायुधेन ये जीवन्ति तेषां विनाशमुपघातं कुर्यात् । चौराणां तस्कराणामधिकेन चातिशयेन पीडां रुजं कुर्यात् ॥ २७ ॥

तथा च पराशरः ।

अथ भेदेष्वसुरगुरुभिन्नः पाञ्चालमगधमद्रकुणिन्दकौलतककैकययुधन-
धू'माम्बष्ठमार्गणाङ्गनाराज्यभृङ्गिमरुक्छोशीनरपुलिन्दपुरुषादनेपालान् सप्त-

मासानुपतापयतीति । अमरगुरुणा दशमासान् गान्धारवसतिं सिन्धुवाहिक-
पर्वतकाश्मीरान् । क्षितिसुतभिन्नः कुरुशिविमालवचिगर्तकुलिन्दायोध्याधि-
पतीन् जयार्थिनः सह षण्मासानुपतापयतीति । अर्कसूनुसम्भेदे। नृपविरोधा-
मात्यभेदगणपयोधेयार्जुनायनभयायाऽनावृष्टिप्रादुर्भावाय च दशमासान् ।
बुधभिन्नः सुभिन्नक्षेमवृष्टिकरः । केतोस्तद्विपर्ययः । प्रवर्द्धमानो वपुष्मानपरा-
क्षितो यहभिन्नोऽप्यशुभफलसंहर्ता-इति ॥

अथ यहणकाले उल्काहतस्य चन्द्रस्य फलमाह ।

उल्कया यदा शशी ग्रस्त एव हन्यते ।

हन्यते तदा नृपो यस्य जन्मनि स्थितः ॥ २८ ॥

शशी चन्द्रः । ग्रस्तो राहुराशितो यदोल्कया हन्यते । तदभिमुखी उल्का
याति । तदा यस्य नृपस्य यस्य राज्ञः । जन्मनि जन्मगतः स्थितः स हन्यते
तदा म्रियत इत्यर्थः ॥ २८ ॥

तथा च समाससंहितायाम् ।

उल्काभिहतो यहणे तन्नक्षत्रं नृपं हन्ति ।

अथ चन्द्रमसो वर्णलक्षणमाह ।

भस्मनिभः परुषोऽरुणमूर्तिः शीतकरः किरणैः परिहीणः ।

श्यावतनुः स्फुटितः स्फुरणो वा जुहुमरामयचौरभयाय ॥ २९ ॥

एवम्विधः शीतकरश्चन्द्रः जुहुमरामयचौरभयाय भवति । जुहुर्भि-
क्षम् । डमरः शबुक्लहः । आमयो रोगः । चौरास्तम्कराः । गणां संबन्धि
भयं भवति । कीदृशः । भस्मनिभो भस्मवर्णः कलुषः । परुषो रूढः । अरु-
णमूर्तिर्लोहितशरीरः । किरणै रश्मिभिः परिहीणो वर्जितः । श्यावतनुः
श्यामशरीरः । स्फुटितो भग्नः । स्फुरणः कम्पमान इति ॥ २९ ॥

अन्यच्छुभलक्षणमाह ।

प्रालेयकुन्दकुमुदस्फटिकावदातो

यत्नादिवाऽद्रिसुतया परिमृज्य चन्द्रः ।

उच्चैः कृतो निशि भविष्यति मे शिवाय

यो दृश्यते स भविता जगतः शिवाय ॥ ३० ॥

एवम्विधश्चन्द्रो यो दृश्यतेऽवलोक्यते स जगतो जनानां शिवाय श्रेयसे भविता भविष्यतीत्यर्थः । कीदृशः । प्रालेयकुन्दकुमुदस्फटिकावदातः । प्रालेयं हिमम् । कुन्दकुमुदे पुष्पविशेषे शुक्ले । तथा स्फटिको मणिस्तद्वदवदातो निर्मल इत्यर्थः । तथा अद्रिसुतया गौर्या यन्माद्यन्नतः परिमृज्य समन्ततो निर्मलीकृत्योच्चैः कृत इवोपरि न्यस्तः । किमर्थम् । निशि रात्रौ मे शिवाय महेश्वराय भविष्यति श्रेयसे वेति निश्चित्य ॥ ३० ॥

तथा च पराशरः ।

भस्मारुणवह्निताम्रपीतपाण्डुनीलरुक्मवर्णः क्षुद्रेरकरः । स्निग्धः प्रसन्नो रश्मिवान् श्वेतः क्षेमसुभिवष्टृष्टिकरः—इति ॥

अथ पक्षवृद्धो वा हानो वा साम्ये शुभाशुभमाह ।

शुक्ले पक्षे सम्प्रवृद्धे प्रवृद्धिं ब्रह्मक्षत्रं याति वृद्धिं प्रजाश्च ।
हीने हानिस्तुल्यता तुल्यतायां कृष्णे सर्वं तत्फलं व्यत्ययेन ॥ ३१ ॥

शुक्ले पक्षे श्वेतमासार्द्धे सम्प्रवृद्धे सम्यक्प्रवृद्धिं गते ब्रह्मक्षत्रं वृद्धिं याति । ब्राह्मणा द्विजाः । क्षत्रिया नृपाश्च वृद्धिं गच्छन्ति । तथा प्रजाश्च वृद्धिं यान्ति । हीने हानिरिति । तस्मिन्नेव शुक्लपक्षे हीने क्षयं गते च ब्रह्मक्षत्र-प्रजानां हानिर्भवति । तुल्यता तुल्यतायामिति । तुल्यतायां समत्वे न हानो न वृद्धो तेषां ब्रह्मक्षत्रप्रजानां तुल्यता साम्यमेव भवति । कृष्णे सर्वं तत्फलं व्यत्ययेन । कृष्णे कृष्णपक्षे सर्वं प्रागुक्तं फलं व्यत्ययेन विपरीतेन ज्ञेयं ज्ञातव्यम् ।

एतदुक्तं भवति । कृष्णपक्षे प्रवृद्धे ब्रह्मक्षत्रप्रजानां हानिर्हीने तस्मिन् पक्षे एव तेषां वृद्धिः । समे पक्षे समत्वमिति ॥ ३१ ॥

अन्यदप्याह ।

यदि कुमुदमृणालहारगौर-
स्तिथिनियमात् क्षयमेति वर्द्धते वा ।
अविकृतगतिमण्डलांशुयोगी
भवति नृणां विजयाय शीतरश्मिः ॥ ३२ ॥

एवम्विधः शीतरश्मिश्चन्द्रो नृणां पुंसां विजयाय भवति । कीदृशो यदि कुमुदमृणालहारगौरः । कुमुदं पुष्पविशेषम् । मृणालं विसम् । हारो मुक्ताहारस्तद्वदादि गौरः श्वेत इत्यर्थः । तिथिनियमातिथिक्रमेण क्षयमेति क्षयं गच्छति । तिथिक्रमेण वा वर्द्धते वृद्धिं याति । शुक्लकृष्णप्रतिपदाद्यासु तिथिषु वृद्धिक्षयो तुल्यो भवतः कदाचिद्धीनाधिकतेत्यर्थः । अविकृतगतिः । अविकृता विकाररहिता गतिर्गमनं यस्य । कम्पनादिदोषरहितः । अविकृतं मण्डलं विम्बं यस्य । अविकृतेरंशुभिः किरणैर्योगः संयोगो यस्य तथाभूत इति ॥ ३२ ॥

इति श्रीभट्टोत्पलविरचितायां संहिताविवृतो चन्द्रचारो

नामाध्यायश्चतुर्थः ॥ ४ ॥

अथ राहुचाराध्याये व्याख्यायते ।

तत्रादावेव राहोर्ग्रहत्वप्रतिपादनाय मतान्तरमाह ।

अमृतास्वादविशेषाच्छिन्नमपि शिरः किलासुरस्येदम् ।
प्राणैरपरित्यक्तं ग्रहतां यातं वदन्त्येके ॥ १ ॥

किलशब्द आगमप्रदर्शनार्थः । एके केचिदाचार्या एवं वदन्ति कथयन्ति । लोके यो राहुरित्युच्यते सचाऽसुरः सैहिकेयः । तस्य पुराऽमृतं पिबतो भगवता हरिणा सुदर्शनाख्येन चक्रेण शिरो मूर्द्धा छिन्नं निकृत्तमपि अमृताऽऽस्वादविशेषादमृताऽऽस्वादनहेतोः प्राणैरसुभिरपरित्यक्तं नोष्णितं ग्रहतां यातं तदेष ग्रहत्वं प्राप्नोति ॥ १ ॥

तथा च पुराणकारः ।

सिंहिकातनयो राहुरपिबन्नामृतं पुरा ।

शिरश्छिन्नेऽपि न प्राणैस्थितोऽसौ ग्रहतां गतः—इति ॥

यद्येवम्विधो राहुस्तत्किमित्याकाशे ग्रहवन्नोपलभ्यते तदर्थमाह ।

इन्द्रार्कमण्डलाकृतिरसितत्वात् किल न दृश्यते गगने ।

अन्यत्र पर्वकालाद्वरप्रधानात् कमलयोनिः ॥ २ ॥

इन्दुमण्डलस्य चन्द्रविम्बस्यार्कमण्डलस्य सूर्यविम्बस्य च यादृश्याकृतिराकारस्तादृगेव राहुमण्डलस्य । ग्रहत्वं तत् किमिति गगने आकाशे न

दृश्यते नोपलभ्यते । असितत्वात् किलेति । असितत्वात् कृष्णत्वात् किल न दृश्यते यतोऽसौ तमोमय इति । यदि न दृश्यते तदास्य दर्शनमस्तीत्याह । अन्यच्च पर्वकालादिति । कमलयोनेर्ब्रह्मणो वरप्रदानात् पर्वकालाद् ग्रहणसमयादन्यच्च अन्यस्मिन् काले न दृश्यते पर्वकाले तु पुनर्दृश्यते ॥ २ ॥

तथा च पराशरः ।

पुरा पुरुङ्गुतपितरं कश्यपमपत्यार्थमकाले सिंहिका अभिधाचयामास । तस्ये मुनिरकालयात्राकोपाट्टारुणं यमकालान्तकोपमं सुतमदात् । यं राहुमित्याचक्षते कुशलाः । स जातमात्र एवाऽदिति सुतसङ्गरावमर्दादनु विमुखीकृतः क्रोधाद्दिमवति दिव्यमत्युग्रमयुतं वर्षाणां तपोऽप्यत । स पितामहाद्विवि चरणममरतां सुरविजयमर्कचन्द्रसम्भक्षणं च वरमभिवरयामास । तस्मै भगवानमरगुरुः स्वयं भः प्रहसन्नुवाच । अतिवरमशक्तस्त्वमेतौ जरयितुं किन्त्वेवमस्त्वित्युक्त्वान्ताह्विते भगवति दिनकररजनिकरात्रभिदुद्राव राहुः । ततो हरिरिविमथनं चक्रमुपरि प्रक्षिप्यास्य शिरश्छित्वेवाच । सर्वमवितथं पितामहवचो भवतु स्वे स्वे युगे पर्वणि ग्रहणं कुर्वन् जगतः शुभाशुभानां कर्ता भविष्यसीति ।

तथा च भगवान् गर्गः ।

आदित्यनिलयो राहुः सोमं गच्छति पर्वसु ।

आदित्यमेति सोमाच्च पुनश्चान्द्रेषु पर्वसु-इति ॥

अन्यदपि मतान्तरमाह ।

मुखपुच्छविभक्ताङ्गं भुजङ्गमाकारमुपदिशन्त्यन्ये ।

कथयन्त्यमूर्त्तमपरे तमोमयं सैहिकेयाख्यम् ॥ ३ ॥

एके आचार्याः सैहिकेयाख्यं राहुं मुखपुच्छविभक्ताङ्गमुपदिशन्ति कथयन्ति । मुखपुच्छाभ्यां विभक्तान्यङ्गानि यस्य । एतदेवास्य ज्ञायते नान्यदवयवादिकं मुखपुच्छाभ्यां परतः ।

तथा च वीरभद्रः ।

सिंहिकातनयस्यास्य राहोः पुच्छमुखादृते ।

नान्यदस्ति परं बाहुकटिपादकरादिकम्-इति ॥

भुजङ्गमाकारमुपदिशन्त्यन्ये । अन्ये आचार्यो भुजङ्गमाकारं सर्पो-
कृतिं च वदन्ति कथयन्ति । यथा सर्पेरुपो राहुः ।

तथा च वसिष्ठः ।

भषट्कान्तरितौ राहुः सूर्याचन्द्रमसावुभौ ।

द्वादयत्युरगाकारो वरदानात् स्वयम्भुवः—इति ॥

कथयन्त्यमूर्तमपर इति । अपरेऽन्ये पुनरमूर्ते मूर्तिरहितं तमोमय-
मन्थकारमयं राहुं कथयन्ति वदन्ति ॥ ३ ॥

तथा च देवलः ।

अन्धकारमयो राहुर्मथखण्ड इवोत्थितः ।

आच्छादयति सोमार्कौ पर्वकाले ह्युपस्थिते ॥

अधुनेतत्परमतं दूषयितुमाह ।

यदि मूर्त्तौ भविचारी शिरोऽथवा भवति मण्डली राहुः ।

भगणार्द्धेनान्तरितौ गृह्णाति कथं नियतचारः ॥ ४ ॥

यद्यसौ राहुर्मूर्त्तौ मूर्तिमान् सावयवः । भविचारी भेषु राशिषु नक्षत्रेषु
वा विचरणशीलः । शिरोऽथवा भवति । शिरोमान् राहुर्मण्डलवान् वा तन्नि-
यतचारो निश्चितगतिर्भूत्वा कथं भगणार्द्धेन राशिषट्केनान्तरितौ व्यवहितौ
सूर्याचन्द्रमसौ गृह्णाति । किलास्य तिस्रो लिप्ता एकादशविलिप्ताश्च गणितस्क-
न्धोक्ता नियता गतिर्यस्य नियतचारस्तस्य षड्राश्यन्तरिता गतिर्न सम्भा-
व्यते अर्कादीनां यथेति ॥ ४ ॥

अन्यद्दूषणान्तरमाह ।

अनियतचारः खलु चेदुपलब्धिः सङ्ख्यया कथं तस्य ।

पुच्छाननाभिधानोऽन्तरेण कस्मान्न गृह्णाति ॥ ५ ॥

यद्यसौ राहुरनियतचारोऽनिश्चितगतिः केत्वादिरिष तत्कथं तस्य
सङ्ख्यया गणितेनोपलब्धिरुपलम्बनम् । कथं ज्ञायते यथास्मिन् राशौ राहु-
रवस्थित इति ।

अथवा पुच्छाननाभिधानो मुखपुच्छविभक्ताङ्गस्तदान्तरेण मध्येन

कथं न गृह्णाति । यथा षड्राश्यन्तरितो गृह्णाति तथा राशिद्वयेन राशिचयेन राशिचतुष्केण राशिपञ्चकेन वा कस्माद्धेतोर्न गृह्णाति ॥ ५ ॥

अन्यदपि दूषणमाह ।

अथ तु भुजगेन्द्ररूपः पुच्छेन मुखेन वा स गृह्णाति ।

मुखपुच्छान्तरसंस्थं स्थगयति कस्मान्न भगणार्द्धम् ॥ ६ ॥

अथशब्दे विकल्पायै । तुशब्दः पादपूरणे । यदि राहुर्भुजगेन्द्ररूपः सर्पाकारः सच षड्राश्यन्तरितावर्कचन्द्रो पुच्छेन लाङ्गुलेन मुखेन वदनेन वा गृह्णाति । एवं चेत् मुखपुच्छान्तरसंस्थं मुखपुच्छमध्यवर्ति भगणार्द्धं राशिषट्कं कस्माद्धेतोर्न स्थगयति नाच्छादयति । किलेतदुपपद्यत इति ॥ ६ ॥

अथ राहुद्वयमप्यस्ति तत्रैको नियतचारः । अन्योऽनियतचारः । यश्चानियतचारः स षड्राश्यन्तरितयोरर्कचन्द्रयोर्मुखेन ग्रहणं करोत्येतत्प्रतिषेधयन्नाह ।

राहुद्वयं यदि स्याद्ग्रस्तेऽस्तमितेऽथवोदिते चन्द्रे ।

तत्समगतिनान्येन ग्रस्तः सूर्योऽपि दृश्येत ॥ ७ ॥

यदि चेद्राहुद्वयं स्वर्भानुयुगम् । स्याद्भवेत् । तच्चन्द्रे शशिनि ग्रस्तेऽस्तमितेऽथवा दिने ग्रस्त उदिते सति सूर्योऽपि रविरपि तत्समगतिना सूर्यतुल्यगतिनान्येनापरेण द्वितीयेन राहुणा ग्रस्तश्चादितो दृश्येत अवलोक्येत च । एतदुक्तं भवति । यदा ग्रस्तश्चन्द्रमा उदेति ग्रस्तो वास्तमेति तदा पूर्वापरहरिजसक्तस्येन्दोर्कस्यापि पूर्वापरक्षितिजासक्तिर्भवति षड्राश्यन्तरितत्वादुपपद्यते । द्वावपि क्षितिजादुपरि स्थितो दृश्यो भवतः । पर्वकालस्य च सम्भवादेकेनानियतचारेण चन्द्र आच्छाद्यते परेण च नियतचारेण षड्राश्यन्तरितः सूर्य इति ॥ ७ ॥

एवं मतान्तराणि निराकृत्य स्वसिद्धान्तमाह ।

भूच्छायां स्वग्रहणे भास्करमर्कग्रहे प्रविशतीन्दुः ।

प्रग्रहणमतः पश्चान्नेन्दोर्भानोश्च पूर्वार्द्धात् ॥ ८ ॥

यदि राहुकृतमर्कचन्द्रयोर्ग्रहणं तदिन्दोः प्राक्प्रग्रहणं पश्चात्सूर्यस्येति तत्किमिति राहोरेकरूपत्वात् । अथाऽऽह भूच्छायामिति । इन्दुश्चन्द्रः

स्वग्रहणे । आत्मीयोपरागे भूच्छायां प्रविशति । अर्कग्रहणे सूर्योपरागे भास्करमर्कं प्रविशति यतोऽर्कात् सप्तमराशौ भूच्छाया भ्रमति चन्द्रश्च पौर्णमास्यन्ते तत्रैव भवति सूच शीघ्रत्वात्पूर्वाभिमुखो भूच्छायां प्रविशति । तत्र प्रविष्टस्य खण्डं नोत्पद्यते । अतस्तस्य पूर्वाद्भागग्रहणं भवति । सूर्यग्रहणे चन्द्रार्कावेकराशिगो भवतः । तत्र चन्द्रमाः शीघ्रगतित्वात् पश्चाद्भागत्यामावास्यान्तेऽर्कतलं प्रविशत्यतोऽविक्षिप्तः स एवाधःस्थोऽर्कमाच्छादयति । अतः पश्चात्सूर्यस्य खण्डं नोत्पद्यते । अतोऽस्माद्धेतोरिन्द्रोश्चन्द्रस्य पश्चादद्वात् ग्रहणं न भवति । भानोरादित्यस्य पूर्वाद्वात् ग्रहणं न भवतीति ॥ ८ ॥

अथ राशौ कुतो भूच्छाया भवत्येतत्प्रतिपादयितुमाह ।

वृक्षस्य स्वच्छाया यथैकपार्श्वे भवति दीर्घचया ।

निशि निशि तद्वद्भूमेरावरणवशाद्विनेशस्य ॥ ९ ॥

यथा वृक्षस्य तरोः स्वच्छायाऽऽत्मीया भा दिनेशस्याऽऽदित्यस्याऽऽवरणवशात् छादनहेतौरेकस्मिन्यार्श्वे भवति दीर्घचयाऽऽयामिनी सूर्याद्विपक्षायां दिशि भवति । तद्वत्तेनैव प्रकारेण निशि निशि राशौ राशौ दिनेशस्याऽऽवरणवशाद् भूयंतः सूर्यमाच्छादयति । अतो हेतौरेकपार्श्वे भवति दीर्घचया ॥ ९ ॥

यद्येवं तत्प्रतिमासं किमिति चन्द्रस्य ग्रहणं न भवत्येतत्प्रतिपादयन्नाह ।

सूर्यात् सप्तमराशौ यदि चोदग्दक्षिणेन नातिगतः ।

चन्द्रः पूर्वाभिमुखश्छायाभौर्वीं तदा विशति ॥ १० ॥

यदि चन्द्रः शशी सूर्यादादित्यात् सप्तमे राशौ स्थितो भूच्छा गत-उत्तरेण दक्षिणेन च नात्यर्थं याति । स्वल्पेन विक्षेपेण विक्षिप्तो भवतीत्यर्थः । तदा पूर्वाभिमुखो गच्छन्पार्श्वं दिशमनुसरन्नेर्षीं भूच्छायां प्रविशति नान्यथेति । यतो भूच्छाया मूलादृहती भवत्ययादल्पा सा च चन्द्रकक्षाया ऊर्ध्वं याति तत्रस्थश्चन्द्रमा अत्यल्पविक्षिप्तो यदा भवति तदा सर्वयास उत्पद्यते । विक्षेपे सति तदनुसारेण चतुर्भागासप्रमाणमर्द्धयासप्रमाणं पादोनयासप्रमाणं यासाभावो वा स्वबुद्ध्योह्यमिति ॥ १० ॥

तथा च ब्रह्मसिद्धान्ते ।

भूक्षायां शशिकक्ष्याणां रवौ भाट्टान्तरस्थिते ।

यदा विशत्यवितिप्रश्चन्द्रः स्यात्तद्गृहस्तदा ॥

अथ चन्द्रग्रहणं सर्वत्रैकरूपं दृश्यते अर्कग्रहणं प्रतिदेशमन्यादृशमित्येतत्प्रतिपादयन्नाह ।

चन्द्रोऽधःस्थः स्थगयति रविमम्बुदधत् समागतः पश्चात् ।

प्रतिदेशमतश्चित्रं दृष्टिवशाद्भास्करग्रहणम् ॥ ११ ॥

आदित्यादधःस्थश्चन्द्रः स च पश्चात्पश्चिमभागात् समागतोऽम्बुदधन्मेषखण्डवद्रविमादित्यं स्थगयत्याच्छादयति । अतोऽस्माद्धेतोः प्रतिदेशं देशं देशं प्रति भास्करग्रहणं सूर्योपरागं दृष्टिवशाद्दर्शनहेतोश्चित्रं नानाप्रकारं दृश्यतेऽवलोक्यते । क्वचित्सर्वग्रहणं क्वचित्खण्डग्रहणं क्वचिद्गृहणाभावः । यथा मेषखण्डाच्छादितमर्कविम्बं समाधोवर्तिनां सर्वमेवादृश्यं पार्श्ववर्तिनां केषाञ्चिदुर्द्धृदृश्यं केषाञ्चिच्चतुर्थभागदृश्यमन्येषां सर्वदृश्यमिति ॥ ११ ॥

तथा च सूर्यसिद्धान्ते ।

इन्दुना छादितं सूर्यमधोऽवितिप्रगामिना ।

न पश्यति यदा लोकस्तदा स्याद्भास्करग्रहः ॥

तमोमयस्य तमसो रविरश्मिपलायिनः ।

भूक्षाया चन्द्रविम्बं च स्थाने द्वे परिकल्पिते-इति ॥

तथा च ब्रह्मसिद्धान्ते ।

भूक्षायेंदुं चन्द्रः सूर्यं छादयति मानयोगाद्धात् ।

विक्षेपो यदूनः शुक्रेतरपञ्चदश्यन्ते ॥

अथाद्धच्छन्नस्य चन्द्रमसः कुण्ठविषाणता भवत्यर्द्धच्छन्नस्यार्कस्य तीक्ष्णविषाणता भवति तत्किमेकत्वाद्भाहकस्येत्येतत्प्रतिपादयितुमाह ।

आवरणं महदिन्दोः कुण्ठविषाणस्ततोऽर्द्धसञ्छन्नः ।

स्वल्पं रवेर्यतोऽतस्तीक्ष्णविषाणो रविर्भवति ॥ १२ ॥

१ ब्रह्मगुप्तकतब्राह्मस्फुटसिद्धान्ते-इत्यर्थः ।

२ सम्प्रति प्रचलितसूर्यसिद्धान्ते नोपलभ्यते-इदं पद्यद्वयम् ।

३ ब्रह्मगुप्तकतब्राह्मस्फुटसिद्धान्ते-इत्यर्थः ।

इन्दोश्चन्द्रस्य महत् अतिबृहत् किञ्चिदावरणमाच्छादकः । तत-
स्तस्माद्देवोर्द्वेऽसञ्चक्रोऽर्द्धयस्तः कुण्ठविषाणो भग्नशृङ्गो भवति ।

रवेरादित्यस्य स्वल्पमावरणम् । यतो यस्मादर्द्धेऽसञ्चक्रो रविस्तीक्ष्ण-
विषाणस्तीक्ष्णशृङ्गो भवति । एतच्च भूच्छायाचन्द्रयोरेव सम्भवति । परिले-
खकरणेनाच्चेपपत्तिरिति ॥ १२ ॥

तथा चाऽऽचार्य एव पञ्चसिद्धान्तिकायाम् ।

स्ये भूच्छायामिन्दुः स्पृश्यतः स्पृश्यते न पश्चाद्दे ।

भानुग्रहेऽर्कमिन्दोः प्राक् प्रग्रहणं रवेर्नातः ॥

तथा च ब्रह्मसिद्धान्ते ।

महदिन्दोरावरणं कुण्ठविषाणो यतोऽर्द्धेऽसञ्चक्रः ।

अर्द्धेऽसञ्चक्रो भानुस्तीक्ष्णविषाणस्ततोऽस्याल्पम्-इति ॥

राहुकृतमर्कचन्द्रयोर्न ग्रहणमित्येतत्प्रतिपादयितुमाह ।

एवमुपरागकारणमुक्तमिदं दिव्यदृग्भिराचार्यैः ।

राहुरकारणमस्मिन्नित्युक्तः शास्त्रसद्भावः ॥ १३ ॥

एवमनेन प्रकारेणोदमुपरागकारणं ग्रहणनिमित्तं दिव्यदृग्भिराचार्यैरुक्तं
दिव्यज्ञानसंयुक्ता दृष्टिर्येषां ते दिव्यदृशस्तेर्दिव्यदृग्भिरुक्तं कथितम् । अस्मि-
न्नुपरागे राहुरकारणमनिमित्तमिति शास्त्रसद्भावः परमार्थे उक्तः कथितः ।
इतिशब्दो निश्चयार्थे ॥ १३ ॥

तथा च ब्रह्मसिद्धान्ते ।

यदि राहुः प्राग्भागादिन्दुं छादयति किं तथा नार्कम् ।

स्थित्यर्द्धे महदिन्दोर्यथा तथा किं न सूर्यस्य ॥

किं प्रतिविषयं सूर्यो राहुश्चान्यो यतो रविग्रहणे ।

यासान्यत्वं न ततो राहुकृतं ग्रहणमर्कन्दोः-इति ॥

ननु यद्येवमर्कन्दोर्न राहुकृतं ग्रहणं तच्छ्रुतिसंहितालोकेः सह विरु-
द्ध्यते । यतो लोके राहुकृतं ग्रहणमित्यागोपालाङ्गनादिप्रसिद्धं स्मृतिप्रसूतम् ।

१ पञ्चसिद्धान्तिकायाम् ६ अध्यायस्य १४ श्लोकः । तत्र “स्पृश्यति तथा स्पृश्यति”-इति
द्वितीयपादे पाठः ।

२ ब्रह्मगुप्तकतब्राह्मस्फुटसिद्धान्ते-इत्यर्थः ।

३ ब्रह्मगुप्तकतब्राह्मस्फुटसिद्धान्ते-इत्यर्थः ।

✓ अग्रशस्तं निशि स्नानं राहोरन्यत्र दर्शनात् ।

तथा ।

✓ राहुदर्शनसङ्क्रान्तिविद्याहात्ययवृद्धिषु ।

स्नानदानादिकं कुर्यान्निशि काम्यव्रतेषु च-इति ॥

✓ तथा च श्रुतेः ।

स्वर्भानुर्ह वा आसुरिः सूर्यं तमसा विव्याधेति ।

संहितासु तथा च गर्गः ।

यन्नक्षत्रगतो राहुर्ग्रसते शशिभास्करो ।

तज्ज्यात्मनां भवेत्प्रीडा ये नराः शान्तिवर्जिताः-इति ॥

तथा च ब्रह्मसिद्धान्ते ।

राहुकृतं ग्रहणद्वयमागोपालाङ्गनादिसिद्धमिदम् ।

बहुफलमिदमपि सिद्धं जपहोमस्नानफलमत्र ॥

स्मृतिषूक्तं न स्नानं राहोरन्यत्र दर्शनाद्राधे ।

राहुग्रस्ते सूर्यं सवे गङ्गासमं तोयम् ॥

स्वर्भानुरासुरिरिदं तमसा विव्याध वेदवाक्यमिदम्-इति ।

एवं मत्वा लोकश्रुतिस्मृतिसंहितानां यथेक्यं भवति तत्प्रतिपादनाय
राहोरेव ग्राहकत्वमाह ।

योऽसावसुरो राहुस्तस्य वरो ब्रह्मणाऽयमाज्ञप्तः ।

आप्यायनमुपरागे दत्तहुतांशेन ते भविता ॥ १४ ॥

तस्मिन् काले सान्निध्यमस्य तेनोपचर्यते राहुः ।

याम्योत्तरा शशिगतिर्गणितेऽप्युपचर्यते तेन ॥ १५ ॥

योऽसावसुर इति । योऽसावसुरः संहिकेयाख्यो राहुस्तस्य राहो-
र्ब्रह्मणा वितामहेन वरोऽयमाज्ञप्तो दत्तः । यथोपरागे ग्रहणेऽर्कचन्द्र-
योर्दत्तहुतांशेन ग्रहणकाले यद्वानं दीयते यच्च वह्ने हूयते ततोऽसावंशो
भागस्तेन दत्तहुतांशेन ते तव आप्यायनं तर्पणं भविता भविष्यतीति ॥ १४ ॥

तस्मिन् काले ग्रहणसमयेऽस्य राहोः सान्निध्यं सन्निहितत्वं कमल-
जवरप्रदानाद्भवति तेन कारणेन लोके राहुरित्युपचर्यते कथ्यते । तेन
भूच्छायाचन्द्रगोलौ द्वे स्थाने तस्य निवासार्थं परिकल्पिते । तत्र स्थितत्वात्
स एवाऽऽच्छादक इति सर्वत्र प्रसिद्धिः । गणिते तु पुनः शशिशिखर्याम्योत्तरा
दक्षिणसौम्यविशेषवशात् सच दक्षिणसौम्यविशेष उत्पद्यते पातवशात् ।
यतश्चन्द्रपात एव लोके राहुरिति प्रसिद्धः । भौमादीनां ताराग्रहाणामपि
पाता विद्यन्ते तेषामपि तद्वशात्तद्विशेषो भवति तेन याम्योत्तरा गतिर्ज्ञायते ।
किमयं ग्रहः क्रान्त्ययादुत्तरेण विक्षिप्तः किं वा दक्षिणेनेति । एवं चन्द्रस्य
याऽसौ दक्षिणोत्तरा गतिः पातवशात्सिध्यति सैवपि लोके राहुर्येनोप-
चर्यते व्यवस्थाप्यते । अपिशब्दे निश्चयार्थं । एतदुक्तं भवति । चन्द्रवि-
शेषज्ञानार्थं यश्चन्द्रपातः परिकल्पितः । स एव लोके राहुरित्युच्यत-
इति ॥ १५ ॥

तथा च ब्रह्मसिद्धान्ते ।

श्रुतिसंहितास्मृतीनां भवति यथैक्यं तदुक्तिरतः ।
राहुस्तच्छादयति प्रविशति यच्छुक्लपञ्चदश्यन्ते ॥
भूच्छायातमसीन्दुं वरप्रदानात् कमलजस्य ।
चन्द्रोऽम्बुमयोऽधःस्थो यदग्निमयभास्करस्य मासान्ते ॥
छादयति शमिततापं राहुश्छादयति तत्सवितुः ।
भूच्छायाव्याससमः शशिकन्ध्यायां स्थितः शशिशिखर्ये ॥
राहुश्छादयतीन्दुं सूर्यग्रहणेऽर्कमिन्दुसमः ।
यतर्दाधिकं तमोमयराहुव्यासस्य सूर्यदृष्टं तत् ॥
नश्यति भूच्छायेन्दुव्याससमोऽस्माद्भवति राहुः ।
भूच्छाया नेन्दुमतो ग्रहणे छादयति नार्कमिन्दुर्वा ॥
तत्स्थस्तद्वाससमो राहुश्छादयति शशिसूर्यौ-इति ।

गर्गादिभिरुत्पातेर्यहणज्ञाननिमित्तान्युक्तानि तेर्यहणज्ञानं स्फुटं न
भवतीत्येतत्प्रतिपादयितुमाह ।

न कथञ्चिदपि निमित्तैर्ग्रहणं विज्ञायते निमित्तानि ।

अन्यस्मिन्नपि काले भवन्त्यथोत्पातरूपाणि ॥ १६ ॥

निमित्तैश्चिद्देहस्यातरूपैर्ग्रहणपरिज्ञानं न कथञ्चिदपि विज्ञायते । यतो निमित्तान्यन्यस्मिन्नपि काले परसमये सम्भवन्ति तच्च च तान्युत्पातरूपाणि उत्पातभूतानि गण्यन्ते । गर्गादिभिस्त्यातवशेन यद्ग्रहणज्ञानमुक्तं तन्न शोभनम् । निमित्तानि ग्रहणकाल एव न सम्भवन्ति । अन्यस्मिन्नपि काले सम्भवन्ति । तच्च च तान्युत्पातरूपाणि गण्यन्ते न ग्रहणकारणानीति ॥ १६ ॥

✓ तथा च पराशरः ।

तद्यथा । ग्रहणनिमित्तानि । चन्द्रमसस्तावत्प्रस्पन्दनं सव्यावृत्तिर्देन्यं पाण्डुत्वं सततपरिवेषणं चिरोत्पादितज्योत्स्नाप्रभाभङ्गः क्षीणता क्षामता दक्षिणशृङ्गतेमिर्यैरितरस्यात्यर्थं तुङ्गताविर्भावश्च ।

आदित्यस्यापि वेपनं परिवेषणं दीनमन्दरश्मिता कृष्णकल्माषता । उभयोरपि सन्ध्योश्चोल्कापातदिग्दाहभूमिकम्पाशनिवज्जनिर्घातस्तनयिन्नुपांशुवृष्टिविषमवातशीतोष्णविकृतानि । वज्रकनकरजतमणीनां प्रभाभङ्गः । अभ्रलेखासन्दर्शनम् । अर्कमण्डलोत्थितायाः कृष्णराज्याः सोमानुप्रवेशश्च । शिवाखगगणरुतविकृतनीचेरभ्रपरिसर्पणरश्मिजालव्याकुलत्वम् । तप्राग्भसां शीतता क्षीरिणां क्षीरक्षयः । अकस्मान्माल्यग्लानिः । पञ्चताराग्रहादिभी रोहिणीपीडनमिति चन्द्रग्रहणोऽर्कविकृतिः ।

अर्कग्रहणे चन्द्रमसो बलवन्मध्यतनुनिमित्तहेतुकानि सर्वार्थाकिञ्चिद्ग्रहणोऽप्यानुपूर्व्या । यतो निमित्तोत्पातस्ततः प्रग्रहणम् । यत एषामपसरणं ततो मोक्ष इति ॥

अथान्यद्दूषणमाह ।

पञ्चग्रहसंयोगान्न किल ग्रहणस्य सम्भवो भवति ।

तैलं च जलेऽष्टम्यां न विचिन्त्यमिदं विपश्चिद्धिः ॥ १७ ॥

किलेत्यागमसूचने शास्त्रान्तरेष्वेवमुक्तम् । यथा पञ्चानां ग्रहाणां संयोगात् समागमाद्ग्रहणस्य सम्भवो न भवति । एतदुक्तं भवति । पौर्णमास्याममावास्यायां वा पञ्चग्रहसंयोगो यदि भवति तदा ग्रहणाभाव इति ।

तथा च वृद्धगर्गः ।

ग्रहपञ्चकसंयोगं दृष्ट्वा न ग्रहणं वदेत् ।

यदि न स्याद्बुधस्तत्र तं दृष्ट्वा ग्रहणं वदेत् ॥

एतदसत् । अत्रापि दिक्परिज्ञानार्थमाह तैलं च जलेऽष्टम्यामिति । सोमग्रहणं सूर्यग्रहणं वा यदा भावि तदाष्टम्यां समीपवर्तिन्यां तिथौ जलमध्ये तैलं क्षिप्रं यस्यां दिशि तत्प्रसरति तस्यामेव दिशि ग्रहणं वक्तव्यम् । पुनरपि मोक्षार्थं भूयो जलमध्ये तैलं क्षिप्रं यस्यामेवदिशि न प्रसरति तस्यामेव मोक्षो वक्तव्यः ।

तथा च वृद्धगर्गः ।

अष्टम्यां परिवेषः स्यात्तैले जलगते यदा ।

प्रसारिते विजानीयाद्यतः खण्डस्ततस्तमः—इति ॥

एतदप्यसत् । यतोऽन्यस्मिन् भाण्डगते जले तैलं क्षिप्रं किमन्यस्यां दिशि न प्रसरति । अन्यत्र सर्वत्र प्रसरति तस्मात्सर्वमेव तदसत् ।

तथा च गर्गः ।

दिग्दाहोत्कामहीकम्पतमोद्धूमरजांसि च ।

सूचयन्त्यागमं राहोः पुनः पर्वण्युपस्थिते ॥

तत्राष्टम्यां जले तैलं क्षिप्त्वा स्थानं विनिर्दिशेत् ।

परिवेषो यतः खण्डस्तत्र ज्ञेयो समागमो ॥

पञ्चग्रहसमायोगं दृष्ट्वा सोम्यविवाजितम् ।

ग्रहणं नु वदेत्तत्र सन्बुधं न ग्रहं वदेत् ॥

तस्माद्विपश्चिद्विः पण्डितैरिदं न विचिन्त्यं नाङ्गीकार्यं पञ्चग्रहसंयोगात्तैलं च जलेऽष्टम्यामिति ॥ १७ ॥

अथ ग्रहणो यासप्रमाणं दिग्ज्ञानं वेलाज्ञानं चाह ।

अवनत्याऽर्के ग्रासो दिग्ज्ञेया वलनयाऽवनत्या च ।

तिथ्यवसानाद्वेला करणे कथितानि तानि मया ॥ १८ ॥

अवनतिरिति स्फुटविशेषस्य नाम तथाऽवनत्या तेन स्फुटविशेषेणार्के सूर्ये ग्रासो ज्ञेयः । अत्यल्पे विशेषे महाग्रहणं महति विशेषेऽल्पमिति ।

चन्द्रार्कमानयोगार्द्धादवनतिमयास्य शेषे रविमानादधिके सर्वग्रहणमूने खण्ड-
ग्रहणमशुद्धे ग्रहणाभावः । एवमवनत्याऽर्के यासो ज्ञेयः ।

दिग् ज्ञेया बलनयाऽवनत्या च । अवनत्या तत्कालोत्पन्नयाऽवनत्या
स्फुटविशेषेण च परिलेखकरणेन प्रग्रहणादीनां दिग् ज्ञेया ।

तिथ्यवसानाद्वेला । तिथेरमावास्याया योऽवसानोऽस्य हरिजसंस्कारेण
मध्याह्नमप्राप्य निवृत्तिर्मध्याह्नादूर्ध्वं वा तच्च मध्यग्रहणम् । तस्मिन्नेव प्राग्रह-
णिकं स्फुटस्थित्युद्दे संशोध्य प्रग्रहणकालो भवति । तत्रैव मोक्षस्फुटस्थित्युद्दे
संशोध्य मोक्षकालो भवति । एवं तिथ्यवसानाद्वेला । अर्चार्कग्रहणमुपलक्षणा-
र्थम् । चन्द्रग्रहणेऽपि स्वोपकरणैः ।

एतान्युपकरणानि करणे पञ्चसिद्धान्तिकायां मया कथितान्युक्ता-
नीति ॥ १८ ॥

तथा च पञ्चसिद्धान्तिकायाम् ।

दिन'मध्यमसम्प्राप्ता यावत्यो नाडिका व्यतीता वा ।

ताभ्यः षड्गुणिताभ्यो ज्यात्रिंशंशस्तिथेर्नाम ॥

उदयात्प्रभृति च नाड्यो याः स्युः प्रागल्ग्नमानयेताभिः ।

तस्मात् नवसमेतादपक्रमांशान् विनिश्चित्य ॥

लग्नच्यगुधिवरज्यां द्विगुणां खरसांशसंमितामपमात् ।

जह्याद्विभ्यत्यासे विक्षेपैक्ये तयोर्योगः ॥

उत्तरमक्षा कुटुं याम्यं साक्षं च दक्षिणं विन्द्यात् ।

उत्तरमक्षादधिकमुत्तरमेवं विजानीयात् ॥

तज्ज्यार्धो शशिभुक्तिं हृत्वा धृतिभिः शतैः स्फुटाऽवनतिः ।

मध्यममानं त्रिंशद्धानोः शशिनश्चतुस्त्रिंशत् ॥

समलिप्राहुविवरज्याभ्यस्ता मूर्धना नवहृताश्च ।

अवनत्या युतविश्लेषिता च दिक्साम्यवेलोम्ये ॥

मध्यममानाभ्यस्ता स्फुटभुक्तिर्मध्यभुक्तिभक्ता च ।
 भवति कलापरिमाणं तत्कालीनं रविहिमांश्वोः ॥
 अवनतिवर्गे जह्याद्रवीन्दुपरिमाणयोगदलवर्गात् ।
 तन्मूलात् द्विगुणान्तिथिभुक्तवदादिशेत् कालम् ॥
 रविशशिमानयुतिदलादवनतिहीनाद्भवन्ति या लिप्ताः ।
 तान्यङ्गुलानि विन्द्याद्गानोश्चन्नानि चन्द्रमसा ॥
 अर्दुनाऽऽलिख्य रविं दत्त्वावनतिं यथादिशं मध्यात् ।
 अवनत्यन्ताच्चन्द्रं विलिखेद्वासार्थमर्दुन-इति ॥

गवमेव चन्द्रस्य स्वोपकरणैरुदाहार्यम् ।

तथा च ।

तिथ्यन्ते ग्रहमध्यं प्राक्परतः स्थितिदलेन चाद्यन्तो ।
 रक्तकपिलो च वर्णोवुच्चाधःस्थे परे नितराम् ॥
 सर्वेयासिन्येवं वर्णविशेषं वदेन्निशानाथे ।
 उदयास्तमये धूमं खण्डयहणे सलिलदाभम्-इति ॥

गवं पञ्चग्रहसंयोगादित्यादि यदुक्तं तत्सर्वमसदिति ॥

इदानीं कल्पादेः षण्मासोत्तरया वृद्ध्या सप्त पर्वाणि ब्रह्मादीनां भवन्ति
 तेषां देवानां नामानि चाह ।

षण्मासोत्तरवृद्ध्या पर्वशाः सप्त देवताः क्रमशः ।
 ब्रह्मशशीन्द्रकुबेरा वरुणाग्नियमाश्च विज्ञेयाः ॥ १९

कल्पादारभ्य षण्मासोत्तरया वृद्ध्या षड्भिः षड्भिर्मासैर्गतेः पर्व भवति ।
 तानि च सप्त पर्वाणि । तेषां पर्वणां क्रमशः क्रमेण सप्त देवता ब्रह्माद्याः । तद्यथा ।
 ब्रह्मा कमलजः । शशी चन्द्रः । इन्द्रः शक्रः । कुबेरो वैश्रवणः । वरुणो याद-
 साम्पतिः । अग्निर्हुताशनः । यमः पितृपतिः । एते सप्त यथासङ्ख्यं सप्तानां पर्व-
 णामधिपतयो विज्ञेया विज्ञातव्याः ॥ १९ ॥

१ इदं पदं मुद्रितपञ्चसिद्धान्तिकायां नास्ति तत्रादर्थं एव नुटिरित्यनुमीयते ।

२ पञ्चसिद्धान्तिकायाम् ६ अध्याये ९ श्लोकः । तत्र “सर्वशासे पीतम्”-इति प्रथमपादे
 “उदयास्तयासधूमम्”-इति तृतीयपादे । “खण्डयहणे च सलिलाभम्”-इति चतुर्थपादे च पाठः

गतेषामानयनं गणितसिद्धम् ।

तथा च खगडखाद्यके करणेऽस्मदीयं वचनम् ।

दिनवृन्दात् खशर४०घ्रात् षण्णवरविभि१२६६र्विभाजितादाप्रम् ।

रामर्तुखेन्दु १०६३ सहितं क्षिपेद्दुशृन्दे भजेत् खधृतिभि१८०स्तत् ॥

लब्धः कमलजपूर्वः पर्वगणः सप्रभाजितः शेषः ।

गतगम्ये ते शून्यधृत्यूने चन्द्रसूर्यपर्व स्यात् ॥

अथ यल्लब्धं तदतीतं स्यात्ततः परं वर्तमानं भवति^१ ॥

अथ तेषां फलान्याह ।

ब्राह्मे द्विजपशुवृद्धिः क्षेमरोग्याणि सस्यसम्पच्च ।

तद्वत्सौम्ये तस्मिन् पीडा विदुषामवृष्टिश्च ॥ २० ॥

ऐन्द्रे भूपविरोधः शारदसस्यक्षयो न च क्षेमम् ।

कौबेरेऽर्थपतीनामर्थविनाशः सुभिन्नं च ॥ २१ ॥

वारुणमवनीशाशुभमन्येषां क्षेमसस्यवृद्धिकरम् ।

आग्नेयं मित्राख्यं सस्यारोग्याभयाम्बुकरम् ॥ २२ ॥

याम्यं करोत्यवृष्टिं दुर्भिन्नं सङ्ख्यं च सस्यानाम् ।

यदतः परं तदशुभं क्षुन्नमारावृष्टिदं पर्व ॥ २३ ॥

ब्राह्मे द्विजपशुवृद्धिः क्षेमरोग्याणीति । ब्राह्मे पर्वणि द्विजानां ब्राह्म-
णादीनां पशूनां चतुष्पदानां वृद्धिर्वर्द्धनम् । तथा क्षेमं लब्धपालनम् । आरोग्यं
नीरोगत्वम् । एतानि भवन्ति । सस्यानां च सम्पद्वृद्धिर्भवति ।

तद्वत्सौम्य इति । सौम्ये पर्वणि चान्द्रे तद्वद्विजपशुवृद्धिक्षेमरो-
ग्याणि भवन्ति । सस्यसम्पच्च भवति । तस्मिन् सौम्ये तु पुनर्विदुषां पण्डि-
तानां पीडा । अवृष्टिरवर्षणं भवति ॥ २० ॥

ऐन्द्रे भूपविरोध इति । ऐन्द्रे पर्वणि भूपानां राज्ञां परस्परं विरोधः कल-
हम् । तथा शारदानां सस्यानां धान्यानां क्षयो विनाशः । लोके क्षेमं न च भवति ।

१ ब्रह्मगुप्तकृतं खगडखाद्यकाख्यं करणं (द्रष्टव्या मत्कृता गणकतरङ्गिणी ।) तत्र भट्टो-
त्पलेन या टीका कृता तत्र पर्वेशप्रसङ्गे स्ववचनमिदं पठ्यद्वयमुपनिबद्धमिति । मन्विकटे यत्पुस्त-
कमस्ति तत्र मूल एव लेखकाध्यापकाभ्येतुदोषैरिदं पठ्यद्वयमुपन्यस्तमस्ति ।

२ रवि १३ गुणिते शककाले माससमेतेऽक्षिसागर ४२ विभक्ते ।

यल्लब्धं ते भगवताः शेषे प्रभाजिते पर्व ॥

इति क. पु. अथिकः पाठः ।

कोबेरे पर्वण्यर्थपतीनामीश्वराणामर्थविनाशो वित्तक्षयः सुभिन्नं च भवति ॥ २१ ॥

वारुणमवनीशाशुभमिति । वारुणं नाम यत्पर्व तदवनीशानां राक्षामशुभमश्रेयस्करमन्येषां सर्वजनानां क्षेमकरं तथा सस्यानां वृद्धिकरं भवति । आग्नेयं मिषाख्यमिति । आग्नेयस्य पर्वण्यो मिषाख्यमित्यपरं नाम तत्पर्व सस्यारोग्यकरं सस्यानि करोति निष्पादयति । आरोग्यं च करोति । तथा अम्बु जलमभयं भयरहितं नातिबहुलं नात्यल्पं मध्यमं यथाकालोपयोग्यं च करोति ॥ २२ ॥

याम्यमिति । याम्यं पर्ववृष्टिमवर्षणं दुर्भिन्नं क्षुद्रयं सस्यानां च सङ्क्षयं विनाशं करोति ।

यदतः परमिति । अतोऽस्मात्पर्वसप्रकाद्यत्परमन्यत्पर्व तदशुभमनिष्टदम् ।

षण्मासोत्तरवृद्ध्या पर्वेशा उक्ताः । तत्र कदाचिदुत्पातवशात् पञ्चभिर्मामैः सार्द्धैः पञ्चभिर्वा षड्भिः सार्द्धैः सप्तभिर्वा पर्व भवति । तत्पर्व ब्राह्मादि न भवति । तच्च क्षुन्मारावृष्टिदम् । क्षुद्रदुर्भिन्नम् । मारं मरणम् । अवृष्टिमवर्षणं च ददाति ॥ २३ ॥

तथा च पराशरः ।

शुक्लकृष्णाष्टमीपञ्चदश्यान्तरादृहणनिमित्तानीन्दुभान्त्रोः प्रबलानि भवन्ति । तानि च निशामय । षण्मासात् चन्द्रमसस्ततोऽर्द्धे^१ षष्ठेत्यादि चादित्यस्यापि पूजितमाहुराचार्याः । सप्तदशचयोदशपञ्चविंशन्मासिकानि चेन्दोस्त्रीणि विसन्धिग्रहणानि क्षुब्धाधिमरकदुर्भिन्नोपद्रवाय वेदितव्यानि । एवमेवैतानि प्राकृतचैकृतग्रहणानि । अतः परं सप्त विधेः पर्वेशान् कथयिष्यामः । ब्राह्मसोम्येन्द्रकोबेरवारुणाऽऽग्नेययाम्यानि षण्मासान्तरितानि सप्त भवन्ति । तत्र ब्राह्मं सस्यजननं तद्वत्सोम्यम् । ऐन्द्रं भूपालविरोधाक्षेमदुर्भिन्नकरम् । कोबेरमीश्वराणामेश्वर्यविनाशकरं क्षेमसस्यकृच्च । वारुणं वृष्टिसस्यक्षेमारोग्यकरम् । आग्नेयमन्नक्षयदम् । दुर्भिन्नायाल्पवृष्टये याम्यं चेति ॥

तथा च गर्गः ।

चन्द्रात् पञ्चममासे तु मासे त्वेकादशे तथा ।

संप्रादशे वा सूर्यस्य ग्रहणं क्षुद्रयाय तत् ॥

अथ वेलाहीनेऽतिवेले च पर्वणि फलमाह ।

वेलाहीने पर्वणि गर्भविपत्तिश्च शस्त्रकोपश्च ।

अतिवेले कुसुमफलक्षयो भयं सस्यानाशश्च ॥ २४ ॥

गणिताऽऽगतप्रग्रहणात् पूर्वे यदि दृक्प्रग्रहणं दृश्यते तदा तत्पूर्वं वेलाहीनम् । अथ गणिताऽऽगतप्रग्रहणकालात् पश्चाद्दृक्प्रग्रहणं भवति तदा तत्पूर्वाऽतिवेलम् । वेलाहीने पर्वणि गर्भाणां विपत्तिर्नाशो भवति । गर्भागर्भलक्षणमयतो वक्ष्यति । ते तच्च विज्ञेयाः । तथा शस्त्रकोपो युद्धं च भवति ।

अतिवेले पर्वणि कुसुमानां पुष्पाणां फलानां च क्षयो विनाशः । लोके भयं सस्यानां नाशश्च भवति ॥ २४ ॥

तथा च गर्गः ।

वेलाहीने शस्त्रभयं गर्भाणां स्रावणं तथा ।

अतिवेले^१ फलानां तु सस्यानां क्षयमादिशेत् ॥

दृक्समे पर्वणि नृपा निर्वैरा विगतज्वराः ।

प्रजाश्च सुखिताः सर्वा भयरोगविवर्जिताः ॥

तथा च काश्यपः ।

अनागतमतीतं वा ग्रहणे पर्वे दृश्यते ।

गर्भस्रावमनावृष्टिं फलं पुष्पं विनश्यति ॥

यतन्मया पूर्वशास्त्राणि निरीक्ष्योक्तं न स्वमतेनेत्याह ।

हीनातिरिक्तकाले फलमुक्तं पूर्वशास्त्रदृष्टत्वात् ।

स्फुटगणितविदः कालः कथञ्चिदपि नान्यथा भवति ॥ २५ ॥

हीनातिरिक्तकाले पर्वणि यन्मया फलमुक्तं कथितं तत्पूर्वशास्त्रदृष्टत्वात् । पूर्वशास्त्रेषु भगवद्गोदिप्रणीतेषु दृष्टम् । यतः स्फुटगणितविदः स्फुटं गणितं वेत्ति जानातीति स्फुटगणितज्ञस्य कालः प्रग्रहणादीनां समयः कथ-

१ संप्रादश इत्यार्षप्रयोगः । आरुपक्षस्यास्य लोकोपि साधुत्वं भवति ।

२ फलपुष्पावधेनां जातिवेले भयमादिशेत्-इति अ. क. पुस्तके पाठः ।

झिदप्यन्यथा न भवति । यतो देशान्तरकर्मणा विना तिथिचलनं न भवति
तच्च गणितञ्च एव जानाति ॥ २५ ॥

उक्तं च ।

गणितप्रग्रहात् पश्चाद्यदि दृक्प्रग्रहे भवेत् ।

स प्राग्देशोऽन्यथा पश्चाद्रेखायाः सच मेरुतः ॥

उज्जयिन्यां गता यावल्लङ्कातो दक्षिणोत्तरा ।

तदन्तर्घटिका भुक्तिबधात् षष्ठ्या हृतात् फलम् ॥

मध्ये धनणै पश्चात्प्राग्वटिका दुगणेऽथवा ।

एवं सस्कृता ग्रहा दृक् तमा भवन्तीत्यर्थः । पूर्वागमतः परीक्ष्योक्तम् ।

यथा ।

ज्योतिषमागमशास्त्रं विप्रतिपत्तो न योग्यमस्माकम् ।

स्वयमेव विकल्पयितुं किं तु बहूनां मतं बल्ये-इति ॥

अधुनेक्रमसे चन्द्रसूर्यग्रहणयोः फलमाह ।

यद्येकस्मिन् मासे ग्रहणं रविसोमयोस्तदा क्षितिपाः ।

स्वबलक्षोभैः सङ्गममायान्त्यतिशस्त्रकोपश्च ॥ २६ ॥

एकस्मिन् मासे रविसोमयोः सूर्याचन्द्रमसोर्यदि ग्रहणमुपरागे भवति
तदा क्षितिपा राजानः स्वबलक्षोभैरात्मीयसैन्यानां क्षोभणैः सङ्गमं विनाश-
मायान्ति प्राप्नुवन्ति । अतिशस्त्रकोपोद्योगः सङ्ग्रामाश्च भवन्ति ।

तथा च काश्यपः ।

चन्द्रार्कयोरेकमासे ग्रहणं न प्रशस्यते ।

परस्परं बधं कुर्युः स्वबलक्षुभिता नृपाः-इति ॥

नन्वेषान्तं यद्येकस्मिन् मासे ग्रहणं रविसोमयोरिति । तदत्र बल्यमाणेन

“सोमग्रहे निवृत्ते पक्षान्ते यदि भवेद्बुधोऽर्कस्य ।

तत्रामयः प्रजानां दम्पत्योर्वैरमन्योन्यम्” ॥

इत्यनेनैव सह पुनस्तृतादोषः स्यात् । यस्माज्ज्योतिःशास्त्रे मासः
शुक्लादिरुक्तः । प्रथमपक्षान्ते सोमग्रहे द्वितीयपक्षान्तेऽभाषास्यायामर्कग्रहात्
तथैकमासः सञ्जायते तस्मादयं महान् दोषः ।

अन्य एवं व्याचक्षते । यथाधिकमास एवेतत्सम्भवति । यदि समाने मासाह्वये सूर्येन्द्वैर्यहणं भवति तदैकमासोक्तफलमन्यत्र पक्षान्तरितग्रहणफलमर्केन्द्वैर्वक्तव्यम् ।

एतत् सत्यमौत्पातिकं भवति । यस्मादाचार्येणाऽऽदित्यचारे सूर्यस्योपरक्तस्यापर्वणि फलमुक्तम् ।

सतम^१स्कं पर्वं विना त्वष्टा नामार्कमण्डलं कुरुते ।

स निहन्ति सप्त भूपान् जनांश्च शस्त्राग्निदुर्भिक्षैः—इति ॥

तथा च व्यास आह ।

ततो ववौ^२ महाराज मारुतो लोमहर्षणः ।

राहुरयसताऽऽदित्यं युगपत्सोममेव च ॥

यद्येकस्मिन् मासे ग्रहणं रविसोमयोरित्यस्यामायामौत्पातिकं पर्वं विना रविसोमयोरप्येकस्मिन्नेव मासे ग्रहणफलमुक्तम् । कुत एतल्लभ्यते ।

तथा च भगवान् व्यासः ।

च^३न्द्रसूर्याबुधो यस्तावेकमासे त्रयोदशे ।

अपर्वणि ग्रहावेतौ प्रजाः सङ्क्षुपयिष्यतः—इति ॥

तथा च पराशरः ।

अपर्वणि शशाङ्का^४र्को त्वष्टा नाम महाग्रहः ।

आवृणोति तमःश्यामः सर्वलोकविपतये ॥

तथा च वृद्धगर्गः ।

मासि त्रयोदशे दृश्यो सोमार्को ग्रहणं गतो ।

छत्राण्यनेकानि तदा मृज्यन्ते भूमिपक्षये ॥

सपुत्रदारा गच्छन्ति सङ्ग्रामे लोमहर्षणे ।

अनेन वनितायाः स वेधव्यान्तकरोऽधिकम् ॥

कालशोकावहः पुंसां देशानेकविनाशनः ।

स्वचक्रपरचक्रेश्च विनश्यन्ति बहुप्रजाः—इति ॥

१ द्रष्टव्यमस्य ग्रन्थस्य ८६ पृष्ठम् ।

२ भारतस्य अश्वमेधपर्वणि ७७ अध्याये १५ श्लोकः ।

३ भारतस्य भीष्मपर्वणि ३ अध्याये ३२ श्लोकः । तत्र "एकमासीं त्रयोदशी"मिति ग्रामादिकः पाठो विभाति ।

सोमग्रहे निवृत्ते पक्षान्ते यदि भवेद्गृहेऽर्कस्येत्यत्र पक्षान्ते मासान्ते पर्वनियममाह तस्मात्पुनरुक्ततादोषोऽन्यथावगम्यत इति ।

अन्य एवं व्याचक्षते । यथा । कथमेकस्मिन् मासे रविसोमयोर्यहणं स्यात् यावच्चैषसिताद्या मासा इति शास्त्रस्थितिः । अत्रोच्यते । यदि पञ्च-
दश्यां ग्रहणं भवति ततः पुरस्तादमावास्यायामर्कग्रहणं भवति तत्प्राग्लम्ब-
नमृणगतं भवति तदैको मासो भवति । अथवा लम्बनं धनगतं भवति ततः
पुरस्तात्पौर्णमास्यां चन्द्रग्रहणं भवति तत्राप्येको मासो युज्यते नान्यथेति ।

एवमत्राधिकमासके यदुक्तं तदेव शोभनमृषिवचनादेकमासे त्रयोदशे-
इति ॥ २६ ॥

अथ यस्तोदितयोर्यस्तास्तयोश्चार्कचन्द्रयोः फलमाह ।

ग्रस्तावुदितास्तमितौ शारदधान्यावनीश्वरक्षयदौ ।

सर्वग्रस्तौ दुर्भिक्षमरकदौ पापसन्दृष्टौ ॥ २७ ॥

ग्रस्तावुदितास्तमितावित्यत्र शशिरव्योः प्रत्येकस्य फलेन सह संब-
न्धः । चन्द्रो यदा यस्तोदितो यस्तास्तमितो वा भवति तदा शारदधान्यस्य
क्षयदो विनाशकर्ता भवति । एवमर्को यस्तोदितो यस्तास्तमितश्चावनीश्व-
रस्य राक्षः क्षयदो भवति । ननु सूर्येन्दोर्यथासङ्ख्येन कस्मात् फलं न संब-
ध्यते । यस्तोदितो सूर्येन्दू शारदधान्यक्षयदौ यस्तास्तमितावनीश्वरक्षयदौ
भवत इति । अत्रोच्यते नैतदुक्तम् ।

यस्माद्गृहगर्गः ।

उद्गच्छति गृहीतश्चेदस्तं वा यदि गच्छति ।

शारदं तु तदा सस्यं जातं जातं विपद्यते ॥

येष्मेण तत्र जीवन्ति नरा मूलफलेन वा ।

भयदुर्भिक्षरोगैश्च तदा सम्पीड्यते जगत्-इति ॥

तथा च ऋषिपुत्रः ।

यावतोऽंशान् ग्रसित्वेन्दोर्हृदयत्यस्तमेति वा ।

तावतोऽंशान्ग्रथिव्यास्तु तम एव विनाशयेत् ॥

उदयेऽस्तमये वापि सूर्यस्य ग्रहणं भवेत् ।

तदा नृपभयं विन्द्यात् परचक्रस्य चागमम् ॥

तथा च ।

चिरं गृह्णाति सोमार्कौ सर्वे वा यसते यदा ।

हन्यात् स्फीतान् जनपदान् वरिष्ठांश्च जनाधिपान् ॥

येष्मेण तत्र जीवन्ति नराश्चाम्बुफलेन वा ।

भयदुर्भिक्षरोगेश्च सम्पीड्यन्ते प्रजास्तथा—इति ॥

सर्वयस्ताविति । सूर्येन्दू सर्वयस्तौ निःशेषाच्छादितौ तावेव यदि पापसन्दृष्टो पापग्रहयोरङ्गारकसौरयोरन्यतरेण दृष्टो भवतस्तदा दुर्भिक्षं मरकं च ददाते इति ॥ २७ ॥

अथोदयात्प्रभृत्यस्तमयं यावद्भुस्तयोश्चन्द्रार्कयोः सप्रस्वाकाशभागेषु फलं श्लोकचतुष्टयेनाह ।

अर्द्धौदितोपरक्तो नैकृतिकान् हन्ति सर्वयज्ञांश्च ।

अग्न्युपजीविगुणाधिकविप्राश्रमिणो युगेऽभ्युदितः ॥ २८ ॥

कर्षकपाखण्डिवणिक्क्षत्रियबलनायकान् द्वितीयांशे ।

कारुकशूद्रम्लेच्छान् खतृतीयांशे समन्त्रजनान् ॥ २९ ॥

मध्याह्ने नरपतिमध्यदेशहा शोभनश्च धान्यार्घः ।

तृणभुगमात्यान्तःपुरवैश्यघ्नः पञ्चमे खांशे ॥ ३० ॥

स्त्रीशूद्रान् षष्ठेऽंशे दस्युप्रत्यन्तहाऽस्तमयकाले ।

यस्मिन् खांशे मोक्षस्तत्प्रोक्तानां शिवं भवति ॥ ३१ ॥

चन्द्रोऽर्को वाऽर्द्धौदितो यद्युपरक्तो भवति यस्त इत्यर्थः । तदा नैकृतिकान्निषादान् सर्वयज्ञान् निःशेषान् यागांश्च हन्ति नाशयति । ग्राह्याद्वि-
नप्रमाणस्य सप्रभिर्भागमपहृत्य यल्लभ्यते तच्छास्त्रप्रमाणम् । अनेनाऽऽकाश-
मपि सप्रधाकृतं भवति ।

स्पर्शिकं मौक्तिकं वान्यं कालं सप्रगुणं हरेत् ।

दिनमानेन यल्लब्धं खांशमानं युगस्य तत् ॥

एवं कृत्वा विचारयेत् । कस्मिन्नाकाशभागे प्रग्रहणं मोक्षो वा । तच्च यदाभ्युदित उद्गत एव चन्द्रः सूर्यो वा युगे प्रथमभागे । प्रथमदिनसप्रभागे यद्यर्कस्य चन्द्रस्य ग्रहणं भवति वा तदा स एवाकाशभागः प्रथम इत्यर्थः । तच्च यस्तो दृश्यते तदाग्न्युपजीविनः सुवर्णकारप्रभृतयः । गुणाधिका गुणिनः । विप्रा ब्राह्मणाः । आश्रमिणः आश्रमवासिनश्चेतान् हन्ति ॥ २८ ॥

कर्षकाः कृषिकराः । पाखण्डिनो वेदबाह्याः । वणिजः क्रयविक्रयकारकाः । क्षत्रिया राजन्याः । बलनायकाः सेनापतयः । एतान् द्वितीयांशे द्वितीयभागे निहन्ति । कारुकाः शिल्पिनः । शूद्राः शूद्रजातयः । स्नेच्छा स्नेच्छजातयः । एतान् समन्तिजनान् मन्तिजनेः सह तृतीयेऽंशे तृतीय आकाशविभागे निहन्ति ॥ २९ ॥

तथा मध्याह्ने चतुर्थे खांशे नरपतिमध्यदेशहा नरपतिं राजानं मध्यदेशं च निहन्ति मध्यदेशे यो राजा तमेव हन्ति । धान्यस्यार्धः शोभने भवति सममर्धं धान्यं भवतीत्यर्थः । तृणभुजश्चतुष्पदान् । अमात्यान् मन्त्रिणः । अन्तःपुराणि राजदारान् । वैश्यान् वैश्यजातीयंश्च पद्मे खांशे आकाशभागे निहन्ति ॥ ३० ॥

स्त्रीशूद्रानिति । स्त्रियो योषितः । शूद्राः शूद्रजातयः । एतान् षष्ठेऽंशे आकाशभागे निहन्ति । दम्यवश्चोराः । प्रत्यन्ता गह्वरवासिनः । एतान्स्तमयकाले निहन्ति । यस्मिन् खांशे आकाशभागे मोक्षो भवति तत्प्रोक्तानामग्न्युपजीविप्रभृतीनां शिवं श्रेयो भवति । अथ यस्मिन्नंशे प्रग्रहस्तस्मिन्मोक्षस्तदा यदुक्तं फलं तन्न भवति शुभाशुभं समं स्यात् ॥ ३१ ॥

तथा च काश्यपः ।

उदितास्तमितौ यस्तौ सर्वसस्यक्षयङ्करो ।

सर्वयस्तौ यदा पश्येदुर्भिन्नं तच्च जायते ॥

प्रथमांशे विप्रपीडा क्षत्रियाणां द्वितीयके ।

शूद्राणां च तृतीयेऽंशे चतुर्थे मध्यदेशिनाम् ॥

वैश्यानां पञ्चमे खांशे षष्ठांशे प्रमदाभयम् ।

दस्यु^१प्रत्यन्तकस्त्रेच्छविनाशः सप्रमांशके ॥

येषामंशे भवेन्मोक्ष^२स्तज्जातानां शुभं भवेत् ।

तथा च वृद्धगर्गः ।

येषां सोमो युगे यस्तो विमर्दो यच्च वा भवेत् ।

तेषां पीडां विजानीयात् ^३मोक्षे शुभमथादिशेत् ॥

अथायनफलं दिक्फलं चाह श्लोकत्रयेण ।

द्विजनृपतीनुदगयने विट्शूद्रान् दक्षिणायने हन्ति ।

राहुरुदगादिदृष्टः प्रदक्षिणं हन्ति विप्रादीन् ॥ ३२ ॥

म्लेच्छान् विदिक्स्थितो यायिनश्च हन्याद्भुताशसक्तांश्च ।

सलिलचरदन्तिघाती याम्येनोदग्गवामशुभः ॥ ३३ ॥

पूर्वेण सलिलपूर्णां करोति वसुधां समागतो दैत्यः ।

पश्चात्कर्षकसेवकबीजविनाशाय निर्दिष्टः ॥ ३४ ॥

मकरादिराशिषट्कस्थेऽर्के उत्तरमयनम् । कर्कटादिराशिषट्कस्थेऽर्के दक्षिणमयनमिति । उदगयने उत्तरायणे राहुदृष्टे द्विजान् ब्राह्मणान् नृपतीन् क्षत्रियांश्च निहन्ति । तथा विट्शूद्रान् वैश्यान् शूद्रांश्च दक्षिणायने हन्ति घातयति ।

तथा च गर्गः ।

उत्तरायणसन्दृष्टे ब्रह्मक्षत्रविनाशनः ।

दक्षिणायनगो राहुर्वैश्यशूद्रविनाशनः ॥

राहुरुदगादिदृष्ट इति । उदगादिषूतराद्यासु चतसृषु दिक्षु प्रदक्षिणेन राहुदृष्टे विप्रादीन् ब्राह्मणादीन् हन्ति । एतदुक्तं भवति । सूर्ये चन्द्रे वा यद्युत्तरस्यां दिशि राहुः प्रगङ्गं करोति तदा ब्राह्मणान् हन्ति । पूर्वस्यां दृष्टः क्षत्रियान् निहन्ति । दक्षिणस्यां दृष्टे वैश्यान् हन्ति । पश्चिमायां दृष्टः शूद्रान्निहन्ति ।

१ दस्युप्रत्यन्तिका म्लेच्छाः पीडयन्ते सप्रमांशके-इति अ. क. पु. पाठः ।

२ तत्त्वोक्तानाम्-इति अ. क. पु. पाठः ।

३ मोक्षे तु शुभमादिशेत्-इति अ. क. पु. पाठः ।

‘अथ यद्यप्यर्कचन्द्रयोर्दक्षिणोत्तरदिग्भागात् प्रयङ्गवं न सम्भवति तथाप्याचार्येण पूर्वशास्त्रदृष्टत्वात् कृतम् ॥ ३२ ॥

तथा च काश्यपः ।

सैम्यायामागतो विप्रान् पूर्वस्यां क्षपचा^१तयः ।

वेण्यान् दक्षिणतो राहुर्हन्ति पश्चिमतोऽपरान् ॥

तथा च पराशरः ।

उदक्प्राग्दक्षिणप्रत्यक् ब्राह्मणक्षत्रियविद्यूदोच्छेदनायाऽऽनुपूर्व्या-
ऽपि च ॥

स्नेच्छान् विदिक्स्थित इति । विदिक्स्थितो राहुः । शेषान्याग्नेयने-
र्क्षेत्यवायव्येषु स्थित इत्यर्थः । स्नेच्छान् स्नेच्छजनांस्तथा यायिनः प्रोद्यतान् ।
हुताशसक्तानग्निरतानग्निहोत्रियो हन्यात् । दक्षिणोत्तरयोः पुनरपि विशेषमाह
सलिलचरेति । याम्येन दक्षिणेन दृष्टः सलिलचराञ्जलचरान् तथा दन्तिनो
हस्तिनो घातयति हन्ति । उदगुत्तरेण दृष्टो गवामशुभः क्षयकृत् ॥ ३३ ॥

अथ पूर्वपश्चिमयोर्दिशोः पुनरपि विशेषफलमाह पूर्वणेति । दैत्यो
राहुः पूर्वेण पूर्वस्यां दिशि समागतो दृष्टो वसुधां भूमिं सलिलपूर्णां तोयपूर्णां

५ न. १.

नन्वत्र यदुक्तमुदगादिदृष्टो राहुः प्रदक्षिणं विप्रादीन् निहन्ति तदुत्तरदक्षिणदिग्भागात्
कदाचिदपि रविशशिनोः प्रयङ्गमाद्यो न भवतस्तत्किमुक्तमेतदस्य गणितगोलविरुद्धमिति ।
अत्रोच्यते । पूर्वशास्त्रेषु भगवत्पराशरगणादिचिन्तेषु दृश्यते तैश्चोत्पातिकां पदं अधिकत्वात्
फलमेतत् । यथा च पराशरः । “अपर्वणि शशाङ्कार्काविति” तदेव पूर्वशास्त्रदृष्टत्वादाचार्येणा-
प्युक्तमिति । यतस्तस्य प्रतिशेपम् ।

उद्योतिषमागमशास्त्रं विप्रतिपत्तौ न योग्यमस्माकम् ।

स्वयमेव विकल्पयितुं किन्तु जट्टानां मतं वक्ष्ये ॥

इति अ. क. पु. अधिकः पाठः ।

भट्टोत्पलस्यार्थं ग्रामादिको लोको गोलशुक्ला प्रदक्षिणपललवदेशेषु दक्षिणोत्तरयोः प्रयङ्गव-
सम्भवात् । अत एव सिद्धान्तशिरोमणौ गणिताध्याये भास्कराचार्याः

“यत्राद्योऽङ्गरसा लया दिनमण्डलत्रोदयं गच्छते

मेघे वा दृष्येऽपि व्याप्यनिमिषे कुम्भे स्थितस्यापि वा ।

स्यार्थो दक्षिणतस्तदा क्षितिजवत् स्यात् क्रान्तिवृत्तं यत्

स्तदुत्पुत्कमखीवयात्र जलनं व्यासार्द्धतुल्यं कथम्” ॥

इति प्राहुः ।

प्रदक्षिणपलाधिकदेशा नृगोचरा न । अतस्तदस्य पललवदेशेषु भट्टोत्पलस्याख्यानं समीचीनं
भवतीति ।

२ ये क्षत्रजातयस्तात् हन्तीति व्याख्याऽऽर्षयजनस्य कार्या ।

करोति । पश्चादागतः कर्षकायां कृषिकारायां सेवकानां पराऽऽराधनरतानां
बीजानां च विनाशाय निर्दिष्ट उक्तः । उप्यन्ते यानि तानि बीजानि ॥ ३४ ॥

तथा च काश्यपः ।

पूर्वे सलिलघाती स्यात् पश्चाद्भान्यकृषीवलान् ।

याम्ये जलचरान् हन्ति सौम्ये गोनाशकः स्मृतः ॥

स्नेच्छान्-यानिपुणान् हन्ति विदिकुस्थः सिंहिकासुतः-इति ॥

तथा च समाससंहितायाम् ।

उदगादिषु दिव्यशुभे विप्रादीनां सितादिवर्णस्य ।

विदिगादिगतो हन्याद्राहुर्स्नेच्छान् सविजिगीषून् ॥

द्विजराजन्यान् हन्यादुदगयने दक्षिणे तु विट्शूद्रान् ।

समरामयाय राहुर्द्येदि पक्षान्ते पुनर्दृश्यः-इति ॥

अथ चन्द्रार्कयोर्मेषादिषु राशिषु यस्तथोः फलान्याह ।

पाञ्चालकलिङ्गशूरसेनाः काम्बोजोद्भिरातशस्त्रवार्ताः ।

जीवन्ति च ये हुताश्ववृत्त्या ते पीडामुपयान्ति मेषसंस्थे ॥ ३५ ॥

पाञ्चालाः पाञ्चालजनाः । कलिङ्गाः । शूरसेनाः । काम्बोजाः ।

उद्भाः । किराताः । एते सर्वे जनाः । तथा शस्त्रवार्ताः शस्त्रवृत्तयः शस्त्रं

वर्तनं येषाम् । ये च हुताश्ववृत्त्या अग्निवृत्त्या च जीवन्ति सुवर्णकारादयः ।

ते सर्वे पीडामुपयान्ति प्राप्नुवन्ति मेषसंस्थितेऽर्के चन्द्रे वा यस्ते ॥ ३५ ॥

अथ वृष आह ।

गोपाः पशवोऽथ गोमिनो मनुजा ये च महत्त्वमागताः ।

पीडामुपयान्ति भास्करे यस्ते शीतकरे ऽथवा वृषे ॥ ३६ ॥

गाः पान्तिं रक्षन्तीति गोपाः । पशवश्चतुष्पदाः । गोमिनो गोमन्तो

गावो विद्यन्ते येषां ते । ज्योत्स्नातमिस्रेति गोमिन्शब्दः । ये च मनुजा

मनुष्या महत्त्वमागताः पूज्यतां प्राप्तास्ते सर्वे एव भास्करे सूर्ये शीतकरे

चन्द्रे वा वृषस्थे यस्ते पीडामुपयान्ति प्राप्नुवन्ति ॥ ३६ ॥

मिथुन आह ।

मिथुने प्रवराङ्गना नृपा नृपमात्रा बलिनः कलाविदः ।
यमुनातटजाः सबाह्लिका मत्स्याः सुहृजनेः समन्विताः ॥ ३७ ॥

प्रवराङ्गनाः प्रधानस्त्रियः । नृपा राजानः । नृपमात्रा नृपसदृशा
अमात्याः । बलिनः प्राणिनः । कलाविदश्चित्रगीतनृत्यवाद्याभिज्ञाः । यमुना
नदी तस्यास्तटे तीरे ये जातास्ते च सबाह्लिका बाह्लिकेर्जनेः सहिताः । तथा
मत्स्या जनास्ते च सुहृजनेः समन्विताः सहिताः । एते सर्व एव मिथु-
नस्थे सूर्ये चन्द्रे वा यस्ते पीडामुपयान्ति ॥ ३७ ॥

कर्कटक आह ।

आभीराङ्कबरान् सपहूवान्
मल्लान् मत्स्यकुरुङ्ककानपि ।
पाञ्चालान् विकलांश्च पीडय-
त्यन्नं चापि निहन्ति कर्कटे ॥ ३८ ॥

आभीरान् जनान् । शबरानपि जनांश्च । सपहूवान् पहूवेर्जनेः सहि-
तान् । मल्लान् बाहुयुद्धज्ञान् । मत्स्यान् । कुरुंश्च । शकानपि । पाञ्चा-
लानपि । विकलानङ्गहीनान् । यतान् सर्वानेव जनान् पीडयत्युपतापयति
तथाऽन्नं च निहन्ति धान्यमहार्घाधिक्यं भवतीति कर्कटे यद्वर्कचन्द्रे यस्तो
भवतः ॥ ३८ ॥

सिंहकन्ययोराह ।

सिंहे पुलिन्दगणमेकलसत्त्वयुक्तान्
राजोपमान्नरपतीन् वनगोचरांश्च ।
षष्ठे तु सस्यकविलेखकगेयसक्तान्
हन्त्यश्मकत्रिपुरशालियुतांश्च देशान् ॥ ३९ ॥

पुलिन्दा निषादा जनाः । गणाः समूहाः । मेकला जनाः । सत्त्व-
युक्ताः सत्त्वप्रधानाः । राजोपमा राजन्यतुल्या वित्तप्रतिपत्तियुक्ताः । नरपतयो
राजानः । वनगोचरा वनमरण्यं गोचरो विषयो येषां ते वनगोचरा वनवासिन-
इत्यर्थः । यतान् सिंहे हन्ति ।

वष्टु इति । सस्यानि प्रसिद्धानि । कवयः पण्डिताः । लेखका लेख-
ज्ञाः । गेयसक्ता गेयरताः । अश्मका जनाः । चिपुरा देशाः । शालियुता
देशा येषु शालयो धान्यानि बहूनि भवन्ति । एतान् सर्वान् वष्टु कन्यायां
हन्ति ॥ ३६ ॥

अथ तुलावृश्चिकयोराह ।

तुलाधरऽवन्त्यपरान्त्यसाधून्
वणिग्दशार्णान् मरुकच्छपांश्च ।
अलिन्ययोदुम्बरमद्रचोलान्
द्रुमान् सयौधेयविषायुधीयान् ॥ ४० ॥

अवन्ती आवन्त्या जनाः । अपरान्त्या जना एव । साधवः सज्जनाः ।
वणिजः किराटाः । दशार्णा जनाः । एतान् । मरुकच्छपाज्जनांश्च । एतान्
सर्वान् तुलाधरे तुले हन्ति ।

अलिन्यथेति । उदुम्बरा जनाः । मद्राः । चोलाः । एतानपि
जनान् । द्रुमान् वृक्षान् । यौधेयान् जनान् । विषायुधीयान् विषमायुधं येषां
तान् सह यौधेयेर्विषायुधीयान् एतानलिनि वृश्चिके हन्ति ॥ ४० ॥

अथ धनुर्मकरयोराह ।

धन्विन्यमात्यवरवाजिविदेहमल्लान्
पाञ्चालवैद्यवणिजो विषमायुधज्ञान् ।
हन्यान्मृगे तु भक्षमन्त्रिकुलानि नीचान्
मन्त्रौषधीषु कुशलान् स्थविरायुधीयान् ॥ ४१ ॥

अमात्या मन्त्रिणः । वराः प्रधानाः । अथवाऽमात्यवराः प्रधानाः ।
वाजिनोऽश्वाः । विदेहा जनाः । मल्ला बाहुयुद्धज्ञाः । पाञ्चाला जनाः ।
वैद्याः कायचिकित्सकाः । वणिजः क्रयविक्रयिणः । विषमाः क्रूराः । आयु-
धज्ञा आयुधवेत्तारः । एतान् धन्विनि हन्यात् ।

हन्यान्मृगे त्विति । ऋषा मत्स्याः । मन्त्रिणाश्चाणव्यविदः सचिवाः ।
कुलानि वंशाः । अथवा मन्त्रिणां सचिवानां कुलानि । नीचा अधमकर्मकराः ।
यतान् । तथा मन्त्रोषधीषु च कुशलान् मन्त्रेषु शेषवेष्णवसोरेषु औषधीषु च
कुशलान् शक्तान् । स्थविरान् वृद्धान् । आयुधीयानायुधजीविनः । यतान् मृगे
मकरे हन्यात् ॥ ४१ ॥

अथ कुम्भमीनयोराह ।

कुम्भेऽन्तर्गिरिजान् 'सपश्चिमजनान् भारोद्वहंस्तस्करा-
नाभीरान् दरदाऽऽर्यसिंहपुरकान् हन्यास्तथा बर्बरान् ।
मीने सागरकूलसागरजलद्रव्याणि 'धन्यान् जनान्
प्राञ्चान् वार्युपजीविनश्च भफलं कूर्मोपदेशाद्वदेत् ॥ ४२ ॥

अन्तर्मध्ये गिरो पर्वते जाता अन्तर्गिरिवास्तान् पर्वतमध्यजातान्
जनान् सपश्चिमजनान् पश्चिमदिग्वासिभिर्जनैः सह । केचिदन्तर्गिरिजान्
स पश्चिमानिति पठन्ति । गिरेरन्तरे जातान् जनान् पश्चिमजनान् पश्चि-
मदिग्वासिनः । प्राक्पाटोऽच शोभनः । भारोद्वहान् भारवाहिनः । तस्क-
रान् चोरान् । आभीरान् जनान् । दरदान् जनानेव । आर्यान् प्रधानजनान् ।
सिंहपुरकान् । बर्बरान् जनान् तथा तेनेव प्रकारेण । यतान् सर्वान् कुम्भे
हन्यात् ।

सागरकूलं समुद्रतटम् । सागरजलद्रव्याणि समुद्रोत्पन्नानि द्रव्याणि
रत्नादीनि । 'धन्यान् वनभवान् जनान् । प्राञ्चान् बुद्धियुक्तान् । वार्युपजीविनो
जलोपजीविनः उद्गकविक्रयेण जीवन्ति ये । यतान् मीने हन्यात् । भफलं
नक्षत्रफलं कूर्मोपदेशात् कूर्मविभागकथितात् वदेद्ब्रूयात् । यज्ञक्षेत्रस्थावर्क-
चन्द्रे गृहणसमये भवतस्तज्ञक्षत्रं कूर्मविभागेन यस्मिन् देशे उत्तं तज्जनानां
पीडा भवति ॥ ४२ ॥

१ स पश्चिमजनान्-इति-पाठान्तरम् ।

२ मान्यानिमिति अ. क. पु. पाठः ।

३ मान्यान् पूज्यान् केचिद्व्यान् जनानिति पठन्ति । वने भवा जन्मास्तान् । पूर्वपाठ-
श्च ज्ञेयानिति अ. क. पु. अधिकः पाठः ।

तच्च वक्ष्यति ।

नक्षत्रचयवर्गेरान्नेयाद्यैर्व्यवस्थितैर्नवधा ।

भारतवर्षे मध्यात् प्रागादिविभाजिता देशाः—इति ॥

तथा च पराशरः ।

अथ कृत्तिकासु कलिङ्गानामधिपतीन् पीडयति । रोहिण्यां हृच्छ-
स्त्रकोपैः प्रवानाम् । मृगशिरसि सालनिषादकैकयान् । आर्द्रायां शुकान्
कुङ्कुरान् पल्लवलोपजीविनश्च । पुनर्वसौ पण्ड्यान् रुद्रकर्पासं च । पुष्ये
गोमतिस्त्रिन्धुसौवीरकुरुपाञ्चालान् । सर्पे काशिकलिङ्गसिंहलकराजन्यान् ।
पिष्ये दण्डकनिवासिनः पितृधान्यं च । भाग्ये सुभगान् काम्बोजान् सुरा-
ष्ट्राधिपतींश्च । अर्यम्णे मगधान् यवनान् । हस्ते दशार्णान् । त्वष्ट्रे मद्रान्
कुरुक्षेत्रं च । वायव्ये काश्मीरोशीनरान् वाजिनश्च । विशाखायां वृक्षाश्म-
कान् । मेघे काशिकोशलान् । ज्येष्ठायां ज्येष्ठनृपतीन् दरदांश्च । मूले सुद्र-
मालवकयोधेयान् । आप्ये पञ्चनदान् सुवीराधिपतिं च । वैश्वदेवे आर्जु-
नायनपौण्ड्रशिबिमालवान् । श्रवणे सत्त्वावतंसकांश्च । वासवे धनिनः
शकानयडजांश्च । वारुणे कैकयपाञ्चालराजांश्च । अजे वङ्गमृगधकुङ्कुरान् ।
अहिर्बुध्नेऽश्मकेसुद्रकचिगर्तान् । पौष्णे च वेदेहानर्तकस्त्रिन्धुसौवीरान् ।
आश्विनेऽश्वानश्वजीविनश्च । याम्ये कलिङ्गान् दक्षिणानुपतापयति ॥

तथा च समाससंहितायाम् ।

कूर्मविभागेन वदेत् पीडां देशस्य वीक्ष्य नक्षत्रम् ।

सहितं ग्रहणं येन तद्वेश्वाप्नुयात् पीडाम् ॥

अथार्कशशिनेर्दश ग्रासा भवन्ति तेषां सञ्ज्ञामाह ।

सव्यापसव्यलेहग्रसननिरोधावमर्दनारोहाः ।

आघ्रातं मध्यतमस्तमोऽन्त्य इति ते दश ग्रासाः ॥ ४३ ॥

सव्यः । अपसव्यः । लेहः । ग्रसनम् । निरोधः । अवमर्दनम् ।

आरोहः । आघ्रातम् । मध्यतमः । तमोऽन्त्यः । इत्येवं प्रकारास्ते दश
ग्रासाः—इति ॥ ४३ ॥

अथेतेषां लक्षणानि सफलानि । तत्र सव्यापसव्ययोराह ।

सव्यगते तमसि जगज्जलप्लुतं भवति मुदितमभयं च ।

अपसव्ये नरपतितस्करावमर्देः प्रजानाशः ॥ ४४ ॥

तमसि राहो सव्यगते चन्द्रस्यार्कस्य वा दक्षिणभागगते जगज्जलप्लुतं वारिणा प्राषितं मुदितं हृष्टमभयं भयरहितं च भवति । अपसव्ये घामभागगते राहो नरपते राजस्तस्कराणां चोराणामवमर्देः पीडनेः प्रजानाशः सङ्क्षयो भवति ।

अथ चन्द्रग्रहणे आग्नेय्यां राहोरागमनं सव्यः । ऐशान्यामपसव्यः । अर्कग्रहणे वायव्ये सव्यो नैर्ऋत्यामपसव्य इति ॥ ४४ ॥

अथ लेहस्याह ।

जिह्वोपलेढि परितस्तिमिरनुदो मण्डलं यदि स लेहः ।

प्रमुदितसमस्तभूता प्रभूततोया च तत्र मही ॥ ४५ ॥

तिमिरनुदः । चन्द्रस्यार्कस्य वा तिमिरमन्धकारं नुदति प्रेरयतीति तिमिरनुदस्तस्य परितः समन्ततो मण्डलं विम्बं जिह्वोपलेढि । जिह्वया रसनयोपलीठमिव दृश्यते तथा स यासो लेह इति । तत्र तस्मिन् यासे मही भूः प्रमुदितसमस्तभूता प्रकर्षेण मुदिता हर्षिताः समस्ता भूता जना यस्यां तथा प्रभूततोया वारिङ्गुला च भवति ॥ ४५ ॥

अथ यसनस्याह ।

यसनमिति यदा त्र्यंशः पादो वा गृह्यतेऽथवाऽप्यर्द्धम् ।

स्फीतनृपवित्तहानिः पीडा च स्फीतदेशानाम् ॥ ४६ ॥

त्र्यंशस्त्रिभागः । पादश्चतुर्भागः । अर्द्धं वा विम्बाद्धं गृह्यते तमसाऽऽच्छाद्यते तदा स यासो यसनमिति । तस्मिन् यासे स्फीतानामतिविभवयुक्तानां नृपाणां राज्ञां वित्तहानिर्धननाशो भवति । तथा स्फीतानां सधनानां च देशानां पीडा भवति ॥ ४६ ॥

अथ निरोधस्याह ।

पर्यन्तेषु गृहीत्वा मध्ये पिण्डीकृतं तमस्तिष्ठेत् ।

स निरोधो विज्ञेयः प्रमोदकृत् सर्वभूतानाम् ॥ ४७ ॥

तमो राहुः पर्यन्तेषु गृहीत्वा समन्ततः सञ्छाद्य मध्ये मध्यभागे
पिण्डीकृतं घनतरं कृत्वा यदि तिष्ठेतदा स यासो निरोधसञ्जो विज्ञेयो
घातव्यः । सच सर्वभूतानां निःशेषप्राणिनां प्रमोदकृत् हर्षकृत् ॥ ४७ ॥

अथावमर्दनमाह ।

अवमर्दनमिति निःशेषमेव सञ्छाद्य यदि चिरं तिष्ठेत् ।
हन्यात् प्रधानभूपान् प्रधानदेशांश्च तिमिरमयः ॥ ४८ ॥

तिमिरमयो राहुर्निःशेषं समयमेव मण्डलं सञ्छाद्य स्थगयित्वा
यदि चिरं बहुकालं तिष्ठेत् तदाऽवमर्दनं नाम यासस्तेन यासेन प्रधानभूपान्
प्रधानान् नृपान् प्रधानांश्च देशान् हन्यात् घातयेत् ॥ ४८ ॥

अथाऽऽरोहणस्याह ।

वृत्ते ग्रहे यदि तमस्तत्क्षणमावृत्य दृश्यते भूयः ।
आरोहणमित्यन्योऽन्यमर्दनैर्भयकरं राज्ञाम् ॥ ४९ ॥

ग्रहे ग्रहणे वृत्ते निवृत्तेऽतिक्रान्ते भूयः पुनर्यदि चेतमो राहुस्तत्क्षणमा-
वृत्य पुनश्छादयन् तिष्ठेत् तदाऽऽरोहणं नाम यासः । तच्च राज्ञां नृपाणा-
मन्योऽन्यमर्दनेः परस्परवमर्दनैर्भयं भीतिं करोति । इतिशब्दः प्रकारार्थे ।
यतदोत्पातिकम् । यतो नात्पद्यते गणितगोलवासनया । आचार्येण पूर्वशास्त्रा-
नुसारेणोक्तम् ॥ ४९ ॥

अथाऽऽघातस्याह ।

दर्पण इवैकदेशे सवाष्पनिःश्वासमारुतोपहतः ।
दृश्येताऽऽघातं तत् सुवृष्टिवृद्धावहं जगतः ॥ ५० ॥

दर्पण आदर्श इवैकदेशे एकस्मिन् स्थाने सवाष्पेण सौष्मणा निःश्वासमा-
रुतेन श्वासवायुना चोपहतो दृश्येतावलोक्येत तदाऽऽघातं नाम यासः । तच्च
जगतः सुवृष्टिवृद्धावहं शोभनां वृष्टिं वृद्धिं च वहति जगतो जनपदस्य ॥ ५० ॥

अथ मध्यतमस आह ।

मध्ये तमः प्रविष्टं वितमस्कं मण्डलं च यदि परितः ।
तन्मध्यदेशनाशं करोति कुक्ष्यामयभयं च ॥ ५१ ॥

तमो राहुर्मध्येऽन्तर्येदि प्रविष्टो दृश्यते परितः समन्ततो मण्डलं
वितमस्कं तमोरहितं निर्मलं भवति तदा यासो मध्यतमो नाम । तच्च
मध्यदेशस्य नाशं विधातुं करोति तथा कुक्ष्यामयभयं कुक्षिरोगभयं च ।

अस्य यासस्य संस्थानमर्कग्रहण एव सम्भवति द्वादकस्येन्दोरल्पत्वात् ।
चन्द्रग्रहणे द्वादस्याल्पत्वाद्द्वादकस्य च भूच्छायाया महत्त्वान्न सम्भवति ॥ ५१ ॥

अथ तमोऽन्त्याख्यस्याह ।

पर्यन्तेष्वतिबहुलं स्वल्पं मध्ये तमस्तमोऽन्त्याख्ये ।

सस्यानामीतिभयं भयमस्मिंस्तस्कराणां च ॥ ५२ ॥

तमः पर्यन्तेषु विम्बपरिध्यन्तर्भागेषु । अतिबहुलमतिघनं मध्ये
मध्यभागे स्वल्पमत्यल्पं दृश्यते तदा स यासस्तमोऽन्त्याख्यो नाम । अस्मिं-
स्तमोऽन्त्याख्ये यासे सस्यानामीतिभयं भवति । ईतयः सस्योपद्रवाः ।

तथा च ।

अतिवृष्टिरनावृष्टिर्मूषकाः शलभाः शुकाः ।

अत्यासन्नाश्च राजानः षडेता ईतयः स्मृताः ॥

आभ्यः सस्यानां भयं तथा तस्कराणां चोराणां भयं भवति । चोर-
कृता भीतिर्भवतीत्यर्थः ५२ ॥

तथा च पराशरः ।

तद्यथा । देशेष्वप्यत्र यस्य नारोहणोपघातोऽन्मर्दननिरोधपरिलेहनापसव्यसव्या-
न्तर्मध्यतमउपपन्नश्च । तत्रार्धविभागग्रहणं यस्य न प्रख्यातनृपतिविप्रच्युताय ।
मण्डलमध्ये गृहावर्तनमारोहणं नरपतिचोभकरं प्रजानाशनम् । ईषद्वहणमु-
पघातं जगद्धिताय । उन्मर्दनं चिरमर्केन्दुसकलमण्डलाक्रमणं प्रजाविद्रवकरम् ।
सर्वमण्डलधूमावरणं निरोधस्तदरोगक्षेमसुभिन्नलक्षणम् । समन्तात् जिह्वये-
वाभिलेहनं परिलेहनं समानफलम् । पूर्वेण दक्षिणमपसव्यं प्रजाभयाय । अप्र-
दक्षिणं सव्यमभयाय । मण्डलान्तर्मध्ययोर्यहणमन्तर्मध्यं नृपतिचोभकरम् ।
महातमसाऽऽवरणं तमउपपन्नः परस्परं स्नेच्छसङ्गरकृदिति ।

तथा च कश्यपः ।

सव्यगे तु सुभिन्नं स्यादपसव्ये तु तस्कराः ।

लीढे प्रजाः प्रहृष्टाः स्युर्यसनं लोकनाशनम् ॥

निरोधे जनहर्षः स्यादारोहे नृपसङ्ख्यः ।
 आर्माद्वित्तं चापमर्दं स्वयं सुभ्यन्ति पार्थिवाः ॥
 स्वच्छं वर्णप्रदेशं यदाघातं तद्विघातयेत् ।
 मध्ये तमसि सन्दृष्टे पीडयेत् मध्यदेशजान् ॥
 दृष्टे तमसि पर्यन्ते सस्यानामीतिजं भयम्-इति ॥

अथ राहोर्वर्णान् धत्तुकाम आह ।

श्वेते क्षेमसुभिन्नं ब्राह्मणपीडां च निर्दिशेद्राहौ ।
 अग्निभयमनलवर्णे पीडा च हुताशवृत्तीनाम् ॥ ५३ ॥
 हरिते रोगोल्बणता सस्यानामीतिभिश्च विध्वंसः ।
 कपिले शीघ्रगसत्त्वम्लेच्छध्वंसेऽथ दुर्भिक्षम् ॥ ५४ ॥
 अरुणकिरणानुरूपे दुर्भिक्षावृष्टयो विहगपीडा ।
 आधूमे क्षेमसुभिन्नमादिशेन्मन्दवृष्टिं च ॥ ५५ ॥
 कापोतारुणकपिलश्यावामे क्षुद्रयं विनिर्देश्यम् ।
 कापोतः शूद्राणां व्याधिकरः कृष्णवर्णश्च ॥ ५६ ॥
 विमलकमणिपीतामो वैश्यध्वंसी भवेत् सुभिन्नाय ।
 सार्चिष्मत्यग्निभयं गैरिकरूपे तु युद्धानि ॥ ५७ ॥
 दूर्वाकाण्डश्यामे हरिद्रे वापि निर्दिशेन्मरकम् ।
 अशनिभयसम्प्रदायी पाटलकुसुमोपमो राहुः ॥ ५८ ॥
 पांशुविलोहितरूपः क्षत्रध्वंसाय भवति वृष्टेश्च ।
 बालरविकमलसुरचापरूपभृच्छस्त्रकोपाय ॥ ५९ ॥

राहोः तमसि श्वेते शुक्रवर्णे दृष्टे क्षेमसुभिन्नं ब्राह्मणानां च पीडां
 विनिर्दिशेत् । अग्निवर्णेऽनलवर्णे अग्निसदृशे अग्निभयं हुताशमीतिस्तथा
 हुताशवृत्तीनामग्निवार्त्तानां लोहकारसुवर्णकारादीनां पीडा भवति ॥ ५३ ॥

हरित इति । हरिते हरितवर्णे शुक्रामे राहो रोगाणामुल्बणता रोगप्राप्त्यर्थम् । सस्यानामीतिभिरतिवृष्टिप्रभृतिभिरुपद्रवैश्च विध्वंसे विनाशो भवति ।
 कपिले बिङ्गलामे राहो शीघ्रगाणां सत्त्वानामुष्णादीनां तथा स्नेहानां ध्वंसे
 विनाशो दुर्भिक्षं च भवति । अथशब्दः स्वार्थे ॥ ५४ ॥

अरुणकिरणानुरूपे अरुणरश्मिसदृशे ईषल्लोहितवर्णे इत्यर्थः । दुर्भि-
न्नावृष्टये भवन्ति । विहगानां पक्षिणां च पीडा भवति । आधूमे धूमवर्णे क्षेमं
सुभिन्नं चादिशेत् । मन्दां स्वल्पां च वृष्टिमादिशेत् ॥ ५५ ॥

कापोतः कपोतवर्णः तस्मिंस्तथा अरुणे लोहितवर्णे । कपिले कपि-
लवर्णे । श्यावे श्याववर्णे क्षुद्रयं दुर्भिन्नभयं विनिर्देश्यं वक्तव्यम् । कापोतः
कपोतवर्णः कृष्णवर्णश्च शूद्राणां व्याधिकरः पीडावहः ॥ ५६ ॥

विमलकमणेरिव पीता आभा कान्तिर्यस्य स विमलकमणिपीताभः
नीलपीत इत्यर्थः । एवंविधे वैश्यध्वंसी वैश्यहन्ता भवेत् स्यात् । सुभिन्नाय
भवेत् सुभिन्नक्षुद्रवेत् । सार्चिष्मति सज्ज्वले राहावग्निभयं भवति । तथा
गेरिकरूपे गेरिकसदृशे युद्धानि सङ्ग्रामा भवन्ति ॥ ५७ ॥

दूर्वाकाण्डश्यामे दूर्वाकाण्डवत् श्यामे शाट्वलप्रणालतुल्यवर्णे हारिद्रे
वा अतिपीतवर्णे मरकं निर्दिशेद्वदेत् । राहुर्ग्रहि पाटलकुसुमोपमः पाटलपुष्प-
सदृशः श्वेतलोहित इत्यर्थः । तथा भूतोऽग्निभयसम्प्रदायी अग्निभयं
ददाति ॥ ५८ ॥

पांशुरूपो विलोहितरूपश्च व्यामिश्रवर्णः क्षपध्वंसाय क्षपियाणां
नाशाय वृष्टेश्च नाशाय भवति । तथा बालरवेर्बालार्कस्य कमलस्य पद्मस्य
च सुरचापस्येन्द्रधनुषः सदृशं तुल्यं रूपं कान्तिं यदा विभर्ति धारयति तदा
शस्त्रकोपाय भवति शस्त्रकोपं करोति । युद्धानि भवन्तीत्यर्थः ॥ ५९ ॥

तथा च पराशरः ।

वर्णः कृष्णकापोतोऽतिवर्षाय शूद्रकुक्षिरोगाय तिलतोयवृद्धये दैत्य-
नाशाय च । पांशुधूमलोहितः क्षपियविनाशाय । बालार्कांशुकपिलो दुर्भि-
न्नाय । हारिद्रो व्याधये । दूर्वाङ्कुरसदृशो अनमरकाय । पाटलकुसुमसन्निका-
शोऽग्निभयदो भवतीति ॥

अधुनाऽर्कचन्द्रयोर्महदृष्टिफलान्याह ।

पश्यन् ग्रस्तं सौम्यो घृतमधुतैलक्षयाय राज्ञां च ।

भौमः समरविमर्दं शिखिकोपं तत्स्करभयं च ॥ ६० ॥

शुक्रः सस्यविमर्दं नानाक्लेशांश्च जनयति धरित्र्याम् ।

रविजः करोत्यवृष्टिं दुर्भिक्षं तस्करभयं च ॥ ६१ ॥

सौम्यो बुधो यस्तमर्कं चन्द्रं वा पश्यति तदा घृतमधुतेलानां राक्षां नृपाणां च क्षयाय नाशाय भवति । भौमश्चेत्युपश्यति तदा समरविमर्दं युद्धं शिखिकोपमग्निप्रकोपं तस्करभयं चौरभयं च करोति ॥ ६० ॥

शुक्रश्चेत्युपश्यति तदा सस्यविमर्दं सस्यविनाशं धरित्र्यां भूमौ नानाक्लेशान् अनेकान् कृच्छ्रान् जनयत्युत्पादयति । रविजः सौरिश्चेत्युपश्यति तदाऽवृष्टिमवर्षणं दुर्भिक्षं तस्करभयं चौरभीतिं च करोति ॥ ६१ ॥

अधुना शुभदृष्टेः प्रशंसार्थमाह ।

यदशुभमवलोकनाभिरुक्तं

ग्रहजनितं ग्रहणे प्रमोक्षणे वा ।

सुरपतिगुरुणावलोकिते त-

च्छममुपयाति जलैरिवाग्निरिद्धः ॥ ६२ ॥

पश्यन् यस्तं सौम्य इत्यादिकाभिरवलोकनाभिर्दृष्टिभिर्ग्रहजनितं ग्रहोत्पादितं यदुक्तमशुभं फलं ग्रहणकाले मोक्षकाले वा तत्सर्वं सुरपतिगुरुणा बृहस्पतिनाऽवलोकिते दृष्टे शमं शान्तिमुपयाति गच्छति । यथा जलैरम्बुभिरिद्धः प्रज्वलितोऽग्निर्हुतवह इति । ग्रहणे प्रमोक्षणे वेत्यत्र विकल्पः कृतः । यदि कदाचिद्ग्रहणकाले योऽसौ दृश्यो द्रष्टा च ग्रहः स एव राश्यन्तरं सङ्क्रामति तदा तानि फलानि न भवन्ति । तेन ग्रहणे मोक्षान्तदृष्टिफलमभिमतमिति ॥ ६२ ॥

अथ प्रग्रहणकालात् मोक्षान्तं यावद्ग्रहणसमयस्तन्मध्ये उत्पातेर्दृष्टेरन्यस्य ग्रहणस्य परिज्ञानमाह ।

ग्रस्ते क्रमान्निमित्तैः पुनर्ग्रहो मासषट्कपरिवृद्ध्या ।

पवनोल्कापातरजःक्षितिकम्पतमोऽग्निनिपातैः ॥ ६३ ॥

अर्कं चन्द्रे वा ग्रस्ते गृहीते सति यद्येत उत्पाता दृश्यन्ते तदा पुनर्भूयो मासषट्कपरिवृद्ध्या षड्भिः षड्भिर्मसैर्ग्रहणं भवति । तद्यथा । प्रग्रहणकाले यदि पवनो वायुर्भवति तदा तेनोत्पातेन पुनः षड्भिर्मसैर्ग्रहणं

भवति । एवमुल्कापातेन द्वादशभिः । रजसा पांशुवर्षेणाष्टादशभिः । क्षितिकम्पेन भूचलनेन मासचतुर्विंशत्या । तमसा मासचिंशता । अशनिपातेन मासषट्चिंशता ॥ ६३ ॥

तथा च पराशरः ।

उपरक्ते यदा सूर्ये प्रबलाद्वाति मासतः ।

मासषट्के तदा बिन्द्याद्वाहोरागमनं ध्रुवम् ॥

उल्कायां द्वादशे मासे रजसाष्टादशे तथा ।

भूकम्पे च चतुर्विंशे चिंशे तमसि निर्दिशेत् ॥

षट्चिंशेऽशनिपाते स्यात् सर्वेषु स्यात् षडुत्तरे-इति ॥

अधुना भोमादीनां यस्तानां फलमाह ।

आवन्तिका जनपदाः कावेरीनर्मदातटाश्रयिणः ।

दूप्ताश्च मनुजपतयः पीड्यन्ते क्षितिसुते ग्रस्ते ॥ ६४ ॥

अत्रादौ तावन्तारायहाणां यस्तत्त्वं व्याख्यायते ।

यो ग्रहोऽर्केण चन्द्रेण वा सहेकराशौ भवति तत्र चेति विक्षिप्तो न भवति तदा छादनात् ग्राहकस्य यस्त इत्युच्यते । एवं क्षितिसुतेऽङ्गारके ग्रस्ते आवन्तिका इति अवन्तिदेशभवा जनपदाः । तथा कावेरी नदी नर्मदा च तयोस्तटं तीरं ये समाश्रितास्तन्निवासिनः । तथा दूप्ता दर्पिष्ठा ये मनुजपतयो मनुष्याणां मनुजानां पतयो राजानः । एते सर्व एव पीड्यन्ते ॥ ६४ ॥

अथ बुधस्याह ।

अन्तर्वेदीं सरयूं नेपालं पूर्वसागरं शोणम् ।

स्त्रीनृपयोधकुमारान् सह विद्वद्विर्बुधो हन्ति ॥ ६५ ॥

अन्तर्वेदी गङ्गायमुनयोर्मध्यम् । सरयू पूर्वनदी । नेपालदेशः । पूर्वसागरः पूर्वसमुद्रः । शोणो नदः । स्त्रियो योषितः । नृपा राजानः । योधाः सङ्ग्रामकुशलाः । कुमारा बालाः प्रथमवयसश्च । एतान् सर्वान् विद्वद्विः पण्डितैः सह बुधो ग्रस्तो हन्ति घातयति ॥ ६५ ॥

अथ जीवस्याह ।

ग्रहणोपगते जीवे विद्वन्मृपमन्त्रिगजहयध्वंसः ।

सिन्धुतटवासिनामप्युदग्दिशं संश्रितानां च ॥ ६६ ॥

जीवे बृहस्पतेो ग्रहणोपगते ग्रहणं प्राप्ते विदुषां पण्डितानां नृपाणां राज्ञां मन्त्रिणां सचिवानां गजानां हस्तिनां हयानामश्वानां च ध्वंसो विनाशो भवति । तथा सिन्धुर्नाम नदी तत्तटवासिनो ये तेषामपि । तथोदग्दिशं संश्रितानामुत्तरदिग्वासिनां जनानां च ध्वंस एव भवति ॥ ६६ ॥

अथ शुक्रस्याह ।

भृगुतनये राहुगते दाशेरककैकयाः सयौधेयाः ।

आर्यावर्त्ताः शिबयः स्त्रीसचिवगणाश्च पीड्यन्ते ॥ ६७ ॥

भृगुतनये शुक्रे राहुगते ग्रस्ते सति दाशेरका जनाः । कैकयाः सयो-
धेयाः सह योधेयेर्जनेः । आर्यावर्त्ताः प्रधानदेशजनाः । शिबयो जनाः ।
स्त्रियो योषितः । सचिवा मन्त्रिणः । गणाः समूहाः । एते सर्व एव पीड्यन्ते
उपतप्यन्ते ॥ ६७ ॥

अथ सौरस्याह ।

सौरे मरुभवपुष्करसौराष्ट्रिकधातवोऽर्बुदान्त्यजनाः ।

गोमन्तपारियात्राश्रिताश्च नाशं व्रजन्त्याशु ॥ ६८ ॥

सौरे शनैश्चरे ग्रस्ते मरुभवा मरुभूमाकुप्यतिर्येषां ते । पुष्करजनाः ।
सौराष्ट्रिकाः । धातवो धातुद्रव्याणि । अर्बुदजनाः अर्बुदः पर्वतस्तत्र ये
निवसन्ति । अन्त्यजना निवृष्टजनाः । गोमन्तो गोमिनः । केचिद्गोनन्द इति
पठन्ति । गोनन्दा जनाः । पारियात्राश्रिताश्च । पारियात्रः पर्वतस्तत्र ये
आश्रिताः स्थिताः । एते सर्व आशु क्षिप्रमेव नाशं व्रजन्ति गच्छन्ति ॥ ६८ ॥

अथ मासफलं वक्तुकामस्तथादावेव कार्तिकस्याह ।

कार्तिक्यामनलोपजीविमगधान् प्राच्याधिपान् कोशलान्
कल्माषानथ शूरसेनसहितान् कार्शीश्च सन्तापयेत् ।

✓ हन्यादाशु कलिङ्गदेशनृपतिं सामात्यभृत्यं तमो
दृष्टं क्षत्रियतापदं जनयति क्षेमं सुभिक्षान्वितम् ॥ ६६ ॥

कार्त्तिकस्येयं पौर्णमास्यामावास्या वा कार्त्तिकी । तस्यां कार्त्तिक्यां तमो
दृष्टं राहुर्द्यदि दृश्यते तदाऽनलोपजीविनोऽग्निवार्त्ताः सुवर्णकारप्रभृतयः ।
मगधा जनाः । प्राच्याधिपाः पूर्वस्यां दिशि ये अधिपतयो राजानः । तान् ।
तथा कोशलाञ्जनान् । कल्माषान् जनान् । अथशब्दः स्वार्थे । तांश्च शूर-
सेनसहितान् शूरसेना जनास्तेः सहितान् । तथा काशींश्च जनान् । एतांश्च
सर्वान् सन्तापयेदुपतापयेत् । तथा कलिङ्गदेशे यो नृपती राजा तं सामा-
त्यभृत्यम् । अमात्यैर्मन्त्रिभिर्भृत्यैश्च सर्वकर्मकरैः सहितमाश्वेव क्षिप्रं हन्या-
न्नाशयेत् । तथा क्षत्रियतापदं क्षत्रियाणां राजन्यानां तापं ददाति । क्षेमं
सुभिक्षान्वितं सुभिक्षसंयुक्तं जनयत्युत्पादयति ॥ ६६ ॥

अथ मार्गशीर्षस्याह ।

काश्मीरकान् कौशलकान् सपुण्ड्रान्
मृगांश्च हन्यादपरान्तकांश्च ।
ये सोमपास्तांश्च निहन्ति सौम्ये
सुवृष्टिकृत् क्षेमसुभिक्षकृच्च ॥ ७० ॥

सौम्ये मार्गशीर्षमासे राहुर्दृष्टः काश्मीरकान् जनान् । कौशलांश्च
सपुण्ड्रान् पुण्ड्रेर्जनेः सहितान् । मृगा अरण्यप्राणिनस्तानपि । अपरान्तकान्
जनान् । एतानपि हन्यान्नाशयेत् । तथा ये सोमपाः सोमं पीतं येस्ते कृतय-
क्षास्तांश्च निहन्ति । सुवृष्टिकृत् शोभनां वृष्टिं करोति । क्षेमसुभिक्षकृच्च क्षेमं
सुभिक्षं च करोति ॥ ७० ॥

अथ पौषस्याह ।

पौषे द्विजक्षत्रजनोपरोधः
ससैन्यवाख्याः कुकुरा विदेहाः ।
ध्वंसं ब्रजन्त्यत्र च मन्दवृष्टिं
भयं च विन्द्यादसुभिक्षयुक्तम् ॥ ७१ ॥

पौषे मासे तमसि दृष्टे द्विजानां ब्राह्मणानां क्षत्रजनानां चोपरोध उपद्रवो भवति । तथा सैन्धवा जनाः सैन्धवेत्याख्या नाम येषां ते । कुकुराश्च जना एव सह सैन्धवाख्येयैः कुकुरा वर्तन्ते ते ससैन्धवाख्याः कुकुराः । तथा विदेहजनाः । एते सर्वे ध्वंसं विनाशं ब्रजन्ति गच्छन्ति । अथ च मन्दामत्यां वृष्टिं तथाऽसुमिषयुक्तं दुर्मिषसहितं भयं विन्द्याज्जानीयात् ॥ ७१ ॥

अथ माघ आह ।

माघे तु मातृपितृभक्तवसिष्ठगोत्रान्
स्वाध्यायधर्मनिरतान् करिणस्तुरङ्गान् ।
वङ्गाङ्गकाशिमनुजांश्च दुनोति राहु-
वृष्टिं च कर्षकजनाभिमतं करोति ॥ ७२ ॥

माघमासे राहुदृष्टे मातृपितृभक्तान् जननीजनकतत्परान् । तथा वसिष्ठगोत्रान् वसिष्ठो गोत्रं येषां द्विजातीनां तान् । तथा स्वाध्याये पाठे धर्मे च निरतान् सक्तान् । करिणो हस्तिनः । तुरङ्गान्श्वान् । वङ्गान् जनान् । अङ्गानपि । काशिमनुजान् काशिदेशे मनुष्यान् । अथवा मनुजशब्दः प्रत्येकं संबध्यते । वङ्गान् मनुजानङ्गमनुजान् काशिमनुजांश्च सर्वान् दुनोत्युपतापयति । तथा कर्षकजनानां कृषिकराणामभिमतमभीष्टां वृष्टिं च करोति ॥ ७२ ॥

अथ फाल्गुन आह ।

पीडाकरं फाल्गुनमासि पर्व वङ्गाश्मकावन्तिकमेकलानाम् ।
नृत्यज्ञसस्यप्रधराङ्गनानां धनुष्करक्षत्रतपस्विनां च ॥ ७३ ॥

फाल्गुने मासि पर्व गृह्यणं वङ्गानां जनानामश्मकानामावन्तिकानां मेकलानां पीडाकरमुपतापजनकम् । तथा नृत्यज्ञानां नाट्यविदां सस्यानां प्रधराङ्गनानां प्रधानस्त्रीणां धनुष्कराणां शिल्पिनां क्षत्राणां क्षत्रियाणां तपस्विनां तपोनिरतानामेषां सर्वेषां पीडाकरमेव ॥ ७३ ॥

अथ चैत्र आह ।

चैत्र्यां तु चित्रकरलेखकगेयसक्तान्
रूपोपजीविनिगमज्ञहिरण्यपण्यान् ।

पौण्ड्रौद्रकैकयजनानथ चाश्मकांश्च

तापः स्पृशत्यमरपोऽन्न^१ विचित्रवर्षी ॥ ७४ ॥

चेष्टाममावास्यायां पौर्णमास्यां वा विचकराश्चिचक्षाः शिल्पिनः ।
लेखका लिपिज्ञाः । गेयसक्ता गीतरताः । एतान् । तथा रूपोपजीविनो वेश्या-
जनाः । निगमज्ञा वेदपाठकाः । हिरण्यपण्याः सुवर्णविक्रयिणः । एतानपि ।
तथा पौण्ड्रा जनाः । औद्राः कैकया एते सर्व एव जनाः । अथशब्दः
पादपूरणे । अश्मकाश्च जना एव । एतान् सर्वान् तापः सन्तापः स्पृशति । एते
पीडिता भवन्तीत्यर्थः । अस्मिन् वर्षे अमरप इन्द्रो विचित्रवर्षी । विचित्रं
नानाप्रकारं वर्षति । क्वचिन्न वर्षति क्वचिद्वर्षतीत्यर्थः । केषाञ्चित् पाठः—
अमरराडपि चित्रवर्षः ॥ ७४ ॥

अथ वेशाख आह ।

वैशाखमासे ग्रहणो विनाश-

मायान्ति कर्पासतिलाः समुद्राः ।

इक्ष्वाकुपौधेयशकाः कलिङ्गाः

सोपद्रवाः किन्तु सुभिक्षमस्मिन् ॥ ७५ ॥

वैशाखमासे ग्रहणो कर्पासस्तिलाः समुद्रा मुद्रसहिता एते विनाश-
मायान्ति गच्छन्ति । तथेद्रवाकवो जना योधेयः शकाः कलिङ्गा एते सर्वे
सोपद्रवाः सोपद्रवाः । किन्तु पुनरस्मिन् ग्रहणे सुभिक्षं च भवति ॥ ७५ ॥

अथ ज्येष्ठ आह ।

ज्येष्ठे नरेन्द्रद्विजराजपत्न्यः

सस्यानि वृष्टिश्च महागणाश्च ।

प्रध्वंसमायान्ति नराश्च सौम्याः

साल्वैः समेताश्च निषादसङ्गाः ॥ ७६ ॥

ज्येष्ठे मासि पर्वणि ग्रहणे नरेन्द्रा राजानो द्विजा ब्राह्मणा राजपत्न्यो
राजस्त्रियः । सस्यानि प्रसिद्धानि । वृष्टिर्वर्षणं च । महागणा महासमूहाश्च ।
एते सर्वे प्रध्वंसं नाशमायान्ति नाशं प्राप्नुवन्ति । तथा च ये नराः सौम्या

दर्शनीया उत्तरदिग्वासिन इति । एते सान्धेः समेताः सहिताश्च निषा-
दानां प्राणिघातकानां सङ्घाः समूहाः प्रध्वंसमायान्ति ॥ ७६ ॥

अथाऽऽषाढ आह ।

आषाढपर्वण्युदपानवप्र-

नदीप्रवाहान् फलमूलवार्त्तान् ।

गान्धारकाश्मीरपुलिन्दचीनान्

हतान् वदेत् मण्डलवर्षमस्मिन् ॥ ७७ ॥

आषाढपर्वण्याषाढे मासे ग्रहणे उदपानं जलाधारो वापीकूपतडागा-
दिस्तस्य चोदपानस्य वप्रस्तः । नदीप्रवाहः पुलिनविस्तरम् । फलमूलवार्त्ताः
फलानि मूलानि वार्त्ता वर्त्तनं वृत्तिर्येषां ते । तथा गान्धारा जनाः । काश्मीराः ।
पुलिन्दाः । चीनाः । एतान् सर्वान् हतान् नष्टानिति वदेत् । सर्व एव नश्य-
न्तीत्यर्थः । अस्मिन् पर्वणि मण्डलवर्षे भवति । क्वचित्क्वचिद्वर्षेतीत्यर्थः ॥ ७७ ॥

अथ श्रावण आह ।

काश्मीरान् सपुलिन्दचीनयवनान् हन्यात् कुरुक्षेत्रजान्

गान्धारानपि मध्यदेशसहितान् द्रुष्टो ग्रहः श्रावणे ।

काम्बोजैकशफांश्च शारदमपि त्यक्त्वा यथोक्तानिमा-

नन्यत्र प्रचुरान्नहृष्टमनुजैर्धात्रीं करोत्यावृताम् ॥ ७८ ॥

श्रावणे मासि ग्रहो ग्रहणं दृष्टः काश्मीरान् जनान् सपुलिन्दचीनय-
वनान् पुलिन्दचीनजा जना यवनास्तेः सहितान् । तथा कुरुक्षेत्रजान्
जनान् । गान्धारानपि । मध्यदेशसहितानेतान् सर्वान् हन्यात् नाशयेत् । तथा
काम्बोजान् जनान् । एकशफांश्च अश्वगर्दभान् । चशब्दः समुच्चये । न केवलं
यावत् शारदमपि शारदधान्यादिकान् एतानपि हन्ति । इमान् यथोक्तान्
काश्मीरादीन् त्यक्त्वा विहायान्यत्र देशेषु प्रचुरेण प्रभूतेनान्नेन ये हृष्टाः प्रह-
र्षिता मनुजा नरास्तेर्धात्रीं भूमिमावृतां व्याप्रां करोति ॥ ७८ ॥

अथ भाद्रपद आह ।

कलिङ्गवङ्गान् मगधान् सुराष्ट्रान्

म्लेच्छान् सुवीरान् दरदारमकांश्च ।

स्त्रीणां च गर्भानसुरो निहन्ति

सुभिन्नकृद्भाद्रपदेऽभ्युपेतः ॥ ७९ ॥

असुरो राहुर्भाद्रपदे मास्यभ्युपेत आगतः कलिङ्गान् जनान् । वङ्गान् ।
मगधान् । सुराष्ट्रान् । स्वेच्छान् । सुवीरान् । दरदान् । अश्मकान् । एतान्
सर्वान्निहन्ति घातयति । केचिद्वरदाञ्जकानिति पठन्ति । तथा स्त्रीणां
योषितां गर्भान् निहन्ति । सुभिन्नकृत् सुभिन्नं करोति ॥ ७९ ॥

अथाश्वयुज्याह ।

काम्बोजचीनयवनान् सह शल्यदृद्धि-
र्बाह्वीकसिन्धुतटवासिजनांश्च हन्यात् ।

आनर्त्तपौरुड्भिमिषजश्च तथा किरातान्
दृष्टोऽसुरोऽश्वयुजि भूरिसुभिन्नकृच्च ॥ ८० ॥

असुरो राहुरश्वयुजि मासि दृष्टः काम्बोजान् जनान् । चीनान् यव-
नान् एतान् सर्वान् सह शल्यदृद्धिः शल्यहर्तृभिर्विश्वकित्सकैः सह । तथा
बाह्वीकान् जनान् । सिन्धोर्नद्यास्तटे ये निवसन्ति जनास्तांश्च । हन्यात्
घातयेत् । चशब्दः सर्वत्राय समुच्चये । आनर्त्ता जनाः । पौरुडाः । भिमिषो
वेद्याः । तथा किराता जनाः । एतान् सर्वान् हन्यान्नाशयेत् । तथा भूरि-
सुभिन्नकृच्च । भूर्येतिबाहुल्येन सुभिन्नं करोति ॥ ८० ॥

तथा च समाससंहितायाम् ।

अश्वयुष्माद्यकार्तिकभाद्रपदेष्वागतः सुभिन्नकरः ।

राहुरवशिष्टमासेष्वशुभकरो वृष्टिधान्यानाम् ॥

तथा च पराशरः ।

तत्र कार्तिके सुभिन्नक्षेमाय काशिकोशलशूरसेनाऽभावाय च । मार्गे-
शीर्षे मृगपौरुड्भिसोमभयाय वृष्टये च । पौषे भयदुर्भिक्षब्रह्मक्षत्रोपरोधाय । माघे
शस्त्रप्रकोपाय प्रावृष्टवृद्धये वङ्गानर्त्तकयवनकाशिशेदशोत्सादनकृत् । फाल्गुनेऽन्न-
सम्पत्तये । नटनर्त्तकधनुष्करसस्यविनाशाय चैत्रे । वैशाखेऽश्मकपौरुड्भिसंक्षेप-
सस्याभावाय । ज्येष्ठे ज्येष्ठपत्नीगणमुख्यसस्योपद्रवाय । सात्वनिषादवृष्टिसस्य-
घ्नमाषाढे । श्रावणे क्षेमसुभिन्नमन्यत्र चीनकाश्मीरपुलिन्दगान्धारभ्यः । भाद्र-

पदे मगधदरदकलिङ्गवङ्गाऽनयाय सस्यचेमाय च । आश्वयुग्यहणे सुभिन्नचे-
माय आवन्तिवाहीकानर्त्तकाम्बोजसेन्धवाऽऽमयायेति ॥ ८० ॥

अथार्कशशिनोर्दशमोक्षा भवन्ति तेषां नामान्याह ।

हनुकुक्षिपायुभेदा द्विद्विः सञ्छर्दनं च जरणं च ।

मध्यान्तयोश्च विदरणमिति दश शशिसूर्ययोर्मोक्षाः ॥ ८१ ॥

हनुकुक्षिपायुभेदा द्विद्विः । द्वे द्वे वारो द्विद्विः । हनुभेदो द्वे । कुक्षि-
भेदो द्वे । पायुभेदो द्वाविति षट् । सञ्छर्दनं च जरणं च । चकारः समुच्चये ।
तथा मध्यविदरणमन्त्यविदरणम् । इत्येवंप्रकाराः शशिसूर्ययोश्चन्द्रार्कयोर्दश
मोक्षाः ॥ ८१ ॥

अथेतेषां लक्षणं सफलं वक्तुकामस्तथादावेव दक्षिणहनुभेदस्य
लक्षणं फलं चाह ।

आग्नेय्यामपगमनं दक्षिणहनुभेदसञ्ज्ञितं शशिनः ।

सस्यविमर्दो मुखरुक् नृपपीडा स्यात् सुवृष्टिश्च ॥ ८२ ॥

आग्नेय्यां पूर्वदक्षिणस्यां दिशि यदापगमनं निवर्तनं तमः करोति
तदा स मोक्षो दक्षिणहनुभेदसञ्ज्ञितो दक्षिणहनुभेद इति तस्य सञ्ज्ञा । कस्य
मोक्षः शशिनश्चन्द्रस्य । चन्द्रग्रहणमपलक्ष्यार्थमर्कस्यापि यतो वक्ष्यति ।
“यते^१ सर्वे मोक्षा वक्तव्या भास्करस्यापी”ति । अस्मिन् मोक्षे सस्यविमर्दः
सस्यनाशो भवति । तथा मुखरुग्ध्वदनपीडा । नृपस्य राज्ञः पीडा स्याद्भवेत् ।
सुवृष्टिः वृष्टिश्च भवेत् ॥ ८२ ॥

तथा च कश्यपः ।

दक्षिणो हनुभेदः स्याच्चाग्नेय्यां यदि गच्छति ।

सस्यनाशं च कुरुते नृपभङ्गं सुदारुणम् ॥

अथ वामहनुभेदलक्षणं सफलमाह ।

पूर्वात्तरेण वामो हनुभेदो नृपकुमारभयदायी ।

मुखरोगं शस्त्रभयं तस्मिन् विन्दात् सुभिन्नं च ॥ ८३ ॥

पूर्वात्तरेणेशान्यां दिशि अपगमनं राहोर्यदि भवति तदा स वामो
हनुभेदो नाम मोक्षः । सच नृपकुमाराणां नृपपुत्राणां भयदायीभवति भीतिं

ददाति । तस्मिंश्च मोक्षे मुखरोगं वक्रपीडां शस्त्रभयं सङ्ग्रामभीतिं च विन्द्या-
ज्जानीयात् । सुभिक्षं च भवति ॥ ८३ ॥

तथा च कश्यपः ।

पूर्वातररेऽपरो भेदो नृपपुत्रभयप्रदः ॥

अथ दक्षिणकुक्षिविभेदलक्षणं सफलमाह ।

दक्षिणकुक्षिविभेदो दक्षिणपार्श्वेन यदि भवेन्मोक्षः ।

पीडा नृपपुत्राणामभियोज्या दक्षिणा रिपवः ॥ ८४ ॥

दक्षिणपार्श्वेन दक्षिणभागेन यदि मोक्षो भवेत् स दक्षिणकुक्षिविभेदो
नाम मोक्षः । तस्मिन्मोक्षे नृपपुत्राणां राजसुतानां पीडा भवति । तथा दक्षिणा
रिपवो दक्षिणदिक्स्थाः शत्रवोऽभियोज्याः । तेषामुद्योगः कार्य इत्यर्थः ।
यतदोत्पातिकम् । यतो गणितगोलवासनया दक्षिणोत्तरयोर्दिशोर्यासमोक्षो न
भवतः । कदाचिदपि आचार्येण पूर्वशास्त्रानुसारेणोक्तम् ॥ ८४ ॥

तथा च कश्यपः ।

दक्षिणः कुक्षिभेदः स्याद्वामे मोक्षो भवेद्यदि ।

राजपुत्रभयं तच्च दक्षिणाशाद्विषां वधः ॥

अथ वामकुक्षिभेदं सफलमाह ।

वामस्तु कुक्षिभेदो यद्युत्तरमार्गसंस्थितो राहुः ।

स्त्रीणां गर्भविपत्तिः सस्यानि च तत्र मध्यानि ॥ ८५ ॥

राहुर्यद्युत्तरमार्गसंस्थितः उत्तरस्यां दिशि संस्थितो भवति तदा स
वामकुक्षिभेदो नाम मोक्षः । तस्मिन् मोक्षे स्त्रीणां योषितः गर्भविपत्तिर्गर्भवि-
नाशो भवति । तथा सस्यानि मध्यानि भवन्ति नाल्पानि न बहूनीत्यर्थः ।
यतदोत्पातिकम् ॥ ८५ ॥

तथा च कश्यपः ।

सौम्यायां तु यदा मोक्षो वामकुक्षिविभेदतः ।

स्त्रीणां गर्भविनाशाय सौम्याशाधिपतेर्वधः ॥

अथ दक्षिणवामौ पायुभेदौ सफलावाह ।

नैऋतवायव्यस्यो दक्षिणवामौ तु पायुभेदौ द्वौ ।

गुह्यरुगल्पा वृष्टिर्द्वयोस्तु राक्षीक्षयो वामे ॥ ८६ ॥

नेर्ऋत्यां दक्षिणपश्चिमायां दिशि व्यवस्थिते तमसि दक्षिणपायुभेदः ।
वायव्यस्थे पश्चिमोत्तरस्यामवस्थिते वामपायुभेदः । पायुशब्देनापानस्थानमु-
च्यते । अनयोर्द्वयोरपि गुह्यरुग् गुदरोगो भवति । गुह्यं लिङ्गं वा तत्र रोगो
भवति । ऋत्या स्वल्पा वृष्टिर्वर्षणं भवति । वामस्य विशेषमाह । राक्षीक्षयो
वाम इति । वामकुक्षिभेदे राक्ष्या राजपत्न्याः क्षयो मरणं भवति ॥ ८६ ॥

तथा च कश्यपः ।

पायुभेदगते राहो वायवीनेर्ऋताशयोः ।

गुह्यरोगभयं विन्द्याद्वामे राक्षीभयं तथा ॥

अथ सञ्छर्दनलक्षणमाह ।

पूर्वेण प्रग्रहणं कृत्वा प्रागेव आपसर्पेत ।

सञ्छर्दनमिति तत्क्षेमसस्यहार्दिप्रदं जगतः ॥ ८७ ॥

पूर्वेण पूर्वस्यां दिशि प्रग्रहणं कृत्वा प्रागेव पूर्वस्यामेव यदापसर्पेत
गमनं करोति स मोक्षः सञ्छर्दनमिति । तच्च जगतो लोकस्य क्षेमप्रदं सस्य-
प्रदं हार्दिप्रदं तुष्टिप्रदं च भवति ८७ ॥

तथा च कश्यपः ।

मासमोक्षो यदा पूर्वे छर्दनं तु तदा भवेत् ।

क्षेमहार्दिप्रदं क्षेयं सस्यनिष्पत्तिकारकम् ॥

अथ जरणं सफलमाह ।

प्राक्प्रग्रहणं यस्मिन् पश्चादपसर्पणं तु तज्जरणम् ।

शुच्छस्त्रभयोद्विग्ना न शरणमुपयान्ति तत्र जनाः ॥ ८८ ॥

यस्मिन् प्रग्रहणे प्राक् पूर्वस्यां दिशि प्रग्रहणं कृत्वा पश्चात् पश्चिमायां
दिशि अपसर्पणं गमनं यदि करोति तदा तज्जरणं नाम मोक्षः । तत्र
तस्मिन् मोक्षे जना मर्त्याः शुच्छस्त्रभयोद्विग्नाः । शुद्धयं दुर्भिक्षभयम् । शस्त्रभयं
सङ्ग्रामभीतिः । तेनोद्विग्ना दुःखिता न शरणमुपयान्ति शरणं न प्राप्नु-
वन्ति । निःशरणा भवन्तीत्यर्थः ॥ ८८ ॥

तथा च कश्यपः ।

पूर्वेण यस्य राहुरपरस्यां विमुञ्चति ।

सुतस्करभयं तच्च मोक्षस्तु वरुणं स्मृतम् ॥

अथ मध्यविदरणं सफलमाह ।

मध्ये यदि प्रकाशः प्रथमं तन्मध्यविदरणं नाम ।

अन्तःकोपकरं स्यात् सुभिन्नदं नातिवृष्टिकरम् ॥ ८६ ॥

प्रथममादौ मध्यभागे यदि प्रकाशो विम्बस्य प्राकाश्यमुत्पद्यते तन्मध्यविदरणं नाम मोक्षः । तदन्तःकोपकरम् । अन्तरभ्यन्तरे राजगृहे कोपकरम् । स्वयमेव सैन्यसोभकरं स्याद्ववेत् । तथा सुभिन्नदं सुभिन्नं ददाति । नातिवृष्टिकरं भवति प्रभूतं न वर्षतीत्यर्थः । एतदप्योत्पातिकम् । यतो गणितगोलविरुद्धम् ॥ ८६ ॥

तथा च कश्यपः ।

यदा प्रकाशो मध्ये स्यादुर्भिन्नमरकं तदा ॥

अथान्त्यविदरणाख्यं सफलमाह ।

पर्यन्तेषु विमलता बहुलं मध्ये तमोऽन्त्यदरणाख्यः ।

मध्याख्यदेशनाशः शारदसस्यक्षयश्चास्मिन् ॥ ८७ ॥

पर्यन्तेषु विम्बान्तभागेषु यदि विमलता निर्मलत्वं भवति मध्ये मध्यभागे बहुलं सन्ततं तमस्तदान्त्यदरणाख्यो मोक्षः । अस्मिन् मोक्षे मध्याख्यस्य देशस्य नाशो भवति । मध्यदेशो विनश्यतीत्यर्थः । तथा शारदानां सस्यानां च क्षयः । एतदप्योत्पातिकम् । यतो गणितगोलविरुद्धमिति ॥ ८७ ॥

तथा च कश्यपः ।

पर्यन्ते विमलत्वं स्यात्तमो मध्ये यदा भवेत् ।

मध्याख्यदेशनाशः स्याच्छरत्सस्यं विनश्यति ॥

अथेत एव मोक्षा भास्करस्य ज्ञेया इत्येतदाह ।

यते सर्वे मोक्षा वक्तव्या भास्करोऽपि किन्त्वत्र ।

पूर्वा दिक् शशिनि यथा तथा रवौ पश्चिमा कल्प्या ॥ ८९ ॥

एते सर्वे मोक्षा ये चन्द्रमस्युक्तास्ते सर्वे भास्करे सूर्येऽपि वक्तव्याः
कथनीयाः । किन्त्वत्रायं विशेषः । यथा शशिनि चन्द्रे पूर्वा दिक् तथा रवावा-
दित्ये पश्चिमा दिक् कन्या । एतदुक्तं भवति । आदित्यस्य पश्चिमा दिक्
पूर्वा । पूर्वा च पश्चिमा । दक्षिणा उत्तरा । उत्तरा च दक्षिणा । विदिश-
श्चानेनेव वैलोम्येन परिकल्प्य चन्द्रवत् मोक्षा वाच्या इति ॥ ६१ ॥

अथ ग्रहणे मुक्ते सप्ताहान्तः फलान्याह श्लोकपञ्चकेन ।

मुक्ते सप्ताहान्तः पांशुनिपातोऽन्नसङ्ख्यं कुरुते ।

नीहारो रोगभयं भूकम्पः प्रवरनृपमृत्युम् ॥ ६२ ॥

उल्का मन्त्रिविनाशं नानावर्णा घनाश्च भयमतुलम् ।

स्तनितं गर्भविनाशं विद्युन्नृपदंष्ट्रिपरिपीडाम् ॥ ६३ ॥

परिवेषो रुक्पीडां दिग्दाहो नृपभयं च साग्निभयम् ।

रूक्षो वायुः प्रबलश्चौरसमुत्थं भयं धत्ते ॥ ६४ ॥

निर्घातः सुरचापं दण्डश्च जुद्धं सपरचक्रम् ।

ग्रहयुद्धे नृपयुद्धं केतुश्च तदेव सन्दृष्टः ॥ ६५ ॥

अविकृतसलिलनिपातैः सप्ताहान्तः सुभिक्षमादेश्यम् ।

यच्चाशुभं ग्रहणजं तत्सर्वं नाशमुपयाति ॥ ६६ ॥

मुक्ते ग्रहणे सप्ताहान्तर्दिनसप्तकमध्ये यदि पांशुनिपातो भवति पांशु-
वर्षणं दृश्यते तदाऽन्नसङ्ख्यं दुर्भिक्षं कुरुते । एवं नीहारो रोगभयं करोति ।
भूकम्पः प्रवरस्य प्रधानस्य नृपस्य राज्ञो मृत्युं मरणं करोति ॥ ६२ ॥

उल्का पतिता मन्त्रिणः सचिवस्य विनाशं करोति । नानावर्णा विवि-
धकान्तयो घना मेघा अतुलमति भयं भीतिं कुर्वन्ति । स्तनितं मेघशब्द-
स्तच्च गर्भविनाशं करोति । गर्भा गर्भलक्षणोक्ता अत्र ज्ञेयाः । विद्युतडित् ।
नृपो राजा । दंष्ट्रिणः सर्पादयः । तेभ्यः परिपीडां करोति ॥ ६३ ॥

परिवेषो रुक्पीडां रोगव्यथां करोति । दिग्दाहो दिशां दाहो नृपभय-
मग्निभयेन सहितं करोति । रूक्षः पशुः प्रबलश्चण्डो वायुश्चौरसमुत्थं
तत्स्करोत्यन्नं भयं धत्ते ददाति ॥ ६४ ॥

निर्घातः शब्दस्तस्य च लक्षणं वक्ष्यति “प^१वनः पवनाभिहतः—” इति ।
 सुरचापमिन्द्रधनुः । दण्डश्च रविकिरणजलदमरुतां सङ्घातः । एतेषामन्यतमं
 क्षुद्रं दुर्भिक्षभयं सपरचक्रं परचक्रभयसहितं करोति । ग्रहयोर्युद्धे नृपाणां
 राज्ञां युद्धं भवति । केतुः शिखी च सन्दृष्टदेव नृपयुद्धं करोति ॥ ६५ ॥

सप्राहान्तर्दिनसप्तमध्ये अविकृतस्याविकारस्य सलिलस्य पानीयस्य
 निपातेः सुभिन्नमादेश्यं वक्तव्यम् । यच्च ग्रहणजं फलमशुभं तत्सर्वं नाशमु-
 पयाति नश्यतीत्यर्थः ॥ ६६ ॥

तथा च समाससंहितायाम् ।

परुषपवनाभ्रगर्जितविद्युत्परिवेषभूप्रकम्पाद्याः ।

सप्राहान्तर्न शुभा ग्रहणनिवृत्तो शुभा वृष्टिः ॥

तथा च वृद्धगर्गः ।

अथेन्दुग्रहनिर्मुक्ते सप्राहान्तर्भवेद्यदि ।

पांशुवर्षोऽन्ननाशः स्यान्नीहारो रोगवृद्धये ॥

नृपनाशाय भूकम्प उल्का मन्त्रिविपत्तये ।

रोगाय परिवेषः स्याद्ग्रायेवाभ्रसम्प्रवः ॥

विद्युद्गर्भविनाशाय दिग्दाहोऽग्निविवृद्धये ।

निर्घातेन्दुधनुर्दण्डा दुर्भिक्षाय भयाय च ॥

पवनः प्रबलो रूक्षश्चैरोपद्रवसूचकः ।

सर्वोपद्रवनाशः स्यात्सम्यग्बृष्टिर्भवेद्यदि ॥

यद्राहुचरितं प्रोक्तं चन्द्रग्रहणहेतुकम् ।

तदेव सकलं सूर्ये वेदितव्यं शुभाशुभम्—इति ॥

चन्द्रग्रहणान्तरं यद्यर्कग्रहणं दृश्यते तदा फलमाह ।

सोमग्रहे निवृत्ते पक्षान्ते यदि भवेद्ग्रहोऽर्कस्य ।

तत्रानयः प्रजानां दम्पत्योर्वैरमन्योन्यम् ॥ ६७ ॥

सोमग्रहे चन्द्रग्रहणे निवृत्तेऽतीते पक्षान्ते दिनपञ्चदशकात्परतो यदि
 ग्रहे ग्रहणमर्कस्याऽऽदित्यस्य भवति तत्र तस्मिन् प्रजानां लोकानामनयो
 दुर्नयो भवति । दम्पत्योर्जायापत्योरन्योन्यं परस्परं वैरं द्वेषो भवति ॥ ६७ ॥

अथार्कग्रहाच्छशियहणे दृष्टे फलमाह ।

अर्कग्रहात्तु शशिनो ग्रहणं यदि दृश्यते ततो विप्राः ।

नैकक्रतुफलभाजो भवन्ति मुदिताः प्रजाश्चैव ॥ ६८ ॥

अर्कग्रहादादित्यग्रहणादनन्तरं पक्षान्ते यदि शशिनश्चन्द्रमसो ग्रहणं दृश्यते अवलोक्यते । ततो विप्रा ब्राह्मणा नैकक्रतुफलभाजो नैकानां बहूनां क्रतूनां यज्ञानां फलभागिनो भवन्ति । तथा सर्वाः प्रजा मुदिता हृष्टा भवन्तीति ॥ ६८ ॥

इति श्रीभट्टोत्पलविरचितायां संहिताविवृतौ राहुचारे

नाम पञ्चमोऽध्यायः ॥ ५ ॥

अथ भोमचाराध्यायो व्याख्यायते ।

तच्च भोमस्य पञ्चमुखानि भवन्ति ।

तद्यथा ।

उष्णमश्रुमुखं व्यालं रुधिराननमेव च ।

निस्त्रिंशमुशलं चेति पञ्च वक्त्राणि भूसुते ॥

उक्तेषां लक्षणानि सफलानि वक्ष्यति । तच्चादावेवोष्णमुखस्य लक्षणं सफलमाह ।

यदुदयर्क्षाद्वक्त्रं करोति नवमाष्टसप्तमर्क्षेषु ।

तद्वक्त्रमुष्णमुदये पीडाकरमग्निवार्त्तानाम् ॥ १ ॥

यस्मिन्नक्षत्रे स्थितोऽङ्गारक आदित्यमण्डलादुदयं करोति तदुदयर्क्षा-
दुदयनक्षत्रात् नवमाष्टसप्तमर्क्षेषु नवमे ऋक्षे नक्षत्रे अष्टमे वा सप्तमे वा यदि
वक्त्रं प्रतीपगमनं करोति तदा तद्वक्त्रमुष्णं नाम । तच्च भोमस्योदये रविमण्ड-
लात्पुनरपि निर्गमे अग्निवार्त्तानामग्निवृत्तीनां सुवर्णकारलोहकारादीनां पीडा-
करमुपतापकरम् । वक्त्रादनन्तरं यदाऽर्कमण्डलेऽस्तमेष्यति तदैतत्फलमेषां
सर्वेषां ज्ञेयम् । यच्च यदाप्यसम्भवस्तथापि पूर्वशास्त्रानुसारेणाऽऽचार्यैर्योक्तम् ॥ १ ॥

तथा च वृद्धुर्गर्गः ।

उदयात् नवमे कुर्यादष्टमे सप्तमेऽपि वा ।

निवृत्तिं लोहिताङ्गस्तु तदुष्णं वक्त्रमुच्यते ॥

नरोऽग्निजीविनो ये च पचन्ति च दहन्ति च ।

तेषामुत्पद्यते तापो जायते धनसङ्ख्यः ॥

तथा च पराशरः ।

तस्य पञ्चवक्त्राणि क्रमेणोपदिशन्ति । उष्णमश्रुमुखं व्यालं लोहिताख्यं निस्त्रिंशमुशलं चेति । तच्चेदयक्षात्सप्रमाणनवमेषु नवत्रेषु निवृत्तः प्रजासङ्ख्यं विशेषतः पचतां दहतां च पीडां धत्ते ॥

अथाश्रुमुखस्याह ।

द्वादशदशमैकादशनक्षत्राद्वक्रिते कुजेऽश्रुमुखम् ।

दूषयति रसानुदये करोति रोगानवृष्टिं च ॥ २ ॥

उदयनक्षत्राद्द्वादशे नक्षत्रे दशमे वैकादशे वा कुजेऽङ्गारके वक्रिते प्रतीपगतो अश्रुमुखं नाम वक्रम् । तच्चेदये पुनरर्कमण्डलाभिर्गमे रसान् मधुराम्ललवणितक्तकटुकपायान् दूषयति सटोषान् करोति । ते च दुष्टा नराणां भक्षणमात्रान् पीडामुत्पादयन्ति । एवं रोगान् करोति । तथा अष्टमवर्षणं च करोति ॥ २ ॥

तथा च गर्गः ।

दशमैकादशे वापि द्वादशे वापि वक्रिते ।

लोहिताङ्गे ग्रहे ज्ञेयं वक्रमश्रुमुखं च तत् ॥

तत्र वर्षति पर्जन्यो दूषयित्वा शुभान् रसान् ।

ते दुष्टा दूषयन्त्याशु नृणां धातून् तथा भृगम् ॥

बहवो व्याधयः कूरा उत्पद्यन्ते शरीरिणाम् ।

बहुभिः कारणैरेतैस्ततो लोकः प्रलीयते ॥

तथा च पराशरः ।

दशमैकादशद्वादशेषु प्रदुष्टवातेरद्रव्यरसान् प्रजानां धातून् कोषयन् व्याधीन् प्रवर्तयति ॥

अथ व्यालस्याह ।

व्यालं त्रयोदशर्क्षाञ्चतुर्दशाद्वा विपच्यतेऽस्तमये ।

दंष्ट्रिव्यालमृगेभ्यः करोति पीडां सुभिक्षं च ॥ ३ ॥

उदयापेक्षया त्रयोदशर्क्षत्रयोदशनक्षत्रचतुर्दशाद्वा कुजे वक्रिते व्यालं
नाम वक्रम् । तच्चास्तमये क्षिप्यते । यस्मिन् काले भौमेऽर्कमण्डले पुरस्तादस्त-
मेति तत्र वरिषाकमायाति । दंष्ट्रिणः सूकरकुक्कुरादयः । व्यालाः सर्पाः । मृगा
आरय्यजातयः । तेभ्यः सकाशात्पीडो लोकानां करोति सुभिन्नं च करोति ॥ ३ ॥

तथा च गर्गः ।

त्रयोदशे च नक्षत्रे यदि वापि चतुर्दशे ।
निवृत्तिं कुरुते भौमस्तद्वक्तं व्यालमुच्यते ॥
भवन्ति प्रवुरा व्यालास्तेभ्यो लोकभयं घटेत् ।
नृपाणामशुभं विन्द्यात्सस्यसम्पत्तिमादिशेत् ॥

तथा च पराशरः ।

त्रयोदशचतुर्दशयोः सस्यदंष्ट्रिव्यालप्राबल्यं हिरण्यसञ्चयं च ॥

अथ रुधिराननस्याह ।

रुधिराननमिति वक्तुं पञ्चदशात् षोडशाच्च विनिवृत्ते ।
तत्कालं मुखरोगं सभयं च सुभिन्नमावहति ॥ ४ ॥

उदयापेक्षया पञ्चदशान्नक्षत्रात् षोडशाच्च विनिवृत्ते वक्रितेऽङ्गारके
रुधिराननमिति नाम वक्रम् । तच्च तत्कालं यावद्वक्तं तावन्मुखरोगं वक्त-
षीडितं सभयं भयसहितं च सुभिन्नमावहत्युत्पादयति ॥ ४ ॥

तथा च गर्गः ।

यदि पञ्चदशर्क्षे तु भूसुतः षोडशेऽपि वा ।
निवृत्तिं कुरुते वक्रस्तद्विदुर्लैहिताननम् ॥
दीप्तिमन्तः पार्थिवाश्च भवन्ति प्रथिता भुवि ।
क्षत्रकोपश्च सुमहान् मुखरोगा भवन्ति च ॥

तथा च पराशरः ।

पञ्चदशषोडशयोर्मुखरोगो नृपक्षोभः शस्त्रकोपश्च ॥

अथासिमुशलस्याह ।

असिमुशलं सप्तदशादष्टादशतोऽपि वा तदनुवक्त्रे ।
दस्युगणेभ्यः पीडां करोत्यवृष्टिं सशस्त्रभयाम् ॥ ५ ॥

उदयापेक्षया सप्तदशान्नचतुदशतोऽपि वा वक्रितेऽङ्गारके तद्वक्र-
मसिमुशलं नाम । तच्चानुवक्त्रे स्पष्टगत्याऽऽश्रिते भोमे दस्युगणेभ्यश्चौरसङ्केभ्यः
सकाशात्प्रजानां पीडां करोति । तथाऽवृष्टिं सशस्त्रभयां शस्त्रभयेन सहितां
च करोति ॥ ५ ॥

तथा च गर्गः ।

संप्रादशेऽष्टादशे वा लोहिताङ्गे निवर्तिते ।
निस्त्रिंशमुशलं नाम तद्वक्रं परिकीर्तितम् ।
पशुपुत्रधनं धान्यमाहरन्ते तु दस्यवः ।
प्राणिनां जीवनं हन्ति जायते शस्त्रसम्पन्नः ॥

तथा च पराशरः ।

सप्तदशेऽष्टादशे वा दस्युगणैः प्रजानामुपद्रवमवृष्टिं शस्त्रभयं च ॥
अथात्रैव योगवशेन विशेषफलमाह ।

भाग्यार्यमोदितो यदि निवर्तते वैश्वदैवते भौमः ।

प्राजापत्येऽस्तमितस्त्रीनपि लोकान्निपीडयति ॥ ६ ॥

भाग्यं पूर्वफल्गुनी । अर्यमा उत्तरफल्गुनी । भौमोऽङ्गारकोऽनयोरेक-
तरे यद्युदितो भवति रविमण्डलनिर्गतः । ततोऽग्रतो वैश्वदैवते उत्तराषाढायां
निवर्तते वक्रं करोति तथा प्राजापत्ये रोहिण्यामस्तमितो यदि भवति तदा
चीनपि भूर्भुवःस्वराख्यां लोकान्निपीडयत्युपतापयति ॥ ६ ॥

तथा च पराशरः ।

फल्गुन्यामुदयं कृत्या वक्रं स्याद्वैश्वदैवते ।

प्राजापत्ये प्रवासश्च चैलोक्यं तत्र पीडयते ॥

अन्यदपि विशेषमाह ।

श्रवणोदितस्य वक्रं पुष्ये मूर्द्धाभिषिक्तपीडाकृत् ।

यस्मिन्नृक्षेऽभ्युदितस्तद्विग्व्यूहान् जनान् हन्ति ॥ ७ ॥

श्रवणस्थस्याङ्गारकस्यार्कमण्डलादुदितस्य यद्यग्रतः पुष्ये वक्रं भवति
तदा मूर्द्धाभिषिक्तानां राज्ञां पीडां करोति ॥

तथा च पराशरः ।

उदितः श्रवणे भौमः पुण्ये वक्रं चरेद्यदि ।

मूर्द्धाभिषिक्ता राजानो विनश्येयुः परस्परम् ॥

यस्मिन्नृक्षेऽभ्युदित इति । सूर्यमण्डलस्थो यस्मिन्नृक्षे यश्च नक्षत्रस्थितोऽभ्युदितः सूर्यमण्डलादुद्गतस्तस्य नक्षत्रस्य या दिक् नक्षत्रकूर्मोक्ता यश्च तस्य व्यूहो नक्षत्रव्यूहोक्तस्तत्र ये जनास्तान् हन्ति घातयति ॥ ७ ॥

तथा च पराशरः ।

यथा जनपदव्यूहे दिग्विभागः प्रदर्शितः ।

तस्य वै मोहितं कुर्याद्भोहिताङ्गस्तथा मुखम् ॥

अन्यदपि विशेषफलमाह ।

मध्ये न यदि मघानां गतागतं लोहितः करोति ततः ।

पाण्ड्यो नृपो विनश्यति शस्त्रोद्योगाद्भयमवृष्टिः ॥ ८ ॥

लोहितोऽङ्गारको यदि चेन्मघानां मध्ये न गतागतं करोति स्पष्टगतेस्तन्मध्ये तारकाणां गत्वा पुनर्वक्रगतेरागमनं तन्मध्ये नैव करोति ततस्तस्माद्भुतोः पाण्ड्यो नृपः पाण्ड्यदेशे यो राजा स विनश्यति विनाशमायाति । लोके च शस्त्रोद्योगाद्भयं भवति । शस्त्राणामुद्योगः सङ्ग्रामः । अवृष्टिरवर्षणं च भवति ॥ ८ ॥

अन्यदपि योगवशेनाह ।

भित्त्वा मघा विशाखां भिन्दन् भौमः करोति दुर्भिक्षम् ।

मरकं करोति घोरं यदि भित्त्वा रोहिणीं याति ॥ ९ ॥

भौमोऽङ्गारको मघा भित्त्वा मघायोगतारकाभेदं कृत्वा यदि विशाखां भिन्दन् तामपि पुनर्भिन्नति तदा दुर्भिक्षं क्षुद्रयं करोति । यदि रोहिणीं भित्त्वा याति रोहिण्या योगतारकाभेदनं कृत्वा गच्छति तदा घोरं तीव्रं मरकं जनानां करोति विदधाति ॥ ९ ॥

अन्यदप्याह ।

दक्षिणतो रोहिण्याश्चरन्महीजोऽर्धवृष्टिनिग्रहकृत् ।

धूमायन् सशिखो वा विनिह्न्यात् पारियान्नस्थान् ॥ १० ॥

महीजोऽङ्गारको रोहिण्या दक्षिणतश्चरन् रोहिण्या योगतारकस्य दक्षिणभागेन गच्छन् अर्घस्य वृष्टेश्च निम्नं करोति विनाशयतीत्यर्थः । अर्घस्य नियहः स्वल्पत्वम् । वृष्टेर्नियहश्चाभावः । धूमायन् सशिखो वेति । धूमायन् धूममुद्रहन् सशिखः सचूडो वा यदि दृश्यते तदा पारियाचस्थान् विनिहन्त्यात् । पारियाचः पर्वतः । तच्च स्थितान् जनान् हन्याद् घातयेत् ॥ १० ॥

अथ भौमस्य वार्षिकाणि नक्षत्राण्याह ।

प्राजापत्ये श्रवणे मूले त्रिषु^१ चोत्तरेषु शाक्रे च ।

विचरन् घननिवहानामुपघातकरः क्षमातनयः ॥ ११ ॥

क्षमातनयोऽङ्गारकः प्राजापत्ये रोहिण्यां स्थितः श्रवणे मूले त्रिषु नक्षत्रेषूत्तरेषु उत्तरशब्द आदौ येषाम् । उत्तरफल्गुन्युत्तराषाढोत्तरभद्रपदासु च । चित्रषूत्तरासु वा पाठः । शाक्रे ज्येष्ठायाम् । चशब्दः समुच्चये । गतेष्वेकतमे विचरन्निवसन् घननिवहानां मेघवृन्दानामुपघातकरो विनाशकर्ता भवत्यवृष्टिकृदित्यर्थः ॥ ११ ॥

अथास्य नक्षत्रेषु स्थितस्योदितस्य वा विशेषफलमाह ।

चारोदयाः प्रशस्ताः श्रवणमघादित्यहस्तमूलेषु ।

एकपदाश्विविशाखाप्राजापत्येषु च कुजस्य ॥ १२ ॥

“यस्मिन्नृत्तेऽभ्युदितस्तद्विग्र्यूहान् जनान् हन्ति” तथा “प्रा^३जापत्ये श्रवण” इत्यस्यापवादोऽयम् । कुजस्याङ्गारकस्य श्रवणे मघायामादित्ये पुनर्वसौ हस्ते मूले मकरपदायां पूर्वभद्रपदायामश्विन्यां विशाखायां प्राजापत्ये रोहिण्याम् । चशब्दः समुच्चये । गतेषु नक्षत्रेषु चारोदयाः । चारश्चरणमवस्थितिः । उद्भूयः सूर्यमण्डलादुद्गमनम् । प्रशस्ताः शोभनाः । पूर्वोक्तमशुभफलमत्र न भवतीत्यर्थः ॥ १२ ॥

अथ वर्णलक्षणमाह ।

विपुलविमलमूर्तिः किंशुकाशोकवर्णः

स्फुटरुचिरमयूखस्तप्तताम्रप्रभाभः ।

विचरति यदि मार्गं चोत्तरं मेदिनीजः

शुभकृदवनिपानां हार्दिदश्च प्रजानाम् ॥ १३ ॥

मेदिनी भूस्तस्या जातो मेदिनीजोऽङ्गारको विपुलविमलमूर्तिः । विपु-
ला विस्तीर्णा विमला निर्मला मूर्तिर्यस्य । तथा किंशुकाशोकवर्णः । किंशुका-
शोको पुष्पविशेषो अतिलोहितो तत्सदृशवर्णः अतिलोहित इत्यर्थः । स्फुट-
चिरमयूखः । स्फुटा स्पष्टा रुचिरा दीप्तिमन्तो मयूखा रश्मयो यस्य । तप्र-
ताम्रप्रभाभः । तप्रस्य गलितस्य ताम्रस्य यादृशी प्रभा कान्तिस्तत्तुल्या आभा
विम्बच्छाया यस्य । यदि चोत्तरं मार्गं विचरति यस्मिन्नक्षत्रे स्थितस्तस्योत्त-
रभागेन यदि याति तदाऽवनिपानां राज्ञां शुभकृत् श्रेयस्करः । प्रजानां लोकानां
च हार्दिदस्तुष्टिदो भवति ॥ १३ ॥

तथा च पराशरः ।

वर्णरश्मिप्रभाप्रमाणतेजोयुक्त उदग्मार्गगः स्नेहवान् सर्वलोकहिता-
यापि च ॥

प्रदक्षिणगतिः कान्तः स्निग्धश्च कलसोपमः ।

तप्रकाञ्चनसङ्काशो भवेल्लोकविवृद्धये ॥

अन्ये एवं व्याचक्षते । यथा भरण्यादिमघान्तमुत्तरो मार्गस्तत्र यदा
विचरति तदावनिपानां शुभकृत् प्रजानां च हार्दिदः ।

तथा च गर्गः ।

याम्यादिषितृपर्यन्तं नवर्षं मार्गमुत्तरम् ।

भाग्यादिनेर्ऋतान्तं तु मध्यमं मार्गमुच्यते ॥

आषाढाद्याश्विनान्तं तु दक्षिणं समुदाहृतम् ।

सौम्यमार्गस्थितो भोमः प्रजानामुपकारकः ॥

मध्यमे मध्यफलदो याम्ये तु भयदः स्मृतः—इति ।

इति श्रीभट्टोत्पलविरचितायां संहिताविवृतौ भोमचारो

नाम षष्ठोऽध्यायः ॥ ६ ॥

अथ बुधवारो व्याख्यायते ।

तथादावेव बुधस्योदितस्य फलमाह ।

नोत्पातपरित्यक्तः कदाचिदपि चन्द्रजो व्रजत्युदयम् ।

जलदहनपवनभयकृद्धान्यार्धक्षयविवृद्धौ वा ॥ १ ॥

चन्द्रजो बुध उत्पातपरित्यक्त उत्पातविरहितो न कदाचिदपि न जात्वप्युदयं सन्दर्शनं व्रजति गच्छति । अपि तु यदा यदोद्गच्छति तदा तदा सोत्पातरूप एवेति । किमुत्पातं करोति । जलदहनपवनभयकृत् । जलमुदकम् । दहनोऽग्निः । पवनो वायुः । गभ्यो भयं करोति । तथा धान्यार्धस्य क्षयाय भवति । विवृद्धौ विवृद्धये च भवति । बहुमूल्यता अर्धवृद्धिः । स्वल्पमूल्यता अर्धक्षयः ॥ १ ॥

तथा च समाससंहितायाम् ।

उदयं याति शशिसुतो नोत्पातविवर्जितः कदाचिदपि ।

पवनाग्निसलिलभयदो धान्यार्धवृद्धिक्षयकृद्वा ॥

ननु जलदहनादिभिरुत्पातैः परित्यक्तश्चन्द्रजः कदाचिदप्युदयं नो गच्छति किमेतेषां जलदहनादीनामन्यतम उत्पातसमेत उदयं करोति किम्वा सर्वैरेव युक्त इत्युच्यते ।

येनोत्पातेन सहास्तगस्तत्प्रतिनोमगश्चन्द्रज उदयं याति । अमुमे-
वार्थं वृद्धुर्गम आह ।

अवर्षे कुरुते वर्षे वर्षे वर्षे न गच्छति ।

भये च कुरुते क्षेमं सर्वत्र प्रतिनोमगः ॥

उदयोक्तं फलमेतद्विशेषतश्चारजं फलं ब्रूयात् ।

तथा च कश्यपः ।

नाकस्मादृर्गनं याति विनोत्पातेन सोमजः ।

भयवातातपहिमेरर्धवृद्धिक्षयादिभिः ॥

अधुना नक्षत्रावस्थितस्य बुधस्य फलमाह ।

विचरन् अवशधनिष्ठाप्राजापत्येन्दुवैश्वदेवानि ।

मृद्गन् हिमकरतनयः करोत्यवृष्टिं सरोगभयाम् ॥ २ ॥

अवणम् । धनिष्ठा । प्राजापत्यं रोहिणी । इन्दुर्मृगशिरः । वैश्वदेवमुत्तरा-
षाढा । हिमकरश्चन्द्रस्तत्तनयो बुधः । एतानि नक्षत्राणि विचरन्निवसन्नेतेषा-
मन्यतमस्य मृदन्नुपमर्दयन् विचरति । मर्दनं भेदः । तदा अवृष्टिमवर्षणं
सरोगभयां गदभीत्या सहितां करोति । मर्दनमच अवणमध्यात्केषाञ्चित्स-
म्भवति केषाञ्चित् सम्भवति । आचार्येणोक्तं पूर्वशास्त्रानुसारेणेति ॥ २ ॥

तथा च कश्यपः ।

रोहिणीं वैश्वदेवं च सौम्यवैष्णववासवान् ।

शशिश्व यदा हन्ति प्रजा रोगेश्च पीडयेत् ॥

अन्येषु नक्षत्रेष्वह ।

रौद्रादीनि मघान्तान्युपाश्रिते चन्द्रजे प्रजापीडा ।

शस्त्रनिपातक्षुद्रयरोगानावृष्टिसन्तापैः ॥ ३ ॥

रौद्रमाद्रा तदादीनि मघान्तानि पञ्च नक्षत्राणि । आर्द्रापुनर्वसुति-
ष्याश्लेषामघाश्चेति । चन्द्रजे उपाश्रिते व्यवस्थिते तानि चोपमृदन् यदि
विचरति तदा प्रजानां पीडा भवति । केः शस्त्रनिपातक्षुद्रयरोगानावृष्टि-
सन्तापैः । शस्त्रनिपातेन युद्धेन । क्षुद्रयेन दुर्भिक्षभीत्या । रोगेर्गदैः ।
अनावृष्ट्या अवर्षणेन । सन्तापेनोपतापेन च ॥ ३ ॥

तथा च कश्यपः ।

रौद्रादीनि यदा पञ्च नक्षत्राणीन्दुनन्दनः ।

भिनति शस्त्रदुर्भिक्षव्याधिभिः पीड्यते जगत् ॥

अन्येष्वह ।

हस्तादीनि चरन् षडृक्षाण्युपपीडयन् गवामशुभः ।

स्नेहरसार्धविवृद्धिं करोति चोर्वीं प्रभूतान्नाम् ॥ ४ ॥

हस्तादीनि षड् नक्षत्राणि हस्तचित्रास्वातीविशाखानुराधाज्येष्ठा इति ।
एतानि षड् नक्षत्राणि विचरन् बुध एतेषु व्यवस्थितस्तथोपपीडयन् योगतारकां
भिन्दन् गवामशुभो भवति । गा हन्ति । स्नेहानां तैलघृतानाम् । रसानां
मधुरादीनामर्धवृद्धिं सामर्थ्यम् । तथोर्वीं भूमिं प्रभूतान्नां पर्याप्तसस्यां
करोति ॥ ४ ॥

तथा च कश्यपः ।

हस्तादीनि चरन् षड्वे नक्षत्राणीन्दुनन्दनः ।

गवामशुभदः प्रोक्तः सुमिश्रमकारकः ॥

अन्येष्वप्याह ।

आर्यम्णां हैतभुजं भद्रपदामुत्तरां यमेशं च ।

चन्द्रस्य सुतो निघ्नन् प्राणभृतां धातुसङ्ख्यकृत् ॥ ५ ॥

आर्यम्णामुत्तरफल्गुनी । हैतभुजं कृतिकाः । हुतं भुङ्क्ते इति हुतभुगग्नि-
स्तस्येदं हैतभुजम् । भद्रपदा उत्तरा उत्तरभद्रपदा । यमेशं भरणी ।
चशब्दः समुच्चये । एतानि नक्षत्राणि चन्द्रस्य सुतो बुधो निघ्नन्नुपमर्दयन्
प्राणभृतां देहिनां धातूनां सङ्ख्यं विनाशं करोति । वसासृङ्गांसमेधास्थिम-
ज्जाशुक्राणि धातव इति ॥ ५ ॥

तथा च कश्यपः ।

भरणी कृतिकार्यम्णामहिर्बुध्नं च चन्द्रजः ।

चरन् धातुविनाशाय प्राणिनां परिकीर्तितः ॥

अन्येष्वप्याह ।

आश्विनवारुणमूलान्युपमृद्वन् रेवतीं च चन्द्रसुतः ।

पण्यभिषग्नौजीविकसलिलजतुरगोपघातकरः ॥ ६ ॥

आश्विनमश्विनौ । वारुणं शतभिषक् । मूलम् । एतानि नक्षत्राणि
तथा रेवतीं च चन्द्रसुतो बुधश्चरन् तथोपमृद्वन् पण्यजीविनां पण्यवृत्तीनां
वणिकप्रभृतीनाम् । भिषजां वैद्यानाम् । नौजीविकानां नाविकानाम् । सलि-
लजानां जलोत्पन्नानां द्रव्याणां मुक्ताफलादीनाम् । तुरगाणामश्वानामुपघातं
करोति नाशकर्ता भवति । ॥ ६ ॥

तथा च कश्यपः ।

रेवतीं वारुणं मूलमश्विनीं चोपमर्दयन् ।

बुधो वणिग्भिषग्वाहान् जलोत्थांश्च विनाशयेत् ॥

अन्येष्वप्याह ।

पूर्वादृक्षन्नितयादेकमपीन्दोः सुतोऽभिमृद्वीयात् ।

क्षच्छस्त्रतस्करामयभयप्रदायी चरन् जगतः ॥ ७ ॥

पूर्वशब्द आदिर्यस्य तत्पूर्वाद्युच्चरितयम् । पूर्वफल्गुनी । पूर्वाषाढा ।
पूर्वभद्रपदेति । अस्मान्नक्षत्रचित्रयादिन्दोः सुतो बुधश्चरन्नेकमभिमृद्वीयात्पीड-
येत् तदा जगतो लोकस्य बुच्छस्त्रतस्करामयभयप्रदायी भवति । बुद्धुर्भि-
क्षम् । शस्त्रं सङ्ग्रामः । तस्कराश्चोराः । आमयो रोगः । शब्दो भयं भीतिं
प्रददाति तच्छीलः ॥ ७ ॥

तथा च कश्यपः ।

पूर्वाचये चरन्सोम्यो भेदं कृत्वा यदि व्रजेत् ।

बुच्छस्त्रतस्करभयैः करोति प्राणिनां वधम् ॥

अथ बुधस्य सप्रगतय उक्ताः पराशरतन्त्रे तासां च तन्मतेनैव
नामान्याह ।

प्राकृतविमिश्रसङ्क्षिप्ततीक्ष्णयोगान्तघोरपापाख्याः ।

सप्त पराशरतन्त्रे नक्षत्रैः कीर्त्तिता गतयः ॥ ८ ॥

प्राकृता । विमिश्रा । सङ्क्षिप्ता । तीक्ष्णा । योगान्तिका । घोरा । पापाख्या ।
गतयः सप्रगतयः पराशराख्ये तन्त्रे नक्षत्रैः कीर्त्तिता उक्ताः ॥ ८ ॥

अथेतासां नक्षत्रवशेन नामान्याह ।

प्राकृतसञ्ज्ञा वायव्ययाम्यपैतामहानि बहुलाश्च ।

मिश्रा गतिः प्रदिष्टा शशिशिवपितृभुजगदेवानि ॥ ९ ॥

सङ्क्षिप्तायां पुष्यः पुनर्वसुः फल्गुनीद्वयं चेति ।

तीक्ष्णायां भद्रपदाद्वयं सशक्राश्रयुक् पौष्णम् ॥ १० ॥

योगान्तिकेति मूलं द्वे चाषाढे गतिः सुतस्येन्दोः ।

घोरा श्रवणस्त्वाष्ट्रं वसुदैवं वारुणं चैव ॥ ११ ॥

पापाख्या सावित्रं मैत्रं शक्राग्निदैवतं चेति ।

प्राकृतसञ्ज्ञेति । वायव्यं स्वाती । याम्यं भरणी । पैतामहं रोहिणी ।
बहुलाः कृत्तिकाश्च । एतानि नक्षत्राणि प्राकृतसञ्ज्ञा गतिः । एतेषां नक्षत्राणा-
मन्यतमे स्थितो बुधः प्राकृतगत्या स्थितो भवति ।

मिश्रा गतिरिति । शशिदेवो मृगशिरः । शिवदेव आर्द्रा । पितृदेवो

मद्या । भुजगदेव आश्लेषा । एतानि नक्षत्राणि बुधस्य मिश्रा नाम्नी गतिः
प्रदिष्टा उक्ता ॥ ६ ॥

सङ्क्षिप्यायामिति । पुष्यः । पुनर्वसुः । फल्गुनीद्वयं पूर्वफल्गुनी उत्तर-
फल्गुनी । एतानि नक्षत्राणि सङ्क्षिप्यायां गतो ।

तीक्ष्णायामिति । भद्रपदाद्वयं पूर्वभद्रपदोत्तरभद्रपदे । शक्रं ज्येष्ठा ।
अश्वयुगश्विनी । पौष्णं रेवती । तच्च सशक्राश्वयुक् शक्रेणाश्वयुजा च सह
पौष्णमित्यर्थः । एतानि नक्षत्राणि तीक्ष्णायाम् गतो ॥ १० ॥

योगान्तिकेति । मूलम् । द्वे आषाढे पूर्वाषाढोत्तराषाढे । एतानि नक्ष-
त्राणि इन्दुसुतस्य बुधस्य योगान्तिका नाम्नी गतिः ।

घोरेति । श्रवणम् । त्वारिं चित्रा । वसुदेवं धनिष्ठा । वारुणं शत-
भिषक् । एतानि नक्षत्राणि घोरा नाम्नी गतिः ॥ ११ ॥

पापाख्येति । सावित्रं हस्तः । मेघमनुराधा । इन्द्राग्निदैवतं विशाखा ।
एतानि नक्षत्राणि पापा नाम्नी गतिः । इति शब्दः प्रकाराय ।

तथा च पराशरः वि-

अथास्य गतयः सप्त प्राकृता विमिश्रा सङ्क्षिप्ता तीक्ष्णा घोरा पापा
योगान्तिका च । तत्र प्राकृता याम्याग्नेयरोहिणीवायव्यानि । मिश्रा सौम्या-
र्द्रा मघाश्लेषा च । सङ्क्षिप्ता पुष्यार्गम्भाभाद्यादित्यानि । तीक्ष्णा अजपादतश्च-
त्वारि ज्येष्ठा च । घोरा चित्रा श्रवणादीनि त्वारिं च । पापा सावित्रेन्द्राग्निमे-
त्राणि । योगान्तिका मूलमाषाढे ॥

अथ पराशरमतेनाऽऽसामेवेन्द्राद्यास्तलक्षणमाह ।

उदयप्रवासदिवसैः स एव गतिलक्षणं प्राह ॥ १२ ॥

चत्वारिंशद्विंशतिर्द्विसमेता विंशतिर्द्विनवकं च १८ ।

नवमासाद्धं दश चैकसंयुताः ११ प्राकृताद्यानाम् ॥ १३ ॥

स एव पराशरमुनिर्गतिलक्षणं प्राह । उदयदिवसैः प्रवासदिवसैः ।
उदयः सूर्यमण्डलान्निर्गमः । प्रवासस्तत्रैवास्तमयः । तैश्च दिवसैर्गतिलक्षणं
प्राहोक्तवान् ॥ १२ ॥

चत्वारिंशदिति । एतानि चत्वारिंशदादीनि प्राकृताद्यानां गतीनामुदये

प्रवासे च प्रमाणम् । तद्यथा । प्राकृतायां गतो यदि बुधः स्थित उदेति तदा चत्वारिंशद्विनान्युदित एव तिष्ठति । अथास्तमेति तदा चत्वारिंश-
 ४०द्विनान्यस्तमित एव तिष्ठति । एवं मिश्रायां चिंशत् ३० । सङ्घिप्रायां द्विस-
 मेता विंशतिर्द्वाविंशतिः २२ । तीक्ष्णायां द्विनवकमष्टादश १८ । योगान्तिक्ष्यां
 नव ६ । घोरायां पञ्चदश १५ । पाषाण्यायां च दश चैकसंयुता एकादश ११दि-
 नानीति । यद्यपि गणितवासनयेतन्नोपपद्यते तथापि पराशरमङ्गीकृत्याऽऽ-
 चार्येणोक्तम् ॥ १३ ॥

तथा च पराशरः ।

अथ चत्वारिंशत्त्रिंशद्द्वाविंशत्यष्टादशपञ्चदशैकादशनवरात्राणि गति-
 क्रमादुदितोऽभिदृश्यते तान्येवास्तमितो भवति । उष्णशीतवाय्वभ्रसूर्येन्दुग्रह-
 णादयोदयति सस्यविधाताय चेति ॥

न केवलं पराशरेणोक्तं यावद्गर्गादिभिरपि ।

तथा च वृद्धगर्गः ।

चत्वारिंशत्प्राकृतायां गतावालक्ष्यते बुधः ।
 मासमेकं विमिश्रायां दर्शयित्वास्तमर्हति ॥
 अह्नां द्वाविंशतिं साद्वै सङ्घिप्रामेत्य लक्ष्यते ।
 अष्टादशाहं तीक्ष्णायां घोरायां दश पञ्च च ॥
 पाषाण्यां पादहीनानि तथैकादश तिष्ठति ।
 योगान्तिक्ष्यामिन्दुसूनुर्नवाहं लक्ष्यते तथा ॥
 चारकालो य एवोक्तः सोमपुत्रस्य भागशः ।
 अस्तकालः स एव स्यात्सूर्यमण्डलचारिणः ॥

तथा च कश्यपः ।

चत्वारिंशत्तथा चिंशद्विनानि द्वौ च विंशतिः ।
 अष्टादशार्द्धमासं च दश चैकयुतानि च ॥
 नव च प्राकृताद्यासु सोमजस्तूदितस्तथा ।
 अस्तं गतः सर्वकालं तिष्ठतीति विनिश्चयः ॥

आचार्यस्यैतन्नाभिमतम् ।

यतः समाससंहितायामनेनैवोक्तम् ।

प्राकृतविमिश्रसङ्क्षिप्ततीक्ष्णयोगान्तघोरपापाख्याः ।

गतयो लक्षणमासां नोदयदिवसैः स्फुटं भवति ॥

स्यष्टा पराशरमते स्वाती च प्राकृता चिभं याम्यात् ।

मिश्रा गतिः शशिशेखरभुजगपितृदेवतासौम्येः ॥

सङ्क्षिप्ता नाम गतिः पुनर्वसुः फल्गुनीद्वयं पुष्यः ।

तीक्ष्णा भद्रपदाद्यं नक्षत्रचतुष्टयं ज्येष्ठा ॥

मूलच्युतं योगा घोरा श्रवणाचिभं च सत्वाष्टम् ।

पापाख्या तु विशाखा हस्तो मेघं च शशिसूनोः ॥

अथेतासां फलान्याह ।

प्राकृतगत्यामारोग्यवृष्टिसस्यप्रवृद्धयः क्षेमम् ।

सङ्क्षिप्तमिश्रयोर्मिश्रमेतदन्यासु विपरीतम् ॥ १४ ॥

प्राकृतगत्यां स्थिते बुधे आरोग्यं नीरोगता । वृष्टिर्वर्षणम् । प्रकृष्टा अभि-
प्रभूना सस्यानां वृद्धिः । एतानि भवन्ति । तथा लोके क्षेमं च भवति ।
सङ्क्षिप्तमिश्रयोर्द्वयोर्गन्त्योरेतदेव पूर्वोक्तं फलं मिश्रम् । आरोग्यवृष्टिसस्यप्रवृ-
द्धयः क्षेमं च मध्यं भवति । अन्यासु परिशेषासु तीक्ष्णयोगान्तघोरपापा-
ख्यासु विपरीतम् । अनारोग्यमनावृष्टिः सस्यानामवृद्धिरक्षेममिति ॥ १४ ॥

तथा च पराशरः ।

तासां प्रथमा गतिः क्षेमरोग्याम्बुसस्यवती । इतरे द्वे व्यामिश्रफले ।
शेषाश्चतस्रो दुर्भिक्षाक्षेमाय । विशेषतस्तु सौम्यादिषडनक्षत्रचारी सुवृष्टये । श्रवि-
ष्ठावाहणयोश्च । दक्षिणतो नैर्ऋतेन्द्रपूर्वासु भयकृत् । अश्विन्यां वणिग्विनाशाय ।
त्वाष्ट्रे शरत्सस्यानाम् । रोहिणीश्रवणाग्नेयब्रह्मराशिष्वम्भोदविनाशः । हस्तो-
दितो मेघमनुचरन् पशुगोकोशलानभिहन्ति । विशाखामध्यगश्च सस्यमिति ॥

तथा च गर्गः ।

क्षेमरोग्यसुभिक्षेषु लक्षणा प्राकृता गतिः ।

सङ्क्षिप्ता च विमिश्रा च शुभाशुभफलोदये ॥

तीक्ष्णा घोरा च पापा च तथा योगान्तिकापरा ।

एताश्चतस्रः सौम्यस्य दुर्भिन्नावेमलवशाः ॥

अधुना देवलमतेन बुधस्य गतिचतुष्टयमाह ।

ऋज्व्यतिवक्रावक्रा विकला च मतेन देवलस्यैताः ।

पञ्चचतुर्द्व्यकाहा ऋज्व्यादीनां षडभ्यस्ताः ॥ १५ ॥

आकृत्येव या स्वाभाविकी गतिः सा ऋज्वी अवक्रा । कुटिलगतित्व-
माश्रित्य तन्मध्ये ग्रहस्य यदा भुक्त्यभावे भवति तदा अतिवक्रा गतिरु-
च्यते । ऋजुं मार्गं परित्यज्य निवृत्तिं करोति सा वक्रा । विकला वेकारिकी
गतिर्या न्यूना । ऋज्वी चातिवक्रा च वक्रा च यास्ता ऋज्व्यतिवक्रावक्राः ।
न केवलं ऋज्व्यतिवक्रावक्राः । यावद्विकला । चकारः समुच्चये । देवलस्य
मतेनेताश्चतस्रो गतयः ।

तथा च वृद्धगर्गः ।

ऋजुर्गच्छति चेत् मार्गमविकारं प्रदक्षिणम् ।

ग्रहो यस्मान् तु तस्मात्सा ऋज्वी तु गतिरुच्यते ॥

कुर्वन्ति वक्रं वक्रायां यस्मान्नित्यं महाग्रहाः ।

अङ्गारकप्रभृतयस्तस्माद्वक्त्रेति सा गतिः ॥

वक्राद्गुणो महावक्रमनुकुर्वन्ति चेद्गृहाः ।

अनेनैवानुमानेन सातिवक्रोच्यते गतिः ॥

विस्खलन्ति यथा चारान्मार्गादस्तमयोदयात् ।

गतेस्तस्माद्भि विकला सा गतिः परिकीर्तिता ॥

तथा चाऽऽचार्येण विकला गतिः प्रदर्शितैव ।

अप्राप्य मकरमर्कं विनिवृत्तो हन्ति सापरां ग्राम्याम् ।

कर्कटकमसम्प्राप्तो विनिवृत्तश्चोतरां सेन्द्रीम् ॥

तथा च ऋषिपुत्रेणोक्तम् ।

उन्मार्गस्थानमार्गस्या ग्रहाः कुर्वन्ति पार्थिवान् ।

मार्गवन्तश्च मार्गस्थान् कुर्वन्ति वसुधाधिपान् ॥

सत्पथप्रतिपन्नेषु पार्थिवेषु भवन्ति हि ।

प्रजाः सत्पथमापन्ना विपर्यासे विपर्ययः ॥

आसां प्रमाणमाह ।

पञ्चचतुर्द्व्यैकाहा इति । उदयप्रवासदिवसैरित्यनुवर्तते । पञ्चचतुर्द्व्यै-
काहाः षडभ्यस्ताः षड्विंशतिस्तृशदादीनि भवन्ति । एतानि ऋष्यादीनां
प्रमाणम् ।

एतदुक्तं भवति । यदा बुधस्तिशशोद्विनानि उदितस्तिष्ठत्यस्तमिते
वा तदा सा ऋज्वीनाम्नी बुधस्य गतिः । एवमन्यासामपि ज्ञेयम् । तेन चत्वारः
षडभ्यस्ताः । चतुर्विंशतिः २४ । चतुर्विंशद्विनान्यतिवक्रायाः प्रमाणम् । द्वौ
षडभ्यस्तौ द्वादश १२ । द्वादशदिनानि वक्रायाः प्रमाणम् । एकाह. षडभ्यस्तः
षड्दिनानि ६ भवन्ति । एतानि विकलायाः प्रमाणम् ॥ १५ ॥

अथाऽऽसां फलान्याह ।

ऋज्वी हिता प्रजानामतिवक्राऽर्धं गतिर्विनाशयति ।

शस्त्रभयदा च वक्रा विकला भयरोगसञ्जननी ॥ १६ ॥

ऋज्वी गतिः प्रजानां हिता शुभकरी । अतिवक्रा गतिरर्धं विना-
शयति दुर्भक्षं करोति । वक्रा शस्त्रभयदा शस्त्रभयं सङ्ग्रामभीतिं करोति ।
विकला भयं भीतिं रोगान् गदांश्च सञ्जनयत्युत्पादयति ॥ १६ ॥

तथा च देवलः ।

दिनानि त्रिंशदुदितस्तिष्ठेद्यदि च सोमजः ।

ऋज्वी गतिः सा विज्ञेया प्रजानां हितकारिणी ॥

चतुर्विंशद्विनान्येवं यदि तिष्ठेच्च सोमजः ।

अतिवक्रा गतिर्ज्ञेया दुर्भक्षगतिलक्षणा ॥

अहानि द्वादश यदा बुधस्तिष्ठेतथोद्गतः ।

वक्रा गतिः सा विज्ञेया शस्त्रसम्भ्रमकारिणी ॥

षड्दिनानि यदा तिष्ठेदुद्गतः सोमनन्दनः ।

विकला सा गतिर्ज्ञेया भयरोगविवर्धिनी ॥

गवमस्तमये सर्वं गतिजं सोमजस्य तु ।

भावाभावाय लोकानां फलं वाच्यं शुभाशुभम् ॥

अथोदयास्तमययोः शुभाशुभलक्षणमाह ।

पौषाषाढश्रावणवैशाखेष्विन्दुजः समाधेषु ।

दृष्टो भयाय जगतः शुभफलकृत्प्रोषितस्तेषु ॥ १० ॥

पौषाऽऽषाढश्रावणवैशाखेषु मासेषु माघसहितेषु इन्दुजो बुधो दृष्ट उदि-
त इत्यर्थः । जगतो लोकस्य भयाय भीत्ये मवति । तेष्वेव पौषादिषु मासेषु
प्रोषितोऽस्तं गतः शुभफलकृद्भवति जगतः शुभफलं करोति ॥ १० ॥

अमुमेवार्थं वृद्धगर्ग आह ।

वैशाखपौषमाघेषु श्रावणाषाढयोरपि ।

न दृश्यते बुधः प्रायो मासेष्वन्येषु दृश्यते ॥

यदाऽदृश्येषु दृष्टः स्याददृश्येषु च न दृश्यते ।

गवां रोगमनावृष्टिं दुर्भिक्षं चापि निर्दिशेत् ॥

तथा च पराशरः ।

वैशाखाषाढयोर्मघे पौषश्रावणयोस्तथा ।

बुधो न दृश्यते जातु दृश्येत भयमादिशेत् ॥

पौषे करोति मरकं माघे वातं तथा च सोमसुतः ।

वैशाखे जनमरकमाषाढे श्रावणे च दुर्भिक्षम्-इति ॥

अन्येष्वप्याह ।

कार्तिकेऽश्वयुजि वा यदि मासे

दृश्यते तनुभवः शिशिरांशोः ।

शस्त्रचौरहुतभुग्गदतोय-

बुद्भयानि च तदा विदधाति ॥ १८ ॥

कार्तिके अश्वयुजि मासे वा यदि शिशिरांशोश्चन्द्रस्य तनुभवः
पुत्रो दृश्यते उद्गच्छतीत्यर्थः । भयशब्दः प्रत्येकमपि संबध्यते । तदा शस्त्र-
भयं सङ्ग्रामभयम् । चौरभयं तस्करभयम् । हुतभुग्भयमग्निभयम् । गद-
भयं रोगभयम् । तोयभयं जलभयम् । बुद्भयं दुर्भिक्षभयम् । एतानि विद-
धाति करोति ॥ १८ ॥

अन्यदुदयास्तमयवशेनेन्दुजस्य फलमाह ।

रुद्धानि सौम्येऽस्तगते पुराणि

यान्युद्गते तान्युपयान्ति मोक्षम् ।

अन्ये तु पश्चादुदिते वदन्ति

लाभः पुराणां भवतीति तज्ज्ञाः ॥ १९ ॥

सौम्ये बुधेऽस्तगते सूर्यमण्डलस्थे यानि पुराणि नगराणि रुद्धानि शत्रुभिर्वैष्टितानि तानि तस्मिन्नेवोद्गते उदिते रविमण्डलान्निष्क्रान्ते मोक्षमुपयान्ति प्राप्नुवन्ति ततो रोद्धा चलतीत्यर्थः । अन्ये त्विति । अन्ये तु पुनस्तज्ज्ञाः पण्डिता नन्दिप्रभृतयः पश्चादुदिते बुधे पश्चिमायां दिश्युद्गते पुराणां लाभो लब्धिर्भवतीति वदन्ति कथयन्ति लाभश्चाभियोक्तुर्भवति । अन्यथोदिते पुरपतेरेव ॥ १९ ॥

तथा च नन्दी ।

पश्चाद्भुदुदिते सौम्ये लभते पुरोधकः ।

पुनः प्रागुदिते तस्मिन्पुरमोक्षं विनिर्दिशेत् ॥

अद्याम्य विम्बलक्षणमाह ।

हेमकान्तिरथवा शुक्लवर्णः

सस्यकेन मणिना सदृशो वा ।

स्निग्धमूर्तिरलघुश्च हिताय

व्यत्यये न शुभकृच्छशिशुपुत्रः ॥ २० ॥

हेमकान्तिः सुवर्णाभः । अथवा शुक्लवर्णः शुक्लकान्तिर्नीलपीतवर्ण-इत्यर्थः । सस्यकेन मणिना नीलवर्णेन सदृशस्तुन्यो वा । तथा स्निग्धमूर्तिर्निर्मलदेहः । अलघुश्च विस्तीर्णविम्यः । एवंविधः शशिशुपुत्रो बुधो लोकानां हिताय श्रेयसे भवति । व्यत्यये उक्तविपर्यये न शुभकृच्छ शुभकरः ॥ २० ॥

तथा च पराशरः ।

विमलजलरजतस्फटिकाभः प्रशस्यत इति ॥

इति श्रीभट्टोत्पलविरचितायां संहिताविबृते बुधचारो

नाम सप्तमोऽध्यायः ॥ ७ ॥

अथ बृहस्पतिचारो व्याख्यायते ।

तथादावेव महाकार्तिकादीनां षष्ठ्यब्दवर्षाणां सञ्ज्ञाज्ञापनार्थमाह ।

नक्षत्रेण सहोदयमुपगच्छति येन देवपतिमन्त्री ।

तत्सञ्ज्ञं वक्तव्यं वर्षं मासक्रमेणैव ॥ १ ॥

येन नक्षत्रेण सहोदयं याति सुरमन्त्री गुरुर्यस्मिन्नक्षत्रे स्थितः
सूर्यमण्डलादुदयं दर्शनं याति तन्नक्षत्रं गुरुसहितम् । अथवा येन नक्षत्रेण
सहास्तं याति यस्मिन्नक्षत्रे स्थितः सूर्यमण्डले प्रविशति तत्सञ्ज्ञं तन्नामधेयं
वर्षं वक्तव्यं लोके वाच्यम् । तच्च मासक्रमेणैव मासपरिपाट्या । अनन्तरो-
क्तस्यार्थस्य नक्षत्रेण सहोदयमस्तं चेत्यस्य सन्देहव्युदासार्थमाह । मासक्रमेणैव ।
अन्यमासनक्षत्रेण सहास्तं गतोऽन्यमासनक्षत्रेण सहोदितः । यथा रोहिणी-
स्थोऽस्तं गतो मृगशिरःस्थश्चोदयं गतस्तदानन्तराक्रान्तमाससञ्ज्ञितक्रमेण वर्षं
बोद्धव्यमिति । ऋषिपुत्रादिभिर्दयनक्षत्रमाससञ्ज्ञितक्रमेण वर्षं वक्तव्यमित्यु-
क्तम् ॥ १ ॥

तथा च ऋषिपुत्र आह ।

यथेतिष्ठति नक्षत्रे सह येन प्रवर्धते ।

संवत्सरः स विज्ञेयस्तन्नक्षत्रविधायकः ॥

तथा च काश्यपः ।

संवत्सरे युगे चैव षष्ठ्यब्देऽङ्गिरसः सुतः ।

यन्नक्षत्रोदयं कुर्यात्तत्सञ्ज्ञं वत्सरं विदुः ॥

प्रभवादीनामब्दानां प्रवृत्तिर्गुरोर्दयकालादित एव । यतो गुरुश्चावा-
धितत्वेन स्थितः ।

तथा च ऋषिपुत्र आह ।

तिष्यादि च युगं प्राहुर्वसिष्ठाच्चिपराशराः ।

बृहस्पतेस्तु सौम्यान्तं सदा द्वादशवार्षिकम् ॥

उदेति यस्मिन्मासे तु प्रवासेपगतोऽङ्गिराः ।

तस्मात् संवत्सरो मासे बार्हस्पत्योऽथगम्यते-इति ॥

तथा च गर्गः ।

प्रवासान्ते सहस्रेण तूदितो युगपञ्चरेत् ।

तस्मात्कालादृष्टपूर्वो गुरोरब्दः प्रवर्तते ॥

केचित्कृतिकादियुक्ते गुरौ यच्चन्द्रयुक्तं नक्षत्रं चैवमासादितो भवति ततो महाकार्तिकादीनि संवत्सराणि प्रभवादीनि च गणयन्ति । अपरे सौरमानेन गणयन्ति तदयुक्तम् । यस्मात्सौरं मानमधिकं गुरुमानात् । यदुत्कृष्टं मानं तत्स्वल्पतरमानेनानुमीयमानं बहुतरं भवति । यथा । अष्टयवेनाङ्गुनेन ये पादोना ऋकाशीतिहस्तास्त एव सप्तयवेनानुमीयमाना हस्तगतं भवन्ति । एवं सौरं मानं गुरुमानाच्चतुर्युगेण न्यूनं भवति ।

आचार्याऽऽर्यभटेन च प्रदर्शितम् ।

गुरुभगणा राशिगुणा आश्वयुजाद्या गुरोरब्दाः ।

गुरुभगणानां सङ्ख्या जिनयमवेदनुहव्यभुक्तन्याः ३६४००४ ॥

राशिगुणा इति । भगणे द्वादश राशयो भवन्ति तैर्गुणा द्वादशगुणा इत्यर्थः । द्वादशगुणा गुरोरब्दाः । वस्वप्रसाम्बरादिगुणवेदनुह्याः ४३००६८८ । रविभगणा एव रव्यब्दाः खचतुष्टयदवेदनुह्याः ४३००००० । गुरोरब्दानां रव्यब्दानां चान्तरे कृते गुरोरब्दाः समधिका जाता वस्ववर्तुषेधवः ५०६८८ । अथ च चैराशिकम् । यदि चतुर्युगरव्यब्दानामनन्तरप्रदर्शितगुरुव्यब्दान्तरं लभ्यते तदैकस्य रव्यब्दस्य कियदिति । न्यासः । ४३२०००० । ५०६८८ । १ ॥ फलं रविवर्षभाग इति । रव्यब्दानां कृतखगुणयमे२३०४रपवर्तितानां शरागाष्टेन्द्रवो लभ्यन्ते १८०५ । तावद्भागेन रविगुरुवर्षान्तरस्य द्वाधिका विंशतिर्भवति ०२ । सप्रत्यधिकेऽब्दशते गकादशभागेः पञ्चभिरधिके १००^५/_१ गते गुरुयुक्तनक्षत्रमाससप्तवर्षद्वयमधिकं भवति ।

तथा च गर्ग आह ।

युगानि द्वादशाब्दानि तत्र तानि बृहस्पतेः ।

तत्र सावनसौराभ्यां सावनाब्दो निरुच्यते ॥

यवमाश्वयुजं चैव चैवं चैव बृहस्पतिः ।

संवत्सरं नाशयते सप्तत्यब्दशतेऽधिके ॥

यवं नष्टजातकेऽपि ।

“लग्नचिकोणे^१षु गृहस्तिभागेर्विकल्प्य वर्षाणि वयोऽनुमानात्”-इत्यनेन गणितेन यान्यतीतवर्षाण्यगतानि तानि ह्यधिक्रया विंशत्या २२ गुणयित्वा षादेनैरेकोनविंशतिशते १८०५ विभज्य लब्धमनन्तरोक्तश्लोकानीतगुर्वतीतजन्मवर्षाणां विशोध्य शेषं स्फुटतरमतीतजन्मवर्षपिण्डं भवतीति । अत्र गुणकारभागहाराचार्येण द्विगुणतोषनिबद्धा । यत् आचार्यप्रणीतकालेऽतीतं षष्ट्यब्दादेर्वर्षद्वयं च यो मासाश्चतुर्दश दिनानि दिनशेषं खद्विदश १०२० । अक्षागाष्टरूपाणि १८०५ छेदः । तत्परिणामाय छेदं तेन वर्षद्वयेन सङ्गुण्य ततो मासत्रयं दिनीकृत्य सदिनं कृत्वा तेन छेदेन सङ्गुण्य शेषं युक्तं कृत्वा खर्त्वेग्निभि ३६० विभज्यात्रापिं शतपञ्चकं चतुश्चत्वारिंशदधिकं सार्द्धम् ५४४^१ । तच्च वर्षे छेदे संयोज्यते । तस्य च सविकलत्वात्सवर्णनाय द्वाभ्यां गुणना क्रियते स्वाधःस्थं रूपाद्धं योज्यते ततः सवर्णोक्तो भवति । एवं चोपस्य द्विगुणत्वादगुणकारभागहारावप्याचार्येण द्विगुणावुपनिबद्धाविति । तदर्थं च^२तुश्चत्वारिंशदगुणकारः । शून्यशरागरामा ३०५० भागहार इति ॥ १ ॥

यदुक्तं वर्षे मासक्रमेणैव तत् कथमित्यत आह ।

वर्षाणि कार्तिकादीन्याग्नेयाद्भद्वयानुयोगीनि ।

क्रमशस्त्रिभं तु पञ्चममुपान्त्यमन्त्यं च यद्वर्षम् ॥ २ ॥

कार्तिकादीनि कार्तिकमासपूर्वाणि वर्षाणि भवन्ति माससमानि द्वादश । तानि चाग्नेयात् कृत्तिकातः प्रभृति भद्वयानुयोगीनि । भद्वयेनानुयोगो येषाम् । नक्षत्रद्वयानुयोगीनि क्रमशः क्रमेण परिपाठ्या भवन्ति ।

त्रिभं तु पञ्चममुपान्त्यमन्त्यं च यद्वर्षमिति । पञ्चमे फाल्गुनं वर्षम् । त्रिभं नक्षत्रद्वयानुयोगि । अन्त्यं द्वादशं चाश्वयुजं त्रिभम् । तस्य समीपमुपान्त्यमित्येकादशं च त्रिभम् । एवं पञ्चममुपान्त्यमन्त्यं च वर्षत्रयं त्रिभम् । तद्यथा ।

कृत्तिकारोहिणीभ्यां कार्तिकः । मृगशिरार्द्राभ्यां मार्गशीर्षः । पुनर्वसुतिष्याभ्यां
 पोषः । आश्लेषामघाभ्यां माघः । पूर्वफल्गुन्युतरफल्गुनीहस्तेः फाल्गुनः ।
 चित्रास्वातीभ्यां चैत्रः । विशाखानुराधाभ्यां वैशाखः । ज्येष्ठापूर्वाभ्यां ज्येष्ठः ।
 पूर्वाषाढोत्तराषाढाभ्यामाषाढः । अवगन्धनिष्ठाभ्यां श्रावणः । शनभिषक्पूर्वभ-
 द्रपदोत्तरभद्रपदाभिर्भाद्रपदः । रेवत्यश्विनीभरणीभिश्चाश्वयुज इति । एत-
 दुक्तं भवति । यदा कृत्तिकायां रोहिण्यामवस्थितो वा गुरुर्दयं याति तदा
 कार्तिकं वर्षे ज्येष्ठमेवमन्येषामपि । अत्रान्ये एवं व्याचक्षते । यथोपान्त्यमन्त्यं
 चेत्यत्रान्त्यशब्दः समीपवाची । उपान्त्यस्यैकादशस्य समीपं दशमं श्रावणं
 न तु द्वादशमाश्वयुजमिति यतस्तत्र गर्गादिवचनैः सह विरोधो भवति ॥

तथा च गर्ग आह ।

फल्गुनी चैव हस्तं च चरेद्यादि बृहस्पतिः ।
 स फाल्गुनोऽब्दः क्रूरः स्याद्भान्यमुच्चाटतां व्रजेत् ॥
 श्रवणादीनि च त्रीणि चरेद्यादि बृहस्पतिः ।
 श्रावणो नाम सोऽब्दः स्यात् क्षेमसौमित्रमूर्तिमान् ॥
 पूर्वोत्तरे प्रोष्ठपदे चरेद्वेवतिमेव च ।
 प्रोष्ठपाद इति ज्ञेयो मध्यमो वत्सरो हि सः ॥
 आश्विनं चैव याम्यं च चरेद्यादि बृहस्पतिः ।
 संवत्सरः सोऽश्वयुक् स्यात्सर्वभूतहितायहः ॥

तथा च पराशरः ।

कृत्तिकारोहिणीषूदिते क्षुब्धस्त्राग्निना वृष्टिव्याधिप्राबल्यं गोशाकटि-
 कपीडा च । सौम्यरौद्रयोरेतदेव गवादिवर्जम् । तिष्यपुनर्वस्वोरुक्तविपर्ययः ।
 पुष्यवन्मघाश्लेषासु राज्ञामुपतापश्च । फल्गुनीसावित्रेषु क्वचित्क्षेमसुभिर्क्ष-
 नारीदौर्भाग्यं च । चित्रास्वात्योरुदितो नृपसस्यवर्षेक्षेमामारोग्यकरः । श्वमेव
 मेघेन्द्रान्योरैन्द्रनेर्हृतयोर्वनस्पतिसस्यवर्षेष्टनृपतिप्रधानजनविनाशायेतरवृ-
 द्धये । अषाढयोः प्राक्परसस्यानां वृद्धये मध्यमक्षेमवर्षणमन्योन्यभेदश्च ।
 श्रवणधनिष्ठावारुणेषु यक्षनृपसस्यवर्षारोग्यवृद्धये । अजाहिर्बुध्न्यपौष्णेष्वषाढव-
 त्फलं प्राक्परसस्यविपर्ययः । प्रभूतजलसस्यर्द्धिजलक्षेमामारोग्यश्वयुभरणयोरिति ॥

एवमचान्त्यशब्देन समीपं दशमं वर्षं श्रावणमन्त्येनाऽऽश्वयुजमिति न शोभनम् ।

✓ अथ केचिदृषिपुत्रस्य मतभेदं मन्यन्ते ।

चिनक्षत्रास्त्रयस्तत्र स्युः सौम्यत्वाद्भवेष्वावाः ।

द्विनक्षत्राः स्मृताः शेषाः पूर्वपश्चिमयोगतः—इति ॥

स्वमतेनेतद्विरुद्धते यदि चिनक्षत्रो मार्गशीर्षस्तदा माघस्त्वेकनक्षत्रो भवति “द्विनक्षत्राः स्मृताः शेषाः”—इत्यनेन सह विरुद्धते यस्मात् त्रयस्त्रिनक्षत्राः शेषा द्विनक्षत्राः स्मृतास्त्वेकनक्षत्रो नास्त्येव तस्मात्पुस्तकपाठेऽयं सिद्धान्तपाठः कथ्यते ।

चिनक्षत्रास्त्रयस्तत्र ज्ञेया भाग्यान्नवेष्वावाः ।

द्विनक्षत्राः स्मृताः शेषाः पूर्वपश्चिमयोगतः—इति ॥

तथा^१ च गर्गः ।

नववारा द्विनक्षत्रा गुरोर्द्वादशमासिकाः ।

शेषास्त्रयस्त्रिनक्षत्राः पञ्चमेकादशान्तिमाः ॥

तथा च काश्यपः ।

✓ कार्तिकादिसमा ज्ञेया द्विनक्षत्रविचारिणा ।

त्रिभं भाद्रपदे ज्ञेयं फाल्गुने श्रावणे तथा ॥

तस्मात् “क्रमशस्त्रिभं तु पञ्चममुपान्त्यमन्त्यं च यद्वर्षमि”त्यत्र पञ्चमेकादशदशस्त्रिनक्षत्राश्चेति शोभनम् ॥ २ ॥

अथेतेषां कार्तिकादीनां वर्षाणां फलानि विवक्षुरादौ कार्तिक आह ।

शकटानलोपजीवकगोपीडा व्याधिशस्त्रकोपश्च ।

वृद्धिस्तु रक्तपीतककुसुमानां कार्तिके वर्षे ॥ ३ ॥

कार्तिके वर्षे शकटोपजीविनां शकटेन गन्त्या य उपजीवन्ति तेषाम् । तथा अनलोपजीविनां सुवर्णकारलोहकारा^२यस्कारादीनाम् । गवां च पीडा भवति । तथा व्याधयो रोगाः शस्त्रकोपश्च युद्धानि भवन्ति । तथा रक्तपीतककुसुमानां द्रव्याणां रक्तं पीतं च पुष्पं येषां सम्भवति तेषां च वृद्धिर्भवति ॥ ३ ॥

तथा च गर्गः ।

कार्तिकः प्रचुरातङ्कः बुक्कस्वाग्निभयप्रदः ।

गोशाकटिकपीडां च करोत्येवमवृष्टिदः ॥

अथ मार्गशीर्षे आह ।

सौम्येऽब्देऽनावृष्टिर्मृगाखुशलभाण्डजैश्च सस्यबधः ।

व्याधिभयं मित्रैरपि भूपानां जायते वैरम् ॥ ४ ॥

सौम्ये मार्गशीर्षेऽब्दे अनावृष्टिर्भवति । मृगा अरण्यपशवः । आखत्रो मूषकाः । शलभाः प्राणिनः कीटजातयः । अण्डजाः पक्षिणः । गतेः सम्यानां बधो नाशो भवति । तथा व्याधिभयं रोगभीतिः । भूपानां राज्ञां मित्रैरपि सुद्वित्रिरपि वैरमप्रीतिर्जायते उत्पद्यते । किं पुनः शुचिभिः सह न भवेदिति ॥ ४ ॥

तथा च गर्गः ।

वर्षहन्ता व्याधिकरो मिथो भेदभयावहः ।

शलभाद्याकुलः सौम्यो दुर्भित्तभयकारकः ॥

अथ पौष आह ।

शुभकृज्जगतः पौषो निवृत्तवैराः परस्परं क्षितिपाः ।

द्वित्रिगुणो धान्यार्घः पौष्टिककर्मप्रसिद्धिश्च ॥ ५ ॥

पौषोऽब्दो जगते लोकस्य शुभकृच्छुभमिष्टं करोति । क्षितिपा राजानः परस्परमन्योन्यं निवृत्तवैरा विगतद्वेषा भवन्ति । धान्यम्यार्घो द्विगुणस्त्रिगुणो वा भवति । धान्यस्य गन्तूनामासीनिनैव द्विगुणं त्रिगुणं वा धान्यं लभ्यते । तथा पौष्टिककर्मणां पृष्टिदानां कार्गवाणां प्रसिद्धिर्भवति । अतिशयेन भवतीत्यर्थः ॥ ५ ॥

तथा च गर्गः ।

प्रशान्तव्याधिदुर्भित्तदुर्वर्णशनितम्करः ।

सर्वलक्षणसम्पन्नः पौषः संवत्सरोत्तमः ॥

अथ माघ आह ।

पितृपूजापरिवृद्धिर्माघे हार्दिश्च सर्वभूतानाम् ।

आरोग्यवृष्टिधान्यार्घसम्पदो मित्रलाभश्च ॥ ६ ॥

माघे पितॄणां पूजापरिवृद्धिर्भवति । अत्यर्थं जनाः पितृपूजाकर्मणि रता भवन्तीत्यर्थः । मघायाः पितृदैवतत्वात्सर्वभूतानां च हार्दिश्चित्तुष्टिर्भवति । तथा आरोग्यं नीरोगता । वृष्टिर्वर्षणम् । धान्यस्यार्घसम्पत्समर्घता । एते भवन्ति । तथा मित्रलाभश्च भवति । यत्किञ्चिन्मित्रत्वमापद्यत इत्यर्थः ॥ ६ ॥

तथा च गर्गः ।

क्षेमारोग्यं सुभिन्नं च वर्षणं शिवमेव च ।

पितृपूजाः प्रवर्तन्ते माघे राक्षां च सन्धयः ॥

अथ फाल्गुन आह ।

फाल्गुनवर्षे विन्द्यात्क्वचित्क्वचित्क्षेमवृष्टिसस्यानि ।

दैर्भाग्यं प्रमदानां प्रबलाश्चौरा नृपाश्चोग्राः ॥ ७ ॥

फाल्गुनवर्षे क्वचित्क्वचित्क्षेमवृष्टिसस्यानि विन्द्याज्जानीयात् । क्वचित्क्षेमं क्वचिद्वृष्टिः क्वचिच्च सस्यं भवति न सर्वत्र । तथा प्रमदानां स्त्रीणां दैर्भाग्यं दुर्भाग्यत्वं तन्नृणामशान्तिर्भवति । प्रबलाश्चौरास्तस्करा बहवो भवन्ति । तथा नृपाश्च राजान उग्राः क्रूरा भवन्ति ॥ ७ ॥

तथा च गर्गः ।

नारीदैर्भाग्यकृच्चौरः फाल्गुनः सस्यवर्षदः ।

क्वचित्क्षेमं सुभिन्नं च क्वचिदक्षेमकारकः ॥

अथ चैत्र आह ।

चैत्रे मन्दा वृष्टिः प्रियमन्नं क्षेममवनिपा मृदवः ।

वृद्धिश्च कोशधान्यस्य भवति पीडा च रूपवताम् ॥ ८ ॥

चैत्रे अब्दे वृष्टिर्मन्दा अल्पा भवति । प्रियमन्नं सुदुर्लभमन्नं भवति । लोके क्षेमं लब्धपालनं तथा अवनिपा राजानो मृदवोऽक्रूरा भवन्ति । कोश-

धान्यस्य शिम्बिधान्यस्य मुद्गादेश्चद्विर्बाहुल्यम् । तथा रूपवतां सुरूपाणां
पीडा भवति । चशब्दः समुच्चये ॥ ८ ॥

तथा च गर्गः ।

मृदुप्रचारा राजानः प्रियमन्नं जनस्य च ।

क्षेमरोग्यं च मृदुता चैव वर्षस्तथा मृदुः ॥

अथ वेशाखे आह ।

वेशाखे धर्मरता विगतभयाः प्रमुदिताः प्रजाः सनृपाः ।

यज्ञक्रियाप्रवृत्तिर्निष्पत्तिः सर्वसस्यानाम् ॥ ९ ॥

वेशाखेऽप्ये सनृपाः प्रजा नृपेण राज्ञा सहिताः सर्वजनपदा धर्म-
रता धर्मसक्ता विगतभया भयरहिताः प्रमुदिताः प्रहृष्टाश्च भवन्ति । तथा
यज्ञक्रियाणां यागकर्मणां प्रवृत्तिः प्रवर्धनं भवति । सस्यानां सर्वेषां च निष्प-
त्तिरशेषाणां सस्यानां समृद्धिर्भवति ॥ ९ ॥

तथा च गर्गः ।

इतयः प्रथमं यान्ति सन्धिं कुर्वन्ति पार्थिवाः ।

वेशाखे तु सस्यजन्या वृष्टयः सम्भवन्ति हि ॥

अथ ज्येष्ठे आह ।

ज्येष्ठे जातिकुलधनश्रेणीश्रेष्ठा नृपाः सधर्मज्ञाः ।

पीड्यन्ते धान्यानि च हित्वा कङ्गुं शमी'जातिम् ॥ १० ॥

ज्येष्ठेऽप्ये जातिकुलधनश्रेणीश्रेष्ठा जातीनां ये श्रेष्ठाः प्रधानाः । कुल-
श्रेष्ठाः सत्कुलजाः । धनश्रेष्ठा अतिधनिनः । श्रेणीश्रेष्ठा बहूनां समानजाती-
यानां सज्जा श्रेणी ततः श्रेष्ठाः प्रधानाः । नृपा राजानस्ते च सधर्मज्ञा धर्मज्ञैर्जनैः
सहिताः । ते सर्वे एव पीड्यन्ते । तथा धान्यानि च पीड्यन्ते सर्वाण्येव । किन्तु
हित्वा कङ्गुं शमीजातिम् । कङ्गुः प्रियङ्गुः । शमीजातिस्तिलादिः । एतद्वित्त्वा
वर्जयित्वा । केचित्सबीजानीति पठन्ति ॥ १० ॥

तथा च गर्गः ।

वृक्षगुल्मलतासस्यक्षेमवर्षविनाशनः ।

क्रूराक्षादीप्रिजननो ज्येष्ठो ज्येष्ठनृपान्तकृत् ॥

अथाऽऽषाढ आह ।

आषाढे जायन्ते सस्यानि क्वचिदवृष्टिरन्यत्र ।

योगक्षेमं मध्यं व्यग्राश्च भवन्ति भूपालाः ॥ ११ ॥

आषाढेऽब्दे क्वचित्क्वचित्सस्यानि जायन्ते उत्पद्यन्ते न सर्वत्र । अन्य-
चान्यत्र देशेषु अवृष्टिरवर्षणं भवति । तथा लोके योगक्षेमं मध्यमं भवति ।
अलब्धलाभो योगः । लब्धपालनं क्षेमम् । तच्च मध्यमं भवति । न चात्युत्कृष्टं
न चातिनिकृष्टमित्यर्थः । भूपाला राजानो व्यगाः सोद्यमा भवन्ति ॥ ११ ॥

तथा च गर्गः ।

दुर्भिक्षाक्षेमजननश्चाषाढोऽन्योन्यभेदकृत् ।

भूपालयुद्धजननो मध्यमक्षेमकारकः ॥

अथ आवण आह ।

आवणवर्षे क्षेमं सम्यक् सस्यानि पाकमुपयान्ति ।

क्षुद्रा ये पाखण्डाः पीड्यन्ते ये च तद्गताः ॥ १२ ॥

आवणवर्षे क्षेमं भवति । तथा सर्वाणि सस्यानि सम्यक् निश्चितं
पाकं निष्पत्तिमुपयान्ति । तथा ये क्षुद्राः क्रूरा ये च पाखण्डा वेदबाह्यास्ते
सर्वे पीड्यन्ते । ये च तद्गतास्तेषां क्षुद्राणां पाखण्डानां भक्ताः सेवकास्ते
पीड्यन्ते बाध्यन्ते ॥ १२ ॥

तथा च गर्गः ।

आवणः सस्यसम्पन्नः क्षेमरोग्यकरः शिवः ।

धान्यं समर्घतां याति सम्यग्वर्षति वासवः ॥

क्षुद्रान् पाखण्डिनः सर्वान् तद्गतांश्चोपतापयेत् ॥

अथ भाद्रपद आह ।

भाद्रपदे वल्लीजं निष्पत्तिं याति पूर्वसस्यं च ।

न भवत्यपरं सस्यं क्वचित्सुभिक्षं क्वचिच्च भयम् ॥ १३ ॥

भाद्रपदेऽब्दे वल्लीजं मुद्रादिकं निष्पत्तिं परिपाकं याति प्राप्नोति ।

तथा च पूर्वं प्रथममुग्रं सस्यं निष्पत्तिं याति । अपरं पश्चादुग्रं सस्यं न भवति ।
क्वचित्सुभिन्नं क्वचिच्च भयं भीतिर्भवति ॥ १३ ॥

तथा च गर्गः ।

प्राणपात्सस्यजनने नाशयत्यपरं च यत् ।

करोति च क्वचित्क्षेमं क्वचिदक्षेमकारकः ॥

अथाऽऽश्वयुज आह ।

आश्वयुजेऽब्देऽजस्रं पतति जलं प्रमुदिताः प्रजाः क्षेमम् ।
प्राणचयः प्राणभृतां सर्वेषामन्नबाहुल्यम् ॥ १४ ॥

आश्वयुजेऽब्दे वर्षेऽजस्रं सततं जलं पतति सततं वर्षतीत्यर्थः ।
तथा प्रजाः सर्वाः प्रमुदिताः प्रहृष्टाः । क्षेमं च भवति । तथा प्राणभृतां
शरीरिणां सर्वेषामन्नशेषाणां प्राणचयो बलोपचये भवति । तथाऽन्नबाहुल्य-
मति सुभिन्नं च ॥ १४ ॥

तथा च वृद्धगर्गः ।

पर्याप्तस्यान्नजलक्षेमश्चाश्वयुजः शिवः ।

सम्प्रवृत्तोत्सवः श्रीमान् सर्वकामसुखावहः—इति ॥

तथा च समाससंहितायाम् ।

गुरुदयति नक्षत्रे यस्मिंस्तत्सज्जितानि वर्षाणि ।

द्विभयोगीन्याग्नेयात्त्रिभमन्त्यं पञ्चममुषान्त्यम् ॥

अनेन वाक्येनाऽऽचार्यस्य प्रथमेव व्याख्या साध्वी । उपान्त्यमेकाद-
शमन्त्यं च द्वादशमिति ।

तथा च ।

फाल्गुनचैत्राषाढा मध्याः मौम्योऽधमस्तथा ज्येष्ठः ।

वैशाखपौषमाघाः शुभफलदाः श्रावणाद्याश्च ॥

अथ नक्षत्रेषु चरतो गुरोर्विशेषफलमाह ।

उदगारोग्यसुभिन्नक्षेमकरो वाक्पतिश्चरन् भानाम् ।
याम्ये तद्विपरीतो मध्येन तु मध्यफलदायी ॥ १५ ॥

वाक्पतिर्बृहस्पतिर्भानां नक्षत्राणामुदगुत्तरेण चरन् गच्छन्नारोग्यसुभिन्न-
क्षेमकरः । आरोग्यं सुभिन्नं क्षेमं च करोति । याम्ये दक्षिणेन चरंस्तद्विपरीतः ।
अनारोग्यमसुभिन्नमक्षेमं च करोति । मध्येन तु चरन् मध्यभागेन नक्षत्रस्य
गच्छन् मध्यफलदायी भवति । मध्यमं फलं ददाति न शुभं नाशुभमिति ॥ १५ ॥

अन्यदप्याह ।

विचरन् भद्रयमिष्टस्तत्सार्द्धं वत्सरेण मध्यफलः ।

सस्यानां विध्वंसी विचरेदधिकं यदि कदाचित् ॥ १६ ॥

वत्सरेण वर्षेण भद्रयं नक्षत्रद्वयं विचरन् गच्छन् गुरुरिष्टः शोभनः ।
एतदुक्तं भवति । बृहस्पतिर्यदा वर्षेण नक्षत्रद्वयं भुङ्क्ते तदा स प्रजानां शुभकरो
भवति । तत्सार्द्धं वत्सरेण मध्यफल इति । तन्नक्षत्रद्वयं सार्द्धं यदि वत्सरेण
विचरति तदा मध्यफलो मध्यमं फलं करोति न शुभं नाप्यशुभमित्यर्थः ।
सस्यानां विध्वंसीति । अधिकं भद्रयात्सार्द्धाद्यादि कदाचिद्विचरेद्वर्षेण तदा
सस्यानां विध्वंसी भवति । सस्यानि विनाशयतीत्यर्थः ॥ १६ ॥

तथा च पराशरः ।

मध्यदक्षिणोत्तरमार्गप्रविचारी मध्यदारुणोत्तमप्रजाभावकरः । श्वेत-
रक्तपीतकृष्णवर्णौ ब्राह्मणादिवर्णजयाय । सपादमृच्चद्वयमब्देन प्रविचरन् सस्य-
सम्पत्करोति । विपर्ययाद्विपरीतः ॥

अथ गुरोर्वर्णलक्षणमाह ।

अनलभयमनलवर्णौ व्याधिः पीते रणागमः श्यामे ।

हरिते च तस्करेभ्यः पीडा रक्ते तु शस्त्रभयम् ॥ १७ ॥

धूमाभेऽनावृष्टिस्त्रिदशगुरौ नृपबधो दिवा द्रुष्टे ।

विपुलेऽमले सुतारे रात्रौ द्रुष्टे प्रजाः स्वस्थाः ॥ १८ ॥

चिदशगुरो देवाचार्ये बृहस्पतावनलवर्णेऽग्निप्रभेऽनलभयमग्निभीति-
र्भवति । पीते पीतवर्णे व्याधिः पीडा । श्यामे श्यामवर्णे रणागमः सङ्ग्रामः ।
हरिते हरितवर्णे शुक्राभे तस्करेभ्यश्चोरेभ्यः पीडोपतापो लोकानां भवति ।
रक्ते लोहितवर्णे शस्त्रभयम् ॥ १७ ॥

धूमामे धूमप्रमे अनावृष्टिरवर्षणम् । दिवा दिवसभागे दृष्टे नृपवधो
राज्ञो मृत्युर्भवति ।

तथा च पराशरः ।

कदाचिद्यत्र दृश्येत दिवा देवपुरोहितः ।

राजा वा म्रियते तत्र स देशो वा विनश्यति ॥

विपुले महाविम्बे । अमले निर्मले । सुतारे शोभनतारे । रात्रौ
निशि । दृष्टे प्रजा लोकाः स्वस्था नीरोगा भवन्ति । केषिनृपाः स्वस्था-
इति पठन्ति ॥ १८ ॥

अथ संवत्सरपुरुषमाह ।

रोहिण्योऽनलभं च वत्सरतनुर्नाभिस्त्वषाढाद्वयं

सार्पं हृत्पितृदैवतं च कुसुमं शुद्धैः शुभं तैः फलम् ।

देहे क्रूरनिपीडितेऽग्न्यनिलजं नाभ्यां भयं क्षुत्कृतं

पुष्पे मूलफलक्षयोऽथ हृदये सस्यस्य नाशो ध्रुवम् ॥ १९ ॥

रोहिण्योऽनलभं कृत्तिकाः । गते द्वे नक्षत्रे संवत्सरतनुः संवत्सर-
पुरुषस्य शरीरम् । अषाढाद्वयं पूर्वाषाढोत्तराषाढे तस्यैव नाभिः । सार्पमाश्लेषा
हृत् हृदयम् । पितृदैवतं मघा कुसुमं पुष्पमिति । प्रयोजनमप्याह । शुद्धैः
शुभं तैः फलमिति । तेस्तन्वादिभिः शुद्धैः पापग्रहविरहितैर्लोके शुभं फलं
भवति । देहे क्रूरनिपीडित इति । क्रूरग्रहा रविभौमसौराः । देहे तनौ
कृत्तिकारोहिण्योरित्यर्थः । क्रूरनिपीडिते क्रूरहते तयोर्द्यदि पापाः स्थिता-
स्तदा अग्न्यनिलजं भयं भवति । अग्निर्हुतवहः । अनिलो वायुः । अनयो-
र्जातम् । तथा नाभ्यां पीडितायामषाढाद्वय इत्यर्थः । क्षुत्कृतं दुर्भिक्षभयं
भवति । पुष्पे मघायां पीडितायां मूलफलक्षयः । मूलानां मूलद्रव्याणां फलानां
चाम्रादीनां क्षयो विनाशो भवति । अथशब्दः स्वार्थे । हृदये आश्लेषायां
पीडितायां ध्रुवमवश्यं सस्यस्य धान्यस्य नाशः क्षयो भवति ॥ १९ ॥

तथा च काश्यपः ।

कृत्तिका रोहिणी चोभे संवत्सरतनुः स्मृता ।

अषाढाद्वितयं नाभौ सार्पं हृत्कुसुमं मघा ॥

ब्रूयद्ब्रूते देहे दुर्भिक्षानलमारुताः ।

बुद्धयं तु भवेन्नाभ्यां पुष्पे मूलफलस्यः ॥

हृदये सस्यहानिः स्यात्सोम्येः पुष्टिः प्रकीर्तिता ।

अधुना षष्ठ्यब्दानयनमाह ।

गतानि वर्षाणि शकेन्द्रकाला-

द्गतानि रुद्रैर्गुणयेच्चतुर्भिः ।

नवाष्टपञ्चाष्ट ८५८६ युतानि कृत्वा

विभाजयेच्छून्यशरागरामैः ३०५० ॥ २० ॥

लब्धेन युक्तं शकभूपकालं

संशोध्य षष्ठ्या विषयैर्विभज्य ।

युगानि नारायणपूर्वकाणि

लब्धानि शेषाः क्रमशः समाः स्युः ॥ २१ ॥

शका नाम स्नेच्छजातयो राक्षानस्ते यस्मिन्काले विक्रमादित्यदेवेन
व्यापादितः स कालो लोके शक इति प्रसिद्धः । तस्माच्छकेन्द्रकालात्
शकनृपबधादारभ्याभीष्टवर्षं यावत् यानि वर्षाणि गतान्यतीतानि तानि
संस्थाप्य हतानि रुद्रेकादशभिर्गुणयेत् ततः पुनरपि चतुर्भिर्गुणयेत् । एवं
चतुश्चत्वारिंशता गुणितानि भवन्तीत्यर्थः । ततो नवाष्टपञ्चाष्टयुतानि
कार्याणि । अष्टभिः सहस्रेः पञ्चभिः शतैरेकोननवत्याधिकैरित्यष्टैः ८५८६ ।
एवं कृत्वा ततः शून्यशरागरामैर्विभाजयेत् । त्रिभिः सहस्रेः सप्तभिः शतेः
सार्द्धैरित्यर्थः ३०५० । एतेर्भागमपहरेत् लब्धं फलं वर्षाणि । तान्येव बृहस्प-
तिराशयः । शेषं त्रिंशता सङ्गुण्य तेनैव छेदेन विभज्यावाप्तं भागा राशीनामधः
स्थाप्याः । भागशेषं षष्ठ्या सङ्गुण्य तेनैव छेदेन भागमपहृत्यावाप्तं लिप्ता भागा-
नामधः स्थाप्याः । शेषं षष्ठ्या सङ्गुण्य तेनैव छेदेन भागमपहृत्यावाप्तं विलिप्ता
लिप्तानामधः स्थाप्याः ॥ २० ॥

लब्धेन युक्तमिति । ततस्तेन लब्धेन राश्यादिना फलेन शकभू-
पकालं शकनृपसमयं युक्तं कार्यम् । वर्षेषु राशयः क्षेप्याः शेषमधः स्थापयेत् ।
यत्तस्तानि वर्षरूपाण्येव गुरो राशयः सम्पन्नाः । ततः संशोध्य षष्ठ्या । वर्षस्थाने

योऽसौ राशिस्ततः षष्ठ्या भागमपहरेत् । लब्धमतीतषष्ठ्यब्दाः । शेषं वर्तमान-
षष्ठ्यब्दस्य गतवर्षाणि । यतो गुरो राशिभोग एव वर्षम् । ततस्तान्यब्दान्यच
विषयेः पञ्चभिर्विभज्य लब्धं वर्तमानषष्ठ्यब्दस्यातीतयुगानि । एतानि नारा-
यणपूर्वकाणि विष्णुप्रभृतीनि भवन्ति । पञ्चभिर्भागे हृते यच्छेषं तदेव वर्त-
मानयुगस्याब्दाः सविकला गताः । शेषं पञ्चभ्यः संशोध्य यदवशिष्यते
तावन्ति वर्षाणि तत्र भवन्ति ॥ २१ ॥

अथ बृहस्पतिनक्षत्रज्ञानं तद्वशेन वर्षज्ञानमप्याह ।

एकैकमब्देषु नवाहतेषु दत्त्वा पृथग्द्वादशकं क्रमेण ।

हृत्वा चतुर्भिर्वसुदेवताद्यान्युडूनि शेषांशकपूर्वमब्दम् ॥ २२ ॥

वर्तमानषष्ठ्यब्दस्य ये गताः सविकला अब्दा अनष्टाः पृथक्स्था-
पिताः । तान् सविकलान् पृथगेकत्र नवभिर्गुणयेत् ततो द्वितीयस्थानस्थेभ्यो
वर्तमानषष्ठ्यब्दगतवर्षेभ्यो द्वादशभागं वर्षादिकं गृहीत्वा नवगुणितेष्वब्देषु
योजयेत् । यत उक्तम् । एकैकमब्देषु नवाहतेषु दत्त्वा पृथग्द्वादशकं क्रमेणेति ।
द्वादशभिर्द्वादशभिर्वर्षैरेकैकं योजयेत् । वर्षस्थाने द्वादशभिर्भागमपहृत्य लब्धं
वर्षाणि त एव राशयः । शेषं चिंशता षष्ठ्या षष्ठ्या च सङ्गुण्य विकलासहितं कृत्वा
प्राग्द्वागाद्यानीय तत्र राशीनामधेः स्थापयित्वा द्वादशभागं नवाहतेष्वब्देषु
योजयेद्यथास्थानमेव । ततः स्वच्छेदैर्भागमपहृत्यावाप्तं यथास्थानमुपर्यपरि
योजयेत् । ततस्तत्र चतुर्भिर्भागमपहृत्य यल्लब्धं तान्युडूनि नक्षत्राणि वसु-
देवताद्यानि धनिष्ठादीनि भवन्ति । शेषं स्याप्यम् । लब्धस्य सप्तविंशत्यावशे-
षाङ्गसमं धनिष्ठादिकं नक्षत्रं वक्तव्यम् । तत्र चतुर्भिर्भागे हृते यच्छेषं स्थापितं
तदंशकपूर्वमब्दं भवेति । लब्धसङ्ख्यानक्षत्रात्परस्य नक्षत्रस्य तावद्विरंशेचतु-
र्भागेर्गुणा भुक्तेर्वर्तमानात्पूर्वम्य कार्तिकादेः प्रवृत्तिरिति ।

यदुक्तम् । १ वर्षाणि कार्तिकादीन्याग्नेशद्वद्रथानुयोगीनीत्यादि एत-
न्मध्यगत्या ज्ञेयम् । न स्फुटगत्येति । अत्राऽऽनयनमाचार्येण स्फुटतरं
सिद्धान्तिकायामुक्तम् ।

तथा च ।

रवि^१शशिनोः पञ्च युगं वर्षाणि पितामहोपदिष्टानि ।

अधिमासास्त्रिंशद्विर्मासैरवमो द्विषष्ट्याह्वाम् ॥

दूनं शकेन्द्रकालं पञ्चभिरुद्भृत्य शेषवर्षाणाम् ।

द्युगणं माघसिताद्यं कुर्याद्युगभानि षड्युदयात् ॥

सैरुचिंशे द्युगणे तिथिर्भमार्कं नवाहतेऽव्यक्तैः ।

दिग्रसभागेः सप्तभिरूनं शशिभं धनिष्ठाद्यम्-इति ॥

गतानि वर्षाणीत्यत्रोत्पत्तिः प्रदर्श्यते ।

पूर्वमेव रव्यब्दानां गुरुवर्षाणां चान्तरे कृते चैराशिकेन प्रतिवर्षम-
न्तरं^२ प्रदर्शितम् । तच्च फलभागाद्भाज्यभाजकराशी द्वावप्यपवर्तितौ । तच्च
भाज्यराशिर्जातो द्वाविंशतिः २२ । भाजकराशिः शरागाष्टेन्द्रवः १८७५ ।
तच्च च शकेन्द्रकालाद्गतवर्षाणि सौराणि यातानि यानि तानि च बार्ह-
स्पत्यानि क्रियन्ते । कथम् । उच्यते । पृथक्स्थानि द्वाविंशत्या सङ्गुण्य शरा-
गाष्टेन्दुभिर्विभज्य लब्धं वर्षाणि त एव राशयः कल्प्याः । शेषात्त्रिंशदा-
दिगुणकारगुणितात्प्राग्वद्विभज्याऽऽप्तमंशादिकं वर्षाणामधः स्थापयेत् । तच्च
वर्षादिफलं तत्रैव शककाले संयोज्य बार्हस्पत्येन मानेन तानि वर्षाणि
भवन्ति । एवं स्थिते सति तच्च शककालात्प्रागतस्य षष्ट्यब्दस्य छेदपरिणतं
शेषमस्ति वेदनवयमाब्धयः सार्द्धाः ४२६४^३ । एतान्यत्र योज्यानि भवन्तीति
तदर्थं सवर्णीक्रियते । स्वच्छेदेन द्विकेन गुणयित्वा रूपं च संयोज्य जातो राशि-
र्नवाष्टपञ्चाष्टाख्यः ८५८६ । एवं छेपसवर्णिते सति गुणकभाजकावपि सवर्णीकृतौ
यतः । तेनैवात्र गुणकारश्चतुश्चत्वारिंश ४४ दङ्गो जातः । भागहारः शून्यशरा-
गरामाख्यः ३०५० । लब्धेन फलेन शककालं संयुतं कृत्वा बार्हस्पत्येन मानेना-
ब्दगणो भवति तस्य षष्ट्या भागे हृते अतीताः षष्ट्यब्दा भवन्ति । शेषस्य पञ्च-
भिर्भागे हृते युगानि लभ्यन्ते यतः पञ्चवार्षिकं युगम् । ततो नवाहता अब्दा
नक्षत्रपादा भवन्ति राश्यात्मकत्वात् । अत्र द्वादशशकक्रमेणैकैको नक्षत्रपादो

१ पञ्चसिद्धान्तिकायाम् १२ अध्यायस्य पितामहसिद्धान्ताख्यस्य १-३ श्लोकाः । तत्र
१ श्लोके “द्विषष्ट्या तु” २ श्लोके “कुर्याद्युगणं तदनुदयात्” ३ श्लोके च “सैकवर्षांशे
गणे” इति पाठः ।

२ द्रष्टव्यमस्य ग्रन्थस्य १८३ पृष्ठम् ।

दीयते पृथक्स्यादब्दसमूहात् । यतस्तच्च वर्षद्वादशके नक्षत्रे पादमन्तरं भवति ।
चतुर्भिर्भागे हूते नक्षत्राणि सविकलानि भवन्ति । तेषां च धनिष्ठादिका गणना
यतो धनिष्ठास्थे गुरौ षष्ठ्यब्दप्रवृत्तिः । यतो वक्ष्यति “आ'द्यं धनिष्ठांशमि-
त्या” द्यर्थादेवाशेषं भोग्यनक्षत्रपादा भवन्तीति ॥ २२ ॥

अधुना द्वादशानां षष्ठ्यब्दावस्थितानां युगानां नामान्याह ।

विष्णुः सुरेज्यो बलभिद्भुताश-

स्त्वष्टोत्तरप्रोष्ठपदाधिपश्च ।

क्रमाद्युगेशाः पितृविश्वसोम-

शक्रानलाख्याश्विभगाः प्रदिष्टाः ॥ २३ ॥

विष्णुर्नारायणः प्रथमयुगम् । सुरेज्यो बृहस्पतिर्द्वितीययुगम् । बलभि-
दिन्द्रस्तृतीयम् । भुताशोऽग्निश्चतुर्थम् । त्वष्टा नाम प्रजापतिः पञ्चमम् ।
उत्तरप्रोष्ठपदाधिपोऽहिर्बुध्न्यः षष्ठम् । पिता सप्तमम् । विश्वोऽष्टमम् । सोमो
नवमम् । शक्रानल इन्द्राग्निर्दशमम् । अश्विसञ्जमेकादशम् । भगः सूर्यो
द्वादशम् । एते देवविशेषा द्वादश क्रमादानुपूर्व्येण युगेशा युगस्वामिनः प्रदिष्टा
उक्ताः ॥ २२ ॥

तथा च समाससंहितायाम् ।

विष्णुगुरुशक्रहुतभुक्कृष्णहिर्बुध्न्यपिच्यविश्वानि ।

सौम्यमथेन्द्रान्याख्यं त्वाश्विनमपि भाग्यसञ्ज्ञं च ॥

अथ युगेयुगे पञ्च वर्षाणि भवन्ति तेषां नाम देवतं च प्रत्येक-
स्याह ।

संवत्सरोऽग्निः परिवत्सरोऽर्क-

इदादिकः शीतमयूखमाली ।

प्रजापतिश्चाप्यनुवत्सरः स्या-

दिद्वत्सरः शैलसुतापतिश्च ॥ २४ ॥

संवत्सरपरिवत्सरेदाद्यनुवत्सरेद्वत्सराख्यानि पञ्च वर्षाणि भवन्ति ।
तच्च यः संवत्सरः प्रथमोऽब्दः सोऽग्निदैवत्यः । परिवत्सरो द्वितीयः सोऽर्क-

देवत्यः सूर्याधिपः । यश्चेदादिकः । इदाशब्द आदौ यस्य स इदावत्सरस्तृती-
यस्तस्य शीतमयूखमाली चन्द्रेऽधिपतिः । योऽनुवत्सरश्चतुर्थस्तस्य प्रजापति-
र्ब्रह्माऽधिपतिः । य इद्वत्सरः पञ्चमस्तस्य शैलसुतापतिरुमाभर्ता रुद्र इति ।
अथ देवतकथनेन किं प्रयोजनम् । उच्यते । यथा युगानामधिपतय उक्तास्तथा
वर्षाणामपि । तस्मिन् वर्षे तस्या देवताया यागः सम्पत्त्यर्थं वेदे पठ्यते तदर्थं
देवतकथनमिति ॥ २४ ॥

अथैतेषां फलान्याह ।

वृष्टिः समादौ प्रमुखे द्वितीये प्रभूततोया कथिता तृतीये ।
पश्चाज्जलं मुञ्चति यच्चतुर्थं स्वल्पोदकं पञ्चममब्दमुत्तमम् ॥ २५ ॥

आदौ संवत्सराख्ये वर्षे समा वृष्टिर्भवति न चातिबह्वी न चात्यल्पा ।
आवणभाद्रपदाऽश्वयुजकार्तिकमासेषु चतुर्थ्यपि तुल्या भवतीत्यर्थः । द्वितीये
परिवत्सरे प्रमुखे प्रथमभागे आदावेव वृष्टिर्भवति न पश्चात् । आवणभाद्रप-
दयोर्भवति नाश्वयुजकार्तिकयोरित्यर्थः । तृतीये इदावत्सरे प्रभूततोया
बहुजला वृष्टिर्भवति चतुर्थ्यपि मासेषु । यच्चतुर्थवर्षमनुवत्सराख्यं तत्पश्चादन्ते
जलं मुञ्चति वर्षति । न प्रथममाश्वयुजकार्तिकयोर्न आवणभाद्रपदयोरित्यर्थः ।
यत्पञ्चममब्दं वर्षमिद्वत्सराख्यं तत्स्वल्पोदकमल्पजलमुत्तं कथितं चतुर्थ्यपि
मासेषु ॥ २५ ॥

अधुना युगान्युत्तममध्यमाधमान्याह ।

चत्वारि मुख्यानि युगान्यथैषां
विष्णुवन्द्रजीवानलदैवतानि ।
चत्वारि मध्यानि च मध्यमानि
चत्वारि चान्त्यान्यधमानि विन्दात् ॥ २६ ॥

एषां द्वादशानां युगानां मध्याच्चत्वारि युगानि मुख्यानि उत्तमफलानि
प्रयच्छन्ति । अथशब्दः पादपूरणे चार्थे वा । कानि तानि । विष्णुः । इन्द्रः ।
जीवो बृहस्पतिः । अनलोऽग्निः । विष्णुदैवतं प्रथमम् । इन्द्रदैवतं तृती-
यम् । बृहस्पतिदैवतं द्वितीयम् । अग्निदैवतं चतुर्थम् । एतानि मुख्यानि ।
तथा चत्वारि युगानि मध्यानि मध्यमान्येव मध्यफलानि न शुभानि नाप्य-

शुभानि । कानि च तानि । त्वष्टृदेवतम् । अहिर्बुध्न्यदेवतम् । पितृदेवतम् । विश्वदेवतम् । एतानि मध्यफलानि । तथा चान्त्यानि चत्वारि । सोमदै-
वतम् । इन्द्राग्निदेवतम् । अश्वदेवतम् । भगाख्यदेवतम् । एतान्यथमानि
दुष्टफलानि विन्द्याज्जानीयात् ॥ २६ ॥

तथा च समाससंहितायाम् ।

चत्वारि युगान्यादैः शुभानि मध्यानि मध्यमफलानि ।
चत्वार्यन्त्यानि न शोभनानि वर्षैर्विशेषोऽथ ॥

अधुना षष्ठ्यब्दपूर्वस्य प्रभवाख्यस्याब्दस्य प्रवृत्तिकालमाह ।

आद्यं धनिष्ठांशमभिप्रपन्ने
माघे यदा यात्युदयं सुरेज्यः ।
षष्ठ्यब्दपूर्वः प्रभवः स नाम्ना
प्रपद्यते भूतहितस्तदाब्दः ॥ २७ ॥

सुरेज्यो बृहस्पतिः । आद्यं प्रथमं धनिष्ठांशं धनिष्ठायाः प्रथमपादम-
भिप्रपन्नस्तत्र स्थितो माघे मासे यदा यस्मिन् काले उदयं याति सूर्यमण्ड-
लादुद्गच्छति तदा तस्मिन् काले षष्ठ्यब्दपूर्वः षष्ठ्यब्दस्य प्रथमोऽब्दः सच
प्रभवो नाम्ना प्रभवसञ्ज्ञः प्रपद्यते प्रवर्तते । तस्य प्रारम्भो भवतीत्यर्थः । एत-
च्चान्द्रेण मानेन यो मासस्तत्र सम्भवति न सौरमानेन । यतः कृत^१दृक्कर्मद्वयो
गुरुर्यदा राशिनवकाद्भागचयोविंशतेर्लिप्ताविंशतेश्चार्वाभवति सूर्यश्च राशिदशकं
षड्भागान् द्वादशल्लिप्ताश्च भुक्त्वा स्थितो भवति तदेतत्सम्भवति नान्यचेति ।
कीदृशोऽब्दः । भूतहितो भूतानां सत्त्वानां हितोऽनुकूल इति ॥ २७ ॥

१ कृतदृक्कर्मद्वयो गुरुरायनाक्षजदृक्कर्मसंस्कृतो गुरुर्यदा धनिष्ठादावर्थात् राशिनवकात्
भागत्रयोविंशतेर्लिप्ताविंशतेश्चार्वाक् तदेव रविश्च राशिदशकं षड्भागान् विंशतिलिप्ताश्च
भुक्त्वा भो कत्वा स्थितो भवति तदाऽथर्व तयोरन्तरे त्रयोदश कालांशा उत्पद्यन्तेऽतस्तदा
गुरोरुदयः । यत आचार्येणापि पञ्चसिद्धान्तिकायां सप्तदशाध्यायस्य १२३लोकेन गुरोरुदये
स्फुटगुरुख्यन्तरं १३ अंशा उदिताः । अतो यदि घराहमिहिरमतानुसारिण्येव भट्टोत्पलस्य
व्याख्या कल्प्यते तर्हि द्वादशल्लिप्ताः-इत्यत्र विंशतिलिप्ताः-इति पाठं सार्धं मन्ये-इति ।

अथ यदा रवेः कुम्भसङ्क्रान्तिस्तदैव चान्द्रो माघः । सौरश्च तदा कालुन एव । अत इत्थं
संस्था चान्द्रमानेनैव सम्भवतीति ।

तथा च स्वर्गपमाह ।

क्वचित्त्ववृष्टिः पवनाग्निकोपः
सन्तीतयः श्लेष्मकृताश्च रोगाः ।
संवत्सरेऽस्मिन् प्रभवे प्रवृत्ते
न दुःखमाप्नोति जनस्तथापि ॥ २८ ॥

अस्मिन् प्रभवाख्ये संवत्सरे वर्षे प्रवृत्ते प्रतिपन्ने सति क्वचित्त्ववृष्टि-
रवर्षणं भवति न सर्वत्र । तथा पवनाग्निकोपः । पवनो वायुः । अग्निर्हुताशनः ।
वायुप्रकोपोऽग्निप्रकोपश्च क्वचिद्ववति । तथा ईतयोऽतिवृष्ट्यादय उपद्रवाः
सन्ति भवन्ति । श्लेष्मकृताः कफोत्पन्नाश्च रोगा गदाश्च क्वचिद्ववन्ति ।
तथापि जनो लोको न दुःखं कृच्छ्रमाप्नोति लभते ॥ २८ ॥

अथान्येष्वब्देषु नामानि फलं चाह ।

तस्माद्द्वितीयो विभवः प्रदिष्टः
शुक्लस्तृतीयः परतः प्रमोदः ।
प्रजापतिश्चेति यथोत्तराणि
शस्तानि वर्षाणि फलान्यथैषाम् ॥ २९ ॥
निष्पन्नशालीक्षुयवाद्रिसस्यां
भयैर्विमुक्तामुपशान्तवैराम् ।
संहृष्टलोकां कलिदोषमुक्तां
क्षत्रं तदा शास्ति च भूतधानीम् ॥ ३० ॥

तस्मात्प्रभवात् द्वितीयोऽब्दो विभवनामा प्रदिष्ट उक्तः । तृतीयः
शुक्लः । परतोऽनन्तरं चतुर्थः प्रमोदः । प्रजापतिः पञ्चमश्चेति । इतिशब्दः
प्रकाराय । एतानि वर्षाणि यथोत्तराणि उत्तरोत्तराणि । शस्तानि शुभानि ।
अथानन्तरमेषां वर्षाणां फलानि भवन्ति ॥ २९ ॥

निष्पन्नेत्यादि । तदा तस्मिन् युगे क्षत्रं राजवर्गो भूतधानीं वसुन्ध-
रामेवंविधां शास्ति पालयति । किंभूताम् । निष्पन्ना निष्ठाः प्राप्ताः शालय-
इत्यवो यवादयः सस्यानि च यस्यां ताम् । आदिग्रहणाद्गोधूममसूरचणक-
मुद्गमाषा गृह्यन्ते । तथा भयेर्दःखैर्विमुक्तां वर्जिताम् । उपशान्तवैरां नष्टद्वेषाम् ।

संहृष्टलोकां प्रहृष्टजनान् । कलिदोषमुक्तां कलियुगे ये दोषा अधर्मव्याधिदारि-
द्र्यशोककालमृत्युप्रभृतयस्तेर्मुक्तां रहिताम् । अथवा कलिः कलहः । दोषा
राष्ट्रेपतापाः ॥ ३० ॥

अथ द्वितीययुगस्याह ।

आदोऽङ्गिराः श्रीमुखभावसाहू
युवा सुधातेति युगे द्वितीये ।
वर्षाणि पञ्चैव यथाक्रमेण
त्रीण्यत्र शस्तानि समे परे द्वे ॥ ३१ ॥
त्रिष्वदावर्षेषु निकामवर्षी
देवो निरातङ्गभयश्च लोकः ।
अद्वयेऽन्त्येऽपि समा सुवृष्टिः
किन्त्वत्र रोगाः समरागमश्च ॥ ३२ ॥

द्वितीये बार्हस्पत्ययुगे आद्यः प्रथमोऽब्देऽङ्गिराः । द्वितीयः श्रीमुखः ।
तृतीयो भावसाहो भावसेत्याहुः सञ्जा यस्य । चतुर्थो युवा । पञ्चमः सुधाता ।
यतानि पञ्च वर्षाणि यथाक्रमेण परिपाट्या स्थितानि । अत्रास्मिन् युगे त्रीणि
प्रथमानि वर्षाणि शस्तानि शोभनानि । परे पश्चिमे चतुर्थपञ्चमे द्वे समे
न शुभे नाप्यशुभे इति ॥ ३१ ॥

त्रिष्वदावर्षेष्विति । आदेषु प्रथमेषु त्रिषु वर्षेषु अङ्गिरः श्रीमुखभाव-
साह्वेषु देव इन्द्रो निकामवर्षी निकामं पर्याप्तं वर्षति । लोको जनो निरात-
ङ्गभयः । आतङ्ग उपद्रवो भयं भीतिश्च निर्गता अविद्यमाना यस्य । तथा
अन्त्ये पश्चिमे अद्वये वर्षयुग्मे सुवृष्टिः शोभना वृष्टिः समा तुल्या भवति
नातिबह्वी नात्यल्पा यथाकालोपयोग्या । किन्तु अत्रास्मिन् वर्षद्वये रोगा गदा
भवन्ति । तथा समरागमश्च । समरः सङ्ग्रामस्तस्यागमः प्राप्तिः ॥ ३२ ॥

अथ तृतीययुगस्याह ।

शाक्रे युगे पूर्वमथेश्वराख्यं
वर्षं द्वितीयं बहुधान्यमाहुः ।

प्रमाथिनं विक्रममप्यथान्यद्-
 वृषं च विन्द्याद्गुरुचारयोगात् ॥ ३३ ॥
 आद्यं द्वितीयं च शुभे तु वर्षे
 कृतानुकारं कुरुतः प्रजानाम् ।
 पापः प्रमाथी वृषविक्रमौ तु
 सुभिन्नदौ रोगभयप्रदौ च ॥ ३४ ॥

शाक्रे इन्द्रे युगे पूर्वं प्रथमं वर्षमीश्वरसञ्जम् । अथशब्दः पादपूरणे ।
 द्वितीयं वर्षं बहुधान्यसञ्जमाहुरुक्तवन्तः । प्रमाथिनं तृतीयम् । विक्रमं चतु-
 र्थम् । अपिशब्दश्चार्थः । अथशब्द आनन्तर्ये । अन्यत्पञ्चमं वृषं नाम गुरुचा-
 रयोगाद्बृहस्पतिचारसंयोगाद्विन्द्याज्जानीयात् । यतो बार्हस्पत्येनैव मानेने-
 तानि वर्षाणि भवन्ति । यस्मिन् काले गुरुरादित्यमण्डलादुदेति तस्मिन्नेव
 कालेऽब्दप्रवृत्तिः । अत उक्तं गुरुचारयोगादिति ॥ ३३ ॥

आद्यं द्वितीयं चेति । आद्यं वर्षं द्वितीयं च एते द्वे वर्षे शुभे
 प्रशस्तफले प्रजानां लोकानां कृतानुकारं कृतयुगस्यानुकारं कुरुतः । तद्धर्मानु-
 ष्ठानात् तत्सदृशमित्यर्थः । धर्मरताः सुखिता दीर्घजीविन्यः प्रजा भवन्तीति
 यावत् । प्रमाथी नाम तृतीयोऽब्दः स पापोऽनिष्टफलः । वृषविक्रमो तु
 द्वावब्देः सुभिन्नदौ सुभिन्नं ददतः किन्तु रोगभयप्रदौ रोगभयं कुरुतः ॥ ३४ ॥

अथ चतुर्थस्य युगस्याह ।

श्रेष्ठं चतुर्थस्य युगस्य पूर्वं यच्चित्रभानुं कथयन्ति वर्षम् ।
 मध्यं द्वितीयं तु सुभानुसञ्ज्ञं रोगप्रदं मृत्युकरं न'तं च ॥ ३५ ॥
 तारणं तदनु भूरिवारिदं सस्यवृद्धिमुदितातिपार्थिवम् ।
 पञ्चमं व्ययमुशन्ति शोभनं मन्मथप्रबलमुत्सवाकुलम् ॥ ३६ ॥

श्रेष्ठमिति । चतुर्थस्य युगस्य हुताशाख्यस्य पूर्वं प्रथमं वर्षं यच्चित्र-
 भानुसञ्ज्ञं तच्छ्रेष्ठं शुभं कथयन्ति प्रवदन्ति । तस्यैव द्वितीयं सुभानुसञ्ज्ञं तच्च

२ सम्प्रति प्रसिद्धज्योतिषफलग्रन्थेषु सर्वेष्वस्य वत्सरस्य पार्थिवेति नाम । तदर्थं मूले आधु-
 निका विद्वांसो “न तच्च” इति पाठं कल्पयन्ति । अस्माभिर्भट्टोत्पलव्याख्यानुसारेणात्र पाठ-
 उपन्यस्त इति ।

मध्यं मध्यफलम् । तृतीयं नतं नाम तच्च रोगप्रदं रोगान् ददाति । मृत्युकरं मृत्युं च करोति ॥ ३५ ॥

तदनु तस्य तृतीयस्य वर्षस्य पश्चाच्चतुर्थे वर्षे तारणं नाम तच्च भूरिवारिदम् । भूरि बहु वारि जलं ददाति । तथा सस्यवृद्धिमुदितातिपार्थिवम् । सस्यानां वृद्धिः मुदितातिपार्थिवं मुदितो हृष्टोऽतीवात्यर्थं पार्थिवो राजा च यच्च । तथा पञ्चमं वर्षं व्ययसञ्जं तच्च श्रेष्ठमुशन्ति कथयन्ति । मन्मथप्रबलम् । मन्मथः कामः प्रबल उद्भूतो यस्मिन् वर्षे तत् । तथोत्सर्वैर्विवाहादिभिराकुलं सोद्यमम् ॥ ३६ ॥

अथ पञ्चमस्य युगस्याह ।

त्वाष्ट्रे युगे सर्वजिदाद्य उक्तः
संवत्सरोऽन्यः खलु सर्वधारी ।
तस्माद्विरोधी विकृतः खरश्च
शस्तो द्वितीयोऽत्र भयाय शेषाः ॥ ३७ ॥

त्वाष्ट्रे युगे आद्यः प्रथमः संवत्सरोऽब्दः सर्वजिन्नमा उक्तः कथितः । अन्यो द्वितीयः सर्वधारी । खलुशब्दो वाक्यालङ्कारे आगमद्योतनार्थे वा । तस्माद्वितीयात्परतस्तृतीयो विरोधी नाम । चतुर्थो विकृतः । पञ्चमः खरः । शस्तो द्वितीयोऽत्र भयाय शेषा इति । अत्रास्मिन् युगे द्वितीयोऽब्दः शस्तः शुभः । शेषाः प्रथमतृतीयचतुर्थपञ्चमा भयाय भवन्ति भयं कुर्वन्ति । अनिष्टफलदा इत्यर्थः ॥ ३७ ॥

अथ षष्ठस्य युगस्याह ।

नन्दनोऽथ विजयो जयस्तथा
मन्मथोऽस्य परतश्च दुर्मुखः ।
कान्तमन्त्र^१ युग आदितस्त्रयं
मन्मथः समफलोऽधमोऽपरः ॥ ३८ ॥

अहिर्बुध्ने युगे प्रथमोऽब्दो नन्दनः । अथानन्तरं द्वितीयो विजयः । तथा तेनैव प्रकारेण तृतीयो जयः । चतुर्थो मन्मथः । अस्य चतुर्थस्य

परतोऽनन्तरं दुर्मुखः पञ्चमः । अचास्मिन् युगे आदित आदौ प्रथमं वर्षचयं कान्तं शुभमित्यर्थः । केचित्कान्तमत्र युगमादितस्त्रये—इति पठन्ति । अचास्मिन् युगमादित आदौ प्रथमवर्षचये कान्तम् । मन्मथः समफलः । न शुभो नाप्यशुभ इत्यर्थः । अपरश्च दुर्मुखोऽधमः । अशुभफल इत्यर्थः ॥ ३८ ॥

अथ सप्तमस्य युगस्याह ।

हेमलम्ब इति सप्तमे युगे स्याद्विलम्बि परतो विकारि च ।
शर्वरीति तदनु प्लवः स्मृतो वत्सरो गुरुवशेन पञ्चमः ॥ ३९ ॥

इतिप्राया प्रचुरपवना वृष्टिरब्दे तु पूर्वं
मन्दं सस्यं न बहुसलिलं वत्सरोऽतो द्वितीये ।
अत्युद्वेगः प्रचुरसलिलः स्यात्तृतीयश्चतुर्थो
दुर्भिन्नाय प्लव इति ततः शोभनो भूरितोयः ॥ ४० ॥

सप्तमे पौषे युगे हेमलम्ब इति प्रथमो वत्सरः स्यात् । विलम्बि द्वितीयः । परतोऽनन्तरं तृतीयो विकारि । चशब्दः समुच्चये । शर्वरीति चतुर्थः । तदनु तत्पश्चात्पञ्चमो वत्सरोऽब्दः प्लव इति स्मृत उक्तः । गुरुवशेन बृहस्पतिचारयोगात् ॥ ३९ ॥

इतिप्रायेति । पूर्वं प्रथमेऽब्दे वर्षे इतिप्रायाऽतिवृष्ट्याद्युपद्रवबहुला । प्रचुरपवना बहुवाता वृष्टिर्भवति । अतोऽब्दात् द्वितीये वत्सरे मन्दमल्पं सस्यं न बहुसलिलं प्रभूतजलं भवति । तृतीयो वत्सरोऽत्युद्वेगकरः प्रभूत-
दोषदस्तथा प्रचुरसलिलः प्रभूतजलः स्याद्भवेत् । चतुर्थो दुर्भिन्नाय भवति । ततोऽनन्तरं प्लव इति पञ्चमः शोभनः श्रेष्ठ इति । सच भूरितोयो बहुज-
लश्च भवति ॥ ४० ॥

अथाष्टमस्य युगस्याह ।

वैश्वे युगे 'शोक'हूदित्यथादाः
संवत्सरोऽतः शुभकृद्द्वितीयः ।

१ सम्प्रति सर्वत्रास्य "शुभकृत्" द्वितीयस्य च "शोभकृत्" इति प्रसिद्धं नाम ।
२ शोककृत्—इति पाठान्तरम् ।

क्रोधी तृतीयः परतः क्रमेण
 विश्वावसुश्चेति पराभवश्च ॥ ४१ ॥
 पूर्वापरा प्रीतिकरा प्रजाना-
 मेषां तृतीयो बहुदोषदोऽब्दः ।
 अन्त्यौ समौ किन्तु पराभवेऽग्निः
 शस्त्रामयार्त्तिर्द्विजगोभयं च ॥ ४२ ॥

वैश्वे युगे इति । अथानन्तरं वैश्वे अष्टमे युगे आद्यः प्रथमः संवत्सरोऽब्दः शोकहृदिति । केचिच्छोकहृदिति पठन्ति । शोकं कृन्तति हिनतीति शोककृत् । यतोऽस्य शोभनं फलमाचार्यो वक्ष्यति “पूर्वापरौ प्रीतिकरौ प्रजाना”मिति । तस्माच्छोकहृदिति निःसन्देहः पाठः । अतोऽन्यो द्वितीयः शुभकृत् । तृतीयः क्रोधी । परतोऽनन्तरं क्रमेण विश्वावसुश्चेति चतुर्थः । इतिशब्दः प्रकारे । पराभवश्च पञ्चमः ॥ ४१ ॥

पूर्वापराविति । प्रथमद्वितीयावब्दौ प्रजानां प्रीतिकरौ । येषां सर्वेषां पञ्चानां क्रोधी योऽब्दस्तृतीयः स बहुदोषदः । बहुदोषानशुभान् ददाति । अन्त्यो पश्चिमौ चतुर्थपञ्चमौ समौ समफलौ न शुभौ नाप्यशुभौ भवतः । किन्त्वच वर्षद्वये पराभवेऽग्निरग्निभयं भवति । तथा शस्त्रामयार्त्तिः शस्त्रेण आमयेश्च रोगैरार्त्तिः पीडा भवति । तथा द्विजगोभयं च द्विजानां ब्राह्मणानां गवां च भयं भवति ॥ ४२ ॥

अथ नवमस्य युगस्याह ।

आद्यः प्लवङ्गो नवमे युगेऽब्दः
 स्यात् कीलकोऽन्यः परतश्च सौम्यः ।
 साधारणो रो'धकृदित्यथैवं
 शुभप्रदौ कीलकसौम्यसञ्ज्ञौ ॥ ४३ ॥
 कष्टः प्लवङ्गो बहुशः प्रजानां
 साधारणोऽल्पं जलमीतयश्च ।

यः पञ्चमो रोधकृदित्यथाब्द-

त्रिचित्रं जलं तत्र च सस्यसम्पत् ॥ ४४ ॥

आद्यः प्रवङ्ग इति । नवमे युगे सौम्ये आद्यः प्रथमोऽब्दः प्रवङ्गसञ्ज्ञः स्याद्ववेत् । अन्यो द्वितीयः कीलकः । परतस्तृतीयः सौम्यः । साधारणश्चतुर्थः । रोधकृत्पञ्चमः । इत्येवं प्रकारे । अथशब्द आनन्तर्ये । तत्र कीलकसौम्यसञ्ज्ञौ द्वावब्दो शुभप्रदो श्रेष्ठौ ॥ ४३ ॥

कष्ट इति । प्रवङ्गसञ्ज्ञः प्रजानां बहुशो बहुप्रकारं कष्टोऽशुभः । अब्दे साधारणे अल्पं जलं स्वल्पमुदकम् । इतय अतिवृष्ट्यादय उपद्रवाः । अथानन्तरं यः पञ्चमोऽब्दो रोधकृदिति तत्र तस्मिन्नब्दे चित्रं नानाप्रकारं जलं क्वचित्क्वचिद्वर्षति । तथा सस्यानां सम्पच्च भवति ॥ ४४ ॥

अथ दशमस्य युगस्याह ।

इन्द्राग्निदैवं दंशमं युगं य-

त्तन्नाद्यवर्षं परिधाविसञ्ज्ञम् ।

प्रमादिनं विक्रममप्यतोऽन्य-

त्स्याद्राक्षसं चानलसञ्ज्ञितं च ॥ ४५ ॥

परिधाविनि मध्यदेशनाशो

नृपहानिर्जलमल्पमग्निकौपः ।

अलसस्तु जनः प्रमादिसञ्ज्ञे

डमरं रक्तकपुष्पबीजनाशः ॥ ४६ ॥

विक्रमः सकललोकनन्दनो

राक्षसः क्षयकरोऽनलस्तथा ।

ग्रीष्मधान्यजननोऽत्र राक्षसो

वह्निर्कोपमरकप्रदोऽनलः ॥ ४७ ॥

१ सम्प्रति प्रसिद्धज्योतिषग्रन्थेषु सर्वेष्वस्य “आनन्द” इति सञ्ज्ञा । तदर्थं नव्या अत्र “प्रमाद्यथानन्दमतः परं यत्” । ४७ श्लोकादौ च “तत्परः” इति पाठं कल्पयन्ति । यद्यप्यत्र तृतीययुगे ३३श्लोको चतुर्थवर्षस्यापीदमेव नाम तथापि सर्वेष्व्यादवर्षेषुस्तकेष्वेकैकं तदर्थं प्रतिपादिकां व्याख्यां मूलं ज्योतिषग्रन्थेव विलोक्यायमेव पाठ उपन्यस्तो मयेति ।

इन्द्राग्निदेवमिति । दशमं युगमिन्द्राग्निदेवतं यत्तच्च तस्मिन्नाद्यवर्षे प्रथमवर्षे परिधाविसञ्जम् । प्रमादिनं द्वितीयम् । अतोऽस्मादन्यतृतीयं विक्रमं स्याद्ववेत् । राक्षसं चतुर्थम् । अनलसञ्जितं पञ्चमम् । चशब्दोऽचोभयच्च समुच्चये ॥ ४५ ॥

परिधाविनि—इति । परिधाविनि वर्षे मध्यदेशनाशो भवति तत्रैव नृप-
हानी राक्षो मरणम् । जलमुदकमल्पं स्तोत्रम् । अग्निकोपो वह्निभयम् । प्रमा-
दिसञ्जे जनो लोकः । अलसः सालसो भवति । तथा डमरं कलहः शशस्त्रः ।
रक्तकपुष्पाणां येषां वृक्षाणां लोके रक्तपुष्पं भवति । तथा रक्तकबीजानां च
नाशो भवति ॥ ४६ ॥

विक्रम इति । विक्रमः सकललोकानां नन्तोऽब्दः समस्तजनसमृ-
द्धिकरः । राक्षसः समस्तलोकानां क्षयकरो विनाशकरो भवति । अनलस्तेनैव
प्रकारेण क्षयकर एव । अत्रास्मिन् युगे राक्षसोऽब्दो ग्रीष्मधान्यानां यवगोधू-
मादीनां जननः सम्पत्करः । अनलो वह्निकोपमरकप्रदः । अग्निकोपं मरकं च
ददाति ॥ ४७ ॥

अथैकादशस्य युगस्याह ।

एकादशे पिङ्गलकालयुक्त-
सिद्धार्थरौद्राः खलु दुर्मतिश्च ।
आदौ तु वृष्टिर्महती सचौरा
आसौ हनूकम्पयुतश्च कासः ॥ ४८ ॥
यत्कालयुक्तं तदनेकदोषं
सिद्धार्थसञ्जे बहवो गुणाश्च ।
रौद्रोऽतिरौद्रः क्षयकृत्प्रदिष्टो
यो दुर्मतिर्मध्यमवृष्टिकृत्सः ॥ ४९ ॥

एकादशेति । एकादशे आश्विने युगे प्रथमोऽब्दः पिङ्गलः । द्वितीयः
कालयुक्तः । तृतीयः सिद्धार्थः । चतुर्थो रौद्रः । पञ्चमो दुर्मतिः । खलु-
शब्द आगमद्योतनार्थः । आदौ प्रथमे वर्षे महती चण्डा अतिवृष्टिर्भवति

सा तु सचोरा चोरयुक्ता । तस्करा भवन्तीत्यर्थः । तथा श्वासो भवति जनानां
हनूकम्पयुतश्च कासः । कासपीडा च भूतानां भवति यया हनुनी कम्प्यते ॥ ४८ ॥

यत्कालयुक्तमिति । यदब्दं कालयुक्तं तदनेकदोषं बहुदोषप्रदम् ।
सिद्धार्थसञ्ज्ञे बहवः प्रभूता गुणाः सम्पदादयो भवन्ति । यो रौद्रः सोऽति-
रौद्रः । अतिदुष्टफलः । तथा क्षयकृत् प्रजानां क्षयकरः प्रदिष्ट उक्तः । यो
दुर्मतिः स मध्यमवृष्टिकृत् मध्यमां वृष्टिं करोतीति ॥ ४९ ॥

अथ द्वादशस्य युगस्याह ।

भाग्ये युगे दुन्दुभिसञ्ज्ञमाद्यं सस्यस्य वृद्धिं महतीं करोति ।
अङ्गा'रसञ्ज्ञं तदनु क्षयाय नरेश्वराणां विषमा च वृष्टिः ॥ ५० ॥
रक्ताक्षमब्दं कथितं तृतीयं तस्मिन् भयं दंष्ट्रिकृतं गदाश्च ।
क्रोधं बहुक्रोधकरं चतुर्थं राष्ट्राणि शून्यीकुरुते विरोधैः ॥ ५१ ॥

भाग्ये युगे इति । भाग्यसञ्ज्ञे द्वादशे युगे आद्यं प्रथमं वर्षं दुन्दुभिसञ्ज्ञं
तच्च महतीमतिबद्धीं सस्यवृद्धिं करोति । तदनु तत्पश्चात् द्वितीयमङ्गारसञ्ज्ञं
तच्च नरेश्वराणां राज्ञां क्षयाय नाशाय भवति । वृष्टिश्च विषमा अतुला
अतिचण्डा वा भवति ॥ ५० ॥

तथा तृतीयमब्दं वर्षं रक्ताक्षसञ्ज्ञं कथितमुक्तम् । तस्मिन्नब्दे दंष्ट्रि-
कृतं भयं भवति । दंष्ट्रिणः सूकरादयस्तत्कृतं भयं भवति । तथा गदा
रोगाश्च भवन्ति । चतुर्थं क्रोधसञ्ज्ञं तच्च बहुक्रोधकरं बहुप्रकारं लोकानां क्रोधं
करोति । तथा राष्ट्राणि विरोधैः कलहेः शून्यीकुरुते । अशून्यानि शून्यानि
करोतीति शून्यीकुरुते । उद्वासयतीत्यर्थः ॥ ५१ ॥

अथ पञ्चमस्य वर्षस्य फलं षष्ठ्यब्दलक्षणं मया सङ्क्षेपतः कृतमित्ये-
तच्चाह ।

क्षयमिति युगस्यान्त्यस्यान्त्यं बहुक्षयकारकं
जनयति भयं तद्विप्राणां कृषीबलवृद्धिदम् ।
उपचयकरं विट्शूद्राणां परस्वहृतां तथा
कथितमखिलं षष्ठ्यब्दे यत्तदत्र समासतः ॥ ५२ ॥

अन्त्यस्य युगस्य द्वादशस्य अन्त्यं पञ्चमं वर्षं क्षयमिति क्षयसञ्ज्ञम् ।

तच्च बहुचयकरं बहुविधं जनानां चयं करोति । विप्राणां ब्राह्मणानां भयं भीतिं
जनयत्युत्पादयति । कृषीबलानां कर्षकाणां वृद्धिदम् । विट्शूद्राणां वेश्यानां
शूद्राणां चोपचयकरं वृद्धिकरम् । तथा परस्वहृतां परधनहर्तृणामप्युपचय-
करम् । अखिलं निःशेषं षष्ठ्यब्दे षष्ठ्यब्दाख्ये

“ माघ^१शुक्लप्रवृत्तस्य पौषकृष्णसमापिनः ।

युगस्य पञ्चकस्येह कालज्ञानं निबोद्ध्यते ” ॥

इति तस्मिन् शास्त्रे यत्कथितमुक्तं तदत्रास्मिन् बृहस्पतिचारे सर्वे
समासतः सङ्क्षेपतः कथितमुक्तम् ॥ ५२ ॥

तथा च समाससंहितायाम् ।

ऐन्द्रे तृतीयमशुभं द्वितीयवर्जानि पञ्चमे तु युगे ।

पिच्ये युगे तृतीयं चतुर्थमपि पापदं वर्षम् ॥

वैश्वे तृतीयमशुभं शुभदान्युक्तानि चात्रशेषाणि ।

सौम्ये द्वितीयवर्षे शुभावहं यत्तृतीयं तु ॥

प्रथितं शुभमेन्द्राग्नौ तृतीयवर्षे तथाश्विदैवत्ये ।

भाग्ये प्रथमं वर्षे षष्ठ्यब्दस्येव सङ्क्षेपः ॥

अथ विम्बलक्षणमाह ।

अकलुषांशुजटिलः पृथुमूर्तिः

कुमुदकुन्दकुसुमस्फटिकाभः ।

ग्रहहतो न यदि सत्पथवर्त्ती

हितकरोऽमरगुरुर्मनुजानाम् ॥ ५३ ॥

एवंविधोऽमरगुरुर्बृहस्पतिर्मनुजानां मनुष्याणां हितकरः शिखप्रदः ।
कीदृशः । अकलुषांशुर्निर्मलरश्मिः । जटिलः समन्ततो रश्मिभिर्व्याप्तः । पृथु-
मूर्तिर्विस्तीर्णदेहः । तथा कुमुदस्य कुमुदपुष्पस्य कुन्दकुसुमस्य स्फटिकस्य
च मणोः सदृशी आभा कान्तिर्यस्य । अतिस्लिग्धः श्वेतवर्ण इत्यर्थः । यदि च
ग्रहहतो न भवति ग्रहयुद्धे अन्येन ग्रहेण विजितो न भवति । तथा सत्पथ-
वर्त्ती ग्रहनक्षत्राणामुत्तरमार्गगोचराणामधिकृतश्चेति ॥ ५३ ॥

इति श्रीभट्टोत्पलविरचितायां संहिताविवृते बृहस्पतिचारे

नामाष्टमोऽध्यायः ॥ ८ ॥

१ ज्योतिषवेदाङ्गस्यायं ५ श्लोकः । तत्र प्रथमपादे “माघशुक्लप्रपक्षस्य” तथोत्तरार्धे “युगस्य
पञ्चवर्षस्य कालज्ञानं प्रचक्षते”-इति पाठः ।

अथ शुक्रचारो व्याख्यायते ।

तस्य च नव वीथयस्त्रयो मार्गा उदङ्मुख्यदक्षिणा वातव्या^१द्वेषा-
नरास्त्रयो मार्गभेदाः षड्मण्डलानि भवन्ति । तत्रादावेव परमतेन वीथीनां
लक्षणमाह ।

नागगजैरावतवृषभगोजरद्गवमृगाजदहनाख्याः ।

अश्विन्याद्याः कैश्चिन्निभाः क्रमाद्वीथयः कथिताः ॥ १ ॥

नागवीथी प्रथमा । गजवीथी द्वितीया । ऐरावतवीथी तृतीया ।
वृषभवीथी चतुर्थी । गोवीथी पञ्चमी । जरद्गववीथी षष्ठी । मृगवीथी सप्तमी ।
अजवीथी अष्टमी । दहनवीथी नवमी । एता नव वीथयः कैश्चिदाचार्यैर्देवल-
प्रभृतिभिरश्विन्याद्यास्त्रिभास्त्रिभिर्नक्षत्रैः कथिताः । अश्विनीभरणीकृत्तिका
नागवीथी । रोहिणीमृगशिराद्रा गजवीथी । पुनर्वसुतिष्याश्लेषा ऐरावत-
वीथी । एवं क्रमेण चिभिस्त्रिभिर्नक्षत्रेभ्यः अपि ज्ञेयाः । एताः क्रमात्
परिपाठ्या वाच्यः कथिता उक्ताः ॥ १ ॥

तथा च देवलः ।

अश्विन्यादित्रिभाः सर्वा नागाद्या दहनान्तिकाः ।

वीथयो भृगुपुत्रस्य नव प्रोक्ताः पुरातनेः ॥

तथा च काश्यपः ।

चिष्वश्विन्यादिषु यदा चरति^२ भृगुनन्दनः ।

नागवीथीति सा ज्ञेया प्रथमान्या निबोधत ॥

रोहिण्यादिगजा ज्ञेयाऽदित्याद्यैरावती स्मृता ।

मघाद्या वृषभा ज्ञेया हस्ताद्या गोः प्रकीर्तिता ॥

जारद्गवी विशाखाद्या मूलाद्या मृगवीथिका ।

अजवीथी विष्णुभाद्याऽजाद्या तु दहना स्मृता ॥

अथ स्वमतेन प्रविभागमाह ।

नागा तु पवनयाम्यानलानि पैतामहास्त्रिभास्त्रिः ।

गोवीथ्यामश्विन्यः पौष्णं द्वे चापि भद्रपदे ॥ २ ॥

१ व्याहः सर्पः-इति । द्रष्टव्यमस्येवाध्यायस्य २२ प्रश्नोक्तटीकायां पराशरवाक्यम् ।

२ अत्र हन्दीभङ्गदोषः । अचार्यत्वाच्च हानिकरः ।

जारद्गव्यां श्रवणात्त्रिभं मृगाख्या त्रिभं तु मैत्रादाम् ।

हस्तविशाखात्वाष्ट्राण्यजेत्यषाढाद्वयं दहना ॥ ३ ॥

पवनः स्वातिः । याम्यं भरणी । अनलः कृतिकाः । एतानि नक्षत्राणि नागवीथी । पैतामहात्त्रिभास्तिमः । पैतामहं रोहिणी तत आरभ्य त्रिभास्तिभिस्त्रिभिर्नक्षत्रेस्तिमो वीथयो भवन्ति । तद्यथा । रोहिणी-मृगशिरश्चाद्रो गजवीथी । पुनर्वसुतिष्याश्लेषा ऐरावती । मघा पूर्वफल्गुनी उत्तरफल्गुनी चेति वृषभा । गोवीथ्यामिति । अश्विन्यः पौष्यं रेवती द्वे भद्रपदे पूर्वभद्रपदोत्तरभद्रपदे । एतानि चत्वारि नक्षत्राणि गोवीथी ॥ २ ॥

जारद्गव्यामिति । श्रवणात्प्रभृति चिभं नक्षत्रचयं श्रवणा धनिष्ठा शतभिषगिति जारद्गव्याम् । मृगाख्या चिभं तु मैत्रादाम् । मैत्रमनुराधा तदाद्यं चिभं नक्षत्रचितयम् । अनुराधा ज्येष्ठा मूलमिति मृगाख्या । तुशब्दः पादपूरणे । हस्तो विशाखा त्वाष्ट्रं चित्रा । एतानि नक्षत्राण्यजा अजवीथी । अषाढाद्वयं पूर्वाषाढोत्तराषाढा चेति दहनवीथी ॥ ३ ॥

अथ तासां मार्गप्रविभागमाह ।

तिस्रस्तिस्त्रस्तासां क्रमादुदङ्गध्ययाम्यमार्गस्थाः ।

तासामप्युत्तरमध्यदक्षिणेन स्थितैकैका ॥ ४ ॥

तासां नागाद्यानां नवानां वीथीनां क्रमात्परिपाट्या तिस्रस्तिमो वीथय उदङ्गध्ययाम्यमार्गस्थाः । उत्तरे मार्गे मध्ये मध्यमे याम्ये दक्षिणे च स्थिताः । तद्यथा । नागगजेरावत्य उत्तरमार्गस्थाः । वृषभगोजारद्गव्यो मध्यममार्गस्थाः । मृगाजदहना दक्षिणमार्गस्थाः । तासामपि वीथीनामुत्तरमध्यमदक्षिणमार्गस्थानामुत्तरमध्यदक्षिणेनैकैका स्थिता । तद्यथा । नागा उत्तरोत्तरा । गजा उत्तरमध्यमा । ऐरावती उत्तरदक्षिणा । तथा वृषभा मध्योत्तरा । गोवीथी मध्यमध्या । जरद्गववीथी मध्यदक्षिणा । तथा मृगा दक्षिणोत्तरा । अजा दक्षिणमध्या । दहना दक्षिणदक्षिणा-इति ॥ ४ ॥

तथा च पराशरः ।

अथ मार्गास्त्रयो भवन्त्युत्तरमध्यमदक्षिणाः । पुनरेकैकशस्त्रिधा नक्षत्राणि इत्याचक्षते । तत्रोत्तरे नागगजेरावत्यः । मध्ये वृषभगोजारद्गव्यः ।

दक्षिणे मृगाजदहनाः । तासां नागाऽऽग्नेययाम्यवायव्यानि । गजवीथी
रोहिण्यादीनि चीणि । चत्वारि परमेरावती । वृषभा फल्गुन्यो । गोवीथी
प्राक्प्रोष्ठपदादीनि चत्वारि । श्रवणधनिष्ठावारुणानि जारद्वी । मृगवीथी
त्वाष्ट्रहस्तम् । आजी मेचमिन्द्राग्न्यधिपमेन्द्रम् । मूलमषाढाद्वयं च वेश्वान-
रीमितीच्छन्ति ॥

अथ घराहमिहिरेण सह भेदः ॥

तथा च गर्गः ।

कृतिका भरणी स्वाती नागवीथी प्रकीर्तिता ।
रोहिण्याद्यास्त्रिभास्त्रिभो गजेरावतवार्षभाः ॥
अहिर्बुध्याश्विषोष्णं च गोवीथीति प्रकीर्तिता ।
श्रवणचितयं ज्ञेया वीथी जारद्वीति सा ॥
मेचचिभा मृगाख्या स्याद्वस्तुचिषाविशाखिका ।
अजवीथी तु दहनाषाढायुग्ममिति स्मृता ॥
पूर्वोत्तरा नागवीथी गजवीथी तदुत्तरा ।
जेरावती ततो याम्या एतास्तूत्तरतः स्मृताः ॥
आर्षभी तु चतुर्थी स्याद्गोवीथी पञ्चमी स्मृता ।
षष्ठी जारद्वी ज्ञेया तिस्रस्ता मध्यमाश्रिताः ॥
सप्तमी मृगवीथी स्यादजवीथी तथाष्टमी ।
दहना नवमी ज्ञेया दक्षिणं मार्गमाश्रिताः ॥

तथा च समाससंहितायाम् ।

वीथी नागा नाम्नी स्वातिर्भरणी च कृतिका चैव ।
स्वायम्भुवस्त्रिभाः स्युर्गजवीथ्येरावती वृषभा ॥
एकपदादिचतुष्कं गोः स्याज्जारद्वी चिभा श्रवणात् ।
मेचान्निभं मृगाऽजा हस्तश्चिषा विशाखा च ॥
द्वे चाषाढे दहना तिस्र उदम्बीथयः क्रमाच्छुभदाः ।
मथ्या मथ्यास्त्रिभो याम्याः पापा मृगाद्यास्ताः ॥

अथैव मतान्तरमाह ।

वीथीमार्गानपरे कथयन्ति यथास्थितान् भमार्गस्य ।

नक्षत्राणां तारा याम्योत्तरमध्यमास्तद्वत् ॥ ५ ॥

अपरे आचार्या भमार्गस्य नक्षत्रपथस्य यथास्थितान् येनैव प्रकारेण व्यवस्थितान् वीथीमार्गान् तेनैव प्रकारेण कथयन्ति प्रवदन्ति । यतस्तद्वत्तेनैव प्रकारेण नक्षत्राणां तारा याम्योत्तरमध्यमाः स्थिताः । याम्यास्तारा दक्षिणो मार्गः । उत्तराः उत्तरो मार्गः । मध्यमा मध्यमो मार्गः । अथवा नक्षत्राद्व-
क्षिणभागस्थो ग्रहो दक्षिणमार्गगः । उत्तरमार्गस्य उत्तरमार्गगः । मध्यममा-
र्गस्थो मध्यममार्गगः । ॥ ५ ॥

तथा च काश्यपः ।

नक्षत्राणां चयो मार्गो दक्षिणोत्तरमध्यमाः ।

उदक्स्थास्तारकाः सौम्यो मध्यमो मध्यमाः स्मृतः ॥

दक्षिणा दक्षिणो मार्गो नक्षत्रेषु प्रकीर्तितः ।

नक्षत्रात्सौम्यगः सौम्यमार्गस्थो ग्रह उच्यते ॥

दक्षिणे दक्षिणो मार्गो मध्ये मध्य इति स्मृतः ।

पुनरपि मतान्तरमाह ।

उत्तरमार्गो याम्यादि निगदितो मध्यमस्तु भाग्याद्यः ।

दक्षिणमार्गोऽषाढादि कैश्चिदेवं कृता मार्गाः ॥ ६ ॥

कैश्चिदाचार्यैरेवमनेन प्रकारेण मार्गाः कृताः । ते च गर्गादयः । याम्या भरणी तदादिको नवनक्षत्रान्त उत्तरो मार्गो निगदित उक्तः । तद्यथा । भरणीकृत्तिकारोहिणीमृगशिरआर्द्रापुनर्वसुतिष्याश्लेषामघा उत्तरो मार्गः । मध्यमस्तु भाग्याद्यः । भाग्यं पूर्वफल्गुनी तदादिको नवनक्षत्रान्तो मध्यमो मार्गः । तद्यथा । पूर्वफल्गुन्युतरफल्गुनीहस्तविशाखातीविशाखानुराधाज्येष्ठा-
मूलमिति मध्यमो मार्गः । दक्षिणमार्गोऽषाढादि । अषाढा पूर्वाषाढा तदादिको नवनक्षत्रान्तो दक्षिणमार्गः । तद्यथा । पूर्वाषाढोत्तराषाढा श्रवणा धनिष्ठा शतभिषक्पूर्वभद्रपदोत्तरभद्रपदा रेवती अश्विनी दक्षिणो मार्ग इति ॥ ६ ॥

तथा च गर्गः ।

अश्वयुग्मोगपर्यन्तेऽषाढादौ नवके गणे ।
वर्तमानः सदा क्रूरो दक्षिणे पथि वर्तते ॥
शुक्रो निर्घृतिपर्यन्ते भाष्यादौ नवके गणे ।
वर्तमानश्च मध्यस्थो मध्यमे पथि वर्तते ॥
भरण्यादौ मघान्ते च तृतीये नवके गणे ।
वर्तमानः शुभो ज्ञेय उत्तरे पथि वर्तते ॥

ननु सङ्ग्रहकर्त्ता यत्सारं तदेव वक्तव्यं किं मतान्तरैः प्रयोजनमित्ये-
तदाशङ्क्याऽऽह ।

ज्योतिषमागमशास्त्रं विप्रतिपत्तौ न योग्यमस्माकम् ।
स्वयमेव विकल्पयितुं किन्तु बहूनां मतं वक्ष्ये ॥ ७ ॥

ज्योतीषि ग्रहनक्षत्रादीनि तान्यधिकृत्य कृतं शास्त्रं ज्योतिषं तन्मा-
गमशास्त्रमागमेन विना न ज्ञायते । अस्माकं विप्रतिपत्तौ विषये स्वयमे-
वाऽऽत्मना विकल्पयितुं न योग्यं न न्याय्यम् । इदं शोभनमिदमशोभनमिति ।
यतः सर्व एव मुनयस्त्रिकालदर्शिनः । न ज्ञायते कस्य मुनेः कीदृश आ-
गमः । तस्मादस्माकं विकल्पयितुं न न्याय्यम् । किन्तु बहूनां प्रभूतानां मतं
वक्ष्ये कथयिष्ये ॥ ७ ॥

अथुना वीथीनां फलमाह ।

उत्तरवीथिषु शुक्रः सुभिन्नशिवकृद्गतोऽस्तमुदयं वा ।

मध्यासु मध्यफलदः कष्टफलो दक्षिणस्थासु ॥ ८ ॥

शुक्र उत्तरवीथिषु नागगजेरावताख्यासु स्थितो यदाकर्मण्डले अस्त-
मयं गतस्तस्मादेवोदयं वा गतस्तदा सुभिन्नशिवकृत् । सुभिन्नं श्रेयश्च
करोति । एवं मध्यासु मध्यमासु वीथिषु ऋषभगोजरद्ववाख्यासु मध्यमफलदः ।
न शुभं नाप्यशुभं फलं करोति । तथा च दक्षिणस्थासु वीथिषु मृगाजदहना-
ख्यासु कष्टफलोऽनिष्टफल इति ॥ ८ ॥

तथा च गर्गः ।

उदयास्तमयं कुर्यान्मार्गमुत्तरमाश्रितः ।

सुभिन्नं च सुवृष्टिं च योगक्षेमं विनिर्दिशेत् ॥

उदयास्तमयं कुर्यात् मध्यमं मार्गमाश्रितः ।
 मध्यमं चार्धसस्यं च योगक्षेमं विनिर्दिशेत् ॥
 उदयास्तमयं कुर्याद्वृत्तिं मार्गमाश्रितः ।
 धान्यस्य सङ्ग्रहं कृत्वा केदारेषु तिलान् वपेत् ॥

तथा च पराशरः ।

तच्च नागवीथीगतो नागाश्रितांश्च पीडयति गजकुलानि गजवीथ्याम् ।
 ऐरावत्यां नृपतिबलविरोधः । आर्षेभ्यां वयोवित्तज्ञानबलाधिकसस्यपीडा
 श्लेष्मव्याधिप्रादुर्भावश्च । गोवीथ्यां सस्यगोमतां हानिर्जरद्वववीथ्यां शास्त्र-
 विदाम् । मृगवीथ्यां मृगव्याधिः सस्यतपस्विनामपि रोगोद्ववश्च । अजवीथ्यां
 सस्यवर्षेन्नक्षत्रचारिणामाधिक्यम् । दहनवीथ्यां सस्यविलयनमग्निपित्तव्याधिस-
 म्भवश्च ॥

अथाऽऽसामपि विशेषफलमाह ।

अत्युत्तमोत्तमोत्तमं सममध्यन्यूनमधमकष्टफलम् ।
 कष्टतरं सौम्याद्यासु वीथिषु यथाक्रमं ब्रूयात् ॥ ९ ॥

सौम्याद्यासु उदगाशाद्यासु वीथिषु नागाद्यासु नवसु यथाक्रमं परि-
 पाट्याऽनेन प्रकारेण फलमिदं ब्रूयाद्वदेत् । तद्यथा । नागायामत्युत्तममति-
 शुभं फलम् । गजाख्यायां वीथ्यामुत्तमं शुभफलं किञ्चिदूनं पूर्वापेक्षया । एव-
 मूनं किञ्चिच्छुभफलमैरावत्याम् । समं मध्यमं फलमृषभवीथ्याम् । मध्यममेव
 गोवीथ्याम् । न्यूनमीषदशुभं जारद्वव्याम् । अथममनिष्टं मृगवीथ्याम् । कष्ट-
 मशुभमजवीथ्याम् । कष्टतरमतिकष्टं दहनवीथ्याम् ॥ ९ ॥

अथ शुक्रस्य षण्मण्डलानि भवन्ति तेषां लक्षणं सफलमाह ।

भरणीपूर्वं मण्डलमृक्षचतुष्कं सुभिक्षकरमाद्यम् ।
 वङ्गाङ्गमहिषवाहिककलिङ्गदेशेषु भयजननम् ॥ १० ॥
 अत्रोदितमारोहेद्ग्रहोऽपरो यदि सितं ततो हन्यात् ।
 भद्राश्वशूरसेनकयौधेयककोटिवर्षनृपान् ॥ ११ ॥

आद्यं प्रथममण्डलं भरणीपूर्वमृक्षचतुष्कम् । भरणीपूर्वा प्रथमा यस्य ऋक्ष-
 चतुष्कस्य तद्भरणीपूर्वम् । भरणी कृत्तिका रोहिणी मृगशिरश्चेति । तच्च सुभिक्ष-

करं सुभिचं करोति । तथा वङ्गा अङ्गा महिषा वाहिकाः कलिङ्गाः । एषां ये देशस्तेषु देशेषु भयजननं भौतिं जनयत्युत्पादयति ॥ १० ॥

अथास्मिन् मण्डले सितं शुक्रमुदितं सूर्यमण्डलादुद्गतं यद्यपि परोऽन्यो ग्रह आरोहेदुपरि पतेत् । अग्रतस्तिष्ठतीत्यर्थः । तदा भद्राश्वा जनाः । शूरसेनकाः । यौधेयकाः । कोटिवर्षाः । एतेषां ये नृपा राजानस्तान् हन्यान्नाशयेत् ॥ ११ ॥

अथ द्वितीयमण्डलं सफलमाह ।

भचतुष्टयमार्द्रादां द्वितीयममिताम्बुसस्यसम्पत्त्यै ।
विप्राणामशुभकरं विशेषतः क्रूरचेष्टानाम् ॥ १२ ॥
अन्येनात्राक्रान्ते म्लेच्छाटविक्रमज्जीविगोमन्तान् ।
गोनर्दनीचशूद्रान् वैदेहांश्चानयः स्पृशति ॥ १३ ॥

आर्द्राद्यमार्द्राप्रथमं भचतुष्टयं नक्षत्रचतुष्कं द्वितीयं मण्डलं तच्चा-
मिताम्बुसस्यसम्पत्त्यै भवति । अमितमपरिमितमम्बु जलं सस्यानां च सम्पदं
करोति । विप्राणां ब्राह्मणानामशुभकरमनिष्टफलदम् । क्रूरचेष्टानां विषमस्वभा-
वानां विशेषतो न शुभकरम् ॥ १२ ॥

अथास्मिन् मण्डले अन्येन परेण ग्रहेणाऽऽक्रान्ते रुद्धे शुके म्लेच्छा
जनाः । आटविका अरण्यवासिनः । श्वजीविनश्च श्वभिर्यै जीवन्ति ।
गोमन्तो विद्यमानगावः । गोनर्दा जनाः । नीचा अधमकर्मकराः । शूद्राः ।
वैदेहा जनाः । एतान् सर्वाननयः स्पृशति । सोपद्रवा भवन्तीत्यर्थः ॥ १३ ॥

अथ तृतीयं मण्डलं सफलमाह ।

विचरन् मघादिपञ्चकमुदितः सस्यप्रणाशकृच्छुक्रः ।
क्षुत्तस्करभयजननो नीचोन्नतिसङ्करकरश्च ॥ १४ ॥
पित्र्यादोऽवष्टब्धो हन्त्यन्येनाविकान् शबरशूद्रान् ।
पुण्ड्रापरान्त्यशूलिकवनवासिद्रविडसामुद्रान् ॥ १५ ॥

तृतीयमण्डलं मघादिपञ्चकम् । मघा आदौ यस्य ऋषपञ्चकस्य तत् ।
तत्र शुक्र उदितः सूर्यमण्डलादुद्गतो विचरंतिष्ठन् सस्यप्रणाशकृत् सस्यानां
प्रणाशं करोतीति सस्यप्रणाशकृत् । तथा क्षुद्रभिचम् । तस्करश्चोरः । आभ्यां

भयं जनयति उत्पादयति । तथा नीचानामुन्नतिं प्राधान्यं करोति । सङ्कर-
रश्च वर्णसङ्करं करोति ॥ १४ ॥

पिच्छाद्ये मघाद्ये अन्येनापरेणावष्टब्धो रुद्धो यदि भवति तदाऽऽवि-
कानविसम्भूतान् । शबरान् जनान् । शूद्रान् । पुण्ड्राः । अपरान्त्याः । शूलिका
जनाः । वनवासिनो वनेचराः । द्रविडा जनाः । सामुद्राः समुद्रतीरवा-
सिनः । एतान् हन्ति घातयति ॥ १५ ॥

अथ चतुर्थं मण्डलं सफलमाह ।

स्वात्याद्यं भञ्जितयं मण्डलमेतच्चतुर्थमभयकरम् ।

ब्रह्मक्षत्रसुभिक्षाभिवृद्धये मित्रभेदाय ॥ १६ ॥

अत्राक्रान्ते मृत्युः किरातभर्तुः पिनष्टि चेद्वाकून् ।

प्रत्यन्तावन्तिपुलिन्दतङ्गणान् शूरसेनांश्च ॥ १७ ॥

स्वात्याद्यं स्वातिपूर्वकं भञ्जितयं चतुर्थं मण्डलम् । एतदभयकरं भयं न
करोति । व्याध्यादिकृतां भीतिं नोत्पादयति । ब्राह्मणानां क्षत्रियाणां च सुभि-
क्षस्याभिवृद्धये भवति । एतेषां वृद्धिं करोति । तथा मित्रभेदाय भवति
मित्राणां सुहृदां परस्परं भेदमप्रीतिं जनयति ॥ १६ ॥

अत्रास्मिन् मण्डले अन्येन ग्रहेणाक्रान्ते शुक्रे मृत्युः किरातभर्तुः किरा-
ताधिषस्य । पिनष्टि सङ्घर्षयति तथा चेद्वाकून् जनान् । प्रत्यन्ता गह्वरवा-
सिनः । अवन्तयो जनाः । पुलिन्दाः । तङ्गणाः । शूरसेनाः । एतांश्च पिन-
ष्ट्येव ॥ १७ ॥

अथ पञ्चममण्डलं सफलमाह ।

ज्येष्ठाद्यं पञ्चमं क्षुत्तस्कररोगदं प्रबाधयते ।

काश्मीराश्मकमत्स्यान् सचारुदेवीनवन्तींश्च ॥ १८ ॥

अत्रारोहेद्द्रविडाभीराम्बष्ठन्निगर्त्तसौराष्ट्रान् ।

नाशयति सिन्धुसौवीरकांश्च काशीश्वरस्य बधः ॥ १९ ॥

ज्येष्ठाद्यं ज्येष्ठापूर्वकं पञ्चमं पञ्चममण्डलम् । तच्च क्षुत्तस्क-
ररोगदम् । क्षुत्तुर्भिक्षम् । तस्कराश्चौराः । रोगा गदाश्च । एतान् ददाति । अथ
काश्मीरान् जनान् । अश्मकान् । मत्स्यान् । एतान् जनान् । चारुदेवीन् ।

चारुदेवी नदी तत्तटनिवासिन इत्यर्थः । अवन्तीञ्जनान् सचारुदेवीन् चारुदेव्याऽऽसहितान् एतान् प्रबाधयते उपतापयति ॥ १८ ॥

अत्रास्मिन् मण्डले यद्यपरो ग्रहः सितं शुक्रमारोहेत् तदा द्रविडान् जनान् । आभीरान् । अम्बष्ठान् । चिगर्तान् । सौराष्ट्रान् । एतान्नाशयति क्षयं नयति । तथा सिन्धुसौवीरकांश्च जनान्नाशयत्येव । काशीश्वरस्य काशिराजस्य च बधो मरणं भवति ॥ १९ ॥

अथ षष्ठं मण्डलं सफलमाह ।

षष्ठं षण्णक्षत्रं शुभमेतन्मण्डलं धनिष्ठादम् ।

भूरिधनगोकुलाकुलमनल्पधान्यं क्वचित् सभयम् ॥ २० ॥

अत्रारोहेच्छूलिकगान्धारावन्तयः प्रपीड्यन्ते ।

वैदेहबधः प्रत्यन्तयवनशकदासपरिवृद्धिः ॥ २१ ॥

धनिष्ठाद्यं धनिष्ठापूर्वकं षण्णक्षत्रम् । धनिष्ठा शतभिषक् पूर्वभद्रपदोत्तरभद्रपदा रेवती अश्विनीति । एतत् षष्ठं मण्डलम् । तच्च शुभं शुभफलप्रदम् । भूरिधनगोकुलाकुलम् । भूरि बहुलम् । धनं वित्तम् । गोकुलानि गोवाटाः । एतेराकुलं सोदयम् व्याप्नोति । अनल्पधान्यं प्रभूतशालिसंयुक्तम् । क्वचित्क्वचित् सभयं भीतिसंयुक्तं न सर्वत्र ॥ २० ॥

अत्रास्मिन् मण्डले यद्यपरो ग्रहः सितं शुक्रमारोहेतदा शूलिकाः । गान्धाराः । अवन्तयः । एते जनाः प्रपीड्यन्ते प्रतप्यन्ते । तथा वैदेहानां जनानां बधो मरणम् । प्रत्यन्ता गह्वरवासिनः । यवनाः । शकाः । दासाः कर्मकराः । एतेषां परिवृद्धिर्भवति ॥ २१ ॥

अथैषां मण्डलानां विशेषफलमाह ।

अपरस्यां स्वात्याद्यं ज्येष्ठाद्यं चापि मण्डलं शुभदम् ।

पित्र्याद्यं पूर्वस्यां शेषाणि यथोक्तफलदानि ॥ २२ ॥

अपरस्यां पश्चिमायां दिशि स्वात्याद्यं मण्डलं ज्येष्ठाद्यं च तच्छुभदम् । एतदुक्तं भवति । अस्मिन् मण्डलद्वये शुक्र उदितः पश्चिमायां शुभफलदः । एवमेव पित्र्याद्यं मघाद्यं मण्डलं पूर्वस्यां दिशि शुभदम् । शेषाण्यन्यानि मण्डलानि यथोक्तफलदानि यथा प्रागुक्तं फलं तदेव प्रयच्छन्तीत्यर्थः ॥ २२ ॥

तथा च पराशरः ।

आद्यरोहितदारुणविरोचनेर्ध्वदण्डतीक्ष्णान्येतानि षण्मण्डलानि । तत्र
भरण्यादीनि चत्वारि चतुर्नक्षत्राणि । ज्येष्ठाद्ये द्वे पञ्चनक्षत्रे । आद्यमेव मण्डल-
चतुष्टयं वातमांस्तीक्ष्णं व्याडमार्गम् । ऊर्ध्वदण्डं वैश्वानरमृते प्रवणात् । अथ
मण्डलेषु विचरन् क्रमादगेऽब्राह्मचारिनृपतनयसुहृदूपालप्रजानामुपतापायेति ।
तेष्वेवादयास्तमयो कुर्वन् प्रथमेऽतीवसुभिद्यायाङ्गवङ्गशबरकलिङ्गाननयेः स्पृ-
शति । अथैवान्यग्रहाकूटोऽसौ माञ्जिष्ठपुरुषादशूरसेनपटञ्चरपण्यागाराभावाय ।
द्वितीयेऽन्नसम्पत्प्रदोऽवन्त्यश्मक्रमालवपाण्डकेकयोपद्रवाय च । तृतीये शक्रसो-
राष्ट्रनृपानयायान्यग्रहाकूटः काश्मीरयवनक्षुद्रमालवकिरातशकाननयेन स्पृश-
ति । चतुर्थे सुवर्षसस्यक्षेमाणि विधत्तेऽन्यग्रहाकूटः सुभगांश्चित्रांश्चोपता-
पयति । पञ्चमे मगधान् शूद्रान् जनाननयेः स्पृशति । अथैवान्यग्रहाकूटो
व्याधिभयशस्त्रदुर्भिक्षावर्षाणि सृजति विशेषतस्तु कुरुपाञ्चालशाल्व्यशूरसेन-
पटञ्चराहारभूतयोऽभिपीड्यन्ते । षष्ठे बालगर्भान् बालान् शूद्रांश्च हिनस्ति ।
यद्यारोहेत तदा काम्बोजैः सैन्यवो नृपतिः पराजयेत आवन्त्याश्मकाधि-
पती चोपसृज्येते ॥

अथ मतभेदो वराहमिहिरेण सहास्ति ।

तथा च समाससंहितायाम् ।

भरणीरोद्रमघाऽनिलशक्रधनिष्ठादिसम्प्रवृत्तेषु ।

चारोदयः शुभो मण्डलेषु हित्वेन्द्रपिचाद्ये ॥

अथ दिवा दृष्टस्य शक्रस्य विशेषफलमाह ।

दृष्टोऽनस्तमितेऽर्के भयकृत् क्षुद्रोगकृत्समस्तमहः ।

अर्द्धदिवसे च सेन्दुर्नृपबलपुरभेदकृच्छुकः ॥ २३ ॥

शुक्रो भार्गवोऽनस्तमिते नास्तमितेऽर्के सूर्ये दृष्टोऽवलोकितो भयकृ-
द्वयं करोति । तथा समस्तमहः सकलं दिनं दृष्टः क्षुद्रोगकृत् । क्षुद्रुर्भयम् ।
रोगान् गदांश्च करोति । तथा अर्द्धदिवसे मध्याह्नसमये सेन्दुः सचन्द्रः
शुक्रो दृष्टो नृपबलपुरभेदकृद्ववति । नृपस्य राज्ञो बलस्य सेनायाः पुरस्य नग-
रस्य भेदं पृथग्भावं करोति ॥ २३ ॥

तथा च पराशरः ।

अहः सर्वे यदा शुक्रो दृश्यतेऽथ महायहः ।

तदा त्वागन्तुभिर्गोमा बाध्यन्ते नगराणि च ॥

अथ शुक्रस्य नक्षत्राणां भेदनात्फलमाह ।

भिन्दन् गतोऽनलक्षं कूलातिक्रान्तवारिवाहाभिः ।

अव्यक्ततुङ्गनिम्ना समा सरिद्विर्भवति धात्री ॥ २४ ॥

अनलक्षं कृतिकां भिन्दन् भित्त्वा यदि शुक्रो गतस्तदा सरिद्विर्न-
दीभिः कूलातिक्रान्तवारिवाहाभिः कूलातिक्रान्तं वारि जलं वहन्ति याः ।
आत्मीयं प्रवाहमतिक्रम्यातिप्रभूतं जलं वहन्तीत्यर्थः । तथाभूताभिः । धात्री
भूरव्यक्ततुङ्गनिम्ना समा भवति । न व्यक्तमव्यक्तम् । तुङ्गमुच्चम् । निम्नं नीचम् ।
अव्यक्तो तुङ्गनिम्नो यस्याः । अलक्षितोच्चनीचप्रदेशेत्यर्थः ॥ २४ ॥

अथ रोहिण्याः शकटभेदे फलमाह ।

प्राजापत्ये शकटे भिन्ने कृत्वेव पातकं वसुधा ।

केशास्थिशकलशबला कापालमिव व्रतं धत्ते ॥ २५ ॥

प्राजापत्ये शकटे रोहिण्याः शकटे भिन्ने । शकटभेदलक्षणं गणितकारै-
रुक्तम् ।

तथा च ब्रह्मसिद्धान्ते ।

विक्षेपोऽंशद्वितयादधिको वृषभस्य संप्रदशभागे ।

यस्य यहस्य याम्यो भिनति शकटं स रोहिण्याः ॥

तथा च भानुभट्टः- ।

वृषस्यांशे संप्रदशे विक्षेपो यस्य दक्षिणः ।

अंशद्वयाधिको भिन्द्याद्रोहिण्याः शकटं तु सः ॥

यवं रोहिण्याः शकटे शुक्रेण भिन्ने वसुधा भूः पातकं ब्रह्महत्या-
मिव कृत्वा केशेर्मूर्द्ध्वरस्थशकलेरस्थिखण्डेः शबला मिश्रितशुक्रकृष्णा
भवति । अतः कापालं व्रतमिव धत्ते धारयति । ब्रह्महत्यायाः कापालं
व्रतं प्रायश्चित्तम् । कापालिकश्च केशास्थिशकलैः शबलो भवति ॥ २५ ॥

१ ब्रह्मगुप्तकतप्राक्शकुटसिद्धान्ते-इत्यर्थः ।

२ महापातकब्रह्महत्याप्रायश्चित्ते मनुस्मृती १९ अध्याये ७२ श्लोके “कृत्वा श्वशिर-
ध्वजम्” इत्यनेन कापालव्रतमुक्तम् ।

अथ मृगशिरश्चाद्रयोराह ।

सौम्योपगतो रससस्यसङ्ख्यायोशनाः समुद्विष्टः ।

आर्द्रागतस्तु कोशलकलिङ्गहा सलिलनिकरकरः ॥ २६ ॥

उशनाः शुक्रः सौम्योपगतो मृगशिरसि प्राप्नो रसानां मधुरादीनां सस्यानां च सङ्ख्याय विनाशाय समुद्विष्टः कथितः । आर्द्रागतस्तु कोशलान् कलिङ्गांश्च हन्ति । तथा सलिलं जलं निकरं निवहं करोति । अतिवृष्टिं करोतीत्यर्थः ॥ २६ ॥

अथ पुनर्वसुतिष्ययोराह ।

अश्मकवैदर्भाणां पुनर्वसुस्ये सिते महाननयः ।

पुष्ये पुष्टा वृष्टिर्विद्याधररणविमर्द्दश्च ॥ २७ ॥

पुनर्वसुस्ये सिते शुक्ले अश्मकानां जनानां वैदर्भाणां च महाननय उपद्रवो भवति । तथा पुष्ये तिष्यस्ये सिते पुष्टा बह्वी वृष्टिर्भवति । तथा विद्याधराणां देवयोनीनां रणे सङ्ग्रामे विमर्द्दो भवति ॥ २७ ॥

अथाश्लेषामघयोराह ।

आश्लेषासु भुजङ्गमदारुणपीडावहश्चरन् शुक्रः ।

भिन्दन् मघां महा मात्रदोषकृदूरिवृष्टिकरः ॥ २८ ॥

शुक्र आश्लेषासु चरंस्तिष्ठन् भुजङ्गमेभ्यः सर्पेभ्यो लोकानां दारुणां तीव्रां पीडां वहेत् कुर्यात् । मघां भिन्दन् विदारयन् महामाघाणां हस्ति-साधनपतीनां दोषकृद्दोषं करोति । केचिन्महामात्याः प्रधाना इतीच्छन्ति । भूरिवृष्टिकरो बहुवर्षकरः ॥ २८ ॥

भेदलक्षणं गणितकारैरुक्तम् ।

छादयति योगतारां मानार्द्धानाधिकाद्भेदविक्षेपात् ।

स्फटविक्षेपो यस्याधिकोनको भवति समदिकस्थः ॥

१ महामात्य-इति पाठान्तरम् ।

२ ब्रह्मगुप्तकतत्राक्षस्फुटसिद्धान्ते तारायहसमागमाधिकारस्येमे श्लोको । भिन्नदिकस्थ-योरपि यस्तारयोर्यदा दक्षिणोत्तरमन्तरं मानार्द्धान्यं तदा यद्वा योगतारां छादयति । अत्र “यदा-ऽपमण्डलादेको दक्षिणदिशि विविक्षो भवति द्वितीयश्चोत्तरविद्विप्तस्तदा शङ्केष्व नास्ति” इति वदतां मधुसूदनमुनचतुर्वेदाचार्यपृथ्वकस्यामिनां भान्तिरेवेति । मघासुतीयतारात्तरशरः पृथ्व-कस्यामिमते चन्द्रपरमशरसमस्तेन चन्द्रस्यान्त्ये परमे विक्षेपे भेद उत्पद्यते । एवं शर्तभेदजोऽष्टा-दशरुलाः शरस्तत्राविधिप्रचन्द्रः स्वस्यान्तरेण भेदमुत्पादयतीति सुधीर्भिर्मग्नं विचिन्तयम् ।

विद्येतेऽन्त्ये सौम्ये तृतीयतारां भिनन्ति पिच्यस्य ।

इन्दुभिन्नति पुष्यं पौष्णं वारुणमविच्छिन्नः—इति ॥

अथ पूर्वोत्तरफल्गुन्योराह ।

भाग्ये शबरपुलिन्दप्रध्वंसकरोऽम्बुनिवहमोक्षाय ।

आर्यम्यो कुरुजाङ्गलपाञ्चालघ्नः सलिलदायी ॥ २९ ॥

भाग्ये पूर्वफल्गुन्यां शबरा जनाः पुलिन्दाश्च । एतेषां प्रध्वंसकरो विनाशकरः । अम्बुनिवहमोक्षाय । अम्बुनो जलस्य निवहं वेगं मुञ्चति । बहुजलं वर्षतीत्यर्थः । आर्यम्यो उत्तरफल्गुन्यां कुरुजं जनान् । जाङ्गलं स्वल्पोदकस्थानम् । तत्र ये निवसन्ति प्राणिनः । पाञ्चालान् जनान् । एतान् हन्ति । सलिलं जलं ददातीति सलिलदायी । वर्षतीत्यर्थः ॥ २९ ॥

अथ हस्तचित्रयोराह ।

कौरवचित्रकराणां हस्ते पीडा जलस्य च निरोधः ।

कूपकृदण्डजपीडा चित्रास्ये शोभना वृष्टिः ॥ ३० ॥

हस्ते स्थिते शुके कौरवा जनाः । चित्रकराश्चित्रज्ञाः शिल्पिनः । एषां पीडा भवति जलस्योदकस्य च निरोधोऽवर्षणम् । चित्रास्ये शुके कूपकृतां कूपकराणां खे अण्डजानां पक्षिणां च पीडा भवति । वृष्टिश्च शोभना कालोपयोग्या भवति ॥ ३० ॥

अथ स्वातिविशाखयोराह ।

स्वातौ प्रभूतवृष्टिर्दूतवणिग्नाविकान् स्पृशत्यनयः ।

ऐन्द्राग्नेऽपि सुवृष्टिर्वणिजां च भयं विजानीयात् ॥ ३१ ॥

स्वातौ स्थिते शुके प्रभूता बहु वृष्टिर्भवति । दूता गमागमिनः । वणिजः क्रयविक्रयज्ञाः । नाविका नौकर्णधाराः । एतान्नयः स्पृशति । सोपद्रवा भवन्तीत्यर्थः । ऐन्द्राग्ने विशाखायां स्थिते सुवृष्टिः शोभना वृष्टिर्भवति । तथा वणिजां किराटानां च भयं भीतिं विजानीयात् विन्द्यात् ॥ ३१ ॥

अथानुराधाज्येष्ठामूलेष्वह ।

मैत्रे क्षत्रविरोधो ज्येष्ठायां क्षत्रमुख्यसन्तापः ।

मौलिकभिषजां मूले त्रिष्वपि चैतेष्वनावृष्टिः ॥ ३२ ॥

मैत्रेऽनुराधायां क्षत्रविरोधः क्षत्रियाणामुपद्रवः । ज्येष्ठायां स्थिते शुक्रे क्षत्रमुख्यानां क्षत्रियप्रधानानां सन्ताप उपद्रवः । मूले मौलिकानां मूलद्रव्यविक्रियणां भिषजां वेदानां च सन्तापः । एतेषु त्रिष्वपि अनुराधाज्येष्ठामूलेष्वनावृष्टिरवर्षणं भवति ॥ ३२ ॥

अथ पूर्वाषाढोत्तराषाढश्रवणधनिष्ठास्वाह ।

आप्ये सलिलजपीडा विश्वेशे व्याधयः प्रकुप्यन्ति ।

श्रवणे श्रवणव्याधिः पाखण्डिभयं धनिष्ठासु ॥ ३३ ॥

आप्ये पूर्वाषाढायां सलिलजेर्जेलोद्भवश्च प्राणिभिर्द्रव्यैश्च प्राणिनां पीडा भवति । सलिलजानां पीडा भवति इति केचित् । विश्वेशे उत्तराषाढायां स्थिते शुक्रे व्याधयो रोगाः प्रकुप्यन्ति बाहुल्येन भवन्ति । श्रवणे स्थिते श्रवणव्याधिः कर्णे रोगो भवति । धनिष्ठासु स्थिते पाखण्डिभयम् । पाखण्डिनो वेदबाह्याः । तेषु भयं भवति ॥ ३३ ॥

अथ शतभिषक्पूर्वभद्रपदयोराह ।

शतभिषजि शौण्डिकानामजैकमे द्यूतजीविनां पीडाम् ।

कुरुपाञ्चालानामपि करोति चास्मिन् सितः सलिलम् ॥ ३४ ॥

सितः शुक्रः शतभिषजि स्थितः शौण्डिकानां मद्यपानप्रसक्तानां पीडाकरः । अजैकमे पूर्वभद्रपदायां स्थितो द्यूतजीविनां द्यूतेन म्लहेन ये जीवन्ति तेषां पीडाकरः । कुरवः पाञ्चालाश्च जनास्तेषामपि पीडां करोति । अपिशब्दो वार्थे । अस्मिन्नक्षत्रे स्थितः सितः शुक्रः सलिलं जलं करोति ॥ ३४ ॥

अथोत्तरभद्रपदारेवत्यश्विनीभरणीष्वह ।

आहिर्बुध्नये फलमूलतापकृदायिनां च रेवत्याम् ।

अश्विन्यां हयपानां याम्ये तु किरातयवनानाम् ॥ ३५ ॥

आहिर्बुध्नये उत्तरभद्रपदायां फलानां मूलानां च तापकृत्पीडाकरः । रेवत्यां यायिनां पथिकानां च पीडाकरः । अश्विन्यां हयपानामश्वपत्नीनां

तापकृत् । याम्ये भरण्यां किरातानां यवनानां जनानां च तापकृता-
पकरः ॥ ३५ ॥

तथा च काश्यपः ।

भेदयेत् कृत्तिकां शुक्रो बहुतोयं विमुञ्चति ।
रोहिण्यां मरणं घोरं गृध्राकुलभयाकुलम् ॥
मृगे तु सर्वसस्यानां क्षयं कुर्याद्भृगोः सुतः ।
आर्द्रं सु च कलिङ्गानां कोशलानां भयावहः ॥
पुनर्वसौ विदर्भाणां पीडयत्युशनास्तथा ।
पुष्ये पुष्टं समायान्ति जनाः सस्यानि वृष्टयः ॥
आश्लेषासूशना भेदात्पीडयेद्भुजगेः प्रजाः ।
मघाभेदकरः शुक्रो महामाचांश्च पीडयेत् ॥
भाग्ये शबरविध्वंसं बहुवृष्टिं प्रमुञ्चति ।
आर्यम्णे तु कुरुक्षेत्रं पाञ्चालांश्चोपतापयेत् ॥
हस्ते चित्रकराणां तु पीडा वृष्टिस्तयो भवेत् ।
सुवृष्टिं कूपकृत्पीडां चित्राभेदं यदा व्रजेत् ॥
स्वातिभेदे सुवृष्टिं च वणिग्नाविकभीतिदः ।
विशाखायां सुवृष्टिं च मेघे मित्रं विरुध्यति ॥
ऐन्द्रे पौरविरोधः स्यान्मूले तु भिषजां भयम् ।
आप्ये वेश्वे व्याधिभयं वैष्णवे कर्णवेदना ॥
धनिष्ठासु कुक्कर्मस्थान् चारुणे शोण्डिकक्षयम् ।
प्रोष्ठपादे पूर्वसत्तानहिर्बुध्ने फलक्षयः ॥
यायिनां सनृपाणां च पौष्णे क्षयं महद्भयम् ।
अश्विन्यां हयपीडाकृद्भरण्यां कृषिजीविनाम्-इति ॥

तथा च पराशरः ।

भाग्यार्यमानिलेन्द्राग्निप्रोष्ठपदरौद्रयाम्यतिष्यगतः स्निग्धो रश्मिवान्
वर्षकरः । तच्च प्राजापत्यत्वाष्ट्रेन्द्राग्निमेवाणामुदग्मध्यदक्षिणेन व्रजेत् क्षेमस-
स्यवृष्टीनां प्रकृष्टमध्यान्तफलो भवति । पिच्छाग्नेययोः सदग्मध्यगतः प्रजाहिताय ।
यवमेवावाठादित्यरोहिणीषु मध्यगः पुरोधाय च ॥

अथ शुक्रस्य तिथिष्वस्तमयोदयफलमाह ।

चतुर्दशीं पञ्चदशीं तथाष्टमीं
तमिस्रपक्षस्य तिथिं भृगोः सुतः ।
यदा व्रजेद्दर्शनमस्तमेति वा
तदा मही वारिमयीव लक्ष्यते ॥ ३६ ॥

भृगोः सुतः शुक्रस्तमिस्रपक्षस्य कृष्णपक्षस्य चतुर्दशीं तिथिं पञ्चदशी-
ममावस्यामष्टमीं वा समाश्रित्य यदा दर्शनमुदयं व्रजेत्सूर्यमण्डलादुद्गच्छति
अथवा अस्तमयमेति तत्रेवादर्थनमायाति तदा मही भूः । वारिमयीव
जलमयीव । लक्ष्यते दृश्यते । अतिवृष्टिर्भवतीत्यर्थः ॥ ३६ ॥

तथा च काश्यपः ।

कृष्णपक्षे ह्यमावस्याचतुर्दश्यष्टमीषु च ।
उदयं भार्गवः कुर्यात्तदा वृष्टिं प्रमुञ्चति ॥

पराशरश्चात्र विशेषमाह ।

कार्तिके तु यदा मासि कुरुतेऽस्तमयोदयो ।
तदाह्नां नवतिं पूर्णां देवो भुवि न वर्षति ॥
वर्तमाने यदा शुक्ले कृत्तिकासु बृहस्पतिः ।
उदेति तु तदा देवस्तां समां वर्षते समाम् ॥
अस्तोदये तु शुक्रस्य यदि चन्द्रदिवाकरो ।
आवृत्तिमार्गे कुर्वते तदा वर्षति भार्गवः ॥
अवार्षुके भे विचरन् यदि वर्षति भार्गवः ।
वार्षुर्कक्षगतो व्यक्तं षोडशार्चिर्न वर्षति ॥

अथ गुरुशुक्रयोरन्योन्यं सप्तमस्थयोः फलमाह ।

गुरुर्भूगुश्चापरपूर्वकाष्टयोः
परस्परं सप्तमराशिगौ यदा ।
तदा प्रजा रुग्भयशोकपीडिता
न वारि पश्यन्ति पुरन्दरोज्ज्वलतम् ॥ ३७ ॥

गुरुर्जीवः । भृगुः शुक्रः । शतावपरपूर्वकाष्टागोः । अपरा पश्चिमा ।
पूर्वा प्राची । काष्ठा दिक् । पश्चिमपूर्वयोर्दिशोः परस्परमन्योन्यं यदि च सप्त-
मराशिगो भवतः । कदाचित्पूर्वकाष्टागतः शुक्रोऽपरकाष्टागतो गुरुः । कदा-
चित्पूर्वकाष्टागतो गुरुपरकाष्टागतः शुक्रः । नन्वचापरपूर्वकाष्टयोरित्यनेनैव
सिद्धे सप्तमराशियह्यं किमर्थम् । उच्यते । यदि सप्तमराशियह्यं न क्रियते तदा-
परपूर्वस्यावन्येनापि प्रकारेण भूदतः । शक्रः प्राक्कपाले स्थितोऽपरोऽपरकपा-
लस्थः । तदापरपूर्वकाष्टास्थो भवत इत्यतः सप्तमराशियह्यं कृतम् । तेने-
तज्ज्ञापयति । यथोदयास्तयो रेखासक्तयोरयं योगो भवति नान्यथा । एवं
परस्परं सप्तमराशिगो यदा तस्मिन् काले प्रजा जनाः । रुभयशोकपीडिताः ।
रोगेर्भयेन शेकेन दुःखेन च पीडिता उपहताः पुरन्दरोष्मिन्तमिन्द्रोत्सृष्टं
वारि चलं न पश्यन्ति । नावलोकयन्ति । अवृष्टिर्भवतीत्यर्थः ॥ ३७ ॥

नन्वच यथासङ्ख्येनैवापरपूर्वकाष्टागो गुरुभृगू यदा भवतस्तदायं योगो
भवति यथा तथा भृगुर्गुरुश्चेत्यनया पाठविप्रतिपत्त्या वा । यथासङ्ख्येनैव कस्मा-
द्योगो न भवति कथमनियमेन भवति । तथा च पराशरेण गुरुभृगू अपरपूर्-
वकाष्टास्थावभिहितौ ।

तथा च ।

उदयास्तमयस्थो तु यदा शुक्रबृहस्पती ।

पूर्वसन्ध्यागतौ स्यातां जनयेतां तदा भयम् ॥

ऋषिपुत्रेण च भृगुगुरु अपरपूर्वकाष्टास्थावभिहितौ ।

तथा चाह ।

पृष्ठतस्तूशना यत्र पुरस्ताच्च बृहस्पतिः ।

न च कश्चिद्बुधो मध्ये बुधो वाप्यथ दृश्यते ॥

एकमार्गसमापन्नो प्रेक्षमाणो परस्परम् ।

ते द्विशौ पीडिते विन्द्यात् चीन् पक्षानभियोजयेत् ॥

अत उभयदर्शेनान्निश्चीयते यथा ऋषीणामेकवाक्यता नास्त्ये-
वेति स्वयमेवमङ्गीकृतं तेरिति ॥

वयं त्वच ब्रूमः ।

उभयदर्शेनाद्गुरुभृगुभ्यामनियमोऽवाऽऽचार्यस्याभिप्रेतस्तथा बृहज्जा-

तकेऽपि प्रयोगः कृत इति । “शूर^१स्तब्धो विषमबध्को सद्गुणाढ्यो सुखिज्ञो चार्वङ्गेष्टो रविशशियुतेष्वारपूर्वांशकेषु”—इत्यत्र च नियमव्याख्येयं यथा तथा कृतेव । अत्रापि यथा तथा गुरुभृश्वोरपरपूर्वकाष्टास्थयोरित्यनियमव्याख्येयं व्यायसी । सति वा नियमे पाठविप्रतिपत्तिचोदने नावतरतीति ।

तथा च भद्रबाहो पठ्यते ।

प्रत्यूषे प्राक्स्थितः शुक्रः पृष्ठतश्च बृहस्पतिः ।
यदाऽन्योन्यं निरीक्षेत तदा चक्रं प्रवर्तते ॥
धर्मार्थकामा लुप्यन्ते प्रस्तावा घाणसङ्गराः ।
नृपाणां च समुद्योगो यतः शुक्रस्ततो जयः ॥
अवृष्टिश्च भयं रोगं दुर्भिक्षं च तदा भवेत् ।
आठकेन तु धान्यस्य ग्राहकः स्यात्तदा प्रियः ॥
यदा तु पृष्ठतः शुक्रः पुरतश्च बृहस्पतिः ।
यदा वालोकयेतां तौ तावदेव फलं भवेत् ॥

तथा च गर्गः ।

अन्योन्यमस्तसंस्थौ तु यदि शुक्रबृहस्पती ।
पूर्वसन्ध्यागतौ घोरं जनयेतां महद्भयम् ॥
तस्मात्साधूक्तं गुरुः शुक्रः पृष्ठतः पुरतो वेति ॥
अथ सर्वैर्यहैः शुक्रस्यागवर्तिभिः फलमाह ।

यदा स्थिता जीवबुधारसूर्यजाः
सितस्य सर्वेऽग्रपथानुवर्तिनः ।
नृनागविदाधरसङ्गरास्तदा
भवन्ति वाताश्च समुच्छ्रितान्तकाः ॥ ३८ ॥
न मित्रभावे सुहृदो व्यवस्थिताः
क्रियासु सम्यग्न रतां द्विजातयः ।
न चाल्पमप्यम्बु ददाति वासवो
भिनन्ति वज्रेण शिरांसि भूभृताम् ॥ ३९ ॥

यदा यस्मिन् काले जीवबुधारसूर्यजाः । जीवो बृहस्पतिः । बुधः
सौम्यः । आरो भोमः । सूर्यजः शनेश्चरः । एते सर्व एव सितस्य शुक्रस्या-
यपथानुवर्तिनः स्थिताः । पुरःसरा भवन्तीत्यर्थः । तदा तस्मिन् काले नृणां
मनुष्याणां नागानां पन्नगानां विद्याधराणां देवयोनीनां सङ्गराः सङ्ग्रामा
भवन्ति । तथा वाता वायवः समुच्छ्रितान्तकाः । समुच्छ्रितानां पर्वतानां
वृक्षादीनामन्तकाः शृङ्गायपातिनो भवन्तीति ॥ ३८ ॥

न मिषभाव इति । सुहृदो मिषाणि न मिषभावे सुहृद्भावे व्यवस्थिताः
संस्थिता भवन्ति । मिषतां न भजन्त इत्यर्थः । तथा द्विजातयो ब्राह्मणाः
सम्यग्यथावद्विहितासु क्रियासु अग्निहोषाद्यासु न रताः सत्ता न भवन्ति ।
तथा वासव इन्द्रेऽल्पं स्तोत्रमप्यम्बु जलं न ददाति न प्रयच्छति । न किञ्चि-
द्वर्षतीत्यर्थः । भूमृतां पर्वतानां वज्रेणोल्कया शिरांसि मस्तकानि भिनन्ति
विदारयतीत्यर्थः ॥ ३९ ॥

एवं सर्वेषूक्ताऽधुनेकेकस्यायगतस्य वक्तुकामः शनेश्चरस्य तावदाह ।

शनेश्चरे म्लेच्छविडालकुञ्जराः
खरा महिष्योऽसितधान्यशूकराः ।
पुलिन्दशूद्राश्च सदक्षिणापथाः
क्षयं व्रजन्त्यक्षिमरुद्गदोद्भवैः ॥ ४० ॥

शनेश्चरे शुक्रस्यायतः स्थिते म्लेच्छा जनाः । विडाला मार्जाराः ।
कुञ्जरा गजाः । खरा गर्दभाः । महिष्यः प्रसिद्धाः । असितधान्यं कृष्णधान्यम् ।
शूकरा वराहाः । पुलिन्दा निषादजनाः । शूद्रा जनाः । ते च सदक्षिणा-
पथाः । दक्षिणादिग्निवासिभिर्जनेः सहिताः । एते सर्व एव क्षयं विनाशं
व्रजन्ति । केः । अक्षिमरुद्गदोद्भवैः । अक्षिषु नेत्रेषु ये गदा रोगाः । मरुता
वायुना च ये गदास्तदुद्भवेस्तदुत्पन्नेर्दोषैरिति ॥ ४० ॥

अथ भोमेऽयतः स्थिते फलमीह ।

निहन्ति शुक्रः क्षितिजेऽयतः प्रजां
हुताशशस्त्रबुद्वृष्टितस्करैः ।

चराचरं व्य ॥ ४१ ॥

दिशोऽग्निविद्युद्रजसा च पीडयेत् ॥ ४१ ॥

शुक्रो भार्गवः क्षितिजे भौमे अग्रतः पुरतः स्थिते सति एवं प्रजां निहन्ति नाशयति । केः । हुताशशस्त्रबुदवृष्टितस्करेः । हुताशोऽग्निः । शस्त्रमायुधं सङ्ग्राम इत्यर्थः । बुदुर्भिन्नम् । अष्टष्टिरवर्षणम् । तस्कराश्चोराः । एतेः । तथोत्तरां दिशम् । चराचरम् । चरं जङ्गमाख्यमचरं स्थावराख्यं व्यक्तं निःशेषं निहन्ति । तथा दिश आशाः । अग्निविद्युद्रजसा च पीडयेत् । अग्निना हुतवहेन । विद्युता तडिता । रजसा पांशुना । एतेः पीडयेत् उप-
तापयेत् ॥ ४१ ॥

अथ बृहस्पतावगतः स्थिते फलमाह ।

बृहस्पतौ हन्ति पुरःस्थिते सितः

सितं समस्तं द्विजगोसुरालयान् ।

दिशं च पूर्वा करकासृजोऽम्बुदा

गले गदा भूरि भवेच्च शारदम् ॥ ४२ ॥

सितः शुक्रो बृहस्पतौ पुरःस्थिते अग्रवर्तिनि सति समस्तं निःशेषं यत्किञ्चित्सितं शुक्रवर्णम् । तथा द्विजगोसुरालयान् । द्विजा ब्राह्मणाः । गावः । सुरा देवाः । एषामालयं स्थानं हन्ति नाशयति । तथा दिशमाशां च पूर्वा-
मेन्द्रां हन्ति । अम्बुदा मेघाः । करकासृजः करकावृष्टिं सृजन्ति मुञ्चन्ति । गले कण्ठे गदा रोगा लोकाणां भवन्ति । शारदं च सस्यं भूरि बहु भवेत् ॥ ४२ ॥

अथ बुधे अग्रतः स्थिते फलमाह ।

सौम्योऽस्तोदययोः पुरो भृगुसुतस्यावस्थितस्तोयकू-

द्रागान् पित्तजकामलांश्च कुरुते पुष्पाति च ग्रैष्मिकान् ।

हन्यात्मव्रजिताग्निहोत्रिकभिषगङ्गोपजीव्यान् हयान्

वैश्यान् गाः सह वाहनैर्नरपतीन् पीतानि पशून् च दिशम् ॥ ४३ ॥

सौम्यो बुधो भृगुसुतस्य शुक्रस्य पुरोऽग्रतः । अस्तोदययोः । अस्त-
मितः सूर्यमण्डले स्थित उदितस्तन्निर्गतो वा यथा तथावस्थितस्तोयकूद्रवति

तोयं जलं करोति । तद्य रोगान् प्वरादीन् करोति । पित्तजकामलांश्च ।
 पित्तजे रोगेः संहिताः कामलाः पित्तजकामलास्तम्भश्च कुक्षते । येष्विक्कान्
 येष्विक्कातांश्च सस्यादीन् पुष्पाति पुष्टिं नयति । तथा प्रव्रजितान् वनस्थान् ।
 अग्निहोषिकान् अग्निहोषे सत्तान् । भिषजो वेद्यान् । रङ्गोपजीव्यान् मल्ला-
 दीन् । हयानश्वान् । वेश्यान् वेश्यजातीयान् । गस्तथा बाहनेरश्वादिभिश्च
 सह । नरपत्नीन् नृपान् । पीतमूत्रि पीतवर्णानि सर्वाणि द्रव्याणि । पश्चाद्विश-
 मपरां चाऽऽशां हन्यान्नाशयेत् ॥ ४३ ॥

अथ वर्षलक्ष्यमग्नह ।

शिखिभयमनलाभे शस्त्रकोपश्च रक्ते

कनकनिकषगौरे व्याधयो दैत्यपूज्ये ।

हरितकपिलरूपे श्वासकासप्रकोपः

पतति न सलिलं खाद्वस्मरुक्षासिताभे ॥ ४४ ॥

दैत्यपूज्ये शुक्ले अनलाभे अग्निसदृशकान्तो शिखिभयमग्निभीतिर्भ-
 वति । रक्ते लोहितवर्णे शस्त्रकोपः सङ्ख्यामा भवन्ति । कनकस्य सुवर्णस्य
 याऽसौ निकषरेखा तद्वद्गौरवर्णे व्याधयो रोगा भवन्ति । हरितरूपे शुकाभे
 कपिलरूपे च पिशङ्गवर्णे श्वासकासप्रकोपो भवति । श्वासेन च कासेन च पीडा
 जनानां भवति । भस्माभे भस्मवर्णे । रुक्षाभे लेहरहिते । असिताभे कृष्ण-
 कान्तो । खादाकाशात्सलिलं जलं न पतति । देवो न वर्षतीत्यर्थः ॥ ४४ ॥

अन्यदप्याह ।

दधिकुमुदशशाङ्ककान्तिभू-

त्स्फुटविकारस्त्विारयो बृहत्तनुः ।

सुगतिरविकृतेः जयान्वितः

कृतयुगरूपकारः सिलाह्वयः ॥ ४५ ॥

ईदृग्रूपः सिलाह्वयः सिलामां शुक्रः कृतयुगरूपकारः । कृतयुगस्य
 रूपं करोति तद्वर्मानुप्रवृत्तेर्जेना व्याधिदारिद्र्यशोकवार्जिता भवन्तीत्यर्थः ।
 कीदृशः । दधिकुमुदशशाङ्ककान्तिभूत् । दध्नः क्षीरविकारस्य । कुमुदस्य पुष्प-
 विभेदस्य । शशाङ्कस्य चन्द्रस्य सदृशीं कान्तिमाभां विभर्ति धारयति । स्फुट-

विकसत्किरणः । स्फुटाः स्पष्टा विकसन्तो विस्तीर्णाः किरणा रश्मयो यस्य
तथाभूतः । बृहत्तनुर्विस्तीर्णदेहः । सुगतिः शोभनगतिः । अवक्रो गहर्वाणा-
मुत्तरभागगतश्च । अविकृतो विकारवर्जित उत्पातरहितः । जयान्वितो
जययुक्त इति ॥ ४५ ॥

तथा च पराशरः ।

हिमकनकरजतशङ्खस्फटिकवेदूर्यमुक्तामधुघृतमण्डकुमुदशशाङ्कच्छवि-
स्निग्धदीप्रकान्तिप्रकाशः प्रसन्नार्चैरवनिपतिद्वितकरः प्रशान्तवेरादुर्भित्तिरोग-
वृष्टिकरश्च । श्यावनीलरुक्मकपिलरक्तध्वस्तदीनाल्पलोष्टसन्निभः शस्त्रवेरव्या-
धिवर्षान्नक्षयकरः ।

तथा च ।

कूटाकारनिभः स्निग्धो मार्गस्थो रजतप्रभः ।

भार्गवो विस्तृतार्चिश्च प्रजाभावकरः स्मृतः—इति ॥

प्रावृषि शुक्रः प्राच्यां दिशि स्थितोऽल्पं जलं सृजति नित्यम् ।

धान्यं च भूरि कुरुते तृणं च बहु जायते तत्र ॥

अपरां निषेव्यमाणः काष्ठां शुक्रो जलं सृजति भूरि ।

धान्यं कुरुते चाल्पं तृणं न बहु जायते तत्र ॥

इति श्रीभट्टोत्पलविरचितायां संहिताविवृतौ शुक्रचारो

नाम नवमोऽध्यायः ॥ ६ ॥

अथ शनेश्वरचारो व्याख्यायते ।

तत्रादावेव शनेश्वरस्य नक्षत्रावस्थितिप्रशेन फलमाह ।

अवणानिलहस्ताद्राभरणीभाग्योपगः सुतोऽर्कस्य ।

प्रचुरसलिलोपगूढां करोति धात्रीं यदि स्निग्धः ॥ १ ॥

अहिवरुणपुरन्दरदैवतेषु सुक्तेमकृन्न चाति जलम् ।

क्षुच्छस्त्रावृष्टिकरो मूले प्रत्येकमपि वक्ष्ये ॥ २ ॥

अवणानिलेति । अवणम् । अनिलः स्वातिः । हस्तः । आर्द्रा ।
भरणी । भाग्यं पूर्वफल्गुनी । एतेषु नक्षत्रेषु अर्कस्य सुतः शनेश्वरः ।
उपगः प्रापः स्थित इत्यर्थः । तत्र यदि स्निग्धो विमलमूर्तिर्भवति तदा

धार्चां भूमिं प्रचुरसलिलोपगूढां प्रचुरेण प्रभूतेन सलिलेन पानीयेन उपगूढां
छन्नां करोति ॥ १ ॥

तथा च गर्गः ।

ग्राम्यवायव्यसावित्रोद्वश्रवणसंस्थितः ।

भवेत्स्निग्धवपुः सौरा भाग्ये चेवातिवर्षदः ॥

अहिर्वरुणपुरन्दरदेवतेष्विति । अहिदेवतमाश्लेषा । वरुणदेवतं शत-
भिषक् । पुरन्दर इन्द्रस्तदेवतं ज्येष्ठा । एतेष्ववस्थितः सौरः सुक्षेमकृत् शोभनं
क्षेमं करोति । न चाति जलम् । अति प्रभूतं जलमुदकं न करोति ।
क्षुब्धस्त्रावृष्टिकरो मूले । मूले स्थितः क्षुब्धुर्भिषक् । शस्त्रं सह्यामः ।
अवृष्टिर्वर्षणम् । यताः करोति । प्रत्येकमपि वक्ष्ये । एकमेकं प्रति प्रत्येकम् ।
इदानीं प्रत्येकं नक्षत्रमधिकृत्य वक्ष्ये कथयिष्ये ॥ २ ॥

तथा च गर्गः ।

सर्पशरुणमाहेन्द्रनक्षत्रेषु च संस्थितः ।

स्निग्धः सौरः क्षेमकरो नातिवृष्टिं प्रमुञ्चति ॥

क्षुब्धस्त्रावृष्टिदो मूले सूर्यपुत्रः समास्थितः—इति ॥

अथाऽश्विनीभरण्योः समवस्थितस्य सौरस्य फलमाह ।

तुरगतुरगोपचारककविवैद्यामात्यहार्कजोऽश्विगतः ।

ग्राम्ये नर्तकवादकगेयज्ञक्षुद्रनैकृतिकान् ॥ ३ ॥

अर्कजः सौरः । अश्विगतः । अश्विन्यामवस्थितः । तुरगानश्वान् ।
तुरगाणां य उपचारकास्तान् तुरगोपचारकान् । तथा कवीन् काव्यकुशलान् ।
वैद्यान् कायचिकित्सकान् । अमात्यान् मन्त्रिणश्च हन्ति । नाशयति ।
ग्राम्ये भरण्यां नर्तनं शिल्पमस्येति नर्तकः । वादनं शिल्पमस्येति वादकः ।
गेयं जानातीति गेयज्ञः । क्षुद्रोऽन्यायवर्ती । नैकृतिको निषादः । यतान्
हन्ति नाशयति ॥ ३ ॥

अथ कृतिकारोहिण्योराह ।

बहुलास्थे पीड्यन्ते सौरेऽग्न्युपजीविनश्चमूपाश्च ।

रोहिण्यां कोशलमद्रकाशिपाञ्चालशाकटिकाः ॥ ४ ॥

सैरे सनेश्वरे बहुलासु कृतिकास्वस्थिते अन्यपञ्चीवनेऽग्निवाताः
सुवर्णकारलोहकारा^१यस्कारप्रभृतयः । चमूपाः सेनापतयः । एते पीड्यन्ते ।
रोहिण्यां स्थिते सैरे कोशला जनाः । मद्राः । काश्यपः । पाञ्चालाः । एते
जनाः । शकटिकाः शकटोपजीविनः । एते पीड्यन्ते ॥ ४ ॥

अथ मृगशिरश्चाद्रयोराह ।

मृगशिरसि वत्सयाजकयजमानार्यजनमध्यदेशाश्च ।

रौद्रस्थे पारतरमठास्तैलिकरजकचौराश्च ॥ ५ ॥

मृगशिरसि स्थिते सैरे वत्सजनाः । याजकाः । यजन्तीति याजकाः
चत्विजः । यजमाना याज्ञिकाः । आर्यजनाः प्रधानजनाः । मध्यदेशाः
प्रसिद्धाः । एते पीड्यन्ते । रौद्रस्थे आर्द्रास्थे पारतरा जनाः । मठा जना
एव । तैलिकाः प्रसिद्धाः । रजका वस्त्ररागकृतः । चौरास्तस्कराः । एते
पीड्यन्ते ॥ ५ ॥

अथ पुनर्वसुतिष्ययोराह ।

आदित्ये पाञ्चनदप्रत्यन्तसुराष्ट्रसिन्धुसौवीराः ।

पुष्ये घाण्टिकघौषिकयवनवणिक्कितवकुसुमानि ॥ ६ ॥

आदित्ये पुनर्वसौ स्थिते सैरे पाञ्चनदा जनाः । प्रत्यन्ता गह्वरवा-
स्तिनः । सुराष्ट्रे देशः । सैन्धवाः । सौवीराः । एते पीड्यन्ते । पुष्ये स्थिते
सैरे घाण्टिका धण्टावादनं शिल्पमस्येति घाण्टिकाः । घोषः शब्दोच्चारणं
शिल्पमस्येति घौषिकाः आवका इत्यर्थः । अथवा घोषे गह्वरे निवसन्ति ते
घौषिकाः । यवनः जनाः । वणिजः किराताः । कितवा द्यूतकराः ।
कुसुमानि पुष्पाणि । एतानि पीड्यन्ते ॥ ६ ॥

आश्लेषामघयोराह ।

सार्पे जलरुहसर्पाः पित्र्ये बाह्वीकचीनगान्धाराः ।

शूलिकपारतवैश्याः कोष्ठागाराणि वणिजश्च ॥ ७ ॥

सार्पे आश्लेषायां जलरुहा जलोद्भवाः प्राणिनो द्रव्याणि वा । सर्पा-
उरगाश्च पीड्यन्ते ।

१ द्रष्टव्यास्य ग्रन्थस्य १८५ पृष्ठे २ टिप्पणी ।

२ द्रष्टव्यास्य ग्रन्थस्य १४१ पृष्ठे १ टिप्पणी ।

तथा च गर्गः ।

भुजङ्गकच्छपयाहनागमत्स्यसरीसृपान् ।

हन्त्यादकंसुतस्तिष्ठन्नक्षत्रे सर्पदेवते ॥

पिच्ये मध्यायां बाह्लीकाः । चीमाः । गान्धाराः । शूलिकाः । सरताः ।
सर्वे एव जनाः । वेश्या वेश्यवर्णाः । कोष्ठगाराणि अविलयन्मासाः । वलि-
जश्च किरांताः । पीडयन्त इति सर्वे च योज्यम् ॥ ७ ॥

अथ पूर्वफल्गुन्युत्तरफल्गुन्योराह ।

भाग्ये रसविक्रयिणः पण्यस्त्रीकन्यकामहाराष्ट्राः ।

आर्यम्णे नृपगुडलवणभिषुकाम्बूनि तक्षशिला ॥ ८ ॥

भाग्ये पूर्वफल्गुन्यां रसविक्रयिणः । रसाः षट् मथुराक्षलवणतिलकटु-
कषायाः । एषां विक्रयकारिणः । पण्यस्त्रियो वेश्याः । कन्यकाः कुमार्यः ।
महाराष्ट्रा महाराष्ट्रदेशे ये जना निवसन्ति । एते सर्वे एव पीडयन्ते । आ-
र्यम्णे उत्तरफल्गुन्यां नृपा राजानः । गुडमिषुविकारः । लवणं प्रसिद्धम् ।
भिषुका यतयः । अम्बु पानीयम् । एतानि । तक्षशिला नगरी । एते सर्वे
एव पीडयन्ते ॥ ८ ॥

अथ हस्ते स्थितस्थाह ।

हस्ते नापितचाक्रिकचौरभिषकुसूचिका द्विपग्राहाः ।

बन्धक्यः कौशलका मालाकाराश्च पीडयन्ते ॥ ९ ॥

हस्तस्थे सौरे नापिताः श्मश्रुकर्मविदः । चाक्रिकाश्चक्रेण चरन्ति
चाक्रिकाः कुम्भकारतेलकप्रभृतयः । चौरास्तस्कराः । भिषको वेद्याः । सूचि-
काः प्रसिद्धाः शिल्पिनः । द्विपा हस्तिनस्तेषां ग्राहा बन्धकाः । बन्धक्यो
वेश्याः । कौशलका जनाः । मालाकाराः पुष्पप्रदायकाः । एते सर्वे एव पी-
डयन्ते ॥ ९ ॥

अथ चित्रस्वात्पाराह

चित्रास्थे प्रमदाजन्तलीलकचित्रञ्चित्रभाग्डानि ।

स्वातौ सागधचरदूतसूतपोतपूवनटास्याः ॥ १० ॥

१ दूतव्याका कन्यास्य २४१ पृष्ठे १ टिप्पणी ।

चिवास्थे सौरे प्रमदाजनः स्त्रीलोकः । लेखका लिपिज्ञाः । चिचक्षा-
श्चिचकर्मविदः । चिचभाण्डानि नानावर्णानि भाण्डानि । बहुवर्णानीत्यर्थः ।
एतानि पीड्यन्ते । स्वातो स्थिते सौरे मागधा नाम श्रावका जना वा मग-
धवासिनः । चरा गूढपुरुषाः । दूता गमागमकारिणः । सूताः सारथयः
कथाश्रावका वा । पोतप्रवाः । पोतः समुद्रो येनोतीर्यते तच्च ये प्रवन्ते ।
पोतेन यान्तीत्यर्थः । नटा नृत्यज्ञाः । आदिग्रहणादन्येऽपि ये गीतवाद्य-
ज्ञास्ते सर्वे एव पीड्यन्ते ॥ १० ॥

अथ विशाखास्थिते आह ।

एन्द्रागनाख्ये त्रैगर्त्तचीनकौलूतकुङ्कुमं लाक्षा ।

सस्यान्यथ माञ्जिष्ठं कौसुमं च क्षयं याति ॥ ११ ॥

ऐन्द्रागनाख्ये विशाखायां स्थिते सौरे त्रैगर्त्ता जनाः । चीनाः ।
कौलूताः कुलूतनिवासिनः । कुङ्कुमं काश्मीरम् । लाक्षा जतु । सस्यानि
प्रसिद्धानि । अथ माञ्जिष्ठम् । अथशब्दः स्वार्थे । माञ्जिष्ठ्या रक्तं ऽञ्जि-
ष्ठम् । कौसुमं च । एतत्सर्वं क्षयं याति नश्यतीत्यर्थः ॥ ११ ॥

अथाऽनुराधायामाह ।

मैत्रे कुलूततङ्गणखसकाश्मीराः समन्त्रिचक्रचराः ।

उपतापं यान्ति च घाण्टिका विभेदश्च मित्राणाम् ॥ १२ ॥

मैत्रेऽनुराधायाम् कुलूतो देशस्तच्च ये जनाः । तङ्गणा जनाः ।
खसाः पर्वतवासिनः । काश्मीरा जनाः । किं भूताः समन्त्रिचक्रचराः ।
मन्त्रिभिः सचिवैश्चक्रचरैः कुम्भकारप्रभृतिभिः सहिताः । एते सर्वे उप-
तापं यान्ति उपद्रवं प्राप्नुवन्ति । तथा घाण्टिका घण्टावादिनः शिल्पिनस्तेऽप्यु-
पतापं यान्ति । तथा मित्राणां सुहृदां च परस्परं विभेदो विश्लेषो भवति ॥ १२ ॥

अथ ज्येष्ठासु मूलयोराह ।

ज्येष्ठासु नृपपुरोहितनृपसत्कृतशूरगणकुलश्रेण्यः ।

मूले तु काशिकोशलपाञ्चालफलोपधीयोधाः ॥ १३ ॥

ज्येष्ठासु स्थिते सौरे नृपा राजानः । पुरोहितास्तदाचार्याः । नृपस-
त्कृता राजपूजिताः । शूराः सङ्ग्रामवीराः । गणाः समूहा मठप्रायाः ।

कुलानि प्रधानकुलानि । श्रेणी बहूनां समानजातीयानां सङ्घः । एते सर्वे
एवोपतापं यान्ति । मूले तु स्थिते सौरे काश्यो जनाः । कोशलाः । पाञ्चालाः ।
फलान्याम्नादीनि । ओषध्यः प्रसिद्धाः । योधाः सङ्ग्रामकुशलाः । एत
एवोपतापं यान्ति ॥ १३ ॥

अथ पूर्वाषाढायामाह ।

आप्येऽङ्गवङ्गकौशलगिरिव्रजा मगधपुण्ड्रमिथिलाश्च ।

उपतापं यान्ति जना वसन्ति ये ताम्रलिप्यां च ॥ १४ ॥

आप्ये पूर्वाषाढायां स्थिते सौरे अङ्गा जनाः । वङ्गाः । कोशलाः । गिरि-
व्रजा जना एव । मगधाः । पुण्ड्राः । मिथिलाश्च । एते सर्वे एवोपतापं यान्ति
उपद्रवं प्राप्नुवन्ति । ये च जनास्ताम्रलिप्यां नगर्यां वसन्ति तेऽप्युपतापं
यान्ति ॥ १४ ॥

अथोत्तराषाढायामाह ।

विश्वेश्वरेऽर्कपुत्रश्चरन् दशार्णान्निहन्ति यवनांश्च ।

उज्जयिनीं शबरान् पारियात्रिकान् कुन्तिभोजांश्च ॥ १५ ॥

विश्वेश्वरे उत्तराषाढायामर्कपुत्रः शनेश्चरश्चरंस्तिष्ठन् दशार्णान् जनान्
यवनांश्च निहन्ति नाशयति । चशब्दः समुच्चये । उज्जयिनीं देशम् । शब-
रान् जनान् । पारियात्रिकान् पारियात्रे गिरौ ये निवसन्ति तान् । कुन्तिभो-
जांश्च जनानेतांश्च निहन्ति नाशयति ॥ १५ ॥

अथ अश्वधनिष्ठयोरह ।

अश्वणे राजाधिकृतान् विप्राग्र्यभिषक्पुरोहितकलिङ्गान् ।

वसुभे मगधेशजयो वृद्धिश्च धनेष्वधिकृतानाम् ॥ १६ ॥

अश्वणे स्थितः सौरो राजाधिकृतान् । राज्ञा नृपेणाधिकारे स्थापितान् ।
नियोगिन इत्यर्थः । विप्राग्र्यान् ब्राह्मणप्रधानान् । भिषजो वेद्याः । पुरोहिता
आचार्याः । कलिङ्गा जनाः । एतांश्च निहन्ति । वसुभे धनिष्ठायां स्थितः
सौरो मगधेशस्य मगधाधिपतेर्जयः । तथा धनेष्वधिकृतानां वितरणे
विनियुक्तानां वृद्धिर्भवति ॥ १६ ॥

अथ शतभिषक्पूर्वभद्रपदोत्तरभद्रपदास्वाह ।

साजे शतभिषजि भिषक्कविशैण्डिकपण्यनीतिवृत्तीनाम् ।
आहिर्बुध्ने नद्यो यानकराः स्त्रीहिरण्यं च ॥ १७ ॥

शतभिषजि साजे पूर्वभद्रपदासहिते स्थितः सैरो भिषजो वेद्याः ।
कवयः काव्यज्ञाः । शैण्डिका मद्यपानप्रसक्ताः । पण्यवृत्तयः क्रयविक्रयजी-
विनः । नीतिवृत्तयो नीतिशास्त्रज्ञाः । एतान् पीडयति । आहिर्बुध्ने उत्तरभ-
द्रपदायां नद्यः सरितः । नदीतीरे ये निवसन्ति । तथा यानकरा रथाधिका-
रकाः शिल्पिनस्तक्षकाः । स्त्रियो योषितः । हिरण्यं सुवर्णादि । शता-
न्निहन्ति ॥ १७ ॥

अथ रेवत्यामाह ।

रेवत्यां राजभृताः क्रौञ्चद्वीपाश्रिताः शरत्सस्यम् ।

शबराश्च निपीड्यन्ते यवनाश्च शनैश्चरे चरति ॥ १८ ॥

रेवत्यां शनैश्चरे चरति स्थिते सति राजभृता राज्ञा नृपेण ये भृताः
योषिता धृता वा । तद्या क्रौञ्चद्वीपे य आश्रिताः स्थिताः । शरत्सस्यं धान्यानि ।
शबरा जनाः । यवना स्नेहजतयः । शते पीड्यन्ते ॥ १८ ॥

तथा च पराशरः ।

आग्नेये प्रविचरन्नग्निस्थूलशूरसेनाहिताग्निलोहकारधातुकाराङ्गनाशो-
गिहकाम्युपजीविन उपतापयति । प्राजापत्ये मद्रकपाञ्चालकाशिकोशलाङ्गशा-
कटिकाः कन्यकाश्चोपतप्यन्ते । सौम्ये यजमानयाजकार्यजनमध्यदेशवत्सज-
नपदाः । रोद्रे पारतरमठतैलिकरजकदस्यवः । आदित्ये सुराष्ट्रसिन्धुसो-
वीरपञ्चनदप्रत्यन्ता विधवाश्च । पुष्ये पुष्यमानकधाष्टिकघोषिकपोतयाचिकय-
वनवणिग्दूताः । आश्लेषासु सर्पाः सलिलजाश्च । मघासु शूलिकबाह्लिकतैलि-
कगान्धारवेद्यपारतदरदशिल्पिकोष्ठागाराणि । भाग्ये रसविक्रयिपण्यस्त्रीक-
न्यामहाराष्ट्रः । आर्यम्यो नृपनृपपत्नीसुततिललवणगुडभिलुकूपकूर्चधरतक्ष-
शिलादर्शनविषाखिनः । हस्ते हस्तिहस्तिग्राहकस्तेनभिषमजकसूचिकनापितमा-
लाकाश्चम्यकीकोशलाः । त्वष्ट्रे प्रमदालेखकविषकरषिभाशडानि । स्थानो
दूतचरसूतमागधप्रवकनटनर्नकमायनवादकपोतयाचिकाः । शेन्द्रान्ते चेर्मर्त-
चीनकोलतलावाकुङ्कुमकुसुम्भमाञ्जिष्ठपीतकुसुमसस्यानि विग्रहकामाश्च । जनु-

राधासु खसतङ्गकुलतकाश्मीरचक्रचरमन्त्रिचाष्टिकाः । अस्मिन् मित्रभेदं च विन्द्यात् ।

येन्द्रे जातिगणकुलश्रेणीश्रेष्ठनृपनृपतिस्तत्कृतपुरोहितान् । मूले काशिकोशलपाञ्चालमूलफलोषधियोधान् । पूर्वाषाढास्वङ्गमगधवङ्गपुण्ड्रकोशलमथिलागिरिव्रजताम्रलिप्रिनिवासिनः । उत्तराषाढास्ववन्तिशबरकुन्तिभोजदाशार्धैयपारियाचिकान् । लैष्णवेऽग्निदेशकलिङ्गेशविद्वद्द्विषाश्रमभिषयाजाधिकृतपुरोहितान् । अविष्टासु मगधाधिपतिविजयाय विविधवसुनिचयाय तदधिकृतानामर्थेशांश्च पीडयति । शतभिषजि भिषङ्गद्यसुरासवक्रयविक्रयवन्तिपञ्जीविदस्युपाखण्डिनिवासिनः । प्राक्प्रोष्ठपदायां द्रविडकर्णोदवर्तिचालपाण्ड्यसिंहलमहेन्द्रनगरनिवासिनः । उत्तरभद्रपदायां स्त्रीहिरण्यनिचयतक्षकशमीधान्यनदनीषान् युग्यकरान् । रेवत्यां शरत्सस्यराजभृतशबरवनवासिकौञ्चद्वीपनिवासिनः । अश्विन्यामश्वारोहाश्लपालवेद्यामात्यकविनायकान् । भरणीषु वादकगायननर्तकसुद्रनेकृतिकान् पीडयति ॥

अथ विशाखास्थस्य गुरोः कृतिकास्थस्य सौरस्य तथानयोरेकवर्गगतयोः फलमाह ।

यदा विशाखासु महेन्द्रमन्त्री

सुतश्च भानोर्दहनर्क्षयातः ।

तदा प्रजानामनयोऽतिघोरः

पुरप्रभेदो गतयोर्भमेकम् ॥ १९ ॥

यदा यस्मिन् काले महेन्द्रमन्त्री बृहस्पतिर्विशाखासु यातः प्राप्नोति तथा भानोरादित्यस्य सुतः पुत्रः सौरः दहनर्क्षे कृतिकायां यातः । तदा तस्मिन् काले प्रजानां लोकानामनयो दुर्नयोऽतिघोरो भयावहो भवति । तयोरेव गुरुसौरयोरेकं भमेकनक्षत्रं गतयोः पुरस्य नगरस्य प्रभेदो भवति ॥ १९ ॥

तथा च पराशरः ।

कृतिकासु शनेश्वारी विशाखासु बृहस्पतिः ।

तिष्ठेद्यदा तदा घोरः प्रजानामनयो भवेत् ॥

एकं नक्षत्रमासाद्य दृश्यते युगपदादि ।

अन्योन्यभेदं जानीयात्तदा पुरनिवासिनाम् ॥

गुरुसौरावेकस्थो द्विस्वभावरशिस्थो तदाप्यनिष्टफलमभिहितम् ।

तथा च देवलः ।

मीने धनुषि कन्यायां मिथुने सगुरुः शनिः ।

तिष्ठेद्यदा तदा घोरः प्रजानामनयो भवेत् ॥

अथ वर्णस्वरूपमाह ।

अण्डजहा रविजो यदि चित्रः क्षुद्रयकृदादि पीतमयूखः ।

शस्त्रभयाय च रक्तसवर्णो भस्मनिभो बहुवैरकरश्च ॥ २० ॥

रविजः शनेश्चरो यदि चित्रश्चित्रवर्णो नानाकारो दृश्यते । तदा अण्डजहा । अण्डजान् पक्षिणो हन्ति । यदि पीतमयूखः पीतरश्मिर्दृश्यते तदा क्षुद्रयं दुर्भिक्षं करोति । रक्तसवर्णो रक्ताभः शस्त्रभयाय सङ्ग्रामाय भवति । भस्मनिभो भस्मसदृशकान्तिर्बहुवैरकरः प्रजानां भवति ॥ २० ॥

तथा च पराशरः ।

नीलपीतः क्षुधे । रक्तभस्मचित्रवर्णश्शस्त्रवैरकरोऽण्डजाभिहन्ता ।

यद्वर्णस्तद्वर्णविनाशी भवति ॥

अन्यद्वर्णलक्षणमाह ।

वैदूर्यकान्तिविमलः शुभकृत्प्रजानां

वाणातसीकुसुमवर्णनिभश्च शस्तः ।

यं चापि वर्णमुपगच्छति तत्सवर्णान्

सूर्यात्मजः क्षपयतीति मुनिप्रवादः ॥ २१ ॥

सूर्यात्मजः सौरो वैदूर्यकान्तिविमलः । वैदूर्यस्य मणेरिव कान्तिः प्रभा विमला निर्मला यस्य स तथाभूतः प्रजानां लोकानां शुभकृत् । शुभं श्रेयः करोति । तथा वाणपुष्पाणामतिकृष्णवर्णानामतसीकुसुमानां चातिनीलवर्णानां वर्णनिभस्तत्सदृशकान्तिः शस्तः प्रशस्तः । यं चापि वर्णमुपगच्छतीति । यादृशं वर्णं सितं रक्तं पीतं कृष्णमुपगच्छति समाश्रयति तत्सवर्णोस्तत्समानवर्णान् द्विजादीन् क्षपयति नाशयति । तद्यथा । श्वेतवर्णो ब्राह्मणान्नाशयति । रक्तः क्षत्रियान् । पीतो वैश्यान् । कृष्णः शूद्रानिति । इत्येवंप्रकारो मुनीनां मर्गादीनां प्रवादो वचनमित्यर्थः ॥ २१ ॥

तथा च गर्गः ।

भवत्यर्कात्मजे कृष्णे श्यावपीतारुणप्रभे ।

तदात्मकानां भावानां शुक्लस्त्राग्निकृतं भयम् ॥

तथा पराशरश्च ।

पाण्डुः स्निग्धोऽमलः श्यामो विस्तृतार्चिः शनेश्चरः ।

मार्गस्थश्च प्रसव्यश्च नक्षत्राद्भित इष्यते-इति ॥

इति श्रीभट्टोत्पलविरचितायां संहिताविधृतौ शनेश्चरचारो

नाम दशमोऽध्यायः ॥ १० ॥

अथ केतुचारो व्याख्यायते ।

तत्रादावेवाऽऽगमप्रदर्शनार्थमाह ।

गार्गीयं शिखिचारं पाराशरमसितदेवलकृतं च ।

अन्यांश्च बहून् दृष्ट्वा क्रियतेऽयमनाकुलश्चारः ॥ १ ॥

गार्गीयं गर्गप्राक्तम् । शिखिचारं केतुचारम् । तथा पाराशरं पराशरकृतम् । असितनामाचार्यस्तत्कृतम् । देवलकृतं देवलविरचितं च । एतान् केतुचारान् दृष्ट्वा अवलोक्य । तथा अन्यानपि काश्यपश्चण्डिपुत्रनारदवज्रादिविरचितान् बहून् प्रभूतान् दृष्ट्वा मया अयमनाकुलो निःसन्देहः केतुचारः क्रियते विरच्यत इति ॥ १ ॥

अथोदयास्तमयलक्षणमाह ।

दर्शनमस्तमयो वा न गणितविधिनास्य शक्यते ज्ञातुम् ।

दिव्यान्तरिक्षभौमास्त्रिविधाः स्युः केतवो यस्मात् ॥ २ ॥

अस्य केतोर्दर्शनमुदयोऽस्तमयोऽदर्शनं वा गणितविधिना गणितविधानेन न ज्ञातुं वेदितुं शक्यते । यस्मात्केतवस्त्रिविधास्त्रिप्रकारा दिव्यान्तरिक्षभौमाः । दिव्याकाशे भवा दिव्याः । अन्तरिक्षे भवा आन्तरिक्षाः । ग्रहनक्षत्रस्थानं विहायान्यथाऽऽकाशे ये दृश्यन्ते ते आन्तरिक्षाः । भूमौ भवा भौमाः । इति हेतोरुत्पातद्वयपत्वादेशामुदयास्तमयो न ज्ञायेते इति ॥ २ ॥

अथ केतूनां दिव्यवर्जितानामन्येषां स्वरूपमाह ।

अद्भुताशेऽनलरूपं यस्मिंस्तत्केतुरूपमेवोक्तम् ।

खद्योतपिशाचालयमग्निरत्नादीन् परित्यज्य ॥ ३ ॥

अहुताशेऽग्निवर्जिते यस्मिन् देशेऽनलरूपमग्निरूपं दृश्यते तदेव
केतुरूपमुक्तं कथितम् । किन्तु खद्योत इन्द्रगोपकः कृमिषिशेषः । पिशाचालयो
यक्षस्थानम् । मणयश्चन्द्रकान्तप्रभृतयः । रत्नानि मरकतप्रभृतीनि । आदि-
ग्रहणादन्यान्यपि काचप्रभृतीनि तेजोरूपाणि । एतानि परित्यज्य त्यक्त्वा ।
यत एषां स्वभावादेवानलरूपं दृश्यते । एतानि परित्यज्यान्यदादनलरूपमहु-
ताशे दृश्यते तत्केतुरूपमिति ॥ ३ ॥

अथ दिव्यान्तरिक्षभोमानां केतूनां लक्षणमाह ।

ध्वजशस्त्रभवनतरुतुरगकुञ्जरादेष्वन्तरिक्षास्ते ।

दिव्या नक्षत्रस्था भौमाः स्युरतोऽन्यथा शिखिनः ॥ ४ ॥

ध्वजश्चिन्हम् । शस्त्रमायुधादि । भवनं गृहम् । तरुवृक्षः । तुर-
गोऽश्वः । कुञ्जरो हस्ती । आदिग्रहणादन्येषु चतुष्पदादिषु दृश्यन्ते अन-
लरूपास्ते केतव आन्तरिक्षाः । तथा नक्षत्राणां तारकाणां च मध्ये ये
केतवो दृश्यन्ते ते दिव्या नक्षत्रस्थाः । अतोऽस्यानुक्तादोऽन्यथा अन्ये भूमे
दृश्यन्ते ते भौमाः शिखिनः केतव इति ॥ ४ ॥

अथ केतूनां मतान्तरेण सङ्ख्यामाह ।

शतमेकाधिकमेके सहस्रमपरे वदन्ति केतूनाम् ।

बहुरूपमेकमेव प्राह मुनिर्नारदः केतुम् ॥ ५ ॥

एके मुनयः पराशरादयः । एकाधिकं शतं केतूनां वदन्ति कथयन्ति ।

तथा च पराशरः ।

तद्यथा । शतमेकोत्तरं केतूनां भवति । तेषां षोडश मृत्युनिःश्वा-
सजाः । द्वादशाऽऽदित्यसम्भवाः । दश दक्षमखविलयने रुद्रक्रोधजाः । सप्त
पैतामहाः । पञ्चदश उट्टालकचक्षुषेः पुत्राः । सप्तदश मरीचिकशयपललाटजाः ।
पञ्च प्रजापतिहास्यजाः । चयो विभावसुजाः । धूमोद्भवश्चेकः । चतुर्दश
मथ्यमानेऽमृते सोमेन सह सम्भूताः^२ । एकस्तु ब्रह्मकोपजः—इति ॥

सहस्रमपरे वदन्तीति । अपरे अन्ये गर्गादयः सहस्रं केतूनां वदन्ति ।

तथा च गर्गः ।

अतीतोदयचाराणामशुभानां च दर्शने ।

आगन्तूनां सहस्रं स्याद्यह्नाणां तन्निबोध मे ॥

बहुरूपमेकमेवेति । नारदाख्यो मुनिरेकमेव केतुं प्राहोक्तवान् । तन्मते एक एव केतुस्तस्य च बहूनि रूपाणि । स एव दिव्यान्तरिक्षभोम इत्यर्थः ॥ ५ ॥

तथा च नारदः ।

दिव्यान्तरिक्षगो भोम एकः केतुः प्रकीर्तितः ।

शुभाशुभफलं लोके ददात्यस्तमयोदयेः—इति ॥

एवं मतान्तराण्युक्त्वा स्वसिद्धान्तमाह ।

यद्येको यदि बहवः किमनेन फलं तु सर्वथा वाच्यम् ।

उदयास्तमयैः स्थानैः स्पर्शैराधूमनैर्वर्णैः ॥ ६ ॥

फलं शुभाशुभम् । वाच्यं वक्तव्यम् । उदयास्तमयो यथा । कस्यां दिशि उदितः कस्यामेवास्तमितः । स्थानं यथा । कस्मिन्नाकाशभागे कस्य ग्रहस्य नक्षत्रस्य वा समीपे उदितोऽस्तमितश्च । स्पर्शनकम् । तेन ग्रहो नक्षत्रं वा स्पृष्टम् । आधूमनः । शिखयाभिधूमितः । वर्णैः सितरक्तपीतकृष्णादिकः । एवमादिभिस्तस्य फलं वाच्यम् । तस्माद्यद्येको बहवो यदि वा भवन्तु किमनेन का नः क्षतिरिति ॥ ६ ॥

अथ केतुचारे येषां केतूनां नाम निर्दिष्टं कियन्तं कालं यावत्फलपाको भविष्यति तेषामिति फलपाकनियमार्थमाह ।

यावन्त्यहानि दृश्यो मासास्तावन्त एव फलपाकः ।

मासैरब्दांश्च वदेत्प्रथमात्पक्षत्रयात्परतः ॥ ७ ॥

यावन्ति अहानि यावन्ति दिनानि दृश्यो दर्शनपथं गतः । कः केतुरिति संबध्यते । फलपाकः । फलस्य पाकः फलपाकः । तस्य तावन्तो मासाः । तस्य केतोस्तावतो मासान् दृश्यदिनतुल्यास्तावत्सङ्ख्यान् मासान् फलपाकं वदेद्ब्रूयात् । मासैरब्दांश्च वदेत् प्रथमात्पक्षत्रयात्परत इति । मासैः पुनरब्दान् संबत्सरान् वदेत् । माससङ्ख्यादर्शने मासतुल्यानि वर्षाणि वदेत् ।

यावत्सङ्ख्यान् मासान् दृश्यो भवति तावत्सङ्ख्यानि वर्षाणि तस्य फलपाकं वदेत् । कस्मात्कालात् प्रभृति । इत्यत आह । प्रथमात्पक्षत्रयात्परतः । सर्वेषां केतूनां त्विदं सामान्यम् । यावन्ति दिनानि दृश्यः केतुस्तस्माद्दर्शनादूर्ध्वं प्रथमं पक्षत्रयं पञ्चचत्वारिंशद्विनानि यावन्ति निष्फलानि । तस्मात्पक्षत्रयात्परतस्तावतो मासान् फलपाकः । अथ मासा दृश्यन्ते तदा तस्मादेव दर्शनात्परतः पक्षत्रयमतिक्रम्य मासतुल्यानि वर्षाणि वदेत् । प्रथमात्पक्षत्रयात्परत इति यदुक्तं तत्सर्वत्र फलपाके । दर्शनादूर्ध्वं प्रथमं पक्षत्रयं यावन्निष्फलं भवति ।

अत्र केचिद्वाख्याविप्रतिपत्तिं प्रदर्शयन्ति । यदुक्तं मासैरब्दांश्च वदेत्प्रथमात्पक्षत्रयात्परतः । तत्र पक्षत्रयं यावद्विनसङ्ख्या गृह्यते पक्षत्रयादूर्ध्वं यदा दृश्यते केतुस्तदा माससङ्ख्यातुल्यानि वर्षाणि वदेत् ।

अत्र सन्देहव्युदासार्थं गर्गेक्तं नियामक्रमभिलिख्यते ।

तथा च गर्गः ।

यावन्त्यहानि दृश्यः स्यान्तावन्मासान् फलं भवेत् ।

मासांस्तु यावद्दृश्येत तावतोऽब्दांश्च वैकृतम् ॥

त्रिपक्षात्परतः कर्म पच्यतेऽस्य शुभाशुभम् ।

सद्यस्कमुदिते केतो फलं नेहाऽऽदिशेद्बुधः ।

तथा च वृद्धगर्गः ।

गावतो दिवसांस्तिष्ठेतावन्मासान् विनिर्दिशेत् ।

त्रिपक्षात्परतश्चापि कर्म केतोः प्रपच्यते ॥

तस्मात्कालात्परं ब्रूयात्फलमस्य शुभाशुभम् ।

सद्यस्कमुदिते केतो फलं नेहाऽऽदिशेद्बुधः ॥

यद्येवं तदा द्वितीयव्याख्यानं न घटते । प्रथमव्याख्यानमेव ज्याय इति । यथा प्रथमात्पक्षत्रयात्परतः । दर्शनादूर्ध्वं पक्षत्रयं यावन्निष्फलम् । पक्षत्रयात्परतः फलपाकस्य कालसङ्ख्या प्रवर्तते । यस्मादुक्तं सद्यस्कमुदिते केतो फलं नेहाऽऽदिशेद्बुधः—इति ।

यद्युक्तं मासैरब्दांश्च वदेत् तदेकदेशेनापि मासप्रतिमासमेकद्विच्यदिदिनस्पर्शनेनापि माससङ्ख्या लभ्यते एव सर्वथा किमनेनास्माकमसद्विक-

ल्येन । दिवसैः पक्षत्रयात्परतो मासान् वदेत् मासैस्तस्मादेव पक्षत्रयात्परतोऽब्दान् वदेत् । मासात्परतो दिनाधिक्ये दृष्टेऽनुपातवशाद्वक्तव्यम् । यदि दिनत्रिंशता वर्षे लभ्यते तदेष्टदिनैः किमिति ॥ ७ ॥

तथा च समाससंहितायाम् ।

केचित्केतुसहस्रं शतमेकसमन्वितं वदन्त्येके ।

नारदमत एकोऽयं चिस्थानसमुद्भवो विविधरूपः ॥

दिव्यग्रहर्षजातास्तीव्रफला मन्दफलकरा भोमाः ।

प्राणिध्वजादितुङ्गेषु चान्तरिक्षा न चान्यशुभाः ॥

उदयास्तमयाधूमनसंयोगाकारमार्गदिग्यातैः ।

फलनिर्देशो दिवसेर्मासा मासेस्तु वर्षाणि ॥

अथ शुभस्य केतोर्लक्षणमाह ।

ह्रस्वस्तनुः प्रसन्नः स्निग्धस्त्वृजुरचिरसंस्थितः शुक्लः ।

उदितोऽथवाभिवृष्टः सुभिन्नसौख्यावहः केतुः ॥ ८ ॥

एवंविधः केतुर्दृष्टः सुभिन्नसौख्यावहः । सुभिन्नं सौख्यमावहति करोति ।

कीदृशः । ह्रस्वोऽदीर्घः । तनुरस्थूलः । प्रसन्नो निर्मलः । स्निग्धः सुस्नेहः ।

ऋजुः स्पष्टः । अकुटिल इत्यर्थः । अचिरसंस्थितः शीघ्रमेवाददर्शनं यातः । शुक्लः

श्वेतवर्णः । अथवादित एवाभिवृष्टस्तस्मिन्नुदितमात्रे यदि वृष्टिर्भवति ॥ ८ ॥

अथाशुभस्य केतोर्लक्षणमाह ।

उक्तविपरीतरूपो न शुभकरो धूमकेतुरुत्पन्नः ।

इन्द्रायुधानुकारी विशेषतो द्वित्रिचूलो वा ॥ ९ ॥

ह्रस्वस्तनुः प्रसन्न इत्यस्मादुक्ताद्यो विपरीतरूपः केतुरुत्पन्नः स

धूमकेतुः । सच न शुभकरः । शुभं फलं न करोति । पापं करोतीत्यर्थः ।

तथेन्द्रायुधानुकारी । इन्द्रायुधं शक्रचापम् । तत्सदृशो न शुभकर एव । तथा

द्वित्रिचूलो द्विशिखस्त्रिशिखश्च विशेषतो न शुभकर एव ॥ ९ ॥

तथा च समाससंहितायाम् ।

अचिरस्थितोऽभिवृष्टस्त्वृजुः स्मितः स्निग्धमूर्तिरुदगुदितः ।

ह्रस्वस्तनुः प्रसन्नः केतुर्लोकप्य भावाय ॥

न शुभो विपरीतोऽतो विशेषतः शक्रचापसङ्काशः ।

द्विचिचतुश्चूला वा दक्षिणसंस्थश्च मृत्युकरः ॥

अधुना केतुसहस्रस्य लक्षणं सफलं विवक्षुस्तत्रादावेव रविजाः पञ्च-
विंशतिः केतवो भवन्ति तेषां लक्षणमाह ।

हारमणिहेमरूपाः किरणाख्याः पञ्चविंशतिः सशिखाः ।

प्रागपरदिशोर्दृश्या नृपतिविरोधावहा रविजाः ॥ १० ॥

हारो मुक्ताहारः । मणयश्चन्द्रकान्तिप्रभृतयः । हेम सुवर्णम् ।
एतेषां सदृशरूपाः समानवर्णा ये केतवस्ते किरणाख्याः किरणसज्जाः । सशिखाः
सचूलाः । ते च पञ्चविंशतिः । रविजाः सूर्यपुत्राः प्रागपरदिशोर्दृश्याः । प्राक्
पूर्वस्यामपरस्यां पश्चिमायां दिशि दृश्यन्ते । एतेषां मध्य एक एव दृश्यते
न सर्वे युगपदिति सर्वत्रेयं परिभाषा । ते च नृपतिविरोधावहाः । नृपते राक्ष-
सविरोधावहा विरोधप्रदाः । अनिष्टा इत्यर्थः ॥ १० ॥

तथा च गर्गः ।

शुद्धस्फटिकसङ्काशमृणालरजतप्रभाः ।

मुक्ताहारसुवर्णाभाः सशिखाः पञ्चविंशतिः ॥

किरणाख्या रवेः पुत्रा दृश्यन्ते प्राग्दिशि स्थिताः ।

तथा चापरभागस्था नृपतेर्भयदाश्च ते ॥

अथाग्निपुत्रांस्तावत आह ।

शुकदहनबन्धुजीवकलाक्षाक्षतजोपमा हुताशसुताः ।

आग्नेय्यां दृश्यन्ते तावन्तस्तेऽपि शिखिभयदाः ॥ ११ ॥

शुकः पक्षिविशेषो नीलपीतवर्णः । दहनोऽग्निः । बन्धुजीवकः
पुष्पविशेषोऽतिलोद्भूतः । लाक्षा वृक्षनिर्यासः । क्षतञ्च रक्तम् । तदुपमास्तत्तुल्य-
वर्णाः । ते च तावन्तः पञ्चविंशतिः । हुताशसुता अग्निपुत्राः । आग्नेय्यां
पूर्वदक्षिणस्यां दिशि दृश्यन्ते । ते च दृष्टाः शिखिभयदा अग्निभयप्रदा
इत्यर्थः ॥ ११ ॥

तथा च गर्गः ।

नानावर्णोऽग्निसङ्काशा दीप्तिमन्तो विचूलिनः ।

सृजन्त्यग्निमिवाकाशात्सर्वे ज्योतिषनाशनाः ॥

तेऽग्निपुत्रा यहा ज्ञेया लोकेऽग्निभयवेदिनः ।

आग्नेय्यां दिशि दृश्यन्ते पञ्चविंशत्प्रकीर्तिताः ॥

अथ मृत्युसुतांस्तावत् एवाऽऽह ।

वक्रशिखा मृत्युसुता रुक्षाः कृष्णाश्च तेऽपि तावन्तः ।

दृश्यन्ते याम्यायां जनमरकावेदिनस्ते च ॥ १२ ॥

वक्रशिखा अस्पृष्टबुडास्ते च रुक्षा अस्त्रिग्धाः । कृष्णाश्चासितास्तेऽपि तावन्तः पञ्चविंशतिरेव । ते च मृत्युसुताः । मृत्योः पुत्राः । याम्यायां दक्षिणस्यां दिशि दृश्यन्ते विलोक्यन्ते । ते च जनमरकावेदिनः । जनानां मरकमावेदयन्ति कथयन्ति ॥ १२ ॥

तथा च गर्गः ।

कृष्णा रुक्षा वक्रशिखा दृश्यन्ते याम्यदिकस्थिताः ।

पञ्चविंश मृत्युसुताः प्रजाक्षयकराः स्मृताः ॥

अथ भूपुत्रा द्वाविंशतिस्तानाह ।

दर्पणवृत्ताकारा विशिखाः किरणान्विता धरातनयाः ।

क्षुद्रयदा द्वाविंशतिरैशान्यामम्बुतैलनिभाः ॥ १३ ॥

दर्पणवृत्तः परिवर्तुल आकारो येषां ते दर्पणवृत्ताकाराः । विशिखा विचूलाः । किरणान्विता रश्मिसंयुक्ताः । धरातनया भूमिपुत्रास्ते च द्वाविंशतिरैशान्यां पूर्वोत्तरस्यां दिशि दृश्यन्ते । अम्बुतैलनिभाः । अम्बु जलम् । तैलं प्रसिद्धम् । तन्निभाः । जलस्य तैलस्य वा सदृश्यः कान्तयः । एतेः दृष्टा क्षुद्रयदाः क्षुद्रं दुर्भिन्नं ददति ॥ १३ ॥

तथा च गर्गः ।

समस्तवृत्ता विशिखा रश्मिभिः परिवारिताः ।

अम्बुतैलप्रतीकाशा द्वाविंशद्वसुताः स्मृताः ॥

१ “पञ्चविंशतिः—इत्यस्य स्थाने “पञ्चविंशत्”—इत्यार्षप्रयोगः ।

२ “द्वाविंशतिः—इत्यस्य स्थाने “द्वाविंशत्”—इत्यार्षप्रयोगः ।

ऐशान्यां दिशि दृश्यन्ते दुर्भिक्षभयदास्तु ते ॥

अथ चन्द्रसुतास्तयस्तानाह ।

शशिकिरणरजतहिमकुमुदकुन्दकुसुमोपमाः सुताः शशिनः ।

उत्तरतो दृश्यन्ते त्रयः सुभिन्नावहाः शिखिनः ॥ १४ ॥

शशिकिरणाश्चन्द्ररश्मयः । रजतं रूप्यम् । हिमं तुषारम् । कुमुदकुन्दकुसुमे पुष्पविशेषे अतिशुक्लवर्णे । तदुपमास्तत्तुल्यवर्णास्तयः शिखिनः केतवश्चन्द्रस्य सुताः पुत्राः । उत्तरतः सौम्यायां दिशि दृश्यन्ते अवलोक्यन्ते ते च सुभिन्नावहाः सुभिन्नावहन्ति कुर्वन्तीत्यर्थः ॥ १४ ॥

तथा च गर्गः ।

चन्द्ररश्मिसवर्णोभा हिमकुन्देन्दुसप्रभाः ।

चयस्ते शशिनः पुत्राः सौम्याशास्थाः शुभावहाः ॥

अथ ब्रह्मदण्डाख्यस्य लक्षणमाह ।

ब्रह्मसुत एक एव त्रिशिखो वर्णैस्त्रिभिर्युगान्तकरः ।

अनियतदिक्त्तम्प्रभवो विज्ञेयो ब्रह्मदण्डाख्यः ॥ १५ ॥

ब्रह्मसुतो ब्रह्मणः पुत्र एक एव । सच त्रिशिखस्त्रिचूडः । वर्णैः सितादिभिस्त्रिभिर्रूपलक्षितास्ताश्च शिखाः । स तु ब्रह्मदण्डाख्यो ब्रह्मदण्डसंज्ञो विज्ञेयो विज्ञातव्यः । अनियतदिक्त्तम्प्रभवः । अनियतायामनिश्चितायां दिशि सम्प्रभव उत्पत्तिर्यस्य । सर्वासु दिक्षु दृश्यत इत्यर्थः । स तु युगान्तकरो युगस्यान्तं करोति । सर्वत्र क्षयकर इत्यर्थः ॥ १५ ॥

तथा च गर्गः ।

एको ब्रह्मसुतः क्रूरस्त्रिवर्णश्चिशिखान्वितः ।

सर्वास्वाशासु दृश्यः स्याद्ब्रह्मदण्डः क्षयावहः ॥

एकाधिकं शतं कथितमन्यानि नवशतान्येकेनानि कथयामीत्याह ।

शतमभिहितमेकसमेतमेतदेकेन विरहितान्यस्मात् ।

कथयिष्ये केतूनां शतानि नव लक्षणैः स्पष्टैः ॥ १६ ॥

एतदेकसमेतमेकेनाधिकं केतूनां शतमभिहितमुक्तम् । अस्मादेकाधिकाच्छतात्परत एकेन विरहितान्येकेनानि नव शतानि केतूनां स्पष्टैः स्फुटैः लक्षणैश्चिह्नैः कथयिष्ये वक्ष्ये ॥ १६ ॥

अथ शुक्रपुत्राश्चतुरशीतिसङ्ख्यास्तांश्चाह ।

सौम्यैशान्योरुदयं शुक्रसुता यान्ति चतुरशीत्याख्याः ।

विपुलसिततारकास्ते स्निग्धाश्च भवन्ति तीव्रफलाः ॥ १७ ॥

शुक्रसुता भार्गवपुत्राश्चतुरशीत्याख्याः । चतुरशीतिसङ्गाश्चतुरशीति-
सङ्गाश्च । सौम्यैशान्योरुदयं गान्ति । सौम्या उत्तरा । ऐशानी पूर्वोत्तरा । तत
उदयं यान्ति गच्छन्ति । ते च विपुलसिततारका विपुला विस्तीर्णास्सिताः शुक्ला-
स्तारका येषाम् । स्निग्धा निर्मलदेहाः । ते तीव्रफला भवन्ति । अनिष्टफला
इत्यर्थः ॥ १७ ॥

तथा च गर्गः ।

स्थूलैकतारकाः श्वेताः स्नेहवन्तश्च सप्रभाः ।

आर्चिष्मन्तः प्रसन्नाश्च तीव्रेण वपुषान्विताः ॥

एते विसर्पका नाम शुक्रपुत्राः पुरोदयाः ।

अशीतिश्च^१तुरश्चैव लोकक्षयकराः स्मृताः ॥

अथ षष्टिः शनैश्चरपुत्रास्तानाह ।

स्निग्धाः प्रभासमेता द्विशिखाः षष्टिः शनैश्चराङ्गरुहाः ।

अतिकष्टफला दृश्याः सर्वत्रैते कनकसङ्गाः ॥ १८ ॥

स्निग्धा निर्मलाः । प्रभासमेताः कान्त्यन्विता दीप्तिमन्तः । द्विशिखा
द्विचूडास्ते च षष्टिसङ्ख्याः शनैश्चराङ्गरुहाः शनैश्चरपुत्राः । एते कनक-
सङ्गाः कनककेतवः । सर्वे च सर्वासु दिक्षु दृश्याः । अतिकष्टफला अत्यशुभफ-
लाश्च ते ॥ १८ ॥

तथा च गर्गः ।

सुस्निग्धा रश्मिसंयुक्ता द्विशिखाः सप्ततारकाः ।

षष्टिस्ते कनका घोराः शनैश्चरसुता गहाः ॥

अथ गुरुसुताः पञ्चषष्टिस्तानाह ।

विकचा नाम गुरुसुताः सितैकताराः शिखापरित्यक्ताः ।

षष्टिः पञ्चभिरधिका स्निग्धा याम्याश्रिताः पापाः ॥ १९ ॥

षष्टिः पञ्चभिरधिका पञ्चषष्टिः केतवो विकचा नाम विकचसञ्ज्ञा गुरु-
सुता बृहस्पतिपुत्राः । ते च सितेकताराः । सितः श्वेत एकस्तारको येषाम् ।
शिखापरित्यक्ताश्चूडारहिताः । ते च स्निग्धा निर्मलदेहा याम्याश्रिता दक्षि-
णस्यां दिशि दृश्यन्ते । पापाः पापफला अनिष्टफला इत्यर्थः ॥ १६ ॥

तथा च गर्गः ।

शुक्लाः स्निग्धाः प्रसन्नाश्च महारूपाः प्रभान्विताः ।

एकतारा वपुष्मन्तो विशिखा रश्मिभिवृताः ॥

एते बृहस्पतेः पुत्राः प्रायशो दक्षिणाश्रयाः ।

नामतो विकचा घोराः पञ्चषष्टिर्भयावहाः ॥

अथैकपञ्चाशद्बुधपुत्रास्तानाह ।

नातिव्यक्ताः सूक्ष्मा दीर्घाः शुक्ला यथेष्टदिक्प्रभवाः ।

बुधजास्तस्करसञ्ज्ञाः पापफलास्त्वेकपञ्चाशत् ॥ २० ॥

तस्करसञ्ज्ञास्तस्करनामान एकपञ्चाशत्केतवो बुधजाः सौम्यपुत्राः ।
नातिव्यक्ता नातिस्फुटाः । सूक्ष्मा अल्पदेहाः । दीर्घा आयामिनः । शुक्लाः
श्वेतवर्णाः । यथेष्टदिक्प्रभवा यथेष्टायां दिशि प्रभव उत्पत्तिर्येषाम् । सर्वासु
दिक्षु दृश्यन्त इत्यर्थः । ते च पापफला अनिष्टफलाः ॥ २० ॥

तथा च गर्गः

अरुन्धतिसमा रूक्षाः केचिदव्यक्ततारकाः ।

सपाण्डुवर्णाः श्वेताभाः सूक्ष्मा रश्मिभिरावृताः ॥

एते बुधात्मजा ज्ञेयास्तस्कराख्या भयावहाः ।

एकाधिकास्ते पञ्चाशदथोत्पद्यन्त यहाः ॥

अथ षष्टिर्भौमपुत्रास्तानाह ।

क्षतजानलानुरूपास्त्रिचूलताराः कुजात्मजाः षष्टिः ।

नाम्ना च कौङ्कुमास्ते सौम्याशासंस्थिताः पापाः ॥ २१ ॥

कौङ्कुमनामानः षष्टिः केतवः कुजात्मजा अङ्गारकपुत्राः । क्षतजान-
लानुरूपाः । क्षतजं रक्तमग्नौऽग्निस्तदनुरूपास्तत्सदृशाः । अतिलोहिता

इत्यर्थः । चिचूलतारास्त्रिचूलास्त्रिशिखास्त्रितारका येषाम् । ते च सौम्याशासं-
स्थिताः । उत्तरस्यां दिशि दृश्यन्ते । पापाः पापफलाश्च ॥ २१ ॥

तथा च गर्गः ।

चिशिखाश्च चिताराश्च रक्ता लोहितरश्मयः ।

प्रायश्चोत्तरामाशां सेवन्ते नित्यमेव ते ॥

लोहिताङ्गात्मजा ज्ञेया ग्रहाः षष्टिः समासतः ।

नामतः कौङ्कुमा ज्ञेया राक्षां सङ्ख्यामकारकाः ॥

अथ चयस्त्रिंशद्राहुपुत्रास्तानाह ।

त्रिंशत्तयधिका राहोस्ते तामसकीलका इति ख्याताः ।

रविशशिगा दृश्यन्ते तेषां फलमर्कचारोक्तम् ॥ २२ ॥

त्रिंशत्तयधिकास्त्रयस्त्रिंशत्केतवो राहोः सुताः स्वर्भानुपुत्राः । ते च
नामतस्तामसकीलका इति ख्याताः प्रसिद्धाः । ते च रविशशिगा अर्कच-
न्द्रमण्डलस्था दृश्यन्ते अवलोक्यन्ते । तेषां च फलं शुभाशुभमर्कचारोक्तम् ।
सूर्यचारे कथितम् । “ तामसकीलकसञ्ज्ञा राहुसुताः केतवः ”—इति ॥ २२ ॥

तथा च गर्गः ।

कृष्णाभाः कृष्णार्थन्ताः सङ्कुलाः कृष्णरश्मयः ।

राहुपुत्रास्त्रयस्त्रिंशत्कीलकाश्चातिदारुणाः ॥

रविमण्डलगाश्चेते दृश्यन्ते चन्द्रगास्तथा ।

तथा च पराशरः ।

अपर्वण्ये दृश्यन्ते ह्यङ्गिरःकाककीलकाः ।

रवेरेवाङ्गिरा मध्ये ह्युभयोः काककीलको ॥

अङ्गिराः सरथो धन्वी दृश्यते पुरुषाकृतिः ।

काकः कालाकृतिर्घोरस्त्रिकोणो वापि लक्ष्यते ॥

मण्डलं कीलको मध्ये मण्डलस्यासितो ग्रहः ।

महानृषविरोधाय यस्यर्क्षे तस्य मृत्यवे ॥

अथ विंशत्याधिकं शतमग्निपुत्राणामाह ।

विंशत्याधिकमन्यच्छतमग्नेर्विश्वरूपसञ्ज्ञानाम् ।

तीव्रानलभयदानां ज्वालामालाकुलतनूनाम् ॥ २३ ॥

अन्यदपरं शतं विंशत्याधिकं केतूनामग्नेरग्निपुत्राणां विश्वरूपस-
ञ्ज्ञानां विश्वरूपनाम्नाम् । कीदृशानां ज्वालामालाकुलतनूनां ज्वालामाला-
भिराकुला व्याप्रास्तनवो मूर्तयो येषाम् । तथा तीव्रानलभयदानां तीव्रं घोर-
मनलभयमग्निभीतिं ये ददति ॥ २३ ॥

तथा च गर्गः ।

नानावर्णा १हुताशभा दीप्तिमन्तो विचूलिनः ।

सृजन्त्यग्निमिवाकाशे सर्वे ज्योतिर्विनाशनाः ॥

तेऽग्निपुत्रा ग्रहा ज्ञेया लोकेऽग्निभयवेदिनः ।

विंशं ग्रहशतं घोरं विश्वरूपेतिनामतः ॥

अथ सप्तसप्ततिर्वायुपुत्रास्तानाह ।

श्यामारुणा विताराश्चामररूपा विकीर्णदीधितयः ।

अरुणाख्या वायोः सप्तसप्ततिः पापदाः परुषाः ॥ २४ ॥

अरुणाख्या अरुणसञ्ज्ञाः सप्तसप्ततिः केतवो वायोः सुता अनि-
लपुत्राः । श्यामारुणाः श्यामलोहितवर्णाः । वितारास्तारकर्वाजिताः । चामर-
रूपा बालव्यजनाकृतयः । विकीर्णदीधितयो व्याप्तिप्ररश्मयः । परुषा रूक्षाः ।
ते च पापदा दुष्टफलदाः । अथ येषां दिग्नियमो नास्ति तेऽनियतदर्शनाः
सर्वास्वपि दिक्षु दृश्यन्ते ॥ २४ ॥

तथा च गर्गः ।

अताररूपप्रतिमा धूमरक्तमवर्णिनः ।

वातरूपा इवाभान्ति शुष्कविस्तीर्णरश्मयः ॥

सप्ततिः सप्त चैवान्ये वायुपुत्रान् प्रवक्षते ।

लोकविध्वंसना रूक्षा नामतस्त्वरूपा ग्रहाः ॥

अथाष्टौ प्रजापतिसुता द्वे च शते चतुरधिके ब्रह्मणः पुत्रास्तानाह ।

तारापुञ्जनिकाशा गणका नाम प्रजापतेरष्टौ ।

द्वे च शते चतुरधिके चतुरस्रा ब्रह्मसन्तानाः ॥ २५ ॥

अष्टौ केतवो गणका नाम प्रजापतेः सुताः पुत्राः । ते च तारापुञ्जनि-
काशास्ताराणां नक्षत्राणां पुञ्जाः समूहास्तदाकाराः । ते च पापफला अशुभक-
लदायिनः । तथा द्वे च शते चतुरधिके केतूनां च ते चतुरस्राश्चतुरस्रस-
ञ्जाश्चतुरस्राकारा आकृतयश्च । ते च ब्रह्मसन्ताना ब्रह्मणः पुत्राः पापफला
एव ज्ञेयाः । ते चानियतदिव्सम्प्रभवाः ॥ २५ ॥

तथा च गर्गः ।

तारापुञ्जप्रतीकाशास्तारामण्डलसंस्थिताः ।

प्राजापत्या ग्रहास्त्वष्ट्रे गणका भयवेदिनः ॥

अस्रा वा चतुरस्रा वा सशिखाः श्वेतरश्मयः ।

द्वे शते चतुरश्चैव ब्रह्मजा भयदाश्च ते ॥

अथ द्वात्रिंशद्वरुणपुत्रानाह ।

कङ्का नाम वरुणजा द्वात्रिंशद्वंशगुल्मसंस्थानाः ।

शशिवत्प्रभासमेतास्तीव्रफलाः केतवः प्रोक्ताः ॥ २६ ॥

द्वात्रिंशत्केतवः कङ्कनामानः । ते च वरुणजा यादसाम्यतेः पुत्राः ।
वंशगुल्मसंस्थाना वंशगुल्मवत्संस्थानमाकृतिर्येषाम् । गुल्म एकमूलजो लतास-
मूहः । शशिवच्चन्द्रवत्प्रभया कान्त्या समेताः संयुक्ताः । ते च तीव्रफलाः
कष्टफलाः । प्रोक्ताः कथिताः । ते चानियतदिव्सम्प्रभवाः ॥ २६ ॥

तथा च गर्गः ।

वंशगुल्मप्रतीकाशा महान्तः पूर्णरश्मयः ।

काकतुण्डनिभेष्वपि रश्मिभिः केचिदावृताः ॥

मयूखानुत्सृजन्तीषु सुस्निग्धाः सौम्यदर्शनाः ।

एते कष्टफलाः प्रोक्ता द्वात्रिंशद्वास्या ग्रहाः ॥

अथ वृणवतिकालपुत्रानाह ।

वृणवतिः कालसुताः कबन्धसञ्जाः कबन्धसंस्थानाः ।

पुण्ड्राभयप्रदाः स्युर्विरूपताराश्च ते शिखिनः ॥ २७ ॥

कालसुताः कालपुत्राः कबन्धसञ्जाः कबन्धनामानः । वृणवतिः के-
तवः । ते च कबन्धसंस्थानाः । कबन्धश्छिन्नशिराः पुरुषस्तद्वत्संस्थानमाकृ-
तिर्येषाम् । ते च विरूपताराः । विरूपा अस्फुटास्तारका येषाम् । ते
शिखिनः केतवः पुण्ड्राभयप्रदाः । पुण्ड्रा नाम जनपदास्तेषामभयप्रदाः श्रेय-
स्कराः । स्युर्भवेयुः । अन्यत्र पुनर्भयदाः । ते चानियतदिक्सम्प्र-
भवाः ॥ २७ ॥

तथा च गर्गः ।

तारापुञ्जविरूपाश्च कबन्धाकृतिसंस्थिताः ।

पीतारुणसवर्णाश्च भस्मकर्पूररश्मयः ॥

कालपुत्राः कबन्धाश्च नवतिः षट् च ते स्मृताः ।

लोके मृत्युकरा घोराः पुण्ड्राणामभयप्रदाः ॥

अथ नव विदिषुत्तान् सर्वेषां च सङ्ख्यानमन्येषां विशेषं च वक्ष्या-
मीत्याह ।

शुक्लविपुलैकतारा नव विदिशां केतवः समुत्पन्नाः ।

एवं केतुसहस्रं विशेषमेषामतो वक्ष्ये ॥ २८ ॥

विदिशां दिगन्तरालानां नव समुत्पन्ना विदिषुत्ता इत्यर्थः । किंभूताः
शुक्लविपुलैकताराः । शुक्लः श्वेतवर्णो विपुलो विस्तीर्ण एकस्तारको येषाम् ।
ते च विदिक्ष्वेव दृश्यन्ते । दृष्टाश्च पापफलाः ।

तथा च गर्गः ।

शुक्लैकतारा विपुला विदिषुत्ता नव गहाः ।

विदिक्षु संस्थितास्ते च दृश्यन्ते भयदायकाः ॥

एवं केतुसहस्रमिति । एवं केतूनां सहस्रं कथितमुक्तम् । अतोऽनन्तर-
मेतेषामेव केतूनां विशेषं विशेषलक्षणं वक्ष्ये कथयिष्ये ॥ २८ ॥

एषां मध्यात्केचिद्दृश्यन्ते न सर्वे गव । तत्र ये दृश्यन्ते तेषां लक्षणं
वक्तुकामस्तथादावेव वसकेतुलक्षणमाह ।

उदगायतो महान् स्निग्धमूर्तिरपरोदयी वसाकेतुः ।

सद्यः करोति मरकं सुभिन्नमप्युत्तमं कुरुते ॥ २९ ॥

उदगायत उत्तरस्यां दिशि आयतो दीर्घः । महानतिस्थूलः । स्निग्धमूर्तिर्निर्मलतनुः । अपरोदयी पश्चिमायां दिशि उदयं याति । स च नाम्ना वसाकेतुर्दृष्टः सद्य एव तस्मिन्नेवाहनि मरकं करोति । उत्तममपि प्रधानं सुभिन्नं च कुरुते ॥ २९ ॥

अथास्थिकेतोः शस्त्राख्यस्य च लक्षणमाह ।

तल्लक्षणोऽस्थिकेतुः स तु रुक्षः क्षुद्रयावहः प्रोक्तः ।

स्निग्धस्तादृक् प्राच्यां शस्त्राख्यो डमरमरकाय ॥ ३० ॥

तदित्यनेन वसाकेतोः परामर्शः । अस्थिकेतुर्नाम केतुः स तल्लक्षणः । तल्लक्षणेर्वसाकेतोः सदृशैर्युक्तः । “उदगायतो महान् स्निग्धमूर्तिरपरोदयी”ति । किन्त्वयं विशेषः । स तु रुक्षो भवति स्नेहरहितः । दृष्टश्च क्षुद्रयावहो दुर्भिन्नभयप्रदः । प्रोक्तः कथितः । स्निग्धस्तादृगिति तादृग् वसाकेतुसदृशः । स्निग्धो निर्मलदेहः । प्राच्यां पूर्वस्यां दिशि दृश्यते । स तु शस्त्राख्यः शस्त्रकेतुसंज्ञो दृष्टो डमरमरकाय भवति । डमरं शस्त्रकलहं मरकं च करोति ॥ ३० ॥

तथा च पराशरः ।

एते षड्विंशतिसूदयेः फलमावेदयन्ति । तान् नामतो रूपतः फलतः कालतोऽभिधास्यामः । तत्र भार्गवास्तत्र उदयं यान्ति । एकैकशो वसास्थि-शस्त्रकेतवः । तत्र वसाकेतुः स्निग्धो महानुदगायतशिखस्त्रिंशद्वर्षशतं प्राप्य संप्रवे युगे पश्चिमोदितः सद्यो मरकफलः सौभिन्नकरस्तु । रुक्षोऽस्थिकेतुरसौ भिन्नकृतुल्यप्रवासकालफलः । पूर्वेण स्निग्ध एव तु शस्त्रकेतुः । राजद्विरोधमरकफलः समो रुक्षः ॥

अथ कपालकेतोर्लक्षणमाह ।

दृश्योऽमावास्यायां कपालकेतुः सधूम्ररश्मिशिखः ।

प्राग्गमसोऽर्द्धविचारी क्षुन्मरकावृष्टिरोगकरः ॥ ३१ ॥

कपालकेतुर्नाम केतुः स त्वमावास्यायां कृष्णपञ्चदश्यां प्राक् पूर्वस्यां दिशि दृश्य उदयं याति । किंभूतः । सधूम्ररश्मिशिखः । सधूम्रा रश्मिशिखा

यस्य । किरणकान्तिर्धूमवर्णेत्यर्थः । नभसोऽर्द्धविचारी । नभस आकाशस्यार्द्धं
यावद्विचरति गच्छति । सच क्षुन्मरकावृष्टिरोगकरः । क्षुद्रुर्भिक्षुम् । मरकं
जनक्षयम् । अवृष्टिं रोगांश्च करोति ॥ ३१ ॥

तथा च पराशरः ।

अथादित्यजानां कपालकेतुर्द्वयतेऽमावस्यायां पूर्वस्यां दिशि सधू-
मार्चिशिखो नभसोऽर्द्धचरो दृश्यते । पञ्चाविंशवर्षशतं प्रोष्य त्रींश्च पक्षा-
नमृतजस्य कुमुदकेतोश्चरान्ते स दृष्ट एव दुर्भिक्षानावृष्टिव्याधिभयमरणोप-
द्रवान् सृजति । जगति यावतो दिवसान् दृश्यते तावन्मासान् मासेर्वत्सरान्
पञ्चप्रस्थं च शारदधान्यार्धं कृत्वा प्रजानामपयुङ्क्ते ॥

तथा रौद्रकेतुमाह ।

प्राग्वैश्वानरमार्गे शूलाग्रः श्यावरूक्षतामार्चिः ।

नभसस्त्रिभागगामी रौद्र इति कपालतुल्यफलः ॥ ३२ ॥

रौद्रनामा केतुः प्राक् पूर्वस्यां दिशि वैश्वानरमार्गे दहनवीथ्यां
दृश्यते । वैश्वानरसञ्ज्ञितमार्गे पूर्वाषाढोत्तराषाढयोः समीप इत्यर्थः । कीदृशः ।
शूलाग्रः । शूलाकृतिरयं यस्य केतोः स शूलाग्रः । चिशिख इत्यर्थः । तस्यैव
विशेषणं श्यावरूक्षतामार्चिः । रुक्षमस्त्रिभ्यमर्चिस्तेजः । श्यावरूक्षं ताम्रं
चार्चिस्तेजो यस्य स श्यावरूक्षतामार्चिः । नभसस्त्रिभागगामी । नभस आका-
शस्य त्रिभागगमनशीलः । सच कपालतुल्यफलः । कपालकेतोः समानफलः ।
यतदुक्तं भवति । क्षुन्मरकावृष्टिरोगकर इति । आचार्येण शुक्रचारे वैश्वानर-
मार्गः प्रदर्शित एवाषाढाद्वयं 'दहनेति ॥ ३२ ॥

तथा च पराशरः ।

अथ दक्षयज्ञरुद्रक्रोधोद्भवः कलिकेतुस्त्रीणि वर्षशतानि नव च मासा-
न्प्रोष्याद्वयते पूर्वेषु वैश्वानरमार्गे ह्यमृतजस्य मणिकेतोश्चरान्ते श्यावरूक्ष-
तामारुणां शूलाकारसदृशीं शिखां कृत्वा नभसस्त्रिभागचारी स शस्त्रभयरो-
गदुर्भिक्षाऽनावृष्टिमरकेयावन्मासान् दृश्यते तावद्वर्षाणि त्रिभागशेषां प्रजां
कृत्वार्धं च शारदधान्यमाढकमस्तं व्रजति ॥

तथा च वृद्धगर्ग आह ।

ज्येष्ठाभूलमनूराधा या वीथी सम्प्रकीर्तिता ।
 तां च वीथीं समारुह्य केतुश्चेत्क्रोडते भृशम् ॥
 दक्षिणाभिनतां कृत्वा शिखां घोरं भयङ्करीम् ।
 शूलायसदृशीं तीक्ष्णां श्यावताम्राणप्रभाम् ॥
 पूर्वेण चोदितश्चैष नक्षत्रायुपधूमयेत् ।
 घोरं प्रजासु सृजति फलं मासे त्रयोदशे ॥
 चिभागं नभसो गत्वा ततो गच्छत्यदर्शनम् ।
 यावतो दिवसांस्तिष्ठेतावद्वर्षाणि तद्भयम् ॥
 शस्त्राग्निभयरोगेश्च दुर्भिक्षमरणैर्ह ताः ।
 पूर्यमाणाः प्रजाः सर्वा विद्रवन्ति दिशो दश ॥

अथ चलकेतोलक्षणमाह ।

अपरस्यां चलकेतुः शिखया याम्याग्रयाङ्गुलोच्छ्रितया ।
 गच्छेद्यथायथोदक् तथातथा दैर्घ्यमायाति ॥ ३३ ॥
 सप्तमुनीन् संस्पृश्य ध्रुवमभिजितमेव च प्रतिनिवृत्तः ।
 नभसोऽर्द्धमात्रमित्वा याम्येनास्तं समुपयाति ॥ ३४ ॥
 हन्यात् प्रयागकूलाद्यावदवन्तीं च पुष्करारण्यम् ।
 उदगपि च देविकामपि भूयिष्ठं मध्यदेशाख्यम् ॥ ३५ ॥
 अन्यानपि च स देशान् क्वचित्क्वचिद्गन्ति रोगदुर्भिक्षैः ।
 दश मासान् फलपाकोऽस्य कैश्चिदष्टादश प्रोक्तः ॥ ३६ ॥

अपरस्यां पश्चिमायां दिशि चलकेतुर्नाम दृश्यते । सच कीदृशः ।
 शिखया याम्याग्रया अङ्गुलोच्छ्रितयोपलक्षितः । शिखा चूडा तथा याम्याग्रया
 याम्यायां दक्षिणस्यां दिश्यते यस्याः । तथा अङ्गुलोच्छ्रितया । अङ्गुलप्रमाणो-
 च्छया । यथायथा येनयेन प्रकारेणोदगुत्तरां दिशं गच्छेद्याति तथातथा तेनतेन
 प्रकारेण दैर्घ्यं दीर्घतामायाति प्राप्नोति ॥ ३३ ॥

सप्तमुनीनिति । सप्तमुनीन् वसिष्ठादीन् संस्पृश्य तथा ध्रुवं ध्रुवतार-
 कमभिजितं च नक्षत्रं संस्पृश्य ततः प्रतिनिवृत्तः प्रत्यागतः । नभस आका-

शस्यार्द्धमात्रमित्वा गत्वा प्राप्य याम्येन दक्षिणस्यां दिशि अस्तमदर्शनं
समुपयाति गच्छति ॥ ३४ ॥

हन्यात् प्रयागकूलादिति । स एव चलकेतुः प्रयागकूलादारभ्य यावद-
वन्तीं चोज्जयिनीं तथा पुष्करारण्यं नाम स्थानं तावदुन्यान्नाशयेत् । उद-
गपि चोत्तरस्यां दिश्यपि च यावद्वेविकां नदीं तावदुन्यात् । मध्यदेशाख्यं
मध्यदेशं भूयिष्ठमतिशयेन हन्यात् ॥ ३५ ॥

अन्यानपि च स देशानिति । स चलकेतुरन्यानपरान् देशानपि रोग-
दुर्भिक्षैः क्वचित्क्वचिदुन्ति नाशयति न सर्वत्र । अस्य केतोर्दश मासान् याव-
त्फलपाकः । दर्शनात्त्रिपक्षात्परतो यावद्वृशमासांस्तावदशुभं फलं ददाति ।
कैश्चिदन्यैर्गंगादिभिरष्टादश मासान् यावत्फलपाकः प्रोक्तः कथितः ॥ ३६ ॥

तथा च पराशरः ।

अथ पैतामहश्चलकेतुः पञ्चदशवर्षशतं प्रोष्योदितः पश्चिमेनाङ्गुलि-
पर्वमात्रं शिखां दक्षिणाभिगतां कृत्वा जलकेतोश्चारान्ते नभसस्त्रिभागम-
नुचरन् यथायथा चोत्तरेण व्रजति तथातथा शूलायाकारां शिखां दर्शयन्
ब्रह्मनक्षत्रमुपसृत्य मनाक् ध्रुवं ब्रह्मराशिं सप्रणीन् स्पृशन् नभसोऽर्द्धमात्रं
दक्षिणमनुक्रम्यास्तं व्रजति । स स्वर्गं दारुणकर्म । स्वर्गप्राप्तत्वादेव च
कृत्स्नमभिहिनस्ति लोक्रम् । अपि च भूतिं कम्पयित्वा दश मासान्मध्यदेशे
भूयिष्ठं जनपदमनवशेषं कुरुते । तेष्वपि क्वचित्क्वचिच्छस्त्रदुर्भिक्षव्याधिमर-
कभयैः क्लिश्नात्यष्टादश मासानिति ॥

तथा च गर्गः ।

क्षुच्छस्त्रमरकव्याधिभयैः सम्पोंडयेत् प्रजाः ।

मासान् दश तथाष्टौ च चलकेतुः सुदारुणः ॥

अथ श्वेतकेतुलक्षणमाह ।

प्रागर्द्धुरान्नदृश्यो याम्याग्रः श्वेतकेतुरन्यश्च ।

क इति युगाकृतिरपरे युगपत्तौ सप्तदिनदृश्यौ ॥ ३७ ॥

स्निग्धौ सुभिन्नशिवदावथाधिकं दृश्यते कनामा यः ।

दश वर्षाण्युपतापं जनयति शस्त्रप्रकोपकृतम् ॥ ३८ ॥

श्वेतकेतुर्नाम केतुः प्राक् पूर्वस्यां दिशि अर्द्धरात्रदृश्यः । अर्द्धरात्र-
काले दृश्यते । याम्यासो दक्षिणदिक्शिखः । अन्यश्च द्वितीयः क इति ।
कनामा केतुः । अपरे पश्चिमायां दृश्यते । तौ च द्वावपि युगपत्तुल्यकालं
सप्तदिनदृश्यौ सप्तदिनानि दृश्येते ॥ ३० ॥

तौ च द्वावपि स्निग्धावतिनिर्मलौ दृष्टौ च सुभिन्नशिवदौ सुभिन्नं
शिवं श्रेयश्च ददतः । अथ यः कनामा सच यदि सप्तभ्यो दिनेभ्योऽधिकं
दृश्यते तदा दशवर्षाणि शस्त्रप्रकोपकृतं सङ्ग्रामजमुपतापमुपद्रवं जनयत्यु-
त्पादयति ॥ ३८ ॥

तथा च पराशरः ।

अथोद्दालकः श्वेतकेतुर्दशोत्तरं वर्षशतं प्राप्य भटकेतोश्चारान्ते
पूर्वस्यां दिशि दक्षिणाभिनतशिखोऽर्द्धरात्रकाले दृश्यः । तेनैव सह द्वितीयः
कः प्रजापतिपुत्रः पश्चिमेन ग्रहकेतोर्यूपसंस्थायी युगपत् दृश्यते । तावुभौ
सप्तरात्रदृश्यौ दशवर्षाणि प्रजाः पीड्यन्ते । कः प्रजापतिपुत्रो यद्यधिकं दृश्यते
तदा दारुणतरं प्रजानां शस्त्रकोपं कुर्यात्तथैव स्नेहवर्णयुक्तो चेमारोग्यसुभि-
न्नदौ भवतः ॥

अथ श्वेतलक्षणमाह ।

श्वेत इति जटाकारो रूक्षः श्यावो त्रियन्त्रिभागगतः ।

विनिवर्त्ततेऽपसव्यं त्रिभागशेषाः प्रजाः कुरुते ॥ ३९ ॥

श्वेतनामा केतुर्जटाकारो जटासदृशः । रूक्षः पशुषः । श्यावः कृष्ण-
वर्णः । त्रियन्त्रिभागगतो त्रियन्त्रिभागशेषे त्रिभागं यावद्गच्छति ततोऽपसव्यमप्रद-
क्षिणं वामभागे विनिवर्त्तते विनिवृत्तिं करोति । त्रिभागशेषास्तृतीयांशवशेषाः
प्रजाः कुरुते । द्वौ भागौ क्षयं नयतीत्यर्थः ॥ ३९ ॥

तथा च पराशरः ।

अथ काश्यपः श्वेतकेतुः पञ्चदशवर्षशतं प्राप्येन्द्रांशः सहजस्य पद्म-
केतोश्चारान्ते श्यावरूढो नभसस्त्रिभागमाक्रम्यापसव्यं निवृत्त्योर्ध्वं प्रदक्षि-
णजटाकारशिखः । स यावन्मासान् दृश्यते तावद्वर्षाणि सुभिन्नमावहति । मध्य-
देश आर्यगणानामोदीच्याश्च भूयिष्ठं बहुशस्त्रिभागशेषां प्रजामवशेषयति ॥

अथ रश्मिकेतोर्लक्षणमाह ।

आधूम्रया तु शिखया दर्शनमायाति कृत्तिकासंस्थः ।

ज्ञेयः स रश्मिकेतुः श्वेतसमानं फलं धत्ते ॥ ४० ॥

आधूम्रवर्णया शिखयोपलक्षितस्तथा कृत्तिकासंस्थः कृत्तिकानां समीपे दर्शनमुदयमायाति गच्छति स रश्मिकेतुर्नाम केतुर्ज्ञेयो ज्ञातव्यः । स च श्वेतसमानं श्वेतकेतुसदृशं फलं धत्ते ददाति । विभागशेषाः प्रजाः कुस्त इत्यर्थः ॥ ४० ॥

तथा च पराशरः ।

अथ रश्मिकेतुर्विभावसुजः प्रोप्य वर्षशतमावर्तकेतोश्चरान्ते उदितः कृत्तिकासु धूम्रशिखः श्वेतकेतोः सदृशफलः ॥

अथ ध्रुवकेतोर्लक्षणमाह ।

ध्रुवकेतुरनियतगतिप्रमाणवर्णाकृतिर्भवति विष्वक् ।

दि'व्यान्तरिक्षभौमो भवत्ययं स्निग्ध इष्टफलः ॥ ४१ ॥

सेनाङ्गेषु नृपाणां गृहतरुशैलेषु चापि देशानाम् ।

गृहिणामुपस्करेषु च विनाशिनां दर्शनं याति ॥ ४२ ॥

ध्रुवकेतुर्नाम केतुः स त्वनियतगतिप्रमाणवर्णाकृतिः । अनियता अनिश्चिता गतिर्गमनम् । प्रमाणां स्थूलसूक्ष्ममध्यभावम् वर्णः शुक्रकृष्णादिः । आकृतिराकारो यस्य स तथाभूतः । स च विष्वक् समन्ततो भवति । सर्वासु दिक्ष्वित्यर्थः । स च दिव्यान्तरिक्षभौमस्त्रिप्रकारो भवति । केचिद्विश्वे नानाकारो भवतीतीच्छान्त । स च स्निग्धो निर्मलगरीरः । इष्टफलः शुभफलो भवति ॥ ४१ ॥

एष च गवविधानां विनाशिनां मुमूर्षूणां दर्शनमुदयं याति गच्छति । नृपाणां राज्ञां विनाशिनां सेनाङ्गेषु अश्वोपकरणेषु खलीनपर्याणादिषु दर्शनं याति । देशानां विनाशिनां गृहतरुशैलेषु । गृहेषु वेश्मसु । तरुषु वृक्षेषु । शैलेषु पर्वतेषु च दृश्यते । तथा गृहिणां गृहस्थानामुपस्करेषु भण्डेषु दर्वा-शर्पमार्जन्यादिषु विनाशिनामेव दर्शनं याति ॥ ४२ ॥

तथा च पराशरः ।

अथानियतदिक्कालरूपवर्णप्रमाणसंस्थानो ध्रुवकेतुः पराभवमिष्टतां देशानां राक्षां जनपदानां च वृक्षपुरपर्वतवेश्मध्वजपताकाशस्तवर्मायुधावरण-
रथनागोष्ट्रपुरुषशयनासनभागडेषु वा दृश्यते । स गव च स्निग्धो विमलः प्रद-
क्षिणशिखो गोगजाजनागवीथीश्चेतरेण व्रजन् सुभिक्षं क्षेमरोय्यं चावहति ।
दशैकविंशतिद्विषष्टिशतथा वा दर्शनमिच्छन्ति मुनयो ध्रुवकेतोः । तस्य
प्रागुदयनिमित्तानि । अवनिचलनम् । अग्नेः प्रभामान्यम् । प्रधूपनं दिशाम् ।
शीतोष्णविपर्ययः । अतिरूक्षवायुसम्भवश्च ॥

अथ कुमुदकेतोर्लक्षणमाह ।

कुमुद इति कुमुदकान्तिर्वारुण्यां प्राक्शिखो निशामेकाम् ।
दृष्टः सुभिक्षमतुलं दश किल वर्षाणि स करोति ॥ ४३ ॥

कुमुद इति कुमुदनामा केतुः । स तु कुमुदकान्तिः कुमुदाभः ।
श्वेतवर्ण इत्यर्थः । स तु वारुण्यां पश्चिमायां दिशि । प्राक्शिखः पूर्वायो
निशां रात्रिमेकामेव दृश्यते । किलेत्यागमसूत्रेण । स तु दृष्टो दश वर्षाण्य-
तुलमसमं सुभिक्षं करोति ॥ ४३ ॥

तथा च पराशरः ।

अथामृतजः कुमुदो मणिः । जलोद्भवः पद्मः । आवर्तः । ऊर्मिः ।
शङ्खः । हिमः । रक्तः । कुक्षिः । कामः । विसर्पणः । शीतश्चेति ।

तत्र कुमुदकेतुर्वसाकेतोश्चारसमाप्तौ वारुण्यां दर्शनमुपैति । गोक्षी-
रविमलस्निग्धप्रभां पूर्वेणाभिनतां शिखां कृत्वेकराचचरः । स दृष्ट गव सुभि-
क्षमुत्पादयति । दशवर्षाणि प्रजानामविरोधं च । प्रातीच्यानां च मुख-
रोगारोचकप्रतिश्यायपाण्डुरोगजननैः प्रजा बाधते-इति ॥

अथ मणिकेतोर्लक्षणमाह ।

सकृदेकयामदृश्यः सुसूक्ष्मतारोऽपरेण मणिकेतुः ।

ऋज्वी शिखास्य शुक्ला स्तनोद्गता क्षीरधारिव ॥ ४४ ॥

उदयन्नेव सुभिक्षं चतुरो मासान् करोत्यसौ सार्द्धान् ।

प्रादुर्भावं प्रायः करोति च क्षुद्रजन्तूनाम् ॥ ४५ ॥

मणिकेतुर्नाम केतुः स त्वपरेण पश्चिमायां दिशि सुसूक्ष्मतारोऽत्य-
ल्पतारकः । सकृदेकवारम् । एकयामदृश्यः । यामशब्देन रात्रिचतुर्भाग
उच्यते । अस्य केतोः ऋज्वी स्पष्टा । शिखा ब्रूडा । शुक्रा श्वेतवर्णा दृश्यते ।
कीदृशी । स्तनोद्गता क्षीरधारेव । स्तनात्कुचादुद्गता निःसृता क्षीरधारा यथा
दृश्यते तद्वच्छिखा ॥ ४४ ॥

असौ केतुर्दयन्नेवेदितमात्र एव चतुरः सार्द्धान् अर्द्धषष्ठमान् मासान्
क्षेमं सुभिन्नमुत्पादयति करोति । प्रायो बाह्येन क्षुद्रजन्तूनां नकुलादीनां
प्रादुर्भावमुत्पत्तिं करोति ॥ ४५ ॥

तथा च पराशरः ।

मणिकेतुरपि कपालकेतोश्चारावसाने प्रतीच्यामुदयमुपयाति । सूक्ष्मो-
ऽरुन्धतीतारकामात्रः क्षीरप्रसेकक्रान्त्या पूर्वाभिनतया स्निग्धशिखया शर्वर्या-
मेकयामदृश्यः । स उदयात्प्रभृत्यर्द्धषष्ठमान् मासान् क्षेमसुभिन्नमुत्पादयति ।
क्षुद्रजन्तूनां प्रादुर्भावं करोत्यतिमात्रकालदृष्टः ॥

अथ जलकेतोर्लक्षणमाह ।

जलकेतुरपि च पश्चात् स्निग्धः शिखयापरेण चोन्नतया ।

नव मासान् स सुभिन्नं करोति शान्तिं च लोकस्य ॥ ४६ ॥

जलकेतुर्नाम केतुः सोऽपि पश्चात् पश्चिमायां दिशि दृश्यते । स्निग्धो
निर्मलदेहः । अपरेण पश्चिमेन । चोन्नतया उन्नया शिखया ब्रूडया युक्तः ।
सच दृष्टो नव मासान् यावत् सुभिन्नं करोति । लोकस्य जनपदस्य च शान्तिं
श्रेयः करोति ॥ ४६ ॥

तथा च पराशरः ।

अथ जलकेतुः पैतामहजस्य चलकेतोर्नवमासावशिष्टे कर्मणि कृतं
प्रवर्तयति पश्चिमेनेदितः स्निग्धः सुजातोऽनुपश्चिमाभिनतशिखः । सच
नव मासान् क्षेमसुभिन्नारोग्याणि प्रजाभ्यो धत्ते । अन्यग्रहकृतानां चाशुभानां
व्याघाताय-इति ॥

अथ भवकेतोर्लक्षणमाह ।

भवकेतुरेकरात्रं दृश्यः प्राक् सूक्ष्मतारकः स्निग्धः ।

हरिलाङ्गूलोपमया प्रदक्षिणावर्त्तया शिखया ॥ ४७ ॥

यावत् एव मुहूर्तान् दर्शनमायाति निर्दिशेन्मासान् ।
तावदतुलं सुभिन्नं रुद्धे प्राणान्तिकान् रोगान् ॥ ४८ ॥

भवकेतुर्नाम केतुः स च प्राक् पूर्वस्यां दिशि यकराचमेकां निशां दृश्यः ।
सूक्ष्मतारकः सूक्ष्मोऽत्यल्पस्तारको यस्य । स्निग्धो निर्मलदेहः । अन्यत्र ।
शिखयोपलक्षितः । कीदृश्याः हरिलाङ्गुलोपमया प्रदक्षिणावर्तया । हरिः सिंह-
स्तस्य लाङ्गूलं पुच्छस्तदुपमया तदाकारया प्रदक्षिणेनावर्त्ता यस्यास्तथा-
भूतया ॥ ४७ ॥

स च यावत् एव मुहूर्तान् यावत्सङ्ख्यान् क्षणान् दर्शनमायाति
दृश्यते । तावन्मासानतुलमसमं सुभिन्नं निर्दिशेद्द्वेदेवदि स्निग्धः । रुद्धे तु
पुनः प्राणान्तिकान् रोगान् गदान् वदेत् ॥ ४८ ॥

तथा च पराशरः ।

अथ जलकेतोः कर्मसमाप्तावूर्म्यादयः शीतान्ता अष्टौ प्रादुर्भवन्ति । ते
चयोदशचतुर्दशाष्टादशवर्षान्तरिता दृश्यन्ते । स्निग्धाः सुभिन्नक्षेम्या विपर्यया
विपरीताः । क्षुद्रजन्तूनां बधाय । तेषामष्टानां कर्मण्यतीते भवकेतुर्दृश्यते
पूर्वणैकराचम् । या कृत्तिकानामग्रतमा तारा तत्प्रमाणया स्निग्धयाऽरुद्धाभया
सिंहलाङ्गूलसंस्थानया प्रदक्षिणनतायया शिखयोदितः । स यावन्मुहूर्तान्
दृश्यते तावन्मासान् भवत्यतीव सुभिन्नाय । रुद्धः प्राणहराणां रोगाणां प्रादु-
र्भावायेति ॥

अथ पद्मकेतोर्लक्षणमाह ।

अपरेण पद्मकेतुर्मृणालगौरो भवेन्निशामेकाम् ।

सप्त करोति सुभिन्नं वर्षाण्यतिहर्षयुक्तानि ॥ ४९ ॥

पद्मकेतुर्नाम केतुः । अपरेण पश्चिमायां दिशि निशां राचमेकां
दृश्यते । कीदृशो मृणालगौरः । मृणालवद्गौरो मृणालगौरः । मृणालं विसतन्तुः ।
तद्गद्गौरः । श्वेत इत्यर्थः । स तु दृष्टः सप्त वर्षाण्यतिहर्षयुक्तानि सुभिन्नं
करोति ॥ ४९ ॥

तथा च पराशरः ।

अथ पद्मकेतुः श्वेतकेतुफलसमाप्तो पश्चिमेनाङ्गादयन्निव मृणाल-

कुमुदाभया शिखयैकराचरः । सप्त वर्षाण्यभ्युच्छ्रितं हर्षमावहति ज-
गतः ॥

अथावर्तकेतोर्लक्षणमाह ।

आवर्त्त इति निशार्धे सव्यशिखोऽरुणनिभोऽपरे स्निग्धः ।

यावत्क्षणां स दृश्यस्तावन्मासान् सुभिन्नकरः ॥ ५० ॥

आवर्त्तनामेति यः केतुः स निशार्धे रात्र्यर्धे । अपरे पश्चिमायां दिशि ।
सव्यशिखो दक्षिणदिगाग्रितशिखः । अरुणनिभो रक्तवर्णः । स्निग्धो निर्मल-
वपुर्दृश्यते । स तु यावत्क्षणां यावत्सङ्ख्यान् मुहूर्तान् दृश्यते तावन्मा-
सान् सुभिन्नं करोति ॥ ५० ॥

तथा च पराशरः ।

अथावर्तकेतुः श्वेत्केतोः कर्मण्यतीतेऽपरम्यामर्दुराचै शङ्खावदातो-
ऽरुणाभया प्रदक्षिणतयागया शिखयोदितः । स यावन्मुहूर्तान् दृश्यते ताव-
न्मासान् भवत्यतीव सुभिन्नं नित्ययज्ञोत्सवं जगत् ॥

अथ संवर्तकेतोर्लक्षणमाह ।

पश्चात् सन्ध्याकाले संवर्त्ता नाम धूम्रताम्रशिखः ।

आक्रम्य वियक्त्यंशं शूलाग्रावस्थितो रौद्रः ॥ ५१ ॥

यावत् एव मुहूर्तान् दृश्यो वर्षाणि हन्ति तावन्ति ।

भूपान् शस्त्रनिपातैरुदयक्षं चापि पीडयति ॥ ५२ ॥

पश्चात् पश्चिमायां दिशिः सन्ध्याकाले सन्ध्यासमये । संवर्त्ता नाम केतुः ।
कीदृशः । धूम्रताम्रशिखः । धूम्रा ताम्रवर्णा च शिखा वृडा यस्य । वियत्
आकाशस्य च्यंशं तृतीयभागमक्रम्य प्राप्य दृश्यते । शूलाग्रावस्थितः । शूल-
मये शिरस्यवस्थितं यस्य । चिचूड इत्यर्थः । सच रौद्रो भयावहः ॥ ५१ ॥

सच केतुर्यावतो मुहूर्तान् दृश्यो भवति तावत्सङ्ख्यानि वर्षाणि
हन्ति नाशयति । अशुभफलप्रदो भवतीत्यर्थः । तथा भूपान् नृपान् । शस्त्र-
निपातैः सङ्ग्रामैर्हन्ति नाशयति । तथोदयक्षम् । यस्मिन्नक्षत्रे उदितो दृश्यते
तच्च पीडयत्युपतापयति ॥ ५२ ॥

तथा च पराशरः ।

अथ संवर्तो वर्षसहस्रमष्टोत्तरं प्रोष्य पश्चिमेनास्तं गते सवितरि सन्ध्यायां दृश्यते तन्वीं ताम्ररूक्षां शूलाभां धूम्रं विमुञ्चन्तीं दारुणां शिखां कृत्वा नभसस्त्रिभागमाक्रम्य । स यावन्मुहूर्तान् निशि तिष्ठति तावद्वर्षाणि परम्परं शस्त्रैर्घ्नन्ति पार्थिवाः । यानि नक्षत्राणि धूपयति यच्च चोदेति तानि दारुणतरं पीडयति । तदाश्रितांश्च देशानिति ॥

तथा च^१ ।

येषां नक्षत्रविषये रूक्षः सज्वाललोहितः ।

दृश्यते बहुमूर्तिश्च तेषां विन्द्यान्महाभयम् ॥

अवर्षं शस्त्रक्रोपं च व्याधिं दुर्भिक्षमेव च ।

कुर्यान्नृपतिपीडाश्च स्वचक्रपरचक्रतः ॥

यच्चोत्तिष्ठति नक्षत्रे प्रशासं यच्च गच्छति ।

धूपयेद्वा स्पृशेद्वापि हन्याद्वेशांस्तदाश्रितान् ॥

यस्याभिषेकनक्षत्रं जन्मभं कर्मभं तथा ।

देशं च पीडयेद्वापि स शान्त्युपरमे भवेत् ॥

क्षिप्रः प्रसन्नो विमलः प्रदक्षिणशिखस्तथा ।

दृश्यते येषु देशेषु शिवं तेषु विनिर्दिशेत् ॥

{ गगनार्द्धचरः सद्यः प्रधानदेशान् विनाशयेदचिरात् । }
{ निखिलगगनानुचारी चैलोक्यविनाशकः केतुः ॥ }

अथ शुभान् केतून् वर्जयित्वाऽशुभानां नक्षत्रस्पर्शधूपनादुष्टफलं वक्ष्यामीत्याह ।

ये शस्तास्तान् हित्वा केतुभिराधूपितेऽथवा स्पृष्टे ।

नक्षत्रे भवति बधो येषां राज्ञां प्रवक्ष्ये तान् ॥ ५३ ॥

ये केतवः शस्ताः प्रशस्तफलाः । तान् हित्वा त्यक्त्वा । अन्येः केतुभिः शिखिर्भर्नक्षत्रे यस्मिन्नाधूपितेऽथवा स्पृष्टे येषां राज्ञां नृपाणां बधो मरणं भवति तान्नृपान् वक्ष्ये कथयिष्ये ॥ ५३ ॥

१ वर्षसहस्रं प्रोष्य-इति अ. क. पु. पाठः ।

२ तथा च गर्गः-इति ग. घ. पु. पाठः ।

{ } इत्थं पद्यां नान्येषु पुस्तकेषु ।

तांश्चाधुनाऽऽह ।

अश्विन्यामश्मकपं भरणीषु किरातपार्थिवं हन्यात् ।

बहुलासु कलिङ्गेशं रोहिण्यां शूरसेनपतिम् ॥ ५४ ॥

अश्विन्यामभिधूपितायां स्पृष्टायां वा केतुना । अश्मकपमश्मकानां जनानामधिपतिं राजानं हन्यान्नाशयेत् । एवं भरणीषु किरातपार्थिवं किरा-
ताधिपतिं हन्यात् । बहुलासु कलिङ्गेशम् । कृतिकासु कलिङ्गाधिपतिम् ।
रोहिण्यां शूरसेनपतिम् । शूरसेना जनास्तेषां पतिम् ॥ ५४ ॥

अन्येष्वह ।

औशीनरमपि सौम्ये जलजाजीवाधिपं तथार्द्रासु ।

आदित्येऽश्मकनाथान् पुष्ये मगधाधिपं हन्ति ॥ ५५ ॥

सौम्ये मृगशिरसि केतुनाभिधूपिते स्पृष्टे वा औशीनरमुशीनराधिपतिं
हन्यात् । तथा आर्द्रासु जलजाजीवाधिपम् । जलजा मत्स्यादयस्तेषां आजीवन्ति
ते च जलजाजीवाः । प्राग्देशवासिन इत्यर्थः । तेषामधिपं नृपं हन्यात् ।
आदित्ये पुनर्वसावश्मकनाथानश्मकाधिपतीन् । पुष्ये मगधाधिपं मगधं
नृपं हन्ति ॥ ५५ ॥

अन्येष्वह ।

असिकेशं भौजङ्गे पित्र्येऽङ्गं पाण्ड्यनाथमपि भाग्ये ।

औज्जयिनिकमार्यम्णे सावित्रे दण्डकाधिपतिम् ॥ ५६ ॥

भौजङ्गे आश्लेषायामसिकेशम् । असिका जनास्तेषामीशं पतिं
हन्ति । पित्र्ये मघायामङ्गाधिपतिम् । भाग्ये पूर्वफलान्यां पाण्ड्यनाथम् । आर्यम्णे
उत्तरफलान्यामौज्जयिनिकमुज्जयिनाधिपतिम् । सावित्रे हस्ते दण्डकाधिपतिं
दण्डकारण्यनाथं हन्ति ॥ ५६ ॥

अन्येष्वह ।

चित्रासु कुरुक्षेत्राधिपस्य मरणं समादिशेत्तज्ज्ञः ।

काश्मीरककाम्बोजौ नृपती प्राभञ्जने न स्तः ॥ ५७ ॥

चित्रासु केतुनाभिधूपितासु स्पृष्टासु वा कुरुक्षेत्राधिपस्य मरणं बधम् ।

तज्ज्ञः केतूपघातज्ञः । समादिशेद्वदेत् । प्राभञ्जने स्वातो काश्मीरककाम्बोजो
नृपती राजानो न स्तो न भवतः ॥ ५० ॥

अन्येष्वह ।

इद्व्याकुरलकनाथश्च हन्यते यदि भवेद्विशाखासु ।

मैत्रे पुण्ड्राधिपतिर्ज्येष्ठासु च सार्वभौमबधः ॥ ५८ ॥

विशाखासु यदि केतूपघातो भवेतदा इद्व्याकुनाथोऽलकनाथश्च
हन्यते । इद्व्याकुरो जनाः । अलका नाम नगरी । तन्नाथो राजा । मैत्रेऽनु-
राधायां पुण्ड्राधिपतिर्हन्यते । ज्येष्ठासु च सार्वभौमस्य राज्ञः कान्यकुब्जाधि-
पतेर्बधो मरणं भवति ॥ ५८ ॥

अन्येष्वह ।

मूलेऽन्ध्रमद्रकपती जलदेवे काशिपो मरणमेति ।

योधेयकार्जुनायनशिविचैद्यान् वैश्वदेवे च ॥ ५९ ॥

मूले केतुनाभिधूपिते हते वा अन्ध्रपतिं मद्रकपतिं च हन्ति । जलदेवे
पूर्वाषाढायां काशिपः काश्यधिपतिर्मरणमेति प्राप्नोति । वैश्वदेवे उत्तराषाढायां
योधेयकः । अर्जुनायनः । शिविः । चैद्यः । एतान्नृपतीन् हन्ति ॥ ५९ ॥

अथान्येष्वह ।

हन्यात् कैकयनाथं पाञ्चनदं सिंहलाधिपं वाङ्गम् ।

नैमिषनृपं किरातं श्रवणादिषु षट्स्विमान् क्रमशः ॥ ६० ॥

षट्सु श्रवणादिषु नक्षत्रेषु हतेषु षड्भिमान् क्रमशः क्रमेण हन्यात् ।

तद्यथा । श्रवणे हते कैकयनाथं कैकयजनाधिपं हन्यात् । धनिष्ठासु
पाञ्चनदं पाञ्चनदाधिपतिम् । शतभिषजि सिंहलाधिपतिम् । पूर्वभद्रपदायां
वाङ्गं वाङ्गाधिपतिम् । उत्तरभद्रपदायां नैमिषनृपं नैमिषारण्याधिपतिम् ।
रेवत्यां किरातं किराताधिपतिं हन्यात् ॥ ६० ॥

अथ केतोर्विशेषमाह ।

उल्काभिताडितशिखः शिखी शिवः शिवतरोऽतिदूष्टो यः ।

अशुभः स एव चोलावगाणसितहूणचीनानाम् ॥ ६१ ॥

यः शिखी केतुः । उल्काभिताडितशिखः । उल्कया अभि मुख्येन

ताडिता हता शिखा चूडा यस्य । स शिवः श्रेयस्करः । योऽतिदृष्ट उदितमात्र
एव दृष्टः स शिवतरोऽतिशयेन शुभप्रदः । स एव केतुरेवंविधश्चेलानामा-
घगणानां सितानां हूणानां चीनानां चाशुभोऽश्रेयस्करः । चेलाद्याः सर्व-
एव जनाः ॥ ६१ ॥

अन्यद्विशेषमाह ।

नम्रा यतः शिखिशिखाभिसृता यतो वा
ऋक्षं च यत् स्पृशति तत्कथितांश्च देशान् ।
दिव्यप्रभावनिहतान् स यथा गरुत्मान्
भुङ्क्ते गतो नरपतिः परभोगिभोगान् ॥ ६२ ॥

यतो यस्यां दिशि । शिखिशिखा केतुशिखा । नम्रा वक्रा । शिखिनः
शिखा शिखिशिखा । अभिसृता यतो वा । यस्यां दिशि । अभिसृता गन्तु
प्रवृत्ता । अथवा यदृक्षं नक्षत्रं स्पृशति स्पृशयति । तत्कथितांश्च देशान् ।
यस्यां दिशि शिखा नम्रा तत्र ये देशाः । यस्यां वा गन्तुं प्रवृत्ता तत्र ये
देशा यन्नक्षत्रं स्पृशति तस्य च नक्षत्रस्य ये देशा वक्ष्यमाणास्तान् कथि-
तांस्तदुक्तान् देशान् नरपती राजा गतो भुङ्क्ते स्वीकरोति । कीदृशान् देशान् ।
दिव्यप्रभावनिहतान् । दिव्येनाप्रतिहततेन प्रभावेण विक्रमेण निहतान् निर्जितान् ।
कीदृशान् । परभोगिभोगान् । परैरन्यैर्भोगिभिर्भुज्यन्ते ये भोगा ग्रामास्तान् ।
कथं स राजा भुङ्क्ते । यथा गरुत्मान् गरुडो दिव्यप्रभावनिहतान् परभोगिभो-
गान् भुङ्क्ते । पग उत्कृष्टा ये भोगिनः सर्पाम्बुषां भोगाः शरीरगण्डगानि वा ।
तान् । यथा येन प्रकारेण । तथा तेन प्रकारेण्यति ॥ ६२ ॥

तथा च परागरः ।

यस्यां दिशि समुत्तिष्ठेतां दिशं नाभियोजयेत् ।
यतः शिखा यतो धूमस्ततो यायान्नराधिपः ॥
प्रतिलोमे यतः केतोर्जशर्थी याति पार्थिवः ।
सामात्यवाहनबलः स नाशमधिगच्छतीति^१ ॥

१ केतुदणं शुरुफलं सङ्क्रान्त्या वर्ष्टनक्षत्राणाम् । कथयामि समासेन लोकानां हितकाम्यया ॥
वरुणस्य दशपुत्राश्चतुर्विंश रवेः स्मृताः । अष्टादश कुर्वेस्य यमस्य नव कीर्त्तिताः ॥
अग्निपुत्राश्चतुर्विंशद्वायोर्विंशतिरेव राद । एवं मरुत्या च केतूनां शतं पञ्चोत्तरं स्मृतम् ॥
आवयो भाद्रपदे च वरुणस्य सुतादयः । आवाहयेन्महामेधांस्तोयपूर्णां वसुन्धरा ॥

दृष्ट्वा षोडश वा^१ सरान् शुभदः कैश्चित्प्रदिष्टः शिखी
 सर्वारम्भफलप्रदो हि नियतं चेत्तथा माधवे ।
 क्वचं यत्परिभुक्तपीडितहतं यन्नाऽऽशिखामेदितं
 तत्सर्वं परिवर्ज्य शुद्धमपरं पाण्यहे वास्तुषु ॥
 इति श्रीभट्टोत्पलविरचितायां संहिताविवृतौ केतुचारो
 नामेकादशोऽध्यायः ॥ ११ ॥

अथागस्त्यचारो व्याख्यायते ।

तथाद्रावेवागस्त्यस्य मुनेः प्राधान्यद्वारेण समुद्रशोभामुपवर्णयितुमाह ।
 समुद्रोऽन्तः शैलैर्मकरनखरोत्खातशिखरैः
 कृतस्तोयोच्छ्रित्या सपदि सुतरां येन रुचिरः ।
 पतन्मुक्तामिश्रैः प्रवरमणिरत्नाम्बुनिवहैः
 सुरान् प्रत्यादेष्टुं मितमुकुटरत्नानिव पुरा ॥ १ ॥

येन भगवतागस्त्यमुनिना । पुरा पूर्वम् । तोयोच्छ्रित्या जलापहरणेन ।
 सपदि तत्क्षणमेव । समुद्रः सागरः । सुतरामतिशयेन । रुचिरो रम्यः । कृतः
 सम्पादितः । तस्य मुनेरुदयः श्रूयतामिति वक्ष्यमाणेन संबन्धः । रम्यः कैः
 कृतः । अन्तः शैलैः । अन्तर्मध्ये ये स्थिता मीनाकप्रभृतयः शैलाः पर्वतास्तेः ।
 ते किलेन्द्रभयातत्र पूर्वं प्रविष्टाः । कीदृशैः । मकरनखरोत्खातशिखरैः । मकरा
 जलप्राणिविशेषाः । तेषां ये नखाः कठिनत्वात् त एव नखराः । तैर्मकरनखरैरु-
 त्खातानि शिखराणि येषां तेः । ते किल कण्डूमपनेतुं परुषत्वात्तान्युत्खनन्ति ।

उन्मार्गं सरिता यान्ति जलवेगसमाहताः । समर्धाण्यपि धान्यानि वरुणस्य सुतोदये ॥
 आश्विने कार्तिके चैव सूर्यपुत्रं विनिर्दिशेत् । नटीकूपतडागानि सर्वाणि परिशोषयेत् ॥
 म्रियन्ते च तदा गावस्तथान्ये च चतुष्पदाः । देवो न वर्षते तत्र दुर्भिक्षं च महाभयम् ॥
 मार्गशीर्षे च पाषे च अग्निपुत्रान् विनिर्दिशेत् । अग्निदग्धानि राष्ट्राणि हारितानि धनानि च ॥
 विद्रुवन्ति तथा देशाः समस्ता भयपीडिताः । अग्निद्वारभयं तत्र प्रजानां व्याधयस्तथा ॥
 माघफाल्गुनयोर्मध्ये यमपुत्रं विनिर्दिशेत् । दुर्भिक्षं जायते घोरं सर्वधान्यानि सङ्क्षयेत् ॥
 चैत्रवशाखयोर्मर्से कुबेरसुतमादिशेत् । यादृशा उडिता मेघा जलं पतन्ति तादृशम् ॥
 हविर्धूमाकुलं सर्वं नन्दते च मुहुर्मुहुः । वसुन्धरा शुभाभाद्या धनधान्यसमाकुला ॥
 ज्येष्ठाशढयोर्मध्ये वायुपुत्रोदयो भवेत् । उज्ज्वा मेघाः प्रदृश्यन्ते वायुना सह प्रेरिताः ॥
 तदप्रासादशिखराः पतन्ति पवनाहताः । विरोधे च महीपाला भवन्ति च समन्ततः ॥

अ. क. पुस्तकयोः—एतानि केतुचारसंबन्धीनि भष्टपद्यानि अगस्त्यचारस्य प्रथमप्रलेकटी-
 कायां केनचित्संहितानामञ्जेनाधिकानि प्रक्षिप्तानि—इति ।

१ अ. क. ग. घ. पुस्तकेष्वितं पद्यं नास्ति ।

तथा यः समुद्रः सुरान् देवान् । प्रत्यादेष्टुं प्रत्याख्यातुमभिवितुमिव दृष्टान्ती-
कर्तुमिव । कीदृशान् सुरान् । मितमुकुटरत्नान् । मितानि परिमितानि मुकुटेषु
मैलिषु रत्नानि येषां तान् । तथाभूतान् । कैः प्रत्यादेष्टुमिव । पतन्मुक्तामिश्रेः
प्रवरमणिरत्नाम्बुनिवहैः । अम्बुनिवहैः पानीयोधैः । कीदृशैः । पतन्मुक्तामिश्रेः
पतन्तीभिर्मुक्ताभिर्मिश्रास्तेः । तथा प्रवराणि विकचानि च तानि मणिरत्नानि
प्रधानरत्नानि । प्रवरमणिरत्नानि चाम्बुनिवहाश्च प्रवरमणिरत्नाम्बुनिव-
हास्तेः ॥ १ ॥

अन्यदप्याह ।

येन चाम्बुहरणेऽपि विद्रुमैर्भूधरैः समणिरत्नविद्रुमैः ।
निर्गतैस्तदुरगैश्च राजितः सागरोऽधिकतरं विराजितः ॥ २ ॥

येनागस्त्यमुनिना । अम्बुहरणे जलापहरणे कृतेऽपि सति । सागरः समु-
द्रः । अधिकतरमतिशयेन । विराजितः शोभितः । कैः । भूधरैः पर्वतैः । की-
दृशैः । विद्रुमैः । विगता दुमा वृक्षा येभ्यस्तेः । वृक्षरहितैः । जलमध्यगतत्वात्तेषु
वृक्षाः क्लिन्ना यतः । तथा समणिरत्नविद्रुमैः । मणिरत्नैः प्रधानरत्नैर्विद्रुमेण
प्रवालेन सह वर्तन्ते ये तैः । निर्गतैस्तदुरगैश्च । तदिति भूधराणां परामर्शः ।
तदुरगैः । तेभ्यः पर्वतेभ्यो ये उरगाः सर्पा निर्गता निष्क्रान्तास्तेः । कथं च
ते निर्गताः । राजितः पङ्क्तितस्तैस्तथाभूतैः ॥ २ ॥

अन्यदाह ।

प्रस्फुरन्तिमिजलेभजिह्वमगः
क्षिप्ररत्ननिकरो महोदधिः ।
आपदां पदगतोऽपि यापितो
येन पीतसलिलोऽमरश्रियम् ॥ ३ ॥

येन महोदधिः समुद्रः । आपदां पदगतोऽपि विपदां स्थानं प्राप्नोऽपि ।
पीतसलिलः पीतजलोऽपि । अमरश्रियं सुरलक्ष्मीम् । यापितः प्रापितः । कीदृशः ।
प्रस्फुरन्तिमिजलेभजिह्वमगः । प्रस्फुरन्तस्तिमयश्चलन्तो मत्स्याः । जलेभा जलह-
स्तिनः । जिह्वागाः सर्पा यस्मिन् । जिह्वां कुटिलं गच्छन्तीति जिह्वागाः । एते

जलप्राणिनो जलाभावात्प्रस्फुरन्ति । तथा क्षिप्ररत्ननिकरः । क्षिप्रः परिक्षिप्रः ।
रत्नानां मणीनाम् । निकरः समूहो यस्मिन् ।

तथा सुरलोकः प्रस्फुरन्तिमिजलेभजिह्मगाः । प्रस्फुरन्तश्चलन्तो ये
सुरास्तिमिजलेभजिह्मगाः । तिमिगा मत्स्यवाहनाः केचित् । यथा विपस्ता
नदी । केचिज्जलगाः पानीयस्थाः । यथा समुद्रे भगवान्नारायणः । केचि-
दिभगा हस्तिनो गताः । यथेन्द्र शैरावतस्थः । केचिज्जिह्मं कुटिलं गच्छ-
न्तीति जिह्मगाः कुटिलगतयः । यथा भोमादयस्ताराग्रहा वक्रिताः ।
तथा क्षिप्ररत्ननिकरः सोऽपि ॥ ३ ॥

अथान्यदाह ।

प्रचलत्तिमिशुक्तिजशङ्कुचितः

सलिलेऽपहृतेऽपि पतिः सरिताम् ।

सतरङ्गसितोत्पलहंसभृतः

सरसः शरदीव बिभर्ति रुचिम् ॥ ४ ॥

सरितां नदीनाम् । पतिः प्रभुः समुद्रः । सलिले जलेऽपहृतेऽपि सति ।
शरदि शरत्काले । सरसो महोदकाधारस्य । संबन्धिनीं रुचिं दीप्तिम् । बिभर्ति
धारयति इव । कीदृशस्य सरसः । सतरङ्गसितोत्पलहंसभृतः । सतरङ्गाणि ।
तरङ्गेण वीचिसमूहेन सहितानि । सितोत्पलानि श्वेतकुवलयानि पुष्पविशे-
षान् । हंसान् पक्षित्रिशेषांश्च बिभर्ति धारयति यत् तस्य । समुद्रः
कीदृशः । प्रचलत्तिमिशुक्तिजशङ्कुचितः । प्रचलद्विस्तिमिभिर्मत्स्यैः । शुक्तिजैः
प्राणिभिः । शङ्खैश्च चितो व्यापः । प्रचलन्तो मत्स्यास्त एव तरङ्गाः ।
शुक्तिजाः सितोत्पलानि । शङ्खा हंसा इति ॥ ४ ॥

अथान्यत् ।

तिमिसिताम्बुधरं मणितारकं

स्फटिकचन्द्रमनम्बुशरद्भुति ।

फणिफणोपलरश्मिशिखिग्रहं

कुटिलगेशवियञ्च चकार यः ॥ ५ ॥

यः कुटिलगेशं समुद्रम् । वियदाकाशम् । चकार कृतवान् । कुटि-

लमस्पृष्टं गच्छन्तीति कुटिलगा नद्यः । तासामीशं स्वामिनम् । तिमयो
मत्स्याः । त एव सिताः शुक्ला अम्बुधरा मेघा यस्मिन् तनयाभूतम् ।
मणयो रत्नानि तान्येव दीप्तिमत्वात्तारका यस्मिन् । स्फटिको मणिविशेषः ।
स एव स्थूलत्वान्नन्दः शशी यस्मिन् । अनम्बु जलाभावः । तदेव शर-
द्द्युतिः शरत्कान्तिः । अभिव्यक्तत्वादयस्मिन् । फणिफणोपलरश्मिशिखिय-
हम् । फणिनः सर्पाः । तेषां फणासु मूर्धसु यान्युपला रत्नानि चन्द्रकान्त-
सूर्यकान्तप्रभृतीनि । तेषु ये रश्मयः । त एव तत्सदृशत्वाच्छिखियहाः
केतवो यस्मिन् । यत आकाश एत एव सम्भवन्तीति ॥ ५ ॥

अथ समुद्रवर्णनानन्तरं विन्ध्यवर्णनामाह ।

दिन'कररथमार्गविच्छित्तयेऽभ्युदयतं यच्चलच्छृङ्गमुद्-
भ्रान्तविदाधरांसावसक्तप्रियाव्यग्रदत्ताङ्गदेहावलम्बाम्बरा-
त्युच्छ्रितोद्भूयमानध्वजैः शोभितं

करिकटमदमिश्ररक्तावलेहानुवासानुसारिद्विरेफावली-
नेत्तमाङ्गैः कृतान् वाणपुष्पैरिवोत्तंसकान् धारयद्भिर्मृगेन्द्रैः
सनाथीकृतान्तर्दरीनिर्भरम् ।

गगनतलमिवोल्लिखन्तं प्रवृद्धैर्गजाकृष्टफुल्लद्रुमत्रासवि-
भ्रान्तमत्तद्विरेफावलीहृष्टमन्द्रस्वनैः शैलकूटैस्तरङ्गार्णशादूल-
शाखामृगाध्यासितै-

रहसि मदनसक्तया रेवया कान्तयेवोपगूढं सुरा-
ध्यासितोद्यानमम्भोऽशनानन्नमूलानिलाहारविप्रान्वितं वि-
न्ध्यमस्तम्भयद्यश्च तस्योदयः श्रूयताम् ॥ ६ ॥

एवंविधं विन्ध्यं विन्ध्यपर्वतम् । योऽगस्त्यमुनिरस्तम्भयत् स्तम्भि-
तवान् । तस्योदयो दर्शनम् । श्रूयतामाकर्ण्यताम् । कीदृशं विन्ध्यम् ।
दिनकरस्यादित्यस्य । योऽसौ रथः स्यन्दनम् । तस्य मार्गः पन्थाः । तद्वि-
च्छित्तये तन्निवारणाय । अभ्युदयतमभि मुख्येनोदयतं सोदयमं यत् । अत
एवाभ्युदयतत्वाच्चलच्छृङ्गम् । चलितानि कम्पमानानि । शृङ्गाणि शिखराणि

यस्य । तम् । उद्भ्रान्ता भ्रान्तिमापन्नाः । तेषु च शृङ्गेषु ये स्थिता विद्या-
धरा देवयोनयः । तेषां येऽंसाः स्कन्धाः । तेष्वंसेषु या अवसक्ता अवल-
ग्नाः । प्रिया वल्लभाः स्त्रियः । ताभिर्व्यग्राभिः सोद्यमाभिः । दत्ता विन्यस्ताः ।
अङ्गेषूत्सङ्गेषु । विद्याधराणां ये देहाः शरीराणि । तेषु यान्यवलम्बन्ते
अम्बराणि वस्त्राणि । तान्यतिशयेनोच्छ्रितान्युच्चतराणि । तानि चोद्य-
मानानि कम्पमानानि । तान्येव ध्वजाः सादृश्याद्ध्वजरूपाणि । तेः शोभितं
भूषितम् ।

करिकटेति । मृगेन्द्रेः सिंहैः । सनाथीकृतमधिष्ठितम् । अन्त-
र्मध्ये । या दयौ गुहाः । तासु यन्निर्भरम् । जलं नियतं भरति स्रवतीति
निर्भरम् । गुहाप्रदेशे प्रपातपानीयम् । यस्मिन् विन्ध्ये तं तथाभूतम् ।
कीदृशेः सिंहैः । करिणो हस्तिनः । तेषां ये कटाः कुम्भाः । तेषु यो मदो
दानाम्बु । तेन मिश्रं संयुक्तम् । यद्रक्तमसृक् । तस्य योऽवलेह
आस्वादः । तेन योऽनुवासः सौरभ्यम् । तदनुसारिणस्तदन्वेषणपराः । ये
द्विरेफा भ्रमराः । ते अवलीनाः संलग्नाः । उत्तमाङ्गेषु शिरःसु । येषां तैः
सिंहैः । वाणपुष्पैर्वाणकुसुमैः । कृतान् रचितान् । उत्तंसकान् । शिरोमाला
धारयद्विरिव ।

गगनतलमिति । शैलकूटेः पर्वतशृङ्गेः । गगनतलमाकाशतलम् ।
उल्लिखन्तमिव । कीदृशेः शैलकूटेः । प्रवृद्धैर्वृद्धिमद्विः । गजेर्हस्तिभिः । आकृष्टा
आकर्षिताः । फुल्लाः कुसुमिता । ये दुमा वृक्षाः । तैर्यस्त्रासः कम्पः ।
तस्माद्ये विभ्रान्ता भ्रान्तिमापन्नाः । मतद्विरेफा भ्रमराः । तेषामवली
पङ्क्तिः । तस्या हृष्टाया ये मन्द्रा मधुराः । स्वनाः शब्दाः । ते
विद्यन्ते येषां तेस्तथाभूतैः शैलकूटेः । अत्र भ्रमरपङ्क्तिर्वर्णपङ्क्तिरिव । तथा
तरुवैर्नश्वभिः । ऋक्षैर्वानरैः प्राणिविशेषैश्च । शार्दूलैः सिंहजातिभिः ।
शाखामृगेर्मर्कटैः । अध्यासिताः सेविताः । ये शैलकूटास्तेः ।

रहसीति । कीदृशं विन्ध्यम् । रहसि निर्जने । रेवया मदनसक्तया
कान्तया वल्लभया कामिन्येवोपगूढं परिष्वक्तम् । रेवा नर्मदा । यतः सा तत्रैव
बहुशो गता । सा च मदनसक्ता । मदनवृत्तावृत्तत्वादिति । सुरदैवैः ।
अध्यासितानि निषेधितानि । उद्यानानि उपवनानि यस्मिन् । तथाभ्योऽश-

नेर्जलाहारैः । अनर्नेर्निराहारैः । मूलाहारैर्मूलभक्षैः । अनिलाहारैर्वायुभ-
क्षेश्च । विप्रैर्ब्राह्मणैर्मृनिभिः । अन्वितं संयुक्तं विन्ध्यम् ॥ ६ ॥

तथाऽगस्त्योदयप्रभावमाह ।

उदये च मुनेरगस्त्यनाम्नः
कुसमायोगमलप्रदूषितानि ।
हृदयानि सतामिव स्वभावात्
पुनरम्बूनि भवन्ति निर्मलानि ॥ ७ ॥

अगस्त्यनाम्नो मुनेरुदये उद्गमे । पुनर्भूयः । अम्बूनि पानी-
यानि । स्वभावात् प्रकृत्येष । निर्मलानि प्रसन्नानि भवन्ति । कीदृशानि ।
कुसमायोगमलप्रदूषितानि । कोर्भूम्याः । समायोगः संश्लेषः । कुस-
मायोगः । तस्मात्कुसमायोगाद्यन्मलं पङ्कः । तेन प्रदूषितानि दुष्टानि यानि
तान्यगस्त्यदर्शनाद्निर्मलानि भवन्ति । वर्षासु कुसमायोगस्तेषाम् । यथा सतां
साधूनां उदये दर्शने । हृदयानि पुनर्निर्मलानि भवन्ति । कीदृशानि ।
कुसमायोगमलप्रदूषितानि । कुत्सितैर्जनैर्योऽसौ समायोगस्तस्माद्यन्मलं पापं
तेन प्रदूषितानि दुष्टानि । पुनः स्वभावादेव निर्मलानि भवन्ति । साधुद-
र्शनात्पापक्षय उत्पद्यते यावत् ॥ ७ ॥

अथ विन्ध्यवर्णनानन्तरं शरद्वर्णनमाह ।

पार्श्वद्वयाधिष्ठितचक्रवाका-
मापुष्पाती सस्वनहंसपङ्क्तिम् ।
ताम्बूलरक्तोत्कषिताग्रदन्ती
विभाति योषेव शरत् सहासा ॥ ८ ॥

शरत् सहासा हासयुक्ता योषा स्त्रीव । विभाति शोभते । कीदृशी
योषा । ताम्बूलरक्तोत्कषिताग्रदन्ती । ताम्बूलेन रक्ता रञ्जिता ये दन्ता रदाः ।
तेभ्योऽग्रदन्ताः पुरो वर्तिनो रदा उत्कषिता उद्घृष्टा यया सा तथाभूता
स्त्री । शरत्कीदृशी पार्श्वद्वयाधिष्ठितचक्रवाकामापुष्पाती सस्वनहंसपङ्क्तिम् ।
पार्श्वद्वयमधिष्ठितं संयुक्तम् । चक्रवाकैः पक्षिविशेषैर्लोहितवर्णैर्यस्याः सस्वनायाः
शब्दयुक्ताया हंसवङ्केस्तामापुष्पाती आपोषयमाणा । नदीनां प्रचयं जलाल्प-

त्वात् पुलिनानि व्यक्तानि भवन्ति । तानि च हंसैः सेव्यन्ते । अत एवात्प्रे-
क्ष्यते । ताम्बूल^१रक्तोत्कषितायदन्ती योषा सहासेव ॥ ८ ॥

अन्यदप्याह ।

इन्दीवरासन्नसितोत्पलान्विता

शरद् भ्रमत्षट्पदपङ्क्तिभूषिता ।

सभूलताक्षपकटाक्षवाक्षणा

विदग्धयोषेव विभाति सस्मरा ॥ ९ ॥

शरत् सस्मरा सकामा विदग्धयोषा प्रौढाङ्गनेव विभाति शोभते ।
कीदृशी विदग्धयोषा । सभूलताक्षपकटाक्षवीक्षणा । भूलतयोर्येसावाक्षेपश्च-
लनम् । तेन यः कटाक्षो नयनविभ्रमः । तेन सहितं वीक्षणमवलोकनं
यस्याः । शरत् कीदृशी । इन्दीवरासन्नसितोत्पलान्विता । इन्दीवरं नीलो-
त्पलम् । तस्यासन्ने उभयपार्श्वस्थे ये सितोत्पले । तथाभूतेनेन्दीवरेणान्विता
संयुक्ता । अनेन नेत्रस्य सादृश्यमुक्तम् । यतो नेत्रमपि मध्यभागात्कृशमुभय-
पार्श्वयोः सितं भवति । तथा भ्रमन्तश्चलन्तः । ये षट्पदा भ्रमराः । तेषां या
पङ्क्तिरवलिः । तथा भूषिता संयुक्ता । अनेन भूसादृश्यमुक्तम् । यतो नयन-
स्योर्ध्वभागस्था भूलता भवति । अत एवात्प्रेक्ष्यते । सभूलताक्षेपकटाक्षवी-
क्षणा विदग्धयोषा सस्मरेव ॥ ९ ॥

अथान्यदाह ।

इन्दोः पयोदविगमोपहितां विभूतिं

द्रष्टुं तरङ्गवलया कुमुदं निशासु ।

उन्मूलयत्यलिनिलीभदलं सुपद्म

वापी विलोचनमिवासिततारकान्तम् ॥ १० ॥

इन्दोश्चन्द्रमसः । पयोदानां मेघानाम् । विगमाद्विशेषोपगमात् । उप-
हिता वृत्ता व्याप्रा या विभूतिः कान्तिः । तां द्रष्टुमवलोकयितुम् । वापी नलिनी ।
निशास रात्रिषु । कुमुदं कैरवम् । विलोचनं नेत्रमिवोन्मूलयति विकाशयति ।

१ शरदि हंसपङ्क्तिर्वन्तपङ्क्तिस्तत्र चक्रवाकास्ताम्बूलरक्तोपमाः-इति भावः ।

कीदृशी वापी । तरङ्गवलयः । तरङ्गा जर्मिसमूहाः । त एव वलयः प्रकोष्ठभूषणं
यस्याः । कीदृक् कुमुदम् । अलिनीलीनदलम् । अलिर्भ्रमरः । स नीलीनः संलग्नः ।
दलेषु पद्मेषु यस्मिन् । सुपद्म शोभनं पत्रम् । तदेवासितं कृष्णम् । तारकमन्त-
र्मध्ये यस्मिन् । अत एवोत्प्रेक्ष्यते । नयनमिव । यतो नयनं सुपद्म भवति । शोभ-
नानि पद्मानि अक्षिलोमानि यस्य तत्तथा । असिततारकान्तं कृष्णतारकाम-
ध्यम् । नायिका चिरदर्शनाद्वल्लभास्यं सोत्कण्ठा समुद्रीक्षते-इति ॥ १० ॥

अथ भूमेः शोभामपवर्णयित्वाह ।

नानाविचित्राम्बुजहंसकाक-

कारण्डवापूर्णतडागहस्ता ।

रत्नैः प्रभूतैः कुसुमैः फलैश्च

भूर्यच्छतीवार्धमगस्त्यनाम्ने ॥ ११ ॥

भूर्भूमिः । अगस्त्यनाम्ने अर्धं यच्छतीव ददाति इव । कीदृशी भूः ।
नानाविचित्राम्बुजहंसकोककारण्डवापूर्णतडागहस्ता । नानाप्रकारा विचित्रा ये
अम्बुजाः पद्मादयः । तथा हंसकोककारण्डवाः पक्षिविशेषाः । तैर्यान्यापू-
र्णानि तडागानि । तान्येव हस्ता यस्याः । कैरर्धं यच्छतीव । रत्नैः प्रभूतैः
कुसुमैः फलैश्चेति । त एवाम्बुजादयो हन्तम्यिता रत्नादीन्युपलक्ष्यन्ते । ते
रत्नैः । प्रभूतैर्बहुभिः । तथा कुसुमैः पुष्पैः फलैश्चेति । यतो भगवते रत्ना-
दिभिरर्घा दीयते-इति ॥ ११ ॥

अथ भगवतः प्राधान्यमाह ।

सलिलममरपात्रयोज्झितं यद्

घनपरिवेष्टितमूर्त्तिभिर्भुजङ्गैः ।

फणिजनितविषाग्निसम्प्रदुष्टं

भवति शिवं तदगस्त्यदर्शनेन ॥ १२ ॥

अमरप इन्द्रः । तद्राक्षया यत्सलिलं जलम् । उज्झितमुत्सृष्टम् ।
भुजङ्गैः सर्पैः । कीदृशैः । घनपरिवेष्टितमूर्त्तिभिः । घनैर्मध्ये । पस्वेष्टिता मूर्त्तयो
देहा येषां तैः । कीदृशं जलम् । फणिजनितविषाग्निसम्प्रदुष्टम् । फणिनः सर्पाः ।

तेभ्यो जनितमुत्पादितं यद्विषम् । तदेवाग्निर्वह्निः । तेन सम्प्रदुष्टं सम्यग्
दूषितम् । तदगस्त्यदर्शनेन शिवं श्रेयस्करं भवति ॥ १२ ॥

अथान्यदप्याह ।

स्मरणादपि पापमपाकुरुते
किमुत स्तुतिभिर्वरुणाङ्गरुहः ।
मुनिभिः कथितोऽस्य यथार्धविधिः
कथयामि तथैव नरेन्द्रहितम् ॥ १३ ॥

वरुणस्याङ्गरुहः पुत्रोऽगस्त्यमुनिः स्मरणादपि स्मरणमात्रादपि
नामसङ्कीर्तनमात्रात्पापमेनोऽपाकुरुते निवर्तयति—इति । किमुत किं पुनः
स्तुतिभिः स्तोत्रैः । मुनिभिर्गंगादिभिर्गथा येन प्रकारेणास्यार्धविधिः कथित
उक्तः । तथा तेनैव प्रकारेण नरेन्द्रस्य राज्ञो हितं कथयामि वच्मि ॥ १३ ॥

तथा च समाससंहितायाम्

भानोर्वर्त्मविघातवृद्धशिखरो विन्ध्याचलस्तम्भितो
वातापिर्मुनिकुक्षिभृत् सुररिपुर्जीर्णश्च येनासुरः ।
पीतश्चाम्बुनिधिस्तपोम्बुनिधिना याम्या च दिभूषिता
तस्यागस्त्यमुनेः पयश्च्युतिकृतश्चारः समासादयम् ॥

अथास्योदयलक्षणमाह ।

सङ्ख्याविधानात्प्रतिदेशमस्य
विज्ञाय सन्दर्शनमादिशेज्जः ।
तच्चेज्जयिन्यामगतस्य कन्यां
भागैः स्वराख्यैः स्फुटभास्करस्य ॥ १४ ॥

अस्यागस्त्यमुनेः सङ्ख्याविधानाद्गणितविधानात् प्रतिदेशं देशं देशं
प्रति; सन्दर्शनमुदयं विज्ञाय ज्ञात्वा ज्ञः पण्डित आदिशेद्वदेत् । तच्च दर्शन-
मुज्जयिन्यां स्फुटभास्करस्य स्फुटादित्यस्य कन्यां कुमारीं स्वराख्येभागेः
सप्रभिरंशैरगतस्याप्राप्तस्य भवति । सिंहस्य भागचयोविंशतिं भुङ्क्तेत्यर्थः ॥ १४ ॥

तथा च समाससंहितायाम् ।

सप्तभिरंशैः कन्यामप्राप्ते रोमके तु दिवसकरे ।

दृश्योऽगस्त्योऽवन्त्यां तत्समपूर्वापरेऽप्येवम् ॥

अथाद्यदानलक्षणमाह ।

ईषत्प्रभिन्नेऽरुणरश्मिजालै-

नैशेऽन्धकारे दिशि दक्षिणस्याम् ।

सांवत्सरावेदितदिग्विभागे

भूपोऽर्घ्यमुर्व्यां प्रयतः प्रयच्छेत् ॥ १५ ॥

भूपो राजा प्रयतः संयत उर्व्यां भूम्यामर्घ्यं प्रयच्छेत् दद्यात् ।
कस्मिन् काले । अरुणरश्मिजनैररुणकरनिकरैर्नैशे रात्रिभवेऽन्धकारे तमसि
ईषत्किञ्चित्प्रभिन्ने नष्टे । कस्यां दिश्यर्घ्यं दद्यात् । दक्षिणस्यां याम्यायां दिशि ।
कीदृशो राजा । सांवत्सरावेदितदिग्विभागः । सांवत्सरेण कालविदा । आवे-
दितः प्रदर्शितो दिग्विभागे यस्य स तथाभूतः । यथेयं दक्षिणदिगस्यां
भगवतो दर्शनमिति ॥ १७ ॥

कैरर्घ्यं प्रयच्छेदित्याह ।

कालोद्भवैः सुरभिभिः कुसुमैः फलैश्च

रत्नैश्च सागरभवैः कनकाम्बरैश्च ।

धेन्वा वृषेण परमाज्ञयुतैश्च भक्ष्यै-

र्द्धयन्तैः सुरभिधूपविलेपनैश्च ॥ १६ ॥

कालोद्भवैः सुकालजातैः । सुरभिभिः सुगन्धैः । कुसुमैः पुष्पैः । फलैश्च
जातीफलैश्च । तथा रत्नैर्वर्णभिः । सागरभवैः समुद्रजातैः । कनकेन सुव-
र्णनाम्बरैर्वस्त्रैः । तथा धेन्वा पशुम्विन्या गवा वृषेण दान्तेन । परमाज्ञेन
पायसेन युतैश्च भक्ष्यैरूपपादिभिरन्या दद्यात् जीवविकारेण । अक्षतैर्यवैः ।
सुरभिधूपैः सुगन्धधूपैर्विलेपनैरनुलेपनैः सुगन्धिभिश्च ॥ १६ ॥

अथाद्यं दानुर्नृपस्य फलमाह ।

नरपतिरिममर्घ्यं श्रद्धधानो दधानः

प्रयिगतगददोषो निर्जितारातिपक्षः ।

भवति यदि च दद्यात् सप्त वर्षाणि सम्यग्
जलनिधिरशनायाः स्वामितां याति भूमेः ॥ १७ ॥

नरपती राजा । अट्टधानः अट्टावानिममर्घं दधानः प्रयच्छमाणः ।
प्रविगतगददोषो निर्जितारातिपक्षो भवति । प्रविगताः प्रनष्टा गदा रोगा
दोषाश्च यस्य । तथा निर्जितोऽरातिपक्षः शत्रुपक्षो येन । यदि चानेन विधिना
सम्यग्विच्छिन्नं सप्त वर्षाणि दद्यात्तदा जलनिधिरशनाया भूमेः समुद्रमेख-
त्वाया उर्व्याः स्वामितां प्रभृतां याति गच्छति ॥ १७ ॥

अथ ब्राह्मणविट्शूद्राणां फलमाह ।

द्विजो यथालाभमुपाहृतार्धः
प्राप्नोति वेदान् प्रमदाश्च पुत्रान् ।
वैश्यश्च गां भूरि धनं च शूद्रो
रोगक्षयं धर्मफलं च सर्वे ॥ १८ ॥

द्विजो ब्राह्मणो यथालाभं यथासम्भवमुपाहृतार्धं दत्तार्धः प्राप्नोति
लभते वेदान् । प्रमदाः स्त्रीः । पुत्रानपत्यानि च । तथा वैश्यो यथालाभ-
मुपाहृतार्धो गां लभते । शूद्रो भूरि बहु धनं वित्तं प्राप्नोति । सर्वे ब्राह्मणवै-
श्यशूद्रा रोगक्षयं गदोपशमं धर्मफलं च प्राप्नुवन्ति ॥ १८ ॥

अथोदितस्य लक्षणमाह ।

रोगान् करोति परुषः कपिलस्त्ववृष्टिं
धूम्रो गवामशुभकृत् स्फुरणो^१ भयाय ।
माञ्जिष्ठरागसदृशः क्षुधमाहवाश्च
कुर्यादणुश्च पुररोधमगस्त्यनामा ॥ १९ ॥

अगस्त्यनामा अगस्त्यमुनिः परुषो रूक्षो रोगान् करोति । कपिलः
कपिलवर्णोऽवृष्टिमवर्षणं करोति । धूम्रो धूम्रवर्णो गवामशुभकृदनिष्टफलं करो-
ति । स्फुरणः चलनो भयाय भवति । माञ्जिष्ठरागसदृशो लोहितवर्णः क्षुधं
दुर्भिक्षं करोति । आहवान् सङ्ग्रामांश्च करोति । अणुः सूक्ष्मः पुररोधं नग-
रवेष्टनं करोति ॥ १९ ॥

अथ वर्णलक्षणमाह ।

शातकुम्भसदृशः स्फटिकाभ-
स्तर्पयन्निव महीं ^१किरणाग्रैः ।
दृश्यते यदि तदा प्रचुरान्ना
भूर्भवत्यभयरोगजनाढ्या ॥ २० ॥

यदि शातकुम्भसदृशो रूप्यसदृशो दृश्यते । शातकुम्भशब्दः सुवर्ण-
रजतयोर्द्वयोरपि वाचकः । अथवा स्फटिकाभः स्फटिककान्तिः । महीं भूमिं
किरणाग्रै रश्मिप्रान्तेस्तर्पयन्निव दृश्यते । केचित्किरणोद्यैरिति पठन्ति । किर-
णोद्यै रश्मिसमूहैः । तदा भूर्महीं । प्रचुरान्ना प्रभूतसस्या । तथा अभयरोगज-
नाढ्या । अभयैर्भयरहितैररोगैर्विगतगदैर्जनेर्जन्तुभिराढ्या बहुना भवति ॥ २० ॥

तथा च गर्गः ।

शङ्खकुन्देन्दुगोक्षीरमृणालरजतप्रभः ।
दृश्यते यद्यगस्त्यः स्यात्सुभिन्नक्षेमकारकः ॥
वैश्वानरार्चिप्रतिमैर्मांसशोणितकर्दमैः ।
रणैर्भयैश्च त्रिविधैः किञ्चिच्छेपायते प्रजा ॥

अथोदयास्तमयलक्षणं शुभाशुभं चाह ।

उल्कया विनिहतः शिखिना वा
क्षुद्रयं मरकमेव विधत्ते ।
दृश्यते स किल हस्तगतेऽर्के
रोहिणीमुपगतेऽस्तमुपैति ॥ २१ ॥

उल्कया विनिहतेऽभिताडितः शिखिना केतुना वा विनिहतः ।
तदा क्षुद्रयं दुर्भिक्षम् । मरकं जनक्षयं च विधत्ते ददाति । किलेत्यागमसूचने ।
सोऽगस्त्यमुनिः हस्तगतेऽर्के हस्तस्थे सूर्ये दृश्यते उदयं याति । तथा रोहि-
णीमुपगते रोहिण्यां संस्थितेऽर्केऽस्तमुपैति अदर्शनमायाति । यद्यप्यत्र गणि-
तसाम्यं न भवति तथाप्याऽऽचार्येण पूर्वशास्त्रदृष्टत्वात् कृतम् ॥ २१ ॥

तथा च पञ्चसिद्धान्तिकायाम् ।

विषुवच्छायाद्गुणा पञ्चकृतिस्तत्कलास्ततश्चापम् ।

छायाचिसप्तकयुतं दशभिर्गुणितं विनाड्यस्ताः ॥

ताभिः कर्कटकाद्याद्यल्लग्नं तादृशे सहस्रांशे ।

याम्याशावनितामुखविशेषतिलको मुनिरगस्त्यः ॥

एवं पूर्वशास्त्रदृष्टत्वादाचार्येणाचोक्तम् ।

तथा च पराशरः ।

हस्तस्ये सवितर्युदेति रोहिणीसंस्ये प्रविशति ।

अथास्य त्रिविधश्चरोदयकालो दृष्टः । आश्वयुग्बहुलाष्टमीपञ्चदश्योः
कार्तिकाष्टम्यां वा । तत्राश्वयुग्बहुलोदितः सुवृष्टिर्चेमान्नसम्पत्करः । वर्णेश्चावे-
दयति । अग्निपरुषरूक्षामो रोगाय । कपिलो वृष्टिनिग्रहाय । धूमामो गवाम-
भावाय । माज्जिष्ठः कुङ्कुमच्छविः क्षुच्छस्त्रदः । नीलोऽतिवर्षाय । संवृतः
पुररोधाय । स्पन्दनो भयाय ।

अपि च ।

हन्यादुल्का यदागस्त्यं केतुर्वाप्युपधूयते ।

दुर्भिक्षं जनमारश्च तदा जगति जायते ॥

सुस्निग्धवर्णः श्वेतश्च शातकुम्भसमप्रसः ।

मुनिः क्षेमसुभिर्ज्ञाय प्रजानामभयाय च-इति ॥

इति श्रीभट्टोत्पलविरचितायां संहिताविवृतावगस्त्यचारो

नाम द्वादशोऽध्यायः ॥ १२ ॥

अथ सप्तर्षिचारो व्याख्यायते ।

तत्रादावेव तेषां मुनीनां दिक्संस्थानलक्षणमाह ।

सैकावलीव राजति ससितोत्पलमालिनी सहासेव ।

नाथवतीव च दिग्यैः कौवेरी सप्तभिर्मृनिभिः ॥ १ ॥

येः सप्रभिर्मुनिभिः कौवेरी उत्तरा दिक् नाथवतीव च विराजते शोभते । यथा नाथवती प्रभुणा युक्ता नायिका विराजते तद्वत्कौवेरीति । नाथवती कीदृशी भवति । सैकावलीव । सह एकावल्या वर्तते या । एकावलीत्याभरणविशेषस्य सज्जा । एवं ससितोत्पलमालिनी सहासेव । सह सितया श्वेतयोत्पलमालया वर्तते सह हासेन च । मुनिपङ्केः कुटिलत्वादेतानि विशेषणान्युपपद्यन्ते इति ॥ १ ॥

ध्रुववशाद्भ्रमद्विर्गैरुत्तरा दिगेवंविधा लक्ष्यते तेषां चारं वक्ष्यामीत्याह ।

ध्रुवनायकोपदेशान्नरिनर्तीवोत्तरा भ्रमद्विश्व ।

यैश्चारमहं तेषां कथयिष्ये वृद्धगर्गमतात् ॥ २ ॥

येर्मुनिभिर्भ्रमद्विरुत्तरा कौवेरी दिग् नरिनर्तीव । अत्यर्थं नृत्यति नरिनर्ति । कथं ध्रुवनायकोपदेशात् । ध्रुव एव नायको ध्रुवनायकस्तदुपदेशात् । यतो नर्तक्या उपदेशो नायक आचार्यो भवति । तस्या ध्रुवनायकोपदेशः । यस्मात्सकलज्योतिश्चक्रस्य ध्रुव एव भ्रामकः ।

तथा च भट्टब्रह्मगुप्तः

ध्रुवयोर्वेदुं सव्यगममराणां क्षितिजसंस्थमुडुचक्रम् ।

अपसव्यगमसुराणां भ्रमाति प्रवहानिलक्षिप्रम्-इति ॥

तेषां मुनीनां चारमहं वृद्धगर्गमतात् कथयिष्ये ।

वृद्धगर्गो नाम महामुनिस्तन्मतानात्कृतान्छास्त्रादिति ॥ २ ॥

अधुनैतेषां चारनक्षत्रानयनमाह ।

आसन् मघासु मुनयः शासति पृथ्वीं युधिष्ठिरे नृपतौ ।

षड्विकपञ्चद्वियुतः शककालस्तस्य राज्ञश्च ॥ ३ ॥

मुनयो मरीच्यादयः सप्रर्षेयो युधिष्ठिरे पाण्डुतनये नृपतौ राजनि पृथ्वीं महीं शासति परिपालयति मघासु मघानक्षत्रेष्वसन्नध्यतिष्ठन् ।

तथा च वृद्धगर्गः ।

कलिद्वापरसन्धौ तु स्थितास्ते पितृदैवतम् ।

मुनयो धर्मेनिरताः प्रजानां पालने रताः ॥

तस्य च युधिष्ठिरस्य राज्ञः षड्विक्रपञ्चद्वियुतः शककालो गतः ।
सहस्रद्वयेन पञ्चभिः शतैः षड्विंशत्यधिकैः २५२६ शकनृपकालो युक्तः कार्यः ।
एवं कृते यद्ववति तावद्वर्षवृन्दं वर्तमानकालं यावद्गतम् । तस्य च शतेन
भागमाहृत्य यदवाप्यते तानि नक्षत्राणि मघादीनि भुक्तानि यच्छेषं तानि
वर्षाणि भुज्यमाने नक्षत्रे तेषां प्रविष्टानां गतानि । तानि च शताद्विशोध्य यद-
वशिष्यते तावन्त्येव वर्षाणि तस्मिन्नक्षत्रे स्थितानीति । लब्धनक्षत्राणामपि
सप्रविंशत्या भागमपहृत्यावशेषाङ्गसमं मघादिनक्षत्रं भुक्तमिति वाच्यम् ॥ ३ ॥

अथ तेषां नक्षत्रभोगप्रमाणकालं नक्षत्रावस्थितिं चाह ।

एकैकस्मिन्नक्षत्रे शतं शतं ते चरन्ति वर्षाणाम् ।

प्रागुदयतोऽप्यविवरादूज्जयति तत्र संयुक्ताः ॥ ४ ॥

ते मुनय एकैकस्मिन्नक्षत्रे नक्षत्रे शतं शतं वर्षाणां चरन्ति ।

तथा च कश्यपः ।

शतं शतं तु वर्षाणामेकैकस्मिन् महर्षयः ।

नक्षत्रे निवसन्त्येते सप्ताध्वीका महातपाः ॥

अविवरान्निरन्तरं प्रागुदयतः प्राक् पूर्वस्यां दिशि उदयतो यन्नक्षत्रं
तेषामूज्जयति स्पष्टतां सप्रर्षिपङ्क्त्या नयति तत्र तस्मिन्नक्षत्रे ते संयुक्ताः
स्थिता इति । एतदुक्तं भवति । यस्य नक्षत्रस्य प्रागुदयतः सप्रर्षिपङ्क्तिः स्पष्टा
भवति तस्मिन्नेव स्थिता इति । केचित्प्रागुत्तरतश्चेते सदोदयन्ते सप्ताध्वीका
इति पठन्ति । ते च प्रागुत्तरतश्चेतान्यां दिशि सदा सर्वकालं सप्ताध्वीकाः
सारुन्धतिका उदयन्ते ॥ ४ ॥

अथ संस्थानलक्षणमाह ।

पूर्वं भागे भगवान् मरीचिरपरे स्थितो वसिष्ठोऽस्मात् ।

तस्याङ्गिरास्ततोऽन्निस्तस्यासन्नः पुलस्त्यश्च ॥ ५ ॥

१ प्रागुत्तरतश्चेते सदोदयन्ते सप्ताध्वीकाः-इति पाठान्तरम् ।

२ सर्वास्तारा यथा उदिता भवेयुः । यदा मरीचिः प्राक् क्षितिजे समायाति तदैव वक्ष्य-
माणमुनिसंस्थानानुसारेण सर्वे ऋषय आकाशे स्पष्टा भवन्ति । तेन प्राक्क्षितिजे आयनाक्षज-
क्लर्मसंस्कृता मरीचिध्रुवको मघातदध्रुवकसमः । ऋजुः स्पष्ट इति सर्वत्रैव भट्टोत्पलव्याख्या ।
द्रष्टव्यास्येव ग्रन्थस्य २६० पृष्ठे केतुचारे ४४ श्लोकस्य व्याख्या ।

पुलहः क्रतुरिति भगवानासन्ना अनुक्रमेण पूर्वाद्यात् ।

तत्र वसिष्ठं मुनिवरमुपाश्रितारुन्धती साध्वी ॥ ६ ॥

पूर्वं भागे पूर्वस्यां दिशि भगवान् मरीचिर्नाम महर्षिः स्थितः । अस्मान्मरीचरपरं पश्चिमे भागे वसिष्ठः स्थितः । तस्य वसिष्ठस्यापरे अङ्गिराः स्थितः । ततस्तस्मादङ्गिरसोऽपि स्थितः । तस्याचेरासन्नो निकटवर्त्तौ पुलस्त्यश्च ॥ ५ ॥

ततः पुलहस्ततः क्रतुरिति भगवान् । अनुक्रमेण परिपाट्या । पूर्वाद्यात् पूर्वादित आसन्ना निकटस्थिताः । तत्र च तन्मध्ये अरुन्धती साध्वी सच्छीला मुनिवरं मुनिप्रधानं वसिष्ठमुपाश्रिता संश्रितेत्यर्थः ॥ ६ ॥

अथैतेः शुभाशुभफलमाह ।

उल्काशनिधूमादौर्हता विवर्णा विरश्मयो ह्रस्वाः ।

हन्युः स्वं स्वं वर्गं विपुलाः स्निग्धाश्च तद्वृद्धौ ॥ ७ ॥

एते मुनय उल्कया अशन्या धूमेन वा । आदियहणाद्रजोनीहारपांशुभिर्हताः । तथा विवर्णाः कलुषाः । विरश्मयो विगतकिरणाः । ह्रस्वाः स्वल्पविम्बाः । स्वं स्वमात्मीयवर्गं वन्द्यमाणं हन्युर्नाशयेयुः । तथा विपुला विस्तीर्णाः । स्निग्धा निर्मलाश्च तद्वृद्धौ स्ववर्गसिद्ध्ये भवन्ति ॥ ७ ॥

तथा च वृद्धगर्गः ।

उल्कया केतुना वापि धूमेन रजसापि वा ।

हता विवर्णाः स्वल्पा वा किर्णैः परिवर्जिताः ॥

स्वं स्वं वर्गं तदा हन्युर्मुनयः सर्वं गव ते ।

विपुलाः स्निग्धवर्णाश्च स्ववर्गपरिपोषकाः ॥

अथैतेषां स्ववर्गमाह ।

गन्धर्वदेवदानवमन्त्रौषधिसिद्धयक्षनागानाम् ।

पीडाकरो मरीचिर्ज्ञेयो विद्याधराणां च ॥ ८ ॥

शक्यवनदरदपारतकाम्बोजांस्तापसान् वनोपेतान् ।

हन्ति वसिष्ठोऽभिहता विवृद्धिदो रश्मिसम्पन्नः ॥ ९ ॥

अङ्गिरसो ज्ञानयुता धीमन्तो ब्राह्मणाश्च निर्दिष्टाः ।
 अत्रेः कान्तारभवा जलजान्यम्भोनिधिः सरितः ॥ १० ॥
 रक्षःपिशाचदानवदैत्यभुजङ्गाः स्मृताः पुलस्त्यस्य ।
 पुलहस्य तु मूलफलं क्रतोस्तु यज्ञाः सयज्ञभृतः ॥ ११ ॥

गन्धर्वा अश्वमुखा नरदेवयोनयः । देवाः सुराः । दानवा दनुपुत्राः ।
 मन्त्राः । औषधयः । सिद्धा देवयोनयः । यक्षाः । नागाः । एतेषां सर्वेषाम् ।
 तथा विद्याधराणां देवयोनीनां मरीचिरुपतप्तः पीडाकरः । स्निग्धो विपुलश्च
 वृद्धिप्रदः ॥ ८ ॥

शक्यवनेति । शका जनाः । यवनाः । दरदाः । पारताः । का-
 म्बोजाः । तापसाः तपोनिरताः । वनेपेता वनस्थाः । एतान् वसिष्ठोऽभिहत
 उपतप्तो हन्ति । रश्मिसम्पन्नो निरुपहतो विवृद्धिदो वृद्धिप्रदः ॥ ९ ॥

अङ्गिरस इति । ज्ञानयुता ज्ञानोपेताः । धीमन्तो बुद्धिमन्तः ।
 ब्राह्मणा द्विजाः । एते अङ्गिरसो विनिर्दिष्टाः कथिताः ।

अचेरिति । कान्तारमटवी । तच्च भवो जन्म येषां ते कान्तारभवाः ।
 जलजानि । जले यानि द्रव्याणि जायन्ते । अम्भोनिधिः समुद्रः । सरितो
 नद्यः । एते अचेः ॥ १० ॥

राक्षसाः । पिशाचाः । दानवाः । दैत्याः । भुजङ्गाः सर्पाः । एते पुलस्त्यस्य
 स्मृताः कथिताः । मूलफलं यत्किञ्चिन्नतु पुलहस्य । यक्षा मखाः । यज्ञभृतो
 यज्ञकर्तारः । तेः सह यज्ञाः क्रतोरिति ॥ ११ ॥

तथा च वृद्धगर्गः ।

देवदानवगन्धर्वाः सिद्धपन्नगराक्षसाः ।

नागा विद्याधराः सर्वे मरीचेः परिकीर्तिताः ॥

यवनाः पारताश्चैव काम्बोजा दरदाः शकाः ।

वसिष्ठस्य विनिर्दिष्टास्तापसा वनमाश्रिताः ॥

धीमन्तो ब्राह्मणा ये च ज्ञानविज्ञानपारगाः ।

रूपलावण्यसंयुक्ता मुनेरङ्गिरसः स्मृताः ॥

कान्तारजास्तथाम्भोजा अचेर्ये सरिदाश्रिताः ।
 पिशाचा दानवा दैत्या भुजङ्गा राक्षसास्तथा ॥
 पुलस्त्यस्य विनिर्दिष्टाः पुण्यं मूलं फलं च यत् ।
 तत्सर्वं पुलहस्योक्तं यज्ञा यज्ञभृतश्च ये ॥
 क्रतोरेव विनिर्दिष्टा वेदज्ञा ब्राह्मणास्तथा—इति ।

इति श्रीभट्टोत्पलविरचितायां संहिताविषृतौ सप्रर्षिचारो
 नाम त्रयोदशोऽध्यायः ॥ १३ ॥

वराहमिहिराचार्यग्रहचारोदधौ कृते ।
 अर्थिनामुत्पलश्चक्रे स्वार्थाय विवृतिप्रवम् ॥

इति ग्रहचाराः समाप्ताः ।



अथ नक्षत्रकूर्माध्यायो व्याख्यायते ।

तथादावेव तत्प्रविभागमाह ।

नक्षत्रत्रयवर्गैराग्नेयादौर्व्यवस्थितैर्नवधा ।

भारतवर्षे मध्यप्रागादिविभाजिता देशाः ॥ १ ॥

नक्षत्रत्रयेण नववर्गास्तेनक्षत्रत्रयवर्गैः । आग्नेयादौः कृत्तिकाद्यैर्नवधा नवभिः प्रकारैर्व्यवस्थितैः । क्व भारतवर्षे । मेरोर्दक्षिणभागो भारतवर्षे तच्च व्यवस्थितैः । तच्च च मध्यप्रागादिविभाजिता देशाः । मध्यदेशे मध्यभागे भारतवर्षेऽन्ये देशाः प्रागादिना पूर्वोदिक्रमेण विभाजिता विभागेन स्थापिता वक्ष्यमाणविधानेनेति ॥ १ ॥

तथा च गगः ।

कृत्तिकाद्यैस्त्रिनक्षत्रैर्भवर्गैर्नवभिः क्षितिः ।

कल्पिता मध्यदेशादौ प्रागादिक्रमयोगतः ॥

कृत्तिकाद्यैस्त्रिनक्षत्रैः मध्यदेशे गणो यदा ।

पापैरुपहतो हन्ति मध्यदेशाऽखिलास्तदा ॥

रौद्रादिको हन्ति पूर्वां सर्पाद्यं पूर्वदक्षिणाम् ।

आर्यम्णाद्यस्तथा याम्यां स्वात्यादौ दक्षिणापराम् ॥

ज्येष्ठाद्यः पश्चिमामाशां वैश्वाद्याश्चापरोतराम् ।

वारुण्यादौ हन्ति सौम्यां पौष्ण्याद्यः शूलिनो दिशम् ॥

अथ मध्यदेशप्रविभागमाह ।

भद्रारिमेदमाण्डव्यसाल्वनीपोज्जिह्वानसङ्ख्याताः ।

मरुत्वत्सघोषयामुनसारस्वतमत्स्यमाध्यमिकाः ॥ २ ॥

माथुरकोपज्योतिषधर्मारण्यानि शूरसेनाश्च ।

गौरग्रीवोद्देहिकपाण्डुगुडाश्रत्यपाञ्चालाः ॥ ३ ॥

साकेतकङ्ककुरुकालकोटिकुकुराश्च पारियात्रनगः ।

श्रीदुम्बरकापिष्ठलगजाङ्घ्र्याश्चेति मध्यमिदम् ॥ ४ ॥

एते देशा मध्यदेशे प्रधानाः परिगणितास्तत्र च कृत्तिकादिनक्षत्रचि-
तयं तद्यथा देशास्तेषु च जनपदाः । भद्राः । अरिमेदाः । माण्डव्याः ।
साल्वाः । नीषाः । उज्जिहानाः । सङ्ख्याताः । मरुभूः । वत्साः । घोषो
देशविशेषः । यामुनाः । सारस्वताः । मत्स्याः । माध्यमिकाः ॥ २ ॥

माथुरकाः । उपज्योतिषाः । धर्मारण्यं पुण्यक्षेत्रम् । शूरसेनाः ।
गौरग्रीवाः । उट्टेहिकाः । पाण्डुगुडाः । अश्वत्थाः । पाञ्चालाः ॥ ३ ॥

साकेतदेशः । कङ्काः । कुरवः । कालकोटिः । कुरुराश्च । पारियाचो
नगः पर्वतः । औदुम्बराः । कापिष्ठलाः । गजाङ्घ्रयो हस्तिनापुरमित्येवं
प्रकारा मध्यमिदम् । मध्यदेशविभाग इत्यर्थः ॥ ४ ॥

तथा च भगवान् पराशरः ।

चत्वारिंशत्तरं योजनसहस्रं जम्बूद्वीपस्तत्र पूर्वादापश्चिमावर्णमव-
गाढाः पणमहागिरयः । हिमवान् हेमकूटो निषधो नीलः श्वेतः शृङ्गवांश्च ।
शतं सहस्राणामितरेषां पट्टिसहस्राणि काञ्चनमयानां गिरीणां चत्वारिंश-
न्महानद्यश्चत्वार उदधयः । कुनदीनां पट्टिसहस्राणि या महार्णवमनुप्रवि-
शन्ति । एकनवती राज्यानां कोनशतं कुराज्यानां दश जाङ्गलानि मरवो-
ऽष्टा^१वशीतिः कच्छास्तावन्त एव द्वीपाः । पञ्च जनपदसहस्राणि । तत्र कृत्ति-
कादीनि त्रीणि मध्यदेशेऽस्मिन् वर्षे भवन्त्यार्द्रादीनि त्रीणि त्रीण्युक्तवर्जं
क्रमात्पूर्वादिष्वष्टासु दिक्षु । दिङ्मन्त्रेषूपपट्टेषु दिग्जनपदानामेवोपतापो
भवति विशेषतस्तु शूरसेनमगधकलिङ्गावन्तिसौवीरसेन्धवहाररभूतिमन्दर
शिन्दाधिपतीनाम् । अतः परं दिग्जनपदान् व्याख्यास्यामः ।

अथ मध्यदेशे आर्यावर्त इति य आख्यायते तत्र जनपदाः शूरसे-
नोद्वेहिकपाण्डुगुडाश्वत्थनीपकाञ्चनकौरवोत्तमज्योतिषभद्रारिमेदमाध्यमिकसा-
त्वसाकेतमत्स्यकपिष्ठलचक्रदैलेपमाण्डव्यपाण्डुनगरगौरग्रीवपारियाचिककुर-
राज्यौदुम्बरयामुनगजाङ्घ्र्योज्जिहानकालकोटिमाथुरोत्तरदक्षिणपाञ्चालकुरुक्षेत्र-
धर्मारण्यसारस्वताः ॥

अथ पूर्वस्यां दिशि देशान् जनपदांश्चाह ।

अथ पूर्वस्यामञ्जनवृषभध्वजपद्ममाल्यवद्गिरयः ।

व्याघ्रमुखसुहृत्कर्कटचान्द्रपुराः शूर्पकर्णाश्च ॥ ५ ॥

खसमगधशिविरगिरिमिथिलसमतटोड्ढाश्ववदनदन्तुरकाः ।

प्राग्ज्योतिषलौहित्यक्षीरोदसमुद्रपुरुषादाः ॥ ६ ॥

उदयगिरिभद्रगौडकपौण्ड्रोत्कलकाशिमेलाम्बष्टाः ।

एकपदताम्रलिप्तककोशलका वर्धमानाश्च ॥ ७ ॥

अथानन्तरं पूर्वस्यां दिशि देशप्रविभागः । तद्यथा । अञ्जनम् । वृषभध्वजः । पद्मम् । माल्यवान् । एते सर्व एव गिरयः पर्वताः । तथा व्याघ्रमुखा जनाः । सुहृताः । कर्कटाः । चन्द्रपुरं पतनं तत्र भवाश्चान्द्रपुराः । शूर्पकर्णा जनाः ॥ ५ ॥

खसाः । मगधाख्यो देशः । शिविरो गिरिः पर्वतः । मिथिलाख्यो देशः । समतटो देशः । उड्ढा जनाः । अश्ववदनाः । दन्तुरकाः । प्राग्ज्योतिषः । लौहित्याख्यो नदः । क्षीरोदसमुद्रः । पुरुषादाः पुरुषभक्षा जनाः ॥ ६ ॥

उदयगिरिः पर्वतः । भद्रा जनाः । गौडकाः । पौण्ड्रा जनाः । उत्कलाः । काश्यपः । मेकलाः । अम्बष्टाः । एकपदाः । ताम्रलिप्ताः । कोशलकाः । वर्धमानाश्चेति । एते आर्द्रादिके नक्षत्रत्रये देशाः ॥ ७ ॥

तथा च पराशरः ।

अथ पूर्वस्यां माल्यवच्छिविराञ्जनपद्मवृषभध्वजोदयशिखरिदन्तुरकाः काशिकोशलमिथिलमेकलोत्कनपण्ड्रकर्कटसमतटोड्ढगौडकभद्रविडसुहृताम्रलिप्तप्राग्ज्योतिषवर्द्धमानवाजिमुखाम्बष्ठपुरुषादकर्णिकोष्ठाधिभ्रातृव्याघ्रमुखलौहित्यार्णवक्षीरोदार्यवमीनाशनकिरातसौवीरमहीधराविषसनेकपादोदयानुवासिनश्चेति ॥

अथानेभ्यां दिशि देशाञ्जनपदांश्चाह ।

आग्नेय्यां दिशि कोशलकलिङ्गवङ्गोपवङ्गजठराङ्गाः ।

शैलिकविदर्भवत्सान्ध्रचेदिकाश्चोर्ध्वकण्ठाश्च ॥ ८ ॥

वृषनालिकेरचर्मद्वीपा विन्ध्यान्तवासिनस्त्रिपुरी ।

श्मश्रुधरहेमकुड्यव्यालग्रीवा महाग्रीवाः ॥ ९ ॥

किष्किन्धकण्टकस्थलनिषादराष्ट्राणि पुरिकदाशार्णाः ।

सह नग्नपर्णशबरैराश्लेषादौ त्रिके देशाः ॥ १० ॥

आग्नेय्यां पूर्वदक्षिणस्यां दिशि देशप्रविभागः । तद्यथा । कोशला
जनाः । कलिङ्गाः । वङ्गाः । उपवङ्गाः । जठराङ्गाः । शूलिकाः । विदर्भाः ।
वत्साः । अन्ध्राः । चेदिकाश्च । ऊर्ध्वकण्ठाश्च ॥ ८ ॥

वृषः वृषस्थानम् । नालिकेरः । चर्मद्वीपः । विन्ध्यान्तवासिनः ।
विन्ध्यपर्वते ये निवसन्ति । त्रिपुरी नगरी । श्मश्रुधरा जनाः । हेमकुड्यं
स्थानम् । व्यालग्रीवा जनाः । महाग्रीवाः ॥ ९ ॥

किष्किन्धो देशः । कण्टकस्थलम् । निषादराष्ट्रम् । पुरिकाः ।
दाशार्णाः । नग्नशबराः । पर्णशबराः । एते प्रागुक्ताः सह नग्नपर्णशबरैः ।
एते देशाः । आश्लेषादौ नक्षत्रत्रिके ज्ञेयाः ॥ १० ॥

तथा च पराशरः ।

अथ प्राग्दक्षिणस्यां विन्ध्यान्तवासिनश्चेदिवत्सदशार्णाङ्गवङ्गोपवङ्ग-
कलिङ्गजठरपुण्ड्रशूलिकविदर्भनग्नपर्णशबरविन्ध्यक्षेत्रपुरपुरिककण्टकस्थलवृष-
द्वीपकौशलौर्ध्वकक्राम्बोजवर्मनूतकाक्रकाचहेमकुड्यव्याल ग्रीवमहाग्रीवश्मश्रुध-
रनालिकेरद्वीपकिष्किन्धाधिवासिनः ॥

अथ दक्षिणस्यां दिशि देशजनपदप्रविभागमाह ।

अथ दक्षिणेन लङ्का कालाजिनसैरिकीर्णतालिकटाः ।

गिरिनगरमलयदर्दुरमहेन्द्रमालिन्दभरुकच्छाः ॥ ११ ॥

कङ्कटकङ्कणवनवासिशिबिकफणिकारकोङ्कणाभीराः ।

आकरवेणावर्तकदशपुरगोनर्दकेरलकाः ॥ १२ ॥

कर्णाटमहाटविचित्रकूटनासिक्यकोल्लगिरिचोलाः ।

क्रौञ्चद्वीपजटाधरकावेर्यो रिष्यमूकश्च ॥ १३ ॥

वैदूर्यशङ्कुमुक्तात्रिवारिचरधर्मपट्टनद्वीपाः ।

गणारज्यकृष्णवेल्लूरपिशिकशूर्पाद्रिकुसुमनगाः ॥ १४ ॥

तुम्बवनकर्मण्येयकयम्योदधितापसाश्रमा ऋषिकाः ।

काञ्चीमरुचीपट्टनचेर्यार्यकसिंहला ऋषभाः ॥ १५ ॥

बलदेवपट्टनं दण्डकावनतिमिङ्गिलाशना भद्राः ।

कच्छोऽथ कुञ्जरदरी सताम्रपर्णीति विज्ञेयाः ॥ १६ ॥

अथानन्तरं दक्षिणेन दक्षिणस्यां दिशि देशाः । तद्यथा । लङ्का ।
कालाजिनम् । सैरिक्कीर्णाः । तालिकटाः । गिरिनगरम् । मलयः पर्वतः ।
दर्दुरः । महेन्द्रः । मालिन्द्यः । एते पर्वताः । भरुकच्छा जनाः ॥ ११ ॥

कङ्कटाः । कङ्कणाः । वनिवासिनः । शिबिकाः । फणिकाराः ।
कोङ्कणाः । आभीराः । आकरः स्थानं यत्र सर्वद्रव्याणां परिच्छित्तिः क्रियते ।
वेणा नदी । आवर्तका जनाः । दशपुरम् । गोनर्दाः । केरलकाः ॥ १२ ॥

कर्णाटः । महाटविः । चिचकूटः पर्वतः । नासिक्यो देशः । कोल्लगिरिः ।
चोला जनपदाः । क्रौञ्चद्वीपो द्वीपविशेषः । जटाधरा जनाः । कावेरी नदी ।
रिष्यमूकः पर्वतः ॥ १३ ॥

वैदूर्यशङ्खमुक्ता यचोत्पद्यन्ते । अचिः आश्रमस्थानं भगवतोऽचेः ।
वारिचरः । धर्मपट्टनम् । द्वीपाः । गणराज्यकृष्णवेङ्गूरा राजानः । पिशिकाः ।
शूर्पाद्रिः पर्वतः । कुसुमनगः पर्वतः ॥ १४ ॥

तुम्बवनम् । कर्मण्येयकाः । ग्राम्योदधिर्दक्षिणः समुद्रः । तापसाश्रमाः
तापसानामाश्रमाः । ऋषिका जनाः । काञ्ची देशः । मरुचीपट्टनम् । चेर्य-
र्यकाः । सिंहलाः । ऋषभाः ॥ १५ ॥

बलदेवपट्टनम् । दण्डकावनम् । तिमिङ्गिलाशनाः । भद्राः । कच्छः ।
अथानन्तरम् । कुञ्जरदरी हस्तिखण्डा । सताम्रपर्णी ताम्रपर्ण्या नद्या
सहिता । इत्येवं प्रकारा देशा उत्तरफल्गुन्याद्ये चिके विज्ञेया ज्ञातव्याः ॥ १६ ॥

तथा च पराशरः ।

अथ दक्षिणस्यां विन्ध्यकुसुमापीडदर्दुरमहेन्द्रशूर्पवत्समलयमालि-
न्द्यावन्तिसाम्बवतिदशपुरेककच्छभरुकच्छद्विवनवासेपगिरिभद्रगिरिनगरद-
ण्डकगणराज्यचिराजककर्कोटकञ्चनतिमिङ्गिलाहाररिष्यमूकतापसाश्रमशङ्खमुक्ता-
प्रवालवेदूर्यकरोद्वकाचिवारिचरारण्यवचोलककोवेरकावेरिकपाशिकधर्मपट्टनपट्टि-

काशकृष्णवेलूरताम्रपर्णेनार्मदगेनर्दवाञ्चीकपट्टनतालिकटसौरिकीर्णसहकारिवे-
यातटतुम्बवनकालाजिनद्वीपकर्णिकारशिबिकोङ्कणचिचकूटकणोटमहाटविका-
न्धकोल्लगिरिनासिक्ककामर्णेयकावेर्वारुक्कवेधिनिकबलदेवपट्टनकौञ्चद्वीर्पासंहलाः
परमतदुर्दरमलयमरीचिचिचूटशिखरालङ्कृतालङ्कारशूर्पपर्वतकुञ्जरदरीसम्भोग-
वतिनृणां गिरिसाराश्रमाः ॥

अथ नैर्ऋत्यां दिशि देशप्रविभागमाह ।

नैर्ऋत्यां दिशि देशाः पल्लवकाम्बोजसिन्धुसौवीराः ।

वडवामुखारवाम्बष्ठकपिलनारीमुखानर्त्ताः ॥ १७ ॥

फेणगिरियवनमार्गरकर्णप्रावेयपारशवशूद्राः ।

बर्बरकिरातखण्डकव्यादाभीरचञ्चुकाः ॥ १८ ॥

हेमगिरिसिन्धुकालकरैवतकसुराष्ट्रबादरद्रविडाः ।

स्वात्यादौ भद्रितये ज्ञेयश्च महार्णवोऽत्रैव ॥ १९ ॥

नैर्ऋत्यां दक्षिणपश्चिमायां दिशि देशाः । तद्यथा । पल्लवाः ।
काम्बोजाः । सिन्धुसौवीराः । वडवामुखाः । अरवाः । अम्बष्ठाः । कपिलाः ।
नारीमुखाः । आनर्त्ताः ॥ १७ ॥

फेणगिरिः । यवनाः । मार्गराः । कर्णप्रावेयाः । पारशवाः । शूद्राः ।
बर्बराः । किराताः । खण्डाः । कव्यादाः । आभीराः । चञ्चुकाः ॥ १८ ॥

हेमगिरिः । सिन्धुर्नदः । कालकाः । रैवतकाः । सुराष्ट्राः ।
बादराः । द्रविडाः । अत्रैव नैर्ऋत्यां दिशि महार्णवो ज्ञेयो ज्ञातव्यः ।
एते स्वात्यादौ भद्रितये स्वातिपूर्वके नक्षत्रचितये ज्ञेयाः ॥ १९ ॥

तथा च पराशरः ।

अथ प्रत्यग्दक्षिणम्यां सुराष्ट्रमहाराष्ट्रसिन्धुसौवीरशूद्राभीरद्रविडकनक-
खण्डसिन्धुकालकफेणगिरिरैवतकनर्तकबाह्लीकयवनपल्लवमार्गरारवरथकाराम्ब-
ष्ठकालाजकर्णप्रवरगिरिवासिनोऽतः परं महार्णवोऽर्वकोपजोऽग्निर्वडवामुख-
इति ॥

अथ पश्चिमायां दिशि देशाञ्जनपदांश्चाह ।

अपरस्यां मणिमान् मेघवान् वनौघः क्षुरार्पणोऽस्तगिरिः ।

अपरान्तकशान्तिकहैहयप्रशस्ताद्रिवोक्काणाः ॥ २० ॥

पञ्चनदरमठपारततारक्षितिजृङ्गवैश्यकनकशकाः ।

निर्मर्यादा स्लेच्छा ये पश्चिमदिक्स्थित्यस्ते च ॥ २१ ॥

अपरस्यां पश्चिमायां दिशि देशाः । तद्यथा । मणिमान् पर्वतः ।

मेघवान् । वनौघः । क्षुरार्पणः । अस्तगिरिः । अपरान्तकाः । शान्तिकाः ।

हैहयाः । प्रशस्ताद्रिः । वोक्काणाः ॥ २० ॥

पञ्चनदः । रमठः । पारतः । तारक्षितिः । जृङ्गाः । वैश्याः । कनकाः ।

शकाः । अन्ये च ये स्लेच्छा निर्मर्यादा मर्यादारहिताः । पश्चिमदिक्स्थिताः

पश्चिमायां दिशि निवासिनः । ते सर्वेऽप्येव ज्येष्ठाद्ये नक्षत्रचितये ज्ञेयाः ॥ २१ ॥

तथा च पराशरः ।

अथ पश्चिमायां दिशि मणिमान् क्षुरार्पणो मेघवान् वनौघः । चक्र-

षट्स्तगिरिप्रशस्तमण्डितारः । पञ्चनदकाशिनृक्षवसतितारक्षितिपारतशा-

न्तिकशिविरमठजृङ्गिवायव्यगुडवासिजहैहयसत्कङ्गताजिकहूणपाश्वेर्वतकक-
वोक्काणाः । अन्ये च गिरिवनवासिनस्त्यक्तधर्मदण्डमर्यादा स्लेच्छजातयः ॥

अथ वायव्यां दिशि देशाञ्जनपदानाह ।

दिशि पश्चिमोत्तरस्यां माण्डव्यतुषारतालहलमद्राः ।

अश्मककुलूतहलडाः स्त्रीराज्यनृसिंहवनखस्थाः ॥ २२ ॥

वेणुमती फल्गुलुका गुलुहा मरुकुञ्चचर्मरङ्गाख्याः ।

एकविलोचनशूलिकदीर्घग्रीवास्यकेशश्च ॥ २३ ॥

पश्चिमोत्तरस्यां वायव्यां दिशि देशाः । तद्यथा । माण्डव्याः ।

तुषाराः । तालाः । हलाः । मद्राः । अश्मकाः । कुलूतदेशाः । हलडाः ।

स्त्रीराज्यम् । नृसिंहवनम् । खस्थाः ॥ २२ ॥

वेणुमती नदी । फल्गुलुकाः । गुलुहाः । मरुकुञ्चाः । चर्मरङ्गाख्याः ।

एकविलोचनाः । शूलिकाः । दीर्घग्रीवाः । दीर्घास्याः । दीर्घकेशाः । एते

उत्तराषाढाद्ये चिके ज्ञेया देशाः ॥ २३ ॥

तथा च पराशरः ।

अथ पश्चिमोत्तरस्यां दिशि गिरिमतिवेषुमतिरलमतिफलुलुकमाण्ड-
व्येकनेचमरुकुद्वतुषारतालमल्लहलडहलातवर्दिलीनविलीनदीर्घकेशशीषान्याङ्ग-
शरगत्रिवेषशूलिकगुलुहाः । परमतः स्त्रीराज्यमिति ॥

अथोत्तरस्यां दिशि देशप्रविभागमाह ।

उत्तरतः कैलासो हिमवान् वसुमान् गिरिर्धनुष्मांश्च ।

क्रौञ्चो मेरुः कुरवस्तथोत्तराः क्षुद्रमीनाश्च ॥ २४ ॥

कैकयवसातियामुनभोगप्रस्थार्जुनायनाग्नीध्राः ।

आदर्शान्तर्द्वीपिन्निगर्ततुरगाननाः श्वमुखाः ॥ २५ ॥

केशधरचिपिटनासिकदासेरकवाटधानशरधानाः ।

तक्षशिलपुष्कलावतकैलावतकण्ठधानाश्च ॥ २६ ॥

अम्बरमद्रकमालवपौरवकच्छारदण्डपिङ्गलकाः ।

माणहलहूणकोहलशीतकमाण्डव्यभूतपुराः ॥ २७ ॥

गान्धारयशोवतिहेमतालराजन्यखचरगव्याश्च ।

यौधेयदासमेयाः श्यामाकाः क्षेमधूर्ताश्च ॥ २८ ॥

उत्तरतः उत्तरस्यां दिशि देशाः । तद्यथा । कैलासः पर्वतः । हिम-
वान् । वसुमान् गिरिः । धनुष्मांश्च गिरिग्वे । क्रौञ्चः । मेरुः । कुरवस्तथो-
त्तरा उत्तरकुरवः । क्षुद्रमीनाः ॥ २४ ॥

कैकयाः । वसातयः । गामुनाः । भोगप्रस्थाः । अर्जुनायनाः ।
आग्नीध्राः । आदर्शाः । अन्तर्द्वीपिनः । निगर्ताः । तुरगाननाः ।
श्वमुखाः ॥ २५ ॥

केशधराः । चिपिटनासिकाः । दासेरकाः । वाटधानाः । शरधानाः ।
तक्षशिलाः । पुष्कलावताः । कैलावताः । कण्ठधानाः ॥ २६ ॥

अम्बरावताः । मद्रकाः । मालवाः । पौरवाः । कच्छाराः । दण्ड-
पिङ्गलकाः । माणहलाः । हूणाः । कोहलाः । शीतकाः । माण्डव्याः ।
भूतपुराः ॥ २७ ॥

गान्धाराः । यशोवति नगरी । हेमतालाः । राजन्याः । खचराः ।
गव्याः । योधेयाः । दासमेयाः । श्यामाकाः । क्षेमधूर्ताः । एते शतभिष-
गाद्यो नक्षत्रचये देशाः ॥ २८ ॥

तथा च पराशरः ।

अथोत्तरस्यां हिमवान् क्रौञ्चो मधुमान् कैलासो वसुमानुत्तरोत्तरस्यां
मद्रपौरवयोधेयमालवशूरसेनराजन्याजुं नायनचैर्गर्तकैक्यद्युद्रमाचेलूकमत्स्यव-
सातिदर्भफलाफलप्रस्तलक्षेमधूर्तांशाकलदाशधानहव्यमुरदण्डगव्यशरधानदा-
सेरकवाटधानान्तर्द्वीपिगान्धारववन्धिषुवास्तुतक्षिलालवणवतिपुष्कलावति-
यशोवतिमणिवतिश्यामाकखचरकोहलकनगरशरभूतपुरकोरातकादशकान्तारद-
ण्डपिङ्गलमाण्डव्ययामुनेयमाणहलहूणहेमतालाश्वमुखा हिमवद्रसुमत्केलास-
क्रौञ्चात्परमभिजना इति ॥

अथेशान्यां प्रविभागमाह ।

शेशान्यां मेरुकनष्टराज्यपशुपालकीरकाश्मीराः ।

अभिसारदरदतङ्गणकुलूतसैरिन्द्रवनराष्ट्राः ॥ २९ ॥

ब्रह्मपुरदार्वडामरवनराज्यकिरातचीनकौणिन्दाः ।

भल्लाः पटोलजटासुरकुनटरखसघोषकुचिकारख्याः ॥ ३० ॥

एकचरणानुवि'द्धाः सुवर्णभूर्वसु'धनं दिविष्ठाश्च ।

पौरवचीरनिवासित्रिनेत्रमुञ्जाद्रिगान्धर्वाः ॥ ३१ ॥

शेशान्यां दिशि देशाः । तद्यथा । मेरुकः । नष्टराज्यम् । पशुपालाः ।
कीराः । काश्मीराः । अभिसाराः । दरदाः । तङ्गणाः । कुलूतदेशाः ।
सैरिन्द्राः । वनराष्ट्राः ॥ २९ ॥

ब्रह्मपुरम् । दार्वः । डामराः । वनराज्यम् । किराताः । चीनाः ।
कौणिन्दाः । भल्लाः । पटोलदेशाः । जटासुराः । कुनटाः । खसाः ।
घोषाः । कुचिकारख्याः ॥ ३० ॥

एकचरणाः । १ अनुविद्धाः । सुवर्णभूः । २ वसुधनम् । दिविष्ठाश्च ।
 पौरवाः । चीरनिवासिनः । चिनेचाः । मुञ्जाद्रिः । गान्धर्वाः । एते रेव-
 त्याद्यो चिके देशाः ॥ ३१ ॥

तथा च पराशरः ।

अथ प्रागुत्तरस्यां कैलूतब्रह्मपुरकुणिन्ददिवादिनपारतनष्टराज्यवनरा-
 ष्ट्रवैमर्केणभल्लसिंहपुरचामरतङ्गणसार्यकपर्वतककाश्मीरदरददर्वाभिमुर्जटासुरप-
 टालसैरिन्द्रकुचिन्तनकिरातपशुपालचीनसुवर्णभूमिदेवस्थलदेवोद्यानानि ॥

एतदाचार्येण समाससंहितायां स्पष्टतरमुक्तम् ।

तथा च ।

भक्षयमानेयाद्यं मध्यं प्राक्प्रभृति च प्रदक्षिणतः ।
 कथयामि प्रविभागं रौद्रात्प्रागादिदेशानाम् ॥
 मध्यमुदक्पाञ्चाला वङ्गा यमुनान्तरं कुरुक्षेत्रम् ।
 उदगपि च पारियाचात्परमथवाऽयोग्यमत्स्याश्च ॥
 सारस्वतयामुनवत्सघोषसङ्ख्याननीपमागडव्याः ।
 भद्रारिमोदनैमिषसान्वोपज्योतिषाश्वत्याः ॥
 औदुम्बरोऽथ कुरुरोज्जिहानगजसाङ्गकङ्कपागडुगुडाः ।
 माध्यमिकोद्रेहिककालकोटिकापिष्टलाश्चेति ॥
 मध्येऽयं प्रविभागः शेषर्क्षाणां तथादिशेद्वेगान् ।
 प्रख्यातदेशमध्यानन्यांश्चैवाभिधास्यामि ॥
 आर्द्रादिकाशिकोगलमिथिलोत्कलवर्धमानपाण्ड्योद्वाः ।
 लौहित्यमगधममतटमेककलाम्बुगुताम्लिप्राख्याः ॥
 आश्लेषाद्ये त्रिपर्णी निषादराष्ट्राणि चेदिकदशार्णाः ।
 शालिकविन्ध्यान्तःस्था वत्सान्ध्रावदर्भकालङ्गाः ॥
 आर्यम्णाद्ये चेदिककोङ्कणवनवासिकोल्लगिरिमलयाः ।
 उज्जयिनीभरुकच्छा दिशा च याम्यार्णवो यावत् ॥
 स्वात्याद्ये सिन्धुसौवीरकापिलवनितास्यमार्गरानर्ताः ।
 बर्वरयधनसुराष्ट्रकाम्बोजद्रविडरैवतकाः ॥

ज्येष्ठादितोऽपरान्तकशकहेहयजृङ्गापञ्चनदकतकाः ।
 निर्मर्यादा स्नेच्छाः शान्तिकवोक्काणवेश्याश्च ॥
 विश्वेश्वरादिशूलिकतालतुषारैकनेत्रमागडव्याः ।
 स्त्रीराज्यचर्मरङ्गाश्मकलडहारुहकफाल्गुलुकाः ॥
 शतभिषगाद्ये केकयगान्धारादर्शयामुनाग्नीध्राः ।
 दासेयचिपिटनासार्जुनायना दण्डपिङ्गलकाः ॥
 पोष्णाद्ये काश्मीरचिगर्तदरदाभिसारवीनखसाः ।
 तङ्गणकिरातकीरा ब्रह्मपुरजटासुराश्चेति ॥

कृतिकाद्येः प्रयोजनमाह ।

वर्गैराग्नेयादैः क्रूरग्रहपीडितैः क्रमेण नृपाः ।
 पाञ्चालो मागधिकः कालिङ्गश्च क्षयं यान्ति ॥ ३२ ॥
 आवन्तोऽथानर्त्ता मृत्युं चायाति सिन्धुसौवीरः ।
 राजा च हारहैरो मद्रेशोऽन्यश्च कौणिन्दः ॥ ३३ ॥

आग्नेयाद्येः कृतिकाद्येर्वर्गैः क्रूरग्रहपीडितैः । क्रूरादित्याङ्गारकशने-
 श्वरेः पीडितैः । क्रमेण परिपाट्या । एते नृपा राजानः । क्षयं नाशं यान्ति ।
 तद्यथा । कृतिकाद्ये पाञ्चालः । आर्द्राद्ये मागधिकः । आश्लेषाद्ये कालि-
 ङ्गश्च । आर्यम्णाद्ये आवन्तः । स्वात्याद्ये आनर्त्तः । अथशब्द आनन्तर्ये ।
 ज्येष्ठाद्ये सिन्धुसौवीरो मृत्युं मरणं चायाति प्राप्नोति । उत्तराषाढाद्ये राजा हार-
 हैरः । शतभिषगाद्ये मद्रेशो मद्राधिपः । रेवत्याद्ये अन्यश्चापरः कौ-
 णिन्द इति ॥ ३३ ॥

इति श्रीभट्टोत्पलविरचितायां संहिताविवृतौ नक्षत्रकूर्मैः

नाम चतुर्दशोऽध्यायः ॥ १४ ॥

अथ नक्षत्रव्यूहो व्याख्यायते ।

कस्मिन्नक्षत्रे के पदार्था आश्रिता इत्येतद्यत्र निरूप्यते स नक्षत्र-
 व्यूहः । तथादावेव कृतिकायामाह ।

आग्नेये सितकुसुमाहिताग्निमन्त्रज्ञसूत्रभाष्यज्ञाः ।
 आकरिकनापितद्विजघटकारपुरोहिताब्दज्ञाः ॥ १ ॥

सितकुसुमानि श्वेतपुष्पाणि । अहिताग्निराहित आरोपितोऽग्निर्येन ।
अग्नित्रयोपचारकाः । मन्त्रज्ञा मन्त्रविदः । एवं सूत्रज्ञा यज्ञशास्त्रविदः । भा-
ष्यज्ञा वैयाकरणाः । आकरः । अर्थोत्पत्तिस्थानम् । तत्र नियुक्त आकरिकः ।
नापितः श्मश्रुकर्मकरः । द्विजो ब्राह्मणः । घटकारः कुम्भकारः । पुरोहितः
पुरोधाः । अब्दज्ञो ज्योतिषिकः । एते आग्नेये कृतिकायां समाश्रिताः ॥ १ ॥

अथ रोहिण्यामाह ।

रोहिण्यां सुव्रतपण्यभूपधनियोगयुक्तशाकटिकाः ।
गावृषजलचरकर्षकशिलोच्चयैश्वर्यसम्पन्नाः ॥ २ ॥

सुव्रताः शोभनव्रताः । पण्याः पण्यवृत्तयः । भूषा राजानः । धनिनः ।
योगयुक्ता योगरताः । शाकटिकाः शकटजीविनः । गावः । वृषा दान्ताः ।
जलचराः प्राणिनः । कर्षकाः कृषिकराः । शिलोच्चयाः पर्वताः । ऐश्वर्यस-
म्पन्ना ऐश्वर्ययुक्ताः । एते रोहिण्यामाश्रिताः ॥ २ ॥

अथ मृगशिरस्याह ।

मृगशिरसि सुरभिवस्त्राब्रुकुसुमफलरत्नवनचरविहङ्गाः ।
मृगसोमपीथिगान्धर्वकामुका लेखहाराश्च ॥ ३ ॥

सुरभीणि सुगन्धद्रव्याणि । वस्त्राण्यम्बराणि । अब्रुं यत्किञ्चिज्जलो-
द्भवम् । कुसुमानि पुष्पाणि । फलानि प्रसिद्धान्याम्रादीनि । रत्नानीन्द्रनी-
लप्रभृतीनि । वनचरा वनवासिनः । विहङ्गाः पक्षिणः । मृग! अरण्यप्राणिनः ।
सोमपीथयः सोमपाः । गान्धर्वा गेयज्ञाः । कामुकाः कामिनः । लेखहारा
लेखवाहाः । एते सर्व मग मृगशिरसि ॥ ३ ॥

अथाद्रोयामाह ।

रौद्रे बधबन्धानृतपरदारस्तेयशाठ्यभेदरताः ।
तुषधान्यतीक्ष्णमन्त्राभिचारवेतालकर्मज्ञाः ॥ ४ ॥

बधरता घातकाः । बन्धरताः प्राणिनां ये बन्धं कुर्वन्ति । अनृत-
रता असत्यभाषिणः । परदाररताः परस्त्रीषु सक्ताः । स्तेयरताश्चोराः ।
शाठाः परकार्यविमुखाः ।

तथा चोक्तम् ।

मनसा वचसा यश्च दृश्यतेऽकार्यतत्परः ।

कर्मणा विपरीतश्च स शठः सद्भिरिष्यते ॥

तस्य भावः शाठ्यम् । तत्र ये रताः । शक्तीभूतानां पदार्थानां पृथ-
क्करणं भेदाः । तत्र ये रताः । तुषधान्यं शालयः । तीक्ष्णाः क्रूराः । मन्त्रज्ञा
मन्त्रविदः । अभिचारज्ञा वशीकरणादिकर्मविदः । वेतालकर्मज्ञा वेतालोत्था-
पनविद्यास्वभिज्ञाः । एते सर्वे रौद्रे आर्द्रायाम् ॥ ४ ॥

अथ पुनर्वसावाह ।

आदित्ये सत्यौदार्यशौचकुलरूपधीयशोऽर्थयुताः ।

उत्तमधान्यं वणिजः सेवाभिरताः सशिल्पिजनाः ॥ ५ ॥

सत्ययुताः सत्यभाषिणः । औदार्ययुता दानशीलाः । शौचयुताः
शुद्धाः परधनादिष्वलुब्धाः । कुलयुताः कुलीनाः । रूपयुताः सुहृदाः ।
धीयुता बुद्धिमन्तः । यशोयुता यशस्विनः । अर्थयुता धनिनः ।
उत्तमधान्यं कलमशाल्यादि । वणिजः किराटा^१ । सेवाभिरताः सेवकाः ।
ते च सशिल्पिजनाः शिल्पिजनेः कुम्भकारप्रभृतिभिः सहिताः । एते सर्व
एवाऽऽदित्ये पुनर्वसौ ॥ ५ ॥

अथ पुष्ये आह ।

पुष्ये यवगोधूमाः शालीकुवनानि मन्त्रिणो भूपाः ।

सलिलोपजीविनः साधवश्च यज्ञेष्टिसक्ताश्च ॥ ६ ॥

यवाः । गोधूमाः । शालयो धान्यानि । इक्षवः । वनान्यरण्यानि ।
मन्त्रिणः सचिवाः । भूपा राजानः । सलिलोपजीविनः सलिलं जलं तेनो-
पजीवन्ति तेनैवार्जनं ये कुर्वन्ति । धीवरप्रायाः । साधवश्च सज्जनाः । यज्ञ-
सक्ता यागेष्वनुरक्ताः । इष्टयः पुत्रकाम्यादयः । तासु च ये सक्ता निरताः ।
एते सर्व एव पुष्ये ॥ ६ ॥

अथाऽऽश्लेषायामाह ।

अहिदेवे कृत्रिमकन्दमूलफलकीटपद्मगविषाणि ।

परधनहृरणाभिरतास्तुषधान्यं सर्वभिषजश्च ॥ ७ ॥

१ द्रष्टव्याऽस्य पन्थस्य १४१ पृष्ठे १ टिप्पणी ।

कृत्त्रिमाणि द्रव्याणि यानि युक्त्या क्रियन्ते । यन्मूलमेव बीजं स कन्दः ।
 केचिदभिनवाङ्कुरमिच्छन्ति । मूलानि प्रसिद्धानि । फलानि च प्रसिद्धान्येव ।
 कीटाः कृमिजातयः । पन्नगाः सर्पाः । विषं प्रसिद्धम् । परधनहरणे ये
 अभिरताः सक्ताः । तुषधान्यं शालयः । सर्वभिक्षो निःशेषाः
 शल्यहर्तृशालाकिक्काः कायचिकित्सकादयः । एते सर्व एवाहिदेवे आश्लेश-
 याम् ॥ ७ ॥

अथ मघायामाह ।

पित्र्ये धनधान्याढ्याः केष्ठागाराणि पर्वताश्रयिणः ।

पितृभक्तवणिक्शूराः क्रव्यादाः स्त्रीद्विषो मनुजाः ॥ ८ ॥

धनधान्याढ्या विनशालिबहुलाः । कोष्ठागाराणि विपुलयामाः ।
 पर्वताश्रयिणः पर्वतनिवासिनः । पितृभक्ताः पितृणां पूजाभिरताः । वणिजः
 क्रयविक्रयनिरताः । शूरास्सङ्ग्रामप्रियाः । क्रव्यादा मांसागिनः । पक्वमपक्वं वा
 मांसमश्नन्ति । स्त्रीणां द्विषो ये मनुजा मनुष्याः । एते सर्व एव पित्र्ये
 मघायाम् ॥ ८ ॥

अथ पूर्वफल्गन्यामाह

प्राक्फल्गुनीषु नटयुवतिसुभगगान्धर्वशिल्पिपण्यानि ।

कर्पासलवणमक्षिकतैलानि कुमारकाश्चापि ॥ ९ ॥

नटा ये नृत्यन्ति । युवतयः स्त्रियः । सुभगाः सर्वजनवज्रभाः ।
 गान्धर्वा गेयप्रवीणाः । शिल्पिनश्चित्रकारप्रभृतयः । पण्यं यत्कि-
 न्चिद्विक्रयद्रव्यं क्रेयं वा । कर्पासः प्रसिद्धः । लवणं सैन्धवम् । माक्षिकं दौद्रम् ।
 तैलं तिलतैलम् । एतानि । तथा कुमारका बालकाः । एते सर्व एव प्राक्-
 फल्गुनीषु पूर्वफल्गन्याम् ॥ ९ ॥

अथोत्तरफल्गन्यामाह ।

आर्यम्णे मार्दवशौचविनयपाखण्डिदानशास्त्ररताः ।

शोभनधान्यमहाधनकर्मानुरताः समनुजेन्द्राः ॥ १० ॥

मार्दवरता मृदुभावसमेताः । शौचरताः शुद्धाः परधनादिष्वलुब्धाः ।
 विनयरता नीतिज्ञाः । पाखण्डिनो वेदबाह्यास्तेषु ये रताः सक्ताः । दानरता

दानसक्ताः । शास्त्ररताः पठनशीलाः । शोभनं धान्यं कलमशाल्यादि ।
महाधना अतिधनिनः । कर्मानुरताः कर्मस्वतिसक्ताः । ते च समनुजेन्द्रा
मनुजेन्द्रेर्नृपैः सहिताः । एते सर्व एवाऽऽर्येभ्यो उत्तरफल्गुन्याम् ॥ १० ॥

अथ हस्त आह ।

हस्ते तस्करकुञ्जररथिकमहामात्रशिल्पिपण्यानि ।

तुषधान्यं श्रुतयुक्ता वणिजस्तेजोयुताश्चात्र ॥ ११ ॥

तस्कराश्चाराः । कुञ्जरा हस्तिनः । रथिका रथेन गन्ध्यादिना ये
गच्छन्ति । महामात्रा हस्तिसाधनपतयः । शिल्पिनश्चित्रकारप्रभृतयः । पण्यं
यत्किञ्चिद्विक्रयद्रव्यम् । तुषधान्यं शालयः । श्रुतयुक्ताः श्रुताभिनिरताः ।
वणिजः क्रयविक्रयनिरताः । तेजोयुतास्तेजस्विनः । अत्रास्मिन् हस्ते सर्वे
एवेते ॥ ११ ॥

अथ चित्रायामाह ।

त्वाष्ट्रे भूषणमणिरागलेख्यगान्धर्वगन्धयुक्तिज्ञाः ।

गणितपटुतन्तुवायाः शालाक्या राजधान्यानि ॥ १२ ॥

भूषणज्ञा अलङ्कारादिषु कुशलाः । मणिज्ञा मणिलक्षणज्ञाः । रागज्ञा
येर्वस्त्रादिषु रागः क्रियते । लेख्यज्ञा लिपिवितारः । गान्धर्वज्ञा गीतविदः ।
गन्धयुक्तिज्ञा बहुभिर्द्रव्यैर्मिश्रितैर्विशिष्टतरं सुगन्धद्रव्यं ये उत्पादयन्ति ।
गणितपटवो गणितदक्षाः । तन्तुवायाः कोलिकाः । शालाक्या अक्षिरोग-
चिकित्सकाः । राजधान्यं राजोपयोगि यद्धान्यं षष्टिकादि । एतत्सर्वं
त्वाष्ट्रे चित्रायाम् ॥ १२ ॥

अथ स्वातावाह ।

स्वातौ खगमृगतुरगा वणिजो धान्यानि वातबहुलानि ।

अस्थिरसौहृदलघुसत्त्वतापसाः पण्यकुशलाश्च ॥ १३ ॥

खगाः पक्षिणः । मृगा अरण्यप्राणिनः । तुरगा अश्वाः । वणिजः
क्रयविक्रयनिरताः । धान्यानि शालयः । वातबहुलानि चणकप्रभृतीनि ।
अस्थिरसौहृदः अस्थिरमित्राणि । लघुसत्त्वा अल्पसत्त्वाः । तापसास्तपोनि-

रताः । पश्यकुशलाः पश्यप्रवीणाः । केचिद्वन्यकुशला इति पठन्ति । वने
भवा वन्यास्तेषु कुशलाः । एते सर्व एव स्वातो ॥ १३ ॥

अथ विशाखायामाह ।

इन्द्राग्निदैवते रक्तपुष्पफलशाखिनः सतिलमुद्गाः ।

कर्पासमाषचणकाः पुरन्दरहुताशभक्ताश्च ॥ १४ ॥

रक्तपुष्पा लोहितपुष्पा रक्तफलाश्च ये शाखिनो वृक्षास्ते च सति-
लमुद्गाः । तिलैर्मृद्गैश्च सहिताः । कर्पासाः प्रसिद्धाः । माषाश्चणकाश्च
प्रसिद्धा एव । ये पुरन्दरस्येन्द्रस्य हुताशस्याग्नेर्भक्ता अनुरक्ताः । एते सर्व
एवेन्द्राग्निदैवते विशाखायाम् ॥ १४ ॥

अथाऽनुराधायामाह ।

मैत्रे शौर्यसमेता गणनायकसाधुगोष्ठियानरताः ।

ये साधवश्च लोके सर्वं च शरत्समुत्पन्नम् ॥ १५ ॥

शौर्यसमेता बलसंयुक्ताः । गणनायका गणप्रधानाः । साधूनां ये
रताः । गोष्ठिरता नर्मसक्ताः । यानरता ब्राह्मणसक्ता गमनसक्ता वा । ये च
लोके जनपदे साधवः सज्जनाः । शरत्समुत्पन्नं शरदं सर्वमशेषं यत्कि-
ञ्चिदुन्यादि । एतन्मैत्रेऽनुराधायाम् ॥ १५ ॥

अथ ज्येष्ठायामाह ।

पौरन्दरेऽतिशूराः कुलवित्तयशोऽन्विताः परस्वहृतः ।

विजिगीषवो नरेन्द्राः सेनानां चापि नेतारः ॥ १६ ॥

अतिशूरा अतिसङ्ग्रामधीराः । कुलेनाभिजनेन वित्तेन धनेन यशसा
कीर्त्या ये अन्विताः संयुक्ताः । परस्वहृतः परधनहन्तारः । ये च नरेन्द्रा
राजानो विजिगीषवः प्रराज्जेतुमिच्छवः । ये च सेनानां नेतारः सेनापतयः ।
एते सर्व एव पौरन्दरे ज्येष्ठायाम् ॥ १६ ॥

अथ मूल आह ।

मूले भेषजभिषजो गणमुख्याः कुसुममूलफलवार्त्ताः ।

जान्यतिधनयुक्ताः फलमूलैर्ये च वर्तन्ते ॥ १७ ॥

भेषजमौषधम् । भिषजो वेद्याः । गणमुख्याः समूहप्रधानाः । कुसुममूल-
फलवार्ताः । कुसुमानि पुष्पाणि । मूलानि फलानि च वार्ता वृत्तिर्येषाम् । बीजानि
सर्वाणि यान्युप्यन्ते । ये चातिधनयुक्ताः प्रभूतवित्तसमन्विताः । ये च फलमू-
लेर्वर्तन्ते जीवन्ति । ते सर्व एव मूले ॥ १७ ॥

अथ पूर्वाषाढायामाह ।

आप्ये मृदवो जलमार्गगामिनः सत्यशौचधनयुक्ताः ।

सेतुकरवारिजीवकफलकुसुमान्यम्बुजातानि ॥ १८ ॥

मृदवो मार्दवयुक्ताः । जलमार्गगामिनो जलमार्गेण ये गच्छन्ति ते
जलमार्गगामिनो धीवरा जलप्राणिनश्च । सत्ययुक्ताः सत्यभाषिणः । शौच-
युक्ताः परधनादिष्वलुब्धाः । धनयुक्ता ईश्वराः । सेतुकराः सेतुं ये कुर्वन्ति ।
वारिजीवका वारिणा जलेन ये जीवन्ति तेनैवार्थार्जनं कुर्वन्ति । यानि
चाम्बुजातानि जलसम्भूतानि फलानि कुसुमानि च । ते सर्व एवाऽऽप्ये पूर्वा-
षाढायाम् ॥ १८ ॥

अथ उत्तराषाढायामाह ।

विश्वेश्वरे महामात्रमल्लकरितुरगदेवतासक्ताः ।

स्थावरयोधा भोगान्विताश्च ये तेजसा युक्ताः ॥ १९ ॥

महामात्रा हस्तिसाधनपतयः । मल्ला बाहुयुद्धज्ञाः । करिणो
हस्तिनः । तुरगा अश्वाः । देवतासक्ता देवताभक्ताः । स्थावरा वृक्षादयः ।
योधा युद्धकुशलाः । भोगान्विता भोगसमेताः । ये च जनास्तेजसा युक्ता-
स्तेजस्विनः । ते सर्व एव विश्वेश्वर उत्तराषाढायाम् ॥ १९ ॥

अथ अश्वि आह ।

अश्वि मायापटवो नित्योद्युक्ताश्च कर्मसु समर्थाः ।

उत्साहिनः सधर्मा भागवताः सत्यवचनाश्च ॥ २० ॥

मायापटवो मायाविनः प्रपञ्चकुशलाः । नित्योद्युक्ताः सर्वकालं सोद्यमाः
कर्मसु व्यापारेषु समर्थाः सक्ताः । उत्साहिनः सोत्साहाः । सधर्मा धर्मसं-
युक्ताः । भागवता भोगवद्भक्ताः । सत्यवचनाः सत्यभाषिणः । एते सर्व एव
अश्वि ॥ २० ॥

अथ धनिष्ठायामाह ।

वसुभे मानोन्मुक्ताः क्लीबाश्चलसौहृदाः स्त्रियां द्वेष्ट्याः ।

दानाभिरता बहुवित्तसंयुताः शमपराश्च नराः ॥ २१ ॥

मानोन्मुक्ता मानवर्जिता निरहङ्काराः । क्लीबाः षण्ठाः । अचल-
सौहृदाः स्थिरमेवाः । स्त्रियां द्वेष्ट्याः स्त्रीष्वप्रियाः । दानाभिरता दान-
शीलाः । बहुवित्तसंयुताः प्रभूतधनान्विताः । ये च नरा मनुष्याः शमपरा
जितेन्द्रियाः । गते सर्व एव वसुभे धनिष्ठायाम् ॥ २१ ॥

अथ शतभिषज्याह ।

वरुणेशे पाशिकमत्स्यबन्धजलजानि जलचराजीवाः ।

सौकरिकरजकशौण्डिकशाकुनिकाश्चापि वर्गेऽस्मिन् ॥ २२ ॥

पाशिकाः । पाशा बन्धनरज्जवः । पाशेः प्राणिना बध्नातीति
पाशिकाः । मत्स्यबन्धो मत्स्यान् मीनान् बध्नाति यः । जलजानि जलोद्भवानि
सर्वद्रव्याणि मुक्ताफलादीनि । जलचराजीवाः । जलचरैर्मत्स्यादिभिर्ये आजी-
वन्ति । सौकरिकाः सूकरान् वराहान् ये बध्नान्ति । रजका वस्त्ररागकर्तारः ।
शौण्डिकाः पानसक्ताः । शाकुनिकाः शकुनीन् घ्नन्तीति शाकुनिकाः पक्षिधा-
तिनः । गते सर्व गवास्मिन् वर्गे वरुणेशे शतभिषजि ॥ २२ ॥

अथ पूर्वभद्रपदायामाह ।

आजे तस्करपशुपालहिंसकीनाशनीचशठचेष्टाः ।

धर्मव्रतैर्विरहिता नियुद्धकुशलाश्च ये मनुजाः ॥ २३ ॥

तस्कराश्चोराः । पशुपाला. छागादिषु रक्षकाः । हिंस्राः क्रूराः ।
कीनाशाः कदर्याः । नीचा अध्रमकर्मकराः । शठचेष्टाः । शठः परकार्यवि-
मुखस्तम्येव चेष्टा येषां ते शठचेष्टाः । धर्मव्रतैर्विरहिता धर्मविवर्जिताः ।
व्रतेः कृच्छ्रपराकेश्वान्द्रायणादिभिश्च वर्जिताः । ये च मनुजा मनुष्या नियु-
द्धकुशला बाहुयुद्धज्ञाः । गते सर्व गवाऽऽजे पूर्वभद्रपदायाम् ॥ २३ ॥

अथोत्तरभद्रपदायामाह ।

आहिर्बुध्नये विप्राः क्रतुदानतपोयुता महाविभवाः ।

आश्रमिणः पाखण्डा नरेश्वराः सारधान्यं च ॥ २४ ॥

विष्ठा द्विजाः । क्रतुर्यज्ञः । दानं सत्पात्रेष्वर्थप्रतिपादनम् । तपो व्रतानुसेवनम् । एतैर्गैर्युताः समन्विताः । महाविभवा अत्येश्वर्ययुक्ताः । आश्रमिणश्चतुर्थ्याश्रमिणः । पाखण्डा वेदबाह्याः । नरेश्वरा राजानः । सारधान्यं श्रेष्ठाः शालयः । एतत्सर्वमेवाहिर्बुध्ने उत्तरभद्रपदायाम् ॥ २४ ॥

अथ रेवत्यामाह ।

पौष्णे सलिलजफलकुसुमलवणमणिशङ्खमौक्तिकान्नानि ।
सुरभिकुसुमानि गन्धा वणिजो नौकर्णधाराश्च ॥ २५ ॥

सलिलजानि जलोद्भवानि यानि द्रव्याणि मृणालादीनि यानि च फलानि । तथा कुसुमानि पुष्पाणि । लवणं सैन्धवम् । मणयो रत्नानि । शङ्खः प्रसिद्धः । मौक्तिकं मुक्ताफलानि । अन्नानि पद्मप्रभृतीनि । सुरभिः सुगन्धद्रव्यम् । कुसुमानि । अथवा सुरभीणि सुगन्धानि कुसुमानि । गन्धाः सुगन्धद्रव्याणि । वणिजः क्रयविक्रयिणः । नौकर्णधारा नाविकाः । एते सर्व एव पौष्णे रेवत्याम् ॥ २५ ॥

अथाश्विन्यामाह ।

अश्विन्यामश्वहराः सेनापतिवैद्यसेवकास्तुरगाः ।
तुरगारोहा वणिजो रूपोपेतास्तुरगरक्षाः ॥ २६ ॥

अश्वहरा अश्वगाहकाः । सेनापतयश्चमूनाथाः । वैद्याः कायचिकित्सकाः । सेवकाः सेवानिरताः । तुरगा अश्वाः । तुरगारोहा अश्वगामिनः । वणिजः किराताः क्रयविक्रयनिरताः । रूपोपेताः रूपसम्पन्नाः सुरक्षाः । तुरगरक्षा अश्वपतयः । एते सर्व एवाश्विन्याम् ॥ २६ ॥

अथ भरण्यामाह ।

याम्येऽसृक्पिशितभुजः क्रूरा बधबन्धताडनासक्ताः ।
तुषधान्यं नीचकुलोद्भवा विहीनाश्च सत्त्वेन ॥ २७ ॥

असृग्भक्तं पिशितं मांसं तद्भुजते ये तेऽसृक्पिशितभुजो रक्तमांसादाः । क्रूरा उयाः । बधे मारणे बन्धे बन्धने ताडने कुट्टने च आसक्ता

रताः । तुषधान्यं शालयः । नीचकुलोद्भवा निकृष्टवंशजाताः । ये च सन्त्वे-
नोदार्येण विहीना रहिताः । एते सर्व एव याम्ये भरण्याम् ॥ २७ ॥

अधुना क्षातिनश्चकारयाह ।

पूर्वात्रयं सानलमग्रजानां
राज्ञां तु पुष्येण सहोत्तराणि ।
सपौष्णमैत्रं पितृदैवतं च
प्रजापतेर्भं च कृषीवलानाम् ॥ २८ ॥
आदित्यहस्ताभिजिदाश्विनानि
वशिग्जनानां प्रवदन्ति तानि ।
मूलत्रिनेत्रानिलवारुणानि
भान्युग्रजातेः प्रभविष्णुतायाः ॥ २९ ॥
सौम्येन्द्रचित्रावसुदैवतानि
सेवाजनस्वाम्यमुपागतानि ।
सार्पं विशाखा श्रवणो भरण्य-
श्चण्डालजातेरभिनिर्दिशन्ति ॥ ३० ॥

पूर्वात्रयं पूर्वफल्गुनी पूर्वाषाढा पूर्वभद्रपदेति । एतच्च सानलमनलेन
कृत्तिकया सहितम् । एतन्नक्षत्रचतुष्टयमग्रजानां ब्राह्मणानाम् । पुष्येण सहोत्त-
राणि राज्ञां पुष्यमुत्तरात्रयमुत्तरफल्गुन्युत्तराषाढोत्तरभद्रपदा इति । एतद्राज्ञां
क्षत्रियाणां नक्षत्रचतुष्टयम् । सपौष्णमैत्रं पितृदैवतं चेति । मैत्रमनुराधा । सपौष्णं
पौष्णेन रेवत्या सहितम् । पितृदैवतं मघा । प्रजापतेर्भं प्राजापत्यं नक्षत्रं रोहिणी ।
चण्डः समुद्रये । एतत्कृषीवलानां कर्षकाणां वैश्यानां नक्षत्रचतुष्टयम् ॥ २८ ॥

आदित्येति । आदित्यं पुनर्वसुहस्तोऽभिजित् । आश्विनमश्विनी ।
एतानीमानि वशिग्जनानां किराटलोकानां चत्वारि प्रवदन्ति कथयन्ति ।
मूलम् । त्रिनेत्रो रुद्र आर्द्रा । अनिलः स्वातिः । वारुणं शतभिषक् । एतानि
चत्वारि प्रभविष्णुतायाः प्रभावशीलाया उग्रजातेः क्रूरजनस्य ॥ २९ ॥

१ द्रष्टव्याऽस्य ग्रन्थस्य १४१ पृष्ठे १ टिप्पणी ।

२ चत्वारि उग्रजातः क्रूरजातः प्रभविष्णुतायाः प्रभुत्वस्य इति अ. क. पु. पाठः ।

सौम्यं मृगशिराः । ऐन्द्रं ज्येष्ठा । त्वाष्ट्रं चित्रा । वसुदेवतं धनिष्ठा ।
एतानि चत्वारि नक्षत्राणि सेवाजनस्य सेवाभिरतस्य स्वाम्यं प्रभुत्वमुपगतानि
प्राप्तानि । सर्पमाश्लेषा । विशाखा । श्रवणाः । भरणी । एतानि चत्वारि नक्ष-
त्राणि चण्डालजातेश्चण्डालानामभिनिर्दिशन्ति कथयन्ति मुनयः ॥ ३० ॥

अथ क्रूरग्रहप्रयोजनमाह ।

रविरविसुतभोगमागतं क्षितिसुतभेदनवक्रदूषितम् ।
ग्रहणगतमथोल्कया हतं नियतमुषाकरपीडितं च यत् ॥ ३१ ॥
तदुपहतमिति प्रचक्षते प्रकृतिविपर्यययातमेव वा ।
निगदितपरिवर्गदूषणं कथितविपर्ययगं समृद्धये ॥ ३२ ॥

रविरादित्यः । रविसुतः शनैश्चरः । अनयोरेकस्य यन्नक्षत्रं भोगमागतं
भोगं प्राप्तम् । क्षितिसुतो भोगः । तद्भेदनेन मध्यगमनेनाच्छादनेन वा तद्वक्त्रेण
वा दूषितं दुष्टम् । ग्रहणगतं यन्नक्षत्रं यच्च स्थितोऽर्कश्चन्द्रो वा राहुणा यस्यते
तद्ग्रहणगतम् । अथोल्कया हतमुल्कानिपीडितम् । नियतं सर्वकालमुषाकरेण
चन्द्रेण यत्पीडितम् । यस्य नक्षत्रस्य चन्द्रमा योगतारकाभेदेन आच्छादनं
मध्यगमनं दक्षिणभागगमनं वा करोति तदुषाकरपीडितम् ॥ ३१ ॥

तदुपहतमिति प्रचक्षते इति । एवंविधं यन्नक्षत्रं तदुपहतमिति प्रचक्षते
कथयन्ति मुनयः । अथवा प्रकृतेः स्वभावाद्विपर्ययं विपरीतं यातं प्राप्तं
तदप्युपहतम् । एवंविधं नक्षत्रं निगदितस्य कथितस्य परिवर्गस्य प्रागुक्तस्य
दूषणं दुष्टतां विनाशं करोति । कथितविपर्ययगं समृद्धये । रविरविसुतमागत-
मित्यादि यदुक्तं तद्विपरीतगं यन्नक्षत्रं तत्कथितस्योक्तस्य परिवर्गस्य समृ-
द्धये भवति पुष्पातीत्यर्थः ॥ ३२ ॥

तथा च कश्यपः ।

शनैश्चरस्य सूर्यस्य यदृक्षं भोगमागतम् ।
धरिचीतनयेनापि भिन्नं वक्रप्रदूषितम् ॥
राहुग्रस्तमथोल्काभिर्हतमुत्पातदूषितम् ।
चन्द्रेण पीडितं यच्च प्रकृतेरन्यथास्थितम् ॥

तच्चोपहतकं विन्द्यान्नक्षत्रं हन्ति सर्वदा ।

स्ववर्गमन्यथा नित्यं पुष्पाति निरुपद्रवम्-इति ॥

इति श्रीभट्टोत्पलविरचितायां संहिताविवृतौ नक्षत्रव्यूहो

नाम पञ्चदशोऽध्यायः ॥ १५ ॥

अथ ग्रहभक्तियोगो व्याख्यायते ।

कस्मिन् देशे केषां जनानां को ग्रहोऽधिपतिरित्येतद्यत्र निरूप्यते ।

तथादावेवाऽऽदित्यस्याह ।

प्राङ्मर्मदारुशोणोद्भवङ्गमुत्थाः कलिङ्गबाह्लीकाः ।

शक्यवनमगधशबरप्राग्ज्योतिषचीनकाम्बोजाः ॥ १ ॥

मेकलकिरातविटका बहिरन्तःशैलजाः पुलिन्दाश्च ।

द्रविडानां प्रागर्द्धं दक्षिणकूलं च यमुनायाः ॥ २ ॥

चम्पेदुम्बरकौशाम्बिचेदिविन्ध्याटवीकलिङ्गाश्च ।

पुण्ड्रा गोलाङ्गूलश्रीपर्वतवर्द्धमानानि ॥ ३ ॥

इक्षुमतीत्यथ तस्करपारतकान्तारगोपबीजानाम् ।

तुषधान्यकटुकतरुकनकदहनविषसमरशूराणाम् ॥ ४ ॥

भेषजभिषक्चतुष्पदकृषिकरनृपहिंस्रयायिचैराणाम् ।

व्यालारण्ययशोयुततीक्ष्णानां भास्करः स्वामी ॥ ५ ॥

नर्मदानाम्नी नदी तस्याः प्रागर्द्धं पूर्वभागः । शोणो नदः । उड्डा
जनाः । वङ्गाः । मुत्थाः । कलिङ्गाः । बाह्लीकाः । शकाः । यवनाः ।
मगधाः । शबराः । प्राग्ज्योतिषाः । चीनाः । काम्बोजाः ॥ १ ॥

मेकलाः । किराताः । विटकाः । बहिरन्तःशैलजाः । शैलाः पर्व-
तास्तत्र ये बहिः बाह्यभागे जाताः समवस्थिताः । अन्तः पर्वतमध्ये ये
जाताः । पुलिन्दा जनाः । चशब्दः सर्वत्र समुच्चये । तथा द्रविडानां
जनानां प्रागर्द्धं पूर्वार्द्धम् । यमुना कालिन्दी नदी तस्या दक्षिणकूलम् ॥ २ ॥

चम्पे देशः । उदुम्बरः । कौशाम्बी नगरी । चेदयो जनाः । विन्ध्या-

टवी विन्ध्यमध्यम् । कलिङ्गाः । पुण्ड्रा जनाः । गोलाङ्गुलाः । श्रीपर्वतः ।
वर्द्धमानम् ॥ ३ ॥

इक्षुमतीनाम्नी नदी । इतिशब्दः प्रकारे । अथानन्तरम् । तस्करो
देशो जना वा । पारता जनाः । कान्तारमटवी । गोपा गोपालकाः । बीजानि
प्रसिद्धानि । तुषधान्यं शालयः । कटुकं द्रव्यं मरिचादि । तरवो वृक्षाः ।
कनकं सुवर्णम् । दहनोऽग्निः । विषं महोषधम् । समरशूराः सङ्ग्राम-
वीराः ॥ ४ ॥

भेषजमोषधम् । भिषजो वैद्याः । चतुष्पदाः पशवः । कृषिकराः
कार्षकाः । नृपा राजानः । हिंसाः पापाः । यायि^१नो विजिगमिषवः ।
चेरास्तस्कराः । व्यालाः सर्पाः । अरण्यं निर्जने देशः । यशोयुता यश-
स्विनः । तीक्ष्णं निम्बादि । तीक्ष्णा वा जनाः । एषां सर्वेषां भास्कर आदित्यः
स्वामी प्रभुरिति ॥ ५ ॥

तथा च काश्यपः ।

प्रागर्द्धु नर्मदायाश्च शोणः शबरमागधाः ।

उड्गा वङ्गाः कलिङ्गाश्च बाल्हीका यवनाः शकाः ॥

काम्बोजा मेकलाः सुह्याः प्राग्ज्योतिषकिरातकाः ।

चीनाः सर्वे सुशेलेयाः पार्वता बहिरन्तजाः ॥

यमुनाया याम्यकूलं कौशाम्ब्योदुम्बराणि च ।

विन्ध्याटवी च पुण्ड्राश्च वर्द्धमानाश्च पर्वताः ॥

श्रीपर्वतश्चेदिपुरं गोलाङ्गूलं तथैव च ।

इक्षुमत्याश्रिता ये च जनाः शूरा मदोत्कटाः ॥

कान्तारमथ गोपाश्च कन्दरास्तस्करास्तथा ।

समरे विषमाः शूरास्तरवः कटुका अपि ॥

चतुष्पदा भेषजं च धाम्यं वा भिषजस्तथा ।

अरण्यवासिव्यालाश्च कार्षका बालकास्तथा ॥

गोरपत्यं च किञ्जल्कं पुंसज्जा ये च जन्तवः ।

सर्वेषां भास्करः स्वामी तेजस्तेजस्विनामपि ॥

अथ चन्द्रस्याह ।

गिरिसलिलदुर्गकोशलभरुकच्छसमुद्ररोमकतुषाराः ।
वनवासितङ्गणहलस्त्रीराज्यमहार्णवद्वीपाः ॥ ६ ॥
मधुररसकुसुमफलसलिललवणमणिशङ्खमौक्तिकान्नानाम् ।
शालियवौषधिगोधूमसोमपाक्रन्दविप्राणाम् ॥ ७ ॥
सितसुभगतुरगरतिकरयुवतिचमूनायभोज्यवस्त्राणाम् ।
शृङ्गिनिशाचरकार्षकयज्ञविदां चाधिपश्चन्द्रः ॥ ८ ॥

गिरिदुर्गं पर्वतदुर्गम् । सलिलदुर्गं जलदुर्गम् । कोशला जनाः । भरु-
कच्छाः । समुद्राः सागराः । रोमकाः । तुषाराः । वनवासिनः । तङ्गणाः ।
हलाः । स्त्रीराज्यम् । महार्णवद्वीपा वडवामुखद्वीपाः ॥ ६ ॥

मधुररसं यत्किञ्चित् । कुसुमानि फलानि सर्वाणि । सलिलं जलम् ।
लवणं सैन्धवम् । मणयः । शङ्खः । मौक्तिकम् । अन्नाः सलिलसम्भवाः
पद्मप्रभृतयः । शालयो धान्यानि । यवाः । औषधयः । गोधूमाः । सोमपा
याज्ञिकाः । आक्रन्दः पाष्णिग्राहान्तरितो राजा । विप्रा ब्राह्मणाः ॥ ७ ॥

सितं श्वेतवर्णं यत्किञ्चित् रूप्यं वा । सुभगाः सर्वजनप्रियाः । तुरगा
अश्वा । रतिकराः कामिनः । युवतयः स्त्रियः । चमूनायाः सेनापतयः ।
भोज्यं प्रसिद्धम् । वस्त्राण्यम्बराणि । शृङ्गिणः प्रसिद्धाः प्राणिनः । निशाचरा
रात्रिचराः । कार्षकाः कृषिकराः । यज्ञविदो यज्ञसूत्रज्ञाः । एतेषां चाधिप-
श्चन्द्रः शशी ॥ ८ ॥

तथा च काश्यपः ।

पर्वता जलदुर्गाश्च कोशलाम्तङ्गणा हलाः ।
स्त्रीराज्यं भरुकच्छश्च तुषारा वनवासिनः ॥
मौक्तिकं मणिशङ्खान्नमौषधं कुसुमं फलम् ।
द्वीपा महार्णवे ये च मधुरा लवणादयः ॥
गोधूमाः शालयः शृङ्गिकार्षकाश्च यवा अपि ।
सोमपा ब्राह्मणा ये च यज्ञज्ञास्तु सुरासवम् ॥

स्त्रीसौभाग्यसमेताश्च लास्यहास्येक्षितानि च ।

निशाचराधिपश्चन्दो हृष्टानां च प्रकीर्तितः ॥

अथ भोमस्याह ।

शोणस्य नर्मदाया भीमरथायाश्च पश्चिमार्द्धस्थाः ।

निर्विन्ध्या वेत्रवती सिप्रा गोदावरी वेणा ॥ ९ ॥

मन्दाकिनी पयोष्णी महानदी सिन्धुमालतीपाराः ।

उत्तरपाण्ड्यमहेन्द्राद्रिविन्ध्यमलयोपगाश्चोलाः ॥ १० ॥

द्रविडविदेहान्ध्राश्मकभासापरकौङ्कणाः समन्त्रिषिकाः ।

कुन्तलकेरलदण्डककान्तिपुरम्लेच्छसङ्गरिणः ॥ ११ ॥

नागरकृषिकरपारतहुताशनाजीविशस्त्रवार्त्तानाम् ।

आटविकदुर्गकर्वटवधिकनृशंसावलिप्तानाम् ॥ १२ ॥

नरपतिकुमारकुञ्जरदाम्भिकडिम्भाभिघातपशुपानाम् ।

रक्तफलकुसुमविद्रुमचमूपगुडमदतीक्ष्णानाम् ॥ १३ ॥

कोशभवनाग्निहोत्रिकधात्वाकरशाक्यभिद्रुचौराणाम् ।

शठदीर्घवैरबह्वाशिनां च वसुधासुतोऽधिपतिः ॥ १४ ॥

शोणो नदः । नर्मदा नदी । भीमरथा च नद्येव । शोणस्य तथा नर्मदाया भीमरथायाश्च ये पश्चिमार्द्धस्थाः पश्चिमभागे समवस्थिता देशाः । तथा निर्विन्ध्या नदी । वेत्रवती । सिप्रा । गोदावरी । वेणा ॥ ९ ॥

मन्दाकिनी गङ्गा । पयोष्णी महानदी । सिन्धुमालतीपारा एताः सर्वा एव नद्यः । उत्तरपाण्ड्या जनाः । महेन्द्राद्रिर्महेन्द्रपर्वत एव । विन्ध्यो मलयश्च । एतेषु ये उपगाः समीपस्थिता जनाः । तथा चोला जनाः ॥ १० ॥

द्रविडाः । विदेहाः । अन्ध्राः । अश्मकाः । भासापराः । कौङ्कणाः । समन्त्रिषिकाः । कुन्तलाः । केरलाः । दण्डकं दण्डकारण्यम् । कान्तिपुरम् । म्लेच्छाः । सङ्गरिणः सङ्गरजातयः ॥ ११ ॥

नागरा जनाः । कृषिकराः कर्षकाः । पारताः । हुताशनाजीविनः । सुवर्णकारप्रभृतयः । शस्त्रवार्त्ताः शस्त्रवृत्तयः । आटविका अटव्यां ये

निवसन्ति । दुर्गः कोटः । कर्वटा जनाः । बधिका बधरताः । नृशंसाः
पापाः । अवलिप्राः कार्येष्वस्थिराः ॥ १२ ॥

नरपतयो राजानः । कुमारा बालकाः । कुञ्जरा हस्तिनः ।
दाम्बिका दम्भरता मिथ्याध्वजधर्मिणः । डिम्भाभिघातः अशस्तः
कलहो डिम्भस्तत्राभिघातः । अथवा डिम्भानां बालानां योऽभिघातं करोति ।
पशुपः पशुपालः । रक्तं लोहितवर्णं यत्किञ्चित्फलम् । रक्तं च कुसुमम् । विद्रुमाः
प्रबालकाः । चमूपः सेनापतिः । गुड इक्षुविकारः । मद्यं मदिरा । तीक्ष्णं
निम्बादि ॥ १३ ॥

कोशभवनं भाण्डगृहम् । अग्निहोत्रिका अग्निहोत्रसेविनः । धात्वाकरो
धातूनां गेरिकादीनामाकरः स्थानं सुवर्णादीनां वा । शाक्यो रक्तपटिकः ।
भिद्युर्यतिः । चौरस्तस्करः । शठः परकार्यविमुखः । दार्धवैरो दृढद्वेषः ।
बह्वाशी बहुभुक् । एतेषां सर्वेषां वसुधासुतोऽङ्गारकोऽधिपतिः स्वामी ॥ १४ ॥

तथा च काश्यपः ।

महेन्द्रविन्ध्यमलयाः सिन्धु वेणा महानदी ।
गोदावर्या नर्मदाया भीमायाः पश्चिमा दिशः ॥
चेदिकाः कौङ्कणां दुर्गा द्रविडा वेचघन्नदी ।
मन्दाकिनी पयोयी च मालती सिन्धुपारकाः ॥
पाण्ड्याश्चेत्तरदेशस्था विदेहान्ध्राश्मकास्तथा ।
भासापराः कुन्तलाश्च केरला दण्डकास्तथा ॥
नागराः पौरवाश्चैव कार्षकाः शस्तघृतनयः ।
हुताशनार्जीविनो ये कुञ्जराः पशुपान्तथा ॥
साङ्गामिका नृशंसाश्च सङ्गराश्चेत्पद्मातकाः ।
कुमारा भूमिजस्योक्ता दाम्बिकास्तस्करास्तथा ॥

अथ बुधस्याह ।

लोहित्यः सिन्धुनदः सरयूर्गाम्भीरिका रथाख्या च ।
गङ्गाकौशिक्याद्याः सरितो वैदेहकाम्बोजाः ॥ १५ ॥

मथुरायाः पूर्वार्द्धं हिमवद्गोमन्तचित्रकूटस्थाः ।

सौराष्ट्रसेतुजलमार्गपण्यविलपर्वताश्रयिणः ॥ १६ ॥

उदपानयन्त्रगान्धर्वलेख्यमणिरागगन्धयुक्तिविदः ।

आलेख्यशब्दगणितप्रसाधकायुष्यशिल्पज्ञाः ॥ १७ ॥

चरपुरुषकुहकजीवकशिशुकविशठसूचकाभिचाररताः ।

दूतनपुंसकहास्यज्ञभूततन्त्रेन्द्रजालज्ञाः ॥ १८ ॥

आरक्षकनटनर्तकघृततैलस्नेहबीजतित्तानि ।

व्रतचारिरसायनकुशलवेसराश्चन्द्रपुत्रस्य ॥ १९ ॥

लोहित्यो नदः । सिन्धुनदश्च । सरयूर्नदी गाम्भीरिका रथाख्या च । गङ्गा जाह्नवी । कौशिकी । आदियहणाद्विपाशा सरस्वती चन्द्रभागा च ज्ञेया । गताः सरितो नदाः । वेदेहा जनाः । काम्बोजा जनाः ॥ १५ ॥

मथुरायाः पूर्वमर्द्धम् । हिमवान् पर्वतः । गोमन्तो गोमिनः पर्वतो वा । चित्रकूटश्च पर्वतः । एतेषु ये स्थिता जनाः । सौराष्ट्रा जनाः । सेत्वाश्रयिणः सेतुगामिनः । जलमार्गाश्रयिणो जलमार्गेण ये गच्छन्ति । पण्यश्रयिणः पण्यवृत्तयः । विलाश्रयिणो विलनिवासिनः । पर्वताश्रयिणः पर्वतवासिनः ॥ १६ ॥

उदपानं वापीकूपतडागादि । यन्त्रविदो यन्त्रज्ञाः । गान्धर्वविदो गेयज्ञाः । लेख्यविदो लेख्यज्ञाः । मणिविदो मणिलक्षणज्ञाः । रागयुक्तिविदो रागो रञ्जनं तद्युक्तिज्ञाः । गन्धयुक्तिविदो गन्धयुक्तिज्ञाः । आलेख्यं चित्रकर्म तज्ज्ञाः । शब्दज्ञा वैयाकरणाः । गणितज्ञाः । एषां प्रसाधका निरताः । आयुषो हितमायुष्यं रसायनवाजीकरणादि तज्ज्ञाः । शिल्पज्ञास्तक्षकारलेखकलेपकरकुम्भकारायस्कृत्कारकर्मविदः ॥ १७ ॥

चरपुरुषा गूढार्थवेदिनः । कुहकजीवकाः कुहकेनादुतेन प्रसेनादिदर्शनेन ये जीवन्ति । शिशुर्बालः । कविः काव्यकर्ता । शठः परकार्यविमुखः । सूचकः पिशुनः । अभिचारो वश्योच्चाटनविद्वेषणमारणादिकस्तत्र ये रताः ।

दूता गमागमिनः । नपुंसकाः क्लीबाः । हास्यञ्चा उपहासकुशलाः । भूतत-
न्त्रज्ञाः । इन्द्रजालज्ञाः ॥ १८ ॥

आरक्षको रक्षाधिकृतः । नटाः प्रसिद्धाः । नर्तको नर्तनं शिल्पमस्य
स नर्तकः । घृतमाज्यम् । तैलं प्रसिद्धम् । स्नेहस्तिलाक्षोटादि । बीजानि
प्रसिद्धानि । तिक्तं निम्बादि । व्रतचारिणो ब्रह्मचारिप्रभृतयः । रसायनकु-
शला रसायनसाधने शक्ताः । वेसरा अश्वविशेषाः । एते सर्वे चन्द्रपुत्रस्य
बुधस्य ॥ १९ ॥

तथा च काश्यपः ।

चित्रकूटगिरी रम्यो हिमवान् कौशिकी तथा ।

मथुरायाश्च पूर्वार्द्धं लोहित्यः सिन्धुरेव च ॥

गाम्भीरिका च सरयू रथाख्या गण्डकी नदी ।

गान्धर्वा लेखहाराश्च तथोदाराश्च कृचिमाः ॥

वैदेहाः सर्वजलजाः काम्बोजाश्च मुराष्ट्रिकाः ।

गन्धयुक्तिविदो ये च सौगन्धिपदलेपनाः ॥

सुवर्णरजतं रत्नं मातङ्गतुरगादि यत् ।

पौरा जनपदाः सैम्याः सोमपुत्रवशे म्रिताः ॥

अथ गुरोराह ।

सिन्धुनदपूर्वभागो मथुरापश्चार्द्धभरतसौवीराः ।

सुग्रीदीच्यविपाशासरिच्छतद्रू रमठशाल्वाः ॥ २० ॥

त्रैगर्त्तपौरवाम्बष्ठपारता घाटधानयौधेयाः ।

सारस्वतार्जुनायनमत्स्यार्द्धग्रामराष्ट्राणि ॥ २१ ॥

हस्त्यश्वपुरोहितभूपमन्त्रिमाङ्गल्यपौष्टिकासक्ताः ।

कारुण्यसत्यशौचव्रतविद्यादानधर्मयुताः ॥ २२ ॥

पौरमहाधनशब्दार्थवेदवि'दुषोऽभिचारनीतिज्ञाः ।

मनुजेश्वरोपकरणां कृत्तध्वजचामरादां च ॥ २३ ॥

शैलेयकुष्ठमांसीतगररससैन्धवानि वल्लीजम् ।

मधुररसमधूच्छिष्टानि चोरकश्चेति जीवस्य ॥ २४ ॥

सिन्धुनदस्य पूर्वभागः । मथुरायाः पश्चाद्भागम् । भरता जनाः ।
सौवीराः । सुघ्ना देशः । औदीच्या उत्तरदिग्निवासिनो जनाः । विपाशा सरि-
न्द्रदी । शतद्रूः । रमठा जनाः । शाल्वाः ॥ २० ॥

वेगर्ताः । पौरवाः । अम्बष्ठाः । पारताः । वाटधानाः । योधेयाः ।
सारस्वताः । अर्जुनायनाः । मत्स्या जनास्तद्विषयाङ्गमराष्ट्राद्भागम् ॥ २१ ॥

हस्ती । अश्वस्तुरगः । पुरोहितो नृपाचार्यः । भूपो राजा । मन्त्री
सचिवः । मङ्गलकार्येषु विवाहोपनयनादिषु पौष्टिकेषु य आसक्ता रताः ।
कारुण्ययुता अनुकम्पाशीलाः । सत्ययुताः सत्यभाषिणः । शोचयुताः शोच-
रताः परधनादिष्वलुब्धाः । व्रतयुतास्तपस्विनः । विद्यायुताः । दानयुताः ।
धर्मयुताः ॥ २२ ॥

पौराः पुरे भवाः । महाधना ईश्वराः । शब्दविदुषो वैयाकरणाः ।
अर्थविदुषः पण्डिताः । वेदविदुषो वेदज्ञाः । अभिचारज्ञाः । नीतिज्ञा नीति-
शास्त्रविदः । मनुजेश्वरोपकरणं मनुजेश्वरो राजा तदुपकरणमायुधसन्ना-
हादि । छत्रमातपत्रम् । ध्वजो बहुपटविनिर्मितं चिह्नम् । चामरं बालव्य-
जनम् । आदिग्रहणातालवृन्तादिकम् ॥ २३ ॥

शैलेयं सुगन्धद्रव्यम् । कुष्ठम् । मांसीतगरम् । रसं वालम् । सैन्धवं
लवणम् । वल्लीजं मुद्गादि । मधुरा ये च रसाः । मधूच्छिष्टं सिक्थकम् ।
चोरकं सुगन्धद्रव्यम् । एते सर्व एव जीवस्य गुरोः ॥ २४ ॥

तथा च काश्यपः ।

वेगर्तसिन्धुसौवीराः शतद्रूमथुरे अपि ।

सुघ्नादीच्यविपाशाश्च पारताम्बष्ठाकास्तथा ॥

राजा पुरोहितो मन्त्री माङ्गल्यं पौष्टिकं व्रतम् ।

कारुण्यं कर्म सिद्धानां विद्याशोचतपस्विनाम् ॥

मत्स्याश्च वाटधानाश्च योधेयाश्चार्जुनायनाः ।

सारस्वताश्च रमठा हस्त्यश्वध्वजचामराः ॥

शब्दार्थविदुषः पौरा नीतिज्ञाः शीलसंयुताः ।

मांसीतगरकुष्ठं च शैलेयं लवणं रसाः ॥

मधुरस्वादवल्लीजं विप्राणां चाधिपो गुरुः ॥

अथ शुक्रस्याह ।

तक्षशिलमार्त्तिकावतबहुगिरिगान्धारपुष्कलावतकाः ।

प्रस्थलमालवकैकयदाशार्णाशीनराः शिबयः ॥ २५ ॥

ये च पिबन्ति वितस्तामिरावतीं चन्द्रभागसरितं च ।

रथरजताकरकुञ्जरतुरगमहामान्रधनयुक्ताः ॥ २६ ॥

सुरभिकुसुमानुलेपनमणिवज्रविभूषणाम्बुरुहशय्याः ।

वरतरुणयुवतिकामोपकरणमृष्टान्नमधुरभुजः ॥ २७ ॥

उद्यानसलिलकामुकयशःसुखौदार्यरूपसम्पन्नाः ।

विद्वदमात्यवणिग्जनघटकृच्चित्राण्डजास्त्रिफलाः ॥ २८ ॥

कौशेयपट्टकम्बलपत्तौर्णिकरोध्रपत्तचोचानि ।

जातीफलागुरुवचापिप्पल्यश्चन्दनं च भृगोः ॥ २९ ॥

तक्षशिला नगरी । मार्त्तिकावतो देशः । बहुगिरिः । गान्धारा
जनाः । पुष्कलावतको देशः । प्रस्थलाः । मालवाः । कैकयाः । दाशार्णाः ।
उशीनराः । शिबयः ॥ २५ ॥

ये च पिबन्ति वितस्तां नदीम् । तथेरावतीं ये च पिबन्ति । चन्द्र-
भागसरितं चन्द्रभागां सरितं ये च पिबन्ति । रथा ^१गन्त्र्यः । रजतं रूप्यम् ।
आकरमर्थोत्पत्तिस्थानम् । कुञ्जरा हस्तिनः । तुरगा अश्वाः । महामात्रा
हस्त्यधिपतयः । धनयुक्ता ईश्वराः ॥ २६ ॥

सुरभिः सुगन्धद्रव्यम् । कुसुमानि पुष्पाणि । अनुलेपनं समालम्बनम् ।
मणयः पद्मरागप्रभृतयः । वज्रं हीरकम् । विभूषणान्यलङ्करणानि । अम्बुरुहाः
पद्मादि । शय्या आस्तरणम् । वराः प्रधानाः । तरुणा योवनोपेताः । युव-
तयः स्त्रियः । कामोपकरणं मदनोपयोग्यं यद्वस्तु पुष्पधूपमान्यानुलेप-
नादि । मृष्टान्नभुजे ये नराः । तथा मधुरभुजः ॥ २७ ॥

उद्यानमुपवनम् । सलिलं जलम् । कामुकाः कामिनः । यशः-
सम्पन्ना यशस्विनः । सुखसम्पन्नाः सुखिनः । औदार्यसम्पन्ना दातारः । रूप-
सम्पन्नाः सुरूपाः । विद्वांसः पाठकाः । अमात्या मन्त्रिणः । वणिग्जनाः
क्रयविक्रयजीविनः । घटकृत्कुम्भकारः । चिचाण्डजा नानाप्रकाराः पक्षिणः ।
चिफलाः फलचयमेलालवङ्गकक्कोला इति ॥ २८ ॥

कौशेयपट्टे लेके नेत्रपट्ट इति प्रसिद्धः । कम्बल और्णिकः । पत्रो-
र्णिकं धौतकौशेयम् । रोधं प्रसिद्धं सुगन्धद्रव्यम् । पत्रं सुगन्धपत्रम् ।
चेाचं मलिनपत्रं नारिकेलं च । जातीफलं प्रसिद्धम् । अगुरु सुगन्धद्रव्यम् ।
वचा प्रसिद्धा । पिप्पल्यः कणाः । चन्दनं मलयजम् । एतद्गृगोः शुक्रस्य ॥ २९ ॥

तथा च काश्यपः ।

चन्द्रभागां वितस्तां चेरावतीं च पिबन्ति ये ।
पुष्करावतकेकेया गान्धारप्रस्थलास्तथा ॥
दशार्णा मालवास्तक्षशिला मौक्तिकमेव च ।
धनाढ्याः कुञ्जरा अश्वाः प्रस्थलं च विलेपनम् ॥
सुरूपसुभगोद्यानकामुकाः कामचारिणः ।
वेसरा मधुरा हृद्याः सलिताशयजीविनः ॥
तरुणा योषितः क्रीडाविदुषो जनगोष्ठिकाः ।
चिचाण्डजाश्च कौशेयं पत्रौर्णं काशिकौशिकाः ॥
पिप्पल्यश्चन्दनं जातीफलमामलकानि च ।
गन्धपत्रस्य लोध्रस्य शुक्रश्चाधिपतिः स्मृतः ॥

अथ शनेश्चरस्याह ।

आनर्त्तार्बुदपुष्करसौराष्ट्राभीरशूद्ररैवतकाः ।
नष्टा यस्मिन् देशे सरस्वती पश्चिमो देशः ॥ ३० ॥
कुरुभूमिजाः प्रभासं विदिशा वेदस्मृती महीतटजाः ।
खलमलिननीचतैलिकविहीनसत्त्वोपहतपुंस्थाः ॥ ३१ ॥
बान्धनशाकुनिकाशुचिकैवर्त्तविरूपवृद्धसौकरिकाः ।
गणपूज्यस्खलितव्रतशबरपुलिन्दार्थपरिहीनाः ॥ ३२ ॥

कटुतिक्तरसायनविधवयोषितो भुजगतस्करमहिष्यः ।

खरकरभक्षणकवातलनिष्पावाश्चार्कपुत्रस्य ॥ ३३ ॥

आनर्तो जनाः । आर्बुदाः । पुष्कराः । सौराष्ट्राः । आभीराः ।
शूद्राः । रैवतकाः । यस्मिन् देशे सरस्वती नष्टा अदर्शनं गता । स
पश्चिमो देशः ॥ ३० ॥

कुरुभूमिजा जनाः । स्थानेश्वरे ये निवसन्ति । प्रभासं स्थानम् ।
विदिशा नगरी । वेदस्मृती नदी । महीनदीतटे ये जाताः । खला दुर्जेनाः ।
मलिना मलोपेताः । नीचा अधमकर्मकराः । तेलिकाः प्रसिद्धाः । विहीन-
सत्त्वा निःसत्त्वाः । उपहतपुंस्त्वा उपहतो नष्टः पुम्भावो येषां वयद्विप्रप्राया
इत्यर्थः ॥ ३१ ॥

बान्धनाः बन्धनपाला बन्धनस्थाश्च । शाकुनिकाः पक्षिघातकाः ।
अशुचिरताः । केवर्ता नाविका धीवराश्च । विरूपा दुराकृतयः । वृद्धाः
स्थविराः । सौकरिकाः सूकरबन्धकाः । गणपूज्या गणप्रधानाः । स्थलि-
तव्रताश्चलितनियमाः । शबरा जनाः । पुलिन्दाश्च । अर्थपरिहीना
दरिद्राः ॥ ३२ ॥

कटुद्रव्यं मरिचादि । तिक्तं निम्बादि । रसायनं प्रसिद्धम् । विधव-
योषितो भर्तृहीनाः स्त्रियः । भुजगाः सर्पाः । तम्कराश्चौराः । महिष्यः
प्रसिद्धाः । खराः गर्दभाः । करभा उष्ट्राः । चणकाः प्रसिद्धाः । वातला
राजमाषप्रभृतयः । निष्पावाः शालयः । एते सर्व एव अर्कपुत्रस्य शनैश्च-
रस्य ॥ ३३ ॥

तथा च काश्यपः ।

आर्बुदो रैवतगिरिः सौराष्ट्रा भीरूकाम्स्तथा ।

सरस्वतीपश्चिमाशा प्रभासं कुरुजाङ्गलम् ॥

आनर्तशूद्रा विदिशा खलतेलिकनीचकाः ।

वेदस्मृती सौकरिकाः मलिनश्च महीतटम् ॥

दुःशीलशाकुना हीनाः पशुबन्धनकाम्स्तथा ।

पाखण्डिनश्च वेतण्डा निर्गन्थाः शबराः कृशाः ॥

विहृपाः कटुतिक्तानि रसायनविषादिनः ।
 पुलिन्दास्तस्कराः सर्पा महिषोष्ट्रखराः शुनी ॥
 चणका घातला वल्लाः पुंस्त्वसन्वविवर्जिताः ।
 काकगृध्रशृगालानां वृकाणां च प्रभुः शनिः ॥

अथ राहोराह ।

गिरिशिखरकन्दरदरीविनिविष्टा म्लेच्छजातयः शूद्राः ।
 गोमायुभक्षशूलिकवोक्लाणाश्चमुखविकलाङ्गाः ॥ ३४ ॥
 कुलपांसनहिंस्रकृतघ्नचौरनिःसत्यशौचदानाश्च ।
 खरचरनियुद्धवित्तीव्ररोषगर्त्ताश्च नीचाः ॥ ३५ ॥
 उपहतदाम्भिकराक्षसनिद्राबहुलाश्च जन्तवः सर्वे ।
 धर्मेण च सन्त्यक्ता माषतिलाश्चार्कशशिशत्रोः ॥ ३६ ॥

गिरिशिखरेषु पर्वतशृङ्गेषु । कन्दरेषु गिरिखातासु नीचस्थानेषु । दरीषु
 गुहासु च ये विनिविष्टाः स्थिता म्लेच्छजातय एकवर्णाः । शूद्राः ।
 गोमायुभक्षाः शृगालादाः । शूलिका जनाः । वोक्लाणाः । अश्वमुखाः ।
 विकलाङ्गा अङ्गहीनाः ॥ ३४ ॥

कुलपांसनाः कुलकलङ्ककारिणः । हिंस्राः क्रूराः । कृतघ्ना अनुपकार-
 शीलाः । चौरास्तस्कराः । निःसत्याः सत्यरहिताः । निःशौचाः शौचर-
 हिताः । निर्दानाः कदर्याः । खरा गर्दभाः । चराश्चरपुरुषाः । नियुद्धविदो
 बाहुयुद्धज्ञाः । तीव्ररोषा अतिक्रोधिनाः । गर्त्ताश्च गतेः । नीचा अध-
 मकर्मकराः ॥ ३५ ॥

उपहताः कुत्सिताः । दाम्भिका मिथ्याधर्मिणः । राक्षसा रक्षोजा-
 तयः । ये च निद्राबहुलाः सर्वे एव जन्तवः । धर्मेण च सन्त्यक्ता
 रहिताः । तथा माषतिलाः । एते सर्वे अर्कशशिशत्रो राहोः ॥ ३६ ॥

तथा च काश्यपः ।

बुभुक्षितास्तीक्ष्णरोषा विभिन्नाः कुलपांसनाः ।
 नीचा म्लेच्छोत्सादकाश्च गर्तस्थाः पारदारिकाः ॥

सत्यधर्मविहीनाश्च गिरिस्थाः कन्दराश्रिताः ।
 प्रतापसत्यहीनाश्च शृगालादा महाशनाः ॥
 तिलाश्च बाहुयुद्धज्ञा माषाश्चोराः खराश्चराः ।
 यज्ञान् हिंसन्ति ये नित्यं राहुस्तेषामधीश्वरः ॥

अथ केतोराह ।

गिरिदुर्गपह्ववश्वेतहूणचोलावगाणमरुचीनाः ।
 प्रत्यन्तधनिमहेच्छव्यवसायपराक्रमोपेताः ॥ ३७ ॥
 परदारविवादरताः पररन्ध्रकुतूहला मदोत्सिक्ताः ।
 मूर्खाधार्मिकविजिगीषवश्च केतोः समाख्याताः ॥ ३८ ॥

गिरिदुर्गः पर्वतदुर्गः । पह्ववा जनाः । श्वेताः । हूणाः । चोलाः ।
 आवगाणाः । मरुभूः । चीनाः । प्रत्यन्ता गह्वरवासिनः । धनिन ईश्वराः ।
 महेच्छा विपुलाशाः । व्यवसायोपेता निपुणाः । पराक्रमोपेता बलिनः ॥ ३७ ॥

परदाररताः । विवादरताः । पररन्ध्रे कुतूहलो विस्मयो येषां ते पर-
 रन्ध्रकुतूहलाः । मदोत्सिक्ता मत्ताः । मूर्खा अज्ञाः । अधार्मिका धर्मर-
 हिताः । विजिगीषवो विजितुमिच्छवः । गते सर्व गव केतोः शिष्विनः
 समाख्याता उक्ताः ॥ ३८ ॥

तथा च काश्यपः ।

प्राकाराभ्युच्छिन्ताः शृङ्गगिरिस्था विजिगीषवः ।
 प्रत्यन्तवासाभिरताः परच्छिद्रविशारदाः ॥
 मूर्खा विज्ञानहीनाश्च निर्मर्यादा नरास्तथा ।
 परदाररता नीचाः केतोरिति विनिर्दिशेत् ॥

तथा च समाससंहितायाम् ।

भानोरङ्गकलिङ्गवङ्गयमुनाः श्रीपर्वताः पारता
 बाह्वीकोत्कटसुहृशोणमगधाः प्राङ्मर्मादुंशकाः ।
 कोशाम्बी शबरान्ध्रपौण्ड्रयवना याम्याश्रिता मेरुला-
 श्चीनोदुम्बरवर्द्धमानविकटाश्चम्पेतुमत्याश्रिताः ॥

जलपर्वतदुर्गकोशला वनिताराज्यतुषारतङ्गणाः ।
 वनवासहलाः सरस्वती शीतांशोर्भृक्च्छरोमकाः ॥
 क्षितिजस्य महानदी पयोष्णी वेणा वेषवती च मालती ।
 मलयद्रविडाश्मकान्धचोला भीमार्द्धं त्वपरे च ये स्थिताश्च ॥
 पारेविन्ध्यं पश्चिमः शोणभागो गोदावर्याः कूलमद्रिर्महेन्द्रः ।
 सिन्धु सिन्धुर्भूमिजस्येति देशा वेदेहाख्याः कोङ्कणाः केरलाश्च ॥
 सौम्यस्य सौराष्ट्रिकभोजदेशा गङ्गाश्रिताश्चोत्तरकूलनदाः ।
 विन्ध्यार्द्धमन्त्यं मथुरापुरस्तात्सुवास्तुसिन्धुद्रिगुह्याश्रिताश्च ॥
 जीवस्य सारस्वतमत्स्यशाल्वाः प्राक्सिन्धुभागो मथुरापरार्द्धम् ।
 सुघ्नः शतद्रु रमठा विपाशा चैर्गर्तयोधेयकपारताश्च ॥
 देशा भृगोस्तक्षशिला वितस्ता गान्धारकाः कैकयमालवाश्च ।
 दाशार्णकोशीनरचन्द्रभागाश्चेद्याह्वसिप्रास्थलकालकाख्याः ॥
 सरस्वती यत्र गता प्रणाशं वेदस्मृती मालवकाः सुराष्ट्राः ।
 पाश्चात्यदेशा विदिशा मही च सैरैः स्मृताः पुष्करमर्बुदश्च ॥
 राहोः कृतघ्नकुलपांसननीचशूद्रा वोक्काणशूलिकनियुद्धविदुयकोपाः ।
 गोमायुभक्षगिरिदुर्गनिवासिनश्च गर्भस्थाहंस्रपरदाररताः खलाश्च ॥
 शिखिनो वनसंस्थितावगाणा मरुभूपह्वचोलहूणचीनाः ।
 व्यवसायपराक्रमोपपन्नाः परदारानुरता मदोत्कटाश्च ॥
 अथैतेषां प्रयोजनमाह ।

उदयसमये यः स्निग्धांशुर्महान् प्रकृतिस्थितो
 यदि च न हतो निर्घातोल्कारजोग्रहमर्दनैः ।
 स्वभवनगतः स्वोच्चप्राप्तः शुभग्रहवीक्षितः
 स भवति शिवस्तेषां येषां प्रभुः परिकीर्तितः ॥ ३६ ॥

यो गृह उदयसमये क्षितिजात्प्रत्युद्गमकाले स्निग्धांशुर्निर्मलरश्मिर्दृ-
 श्यते । महान् विस्तीर्णविम्बः । प्रकृतिस्थितः स्वभावस्थः । यदि वा निर्घा-
 तेन न हतो न चोल्कया न च रजसा न गृह्यद्वेन हतः । तथा यश्च
 स्वभवने स्वराशो गतः प्राप्तः । स्वोच्चे आत्मीयोच्चराशो च प्राप्तः । शुभग्रहेः

सौम्यग्रहेः शशिवुधजीवशुक्राणामन्यतमेन वीक्षितो दृष्टः स ग्रहो येषां प्रभुः
स्वामी परिकीर्तित उक्तस्तेषां शिवः श्रेयस्करो भवति ॥ ३६ ॥

अन्यदप्याह ।

अभिहितविपरीतलक्षणे

क्षयमुपगच्छति तत्परिग्रहः ।

डमरभयगदातुरा जना

नरपतयश्च भवन्ति दुःखिताः ॥ ४० ॥

यदि न रिपुकृतं भयं नृपाणां

स्वसुतकृतं नियमादमात्यजं वा ।

भवति जनपदस्य चाप्यवृष्ट्या

गमनमपूर्वपुराद्रिनिम्नगासु ॥ ४१ ॥

उदयसमये यः स्निग्धांशुरित्यनेन यल्लक्षणमभिहितमुक्तं तस्मिन्
विपरीतलक्षणे दृष्टे तत्परिग्रहस्तस्य ग्रहस्य यः परिग्रह उक्तः स क्षयमुपग-
च्छति विनाशं प्राप्नोति । तथा जना लोका डमरगदभयातुराः । डमरः
शस्त्रकलहः । गदो रोगः । भयं भीतिः । एतेरातुराः पीडिता भवन्ति ।
तथा नरपतयो राजानो दुःखिताश्च भवन्ति ॥ ४० ॥

एवंविधे उत्पाते सति नृपाणां राज्ञां यदि रिपुकृतं भयं न भवति
स्वसुतकृतमात्मीयपुत्रकृतं वा नियमान्निश्चयादमात्यजं मन्त्रिकृतं वा भयं
न भवति । यतोऽस्मिन् ग्रहेऽप्याते दृष्टे गत ग्रहोपसर्गा नृपाणामाशङ्क्यन्ते ।
एषां मध्यादन्यतमो न भवति तदा जनपदस्य लोकस्यापि यथा तथा भयं
न भवति । तदा अवृष्ट्या अवर्षणेन । पुरेषु नगरेषु । अद्रिषु पर्वतेषु । निम्नगासु
नदीषु । अपूर्वं गमनं भवति । यच्च न कदाचिज्जनपदो गतस्तच्च गच्छति ।
एतदुक्तं भवति । अवृष्ट्या सर्वमुत्साद्यते । अतो हेतोरन्नशाकजलार्थं
जनोऽपूर्वपुराद्रिनिम्नगामुपगच्छति यच्च न कदाचिदपि गत इति ॥ ४१ ॥

तथा च गर्गः ।

स्निग्धरश्मिविशालश्च प्रकृतिस्थश्च यो ग्रहः ।

ग्रहयुदुरजोधूमनिर्घातोल्काघनाहतः

स यदा स्वोच्चराशिस्थो मित्रभे स्वगृहेऽपि वा ।

स्थितः शुभग्रहेर्दृष्टः स पुण्याति परियहम् ॥

स्वमन्यथा हन्ति वर्गं जननाशं करोति च ।

नृपाणां भयदः प्रोक्तस्त्वष्टृभिर्भयकारकः—इति ॥

इति श्रीभट्टोत्पलविरचितायां संहिताविबृते। ग्रहभक्तियोगो

नाम षोडशोऽध्यायः ॥ १६ ॥

अथ ग्रहयुद्धाध्यायो व्याख्यायते ।

तत्रादावेवोपोद्घातमाह ।

युद्धं यथा यदा वा भविष्यमादिश्यते त्रिकालज्ञैः ।

तद्विज्ञानं करणे मया कृतं सूर्यसिद्धान्ते ॥ १ ॥

यदा यस्मिन् काले यथा वा येन प्रकारेण वा ताराग्रहाणां युद्धं जयपराजयं त्रिकालज्ञैस्त्रिकालविद्विरतीतवर्तमानानागतकालज्ञैर्भविष्यं भावि यदादिश्यते कथ्यते तद्विज्ञानं तस्य ग्रहयुद्धस्य विज्ञानं यथा ज्ञायते तथा मया करणे पञ्चसिद्धान्तिकायां सूर्यसिद्धान्ते कृतमिति । केचित्सूर्यसिद्धान्तादिति पठन्ति । सूर्यसिद्धान्ताद्गवद्रविप्रणीतात्सिद्धान्तादानीय कृतमिति ॥ १ ॥

अथ युद्धकारणमाह ।

वियति चरतां ग्रहाणामुपर्युपर्यात्ममार्गसंस्थानाम् ।

अतिदूराद्दृग्बिषये समतामिव सम्प्रयातानाम् ॥ २ ॥

आसन्नक्रमयोगाद्देदोल्लेखांशुमर्दनासब्धैः ।

युद्धं चतुष्पकारं पराशराद्यैर्मुनिभिरुक्तम् ३ ॥ ॥

ग्रहाणां भौमादीनां वियत्याकाशे चरतां गच्छतामुपर्युपर्यूर्ध्वाधःस्थित्या आत्ममार्गे स्ववर्त्मनि प्रतिमण्डलवशेन संस्थितानां दृग्बिषये दृष्टिगोचरे अतिदूरादत्यासन्ननिकृष्टत्वात्समतां तुल्यतामिव सम्प्रयातानां प्राप्तानाम् ॥ २ ॥

आसन्नक्रमयोगात् । आसन्नोऽतिनिकटः । क्रमोऽनुपरिपाटी । आसन्नक्रमादयो योगस्तस्माद्युद्धं भवति । तच्च युद्धं पराशराद्यैर्मुनिभिः पराशरगर्ग-

काश्यपवजादिभिश्चतुष्प्रकारं चतुर्विधमुक्तं कथितम् । कैर्भेदोल्लेखांशुमर्दना-
सव्यैः । भेदेनोल्लेखेनांशुमर्दनेनापसव्येन । यच्च ग्रहद्वयमप्येकविम्बमिव लक्ष्यते
स भेदः । अधःस्थेनोर्ध्वस्थश्चाद्यते इति यावत् । यच्च ग्रहस्य ग्रहेण विम्ब-
परिधिसंस्पर्शः क्रियते स उल्लेखः । अंशवो रश्मयस्तेषामंशूनां किरणानां पर-
स्परं मर्दनम् । मृद् द्रोदे । भेदोल्लेखस्य व्यतिरेकेण आसन्नयोर्द्वयोर्ग्रहयोः
परस्परं रश्मयः संयुक्ता विहन्यमाना इव लक्ष्यन्ते तदंशुमर्दनं कथ्यते ।
अपसव्यः प्रदक्षिण उच्यते समं कृत्वा दक्षिणोत्तरावस्थानमपसव्यमुच्यते ।
आचार्येण चन्द्रग्रहसमागमे अपसव्यलक्षणं कृतं "शशिनि फलमुदक्स्थे यद्-
हस्योपदिष्टं भवति तदपसव्ये सर्वमेव प्रतीप"मिति । एतदुक्तं भवति । ग्रह-
स्योत्तरदिक्स्थे शशिनि क्वचित्-

हस्तामात्रं भवेदुदुं बाहुमात्रं समागमः ।

विनस्तिमात्रमुल्लेखो भेदश्चैव निरङ्गुनः-इति ॥

नियतफलमपसव्ये दक्षिणदिक्स्थे तदेव फलं विपरीतम् ।

अमुमेवार्थमृषिपुत्र आह ।

दक्षिणेनापसव्यं स्यादुत्तरेण प्रदक्षिणम् ।

ग्रहाणां चन्द्रमा ज्ञेयो नक्षत्राणां तथैव च ॥

ननु ग्रहाणां नक्षत्राणां च चन्द्रमाः प्रदक्षिणश्चापसव्यश्च पठितो
न परस्परं ग्रहाणामपसव्यता प्रदक्षिणता च ।

अत्र वृत्तगर्ग आह ।

ग्रहाणां विजये भङ्गे नक्षत्राणां च संग्रये ।

कथं प्रदक्षिणं ज्ञेयमपसव्यं तथैव च ॥

नक्षत्राणां ग्रहाणां वा यदा तृत्तरगः शशी ।

तत्प्रदक्षिणमित्याहुर्भवेन्क्षेमसुवृष्टये ॥

नक्षत्राणां ग्रहाणां वा यदा दक्षिणतो व्रजेत् ।

अपसव्यं तदेव स्यादवृष्टिभयलक्षणम् ॥

सर्वेषां सामान्यमपसव्यलक्षणमपसव्ये वायं न भवति । अपसव्ये-
ऽर्थे ग्रहेणापसव्यं तदेव सव्यमिति । भेदश्चोल्लेखश्चांशुमर्दनं चाऽसव्यं च

भेदोल्लेखांशुमर्दनासव्यानि तैश्चतुर्भिर्गतिविशेषैर्यहाणां चतुष्प्रकारमेव युद्धं
पराशराद्यैर्मुनिभिस्तं पराशरगर्गकाश्यपव'ज्रवसिष्ठैरभिहितम् ।

पराशराद्यैरित्यनेन मुनीनां वचनभेदं प्रदर्शयति यथा ऋषिपुत्रादि-
भिर्ग्रहयुद्धं पञ्चदशप्रकारमुक्तम् ।

पराशरादीनामेव यन्मतं तस्मात्तच्चार्थस्यापि स्वसिद्धान्ते येन स्थानं-
स्थानेष्वह गगवसिष्ठपराशरमतमेतदिति ।

तथा च पराशरः ।

भेदनमारोहणमुल्लेखनं रश्मिसंसर्गश्चेति । यह्युद्धं चतुर्विधमाचक्षते
कुशलाः । तेषां पूर्वात्पूर्वो गरीयान् ।

तथा च गर्गः ।

द्धादनं रोधनं चैव रश्मिमर्दस्तथैव च ।

अपसव्यं यहाणां च चतुर्धा युद्धमुच्यते ॥

तथा च काश्यपः ।

सर्वग्रहेभ्यः शीघ्रेन्दुस्ततस्तस्यैव चात्मजः ।

भार्गवो रविभौमो च जीवो मन्दः शनैश्चरः ॥

शीघ्रगा मन्दगाश्चेते काले त्वेकर्त्तव्यगामिनः ।

ततो योगो भवेदेषां यतोऽंशत्वेकमाश्रिताः ॥

उपर्युपरिसंस्थास्ते दृश्यन्ते युगपत्स्थिताः ।

भेदोल्लेखांशुमर्दाश्चापसव्यश्च तथापरः ॥

चतुष्प्रकारः संयोगो युद्धे तु दिविचारिणाम्—इति ।

श्वमन्गोन्यापेक्षयाऽपसव्यमुच्यते ॥

अथ चतुष्प्रकारस्य युद्धस्य प्रत्येकं फलमाह ।

भेदे वृष्टिविनाशो भेदः सुहृदां महाकुलीनां च ।

उल्लेखे शस्त्रभयं मन्त्रिविरोधः प्रियान्नत्वम् ॥ ४ ॥

अंशुविरोधे युद्धानि भूमृतां शस्त्ररक्कुदवमर्दाः ।

युद्धे चाप्यपसव्ये भवन्ति युद्धानि भूपानाम् ॥ ५ ॥

भेदसञ्जिते युद्धे वृष्टिविनाशोऽवर्षणं भवति । सुहृदां मित्राणां महा-
कुलानां च प्रधानानां परस्परं भेदो भवति । उल्लेखे उल्लेखसञ्जिते युद्धे
शस्त्रभयं शस्त्राद्भयम् । मन्त्रिविरोधः सचिवविग्रहः । प्रियान्नत्वं दुर्मित्रभ-
यमित्यर्थः ॥ ४ ॥

अंशुविरोधसञ्जिते युद्धे भूभृतां राज्ञां युद्धानि भवन्ति तथा शस्त्ररु-
क्नुदवर्मट्टाः । अवर्मट्टः शब्दः प्रत्येकमभिसंबध्यते । शस्त्रेण रुग्भिश्च क्षुधा
चावर्मट्टा भवन्ति । एतेर्जना उपताप्यन्ते । अवर्मट्टोऽतीव पीड इत्यर्थः ।
युद्धे चापसञ्चय इति । न केवलमंशुविरोधे युद्धानि भूभृतां भवन्ति याव-
दपसञ्चये च ग्रहयुद्धे भूपानां युद्धान्येव भवन्ति । नन्वपसञ्चयसञ्जितं युद्धं तद-
तिरिच्यते यस्माद्वेदोल्लेखयोग्यदन्यतदंशुमट्टनं भेदोल्लेखांशुमट्टनान्येव चयो
गतिविशेषा अवगम्यन्ते तस्मान्नय एव युद्धभेदा वक्तव्या इति । अत्रोच्यते ।
ग्रहाद्ग्रहस्य दक्षिणदिक्स्थितता परुषता कम्पनं विचर्णता विकृतता अधि-
रूढता सूक्ष्मता प्रतिनिवर्तनमिति पराभवलिङ्गानि । उत्तरदिक्स्थितता
स्निग्धता वैपुल्यादीनि जयलिङ्गानि । दक्षिणदिक्स्थितोऽपि यदा वैपुल्यस्नि-
ग्धतादिभिर्विजयलिङ्गैर्युक्तो भवति स जेता कल्प्यते । यदा दक्षिणदिक्स्थितो
जेता भवति तदा किमुत्तरदिक्स्थिते ग्रहे जेतारि यत्फलं “ शुक्रं ” वृहस्प-
तिजिते याग्ये श्रेष्ठो विनाशमुपयाती ” त्येवमादिकं तदेव फलमुत चन्द्रग्रहस-
मागमोक्तेन “ शशिनि फलं ” मुदकस्थे ग्रहस्योपदिष्टं भवति तदपसञ्चये सर्वमेव
प्रतापम् ” । यस्य येनार्थपञ्चन्यो दूरस्थस्यापि तदित्यनेन न्यायेन फलं वैप-
रीत्येन कल्प्यते इति आचार्याऽऽर्यभटोपनिषद्वापसञ्चयसंस्थाने च ग्रहयुद्धस्या-
पसञ्चयसञ्जितस्य फलं कल्प्यत इति । आचार्याऽऽर्यभटश्च प्राग्दक्षिणपरोनगा-
नुक्रमेण द्रुपदग्रहाणां परिभ्रमो यस्तमपसञ्चयमाह ।

देवाः पश्यन्ति भगोनार्तमुदङ्ग्रेरुसंस्थिताः सञ्चयम् ।

अपसञ्चयं तथाहुं दक्षिणवडयामुखे प्रेताः—इति ॥

एतैरेकाकारैराचार्याणां दर्शनेर्मन्दधियां शिष्याणां खिलीभूतचिन्तानां
विकल्पिताविकल्पमाशङ्क्याऽऽचार्येणैदमपसञ्चयसञ्जितं चतुर्थं युद्धभेदं कल्प-

यित्वा फलमुक्तं पराशरादिभिर्बहुभिर्हृतं न स्वमनीषया यथा यदेवानरे स्थिते
ग्रहे जेतारि फलं दक्षिणदिक्स्थेऽप्यपसव्यसञ्जिते ग्रहे जेतारि तदेव फलम् ।
किमचाप्येवं मन्यसे यथा सव्यापसव्यमाचार्येणानियमेनैवाभिहितम् ।

तथा चाह ।

^१गन्धर्वनगरमुत्थितमापाण्डुरमशनिपातवातकरम् ।

दीपे नरेन्द्रमृत्युर्वामेऽरिभयं जयः सव्ये ॥

वामपार्श्वस्थे अरिभयं जयः सव्ये । लोके च वामपार्श्वं यत्तत्सव्यमुच्यते ।

तथा च भगवान् व्यास आह ।

^२युध्यतः प्राङ्मुखस्यास्तु सुपर्णोऽयं ममायतः ।

सव्ये पार्श्वे च प्रद्युम्नस्तथा मे दक्षिणे भवान् ॥

तथा च वादरायणः ।

तत्रापि हरेर्नयनं दक्षिणमर्कः शशी सव्यम् ।

वामेऽरिभयं जयः सव्ये इत्यस्यान्य एवार्थ उच्यते । क्षितिस्थाना-
मन्यथा सव्यापसव्यं ग्रहक्षणात्मन्यथा । प्राचीं दिशं गच्छतां यियासूनामुत्त-
रदिक्स्थः शकुनः प्राचीं दिशमास दयन् दक्षिणं पर्येति यः स प्रदक्षिण
उच्यते । सव्यश्च प्रदक्षिणम् । सव्यापसव्ययोरभेद एवाऽऽचार्य आह ।

^३सेन्द्रानलदिशोर्मध्ये त्रिभागेषु व्यवस्थिताः ।

कोशाध्यक्षानलाजीवितपोयुक्ताः प्रदक्षिणम्-इत्यादि ॥

आचार्यार्यभटेन सव्यापसव्यं भूगतानां सत्त्वानामुक्तमतः कस्माद्ग्रह-
क्षणांमुक्तमप्युच्यते । मेरुमूलनिवासीनि यानि सत्त्वानि तानि मिथुनान्तग-
मप्यर्कं क्षितिजलेखासन्नमेव पश्यन्ति तथैव बह्वामुखनिवासीनि ।

अत्रोक्तमेवाऽऽचार्येण ।

^४यन्मात्रं भूवृत्तात्क्षणाद्वयेनोन्नतिं व्रजत्यर्कः ।

तन्मात्रान्तरचारिणममराः पश्यन्ति नोर्ध्वमधः ॥

१ बृहत्संहितायाम् ३६ अध्यायस्य ४ श्लोकः ।

२ हरिवंशे १७७ अध्याये ६३ श्लोकस्योत्तरार्द्धम् ६४ श्लोकस्य पूर्वार्द्धम्-इति-उत्तरार्द्ध-
पूर्वार्द्धरूपः श्लोकोऽयम् ।

३ बृहत्संहितायाम् सर्वशाकुने षडशीतिसङ्ख्यस्य प्रथममिश्रकाध्यायस्य २६ श्लोकः ।

४ पञ्चसिद्धान्तिकायाम् १५ अध्यायस्य १५ श्लोकः ।

तस्मात्त्विति जलेखासन्नव्यवहारमेवाङ्गीकृत्याऽऽचार्याऽऽर्यभटेनोक्तः ।

सर्वे एव शकुनादयो यातुर्वामपार्श्वोदयत आगत्य दक्षिणपार्श्वेन क्रामन्ति यतत्प्रदक्षिणं सव्यं च । एतद्विपरीतं दक्षिणपार्श्वोदामपार्श्वगमनं यतदपसव्यमेष निश्चयः । “वामेऽरिभयं जयः सव्ये” तदुक्तं प्रदक्षिणेन जयः । आचार्येणेदं प्रदर्शितमेव “प्रदक्षिणं तु याचायां जयदं नेष्टमन्यथे”ति । वामेऽरिभयमिति सव्याद्यदन्यथा वामं विपरीतं गहाणां सव्यापसव्यता । उत्तरदिक्स्थः प्रदक्षिणो दक्षिणदिक्स्थो जेना यदा तदा तदपसव्यमिति । नन्वनुक्तं कथमवगम्यते इदम् । अचोच्यते । उक्तमेवेदं यतोऽनुलोमेन प्रतिलोमेन वा गत्या भेदेन गहाणां फलं प्रतिभेदान्न प्रदर्शितम् । तत्र एकमेव फलं तथा चानुलोमगः प्रतिलोमगो वा दक्षिणेनान्तरेण वोल्लेखं करोति तत्राप्येकमेव फलम् । तथांशुविमर्दस्याप्यनुलोमेन प्रतिलोमेनापि फलस्याभेदः । एवं संस्थानचयं चेतद्यदंशुमर्दनस्य फलमपसव्यसञ्जितस्य तदेव फलम्

एतदुक्तं भवति । यस्य गृहस्योत्तरदिक्स्थस्य यत्फलमभिहितं तस्य गृहस्य दक्षिणदिक्स्थस्यापसव्यसञ्जितस्य जयसंयुक्तस्य तदेव फलं तस्मादपसव्यनिर्देशो यः स नातिरिच्यत इति ॥ ५ ॥

अधुना गहाणां यायिनागक्रन्दसञ्ज्ञा आह ।

रविराक्रन्दो मध्ये पौरः पूर्वोऽपरे स्थितो यायी ।

पौरा बुधगुरुरविजा नित्यं शीतांशुराक्रन्दः ॥ ६ ॥

केतुकुजराहुशुक्रा यायिन एते हता घ्नन्ति ।

आक्रन्दयायिपौरान् जयिना जयदाः स्ववर्गस्य ॥ ७ ॥

रविः सूर्यो मध्ये मध्याह्नसमय आक्रन्दसञ्ज्ञो भवति । यातुः पश्चात्स्थितः पार्श्विपाहस्तस्य पश्चात्स्थित आक्रन्दः । पौरः स गद्य दृष्टे पूर्वाह्ने दिनस्य प्रथमत्रिभागे रविः पौरो नागरो भवति । अपरे अपराह्णे दिनस्य पश्चिमत्रिभागे यायी भवति । यायी यो यातव्यस्यायतो याति । बुधगुरुरविजाः सौम्यजीवपौरा नित्यं सर्वकालं पौरा नागराः । शीतांशुश्चन्द्रः सर्वकालमाक्रन्दः ॥ ६ ॥

केतुकुजराहुशुक्रा यायिनः । केतुः शिखी । कुजोऽङ्गारकः । राहुः
सैहिकेयः । शुक्रो भार्गवः । एते ग्रहा यायिनः । एत एव हता घ्नन्ति आक्र-
न्दयायिपौरान् । आक्रन्दयायिपौरा ग्रहा हताः पराजिताः आक्रन्दयायिपौरा-
नृपान् घ्नन्ति । एत एव जयिनः स्ववर्गस्यात्मीयवर्गस्य जयदा भवन्ति ॥ ७ ॥

अथैव विशेषमाह ।

पौरे पौरेण हते पौराः पौरान् नृपान् विनिघ्नन्ति ।
एवं याय्याक्रन्दा नागरयायिग्रहाश्चैव ॥ ८ ॥

पौरेण नागरेण ग्रहेण पौरे ग्रहे हते विजिते सति पौरा नृपाः पौरान्
नृपानेव विनिघ्नन्ति नाशयन्ति । एवमनेन प्रकारेण याय्याक्रन्दाः परस्परं
विनिघ्नन्ति । नागरयायिग्रहाश्चैवमपि जिताः परस्परं विनिघ्नन्ति ॥ ८ ॥

तथा च पराशरः ।

तेषां तज्जयाद्विजयो बधाद्धोऽन्योन्यभेदाद्भेदः साम्यात्साम्यम् ॥

अथ जितलक्षणमाह ।

दक्षिणदिक्स्थः परुषो वेपथुरप्राप्य सन्निवृत्तोऽणुः ।

अधिरूढो विकृतो निष्प्रभो विवर्णश्च यः स जितः ॥ ९ ॥

यो ग्रहो दक्षिणदिक्स्थो ग्राम्याशास्थः परुषो रूढो निःस्नेहः । वेपथुः
सकम्पः । अन्यग्रहमप्राप्य सन्निवृत्तो निवर्तितः विपरीतां गतिमापन्नः ।
अणुः सूक्ष्मः । अधिरूढोऽन्येनाऽऽक्रान्तः । विकृतो विकारं गतः । निष्प्रभो
दीप्तिरहितः । विवर्णो विगतवर्णः । स जित इति ॥ ९ ॥

तथा च पराशरः ।

दशभिर्लक्षणैर्यहं जितं विन्द्यात् । विवर्णः परुषः सूक्ष्मो ग्राम्याशा-
मार्गस्थोऽधिरूढो निष्प्रभो विकृतोऽभिहतोऽप्राप्य निवृत्तो वेपथश्च । अन्यथा
विजयी ।

तथा च गर्गः ।

अरश्मिलोहितः श्यामः परुषः सूक्ष्म एव च ।

अपसव्यगतो यश्च चक्रान्तः पतितस्तथा ॥

द्युतः स्थानाद्भुतो यश्च प्रतिस्तब्धस्तथैव च ।
 निष्प्रभो विकृतश्चापि जवेनाभिहतश्च यः ॥
 अप्राप्य वा निवृत्तो यो वेपनः कृष्ण गव च ।
 लक्षणैः सप्तदशभिर्गृहं विन्द्यात्पराजितम् ॥

अथ जयिनो लक्षणमाह ।

उक्तविपरीतलक्षणसम्पन्ने जयगते विनिर्देश्यः ।

विपुलः स्निग्धो द्युतिमान् दक्षिणदिक्स्थोऽपि जययुक्तः ॥ १० ॥

दक्षिणदिक्स्थः परुष इत्यादिना ग्रन्थेन यल्लक्षणमुक्तं तस्माद्विपरी-
 तलक्षणसम्पन्नः । तद्यथोत्तरदिक्स्थः स्निग्धोऽत्रेपथुः सम्यक्प्राप्तो विपुल
 उपरिस्थितः । अधिकृतस्तेजस्वी स जययुक्तः ।

तथा च गर्गः ।

द्युतिमान् रश्मिसम्पन्नः प्रसन्ने रजतप्रभः ।
 बृहद्रूपधरश्चैव यः समेन्य ग्रहो भवेत् ॥
 प्रभावर्णाधिको यश्च ग्रहमावृण्य तिष्ठति ।
 तादृशं जयिनं विन्द्याद्गृहं ग्रहसमागमे ॥

गर्गविधौ ग्रहो जयगते विनिर्देश्यो वक्तव्यः । तथा यो विपुलो
 बृहद्विम्बः । स्निग्धो निर्मलः । द्युतिमान् कान्तियुक्तः । स दक्षिणम्यां दिशि
 स्थितोऽपि जययुक्त इति । गन्तुं शक्नुय प्रायः सम्भवति ॥ १० ॥

तथा च पुलिशाचार्यः ।

सर्वे जयिन उदक्स्थो दक्षिणदिक्स्थो जग शुकः-इति ॥

अन्यदप्याह ।

द्वावपि मयूखयुक्तौ विपुलौ स्निग्धौ समागमे भवतः ।

तत्रान्योन्यं प्रीतिर्विपरीतावात्मपक्षधौ ॥ ११ ॥

द्वावपि ग्रहौ मयूखयुक्तौ रश्मिजालेन महता संयुक्तौ । विपुलौ
 विस्तीर्णौ । स्निग्धौ निर्मलौ । यदि समागमे संयोगे भवतः । तत्र तस्मिन्
 समागमे अन्योन्यं परस्परं प्रीतिस्थौ ग्रहौ येषामुक्तौ रविराक्रन्दो मध्य इत्य-

नेन तेषां प्रीतिर्मेची भवति । तावेव ग्रहे विपरीतो रश्मिरहिते । अल्पो
रुचो । यदि समागमे भवतस्तदात्मीयपक्षग्नौ स्वं स्वं पक्षं हतः ॥ ११ ॥

अत्रापि विशेषमाह ।

युद्धं समागमो वा यद्यव्यक्तौ स्वलक्षणौर्भवतः ।

भुवि भूभृतामपि तथा फलमव्यक्तं विनिर्देश्यम् ॥ १२ ॥

युद्धं ताराग्रहाणां भौमादीनां परम्परम् । समागम एषामेव चन्द्र-
मसा सह । युद्धं समागमो वा यदि स्वलक्षणैर्युद्धसमागमेत्तैरव्यक्तावलक्ष्यो
भवतः । युद्धमात्रं जयपराजयरहितमित्यर्थः । यथा द्वावपि मयूखयुक्तौ
विपुलौ स्त्रिधौ विपरीतलक्षणस्थितौ वा तत्र न ज्ञायते को जितः कश्च
जयी । समागमे ग्रहाणां चन्द्रे ग्रहादुत्तरगते दक्षिणदिगते वा यच्छुभा-
शुभफलमुक्तं तत्र यद्यव्यक्तः समागमो भवति । एतदुक्तं भवति । ग्रहाच्चन्द्रो
नान्तरेण न च दक्षिणेन वा याति मध्येन गमनं करोति तदा तत्र
भेदफलं वक्तव्यं न समागमेत्तं फलं तदव्यक्तं समागमस्य । तथा तेनैव
प्रकारेण भूमौ भूभृतां राक्षामव्यक्तमलक्षमेव फलं विनिर्देश्यं वक्तव्यम् ।
जये सत्यव्यक्तो जय आदेश्यः । पराजये पराजयः । एवं चन्द्रस्योत्तरग-
मनेन शुभं फलं वक्तव्यम् । दक्षिणेनाशुभं मध्येन मध्यफलमिति ॥ १२ ॥

अथ भौमस्य सर्वग्रहविजितस्य फलमाह ।

गुरुणा जितेऽवधिसुते बाह्वीका यायिनोऽग्निवार्त्ताश्च ।

शशिजेन शूरसेनाः कलिङ्गशाल्वाश्च पीडयन्ते ॥ १३ ॥

सौरिणारे विजिते जयन्ति पौराः प्रजाश्च सीदन्ति ।

कोष्ठागारम्लेच्छत्रियतापश्च शुक्रजिते ॥ १४ ॥

अवधिसुतेऽङ्गारके गुरुणा बृहस्पतिना जिते पराजिते पराभूते
बाह्वीका जनाः । यायिनो जिगमिषवः । अग्निवार्त्ताः सुवर्णकारप्रभृतयः ।
एते पीडयन्ते उपताप्यन्ते । शशिजेन बुधेन जिते भौमे शूरसेना जनाः ।
कलिङ्गाः । शाल्वाश्च पीडयन्ते ॥ १३ ॥

सौरेण शनैश्चरेणाऽऽरे ऽङ्गारके विजिते पौरा नागरा जयन्ति विजयं
प्राप्नुवन्ति । प्रजाश्च सीदन्त्यवसादयन्ति । शुक्रजिते भौमे कोष्ठागाराणाम-

वनम्बग्रामाणां स्नेच्छानां क्षत्रियाणां च तापः सन्तापो भवति । पीडा भव-
तीत्यर्थः ॥ १४ ॥

अथ बुधस्य सर्वग्रहविजितस्य फलमाह ।

भौमेन हते शशिजे वृक्षसरित्तापसाश्मकनरेन्द्राः ।

उत्तरदिक्स्थाः क्रतुदीक्षिताश्च सन्तापमायान्ति ॥ १५ ॥

गुरुणा जिते बुधे स्नेच्छशूद्रचौरार्थयुक्तपौरजनाः ।

त्रैगर्त्तपार्वतीयाः पीड्यन्ते कम्पते च मही ॥ १६ ॥

रविजेन बुधे ध्वस्ते नाविकयोधाब्रुसधनगर्भिण्यः ।

भृगुणा जितेऽग्निकोपः सस्याम्बुदयायिविध्वंसः ॥ १७ ॥

शशिजे बुधे भौमेनाङ्गारकेन हते वृक्षास्तरवः । सरितो नद्यः ।
तापसास्तपस्विनः । अश्मका जनाः । नरेन्द्रा राजानः । उत्तरदिक्स्थाः
सौम्याशानिवासिनो जनाः । क्रतुदीक्षिताः सम्यग्यज्ञयाजिनः । एते सर्वे
एव सन्तापं पीडामायान्ति प्राप्नुवन्ति ॥ १५ ॥

गुरुणा वृहस्पतिना जिते पराजिते बुधे स्नेच्छा जनाः । शूद्राः शूद्र-
जातयः । चौरास्तम्कगः । अर्थयुक्ताः सधनाः । पौरजनाः पुरवासिनः ।
त्रैगर्त्ता जनाः । पार्वतीयाः पर्वतवासिनः । एते सर्वे एव पीड्यन्ते उपता-
प्यन्ते । मही भृशं कम्पते चलति ॥ १६ ॥

रविजेन शनैश्चरेण बुधे ध्वस्ते विजिते नाविकाः कैवर्त्ताः । योधाः
शत्रुवृत्तयः । अग्राः जनजाः । सधना ईश्वराः । गर्भिण्यः सगर्भाः
स्त्रियः । एते सर्वे एव पीड्यन्ते । भृगुणा गुरोरेण विजिते बुधे अग्निकोपो
वह्निप्रकोपः । सस्यानां धान्यादीनामम्बुदानां च मेघानां यायिनां यिया-
सूनां च विध्वंसो विनाशो भवति ॥ १७ ॥

अथ जीवस्य सर्वग्रहविजितस्य फलमाह ।

जीवे शुक्राभिहते कुलूतगान्धारकैकया मद्राः ।

शाल्वा वत्सा वङ्गा गावः सस्यानि पीड्यन्ते ॥ १८ ॥

भौमेन हते जीवे मध्यो देशो नरेश्वरा गावः ।

सारेण चार्जनायनवसातियैधेयशिविविप्राः ॥ १९ ॥

शशितनयेनापि जिते बृहस्पतौ म्लेच्छसत्यशस्त्रभृतः ।

उपयान्ति मध्यदेशश्च सङ्क्षयं यच्च भक्तिफलम् ॥ २० ॥

जीवे बृहस्पतौ शुक्राभिहते कुलूता जनाः । गान्धागाः । कैरूपाः । मद्राः । शाल्वाः । वत्साः । वङ्गाः । गावो धेनवः । सस्यानि धान्यादीनि पीड्यन्ते ॥ १८ ॥

भैमेनाङ्गारकेण हते जीवे मध्यो देशः । तथा नरेश्वरा राजानः । गावो धेनवश्च पीड्यन्ते । सौरेण शनैश्चरेण हते जीवे अर्जुनायना जनाः । वसातयः । यौधेयाः । शिन्नयः । विप्रा ब्राह्मणाः । एते सर्वे यत्र पीड्यन्ते ॥ १९ ॥

शशितनयेन बुधेन जिते बृहस्पतौ गुरौ । अपिशब्दः स्वार्थे । म्लेच्छा जनाः । सत्यभृतः सत्यवादिनः । शस्त्रभृतः शस्त्रवृत्तयः । मध्यदेशश्च । एते सर्वे सङ्क्षयं विनाशमुपयान्ति । अन्यच्च गुरु^१भक्तिफलं यत्प्रागुक्तं तच्चापि सङ्क्षयं याति ॥ २० ॥

अथ शुक्रस्य सर्वशहविजितस्य फलमाह ।

शुक्रे बृहस्पतिजिते यायी श्रेष्ठो विनाशमुपयाति ।

ब्रह्मक्षत्रविरोधः सलिलं च न वासवस्त्यजति ॥ २१ ॥

कोशलकलिङ्गवङ्गा वत्सा मत्स्याश्च मध्यदेशयुताः ।

महतीं व्रजन्ति पीडां नपुंसकाः शूरसेनाश्च ॥ २२ ॥

कुजविजिते भृगुतनये बलमुख्यबधो नरेन्द्रसङ्ग्रामाः ।

सौम्येन पार्वतीयाः क्षीरविनाशोऽल्पवृष्टिश्च ॥ २३ ॥

रविजेन सिते विजिते गुणमुख्याः शस्त्रजीविनः क्षत्रम् ।

जलजाश्च निपीड्यन्ते सामान्यं भक्तिफलमन्यत् ॥ २४ ॥

बृहस्पतिजिते शुक्रे यायी नायकः । श्रेष्ठः प्रधानो विनाशं क्षयमुपयाति प्राप्नोति । तथा ब्रह्मक्षत्रविरोधः । ब्राह्मणानां क्षत्रियाणां च विरोध इषद्वयः । वासव इन्द्रः सलिलं जलं न त्यजति । न वर्षेतीत्यर्थः ॥ २५ ॥

तथा कोशला जनाः । कालङ्गाः । वङ्गाः । वत्साः । मत्स्याश्च ।

यत एव मध्यदेशयुता मध्यदेशेन समन्विता महतीं पीडां व्रजन्ति प्राप्नु-
वन्ति । नपुंसकाः स्त्रीषाः । शूरसेनाश्च जना महतीं पीडां व्रजन्त ॥ २२ ॥

भृगुतनये शुक्रे कुजविजिते भौमहते बलमुख्यः सेनापतिस्तस्य बधो
मरणं भवति । नरेन्द्राणां राज्ञां सङ्ग्रामा युद्धानि भवन्ति । सौम्येन बुधेन
जिते शुक्रे पार्वतीयाः पर्वतवासिनो नाशमायान्ति । गवां च क्षीरविनाशो
भवति । अल्पा वृष्टिश्च भवत्येव ॥ २३ ॥

रविजेन शनैश्चरेण सिते शुक्रे विजिते गणमुख्या गणप्रधानाः ।
शस्त्रजीविनः शस्त्रवृत्तयः । क्षत्रं क्षत्रियवर्गः । जलजा जलोद्भवाश्च । निपी-
ड्यन्ते पीडामुपयान्ति । तद्विशेषफलम् । सामान्यं भक्तिफलमन्यत् । अन्यदपरं
यत्स्वभक्तिफलमुक्तं तदपि हन्ति ॥ २४ ॥

अथ सौरस्य ग्रहविजितस्य फलमाह ।

असिते सितेन निहतेऽर्धवृद्धिरहिविहगमानिनां पीडा ।

क्षितिजेन तङ्गणान्ध्रोद्भवाशिवाह्वीकदेशानाम् ॥ २५ ॥

सौम्येन पराभूते मन्देऽङ्गवणिग्विहङ्गपशुनागाः ।

सन्ताप्यन्ते गुरुणा स्त्रीबहुला महिषकशकाश्च ॥ २६ ॥

असिते सौरे सितेन शुक्रेण निहते विजिते अर्धवृद्धिर्भवति सर्वद्र-
व्याणां सुलभत्वं भवति । अर्हानां सर्पाणां विहगानां पक्षिणां मानिनां मान-
युक्तानां जनानां च पीडा भवति । क्षितिजेनाङ्गारकेण सौरे विजिते मर्त
तङ्गणा जनाः । अन्ध्राः । उड्गाः । काश्यपाः । बाह्वीकाः । यतेषां जनानां
ये देशास्तेषां पीडा भवति ॥ २७ ॥

सौम्येन बुधेन मन्दे शनैश्चरे पराभूते अङ्गा जनाः । वणिजः
क्रयविक्रयजीविनः । विहङ्गाः पक्षिणः । पशवश्चतुष्पदाः । नागा हस्तिनः ।
यते सन्ताप्यन्ते पीड्यन्ते । तथा गुरुणा बृहस्पतिना जिते सौरे स्त्रीब-
हुला ये देशाः । महिषकशकाश्च जनाः सन्ताप्यन्ते पीड्यन्ते ॥ २८ ॥

अत्रैव विशेषमाह ।

अयं विशेषोऽभिहितो हतानां

कुजक्षवागीशसितासितानाम् ।

फलं तु वाच्यं ग्रहभक्तितोऽन्य-

दथा तथा घ्नन्ति हताः स्वभक्तीः ॥ २७ ॥

कुजोऽङ्गारकः । ज्ञो बुधः । वागीशो बृहस्पतिः । सितः शुक्रः ।
असितः शनेश्चरः । येषां हतानां जितानामयं विशेषोऽभिहित उक्तः । अन्य-
दपरं यत्फलं तद्बृहस्प भक्तितो वाच्यम् । यथा येन प्रकारेण व्यक्तेनाऽव्य-
क्तेन वा हता जितास्तथा तेनैव प्रकारेण व्यक्तमव्यक्तं वा कृत्वा स्वभक्ती-
घ्नन्ति विनाशयन्तीत्यर्थः ॥ २७ ॥

तथा च पराशरः ।

ग्रहस्य ये यस्य हताः स्वदेशाः पीडांशमृच्छन्ति त एव तस्य ।

सम्प्राप्नोष्येयस्य जग्रे समर्था भवन्ति तस्यर्द्धिचतुष्पदाद्याः ॥

इति श्रीभट्टोत्पलविरचितायां संहिताविषृतो ग्रहयुद्धं

नाम सप्तदशोऽध्यायः ॥ १७ ॥

अथ शशियग्रहसमागमाध्यायो व्याख्यायते ।

तत्रादावेव चन्द्रमसो गतिलक्षणमाह ।

भानां यथासम्भवमुत्तरेण

यातो ग्रहाणां यदि वा शशाङ्कः ।

प्रदक्षिणं तच्छुभदं नृपाणां

याम्येन यातो न शिवः शशाङ्कः ॥ १ ॥

शशाङ्कश्चन्द्रः । भानां नक्षत्राणां यथासम्भवमुत्तरेण यातो गतः ।
यथासम्भवमिति निकटवर्तिनं प्रदर्शयति । येषां चन्द्रविक्षेपादूनो विक्षेप-
स्तत्तुल्यो वा तेषां प्रायेण सम्भवति । यथा कृतिकारोहिणीपुष्यमघाद्विषा-
विशाखाऽनुराधाज्येष्ठाशतभिषयेवतीनां सम्भवति । अन्येषां कदाचित्सम्भ-
वति दूरवर्तिनामुत्तरेण तस्य गमनं न सम्भवति । यथा स्वातिश्रवणधनि-
ष्ठादिषु । स्वातेः सप्तर्षिशुद्धागा उत्तरो विक्षेपः । चन्द्रस्य सार्द्धाश्चत्वारस्तस्य
सर्वकालं दक्षिणेन याति चन्द्रः । येषां चन्द्रविक्षेपादधिक उत्तरतो विक्षेप-
स्तेषां सदैव दक्षिणेन याति । येषां चन्द्रविक्षेपादधिको दक्षिणो विक्षेपस्तेषां
सदैवोत्तरेण याति चन्द्रः । एवं भौमादीनां यथासम्भवमपि योज्यम् । एवं

येषां सम्भवति तेषां योज्यम् । गहाणां भौमादीनां वोनरेण यातः प्रदक्षिणं
कृत्वा तच्च प्रदक्षिणगमनं नृपाणां राज्ञां शुभं श्रेयस्करम् । याम्येन दक्षिणेन
शशाङ्गे यातो न शिवो न शुभद इत्यर्थः । गहाणामपि यथासम्भवं
योज्यम् ॥ १ ॥

तथा च ऋषिपुत्रः ।

दक्षिणेनापसव्यं स्यादुत्तरेण प्रदक्षिणम् ।

गहाणां चन्द्रमा ज्ञेयो नक्षत्राणां तथैव च ॥

तथा च वृद्धगर्गः ।

नक्षत्राणां गहाणां वा यदा तूत्तरगः शशी ।

तत्प्रदक्षिणमित्याहुर्भवेत्त्वेमसुवृष्टये ॥

नक्षत्राणां गहाणां वा यदा दक्षिणतो व्रजेत् ।

अपसव्यं तदेव स्यादवृष्टिभयलक्षणम् ॥

अथाङ्गारकस्योत्तरगते चन्द्रे फलमाह ।

चन्द्रमा यदि कुजस्य यात्युदक्

पार्वतीयबलशालिनां जयः ।

क्षत्रियाः प्रमुदिताः सयाग्रिनो

भूरिधान्यमुदिता वसुन्धरा ॥ २ ॥

कुजस्याङ्गारकस्य चन्द्रमाः शशी यद्युत्तरेण याति गच्छति तदा
पार्वतीयानां पर्वतनिवासिनाम् । बलशालिनां क्षत्रेण ये शालन्ते श्लाघ्यन्ते
तेषां च जयो भवति । तथा च सयाग्रिनो याग्रिभिः सहिताः क्षत्रियाः
प्रमुदिता हृष्टा भवन्ति । तथा च वसुन्धरा भूः । भूरिधान्येन बहुधान्येन
मुदिता हृष्टा भवति ॥ २ ॥

अथ बुधस्याह ।

उत्तरतः स्वसुतस्य शशाङ्कः

पौरजयाय सुभिक्षकरश्च ।

सस्यचयं कुरुते जनहार्दि

कोशचयं च नराधिपतीनाम् ॥ ३ ॥

शशाङ्कचन्द्रः । स्वसुतस्यात्मीयपुत्रस्य बुधस्योत्तरत उत्तरेण यदि याति तदा पौराणां नृपाणां जयाय भवति सुभिन्नं च करोति । तथा च सस्यानां चयमुपचयं जनानां लोकानां च हार्दितं तुष्टिं नराधिपतीनां राज्ञां कोशचयं भाण्डागारवृद्धिं च करोति ॥ ३ ॥

अथ गुरोराह ।

बृहस्पतेरुत्तरगे शशाङ्के
पौरद्विजत्तत्रियपण्डितानाम् ।
धर्मस्य देशस्य च मध्यमस्य
वृद्धिः सुभिन्नं मुदिताः प्रजाश्च ॥ ४ ॥

शशाङ्के चन्द्रे बृहस्पतेरुत्तरगे उत्तरस्यां दिशि स्थिते पौराणां जनानां द्विजानां ब्राह्मणानां क्षत्रियाणां राजन्यानां पण्डितानां विदुषां तथा धर्मस्य मध्यमस्य च देशस्य मध्यमदेशाख्यस्य वृद्धिर्भवति । सुभिन्नं च भवति तथा सर्वोः प्रजा मुदिता हृष्टा भवन्ति ॥ ४ ॥

अथ शुक्रस्याह ।

भार्गवस्य यदि यात्युदक् शशी
कोशयुक्तगजवाजिवृद्धिदः ।
यायिनां च विजयो धनुष्मतां
सस्यसम्पदपि चोत्तमा तदा ॥ ५ ॥

भार्गवस्य शुक्रस्य शशी चन्द्रे यद्युदगुत्तरेण याति तदा कोशयुक्तानां सञ्चितभाण्डागाराणां गजानां वाजिनामश्वानां च वृद्धिप्रदेो भवति । तथा धनुष्मतां धनुर्भृतां यायिनां च जिगमिषूणां विजयो भवति । सस्यानामपि चोत्तमा तदा तस्मिन् काले सम्पद्भवति । अपिशब्देऽऽचार्त्तीवार्थे ॥ ५ ॥

अथ सौरस्याह ।

रविजस्य शशी प्रदक्षिणं कुर्याच्चेत्पुरभूभृतां जयः ।
शकबाह्लिकसिन्धुपङ्कवा मुद्गाजो यवनैः समन्विताः ॥ ६ ॥

रविजस्य शनैश्चरस्य शशी चन्द्रः प्रदक्षिणमुत्तरगमनं चेद्यदि कुर्यात्तदा पुरभूभृतां पुरनिवासिनां राज्ञां जयो भवति । तथा शका जनाः ।

बाहिकाः । सैन्धवाः । पृह्वाः । एते सर्वे यवतैः समन्विताः मुद्राजो
भवन्ति । मुद्रं हर्षं भजन्ते सेवन्ते । प्रहृष्टा भवन्तीत्यर्थः ॥ ६ ॥

अथैव विशेषमाह ।

येषामुदगच्छति भग्नहाणां
प्रालेयरश्मिर्निरुपद्रवश्च ।
तद्द्रव्यपौरेतरभक्तिदेशान्
पुष्णाति याम्येन निहन्ति तानि ॥ ७ ॥

येषां भानां नक्षत्राणां ग्रहाणां ताराग्रहाणां च भौमादीनां प्रालेयर-
श्मिर्हर्मदीधितिश्चन्द्रः । उदगुतरेण निरुपद्रव उत्पातरहितो गच्छति
याति । तद्द्रव्याणि तेषां भग्नहाणां द्रव्याणि यान्युक्तानि ग्रहभक्तिमध्ये नक्ष-
त्रव्यूहे च तथा ग्रहाणां मध्यादौ पौरा नागरा ये चेतरे यायिनस्तांस्तथा
तद्भक्तिदेशांस्तेषां ग्रहाणां ये स्वभक्तौ देशा उक्तास्तांश्च पुष्णाति पुष्टिं नयति ।
याम्येन दक्षिणेन गतस्तान्येव द्रव्यादीनि निहन्ति विनाशयति ॥ ७ ॥

अथैव पुनरपि विशेषमाह ।

शशिनि फलमुदक्स्थे यद्ग्रहस्थोपदिष्टं
भवति तदपसव्ये सर्वमेव प्रतीपम् ।
इति शशिसमवायाः कीर्तिता भग्नहाणां
न खलु भवति युद्धं साकमिन्दोर्ग्रहैः ॥ ८ ॥

शशिनि चन्द्रमसि ग्रहम्यादक्स्थे उत्तरम्यां दिशि स्थिते यत्फलमु-
पदिष्टमुक्तं “चन्द्रमा यदि कुजस्य यात्युदगित्यादिकं” तत्सर्वमेव निःशे-
षमपसव्ये दक्षिणदिक्स्थे चन्द्रे प्रतीपं विपरीतं भवति । इत्येवं प्रकारा भग्न-
हाणां भानां नक्षत्राणां ग्रहाणां च शशिसमवायाश्चन्द्रसंयोगाः कीर्तिता
उक्ताः खलु । खल्वित्ययं शब्दो निश्चयार्थः । इन्दोश्चन्द्रस्य ग्रहैर्भौमादिभि-
र्कवेर्नक्षत्रैश्च साकं सह युद्धं न भवतीति । किल सूर्यस्य ग्रहैः सह समा-
गमोऽस्तमयशब्दवाच्यः । चन्द्रेण सह समागमशब्दवाच्यः । भौमादीनां
परस्परं युद्धशब्दवाच्य इत्ययमस्मिन् शास्त्रे सिद्धान्तः ॥ ८ ॥

तथाऽऽचार्यविष्णुचन्द्रः ।

दिवसकरेणास्तमयः समागमः शीतरश्मिसंहितानाम् ।

कुसुतादीनां युद्धं निगद्यतेऽन्योन्ययुक्तानाम्-इति ॥

यैश्चेत्तमादित्यस्य जयपराजयं ते गोलवासना बाह्याः ॥

इति श्रीभट्टोत्पलविरचितायां संहिताविधृतौ शशियहसमागमे

नामाष्टादशोऽध्यायः ॥ १८ ॥

अथ ग्रहवर्षफलाध्यायो व्याख्यायते ।

कस्य ग्रहस्य कस्मिन् वर्षे कीदृशानि शुभाशुभानि फलानि भवन्तीति । यत आचार्येण पूर्वमेव प्रतिज्ञातमासीत् ।

वर्षे ऋदस्य फलं मासे च मुनिपणीतमालोक्य ।

तत्तद्वृत्तेर्वक्ष्ये होरातन्त्रोत्तरविधाने-इति ॥

तथादावेवादित्यस्य वर्षफलमाह ।

सर्वत्र भूर्विरलसस्ययुता वनानि

दैवाद्धिभक्षयिषुदंष्ट्रिसमावृतानि ।

नद्यश्च नैव हि पयः प्रचुरं स्रवन्ति

रुग्भेषजानि न तथातिबलान्वितानि ॥ १ ॥

तीक्ष्णं तपत्यदितिजः शिशिरेऽपि काले

नात्यम्बुदा जलमुचोऽचलसन्निकाशाः ।

नष्टप्रभर्त्तगणशीतकरं नभश्च

सीदन्ति तापसकुलानि सगोकुलानि ॥ २ ॥

हस्त्यश्वपत्तिमदसह्यबलैरुपेता

वाणासनासिमुशलातिशयाश्चरन्ति ।

ग्रन्तो नृपा युधि नृपानुचरैश्च देशान्

संवत्सरे दिनकरस्य दिनेऽथ मासे ॥ ३ ॥

१ पञ्चसिद्धान्तिकायाम् १ अध्यायस्य २२ श्लोकः । तत्र तृतीयधरणीप्रीति भट्टोऽत्रत्येन तृतीयपदेन शोधनीयः-इति ।

दिनकरस्यादित्यस्य संवत्सरे वर्षे दिने वा तद्वारे मासे वा ईदृशानि फलानि भवन्ति ।

तथा च यवनेश्वरः ।

अब्दाश्रयं लक्षणमीरितं यद्बृहत्स्वभावप्रभवं जनानाम् ।

तदेव तन्मासदिनतुष्टुक्तं तदीश्वरस्थानविकल्पितं च ॥

एवं वर्षेजं फलं मासदिवसहोरास्वपि बोद्धव्यम् ।

तत्र रविवर्षे मासे दिने वा कीदृशानि फलानि । सर्वत्र सर्वस्मिन् देशे भूरवनिर्विरलैस्तनुभिः स्वल्पैः सस्यैर्धान्यादिभिर्युता संयुक्ता भवति । तथैव वनानि अरण्यानि दंष्ट्रिभिः सर्पवराहादिभिः समावृतानि संयुक्तानि भवन्ति । कीदृशैर्दंष्ट्रिभिः । देवाद्वैवहेतोर्गै बिभत्तयिषवो भक्षयितुमिच्छवस्तथाभूतैः । दैवशब्देन प्राक्कर्मोच्यते ।

तथा चेत्तम् ।

प्राग्जन्मनि कृतं कर्म शुभं वा यदि वाऽशुभम् ।

दैवशब्देन निर्दिष्टमिह जन्मनि तद्वृद्धेः-इति ॥

तस्माद्रूपानि दैवद्विभक्तयिषुदंष्ट्रिसमावृतानि भवन्ति । नद्यः सरितः प्रचुरं प्रभूतं पयो जलं न स्रवन्ति न स्यन्दन्ति । रुजां रोगाणामुपशमार्थं यानि च भैषजानि द्रव्याणि तानि न तथा तेनैव प्रकारेणातिव्रतान्वितानि वीर्ययुक्तानि भवन्ति । रोगोपशान्तिं सम्यक् न कुर्वन्तीत्यर्थः ॥ १ ॥

तथा अदितिज आदित्यः । शिशिरेऽपि काले माघफाल्गुनमासयोः शीतकालेऽपि तीक्ष्णमतिचण्डं तपति सन्तापयति । अभ्युदा मेघा अचलसन्निकाशाः पर्वताकारा अपि नातिजलमुच्चा न प्रभूतं जलं मुञ्चन्ति त्यजन्ति । तथा नभ आकाशं कीदृशं नष्टप्रभर्चगणगीतकरम् । नष्टप्रभो विगतकान्तिर्हृत्क्षगणो नक्षत्रसमूहः शीतकरश्चन्द्रमा यत्र तत् । तापसकुलानि तपस्विनां वंशाः । सगोकुलानि गोकुलेन सहितानि सौदन्त्यवसादयन्ति ॥ २ ॥

तथा नृपा राजानो युधि सङ्ग्रामे नृपानुचरैः सचिवैर्लोकपालैः सह साकं देशान् विषयान् घ्नन्तो जिघांसन्तो विचरन्ति गच्छन्ति । कीदृशा नृपाः । हस्त्यश्वपत्तिमदसह्यधलैरुपेताः । हस्तिनो गजाः । अश्वास्तुरगाः ।

पत्तयः पदातयो विद्यन्ते येषु बलेषु तानि । तथाभूतैः हस्त्यश्वपत्तिम-
द्विरसह्यैरनभिभवनीयेर्बलैः सैन्यैरुपेताः संयुक्ताः । तथा वाणासनासिमुश-
लातिशयाः । वाणा अस्यन्ते क्षिप्यन्ते येन तद्वाणासनं धनुः । असिः
खड्गः । मुशल आयुधविशेषो मुशलाकार गव । तेषु अतिशयो यत्नो येषां
ते तथाभूताः ॥ ३ ॥

तथा च यवनेश्वरः ।

दिवाकराब्दे रणविग्रहोयद्वितीश्वरस्तीव्रविषज्वराग्निः ।

अवर्षशुष्कद्रुमशुष्कसस्यप्रचण्डवह्न्युग्रविपाक्षिरोगाः ॥

तथा च समाससंहितायाम् ।

तीक्ष्णोऽर्कः स्वल्पसस्यश्च गतमेघोऽतितस्करः ।

बहूरगव्याधिगणो भास्कराब्दो रणाकुलः ॥

अथ चन्द्रमस आह ।

व्याःप्रं नभः प्रचलिताचलसन्निकाशै-

र्व्यालाञ्जनालिगवलच्छविभिः पयोदैः ।

गां पूरयद्विरखिलाममलाभिरद्वि-

रुत्कण्ठितेन गुरुणा ध्वनितेन चाशाः ॥ ४ ॥

तोयानि पद्मकुमुदोत्पलवन्त्यतीव

फुल्लद्रुमाण्युपवनान्यलिनादितानि ।

गावः प्रभूतपयसो नयनाभिरामा

रामा रतैरविरतं रमयन्ति रामान् ॥ ५ ॥

गोधूमशालियवधान्यवरेक्षुवाटा

भूः पाल्यते नृपतिभिर्नगराकराढ्या ।

चित्यङ्किता क्रतुवरेष्टिविघुष्टनादा

संवत्सरे शिशिरगोरभिसम्प्रवृत्ते ॥ ६ ॥

शिशिरगोः शीतरश्मेः संवत्सरे वर्षे अभिसम्प्रवृत्ते वर्तमाने मासे
दिवसे वा ईदृशानि फलानि भवन्ति । कैः । पयोदैर्मैघैर्नभ आकाशं व्याप्रमाच्छा-
दितं भवति । क्रीदृशैः पयोदैः । प्रचलिताचलसन्निकाशैः । प्रचलिता ये अचलाः

पर्वताः तत्सन्निभाशेः तत्सदृशेः । तथा व्यालाञ्जनालिगवलच्छविभिः ।
 व्यालाः सर्पाः । अञ्जनं प्रसिद्धं कञ्जलम् । अलिर्भ्रमरः । गवलं महिषशृङ्गं
 तद्वच्छविः कान्तिर्येषां तेः । किं कुर्वद्भिः । अमलाभिर्नर्मलाभिरद्विर्जनेर्गां
 मूमिमखिलां निःशेषां पूरयद्विराप्यायमानैः । तथा ध्वनितेन गर्जितेन चाशा
 दिशः पूरयद्भिः । कीदृशेन उत्कण्ठितेन विरहिणामौत्सुक्यजननेन । गुरुणा
 गोरवसंयुक्तेन दुःसहेनेत्यर्थः ॥ ४ ॥

तोयानि जलान्यतीवात्यर्थम् । पद्मकुमुदोत्पलवन्ति । पद्मानि कुमु-
 दानि उत्पलानि च विद्यन्ते येषां तानि । तथाभूतानि उपवनानि उद्यानानि ।
 फुल्लद्रुमाणि । फुलाः कुसुमिता द्रुमा वृक्षा येषु तानि । अलिभिर्भ्रमरैर्नैदितानि
 कृतशब्दानि । तथा गावो धेनवः प्रभूतपयसो बहुक्षीराः । रामाः स्त्रियः ।
 अविरतमविरामं सन्ततं रामान् वल्लभान् पुरुषान् रतैः सुरतै रमयन्ति क्रीड-
 यन्ति । कीदृश्यो रामाः । नयनाभिरामाः । नयनाभ्यां नेत्राभ्यामभिमुख्येन
 रम्यन्ते यास्ताः । तथाभूताः ॥ ५ ॥

तथाभूरवनिः । नृपतिभी राजभिः पाल्यते अभिरक्ष्यते । कीदृशी
 भूः । गोधूमैः शालिभिर्यवैर्धान्यवरैः कलमशालिप्रभृतिभिरिक्षुवाटैश्च संयुक्ता ।
 तथा नगराकराद्या । नगरैः पत्तनैराकरैराकरोत्पत्तिस्थानैराद्या बहुला ।
 चित्यङ्किता । चितिरग्निस्थानम् । ताभिरङ्किता चिह्निता । क्रतुवरेष्टिविद्यु-
 नादा । क्रतुवरा यज्ञश्रेष्ठाः । इष्टयः पुत्रकाम्यादयस्तेषु विद्युष्टो घोषितो यो
 नादो वेदशब्दस्तेन संयुता ॥ ६ ॥

तथा च यवनेश्वरः ।

सम्पन्नस्यक्षुपशप्यशालिप्रकूठगुल्मो बहुवर्षधारः ।

रत्नौषधित्नेहपटुप्रसेकश्चान्द्रो रतिस्त्रीमुखवर्धनोऽष्टः ॥

तथा च समाससंहितायाम् ।

बहुवर्षातिसस्यश्च गवां क्षीरप्रदायकः ।

चन्द्राब्दः कामिनामिष्टश्चित्यङ्कितमहीतलः ॥

अथ भोमस्य वर्षफलमाह ।

वातोद्धतश्चरति वह्निरतिप्रचण्डो

ग्रामान् वनानि नगराणि च सन्दिधक्षुः ।

हाहेति दस्युगणपातहता रटन्ति
निःस्वीकृता विपशवो भुवि मर्त्यसङ्घाः ॥ ७ ॥

अभ्युन्नता वियति संहतमूर्त्तयोऽपि
मुञ्चन्ति कुत्रचिदपः प्रचुरं पयोदाः ।
सीम्नि 'प्रजातमपि शोषमुपैति सस्यं
निष्पन्नमप्यविनयादपरे हरन्ति ॥ ८ ॥

भूपा न सम्यग्भिपालनसक्तचित्ताः
पितोत्यरूक्प्रचुरता भुजगप्रकोपः ।
एवंविधैरूपहता भवति प्रजेयं
संवत्सरेऽवनिसुतस्य विपन्नसस्या ॥ ९ ॥

अवनिसुतस्याङ्गारकस्य संवत्सरे वर्षे मासे दिवसे वा फलानीदृ-
शानि भवन्ति । कीदृशानि । वह्निरग्निर्वातेन मासतेनोद्भूतः संचार्यमाणोऽति-
प्रचण्डो दुःसहश्चरति । कीदृशः । ग्रामान् । वनानि । नगराणि पत्तनानि च
सन्दिग्धदुः सन्दग्धुमिच्छुः । तथा भुवि भूमौ मर्त्यसङ्घा मनुष्यसमूहाः ।
दस्यूनां चौराणां ये गणाः समूहास्तेषां पातैर्दृताः परिपीडिताः सन्तो हाहेति
रटन्ति रणन्ति । हाहाशब्दं कुर्वन्ति । कीदृशः । निःस्वीकृता निर्दुनीकृताः ।
विपशवो विगताः पशवश्चतुष्पदा येभ्यः ॥ ७ ॥

तथा पयोदा मेघा वियत्याकाशे अभ्युन्नताः अभिमुख्येनोच्चाः ।
संहतमूर्त्तयो घनदेहा अपि कुत्रचिदपो जलं प्रचुरं बहु मुञ्चन्ति त्यजन्ति ।
तथा सीम्नि जलप्रवेशमार्गेऽपि प्रजातम् । निम्ने प्रजातमिति केचित्पठन्ति । निम्ने
प्रजातमुत्पन्नं सस्यं धान्यादिकं शोषं नीरसत्वमुपैति प्राप्नोति । तथा निष्प-
न्नमपि संजातमपि सस्यमपरे अन्ये शब्द उत्पाता वा अभिनयादनीत्या
अशनिप्रपातादिना वा हरन्त्यपनयन्ति ॥ ८ ॥

तथा भूपा राजानः सम्यग्धर्मेणाभिपालने रक्षणे सक्तचित्तास्तत्परा
न भवन्ति । तथा पितोत्थानां रुजां रोगाणां प्रचुरता बाहुल्यं भवति ।

भुजगेभ्यः प्रकोपो लोक्रानां पीडा भवति । श्वंविधैरीदृशैर्दोषैरियं प्रजा जन-
समूहता उपहता पीडिता भवति । तथा विपन्नस्य च ॥ ६ ॥

तथा च यत्रनेश्वरः ।

रणप्रचण्डः क्षितिपोऽल्पसस्यो विशुष्कवारिद्रुम^१शष्पशीर्णः ।

अद्धारकाब्दः प्रचुरोरगाग्निरातङ्कचौर्यक्षुद्रवृष्टिद्रुप्रः ॥

तथा च समाससंहितायाम् ।

अग्नितस्कररोगाढ्यो नृपविग्रहदायकः ।

गतसस्यो बहुव्यालो भौमाब्दो बालहा भृशम् ॥

अथ बुधस्याह ।

मायेन्द्रजालकुहकाकरनागराणां

गान्धर्वलेख्यगणितास्त्रविदां च वृद्धिः ।

पिप्रीषया नृपतयोऽद्भुतदर्शनानि

दित्सन्ति तुष्टिजननानि परस्परेभ्यः ॥ १० ॥

वार्त्ता जगत्यवितथा विकला त्रयी च

सम्यक् चरत्यपि मनोरिव दण्डनीतिः ।

अध्यक्षस्वभिनिविष्टधियोऽपि केचि-

दान्वीक्षिकीषु च परं पदमीहमानाः ॥ ११ ॥

हास्यज्ञदूतकविवालनपुंसकानां

युक्तिज्ञसेतुजलपर्वतवासिनां च ।

हार्दिं करोति मृगलाञ्छनजः स्वकेऽब्दे

मासेऽथवा प्रचुरता भुवि चौषधीनाम् ॥ १२ ॥

मृगलाञ्छनश्चन्द्रस्तास्माज्जातो बुधः स च स्वके आर्त्मीये अब्दे
वर्षे मासे दिवसे वा ईदृशानि फलानि करोति । कीदृशानि । मायेन्द्रजालकुह-
काकरनागराणाम् । मायाविनां प्रपञ्चकुशलानाम् । इन्द्रजालज्ञानां विस्मयदर्शि-
नाम् । कुहकविदामाश्चर्यदर्शकानाम् । आकरे अर्थोत्पत्तिस्थाने कुशलानाम् ।
नागराणां नगरवासिनाम् । गान्धर्वविदां गेयज्ञानाम् । लेख्यविदां चित्रज्ञा-

नाम् । गणितविदां गणितप्रवीणानाम् । अस्त्रविदामायुधज्ञानां तद्वर्षे वृद्धिर्भवति । नृपतयो राजानः पिप्रीषया परितोषेच्छया परस्परस्त्रेहोत्पादनेन अदु-
तदर्शनान्याश्चर्यवन्ति दर्शनानि परस्परेभ्योऽन्योन्यं दित्सन्ति दानुमि-
च्छन्ति । कीदृशानि । तुष्टिजननानि हर्षोत्पादकानि ॥ १० ॥

वर्तनं वार्ता कृषिः पशुपाल्यं वाणिज्यं चेति । वार्ता जगति लोके
अवितथा सत्यस्वरूपा सफला भवति । तद्वृत्तीनां प्रभूतलाभा भवन्तीति
यावत् । त्रयी ऋग्यजुःसामलक्षणा गणा चाविकला सम्पूर्णा भवति । लोकेऽ-
त्यर्थं वेदाः पठन्ति । सम्यग्यथागमम् । शास्त्रविहिता दण्डनीतिर्मनोरिव
चरति । प्रजारक्षणं दण्डनीतिः । मनुर्नाम राजा अभूत् तत्प्रणीता दण्ड-
नीतिः सम्यक् चरति । तेन यथा प्रजारक्षणं कृतं तथा तद्वर्षेऽपि राजा
करोति । उक्तं च ।

गोरक्षा कृषिवाणिज्यं सेवावर्जं परिग्रहम् ।

वर्तनं जीवनं वार्ता जीवा तूज्जीवनं स्मृतम् ॥

ऋजो यज्ञंषि सामानीत्येषा चर्याभिधीयते ।

चर्यां धर्मस्थितिर्वृत्तौ दण्डनीत्यां च रक्षणम् ॥

केचिदन्ये अध्यक्षरस्वभिनिविष्टधियः । अक्षरं परमात्म तदधिकृत्य
कृतं शास्त्रमध्यक्षरं तच्च स्वभिनिविष्टा अभियुक्ता धीर्बुद्धिर्येषां ते तथाभूताः ।
केचिदप्यध्यात्मविद्यासु योगशास्त्रेषु सक्ताः । अध्यक्षराः स्वभिनिविष्टधियोऽपि
केचिदित्यन्ये पठन्ति । तथा अन्ये आन्वीक्षिकीषु तर्कविद्यासु च परं प्रकृष्टं
पदं स्थानं मोक्षाख्यमीहमाना वाञ्छां कुर्वन्नास्तर्कनिरता भवन्ति ॥ ११ ॥

तथा हास्यज्ञानामुपहासविदां विदग्धानाम् । दूतानां गमागमिकानाम् ।
कवीनां पण्डितानां काव्यज्ञानाम् । बालानां शिशूनाम् । नपुंसकानां क्लीबा-
नाम् । युक्तिज्ञानां युक्तिविदां प्रयोगज्ञानाम् । सेतुवासिनां स्थलवासिनां सेतो ये
वसन्ति । जलवासिनां जलसमीपस्थितानाम् । पर्वतवासिनां हाटिं चित्ते तुष्टिं
करोति । तथा भुवि भूमौ औषधीनां प्रचुरता बाहुल्यं भवति ॥ १२ ॥

तथा यवनेश्वरः ।

सन्धानदानप्रयतः क्षितीशः स्वाध्यायतीर्थध्वरभौट्टिजोधः ।

निराधिरुद्धमसस्यवर्षो बोधः सुहृत्स्त्रेहविवर्धनोऽब्दः ॥

तथा च समाससंहितायाम् ।

ब्रह्मवचस्य सस्यानां जनानां च कलाविदाम् ।

वृद्धिप्रदोऽब्दे। बोधस्तु भूपसाम्यकरः क्षितौ ॥

अथ गुरोर्वर्षफलमाह

ध्वनिरुच्चरितोऽध्वरे द्युगामी

विपुलो यज्ञमुषां मनांसि भिन्दन् ।

विचरत्यनिशं द्विजोत्तमानां

हृदयानन्दकरोऽध्वरांशभाजाम् ॥ १३ ॥

क्षितिरुत्तमसस्यवत्यनेक-

द्विपपत्त्यश्वधनोरुगोकुलाढ्या ।

क्षितिपैरभिपालनप्रवृद्धा

द्युचरस्पर्द्धिजना तदा विभाति ॥ १४ ॥

विविधैर्वियदुन्नतैः पयोदै-

र्वृतमुर्वीं पयसाभितर्पयद्भिः ।

सुरराजगुरोः शुभे तु वर्षे

बहुसस्या क्षितिरुत्तमर्द्धियुक्ता ॥ १५ ॥

सुरराज इन्द्रः । तस्य गुरुर्जोवः । तस्य सुरराजगुरोः शुभे शोभने वर्षे मासे दिवसे वा फलान्येतानि भवन्ति । नन्वत्र सर्वग्रहाणां वर्षफलानि सामान्येनाभिहितानि भवन्ति । अत्र तु किमर्थं शुभग्रहणमित्युच्यते । अथैकदेशे पिङ्गलकालयुक्तरौद्रसञ्ज्ञानि वर्षाण्यशुभफलानि उक्तानि । तेषु सत्यपि गुरौ वर्षपतित्वे न तथा फलानि परिपूर्णानि भवन्ति । यदा तु पुनः प्रभवविभवशुक्रप्रमोदवर्षाणि शुभानि भवन्ति तदा तेषु गुरौ वर्षपतित्वे सत्येतानि परिपूर्णानि भवन्त्यत उक्तम् । शुभे तु वर्षे इति । कौटुशानि तानि फलानि । ध्वनिरुच्चरित इति । द्विजोत्तमानां ब्राह्मणप्रधानानामध्वरे यज्ञे ध्वनिः शब्द उच्चरित उद्घोषो विपुलो विस्तीर्णः । अनिशं रात्रिर्वर्जितम् । द्युगामी

स्वर्गामी । विचरति गच्छति । कीदृशो ध्वनिः । यज्ञमुषां यज्ञविघ्नकर्तृणां
राक्षसानां मनांसि चेतांसि भिन्दन् विदारयन् । तथा अध्वरांशभाजां यज्ञ-
भागिनामिन्द्रादीनां हृदये चेतसि आनन्दकरः ॥ १३ ॥

क्षितिभूः । क्षितिपैर्भूम्यधिपतिभिः । अभिमुख्येन सम्यक् पालनेन
रक्षणेन प्रवृद्धा वृद्धिं गता विभाति शोभते । तदा तस्मिन् वर्षे कीदृशी । उत्तम-
सस्यवती । उत्तमानि प्रधानानि सस्यानि धान्यादीनि विद्यन्ते यस्याम् ।
अनेकेर्बहुभिर्द्विपैर्गजेः । पत्तिभिः पदातिभिः । अश्वैस्तुरगेः । धनेर्वित्तेः ।
उरुभिर्विस्तीर्णैः । गोकुलेर्गोवाटेराद्या समृद्धा भवति । तथा द्युचरस्पर्द्धि-
जनाः । द्युचरा देवास्तेषां स्पर्द्धिनः सदृशा जना यस्याम् ॥ १४ ॥

वियदाकाशं पयोदैर्मैघैः । विविधैर्नानाकारैरुन्नतैरुच्चैर्वृतं व्याप्नोति ।
किं कुर्वद्विरुर्वी भूमिं पयसा जलेन अभि सामस्त्येन विशेषेण तर्पयद्भिः
प्रीणयद्भिः । अनवरतकालानुवर्षणात् । तथा क्षितिभूमिर्बहुसस्या प्रभूतधान्या ।
उत्तमर्द्धा प्रधानया समृद्ध्या च युक्ता भवति ॥ १५ ॥

तथा च यवनेश्वरः ।

सुवर्षयज्ञोत्सवसम्प्रदानो नीरुग्व्यथो धर्मपरोऽवनीशः ।

स्कीता^१नुपानैर्बहुसस्यकर्मा गुरोः स्वकर्मप्रयत्नप्रज्ञोऽब्दः ॥

तथा च समाससंहितायाम् ।

बहुयज्ञोऽतिसस्यश्च गोगजाश्वहितस्तथा ।

पुरन्दरगुरोरब्दो बहुसस्यप्रदः शिवः ॥

अथ शुक्रस्याह ।

शालीक्षुमत्यपि धरा धरणीधराम-

धाराधरोज्झितपयःपरिपूर्णवप्रा ।

श्रीमत्सरोरुहतताम्बुतडागकीर्णा

योषेव भात्यभिनवाभरणोज्ज्वलाङ्गी ॥ १६ ॥

क्षत्रं क्षितौ क्षपितभूरिबलारिपक्ष-

मुद्गुष्टनैकजयशब्दविराविताशम् ।

संहृष्टशिष्टजनदुष्टविनष्टवर्गां

गां पालयन्त्यवनिषा नगराकराढ्याम् ॥ १७ ॥

पेपीयते मधु मधौ सह कामिनीभि-

र्जगीयते श्रवणहारि सवेणुवीणम् ।

बोभुज्यतेऽतिथिसुहृत्स्वजनैः सहान्न-

मब्दे सितस्य मदनस्य जयावघोषः ॥ १८ ॥

सितस्य शुक्रस्य अब्दे मासे दिने वा फलानीदृशानि भवन्ति । कीदृ-
शानि । शालीक्षुमत्यपीति । धरा भूरभिनवाभरणोज्ज्वलाङ्गी योषा स्त्रीरिव
भाति शोभते । अभिनवेनूतनैराभरणैरलङ्कारैरुज्ज्वलान्युपशोभितानि अङ्गा-
न्यवयवानि यस्या योषायाः सा । कीदृशी धरा । शालीक्षुमत्यपि शालयो
धान्यादीनि । इक्षवश्च विद्यन्ते यस्यां तथाभूता सती । धरणीधराणां पर्व-
तानां सदृशी तुल्या आभा आकृतिर्येषां ते तथाभूता ये धाराधरा मेघः स्तैर्य-
दुज्झितं त्यक्तं पयो जलं तेन परिपूर्णा वप्रास्तत्रा यस्याः । श्रीर्विद्यते येषां
सरोहाराणां पद्मानां तानि श्रीमन्ति । तैः श्रीमत्सरोरुहैः । तथा तत्
विस्तीर्णं यदम्बु जलं तच्च येषां तडागानां तैः कीर्णा संयुक्ता अत एव विचि-
त्तवर्णत्वादोषेव भाति । अभिनवाभरणोज्ज्वलाङ्गी योषा धरा साम्येनापमा-
नम् ॥ १६ ॥

तथा क्षत्रं राजवर्गः क्षितौ भूपौ कीदृगं भवति । क्षपितभूरिवलारिपक्षम् ।
क्षपितं विनाशितं भूग्विलं प्रभूतवीर्यमपि क्षत्रः शत्रुपक्षश्च येन । तथा योऽमौ
उद्द्युष्ट उद्घोषितोऽनेको बहुप्रकारो यो जयशब्दस्तेन विराविताः कृत-
शब्दा आशा दिशो यस्य तत् तथाभूतम् । तथा गां भूमिमवनिषा राजानः
पालयन्ति रक्षन्ति । कीदृशी । संहृष्टशिष्टजनदुष्टविनष्टवर्गाम् । संहृष्टः प्रहर्षितः
शिष्टजनः साधुलोको यस्याम् । तथा दुष्टानामसाधूनां विशेषेण नष्टो वर्गः समूहो
यस्याम् । तथा नगरैः पननैराकरैरर्थोत्पत्तिस्थानैश्चाढ्यां समृद्धाम् ॥ १७ ॥

पेपीयते इति । मधौ वसन्ते मधु मां पानविशेषः कामिनीभि-
र्विलासिनीभिः पेपीयते । अत्यर्थं पीयते पुनः पुनर्वा पीयते । वेणुवंशः । वीणा
वल्लकी । ताभ्यां सह सवेणुवीणं श्रवणहारि कर्णसुखकारि जेगीयते । अत्यर्थं

पुनः पुनर्वा गीयते । अतिथिभिरागतेः सुहृद्भिर्मित्रैः स्वजनैर्बन्धुजनैः
सह साकमन्नं भोजनं बोभुज्यते । अत्यर्थं पुनःपुनर्वा भुज्यते । मदनस्य
कामस्य । जयावधोषो जयशब्देऽधोषणम् । अतीव कामासक्ता भवन्ती-
त्यर्थः ॥ १८ ॥

तथा च यवनेश्वरः ।

पर्याप्रसौख्यस्फुटसस्यमेधाः प्रहृष्ट^१वल्लीवरशष्पपुष्पः ।

कामप्रकामः क्षितिपो मुदाढ्यः शोक्रोऽङ्गनाहर्षवसुप्रदोऽब्दः ॥

तथा च समाससंहितायाम् ।

सस्याढ्यो धर्मबहुलो गतातङ्को बहूदकः ।

कामिनां कामदः कामं सिताब्दे नृप^२शर्मदः ॥

अथ सौरस्याह ।

उद्धृतदस्युगणभूरिरणाकुलानि

राष्ट्राण्यनेकपशुवित्तविना कृतानि ।

रारूयमाणहतबन्धुजनैर्जनैश्च

रोगोत्तमाकुलकुलानि बुभुक्षया च ॥ १९ ॥

वातोद्धृताम्बुधरवर्जितमन्तरिक्ष-

मारुगणनैकविटपं च धरातलं द्यौः ।

नष्टार्कचन्द्रकिरणातिरजोऽवनद्धा

तोयाशयाश्च विजलाः सरितोऽपि तन्व्यः ॥ २० ॥

जातानि कुत्रचिदतोयतया विनाश-

मृच्छन्ति पुष्टिमपराणि जलोक्षितानि ।

सस्यानि मन्दमभिवर्षति वृत्र^३शत्रु-

र्वष दिवाकरसुतस्य सदा प्रवृत्ते ॥ २१ ॥

दिनकरसुतस्य सौरस्य वर्षे अब्दे प्रवृत्ते वर्तमाने मासे दिवसे वा
सदा सर्वकालमेतानि फलानि भवन्ति । कीदृशानि । उद्धृतदस्युगणभूरिरणा-

१ प्रभूतवर्णावनशष्पपुष्पः-इति अ. क. पु. पाठः ।

२ शर्मदः सदा-इति अ. क. पु. पाठः ।

३ वृत्रशत्रौ-इति पाठान्तरम् ।

कुलानि । उद्धत उद्धतो योऽसौ दस्युगणो दस्यूनां चौराणां समूहस्तेन भूरि बहुप्रकारा ये रणाः सङ्ग्रामास्तेराकुलानि सोद्यमानि राष्ट्राणि नृप-कुलानि भवन्ति । तथा अनेके प्रभूता ये पशवश्चतुष्पदाः । वित्तानि धनानि । तैश्च विनाकृतानि वर्जितानि रहितानि । हताः सङ्ग्रामे बन्धुजना येषां जनानां ते हतबन्धुजना रोह्यमाणा अत्यर्थं रोदमानाश्च ते हतबन्धुजना जनास्तेस्तथाभूतेर्जनैश्चाकुलानि सोद्यमानि कुलानि वंशाः । तथा रोगोत्तमेगदप्रधानैर्बुभुक्षया क्षुधा वाऽऽकुलानि कुलानि भवन्ति ॥ १६ ॥

तथान्तरिक्षमाकाशं वातोद्धताम्बुधरवर्जितम् । वातेनोद्धताश्चालिता येऽम्बुदा मेघास्तेर्बर्जितं रहितम् । धरातलं भूतलम् । आरुणनैकविटपम् । आरुणा भग्ना नैका बहुप्रकारा विटपाः शाखानि च यच्च धरातले तत्तथाभूतम् । द्यौराकाशम् । नष्टार्कचन्द्रकिरणा नष्टा अदर्शनं गता अर्कचन्द्रयोः सूर्यशशिनोः किरणा रश्मयो यस्याम् । अतिरजसा सन्ततपांशुना अवनद्धा स्थगिता तोयाशया जलाधारा घापीकूपतडागादयः । विजला जलरहिताः सरितो नद्यस्तन्व्यः स्वल्पजलाश्च भवन्ति ॥ २० ॥

अपिशब्दोऽत्र चार्थः । वृचश्चुरिन्द्रः स्वल्पमभिवर्षति । केचित्सप्रम्यन्तं पठन्ति । वृचश्चाविन्द्रे मन्दं स्वल्पमभिवर्षति सति कुचचिज्जातान्युत्पन्नानि सस्यान्यतोयतया जलेन विना विनाशमृच्छन्ति यान्ति । तथा अपराण्यन्यानि जलोदितान्युदकसिक्तानि पुष्टिं वृद्धिमृच्छन्ति ॥ २१ ॥

तथा च यवनेश्वरः ।

तुष्टाल्पवर्षः प्रबलानिलाग्निर्विपन्नसस्यश्चलितक्षितीशः ।

मृत्युक्षुधातङ्गभयोपजुष्टः शनैश्चरोऽब्दः पशुशूद्रगोघ्नः ॥

तथा च समाससंहितायाम् ।

दुर्मिक्षमरकं रोगान् करोति पवनं तथा ।

शनैश्चरोऽब्दो दोषांश्च विग्रहांश्चेव भूभुजाम् ॥

संवत्सरोक्तं सकलमृतुमासायनेषु च ।

फलं ग्रहस्य वक्तव्यं बलयुक्तस्य नान्यथा ॥

अथैव वर्षफलविशेषप्रदर्शनार्थमाह ।

अशुरपटुमयूखो नीचगोऽन्यैर्जितो वा
न सकलफलदाता पुष्टिदोऽतोऽन्यथा यः ।
यदशुभमशुभेऽब्दे मासजं तस्य वृद्धिः
शुभफलमपि चैवं याप्यमन्योन्यतायाम् ॥ २२ ॥

यो ग्रहोऽणुः सूक्ष्मो नभसि दृश्यते । अपटुमयूखोऽस्पष्टरश्मिः ।
नीचगो नीचराशिस्थितः । अन्यैर्ग्रहेर्वा ग्रहयुद्धे जितः पराजितः । स ग्रहो
निःशेषाणां सकलानां फलानां शुभानां दाता न भवति । अतोऽन्यथा अस्मा-
दुक्तात्प्रकाराद्यो विपरीतस्थः । स पुष्टिदः पुष्टिं ददाति । वर्षफलानां शुभानां
परिपूर्णानां दाता भवति । एतदुक्तं भवति । विस्तीर्णविम्बः स्फुटमयूख
उच्चस्थः स्वगृहचिकोणमिच्छेच्छाणामन्यतमस्थो जयी च परिपूर्णान्युक्तानि
शुभानि फलानि ददाति । अन्यथा अनिष्टानि फलानि ददाति । यदशुभमि-
त्यादि । अशुभेऽब्दे अशुभे वर्षे रविभौमसौराणामन्यतमे यन्मासजं मसाधि-
पतेर्ग्रहस्याशुभं फलं तस्य फलस्य वृद्धिर्भवति । एतदुक्तं भवति । अशुभग्रहवर्षे
अशुभस्येव ग्रहस्य मासाधिपतित्वं यदा भवति तदा तस्मिन् मासे अतीवाशुभं
फलं स ग्रहो ददाति । शुभफलमपि चैवम् । मासाब्दयोः शुभत्वे मासजस्येव
शुभस्य वृद्धिर्भवति । याप्यमन्योन्यतायाम् । अन्योन्यतायां मासाब्दयोरेकस्य
शुभत्वे अन्यस्याशुभत्वे याप्यमन्यफलं वाच्यम्-इति ॥ २२ ॥

तथा च देवलः ।

बली वर्षपतिः पुष्टं फलं यच्छति शोभनम् ।

विबलश्च तथानिष्टं वर्षमासदिनात्मकम् ॥

इति श्रीभट्टोत्पलविरचितायां संहिताविवृतौ ग्रहवर्षफलं

नामैकोनविंशतितमोऽध्यायः ॥ १६ ॥

अथ ग्रहशुद्धाटकाध्यायो व्याख्यायते ।

तच्चादावेव दिक्फलप्रतिपादनार्थमाह ।

यस्यां दिशि दृश्यन्ते विशन्ति ताराग्रहा रविं सर्वं ।
भवति भयं दिशि तस्यामायुधकोपक्षुधातङ्कैः ॥ १ ॥

यस्यां दिशि याचाशायां सर्वे एव ताराग्रहा भोमबुधगुरुसितसौरा
दृश्यन्ते लेकैरखलोक्त्यन्ते । तथा रविमादित्यं प्रति यस्यां दिशि विशन्ति
अस्तमयं यान्ति तस्यां दिशि भयं भवति । केरायुधकोपक्षुधातङ्कैः । आयु-
धकोपेन शस्त्रकोपेन । क्षुधा दुर्भिक्षेण । आतङ्कैरुपद्रवैः ॥ १ ॥

तथा च काश्यपः ।

भूमिपुत्रादयः सर्वे यस्यामस्तमिते रवौ ।
दृश्यन्तेऽस्तमये वापि यत्र यान्ति रवेस्ततः ॥
दुर्भिक्षं शस्त्रकोपं च जनानां मरकं भवेत् ।
अन्योन्यं भूमिपाः सर्वे विनिघ्नन्ति प्रजास्तथा ॥

अधुना तेषामेव ग्रहाणां संस्थानप्रदर्शनार्थमाह ।

चक्रधनुःशृङ्गाटकदण्डपुरप्रासवज्रसंस्थानाः ।

क्षुद्वृष्टिकरा लोके समराय च मानवेन्द्राणाम् ॥ २ ॥

चक्रं चक्राकारम् । धनुश्चापम् । शृङ्गाटकं त्रिकोणम् । दण्डं दण्डाका-
रम् । पुरं पुराकारमेव प्रासादमदृशम् । प्रासमायुधविशेषः कुन्ताकारम् । वज्रं
वज्राकारं मध्यक्षाममुभयाग्रविस्तीर्णम् । एवं चक्रादिसंस्थाना ग्रहाः । संस्था-
नमाकृतिः । लोके सर्वत्र जनपदे क्षुद्वृष्टिकराः । क्षुद्रभिक्षमवृष्टिं च कुर्वन्ति ।
तथा मानवेन्द्राणां राज्ञां समराय मङ्ग्यामाय च भवन्ति । अर्थादेवोक्तसंस्थानं
विना यथा तथास्मितानां शुभं फलं कुर्वन्तीति ॥ २ ॥

तथा च काश्यपः ।

विहायोक्तं च संस्थानं दृश्यन्ते वै ग्रहा यदा ।

तदा न तत्फलं ब्रूयाल्लोके नाशुभदाश्च ते ॥

अथान्तरिक्षप्रविभागेनाशुभं फलमाह ।

यस्मिन् खांशे दृश्या ग्रहमाला दिनकरे दिनान्तगते ।

तत्राऽन्यो भवति नृपः परचक्रोपद्रवश्च महान् ॥ ३ ॥

दिनकरे सूर्ये दिनान्तगते दिवसस्य पर्यन्तं प्राप्ते अस्तमित इत्यर्थः ।
तस्मिन् खांशे यत्राकाशभागे ग्रहमाला ग्रहपङ्क्तिर्दृश्या भवति तत्र तस्मिन्नेव

भूभागे अन्यो द्वितीयो नृपो राजा भवति । तथा महानतीव परचक्रोपद्रवश्च भवति । अपरनृपापमर्दस्तत्र भवतीत्यर्थः ॥ ३ ॥

अथ ग्रहाणां नक्षत्रस्थितानां फलमाह ।

तस्मिन्नृक्षे कुर्युः समागमं तज्जनान् ग्रहा हन्युः ।

अविभेदिनः परस्परममलमयूखाः शिवास्तेषाम् ॥ ४ ॥

यस्मिन्नृक्षे यत्र नक्षत्रे ग्रहाः समागमं संग्रयोगं कुर्युस्तस्य नक्षत्रस्य ये जना नक्षत्रकूर्मेण नक्षत्रव्यूहेन च कथितास्तान् हन्युर्नाशयेयुः । यदा च त एव ग्रहाः परस्परमन्योन्यमविभेदिनश्छाद्यच्छादकभावेन स्थिता अमलमयूखा निर्मलरश्मयस्तेषामेव जनानां शिवाः श्रेयस्करा भवन्ति ।

तथा च समाससंहितायाम् ।

सर्वे यदा दिनकरं विशन्ति कुर्युर्ग्रहास्तदा पीडाम् ।

क्षुच्छस्त्रभयातङ्गेरपरैश्च परस्पराघातेः ॥

प्रत्यर्चिषः प्रसन्नाः सम्भृतकिरणाः प्रदक्षिणावर्त्ताः ।

सुस्निग्धामलतनवः क्षेमसुभिन्नावहास्ते स्युः ॥

अथ योगषट्कस्य नामान्याह ।

ग्रहसंवर्त्तसमागमसम्मोहसमाजसन्निपाताख्याः ।

कोशश्चेत्येतेषामभिधास्ये लक्षणं सफलम् ॥ ५ ॥

ग्रहसंवर्त्तेति । ग्रहशब्दः प्रत्येकमभिसंबध्यते । ग्रहसंवर्त्त एको ग्रहसमागमो द्वितीयः । ग्रहसम्मोहस्तृतीयः । ग्रहसमाजश्चतुर्थः । ग्रहसन्निपातः पञ्चमः । ग्रहकोशः षष्ठः । इत्येवं प्रकारः षड्योगाः । एषां सफलं फलसहितं लक्षणमभिधास्ये कथयिष्ये ॥ ५ ॥

तच्च लक्षणं सफलमाह ।

एकर्क्षं चत्वारः सह पौरैर्यायिनोऽथवा पञ्च ।

संवर्त्ता नाम भवेच्छिखिराहुयुतः स सम्मोहः ॥ ६ ॥

पौरः पौरसमेतो यायी सह यायिना समाजाख्यः ।

यमजीवसङ्गमेऽन्यो यद्भागच्छेत्तदा कोशः ॥ ७ ॥

उदितः पश्चादेकः प्राक् चान्यो यदि स सन्निपाताख्यः ।
अविकृततनवः स्निग्धा विपुलाश्च समागमे धन्याः ॥ ८ ॥

एकस्मिन् ऋक्षे नक्षत्रे चत्वारो ग्रहाः स्थिता भवन्ति पञ्च वा ते
यदि यायिनः पौरैश्च सह समेता भवन्ति तदा संवर्त्तौ नाम योगो भवति ।
तत्रैव यदि शिखी केतू राहुर्वा भवति तदा योगः सम्मोहो नाम भवति । ६ ॥

पौरो ग्रहः पौरेण ग्रहेण समेतः संयुक्तो यदि यायी यायिना वा सह
यद्येकस्मिन् ऋक्षे भवति तदा स समाजाख्यो योगो भवति । समाजेत्याख्या
यस्य । यमः सौरो जीवो गुरुः । अनयोः सङ्गमे संयोगे यद्यन्यः कश्चिद्ग्रह
आगच्छेत्तदा कोशाख्यो योगः ॥ ७ ॥

एको ग्रहः पश्चात् पश्चिमायां दिश्युदितः । आदित्यमण्डलान्निर्गतः ।
अन्यो द्वितीयः प्राक् च पूर्वस्यां दिशि अर्कमण्डलादेवोद्गतस्तौ तथाभूतौ
यद्येकैर्वा गतौ भवतस्तदा स सन्निपाताख्यो योगः । एतेषां पञ्चानां संस्था-
नानामभावे यो ग्रहसंयोगः समागम इति ज्ञेयः । तत्र च समागमे सर्व
एव ताराग्रहाः अविकृततनवो निर्विकारशरीराः स्निग्धा निर्मला विपुला
विस्तीर्णाश्च धन्याः शुभाः । अन्यथा अशुभा इति ॥ ८ ॥

तथा च समाससंहितायाम् ।

ग्रहकोशसन्निपातौ संवर्त्तसमागमौ समाजश्च ।
सम्मोहश्चेति तेषां लक्षणमस्तात्समादेश्यम् ॥
सूर्यजगुरुसंयोगे द्वावप्येकोऽपरः समागच्छेत् ।
स हि भवति कोशसज्जो दुर्भिक्षभयावहो लोके ॥

एक उदितः प्रतीच्यामपरः प्राच्यां ग्रहोदितो यदि च ।
अन्योन्यमथोस्त्राभिर्विलिखेत् स हि सन्निपाताख्यः ॥
सह पौरेण च पौरो यायी सह यायिना ग्रहो यश्च ।
दृश्येत समायुक्तः स समाजाख्यः समुद्दिष्टः ॥
अथ यायिनागराख्याश्चत्वारः पञ्च वा सह भवेयुः ।
एकैर्वा संवर्त्तः शिखिराहुयुतः स सम्मोहः ॥

अन्यथा समागमो यतः पूर्वमेवोक्तम् ।

प्रत्यर्चिषः प्रसन्नाः सम्भृतकिरणाः प्रदक्षिणावर्ताः ।

सुस्निग्धामलतनवः क्षेमसुभिश्चावहास्ते स्युः ॥

अयेतेषां फलान्याह ।

समौ तु संवर्त्तसमागमाख्यौ

सम्मोहकोशौ भयदौ प्रजानाम् ।

समाजसञ्ज्ञे सुसमा^१ प्रदिष्टा

वैरप्रकोपः खलु सन्निपाते ॥ ६ ॥

संवर्त्तसमागमाख्यौ द्वौ योगौ समौ । न शुभं नाप्यशुभं कुर्वते
इत्यर्थः । यादृशा भावाः पूर्वमभूवंस्तादृशा एव संवर्त्तसमागमयोरिति ।
सम्मोहकोशौ प्रजानां लोकानां भयदौ भयं ददतः । समाजसञ्ज्ञे समाजाख्ये
सुसमा सुशोभना समा प्रदिष्टा उक्ता । तद्वर्षे शोमनं भवतीत्यर्थः । केचिद्व-
हुवचनं पठन्ति । सुसमाः प्रदिष्टा इति । सुसमा भावाः प्रदिष्टा उक्ताः ।
यादृशाः पूर्वमभूवन् तदधिका भवन्तीत्यर्थः । सन्निपाते वैरप्रकोपः ।
लोकानां परस्परं वैरं भवति । खलुशब्द आगमद्योतनार्थः ॥ ६ ॥

तथा च काश्यपः ।

संवर्त्तसङ्गमौ मध्यौ सम्मोहो भयदः स्मृतः ।

कोशश्चानिष्टफलदः समाजाख्यः समध्यमः ॥

सन्निपाते महावैरमन्योन्यमुपजायते ।

तथा च समाससंहितायाम् ।

संवर्त्तसमागमयोः साम्यं मोहे भयानि कोशे च ।

सुसमा समाजसञ्ज्ञे वैराण्यथ सन्निपाताख्ये ॥

तथा चाचार्यं विशेषः समाससंहितायाम् ।

दुर्भिक्षरोगतस्करशस्त्रावृष्टिबुधं ग्रहाः कुर्युः ।

आनलवीथ्यां क्षेया अजवीथ्यां नेत्रपरिहानिः ॥

१ अस्यैवाध्यायस्य ४ श्लोकटीकायां समाससंहिताश्लोकः ।

२ सुसमाः प्रदिष्टाः-इति पाठान्तरम् ।

शस्त्रभयं मृगवीथ्यां जारद्व्यां क्षुधं च रोगांश्च ।
 पशुनाशं गोवीथ्यामृषभाख्यायां च नृपपीडा ॥
 सुसुभिन्नमिरावत्यां गजवीथ्यां च क्रतूत्सवामोदाः ।
 अतिजलमोक्षं कुर्युर्नगाख्यायां च सर्वे तु ॥
 ग्रहोदये प्रवासे च सोमसूर्यग्रहे तथा ।
 विचार्य वीथीमार्गांश्च लोके ब्रूयाच्छुभाशुभम्-इति ॥

इति श्रीभट्टोत्पलविरचितायां संहिताविष्टितौ ग्रहशृङ्गाटकं
 नाम विंशोऽध्यायः ॥ २० ॥

अथ गर्भलक्षणं नामाध्यायो व्याख्यायते ।

तथादावेव प्रयोजनदर्शनार्थमाह ।

अन्नं जगतः प्राणाः प्रावृट्कालस्य चान्नमायत्तम् ।

यस्मादतः परीक्ष्यः प्रावृट्कालः प्रयत्नेन ॥ १ ॥

जगतो विश्वस्यान्नं प्राणा अस्यः । यतः प्राणिनामन्नेर्वेना प्राणा न
 वर्तन्ते । तच्चान्नं प्रावृट्कालस्य वर्षासमयस्याऽऽयत्तमाधीनं यस्मादतोऽस्माद्धेतोः
 प्रयत्नेनातिशयेन प्रावृट्कालः परीक्ष्यो विचार्य इत्यर्थः ॥ १ ॥

अथ तल्लक्षणानि वक्ष्यामीत्याह ।

तल्लक्षणानि मुनिभिर्यानि निबद्धानि तानि दृष्ट्वेदम् ।

क्रियते गर्गपराशरकाश्यपवज्रादिरचितानि ॥ २ ॥

तस्य प्रावृट्कालस्य यानि लक्षणानि विज्ञानकारणानि मुनिभिर्वसि-
 ष्ठादिभिर्निबद्धानि रचितानि तानि दृष्ट्वा अवलोक्य । तथा गर्गपराशरकाश्यप-
 वज्रादिभिर्यानि रचितानि विरचितानि । आदिग्रहणाद्वादरायणाऽसितदेवला
 गृह्यन्ते । तानि सर्वाणि दृष्ट्वा मयेदं प्रावृट्काललक्षणं क्रियते इति ॥ २ ॥

अथ गर्भलक्षणज्ञस्य दैवविदः प्रशंसार्थमाह ।

दैवविदविहितचित्तो मुनिशं यो गर्भलक्षणे भवति ।

तस्य मुनेरिव वाणी न भवति मिथ्याम्बुनिर्देशे ॥ ३ ॥

यो देववित् कालचोऽविहितचित्तोऽविशिष्टचित्तः । न विहितं चित्तं यस्य । अनन्यमनाः । तत्पर इत्यर्थः । केचिदविहितचित्त इति पठन्ति । अविशिष्टचित्तो द्युनिशमहोरात्रं यो गर्भलक्षणे भवति तस्याम्बुनिर्देशे वृष्टि-कथने मुनेर्ज्ञेयैरिव वाणी गीर्मध्या निष्कला न भवति । अपि तु सत्यस्वहृषा भवति । यस्मिन् दिने यस्यां वेलायां स वृष्टिमादिशति तत्र सत्यस्वहृषा भवतीत्यर्थः ॥ ३ ॥

अथ शास्त्रप्रशंसार्थमाह ।

किं वातः परमन्यच्छास्त्रज्यायोऽस्ति यद्विदित्वैव ।

प्रध्वंसिन्यपि काले त्रिकालदर्शी कलौ भवति ॥ ४ ॥

अतोऽस्माद्गर्भलक्षणशास्त्राज्ज्योतिःशास्त्राद्वा अन्यदपरं शास्त्रं ज्यायः प्रशस्ततरं, किं वास्ति विद्यते । यच्छास्त्रं यन्यं विदित्वेव ज्ञात्वा कलौ युगे प्रध्वंसिन्यपि सर्वशास्त्रविनाशकर्तारि सत्यपि । यतः सर्वशास्त्राणां कलौ दिना-नुदिनं ध्वंसोऽस्ति । तथाभूतेऽपि त्रिकालदर्शी भूतभविष्यद्वर्तमानकालस्य वेत्ता भवतीत्यर्थः ॥ ४ ॥

अथात्र परमतं स्वमतं चाह ।

केचिद्वदन्ति कार्तिकशुक्रान्तमतीत्य गर्भदिवसाः स्युः ।

न च तन्मतं बहूनां गर्गादीनां मतं वक्ष्ये ॥ ५ ॥

केचिदाचार्याः सिद्धसेनप्रभृतयः कार्तिकमासस्य शुक्रान्तं शुक्रपक्षा-वसानं पौर्णिमान्तं समतीत्यातिक्रम्य गर्भदिवसाः स्युर्भवेयुरिति वदन्ति कथयन्ति ।

तथा च सिद्धसेनः ।

शुक्रपक्षमतिक्रम्य कार्तिकस्य विचारयेत् ।

गर्भाणां सम्भवं सम्यक् सस्यसम्पत्तिकारणम् ॥

न च^१ तन्मतं बहूनामिति । यदेतत्प्रागुक्तं कार्तिकशुक्रान्तमतीत्य गर्भदिवसाः स्युरिति तच्च बहूनां प्रभूतानां मुनीनां न मतम् । तस्माद्गर्गा-दीनां गर्गवसिष्ठपराशरकृषिपुत्रकश्यपानां मतं वक्ष्ये कथयिष्य इति ॥ ५ ॥

तच्चाह ।

मार्गशिरःसितपक्षप्रतिपत्प्रभृति क्षपाकरेऽषाढाम् ।

पूर्वा वा समुपगते गर्भाणां लक्षणं ज्ञेयम् ॥ ६ ॥

मार्गशीर्षमासस्य सितपक्षप्रतिपत्प्रभृति शुक्लपक्षप्रतिपदारभ्य क्षपा-
करे चन्द्रे अषाढां पूर्वा वा समुपगते पूर्वाषाढां प्राप्ते । वा शब्दोऽत्र चार्थे ।
मार्गशीर्षशुक्लपक्षे यदा पूर्वाषाढास्थश्चन्द्रमा भवति तदारभ्य गर्भाणां लक्षणं
ज्ञेयं ज्ञातव्यमिति ॥ ६ ॥

तथा चात्र गर्गः ।

शुक्रादौ मार्गशीर्षस्य पूर्वाषाढाव्यवस्थिते ।

निशाकरे तु गर्भाणां तच्चादौ लक्षणं वदेत् ॥

कश्यपोऽपि ।

सितादौ मार्गशीर्षस्य प्रतिपद्विषे तथा ।

पूर्वाषाढागते चन्द्रे गर्भाणां धारणं भवेत् ॥

अथ धृतस्य गर्भस्य प्रसवकालज्ञानमाह ।

यन्नक्षत्रमुपगते गर्भश्चन्द्रे भवेत् स चन्द्रवशात् ।

पञ्चनवते दिनशते तत्रैव प्रसवमायाति ॥ ७ ॥

ये गर्भा यन्नक्षत्रमुपगते यस्मिन्नक्षत्रे व्यवस्थिते चन्द्रे भवेत् स गर्भ-
श्चन्द्रवशाच्चन्द्रयुक्तनक्षत्रवशात्प्रसवमायाति । कियता कालेनेत्याह ।

पञ्चनवते दिनशते अतिक्रान्ते । सार्द्धः षड्भिर्मासेर्गतेस्तत्रैव तस्मिन्नेव
नक्षत्रे प्रसवमायाति प्रसूयते इति । एतदुक्तं भवति । यन्नक्षत्रमुपगते चन्द्रे गर्भः
सम्भूतस्तस्मात्पञ्चनवते दिनशते अतीते तन्नक्षत्रस्थिते चन्द्रे प्रसवमायाति ।
नन्वत्र यदुक्तं चन्द्रवशात्प्रसवमायाति तत्किमत्र चान्द्रमानमासे निर्दिष्टम् ।
चान्द्रमानवशात् पञ्चनवते दिनशते प्रसवं याति । एतन्न । चन्द्रवशादित्यने-
नेदं प्रदर्शयति यन्नक्षत्रे चन्द्रे गर्भः सम्भूतः स सावनमानवशात्तन्नक्षत्रस्थे
प्रसवं याति । नन्वत्र चन्द्रवशादित्युक्तं कथं सावनं मानमवगम्यत इति ।
उच्यते । तत्रैव प्रसवमायाति इतिवचनाद्युगयातदिवसेषु गर्भदिवसात्पञ्चन-
वतिशतयुक्तेष्वहर्गणे कृते तन्नक्षत्रगतश्चन्द्रमा भवति । अन्यथा पञ्चनवते

दिनशते चन्द्रः पुनर्गर्भनक्षत्रे न भवत्येव । तस्मान्निश्चीयते स चन्द्रवशाच्च-
न्द्रकृतगर्भलक्षणवशात्तत्रैव व्यवस्थिते चन्द्रे गर्भः प्रसवं याति । सावनं मानं
प्रा^१गस्माभिर्विशेषेण प्रदर्शितम् । सङ्ख्योपदिष्टानि यानि तानि सावनमाने-
नाऽऽदेष्टव्यानि ॥

सावनान्याचार्येण प्रदर्शितानि ।

युग^२वर्षमासपिण्डं रविमानं साधिमासकं चान्द्रमित्यादि ॥

तथा चाचार्येण समाससंहितानिवन्धे स्पष्टतरमुक्तम् ।

योषासितपक्षादयोः श्रावणशुक्लादयो विनिर्द्वेष्ट्याः ।

सा^३र्द्धैः षड्विंशैर्गर्भविपाकः स नक्षत्रे ॥

तस्मादेवं स्थितं सावनमानवशाद्गर्भप्रसवः—इति ॥ ७ ॥

अथ पुनरपि गर्भाणां धृतानां प्रसवकालज्ञानमाह ।

सितपक्षभवाः कृष्णे शुक्ले कृष्णा द्युसम्भवा रात्रौ ।

नक्तं प्रभवाश्चाहनि सन्ध्याजाताश्च सन्ध्यायाम् ॥ ८ ॥

सितपक्षभवाः शुक्लपक्षसम्भूता गर्भाः पुरतः पञ्चनवते दिनशते गते
कृष्णपक्षे प्रसवमायान्ति । एवं कृष्णपक्षोद्भवाः शुक्लपक्षे । द्युसम्भवा दिनसम्भवा
गर्भा रात्रौ प्रसवमायान्ति । नक्तम्प्रभवा रात्रिसम्भवाश्चाहनि दिवसे प्रसव-
मायान्ति । सन्ध्याजाताः सन्ध्यायामेव व्यत्ययाद्भवन्ति । प्राक्सन्ध्यासम्भूता
अपरसन्ध्यायामपरसन्ध्यासम्भूताः प्राक्सन्ध्यायामिति ॥ ८ ॥

तथा च गर्गः ।

दिवा भवति यो गर्भो रात्रौ स इति पच्यते ।

शुक्लपक्षे समुद्भूतः कृष्णे पक्षे च वर्षति ॥

पूर्णेमास्यामथोत्पन्नः सामावास्यां प्रवर्षति ।

अमावास्यां समुद्भूतः पूर्णेमास्यां प्रवर्षति ॥

पूर्वसन्ध्यासमुद्भूतः पश्चिमायां प्रवर्षति ।

पश्चिमायां समुद्भूतः पूर्वसन्ध्यां प्रवर्षति ॥

१ द्रष्टव्यान्वस्य ग्रन्थस्य ३५-३० पृष्ठानि ।

२ पञ्चसिद्धान्तिकायाम् १ अध्यायस्य १६ श्लोकः ।

पूर्वाह्णे यः समुद्रुतः पश्चाद्रात्रौ प्रवर्षति ।
 निशायां पश्चिमे यश्च स पूर्वाह्णे प्रसूयते ॥
 दिनाह्ने तु समुत्पन्नः स निशाह्ने प्रसूयते-इति ।

अथ गर्भाणां विशेषलक्षणं कालनिर्देशं चाह ।

मृगशीर्षाद्या गर्भा मन्दफलाः पौषशुक्लजाताश्च ।
 पौषस्य कृष्णपक्षेण निर्दिशेच्छ्रावणस्य सितम् ॥ ९ ॥
 माघसितोत्था गर्भाः श्रावणकृष्णे प्रसूतिमायान्ति ।
 माघस्य कृष्णपक्षेण निर्दिशेद्भाद्रपदशुक्लम् ॥ १० ॥
 फाल्गुनशुक्लसमुत्था भाद्रपदस्यासिते विनिर्द्देश्याः ।
 तस्यैव कृष्णपक्षोद्भवास्तु ये तेऽश्वयुक्शुक्ले ॥ ११ ॥
 चैत्रसितपक्षजाताः कृष्णेऽश्वयुजस्य वारिदा गर्भाः ।
 चैत्रासितसम्भूताः कार्तिकशुक्लेऽभिवर्षन्ति ॥ १२ ॥

मृगशीर्षा मार्गशीर्षस्तदाद्याः प्रथमपक्षजाता गर्भा मन्दफलाः
 स्वल्पवर्षदा भवन्ति । प्रथमः पक्षः शुक्लपक्षस्तत्र जाताः सम्भूताः । तथा
 पौषशुक्लजाताश्च गर्भा मन्दफला एव । अस्मिन् गर्भलक्षणे चेचसिताद्या मासा
 विज्ञातव्याः । यथा चेचस्य शुक्लपक्षो वेशाखस्य कृष्णपक्ष इत्येष चेच-
 मासः । एवमन्येषां मासानामपि परिकल्पना कार्या । एवमेतच्चान्द्रमानम् ।

पौषस्य कृष्णपक्षेण श्रावणस्य सितं शुक्लपक्षं निर्दिशेद्वदेत् । एतदुक्तं
 भवति । पौषकृष्णपक्षसम्भूतो गर्भः श्रावणशुक्लपक्षे प्रसूयते इति ॥ ९ ॥

एवं माघसितोत्था गर्भा माघशुक्लपक्षे सम्भूताः श्रावणस्य कृष्णपक्षे
 प्रसूतिमायान्ति प्राप्नुवन्ति । तथा माघस्य कृष्णपक्षेण भाद्रपदशुक्लपक्षं निर्दि-
 शेत् ॥ १० ॥

फाल्गुनशुक्लपक्षसम्भूता गर्भा भाद्रपदस्यासिते कृष्णपक्षे विनिर्द्देश्या
 वक्तव्याः । तस्यैव फाल्गुनस्य ये तु कृष्णपक्षोद्भवा गर्भास्तेऽश्वयुजः शुक्ल-
 पक्षेऽभिवर्षन्ति ॥ ११ ॥

चेचसितपक्षजाताश्चेचशुक्लपक्षसम्भूता ये गर्भास्तेऽश्वयुजस्य कृष्ण-
पक्षे वारिदा वृष्टिदाः । चेचसितसमुद्भूताश्चेचकृष्णोद्भवाः कूर्तिकशुक्लपक्षे-
ऽभिवर्षन्ति ॥ १२ ॥

तथा च गर्गः ।

माघेन श्रावणं विन्द्यान्नभस्यं फाल्गुनेन तु ।

चेचेशाश्वयुजं प्रादुर्वैशाखेन तु कार्तिकम् ॥

शुक्लपक्षेण कृष्णं तु कृष्णपक्षेण चैतरम् ।

राच्यद्दोश्च विपर्ययं कार्यं काले विनिश्चयम्-इति ॥

पराशरस्याप्येवं मतम् ॥

अथ मेघानां वायोश्च लक्षणमाह ।

पूर्वाद्भूताः पश्चादपरोत्थाः प्राग्भवन्ति जीमूताः ।

शेषास्वपि दिक्ष्वेवं विपर्ययो भवति वायोश्च ॥ १३ ॥

जीमूता मेघा गर्भकाले ये पूर्वस्यां दिशि समुद्भूतास्ते प्रसवकाले
पश्चात्पश्चिमायां दिशि सम्भवन्ति । ये चापरोत्था गर्भकाले पश्चिमायां
दिशि सम्भूतास्ते प्रवर्षणे प्राक्पूर्वस्यां दिशि सम्भवन्ति । शेषास्वन्यास्वपि
दिक्ष्वेवमनेन प्रकारेण विपर्ययो विपरीतो भवति । तद्यथा । दक्षिणा उत्त-
रस्यामुत्तरा दक्षिणस्याम् । आग्नेया वायव्यां वायव्या आग्नेय्याम् । ऐशानी-
सम्भूता नैर्ऋत्याम् । नैर्ऋतीसम्भूता ऐशान्यामिति ।

वायोरनिलस्य चाप्येवमेव विपर्ययो विपरीतो वाच्यः । यथा
मेघानां दिग्व्यत्यय उक्तस्तथा वायोरपि वाच्यः । यथा पूर्वाद्भूताः पश्चा-
त्तथा पूर्वाद्भूतो गर्भकाले वायुः प्रवर्षणकाले पश्चिमायां दिशि भवतीत्येवं
सर्वत्र योज्यम् ॥ १३ ॥

तथा च पराशरः ।

अथ माघेन श्रावणं फाल्गुनेन भाद्रपदं चेचेशाश्वयुजं वैशाखेन
तु कार्तिकं शुक्लेन कृष्णं कृष्णेन शुक्लं दिवसेन रात्रिं राच्या दिवसे गर्भाः
प्रवर्षन्ति ॥

अधुना गर्भसम्भवलक्षणान्याह ।

ह्लादिमृदूदक्शिवशक्रदिग्भवो मारुतो विद्यद्विमलम् ।

स्निग्धसितबहुलपरिवेषपरिवृतौ हिममयूखाकौ ॥ १४ ॥

पृथुबहुलस्निग्धघनं घनसूचीक्षुरकलोहिताभयुतम् ।

काकाण्डमेवकाभं विद्यद्विशुद्धेन्दुनक्षत्रम् ॥ १५ ॥

सुरचापमन्द्रगर्जितविद्युत्प्रतिसूर्यक्रा शुभा सन्ध्या ।

शशिशिवशक्राशस्थाः शान्तरवाः पक्षिमृगसङ्घाः ॥ १६ ॥

विपुलाः प्रदक्षिणचराः स्निग्धमयूखा ग्रहा निरुपसर्गाः ।

तरवश्चः निरुपसृष्टाङ्गुरा नरचतुष्पदा हृष्टाः ॥ १७ ॥

गर्भाणां पुष्टिकराः सर्वेषामेव योऽत्र तु विशेषः ।

स्वर्तुस्वभावजनितो गर्भविवृद्धौ तमभिधास्ये ॥ १८ ॥

गर्भग्रहणकाले ईदृशानि लक्षणानि शुभफलानि भवन्ति । तद्यथा । मारुतो वायुर्ह्लादिराह्लादकः । मृदुः सुखस्पर्शः । उदगुतरा । शिवदिगेशानी । शक्रदिक् पूर्वा । आसामन्यतमः सम्भूतः । तथा विद्यदाकाशं विमलं निर्मलम् । हिममयूखश्चन्द्रः । अर्क आदित्यः । तौ स्निग्धेनारुह्येण सितेन शुक्लेन बहुलेन घनेन परिवेषेण परिवृतौ व्याप्तौ ॥ १४ ॥

विद्यदाकाशं पृथुबहुलस्निग्धघनम् । पृथ्वो धिस्तीर्णाः । बहुला घनाः । स्निग्धा अरुह्या घना मेघा यस्मिन् । तथा घनसूची मेघ एव सूच्याकारः । क्षुरकः क्षुराकारो मेघः । लोहिताभ्याणि लोहितवर्णा मेघास्तेर्युतं संयुतम् । विद्यत्काकाण्डमेवकाभं काकाण्डो वायसाण्डो नीलवर्णः । मेवको बर्हिर्कण्ठसमवर्णः । काकाण्डमेवकवदाभा कान्तिर्यस्मिन् । विशुद्धो निर्मल इन्दुश्चन्द्रो नक्षत्राणि भानि च यस्मिन् ॥ १५ ॥

तथा सन्ध्या पूर्वापरौ वा सुरचापेनेन्द्रधनुषा मन्त्रेण मधुरेण गर्जितेन । गर्जितं मेघशब्दः । विद्युतडित् । प्रतिसूर्यो द्वितीयोऽर्कः । एतेर्युक्ता शुभा शस्ता । तथा पक्षिणां विहङ्गानाम् । मृगाणामारण्यपशूनां च सङ्घाः समूहाः । शशिशिवशक्राशस्थाः । शशिन आशा उत्तरा दिक् । शिवाशा

शेशानी । शक्राशा पूर्वा । यतास्वाशासु स्थिताः । ते च शान्तरवा मधुर-
स्वनाः । अनर्काभिमुखाश्च ॥ १६ ॥

तथा यहा विपुला विस्तीर्णविम्बाः । प्रदक्षिणचरा नक्षत्राणामुन्तरेण
मार्गेण चरन्ति । शततूपूर्धमेवोक्तम् ।

भा'नां यथासम्भवमुन्तरेण यातो यहाणां यदि वा शशाङ्कः ।
प्रदक्षिणं तदिति ॥

अतः प्रदक्षिणचराः । स्निग्धमयूखा निर्मलरश्मयः । निरुपसर्गा
निरुत्पाताः । तथा तरवो वृक्षाः । निरुपसृष्टाङ्गुः । निरुपसृष्टा निर्वाधा
अङ्गुराश्च येषाम् । नरचतुष्पदा हृष्टाः । नरा मनुष्याः । चतुष्पदा गवा-
दयः । एते हृष्टाः प्रमुदिताः ॥ १७ ॥

गर्भाणामिति । एवमनेन प्रकारेण ये गुणा उक्तास्ते सर्वेषामेव
गर्भाणां पुष्टिकराः । एते च मार्गशिरःसितपक्षप्रतिपत्प्रभृति वैशाखान्तं याव-
ल्लक्षणीयाः । अत्रास्मिन् गर्भलक्षणे योऽन्यो विशेषः स्वर्तुस्वभावजनितः । स्वे-
नात्मीयेन ऋतुस्वभावेन जनित उत्पादितस्तं गर्भविवृद्धौ गर्भाणां विवृद्धये
विशेषमभिधास्ये कथयिष्ये ॥ १८ ॥

तथा च पराशरः ।

अथ गर्भसंस्थासु माघादिषु चतुर्षु मासेषु या शुचौ धारणा । नमो-
नभस्यो प्रावृट् तस्या अनु वर्षा येषु प्रसवन्ति । तत्र चापाभविद्युत्स्तनयिलु-
वर्षाणि गर्भास्ताल्लक्षयेत्प्रशस्तानप्रशस्तांश्च । प्रशस्ताभाश्च यस्मिन्काले सूर्ये-
न्दुनक्षत्राश्रयाणां वर्षालिङ्गानां प्रादुर्भावः । पञ्चरूपता गर्भाणां धारणा
मासेन शुद्धिरिति ॥

अधुना तल्लक्षणमाह ।

पौषे समार्गशीर्षे सन्धारारगोऽम्बुदाः सपरिवेषाः ।

नात्यर्थं मृगशीर्षे शीतं पौषेऽतिहिमपातः ॥ १९ ॥

माघे प्रबलो वायुस्तुषारकलुषद्युती रविशशाङ्को ।

अतिशीतं सद्यनस्य च भानोरस्तीदयौ धन्यौ ॥ २० ॥

फाल्गुनमासे रुक्ताश्चण्डः पवनोऽभ्रसम्प्लवाः स्निग्धाः ।

परिवेषाश्चासकलाः कपिलस्ताम्रो रविश्च शुभः ॥ २१ ॥

पवनघनवृष्टियुक्ताश्चैत्रे गर्भाः शुभाः सपरिवेषाः ।

घनपवनसलिलविद्युत्स्तनितैश्च हिताय वैशाखे ॥ २२ ॥

पौषे मासे समार्गशीर्षे मार्गशीर्षसहिते सन्ध्यारागः सन्ध्ययो रक्तत्वम् ।
अम्बुदा मेघाः सपरिवेषाः परिवेषयुक्ताः । तथा मार्गशीर्षे मासि नात्यर्थे
नातिबहु शीतम् । पौषे नातिहिमपातः शुभः ॥ १९ ॥

माघे मासि प्रबलश्चण्डो वायुः । तथा रविशशाङ्कावर्कचन्द्रौ तुषा-
रकलुषद्युती । तुषारद्युतिर्हिमकान्तिः सूर्यः । कलुषद्युतिरनिर्मलकान्ति-
श्चन्द्र इत्यर्थः । अतिशीतमत्यर्थं शीतम् । भानोरादित्यस्य सघनस्य
समेघस्यास्तोदयो धन्यो द्वावपि शुभावित्यर्थः ॥ २० ॥

फाल्गुनमासे पवनो वायू रुक्ताः पुरुषः । चण्डोऽतिवेगः । अभ्राणां
मेघानां सम्प्रवा उद्गमाः । स्निग्धाः सूर्योचन्द्रमसोः परिवेषाः । असकला
अखण्डाः । रविरादित्यः कपिलः कपिलवर्णस्ताम्रस्ताम्रवर्णश्च शुभः
प्रशस्तः ॥ २१ ॥

चैत्रे मासि गर्भाः पवनेन वायुना घनैर्मघैर्वृष्ट्या वर्षणे च युक्ताः
सपरिवेषाः परिवेषसहिताः शुभाः । वैशाखे मासि घनैर्मघैः । पवनेन
वायुना । सलिलेन जलेन । विद्युता तडिता । स्तनितेन गर्जितेन च युक्ताः
गर्भा हिताय भवन्ति ॥ २२ ॥

तथा च काश्यपः ।

शीतमभ्रं तथा वायुश्चन्द्रार्कपरिवेषणम् ।

माघे मासि परीक्षेत आवणे वृष्टिमादिशेत् ॥

फाल्गुने चात्र सङ्घातं वृष्टिस्तनितमेव च ।

पुरो वाताश्च ये प्रोक्ता मासि भाद्रपदे शुभम् ॥

बहुपुष्पफला वृक्षा वाताः शर्करवर्षिणः ।

शीतवर्षे तथाभ्राणि चैत्रेणाश्वयुजं वदेत् ॥

बहन्ति मृदवो वाताः पुरः शीघ्रं प्रदक्षिणाः ।

वेशाखे तानि रूपानि कार्तिके मासि वर्धन्ति ॥

तथा च समाससंहितायाम् ।*

शस्तानि मृगान्मासाच्छीतहिमवायुमेधकृतानि ।

स्तनिततडिज्जलमारुतघनतापान्यतिशयं तु वेशाखे ॥

कृष्णेन शुक्लपक्षः सितेन कृष्णो निशा दिनेत्येन ।

रात्र्याहः सन्ध्यायां सन्ध्यादिगव्यत्ययाज्जलदाः ॥

अथ गर्भकाले मेधानां लक्षणमाह ।

मुक्तारजतनिकाशास्तमालनीलोत्पलाञ्जनाभासः ।

जलचरसत्त्वाकारा गर्भेषु घनाः प्रभूतजलाः ॥ २३ ॥

तीव्रदिवाकरकिरणाभितापिता मन्दमारुता जलदाः ।

रुषिता इव धाराभिर्विसृजन्त्यम्भः प्रसवकाले ॥ २४ ॥

* ये घना मेधा मुक्तारजतनिकाशा मुक्ताफलानां रजतस्य रौप्यस्य
निकाशाः सदृशाः । अतिशुक्ला इत्यर्थः । अथवा तमालनीलोत्पलाञ्जना-
भासः । तमालवृक्षस्य नीलोत्पलस्याञ्जनस्य च सदृशवर्णाः । अतिकृष्णा
इत्यर्थः । जलचरसत्त्वाकाराः । जलचरा ये सत्त्वा जलप्राणिनः । कषमकरम-
त्स्यनक्रकूर्मेशिशुमारप्रभृतयः । एवम्विधा गर्भेषु घना दृष्टाः प्रभूतजला
बहुवर्षदाः ॥ २३ ॥

तीव्रदिवाकरकिरणाभितापिता इति । ये मेधास्तीव्रैः प्रचण्डैर्दिवा-
करकिरणैर्करश्मिभिरभितापिता दग्धदेहाः । मन्दमारुताः स्वल्पपवना
जलदा मेधाः । एवम्विधा ये गर्भकाले दृश्यन्ते ते प्रसवकाले पञ्चनवते
दिवसशते काले अम्भः पानीयं रुषिता रुष्टाः क्रुद्धा इव धाराभिर्विसृज-
न्त्युत्सृजन्ति । अतिवृष्टिदा भवन्तीत्यर्थः ॥ २४ ॥

तथा च समाससंहितायाम् ।

पृथुघनबहुला जलदा जलचरसत्त्वान्विताः शुभा गर्भाः ।

स्निग्धसितबहुलपरिवेषपरिवृतो हिमकरोष्णकरो ॥

नृखगमृगा मुदिता निरुपहृतास्तरवः ।

वियदमलं च यदा भवति तदा सुसमा ॥

स्निग्धतडित्प्रतिसूर्यकमत्स्यशक्रधनुःप्रथमापरमध्ये ।

शान्तरवा मृगपक्षिमनुष्याः शक्रशशीश्वरदि^१क्षपवनाश्च ॥

अधुना गर्भोपघातलक्षणमाह^२ ।

गर्भोपघातलिङ्गान्युल्काशनिपांशुपातदिग्दाहाः ।

क्षितिकम्पखपुरकीलककेतुग्रहयुद्धनिर्घाताः ॥ २५ ॥

रुधिरादिवृष्टिवैकृतपरिघेन्द्रधनूंषि दर्शनं राहोः ।

इत्युत्पातैरेतैस्त्रिविधैश्चान्यैर्हतो गर्भः ॥ २६ ॥

इमानि वक्ष्यमाणानि गर्भाणामुपघातलिङ्गानि विनाशचिह्नानि ।
एतेर्गर्भो वृत्तो^३ विनश्यति ।

तद्यथा । उल्कापातः । अग्निनिर्विद्युत् । पांशुपातः पांशुवर्षणम् ।
दिग्दाहो दिशां दाहः । क्षितिकम्पो भूचलनम् । खपुरं गन्धर्वनगरम् ।
कीलकस्तामसकीलकाः । केतुः शिखी । ग्रहयुद्धम् । निर्घातो निर्घात-
शब्दः ॥ २५ ॥

तथा वृष्टौ वर्षणे । रुधिरादिवैकृतं विकारः । रक्तमांसवसाघृततेला
दिवर्षणम् । परिघलक्षणं वक्ष्यति । “परिघ^३ इति मेघरेखा या तिर्यग्भा-
स्करोदयेऽस्ते वे”ति । तस्य परिघस्येन्द्रधनुषः सुरचापस्य दर्शनम् ।
राहोर्दर्शनं चन्द्रार्कग्रहणदर्शनम् । एत्येवं प्रकारैरुत्पातैरन्येस्त्रिविधेर्दिव्या-
न्तरिक्षभोमैरुत्पातैर्गर्भो हतो नष्टो वाच्यः । एतदुक्तं भवति । गर्भे दृष्टे यदि
पश्चादुक्तानामुत्पातानामन्यतमो भवति तदा गर्भो हतो यस्य समनन्तरं
पश्चादुत्पातसम्भवो नान्य इति ॥ २६ ॥

तथा च गर्गः ।

अश्मवर्षं तमोवर्षं मांसशोणितवर्षणम् ।

उल्कानिर्घातकम्पश्च वज्रपातस्तथैव च ॥

परिवेषाः परिधयो वासवस्य धनूंषि च ।

अनभस्तनितं वर्षे दिशां दाहस्तथैव च ॥

१ टिगुमरुतश्चेति अ. क. पु. पाठः ।

२ हतो विनष्ट इति अ. क. पु. पाठः ।

३ बृहत्संहितायाम् ४७ अध्यायस्य मयूरचित्रकाण्डस्य १६ श्लोकः ।

अनार्तवं पुष्पफलं चारणीयेषु वर्षणम् ।

ग्रहयुद्धेषु घोरेषु हतान् गर्भान् विनिर्दिशेत् ॥

तथा च पराशरः ।

तेषां ग्रहाणामुदयास्तमयोल्कानिर्घाताशनिपातगन्धर्वनगरदिग्दाहा-
र्क्षरश्मिवर्णविकारभूचलनप्रादुर्भावो वर्षास्ववर्षाय ॥

पुनरपि विशेषमाह ।

स्वर्तुस्वभावजनितैः सामान्यैर्यैश्च लक्षणैर्वृद्धिः ।

गर्भाणां विपरीतैस्तैरेव विपर्ययो भवति ॥ २७ ॥

“पौषे समार्गशीर्षे सन्ध्यारागेऽम्बुदाः सपरिवेषा” इति स्वभावज-
नितानि गर्भाणां लक्षणानि । तथा “ह्लादि” मृदूदक्षिवशक्रदिग्भवो मारुत”
इत्यादीनि सामान्यलक्षणानि । एवं स्वर्तुस्वभावजनितैर्यैश्च सामान्यैर्लक्षणैर्ग-
र्भाणां वृद्धिरुक्ता तैरेव विपरीतैर्विपर्ययस्थैर्विपर्ययो विपरीतो गर्भाणां हानि-
रिति । अर्थदेव मध्यमेर्मध्यमं फलं वक्तव्यमिति ॥ २७ ॥

अथ येषु नक्षत्रेषु गर्भः सम्भूतो बहुतोयदो भवति तान्याह ।

भद्रपदाद्वयविश्वाम्बुदेवपैतामहेष्वथर्क्षेषु ।

सर्वेष्वृतुषु विवृद्धो गर्भो बहुतोयदो भवति ॥ २८ ॥

भद्रपदाद्वयं पूर्वभद्रपदोत्तरभद्रपदे । विश्वेदेव उत्तराषाढा । अम्बु-
देवः पूर्वाषाढा । पैतामहो रोहिणी । एतेषु पञ्चसु नक्षत्रेषु सर्वेष्वृतुषु
वृद्धो गर्भः “पौषे समार्गशीर्षे सन्ध्यारागेऽम्बुदा” इत्यादिभिर्गुणैः पुष्टः प्रव-
र्षणे बहुतोयदः प्रभूतवर्षदो भवति ॥ २८ ॥

साम्प्रतं येषु नक्षत्रेषु गर्भः सम्भूतो बहून्यहानि वर्षति तान्याह ।

शतभिषगाश्लेषार्द्रास्वातिर्मघासंयुतः शुभो गर्भः ।

पुष्णाति बहून् दिवसान् हन्त्युत्पातैर्हतस्त्रिविधैः ॥ २९ ॥

शतभिषगाश्लेषा । आर्द्रा । स्वातिर्मघाः । एभ्यः शतभिषगादिभ्यः
पञ्चभ्यः सम्भूतो गर्भः । एतेषां मध्यादेकतमेन नक्षत्रेण सम्भूतः शुभः

शुभफलो भवति स च बहून् दिवसान् पुष्पाति प्रभूतान्यहानि पुष्टिं नयति ।
 पुष्टिनिमित्तान्यभिहितानि “ ह्लादिमृदूदगित्यादीनि । हन्त्युत्पातेर्हस्तस्त्रि-
 धेरिति । एष्वेव नक्षत्रेषु विषुद्धो गर्भस्त्रिधैरुत्पातेर्दिव्यान्तरिक्षभोमेर्हतो^१
 हन्त्यात्मानं विनाशयति इत्यर्थः । एतदुक्तं भवति । हस्तस्तावन्त्येव
 दिनानि न वर्षति । “ गर्भोप^२धातलिङ्गन्युल्काशनिपांशुपातदिग्दाहा ” इत्या-
 द्युक्तानि ॥ २९ ॥

त्रिविधमुत्पातलक्षणमाचार्येण समासंहितानिबन्धने स्पष्टतरमुक्तम् ।

दिव्यं ग्रहर्षजातं भुवि भोमं स्थिरचरोद्भवं यच्च ।

दिग्दाहोल्कामारुतपरिवेपाद्यं वियत्प्रभवम् ॥

तथा च गर्गः ।

प्राजापत्यं मघा श्लेश रौद्रं चानिलवारुणम् ।

आषाढाद्वितीयं चैव तथा भद्रपदाद्वयम् ॥

नक्षत्रदशकं चैतद्यदि स्याद्बहूदूषितम् ।

न गर्भाः सम्पदं यान्ति योगक्षेमं न कल्पते ॥

उल्कयाभिहतं वापि केतुना वाप्यधिष्ठितम् ।

न गर्भाः सम्पदं यान्ति वासवश्च न वर्षति ॥

अधुनानन्तरोक्ताया दिवससङ्ख्याया नियमं करोति ।

मृगमासादिष्वष्टौ षट् षोडश विंशतिश्चतुर्युक्ता ।

विंशतिरथ दिवसत्रयमेकतमर्क्षेण पञ्चभ्यः ॥ ३० ॥

मृगमास आदिर्येषां मासानां ते मृगमासादयस्तेषु मृगमासादिषु
 प्राक्पठितानां पञ्चानामन्यतमेन नक्षत्रेण यदा गर्भो विषुद्धस्तदा यथा-
 सङ्क्रमते दिवसा योजनीयाः । यदेतन्नक्षत्राणामन्यतमेन नक्षत्रेण मार्ग-
 शीर्ष मासि गर्भः सम्भूतस्तदा पञ्चनवते दिवसशतेऽतिक्रान्ते अष्टौ दिवसान्
 प्रवर्षति देवः । एवं पौषे षट् । माघे षोडश । फाल्गुने चतुर्युक्ता विंशति-
 श्चतुर्विंशतिः । चैत्रे विंशतिः । अश्विनान्तरं वैशाखे दिवसत्रयमिति । एवं
 शतभिषगादिभ्यः पञ्चभ्यो मध्यादेकतमर्क्षेण वृष्टिप्रमाणम् ।

१ हतो विनष्ट आत्मानं हन्ति व्यापादयति-इति अ. क. पु. पाठः ।

२ अस्याध्यायस्य २५ श्लोकः ।

अमुमेवार्थमुषिपुत्र आह ।

माघे षोडशसङ्ख्यास्तु षोडशाष्टौ च फाल्गुने ।

विंशतिश्चैवमासे तु चयश्चेन्द्राग्निदेवते ॥

अष्टौ सोम्येऽथ षट् पौषे सङ्ख्यास्तासु च वर्षति ।

यद्यमेतावन्ति दिनानि पञ्चनवते दिवसशते गतेऽतिक्रान्ते प्रवर्षन्ती-
त्यर्थः । गर्भो बहुतोयदो भवत्यनेन वातिदिष्टं यथा प्रवर्षणे एतावती पानी-
यसङ्ख्या अर्धसङ्ख्या वाचायेण समाससंहितानिबन्धने उक्ता ।

पञ्चनिमित्तेः शतयोजनं तदर्द्धार्द्धमेकहान्याऽतः ।

वर्षति पञ्चनिमित्ताद्रूपेणैकेन यो गर्भः—इति ॥

निमित्तानि पञ्चाचार्यो वक्ष्यति ।

पवन^१सलिलविद्युद्गर्जिताभ्रान्वितो यः स भवति बहुतोयः पञ्च-
रूपाभ्युपेतः—इति ।

निमित्तान्येकोत्तरवृद्ध्या मार्गशीर्षमासादिषु परिपठितानि । पौषे
समार्गशीर्ष इत्यादि । तथा मृगशीर्षाद्या गर्भो मन्दफला इत्यनेन ग्रन्थेन
मार्गशीर्षजातानां गर्भाणां पौषशुक्रजातानां मन्दफलतोक्ता तदपवादमाह ।

सर्वेष्वृतुषु विवृद्धो गर्भो बहुतोयदो भवतीति । तेन पञ्चनिमित्तसं-
युक्तो गर्भः पुष्टो बहुतोयदो भवति । गर्भाणां पुष्टिनिमित्तान्यभिधाननिमि-
त्तानि च प्राक्प्रदर्शितानि । विशेषनिमित्तेर्युक्तो गर्भो बहुतोयदो भवति ॥ ३० ॥

तान्याह ।

पञ्चनिमित्तैः शतयोजनं तदर्द्धार्द्धमेकहान्याऽतः ।

वर्षति पञ्चनिमित्ताद्रूपेणैकेन यो गर्भः ॥ ३१ ॥

पञ्चनिमित्तेः संयुक्तो गर्भ आसमन्ताद्योजनशतं वर्षति । तदर्द्धार्द्धम् ।
तदित्यनेन तस्यैव योजनशतस्य परामर्शं करोति । पञ्चानां निमित्तानामेके-
कनिमित्तहानौ सामान्येनैवाशेषविधिक्रमेणार्द्धमत्र योजनीयम् । चतुर्निमित्त-
स्तदर्थं शतार्थं पञ्चाशद्योजनानि वर्षति । त्रिनिमित्तो गर्भस्तदर्थं पञ्चविंश-

१ अस्यैवाध्यायस्यान्तिमः श्लोकः ।

२ अस्यैवाध्यायस्य ३७ श्लोकः । इदं पद्यं समाससंहितास्यं पूर्वै प्रमाणत्वेनोपन्यस्तम-
त्रापि मूले भट्टास्यत्वेन न्यासि ।

तियोजनानि । द्विनिमित्तो गर्भस्तद्वै सार्द्धानि द्वादशयोजनानि वर्षति ।
पञ्चनिमितादूपेणेकेन यो गर्भ इति । पञ्चानां निमित्तानामन्यतमरूपेणेकेन
यः संयुक्तो गर्भः समन्तात्पञ्चयोजनानि वर्षति । पञ्चसङ्ख्यायहणं निर्दिष्टार्द्ध-
क्रमनिर्देशव्युदासार्थमिति ॥ ३१ ॥

प्रत्येकनिमित्तसंयुक्तानां गर्भाणां पानीयसङ्ख्यामाह ।

द्रोणः पञ्चनिमित्ते गर्भे त्रीण्याठकानि पवनेन ।

षड् विद्युता नवाभ्रैः स्तनितेन द्वादश प्रसवे ॥ ३२ ॥

वृष्टेराठकद्रोणप्रमाणपरिज्ञानं पराशर आह ।

आठकांश्चतुरो द्रोणमपां विन्द्यात्प्रमाणतः ।

धनुःप्रमाणं मेदिन्या विन्द्याद्द्रोणातिवर्षणम् ॥

समे विंशागुलानाहे द्विचतुष्काङ्गुलोच्छ्रिते ।

भाण्डे वर्षति सम्पूर्णं ज्ञेयमाठकवर्षणम् ॥

तथा वाचाये आह ।

हस्तविशालं कुण्डकमधिकृत्याम्युप्रमाणनिर्देशः ।

पञ्चाशत्पलमाठकमनेन मिनुयाज्जलं पतितमिति ॥

द्रोणः पञ्चनिमित्तैः पञ्चनिमित्तसंयुक्ते गर्भे द्रोणः प्रवर्षति । षड्
विद्युता । आठकानीत्यनुवर्तते । विद्युता संयुक्ते गर्भे आठकानि षड् वर्षति ।
नवाभ्रैर्मैवैः संयुक्ते गर्भे नवाठकानि वर्षति । स्तनितेन द्वादश प्रसवे ।
स्तनितेन गर्जितेन द्वादशाठकानि प्रसवकाले वर्षति । प्रसवकालेऽभिहित
एव । पञ्चनवते दिनशते तत्रैव प्रसवमायाति ॥ ३२ ॥

अमुमेवार्थं वृद्धगर्भ आह ।

वाते तु आठकं विन्द्यात्स्तनिते द्वादशाठकम् ।

नवाठकं तथाभ्रेषु द्योतितेषु षडाठकम् ।

निमित्तपञ्चकोपेते द्रोणं वर्षति वासवः—इति ॥

अथैव विशेषमाह ।

क्रूरग्रहसंयुक्ते करकाशनिमत्स्यवर्षदा गर्भाः ।

शशिनि रवौ वा शुभसंयुतेक्षिते भूरिवृष्टिकराः ॥ ३३ ॥

गर्भनक्षत्रे क्रूरग्रहसंयुक्ते पापग्रहाधिष्ठिते गर्भाः करकाशनिमत्स्यवर्षदाः । करका उपलवृष्टिः । अशनिर्विद्युत् । मत्स्या मीनास्तेः संयुक्तं वर्षे ददति । शशिनि चन्द्रे रवावादित्ये वा तत्र स्थिते तस्मिंश्च शुभग्रहेर्बुध-जीवशुक्राणामन्यतमेः संयुक्ते ईक्षिते द्रष्टे च । संयुतश्चासौ ईक्षितश्च तस्मिंस्तथाभूते भूरिवृष्टिकरा बहुवर्षदा गर्भाः ॥ ३३ ॥

अथ गर्भसम्भवे सति विशेषलक्षणमाह ।

गर्भसमयेऽतिवृष्टिर्गर्भाभावाय निर्निमित्तकृता ।

द्रोणाष्टांशेऽभ्यधिके वृष्टे गर्भः सुतो भवति ॥ ३४ ॥

गर्भसमये गर्भग्रहणकाले निर्निमित्तकृता अतिवृष्टिः ।

निमित्तं कारणं यथा ।

प्रायो ग्रहाणामुद्रयास्तकाले समागमे मण्डलसङ्क्रमे च ।

पक्षक्षये तीक्ष्णकरायनान्ते वृष्टिर्गतेऽर्के नियमेन चान्द्रो-इति ॥

यवं निमित्तरहिता अतिवृष्टिर्गर्भाभावाय गर्भविनाशाय भवति ।

द्रोणः पलशतद्वयं तस्याष्टांशः पलानां पञ्चविंशतिः । तदधिके वृष्टे गर्भः सुतः परिसृतो भवति । न जलप्रद इत्यर्थः ॥ ३४ ॥

अथैव विशेषमाह ।

गर्भः पुष्टः प्रसवे ग्रहोपघातादिभिर्यदि न वृष्टः ।

आत्मीयगर्भसमये करकामिश्रं ददात्यम्भः ॥ ३५ ॥

यो गर्भो ग्रहणकाले पुष्टः प्रसवे प्रसवकाले पञ्चनवते दिनशते ग्रहोपघातादिभिरुत्पातेः । ग्रहोपघातः कश्चिद्ग्रहस्तत्कालमेव जलप्रदो भवति । यथा भोमः “^१प्राजापत्ये अवध ” इति । आदियहणाद्विद्यान्तरिक्षभोमेरुत्पातेर्यदि न वृष्टः स आत्मीयगर्भसमये पुनः पुरस्ताद्वितीयगर्भग्रहणकाले अम्भः पानीयं करकामिश्रमुपलसंयुक्तं ददाति ॥ ३५ ॥

अथैव दृष्टान्तरमाह ।

काठिन्यं याति यथा चिरकालधृतं पयः पयस्विन्याः ।

कालातीतं तद्वत्सलिलं काठिन्यमुपयाति ॥ ३६ ॥

यथा पयस्विन्याः सखीराया धेनोः पयः क्षीरं चिरकालधृतं प्रभूत-
कालमुषितं काठिन्यं कठिनतां याति गच्छति । तद्वत्तथा कालातीतं सलिलं
जलं काठिन्यमुपयाति प्राप्नोति । सलिलं तूपलता प्रतिपद्यते इति ॥ ३६ ॥

अथ गर्भस्य पुष्टिलक्षणमाह ।

पवनसलिलविद्युद्गर्जिताऽभ्रान्वितो यः

स भवति बहुतोयः पञ्चरूपाभ्युपेतः ।

विसृजति यदि तोयं गर्भकालेऽतिभूरि

प्रसवसमयमित्वा शीकराम्भः करोति ॥ ३७ ॥

पवने वायुः । सलिलं जलम् । विद्युत् तडित् । गर्जितं मेघशब्दः ।
अभ्राणि मेघाः । एतेः पञ्चभिर्गर्भैऽभ्रान्वितो युक्तः स बहुतोयो बहुजल-
प्रदो यतः स गर्भः पञ्चरूपाभ्युपेतः । पञ्चभी रूपैः संयुक्तोऽतो बहुतोयदो
भवति । एवम्विधो गर्भो गर्भकाले यद्यतिभूरि तोयं प्रभूतपानीयं विसृजत्यु-
त्सृजति तदा प्रसवसमयं मेघवर्षणकालमित्वा प्राप्य पञ्चनवते दिनशतेऽ-
तीते शीकराम्भः करोति जलविन्दून् ददाति । न प्रभूतं वर्षतीत्यर्थः ॥ ३७ ॥

इति श्रीभट्टोत्पलविरचितायां संहिताविषुतो गर्भलक्षणं

नामेकविंशोऽध्यायः ॥ २१ ॥

अथ गर्भधारणाध्यायो व्याख्यायते ।

तथादावेव तासां लक्षणमाह ।

ज्येष्ठसितेऽष्टम्याद्याश्चत्वारो वायुधारणा दिवसाः ।

मृदुशुभपवनाः शस्ताः स्निग्धघनस्थगितगगनाश्च ॥ १ ॥

ज्येष्ठसिते ज्येष्ठशुक्लपक्षे अष्टम्याद्याश्चत्वारो ये दिवसास्ते वायुधारणा
दिवसाः । वायुधारणा येषाम् । ते दिवसा वायुना धार्यन्ते यथा तेषां प्रसवो न
भवति । ते च दिवसा मृदुशुभपवनाः शस्ताः । मृदुः सुखसंस्पर्शः । शुभ
उदक्क्षिबशक्रदिग्भवः । पवने वायुः । तथा स्निग्धघनस्थगितगगनाश्च

शस्ता एव । त्रिगधेरद्वयेः । घनेर्मेघेः । स्थगितं क्षत्रं गगनमाकाशं येषु दिवसेषु ॥ १ ॥

अथ तास्येव विशेषमाह ।

तत्रैव स्वात्यादौ वृष्टे भक्षतुष्टये क्रमान्मासाः ।

आवणपूर्वा ज्ञेयाः परिस्रुता धारणास्ताः स्युः ॥ २ ॥

तथैव तस्मिन्नेव ज्येष्ठसिते स्वात्यादौ स्वातिपूर्वके भक्षतुष्टये नक्षत्र-
क्षतुष्टये स्वातिविशाखाऽनुराधाज्येष्ठास्ये वृष्टे क्रमात्परिपाट्या आवणपूर्वाश्च-
त्वारो मासा ज्ञेयाः । आवणभाद्रपदाश्वयुजकार्तिकेऽष्टम्याः । ताश्च धारणाः
परिस्रुताः स्युर्मन्त्रेभ्यः । न जलप्रदा भवन्ति । एतदुक्तं भवति । स्वातो
वृष्ट्यां आवणे त्ववृष्टिः । विशाखायां भाद्रपदे । अनुराधायामाश्वयुजे ।
ज्येष्ठायां कार्तिके इति ॥ २ ॥

तथा च काश्यपः ।

ज्येष्ठस्य शुक्लाष्टम्यां तु नक्षत्रे भगदैवते ।

चत्वारो धारणाः प्रोक्ता मृदुवातसमीरिताः ॥

भीलाञ्जननिभेर्मेघैर्विद्युत्स्थगितमारुतेः ।

विस्फुलिङ्गरजोधूमश्छन्ने शशिदिवाकरो ॥

एकद्वयाः शुभा ज्ञेया अशुभाः सान्तराः स्मृताः ।

अनार्यैस्तस्करैर्घोरैः पीडा चेव वरीस्तृपेः ॥

ततः स्वात्यादिनक्षत्रैश्चतुर्भिः आवणादयः ।

परिपूर्णाः शुभास्ताः स्युः सोम्याः शिवसुभिक्षकाः ॥

स्वातो तु आवणं हन्याद्वृष्टेऽथेन्द्राग्निदैवते ।

भाद्रपदे त्ववृष्टिः स्थान्मेघे चाश्वयुजे स्मृता ॥

येन्द्रे तु कार्तिके त्वेवं वृष्टे वृष्टिं निहन्ति च ।

एतेषु यदि नो वृष्टिस्तदा सोमिचलक्षणम् ॥

पुनरपि विशेषलक्षणमाह ।

यदि ताः स्युरेकरूपाः शुभास्ततः सान्तरास्तु न शिवाय ।

तस्करभयदाशचीस्ताः श्लोकाश्चाप्यस्य बाहिष्ठाः ॥ ३ ॥

ता धारणा यद्येककृपाश्चतुर्विधं दिवसेषु सदृशाः स्युर्भवेयुस्ततः
शुभाः । सान्तराः सविशेषा विसदृशा न शिवाय श्रेयसे भवन्ति । ताश्च
तस्करभयदाश्चौरभीतिप्रदाश्चोक्ताः कथिताः । अत्रास्मिन्नर्थेऽप्यमी वासिष्ठाः
श्लोकाः । वसिष्ठमहर्षिणा उक्ताः कथिता लिख्यन्ते ॥ ३ ॥

अथ तांश्चाह ।

सविद्युतः सपृषतः सपांशूत्करमारुताः ।

सार्कचन्द्रपरिच्छन्ना धारणाः शुभधारणाः ॥ ४ ॥

यदा तु विद्युतः श्रेष्ठाः शुभाशाः प्रत्युपस्थिताः ।

तदापि सर्वसस्यानां वृद्धिं ब्रूयाद्विचक्षणः ॥ ५ ॥

सपांशुवर्षाः सापश्च शुभा बालक्रिया अपि ।

पक्षिणां सुस्वरा वाचः क्रीडा पांशुजलादिषु ॥ ६ ॥

रविचन्द्रपरीवेषाः स्निग्धा नात्यन्तदूषिताः ।

वृष्टिस्तदापि विज्ञेया सर्वसस्यार्थसाधिका ॥ ७ ॥

मेघाः स्निग्धाः संहताश्च प्रदक्षिणगतिक्रियाः ।

तदा स्यान्महती वृष्टिः सर्वसस्याभिवृद्धये ॥ ८ ॥

एवम्विधा धारणाः शुभा धारणा भवन्ति । कीदृश्यः सविद्युते
विद्युतडितया संहिताः । सपृषतः सजलकणाः । सह पांशूत्करेण पांशुसमू-
हेन यो मारुतो वायुर्वर्तते तेन संहिताः । सहार्कचन्द्राभ्यां परिच्छन्नाभ्यां
परिवर्तते मेघावृत्तत्वाद्रविचन्द्रौ स्थगितौ यासु ॥ ४ ॥

यदा तु श्रेष्ठाः शोभना विद्युतस्तडितो भवन्ति ताश्च शुभाशाः
प्रत्युपस्थिताः । शुभा या आशा दिशः उदक्शिवशक्रदिशस्ताभ्यः प्रत्युप-
स्थिताः उत्पन्नास्तदाऽपि विचक्षणः पण्डितः सर्वसस्यानामशेषधान्यानां
वृद्धिं सम्पत्तिं ब्रूयाद्वदेत् ॥ ५ ॥

सपांशुवर्षा इति । सपांशुवर्षेण वर्तन्ते यास्ताः सपांशुवर्षाः । सापः
अद्विः संहिताः ।

अथवा बालानां शिशूनां शुभाः क्रियाः शोभनाश्चेष्टाः । शुभेन कर्मणा
जनशुभप्रदेन क्रीडनेन । पक्षिणां पतयिणां सुस्वराः शोभनशब्दा मधुरं वाक्स्व-

म्भाषणम् । तथा पांशुजलादिषु क्रीडा क्रीडनम् । पांशुना जलेन वा ।
आदियहणाद्गोमयकर्दमादिना ॥ ६ ॥

रविचन्द्राभ्यां सूर्यशशिभ्यां परिवेषाः । स्निग्धा अरूढा नात्यन्त-
दूषिता नातिविकृताः । तथापि सर्वसस्यार्थसाधिका वृष्टिर्विज्ञेया । यया
वृष्ट्या सर्वसस्यानामर्थवृद्धिर्भवति । सर्वाणि सस्यानि निष्पद्यन्ते
इत्यर्थः ॥ ७ ॥

मेघाः स्निग्धा इति । यद्येष्वपि मेघा घना दृश्यन्ते तदा सर्वस-
स्याभिवृद्धये निःशेषसस्यानामभिवर्द्धनाय महती प्रभूता वृष्टिः स्याद्ववेत् ।
कीदृशा मेघाः । स्निग्धा अरूढाः । संहता घनाः । प्रदक्षिणगतिक्रिया येषाम् ।
यथा पूर्वस्यां स्थिता दक्षिणां व्रजन्ति । दक्षिणस्यां पश्चिमाम् । पश्चिमा-
यामुतराम् । उत्तरस्यां पूर्वामिति ॥ ८ ॥

इति श्रीभट्टोत्पलविरचितायां संहिताविवृतौ गर्भधारणा नाम
द्वाविंशोऽध्यायः ॥ २२ ॥

अथ प्रवर्षणाध्यायो व्याख्यायते ।

तत्र तावत्प्रमाणमाह ।

ज्यैष्ठ्यां समतीतायां पूर्वाषाढादिसम्प्रवृष्टेन ।

शुभमशुभं वा वाच्यं परिमाणं चाम्भसस्तज्ज्ञैः ॥ १ ॥

ज्येष्ठमासस्येयं पौर्णमासी ज्येष्ठी तस्यां समतीतायामतिक्रान्तायां
पूर्वाषाढादिसम्प्रवृष्टेन पूर्वाषाढामादितः कृत्वा सर्वेषु नक्षत्रेषु सम्प्रवृष्टेन प्रव-
र्षितेन तज्ज्ञैः पण्डितैरम्भसे जलस्य परिमाणं शुभमशुभं वा वाच्यं वक्त-
व्यम् । वृष्टौ शुभमवृष्टावशुभमिति ॥ १ ॥

तथा च गर्गः ।

ज्येष्ठे मूलमतिक्रम्य मासि प्रतिपदगतः ।

वर्षासु वृष्टिज्ञानार्थं निमित्तान्युपलक्षयेत् ॥

अधुना जलप्रमाणार्थमाह ।

हस्तविशालं कुण्डकमधिकृत्याम्बुप्रमाणनिर्देशः ।

पञ्चाशत्पलमाढकमनेन मिनुयाज्जलं पतितम् ॥ २ ॥

हस्तविशालं हस्तविस्तीर्णं कुण्डकं समपरिहृतैर्लमधिकृत्य कृत्वा
अम्बुप्रमाणनिर्देशो जलप्रमाणकथनं कार्यम् । पञ्चाशत्पलमाठकमनेन प्रमा-
णेन पतितं जलं पानीयं मिसुयान्मापयेत् । एतदुक्तं भवति । हस्तविशालं
कुण्डकं वर्षति देवे संस्थाप्य तत्र यज्जलं पतितं तन्मापयेत् । तद्यदि
पलशतद्वयं भवति तदा द्रोणो वृष्टः । यत उक्तं पञ्चाशत्पलमाठकं चतुर्भि-
राठकैर्द्रोण इति ॥ २ ॥

तथा च समाससंहितायाम् ।

ज्येष्ठस्य पौर्णमासीमतीत्यभूमुद्रया यथा वृष्टे ।

आप्याद्येर्जलमानं मागधमानेन हस्तमिते ॥

यदुक्तम् । ज्येष्ठां समतीतायां पूर्वाषाढादिसम्प्रवृष्टेन ।

शुभमशुभं वा वाच्यं परिमाणं चाम्भसस्तज्जेरिति ॥

तत्र वर्षप्रमाणमाह ।

येन धरित्री मुद्रा जनिता वा विन्दवस्तृणाग्रेषु ।

वृष्टेन तेन वाच्यं परिमाणं वारिणः प्रथमम् ॥ ३ ॥

येन वृष्टेन धरित्री मुद्रा भूर्मुद्रा जनिता विगतधूली जाता । अथवा
तृणानामग्रेषु प्रान्तेषु विन्दवो जलकणा दृश्यन्ते । तेन वृष्टेन पूर्वाषाढादौ
प्रथममादौ वारिणो जलस्य प्रमाणं वाच्यम् । एतदुक्तं भवति । पूर्वाषाढादौ
प्रथमं येन नक्षत्रेण वर्षणं भवति तेनैव जलप्रमाणं लोके वक्तव्यम् । नाप-
रेण नक्षत्रेण । वर्षेऽपि सति भवत्स्वपि गर्भेषु धारणास्वपि सत्सु यदि प्रव-
र्षणकाले न वर्षति तदा प्रसवकाले वृष्टिर्न स्यादित्यतो गर्भेषु इदमुच्यते
परिमाणं चाम्भसः प्रसवकाले वाच्यमिति ॥ ३ ॥

अत्रैव मतान्तरमाह ।

केचिदथाभिवृष्टं दशयोजनमण्डलं वदन्त्यन्ये ।

गर्गवसिष्ठपराशरमतमेतद्द्वादशान्न परम् ॥ ४ ॥

केचिन्मुनयः कथ्यपप्रभृतयो यथाभिवृष्टं यावतावन्मात्रं वृष्टं कथ-
यन्ति । प्रवर्षणकाले यथा तथैकस्मिन्नपि प्रदेशे वृष्टे वर्षकाले शोभनं वर्षं
पूर्वाषाढादियाह्वयम् ।

तथा च कश्यपः ।

प्रवर्षणे यथा देशं वर्षेयं यदि दृश्यते ।

वर्षाकालं समासाद्य वासवो बहु वर्षति ॥

अन्ये देवलादयो दशयोजनमण्डलं वृष्टुं वदन्ति । प्रवर्षणकाले योजनदशके वृष्टे वर्षाकाले अम्बुकथनं नास्मादून इति ।

तथा च देवलः ।

प्रवर्षणे यदा वृष्टुं दशयोजनमण्डलम् ।

वर्षाकालं समासाद्य वासवो बहु वर्षति ॥

गर्गवसिष्ठपराशराणामेतन्मतं यथा द्वादशायोजनात्परम् । प्रवर्षणकाले योजनद्वादशके वृष्टे वर्षाकाले अम्बुकथनं कार्यं नास्मादून इति ॥ ४ ॥

तथा च गर्गः ।

आषाढादिषु वृष्टेषु योजनद्वादशात्मके ।

प्रवृष्टे शोभनं वर्षे वर्षाकाले विनिर्दिशेत्—इति ॥

पुनरपि विशेषमाह ।

येषु च भेष्वभिवृष्टं भूयस्तेष्वेव वर्षति प्रायः ।

यदि नाप्यादिषु वृष्टं सवषु तदा त्वनावृष्टिः ॥ ५ ॥

येषु च पूर्वाषाढादिषु भेषु नक्षत्रेष्वभिवृष्टं प्रवर्षणकाले भूयः पुनस्तेष्वेव नक्षत्रेषु प्रायो बाहुल्येन वर्षति । प्रसवकाले आप्यादिषु पूर्वाषाढादिषु सर्वाविशेष्यपि नक्षत्रेषु यदि न प्रवृष्टं तदा त्वनावृष्टिः प्रसवकाले भवतीति ॥ ५ ॥

अधुना नक्षत्राणां वृष्टिप्रमाणमाह ।

हस्ताप्यसौम्यचित्रापौष्पाधनिष्ठासु षोडश द्रोणाः ।

शतभिषगैन्द्रस्वातिषु चत्वारः कृत्तिकासु दश ॥ ६ ॥

अथ यो मघानुराधाभरणीमूलेषु दश चतुर्युक्ताः ।

फल्गुन्यां पञ्चकृतिः पुनर्वसौ विंशतिर्द्राणाः ॥ ७ ॥

ऐन्द्राग्न्याख्ये वैश्वे च विंशतिः सार्वभे दश अधिकाः ।

आहिर्बुध्न्यार्यम्याप्राजापत्येषु पञ्चकृतिः ॥ ८ ॥

पञ्चदशाजे पुष्ये च कीर्तिता वाजिमे दश द्वौ च ।

रोद्रेऽष्टादश कथिता द्रोणा निरुपद्रवेष्वेते ॥ ९ ॥

इस्तः । आप्यं पूर्वाषाढा । सौम्यं मृगशिराः । चित्रा । पौष्णं रेवती । धनिष्ठा । एतेष्वेकतमे प्रवर्षणकाले यदि वर्षति तदा प्रसवकाले षोडश द्रोणा वर्षन्ति । एवं शतभिषक् । ऐन्दवं ज्येष्ठा । स्वातिः । एतेषु चत्वारो द्रोणा वर्षन्ति । कृतिकासु दश द्रोणाः ॥ ६ ॥

अश्लेषे । मघा । अनुराधा । भरणी । मूलम् । एतेषु दश चतुर्युक्ता-श्चतुर्दश द्रोणाः । फल्गुन्यां पूर्वफल्गुन्यां पञ्चकृतिः पञ्चविंशतिर्द्रोणाः । पुनर्वसौ विंशतिर्द्रोणाः ॥ ७ ॥

ऐन्द्राग्न्याख्ये विशाखायाम् । वैश्वे उत्तराषाढायाम् । विंशतिर्द्रोणाः । सर्पमे आश्लेषायां दश च्यविकास्तयोदश द्रोणाः । आहिर्बुध्न्ये उत्तरभद्रपदायाम् । अयग्न्ये उत्तरफल्गुन्याम् । प्राजापत्ये रोहिण्याम् । एतेषु पञ्चकृतिः । पञ्चविंशतिर्द्रोणाः ॥ ८ ॥

अजे पूर्वभद्रपदायाम् । पुष्ये च पञ्चदश द्रोणाः कीर्तिता उक्ताः । वाजिमे अश्विन्याम् । दश द्वौ च द्वादश द्रोणाः । रोद्रे आर्द्रायाम् । अष्टादश द्रोणाः कथिता उक्ताः । एते प्रवर्षणकाले द्रोणा नक्षत्रेषूक्तास्ते निरुपद्रवेषूप-द्रवरहितेषु वाच्या इति ॥ ९ ॥

तथा च समाससंहितायाम् ।

दश युक्ता द्विकृतखतिथिरसाष्टदिग्बिषयरामजलतिथिभिः ।

तिथिरसरमैश्च विरसाः सदशकृताः षड्विहीनाश्च ॥

जलषट्कदशकसहिता जलरसयुक्ताः षडूनाश्च ।

विषयतिथिषट्कसहिताश्चाश्विन्यादिषु जलद्रोणाः—इति ॥

अथैव विशेषमाह ।

रविरविमुतकेतुपीडिते मे

क्षितितनयत्रिविधाद्रुताहते च ।

भवति च न शिवं न चापि वृष्टिः

शुभसहिते निरुपद्रवे शिवं च ॥ १० ॥

रविरादित्यः । रविषुतः सौरः । केतुः शिखी । एतेषामन्यतमे
 भे नक्षत्रे उपहते तत्र स्थित इत्यर्थः । तथा क्षितितनयेनाङ्गारकेणाहतेऽभि-
 घातिते । वक्रातिषक्रमध्यगमनयोगतारकभेदानामन्यतमेन । तथा चिखि-
 धेनाद्भुतेनेत्यातेन दिव्यान्तरिक्षभौमेन चाहते न शिवं श्रेयो न चापि वृष्टि-
 र्भवति । शुभसहिते बुधजीवशुक्राणामन्यतमेन संयुक्ते । निरुपद्रवे अन्यो-
 त्पातरहिते प्रवर्षणं शिवं श्रेयश्च भवति ॥ १० ॥

तथा च गर्गः

सूर्यसौराहते वाच्यं नक्षत्रे भौमघातिते ।

उत्पातेस्त्रिषधेर्वापि राहुणा केतुनापि वा ॥

अवृष्टिमशुभं विन्द्याद्विपरीते शुभं वदेत्-इति ॥

इति श्रीभट्टोत्पलविरचितायां संहिताविबृता प्रवर्षणं नाम

चयोर्विंशोऽध्यायः ॥ २३ ॥

अथ रोहिणीयोगाध्यायो व्याख्यायते ।

तथादावेवाऽऽगमप्रदर्शनार्थमाह ।

कनकशिलाचयविधरजतरुकुसुमासङ्गिमधुकरानुरुते ।

बहुविहगकलहसुरयुवतिगीतमन्द्रस्वनैपवने ॥ १ ॥

सुरनिलयशिखरिशिखरे बृहस्पतिर्नारदाय यानाह ।

गर्गपराशरकाश्यपमयाश्च यान् शिष्यसङ्केभ्यः ॥ २ ॥

तानवलोक्य यथावत् प्राजापत्येन्दुसम्प्रयोगार्थान् ।

अल्पग्रन्थेनाहं तानेवाभ्युदयतो वक्तुम् ॥ ३ ॥

यान् प्राजापत्येन्दुसम्प्रयोगार्थान् । प्राजापत्यं रोहिणी तस्या इन्दुना
 चन्द्रेण सह सम्प्रयोगः समागमस्तत्र यानर्थान् शुभाशुभान् बृहस्पतिः सुरगु-
 रुर्नारदायाऽऽह । नारदो नाम मुनिस्तस्मै प्रोक्तवान् । कस्मिन् स्थाने सुरनिल-
 यशिखरिशिखरे । सुरनिलयशिखरी मेरुः । सुरा देवास्तेषां निलयः स्थानम् ।
 सुरनिलयश्चासौ शिखरी पर्वतस्तस्य शिखरे पृष्ठे यदुपवनमुद्यानं तस्मिन् ।
 कीदृशे उपवने । कनकशिलाः सुवर्णपाषाणास्तासां चयः सङ्घयस्तत्र यानि

विवराणि द्विद्राणि तेषु ये जातास्तरवो वृक्षास्तेषु यानि कुसुमानि पुष्पाणि
तेषु च मधुकराणां भ्रमराणां य आसङ्ग आसक्तिः संश्लेषस्तेनानुरूपं शब्दो
यस्मिन्नुपवने । तथा बहवो नानाप्रकारा ये विहगाः पक्षिणस्तेषां कलह
आलापस्तेन । तथा सुरयुवतयो देवस्थियो विद्याध्ययस्तत्रसां च गायमानानां
गीते योऽसौ मन्द्रो मधुरः स्वनः शब्दः स यच्चपवने तस्मिन् । तथा गर्गः
पराशरः काश्यपो मयश्च शिष्यसङ्केभ्यो यान् योगान्महोक्तवान् । तान् सर्वा-
नेवावलोक्य विचार्य यथावत्संस्कृतमन्यग्रन्थेनाहं तानेव प्राजापत्येन्दुसम्प्र-
योगार्थान् वक्तुं गदितुमभ्युद्यतोऽस्मीति ॥ ३ ॥

अथ स रोहिणीयोगः कस्मिन् काले विचार्य इत्येतदाह ।

प्राजेशमाषाढतमिस्रपक्षे

क्षपाकरेणोपगतं समीक्ष्य ।

वक्तव्यमिष्टं जगतोऽशुभं वा

शास्त्रोपदेशाद्ब्रुहचिन्तकेन ॥ ४ ॥

योगो यथानागत एव वाच्यः

स धिष्ययोगः करणे मयोक्तः ।

चन्द्रप्रमाणदुतिवर्णमार्गै-

रुत्पातवातैश्च फलं निगद्यम् ॥ ५ ॥

आषाढमासस्य तमिस्रपक्षे कृष्णपक्षे प्राजेशं रोहिणीं क्षपाकरेण चन्द्रे-
णोपगतं संयुक्तं समीक्ष्य दृष्ट्वा ब्रह्मचिन्तकेन दैवज्ञेन शास्त्रोपदेशात् ग्रन्था-
गमाज्जगतो जनस्येष्टं शुभमशुभमनिष्टं वा वक्तव्यं कथनीयम् ॥ ४ ॥

योगो यथेति । यथा येन प्रकारेण योगो रोहिणीयोगोऽनागतो भावी
एव वाच्यो वक्तव्योऽथ स धिष्ययोगो नक्षत्रयोगः करणे पञ्चसिद्धान्तिकायां
मयोक्तः कथितः ।

तथा च पञ्चसिद्धान्तिकायाम् ।

‘बुद्ध्वा शशिविषेपं कृत्वा ताराशशाङ्कविवरं च ।

संसाध्य च वक्तव्यः पश्चात्तारासमायोगः ॥

१ यजुसिद्धान्तिकायाम् १४ अध्यायस्य ३३ श्लोकः । तत्र २ पादे “कृत्वा” स्थाने
‘कृत्वा” ३ पादे “संसाध्यैव वाच्यः”-इति पाठः ।

वत्यादिना यन्त्रेनेति ॥

तथा च ब्रह्मसिद्धान्ते ।

ध्रुवकादूनः पश्चादधिकः प्राग्वत् कृतो यथा योगः ।

अन्यद्ब्रह्मेलकवदिति ॥

चन्द्रप्रमाणेति । चन्द्रस्य प्रमाणेन विम्बपरिमाणेन । द्युत्या कान्त्या । वर्णेन सितादिकेन । मार्गेण यथा पूर्वाद्यास्वष्टासु दिक्षु संस्थित्या । एते-
स्तथोत्पातेस्तत्कालजातेरुल्कापातादिभिर्वातेश्चानिलेः शुभाशुभफलं निगद्यं
वक्तव्यमिति ॥ ५ ॥

अथ तत्र विधानमाह ।

पुरादुदग्यत् पुरतोऽपि वा स्थलं

अहोषितस्तत्र हुताशतत्परः ।

ग्रहान् सनक्षत्रगणान् समालिखेत्

सधूपपुष्पैर्बलिभिश्च पूजयेत् ॥ ६ ॥

सरत्नतोयौषधिभिश्चतुर्दिशं

तरुप्रचालापिहितैः सुपूजितैः ।

अकालमूलैः कलशैरलङ्कृतं

कुशास्तृतं स्थण्डिलमावसेद्द्विजः ॥ ७ ॥

पुरातनगरादुदगुत्तरस्यां दिशि यत्स्थलं तत्र तस्मिन् स्थले द्विजो
ब्राह्मणः । अहोषितो दिनप्रभं स्थितस्तत्र च कृतोपवासो हुताशतत्परः ।
अग्निहोत्रपरः ।

तथा च गर्गः ।

नगरादुपनिष्क्रम्य दिशं प्रागुत्तरां शुचिः ।

विविक्ते प्रस्थले देशे देवतायतनेऽपि वा ॥

राज्ञा नियुक्तो देवज्ञः कृतशोचो जितेन्द्रियः ।

निमित्तकुशलो धीरः शुक्लाम्बरसमावृतः ॥

१ ब्रह्मगुप्तकतब्राह्मसिद्धान्ते ।

२ ब्रह्माद्यादुत्तरां शुचिः-इति अ. क. पु. पाठः ।

उपवासमथातिष्ठेद^१ष्टमीं संयतव्रतः ।

ततोऽष्टम्याः परे यस्मिन् दिने संयुज्यते शशी ॥

प्राजापत्येन च ततो निमित्तान्युपलक्षयेत् ॥

यहान् सनक्षगणान् समालिखेत् । तस्मिन् स्थले यहानादित्या-
दीन् सनक्षगणान्नक्षत्रसमूहेन सहितान् समालिखेत् सम्यगालिखेत् तान-
खिलान् सधूपपुष्पैः धूपपुष्पसहितैर्बलिभिरुपहारैः पूजयेदर्चयेत् ॥ ६ ॥

तथैवम्विधं स्थण्डिलं द्विज आवसेदधिवसेत् सह रत्नेर्मणिभिस्तोये-
र्जलेरोषधिभिः सुगन्धद्रव्यैः सह ये वर्तन्ते कलशा उदकुम्भास्तेश्चतुर्दिश-
मलङ्कृतं शोभितम् । अन्येश्च किम्भूतेः । तरुप्रवालापिहितैः । तरुणां वृक्षाणां
प्रवालाः पल्लवास्तेरासमन्ताद्ये पिहिता आच्छादितस्तेः । तथा सुपूजितैः
शोभनं कृत्वा चन्दनादिभिश्चर्चितैः । अकालमूलैः । अकालानि मूलानि येषाम् ।
अग्निपाकेन कृष्णवर्णाभासा अधो न सन्ति । क्रीदृशं स्थण्डिलं कुशास्तृतम् ।
दर्भैराच्छादितमिति ॥ ७ ॥

ततस्तत्र किं कुर्यादित्याह ।

आलभ्य मन्त्रेण महाव्रतेन

बीजानि सर्वाणि निधाय कुम्भे ।

प्राव्यानि चामीकरदर्भतोयै-

होमो^२ मरुद्धारुणसोममन्त्रैः ॥ ८ ॥

ततः सर्वाणि बीजानि महाव्रतेन महाव्रतनाम्ना मन्त्रेणाऽऽलभ्या-
भिमन्त्र्य कुम्भे निधाय विनिक्षिप्य प्राव्यानि मज्जनीयानि । केस्तोयेर्जलेः ।
क्रीदृशैः । चामीकरं सुवर्णं दर्भाः कुशाश्च विद्यन्ते येषु तेस्तोयेः । तथा
होमोऽग्निहोमो मरुद्धारुणसोममन्त्रैः । मरुद्धारुणः । वरुणो यादसां पतिः ।
सोमश्चन्द्रः । एषां मन्त्रैर्होमः कार्यः । केषाञ्चित्पाठे होमश्चरुर्धारुणसोम्य-
मन्त्रैः । चरुः स्थालीपाको वारुणसोम्यमन्त्रैर्होमो होतव्य इति ॥ ८ ॥

१ दस्यमासं जितव्रतः-इति च. क. पु. पाठः ।

२ होमश्चरुर्धारुणसोम्यमन्त्रैः-इति पाठान्तरम् ।

तयोर्विद्वोर्मस्तकावगाहि सूचं प्रसार्य रेखां कुर्यात् सा प्राच्यपररेखा भवति ।
 यवाच्च याम्योतरे साध्ये । याम्योतरे दक्षिणोतरे च यवात्साध्ये । यवस्य
 साधनं प्रदर्शयेत् । तत्रैकं विन्दुं मध्ये कृत्वा द्वितीयविन्दुं पाटयता सूचेण
 वृत्तमालिखेत् । एवं द्वितीयं विन्दुं मध्ये कृत्वा परविन्दुं पाटयता सूचेणा-
 परं वृत्तं लिखेत् । एवं वृत्तद्वयस्य परस्परानुप्रवेशान्मध्ये यवाकार उत्पद्यते
 तस्य सममध्यगता रेखा कार्या सा च याम्योतरा । एवं दिक्चतुष्टयसिद्धिः ।
 ततः स्वबुद्ध्या विदिशः साध्याः । एवं दिक्साधनं कृत्वा कृते दिग्ग्रहणे
 तन्मध्ये पताकां निधापयेत् । तथा रोहिणीयोगगते शशाङ्के चन्द्रे वायुर्याह्नः
 कस्यां दिश्युद्गतः कां च यातीति ॥ ६ ॥

अथ वातेन शुभाशुभमाह ।

तत्रार्द्धमासाः प्रहरैर्विकल्प्या

वर्षानिमित्तं दिवसास्तदंशैः ।

सव्येन गच्छन् शुभदः सदैव

यस्मिन् प्रतिष्ठा बलवान् स वायुः ॥ १० ॥

तत्र तस्मिन् रोहिणीयोगे प्रहरैरहोरात्राष्टभागेरर्द्धमासाः पक्षा विक-
 ल्प्या विकल्पनीयाः । किमर्थे वर्षानिमित्तं वर्षासमयज्ञानार्थम् । एतदुक्तं भव-
 ति । यस्मिन्नहोरात्रे रोहिण्या सह चन्द्रमा युज्यते तत्र सूर्योदयात्प्रभृति प्रथमं
 प्रहरं यावच्छोभने वाते वहति तदा आषाढस्य प्रथमपक्षे देवो वर्षति ।
 अशुभेन वातेनावृष्टिस्तत्र वक्तव्या । एवं द्वितीयप्रहरे शोभने वाते वहति
 तदा आषाढस्य द्वितीयपक्षे देवो वर्षति । तृतीये भाद्रपदस्य प्रथमपक्षे वर्षति ।
 चतुर्थे भाद्रपदस्य द्वितीयपक्षे वर्षति । तथा रात्रौ प्रथमप्रहरे शोभनवाते
 आश्वयुजः प्रथमपक्षे वर्षति । द्वितीयप्रहरे द्वितीयपक्षे तृतीयप्रहरे कार्तिक-
 प्रथमपक्षे चतुर्थे द्वितीयपक्षे वर्षति । अशुभे वातेऽनावृष्टिः । एवं यथासम्भवं
 योज्यम् ।

दिवसास्तदंशैरिति । तदंशैः प्रहरांशैर्दिवसा वाच्याः । प्रहरेण यदि
 पक्षं तत्प्रहरार्धेन सप्त सार्धानि दिनानि । प्रहरचतुर्भागेन पादोनानि चत्वा-

येवमादि । केचित्तेनाच मासाः प्रहरैर्विकल्प्या इति पठन्ति । तेनानन्तरोक्तेन नभस्वता । अच येने प्रहरैर्मासा विकल्प्या विकल्पनीया निश्चयीकर्तव्या इत्यर्थः ।

वर्षानिमित्तं वर्षासमयनिमित्तं दिवसास्तदंशेस्तस्य प्रहरस्यांशेर्भागेर्दिवसा विकल्प्या विकल्पनीयाः । प्रहरस्य चिंशतमो भागो दिवस इति । यदि तत्र दिने सूर्योदयात्प्रभृति प्रहरं यावच्छोभने वातेो वहति तदा श्रावणसमयं मासं वर्षति । एवं द्वितीयप्रहरे भाद्रपदम् । तृतीये आश्वयुजं चतुर्थे कार्ति-
कमिति । एवमशोभनवातेनानावृष्टिः ।

तदंशेर्दिवसा वाच्याः—इत्येवस्येतदेव व्याख्यानं शोभनं यस्मादनन्तरमुक्तमाचार्येण गर्गपराशरमतं अस्मि । गर्गादीनां च मतं तेनाच मासाः प्रहरैर्विकल्प्या इति । नार्द्धमासाः प्रहरेः ।

तथा च गर्गः ।

तदहश्चोदयादूर्ध्वं चतुर्धाहो विभज्य च ।

हिताहिताथै मासानां चतुर्णामुपलक्षयेत् ॥

आचार्येण च रोहिणीयोगेनेवाषाढीयोगस्यास्यातिदेशः कृतः । गर्गात्तेन च वातचक्रे प्रहरैर्मासाः ।

तथा च गर्गः ।

दिनार्द्धमथवा वायुर्द्वौ मासौ तत्र वर्षति ।

चतुर्भागेन मासं तु शक्नोऽत्यर्थे प्रवर्षति ॥

पूर्वं चैवार्द्धदिवसे पूर्वौ मासौ तु वर्षति ।

अहस्तु पश्चिमे भागे पश्चिमौ द्वौ तु वर्षति ॥

अथ पूर्वं व्यतिक्रम्य भागं तत्पश्चिमं ततः ।

मध्याह्ने वाति चेद्वायुर्मध्यो मासौ तु वर्षति ॥

भाद्रपदोऽश्वयुक् चैव मासावेतो तु मध्यमौ ।

एतयोरपि निर्देश्या वर्षाराचस्य सम्पदः ॥

तथा च ऋषिपुत्रः ।

दिनार्द्धं वाति चेद्वायुः पूर्वं पश्चिममेव वा ।

मासद्वयं तदा वर्षौ विभागः पूर्वपश्चिमे ॥

समग्रं दिवसं वायुर्यदि वाति सुलक्षणः ।
 मासास्तु आवणाद्या ये तेषां सम्यद्विनिर्दिशेत् ॥
 तस्मात्तेनात्र मासा इति शोभनः पाठः ।

सव्येन गच्छन्निति । नभस्वान् सव्येन प्राग्दक्षिण्येन गच्छन् वज्रन्
 सदेव सर्वकालं शुभदः । यथा पूर्वस्यां स्थित्वा आग्नेयीं याति ततो दक्षिणां
 ततो नैर्ऋतीं ततः पश्चिमामित्यनेन क्रमेणेति । अर्थादेवापसव्येन गच्छन्न
 शुभदः ।

यस्मिन् प्रतिष्ठेति । यस्मिन् वायो प्रतिष्ठा स्थैर्यमाधिक्यं भवति स
 एव बलवांस्तेन शुभाशुभं वदेत् । केचिदेवं व्याचक्षते । आदित्यास्तमये
 यो वायुः सा प्रतिष्ठेत्येतन्न शोभनम् ॥ १० ॥

तथा च ऋषिपुत्रः ।

वायन्तं मारुतं चापि यो वायुः प्रतिवायति ।

तत्र यो बलवान् वायुस्तस्यैव फलमादिशेत् ॥

अन्यच्छुभाशुभमाह ।

वृत्ते तु योगेऽङ्कुरितानि यानि
 सन्तीह बीजानि धृतानि कुम्भे ।
 येषां तु येषांशोऽङ्कुरितस्तदंश-
 स्तेषां विवृद्धिं समुपैति नान्यः ॥ ११ ॥

रोहिण्या सह शशिनेो योगे वृत्ते यानि बीजानि कुम्भे निहितानि
 प्राक्स्थापितानि तेषां यान्यङ्कुरितानि तान्येवास्मिन् वर्षे सन्ति भवन्ति ।
 द्विर्धस्मादर्थे । येषामपि कुम्भस्थितानां येषांशो भागोऽङ्कुरितस्तदंशस्तद्भाग-
 स्तेषामेव वृद्धिं समुपैति प्राप्नोति नान्य इति ॥ ११ ॥

अथ रोहिणीयोगे यद्यच्छस्यते तत्तदाह ।

शान्तपक्षिमृगराविता दिशो
 निर्मलं विषदनिन्दितोऽनिलः ।
 शस्यते शशिनि रोहिणीगते
 मेघमारुतफलानि वचम्यतः ॥ १२ ॥

शशिनि चन्द्रे रोहिणीगते रोहिणीयोगं गते इदमिदं शस्यते स्तूयते
शान्तेरनर्काभिमुखेर्मधुरस्वनेश्च पक्षिभिर्विहगेर्मृगैश्चारण्यपशुभिर्दिश आशा
राविताः शब्दं कारिताः । वियदाकाशं निर्मलं विमलम् । वायुरनिन्दितो-
ऽकुत्सितः ।

✓ तथा च गर्गः ।

योगे ह्यनुद्धता वाता ह्लादयन्तः सुखप्रदाः ।

प्रदक्षिणाः श्रेष्ठतमाः पूर्वपूर्वांतरा इति ॥

मेघमासतफलानि वक्ष्यन्ति इति । अतोऽस्मादनन्तरं मेघानामभ्राणां
मासतस्य च वायोः फलानि वक्ष्मि कथयामि ॥ १२ ॥

अधुना तान्येवाह ।

क्वचिदसितसितैः सितैः क्वचिच्च

क्वचिदसितैर्भुजगैरिवाम्बुवाहैः ।

वलितजठरपृष्ठमात्रदृश्यैः

स्फुरिततडिद्रसनैर्वृतं विशालैः ॥ १३ ॥

विकसितकमलोदरावदातै-

ररुणकरद्युतिरञ्जितोपकण्ठैः ।

कुुरितमिव वियद्घनैर्विचित्रै-

र्मधुकरकुङ्कुमकिंशुकावदातैः ॥ १४ ॥

वियदाकाशमम्बुवाहेर्मैघैर्विशालैर्विस्तीर्णैर्वृतं व्याप्तम् । कीदृशेरम्बुवा-
हेः । भुजगेः सर्पैरिव । किम्भूतेः सर्पैः । वलितजठरपृष्ठमात्रदृश्यैः । वलितानां
स्वकायपरिवेष्टितावयवानां जठरपृष्ठमात्रं दृश्यं येषां भुजगानाम् । क्वचिज्जठरै-
कदेशं क्वचित्पृष्ठैकदेशमित्यसितसितानामचोपमानम् । यतः सर्पाणामुदरं श्वेत-
वर्णं भवति पृष्ठं कृष्णवर्णमतः क्वचिदसितसितैः कृष्णैः शुक्लैश्च व्यामिश्रवर्णैः ।
क्वचिच्च सितैः शुक्लवर्णैरेव क्वचिच्चासितवर्णैः कृष्णवर्णैर्वियन्मेघैर्वृतम् । तडितो
विद्युतस्ता एव स्फुरिताश्चलिता रसना जिह्वा येषां तेः ॥ १३ ॥

तथा विकसितकमलोदशवदातेः । विकसितं प्रफुल्लं कमलं पट्टं तस्यो-
दरं गर्भस्तद्वद्ये अवदाताः शुद्धास्तेः । तथारुणकरद्युतिरञ्जितोपकण्ठेः । अरु-
णकराणामरुणरश्मीनां लोहितकान्तीनां या द्युतिः कान्तिस्तथा रञ्जितानि
सरागाण्युपकण्ठानि कण्ठसमीपान्तानि येषां तेः । विचिषेर्नानावर्णैर्मैघैर्धनेर्बि-
यदाकाशं कुरितं रञ्जितमिव । किम्भूतेः । मधुकरकुङ्कुमकिंशुकावदातेः । मधु-
करा भमराः । कुङ्कुमं प्रसिद्धम् । किंशुकः पुष्पविशेषः । तद्वदवदातेः शुद्धेः ।
तद्वद्वर्णैरिति ॥ १४ ॥

अन्यच्च ।

असितघननिरुद्धमेव वा
चलिततडित्सुरचापचित्रितम् ।
द्विपमहिषकुलाकुलीकृतं
वनमिव दावपरीतमम्बरम् ॥ १५ ॥

अथवाऽम्बरमाकाशं वनमरण्यमिव दावपरीतम् । दावो दावाग्निस्तेन
परीतं व्याप्रमिव । यतोऽसितैः कृष्णैर्धनेर्मैघैर्निरुद्धं स्थगितम् । तथा चलि-
ताभिस्तडिद्विः स्फुरद्विद्युद्विः सुरचापेनेन्द्रधनुषा विचित्रितं नानावर्णतामुप-
गतम् । कीदृशमुत्प्रेक्ष्यते । द्विपमहिषकुलाकुलीकृतं वनमिव । मेघानां तत्सादृश्यं
द्विपकुलेर्हस्तिसमूहेर्महिषकुलेश्चाकुलीकृतं सोदयं तेः संयुक्तमतेः दावपरीतं
वनमिवोत्प्रेक्ष्यते ॥ १५ ॥

अन्यदप्याह ।

अथवाञ्जनशैलशिलानिचयप्रतिरूपधरैः स्थगितं गगनम् ।
हिममौक्तिकशङ्कुशशाङ्कुकरद्युतिहारिभिरम्बुधरैरथवा ॥ १६ ॥

अथवाञ्जनशैलस्याञ्जनपर्वतस्य शिलानां पाषाणानां यो निचयः समू-
हस्तत्प्रतिरूपधरैस्तादृशैरम्बुधरैर्मैघैः स्थगितमाच्छादितं गगनमाकाशम् ।
कृष्णैरित्यर्थः । अथवा हिमस्य तुषारस्य मौक्तिकस्य मुक्ताफलानां शङ्कुस्य
कम्बुनः शशाङ्कुकराणां चन्द्ररश्मीनां द्युतिहारिभिः कान्तिचोरयद्विरम्बुध-
रैर्मैघैः श्वेतवर्णैः स्थगितमाकाशमित्यर्थः ॥ १६ ॥

अन्यच्च ।

तडिद्वैमकस्यैर्बलाकायदन्तैः
स्रवद्वारिदानैश्चलत्मान्तहृस्तेः ।
विचित्रेन्द्रचापध्वजोच्छ्रायशोभै-
स्तमालालिनीलैर्वृतं चाब्दनागैः ॥ १७ ॥

अब्दा मेघास्त एव नागा हस्तिनस्तेर्विद्यदाकाशं वृतं व्याप्नम् ।
तडितो विद्युतस्ता एव हैमकक्ष्याः सौवर्णानि मध्यबन्धनानि येषाम् ।
बालाका वंसपङ्क्तिविशेषास्ता एवायदन्ताः पुरो वर्तिनो रदाः शुक्लत्वादेषाम् ।
स्रवद्वारि वर्षजलं तदेव दानं मदजलं येषाम् । चलन्ति प्रान्तान्यग्राणि यानि
तान्येव हस्ताः करा येषाम् । विचित्रं नानावर्णमिन्द्रचापं सुरेन्द्रधनुस्तदेव
ध्वजोच्छ्रायशोभा येषाम् । उच्छ्रितं चापरि ध्वजं नृपजनानां भवति । तमालो
वृक्षः कृष्णवर्णः । अलिर्भ्रमरस्तद्वन्नीलत्वं येषां तेस्तथाभूतेः ॥ १७ ॥

अन्यच्च मेघवर्णनमाह ।

सन्ध्यानुरक्ते नभसि स्थिताना-
घनानाम् ।

वृन्दानि पीताम्बरवेष्टितस्य
कान्तिं हरेश्चोरयतां यदा वा ॥ १८ ॥

घनानां मेघानां नभस्याकाशे सन्ध्यानुरक्ते सन्ध्यारागरञ्जिते लोहिते
स्थितानां सन्तिष्ठताम् । कीदृशानाम् । इन्दीवरश्यामरुचाम् । इन्दीवरं नीलो-
त्पलं तद्वत् श्यामा रुक् कान्तिर्येषां तथा भूतानाम् । वृन्दानि समूहाः ।
अत एवात्प्रेक्ष्यते । हरेर्भगवतो नारायणस्य पीताम्बरवेष्टितस्य पीतवस्त्रप्रा-
वृत्तशरीरस्य कान्तिं दीप्तिं चोरयतां मुष्णतां यदा यस्मिन्नभसि ॥ १८ ॥

अन्यमेघवर्णनमाह ।

सशिखिचातकदर्दुरनिःस्वनै-
र्यदि विमिश्रितमन्द्रपटुस्वनाः ।

खमवतत्य दिगन्तविलम्बिनः

सलिलदाः सलिलौघमुचः क्षितौ ॥ १९ ॥

एवं यदा सलिलौघमुचो मेघाः सलिलस्य जलस्योचं समूहं मुञ्चन्ति परित्यजन्ति ये ते क्षितौ भूमे सलिलदा जलं ददतीत्यर्थः । अथ चेव-
म्बिधाः सलिलदा मेघाः क्षितौ भूमे सलिलौघमुचो भवन्तीति योजना ।
कौटुशाः । शिखिनो मयूराः । चातकाः सारङ्गाः । दर्दुरा मण्डूकाः । तेषां
निःस्वनाः शब्दाः । सशिखिचातकानां दर्दुराणां ये निःस्वनास्तैर्विमिश्रिता
मन्द्रा मधुराः पटवश्चतुराः स्वनाः शब्दा येषां ते तथाविधाः । तथा
खमाकाशमवतत्य व्याप्य यदि दिगन्तविलम्बिनो दिगन्तेष्वशापर्यन्तेषु
ये विलम्बन्ते ते तथाविधाः ॥ १९ ॥

अन्यच्चाह ।

निगदितरूपैर्जलधरजालै-

स्त्र्यहमवरुद्धं द्वाहमथवाहः ।

यदि वियदेवं भवति सुभिन्नं

मुदितजना च प्रचुरजला भूः ॥ २० ॥

यदि वियदाकाशं निगदितरूपैः कथित^१रूपैर्जलधराणां मेघानां
जालैर्वृन्देस्त्यहं दिनचयमवरुद्धं स्थितम् । द्वाहं दिनद्वयं वाऽहर्दिनमेकम् ।
अनेन प्रकारेण सुभिन्नं भवति । तथा भूरवनिर्मुदितजना प्रहृष्टलोका प्रचुरजला
भूरितोया च भवति ॥ २० ॥

तथा च गर्गः ।

दधिरौप्यामलक्रौञ्चताम्राभारुणसन्निभाः ।

शुककौशेयमाञ्जिष्ठास्तपनीयसमप्रभाः ॥

अच्छिन्नमूलाः सुस्निग्धाः पर्वताकारसन्निभाः ।

घना घनाः प्रशस्यन्ते विद्युत्स्तनितसङ्कलाः ॥

तथा च पराशरः ।

रोहिणीयोगे पुनः प्रदक्षिणो मृदुर्मासुतः स्नेहवन्ति चाभ्राणि विद्यु-
च्छक्रचापालङ्कृतानि स्वादुसुरभिविमलशिशिरतावृद्धिश्चाम्भसां वृष्टिद्येवसुभि-

दाय । यावतो दिवसान् निमित्तप्रादुर्भावानुबन्धस्तावद्वर्षाणि सुभिन्नमेवम् ।
आसप्रराचाद्विलवासिन्नं विलेभ्यो निष्क्रमणं स्त्रीपुरुषबालानां प्रमोदः पक्षिणां
शीरपुष्पफलवृक्षसेवनं तरूणां प्रच्छिद्रपक्षता पुरणोरहिताय ॥

तथा च समाससंहितायाम् ।

आषाढबहुलपक्षे शिशिरकरे रोहिणीसमायुक्ते ।

यदि गगनममलमत्यन्ततीक्ष्णरश्मिः सहस्रांशुः ॥

सलिलगुरुनम्रजलधरतडिल्लतालोलरञ्जितदिगन्तः ।

अमितमलभेकचातककादम्बविमिश्रमाकाशम् ॥

क्षितितनयरविजरहितः स्फटिकनिभश्चन्द्रमा निरुत्पातः ।

मरुतश्च पूर्वपूर्वोत्तरोत्तराः शान्तमृगविहगाः ॥

अथाशुभानां मेधानां लक्षणमाह ।

रूक्षैरल्पैर्मरुताक्षिप्रदेहै-

रुष्ट्रध्वाङ्गप्रेतशाखामृगामैः ।

अन्येषां वा निन्दितानां स्वरूपै-

र्मूकैश्चाब्देर्ना शिवं नापि वृष्टिः ॥ २१ ॥

एवम्विधेरब्देर्मैत्रेर्ना शिवं श्रेयो न चापि वृष्टिर्वर्षणं भवति । कौटुशेः ।
रूक्षैरस्त्रिग्येः । अल्पैर्लघुभिः । मरुतेन वायुना आसमन्तात्क्षिप्राः प्रेरिता
देहाः शरीराणि येषां तेः । उष्ट्रः करभः । ध्वाङ्गः काकः । प्रेतः शवः ।
शाखामृगो मर्कटः । एतेषां सदृशी आभा सादृश्यमाकृत्या च येषां तेस्त-
थाभूतेः । अन्येषामपरेषां वा प्राणिनां निन्दितानां कुत्सितानां श्वमार्ज-
रराक्षसानां स्वरूपैः सदृशैर्मूकेर्निःशब्देश्च ॥ २१ ॥

तथा च गर्गः ।

क्षिन्नमूलाश्च वृक्षाश्च शुष्का वाण्याकुलीकृता

यापसन्वानुकाराश्च मेघाः पापफलप्रदाः ॥

अन्यच्छुभलक्षणमाह ।

विगतघने वा वियति विवस्वा-

नमूदुमयूखः सलिलकृदेवम् ।

सर इव फुल्लं निशि कुमुदाढ्यं
खमुदुविशुद्धं यदि च सुवृष्टौ ॥ २२ ॥

अथ विषस्वानादित्यो विद्यत्याकाशे विगतघने मेघरहिते अमृदु-
मयूखश्चण्डरश्मिर्भवति तदैवमनेन प्रकारेण सलिलकृज्जलं करोति । तथा
खमाकाशं निशि रात्रावुदुविशुद्धं निर्मलनक्षत्रं कुमुदाढ्यं कुमुदबहुलं सर इव
फुल्लं विकसितं यदि दृश्यते तदा सुवृष्टौ शोभनवृष्टये भवति ॥ २२ ॥

अथ दिग्भागेन मेघफलान्याह ।

पूर्वाद्भूतैः सस्यनिष्पत्तिरब्दै-
राग्नेयाशासम्भवैरग्निकोपः ।
याम्ये सस्यं क्षीयते नैऋतेऽर्द्धं
पश्चाज्जातैः शोभना वृष्टिरब्दैः ॥ २३ ॥
वायव्योत्थैर्वातवृष्टिः क्वचिच्च
पुष्टा वृष्टिः सौम्यकाष्ठासमुत्थैः ।
श्रेष्ठं सस्यं स्थाणुदिक्स्तम्प्रवृद्धै-
र्वायुश्चैवं दिक्षु धत्ते फलानि ॥ २४ ॥

अब्दैर्मेघैः पूर्वाद्भूतैः पूर्वस्यां दिशि सम्भूतैः सस्यानां निष्पत्तिः
सम्यद्भवति । एवमाग्नेयाशासम्भूतेरनलदिक्स्थैरग्निकोपो वह्निकोपः ।
याम्ये दक्षिणदिगुत्थैः सस्यं क्षीयते क्षयं याति । नैऋते नैऋतदिगुत्थैरब्दै-
र्द्धं क्षीयते । अर्द्धे निष्पत्तिं याति । पश्चाज्जातैः पश्चिमायां दिश्युत्पन्नेर-
ब्दैर्मेघैः शोभना वृष्टिर्भवति । वायव्योत्थैर्वातयुक्ता वृष्टिर्भवति सा क्वचि-
त्क्वचिच्च न सर्वत्र । सौम्यकाष्ठासमुत्थैरुत्तरदिक्स्तम्भूतैः पुष्टा परिपूर्णा वृष्टिर्भ-
वति । स्थाणुदिगेशानी । तत्सम्प्रवृद्धैस्तदुत्पन्नेः श्रेष्ठं सस्यं भवति ।
एवमनेन प्रकारेण यथा मेघाः शुभाशुभफलप्रदा उक्तास्तथैव वायुर्मोहतः
फलानि धत्ते ददाति । एतदुक्तं भवति । यथा पूर्वाद्भूतैः सस्यनिष्पत्तिरब्दैरेव
पूर्वाद्भूतेन वायुनापि सस्यनिष्पत्तिर्भवतीत्यादि योज्यम् ॥ २३ ॥

अथेषामप्युत्पातानामतिदेशार्थमाह ।

उल्कानिपातास्तडितोऽशनिश्च

दिग्दाहनिर्घातमहीप्रकम्पाः ।

नादा मृगाणां सपतत्रिणां च

ग्राह्या यथैवाम्बुधरास्तथैव ॥ २५ ॥

उल्कानिपाताः । तडितो विद्युतः प्रघाताः । अशनिपाताः । आसां लक्षणानि पुरस्तादाचार्य एव वक्ष्यति । दिग्दाहो दिशां दाहः । निर्घातो नभः-
शब्दाः । महीप्रकम्पो भूमिकम्पः । मृगाणामरण्यप्राणिनां सपतत्रिणां पक्षि-
सहितानां नादाः शब्दा यथा येन प्रकारेणाम्बुधरास्तथा तेनैव प्रकारेण
ग्राह्या गृहीतव्याः । पूर्वोद्भूतेः सस्यनिष्पत्तिरब्देरिति न्यायेन ॥ २५ ॥

अथ ये पूर्वं चतसृषु दिक्षु कुम्भाः स्थापितास्तेः शुभाशुभज्ञानमाह ।

नामाङ्कितैस्तैरुदगादिकुम्भैः

प्रदक्षिणां श्रावणमासपूर्वैः ।

पूर्णेः स मासः सलिलस्य दाता

सुतैरवृष्टिः परिकल्प्यमूनैः ॥ २६ ॥

तैः कुम्भैरुदगादिस्येकसद्यासु दिक्षु प्रदक्षिणं प्रादक्षिण्येन व्यव-
स्थितेस्तेष्वेव श्रावणमासचतुष्टयपरिकल्पितैः । एतदुक्तं भवति । उदक्कुम्भः
श्रावणमासः परिकल्प्यः । प्राभाद्रपदः । दक्षिण आश्वयुजः । पश्चिमस्थः
कार्तिकः परिकल्प्य इति । तैः पूर्णेः स मासः सलिलस्य दाता भवति । तेषां
चतुर्णां मध्याद्याः कुम्भः परिपूर्णौ यस्मिन् मासे परिकल्पितः स मासः
सलिलस्य दाता भवति । तस्मिन् मासे देवो वर्षतीत्यर्थः । एतदुक्तं भवति ।
उदक्कुम्भे परिपूर्णो श्रावणे वृष्टिर्वक्तव्या । प्राक्कुम्भे भाद्रपदे । दक्षिणे आश्व-
युजे । पश्चिमे कार्तिके इति । सर्वेषु परिपूर्णेषु चतुर्ष्वपि मासेषु वृष्टिर्व-
क्तव्या । द्वयोर्मोसद्वयोरपि । तैरेव कुम्भैः परिस्रुते रिक्तीभूतैरवृष्टिरवर्षणम् ।
ऊनेः स्वचतुष्टयं परिकल्पनीयम् । अर्द्धस्रुतेर्मध्यमा वृष्टिरन्तरेऽनुपाताद्वाच्यम् ।

तथा च गगः ।

सौम्ये तु श्रावणं विन्द्यात्पूर्वं भाद्रपदं वदेत् ।

दक्षिणेऽश्वयुजे ज्ञेयः पश्चिमे कार्तिकं विदुः ॥

सर्वे कुम्भाः सुपूर्णैः स्युरभन्नाः कान्तिसंयुताः ।
 चतुरो वार्षिकान् मासान् सर्वान् वर्षति वासवः ॥
 सर्वसुतेरवृष्टिः स्यादद्वैर्मध्यमवर्षणम् ।
 द्रवेस्तथाविधा वृष्टिर्वक्तव्या जलमानतः ॥

अन्यदप्याह ।

अन्यैश्च कुम्भैर्नृपनामचिह्नै-
 र्देशाङ्कितैश्चाप्यपरैस्तथैव ।
 भग्नैः सुतेर्न्यूनजलैः सुपूर्णै-
 र्भाग्यानि वाच्यानि यथानुरूपम् ॥ २७ ॥

अन्येऽपरैरपि कुम्भैर्नृपनामचिह्नेर्नृपाणां राज्ञां नाम्ना सज्जया चिह्नै-
 रूपलक्षितैस्तथा तेनेव प्रकारेणापरैरन्येर्देशाङ्कितैर्देशनाम्ना चिह्नितैः । एत-
 दुक्तं भवति । तच्च बहव उदकुम्भा नृपदिग्देशचातुर्वर्ण्यैश्चिह्निताः शुभाशु-
 भज्ञानार्थे स्थाप्याः । तैश्च भग्नैः सुतेर्न्यूनजलैः सुपूर्णैर्यथानुरूपं यथासादृश्यं
 भाग्यानि शुभाशुभानि वाच्यानि वक्तव्यानि । एतदुक्तं भवति । तेः कुम्भेः
 परिपूर्णैरतिशुभम् । भग्नैर्नष्टैः सुतेरुपद्रवाः । ऊनजलैर्मध्यमं फलम् ॥ २७ ॥

तथा च काश्यपः ।

अन्यदेशाङ्किताः कुम्भा भिद्यन्ते च स्रवन्ति च ।
 बन्धहीना वितोयाश्च तेऽभियोज्या नृपेण वै ॥

अथ रोहिण्याश्चन्द्रसंस्थाने विशेषेण शुभाशुभफलमाह ।

दूरगो निकटगोऽथवा शशी
 दक्षिणे पथि यथातथा स्थितः ।
 रोहिणीं यदि युनक्ति सर्वथा
 कष्टमेव जगतो विनिर्दिशेत् ॥ २८ ॥

शशी चन्द्रो यथा येन प्रकारेण तथा तेन प्रकारेण दूरगो विप्रकृ-
 प्स्थो निकटगः समीपस्थो वा दक्षिणे पथि दक्षिणस्यां दिशि स्थितो यदि
 रोहिणीं प्राजापत्यं युनक्ति संयोगं याति तदा जगतो जनपदस्य कष्टमशुभं
 दुर्भिक्षजनमरकादिकं विनिर्दिशेत् वदेत् ॥ २८ ॥

अन्यदप्याह ।

सृशन्नुदग्याति यदा शशाङ्क-
स्तदा सुवृष्टिर्बहुलोपसर्गा ।
असंसृशन् योगमुदक्त्तमेतः
करोति वृष्टिं विपुलां शिवं च ॥ २९ ॥

रोहिण्याः सृशन्नेव दक्षिणेन स्पर्शं कृत्वा यद्युदतरेण शशाङ्को
याति गच्छति तदा बहुलोपसर्गा प्रभूतोपद्रवा बहुभिर्दोषैर्युक्ता सुवृष्टिः
शोभनवृष्टिर्भवति । लोकानामुपद्रवा भवन्ति यथा कालोचिता वृष्टिर्भवती-
त्यर्थः । अथवा रोहिण्या योगमसंसृशन्नादावुदक्त्तमेत उत्तरेण गतस्तदा
सुवृष्टिं शोभनवृष्टिं विपुलां विस्तीर्णा करोति । शिवं श्रेयश्च भवति ॥ २९ ॥

अथ रोहिण्याः शकटमध्यगते चन्द्रे फलमाह ।

रोहिणीशकटमध्यसंस्थिते
चन्द्रमस्यशरणीकृता १जनाः ।
क्वापि यान्ति शिशुयाचिताशनाः
सूर्यतप्तपिठराम्बुपायिनः ॥ ३० ॥

शकटभेदलक्षणं गणित उक्तम् ।

तथा च ब्रह्मसिद्धान्ते ।

विद्येपोऽद्वितयादधिको वृषभस्य सप्तदशभागे ।

यस्य ग्रहस्य याम्यो भिनन्ति शकटं स रोहिण्याः—इति ॥

चन्द्रमसि रोहिण्याः शकटमध्यसंस्थिते जना लोका अशरणीकृता
निःशरणीभूताः क्वापि यान्ति कुत्रापि गच्छन्ति । केचित्प्रजा इति पठन्ति ।
प्रजाः क्वापि यान्ति । कौटुशाः । शिशुयाचिताशनाः । शिशवो बालास्तेषामशनं
भोजनं याचमानाः प्रार्थ्यमानाः । तथा सूर्येणाऽऽदित्येन पिठरे भाण्डविशेषे
तप्तं परित्तापितं यदम्बु पानीयं तत्पायिनस्तत्पानशीलाः । अनेन जला-
भाव उक्तः । षट्सारकत्वादोहिण्याः शकटः समूहः ॥ ३० ॥

अथ रोहिण्याः पश्चिमदिक्स्थे चन्द्रमसि फलमाह ।

उदितं यदि शीतदीधितिं

प्रथमं पृष्ठत एति रोहिणी ।

शुभमेव तदा स्मरातुराः

प्रमदाः कामवशेन संस्थिताः ॥ ३१ ॥

शीतदीधितिं चन्द्रं प्रथममादौ यद्युदितमभ्युद्गतं तस्य च पृष्ठतः पश्चाद्रोहिणी इत्यागच्छति समुदेति तदा शुभमेव शोभनं लोके । प्रमदाः स्त्रियः स्मरातुराः कामार्ताः कामवशेन संस्थिताः कामुकानां वशवर्तिन्यो भवन्ति ॥ ३१ ॥

अथ रोहिण्याः पूर्वस्यां दिशि स्थिते चन्द्रे फलमाह ।

अनुगच्छति पृष्ठतः शशी

यदि कामी वनितामिव प्रियाम् ।

मकरध्वजवाणखेदिताः

प्रमदानां वशगास्तदा नराः ॥ ३२ ॥

रोहिण्याः शशी चन्द्रो यदि पृष्ठतः पश्चादनुगच्छत्युदेति प्रियाः वनितां वल्लभां स्त्रियं कामिनीं कामी कामुको यथा अनुगच्छति । तदा प्रमदानां स्त्रीणां तस्मिन् वर्षे नराः पुरुषा मकरध्वजवाणखेदिताः कामशरपीडिताः सन्तो वशगा भवन्ति ॥ ३२ ॥

अथ रोहिण्याः शेषासु दिक्षु स्थिते चन्द्रे फलमाह ।

आग्नेय्यां दिशि चन्द्रमा यदि भवेत्तत्रोपसर्गो महान्

नैऋत्यां समुपद्रुतानि निधनं सस्यानि यान्तीतिभिः ।

प्राजेशानिलदिक्स्थिते हिमकरे सस्यस्य मध्यश्चयो

याते स्थाणुदिशं गुणाः सुबहवः सस्यार्घवृष्ट्यादयः ॥ ३३ ॥

प्राजेशस्य ब्रह्मण इयं प्राजेशी रोहिणी तस्यामाग्नेय्यां पूर्वदक्षिणस्यां दिशि यदि चन्द्रमाः शशी भवेत्स्यात्तदा तत्र तस्मिन् वर्षे महानतीवोपसर्ग उपद्रवो भवति । तथा नैऋत्यां दक्षिणपश्चिमायां दिशि स्थिते चन्द्रमसि सस्यानि ईतिभिरतिवृष्ट्यादिभिरुपद्रवैः समुपद्रुतानि उपतप्तानि निधनं नाशं

यान्ति प्राप्नुवन्ति । हिमकरे चन्द्रे अनिलदिक्स्थिते वायव्यां पश्चिमोत्तरस्यां दिशि स्थिते समाश्रिते सस्यस्य धान्यादेर्मध्यश्चयो मध्यमं सङ्कटनं भवति । तथा स्थाणुदिशमैशानीमुत्तरपूर्वामाशां याते प्राप्ते चन्द्रे सुबहवः सुप्रभूता गुणा भवन्ति । के ते । सस्यार्धवृष्ट्यादयः सस्यानि चार्धवृष्टयश्च ताः सस्या-
र्धवृष्टयः । आदियहणाद्योगक्षेमनीरोगता गृहीतव्याः ॥ ३३ ॥

तथा च समाससंहितायाम् ।

उदगपि च तुहिनकिरणः पूर्वोत्तरतोऽथवा स्थितः प्राच्याम् ।

यदि भवति तदा वसुधा भवति विवृद्धा प्रहृष्टजना ॥

उपसर्गोऽनलदिक्स्थे याम्याशासंस्थिते शकटके च ।

किं कष्टेस्तेरुक्तेः श्रुतमाचर्यैः कृशो भवति ॥

क्रिमिशुकशलभादिभयं नेचैत्यां नातिपुष्टिरपरेण ।

व्यायव्याशासंस्थे मध्यं सस्यं कुमुदनाथे ॥

अथ योगतारोपतापे छादने च फलमाह ।

ताडयेद्वादि च योगतारकामावृणोति वपुषा यदापि वा ।

ताडने भयमुशन्ति दारुणं छादने नृपबधोऽङ्गनाकृतः ॥ ३४ ॥

योगतारकां प्रधानतारकाम् ।

तथा चोक्तम् ।

सतारागणमध्ये तु या तारा दीप्तिमन्तरा ।

योगतारेति सा प्रोक्ता नक्षत्राणां पुरातनैः ॥

तां च योगतारकां यदि ताडयेद्भिन्द्यात् । शङ्केकदेशेन स्पृशती-
त्यर्थः । अथवा वपुषा शरीरेणावृणोत्याच्छादयति तदा ताडने दारुणं तीव्रं
भयं भीतिमुशन्ति कथयन्ति । तथा छादने अङ्गनाकृतः स्त्रीकृतो नृपस्य
राज्ञो बधः । मरणमुशन्ति ॥ ३४ ॥

अन्यदपि शुभाशुभज्ञानमाह ।

गोप्रवेशसमयेऽग्रतो वृषो

याति कृष्णपशुरेव वा पुरः ।

भूरि वारि शबले तु मध्यमं

नो सितेऽम्बपरिकल्पनापरैः ॥ ३५ ॥

गोप्रवेशसमये गवामरण्यादागतानां प्रवेशकाले पश्चिमसन्ध्यायां
यद्ययतः पुरतो वृषो बलीषर्दो भवति पुरद्वारे । अथवा पुरोऽयतः कृष्णो-
सितः पशुश्चागादिको भवति तदा तद्वर्षे भूरि वारि बहु जलं भवति ।
शबले तु मध्यमम् । शबलः कृष्णश्वेतः पशुस्तस्य यदा द्वौ वर्षौ समौ
भवतस्तदा मध्यमं फलम् । तस्यैव काण्ये अधिके भूरि वारि शोण्ये अधिके
जनम् । सिते श्वेतवर्णे न किञ्चिदम्बु भवति ॥

अपरैर्वर्णैरम्बुपरिकल्पना स्वबुद्ध्या कार्या । शुक्लवर्णवर्जैरन्येर्वर्णैः
किञ्चित्किञ्चिद्ववतीत्यर्थः ॥ ३५ ॥

तथा च गर्गः ।

प्राक्प्रवेशे तु यूथस्य पुरतो वृषभो यदा ।
प्रवेशे कृष्णवर्णो वा पशुर्बहुजलप्रदः ॥
कृष्णा तु गोः सुभिन्नाय क्षेमरोग्याय चोच्यते ।
गौर्यामथ च नीलायां मध्याः सस्यस्य सम्पदः ॥
अनावृष्टिकरी श्वेता वाताय कपिला स्मृता ।
पाटला सस्यनाशाय रोगाय करटा स्मृता ॥
एकदेशाय शबला चित्रं चित्रा तु वर्षति ।
पाण्डुरा मध्यमाङ्गी वा शीष्मथान्यविवाह्निनी ॥
कपिला पश्चिमं वर्षे शोणा त्वये प्रवर्षति ।

तथा च पराशरः ।

अथास्तमयवेलायां पुरद्वारमभिगम्य निमित्तान्युपलक्षयेत् । तत्र
गोगजाश्वरथप्रथमप्रवेशे पुरविजयो वानरखरोष्ट्रनकुलमानौरप्रवेशे विद्रवो
नेषाङ्गहीनप्रवेशे त्वशनिभयमिति ॥

अथादर्शने चन्द्रमसः फलमाह ।

दृश्यते न यदि रोहिणीयुत-
श्चन्द्रमा नभसि तोयदावृते ।
रुग्भयं महदुपस्थितं तदा
भूश्च भूरिजलसस्यसंयुता ॥ ३६ ॥

यदि नभस्याकाशे तोयदावृते मेघच्छन्ने चन्द्रमा रोहिणीयुतो न दृश्यते लोके तदा तस्मिन् वर्षे मङ्गदतीव हृभयं रोगभयमुपस्थितं प्राप्नोति । भूश्च भूमिर्भूरिजलसस्यसंयुता बहुभिस्तोयैः सस्यैश्च युक्ता भवतीति ॥ ३६ ॥

इति श्रीभट्टोत्पलविरचितायां संहिताविषृतो रोहिणीयोगो
नाम चतुर्विंशोऽध्यायः ॥ २४ ॥

अथ स्वातियोगाध्यायो व्याख्यायते ।

तथादावेव रोहिणीयोगोक्तस्य फलस्यातिदेशं कालनिर्देशं चाह ।

यद् रोहिणीयोगफलं तदेव
स्वात्याषाढासहिते च चन्द्रे ।
आषाढशुक्ले निखिलं विचिन्त्य
योऽस्मिन् विशेषस्तमहं प्रवक्ष्ये ॥ १ ॥

रोहिणीसहिते चन्द्रे यद्योगफलं प्रागुक्तं तदेव स्वातिसहिते चन्द्रे
अषाढासहिते फलं निखिलं निःशेषं विचिन्त्य विचारणीयम् । किन्त्वाषाढशुक्ले
शुक्ले शुक्लपक्ष एतद्योगद्वयं विचार्यम् । एतदुक्तं भवति । मेघानां वायोश्चो-
त्पातानां च यत्फलं रोहिणीयोग उक्तं तत्सर्वं स्वात्याषाढास्थे चन्द्रमसि
ज्ञातव्यम् । तदा दूरगो निकटगोऽथवा शशी इत्यादि । यथासम्भवं समा-
गमफलं यदुक्तं तत्सर्वमप्येव वेदितव्यम् । तथा गोप्रवेशसमयेऽयतो वृष
इत्यादिकं सर्वमपि वेदितव्यम् ।

तथा च पराशरः ।

सर्वे एते योगा मास्याषाढे भवन्ति । तान् देवदत्तः प्रयतः शुचिरवधा-
रयेत् स्वातिसंयुते चन्द्रमसि घनस्निग्धस्तनितविद्युन्मालैरम्भोर्देर्नभसोऽव-
च्छादनं सुभिन्नक्षेमाय तद्वत्सर्ववातप्रादुर्भाव इति । उल्कानिर्घातकम्पोपधा-
तैश्च विपर्ययः ॥

योऽस्मिन् विशेषस्तमहं प्रवक्ष्ये इति । अस्मिन् स्वातियोगे रोहिणी-
योगाद्यो विशेषस्तमहं प्रवक्ष्ये कथयिष्ये इति ॥ १ ॥

अथ तत्र रात्रौ दिवसे च वृष्टे शुभाशुभलक्षणमाह ।

स्वातौ निशांशे प्रथमेऽभिवृष्टे
सस्यानि सर्वाण्युपयान्ति वृद्धिम् ।
भागे द्वितीये तिलमुद्गमाषा
यैष्मं तृतीयेऽस्ति न शारदानि ॥ २ ॥
वृष्टेऽह्निभागे प्रथमे सुवृष्टि-
स्तद्वद्वितीये तु सकीटसर्पा ।
वृष्टिस्तु मध्यापरभागवृष्ट
निश्छिद्रवृष्टिर्द्युनिशं प्रवृष्टे ॥ ३ ॥

स्वातौ स्वातियोगे प्रथमे निशांशे आद्यरात्रिचिभागे वृष्टे सर्वाणि
निःशेषाणि सस्यानि वृद्धिमुपयान्ति गच्छन्ति । द्वितीये रात्रिचिभागे वृष्टे
तिलमुद्गमाषा वृद्धिमुपयान्ति । तृतीये चिभागे वृष्टे यैष्ममस्ति यैष्मधा-
न्यानि भवन्ति । न शारदानि शरत्सस्यानि न भवन्ति ॥ २ ॥

अह्नि दिवसे प्रथमे आद्ये चिभागे वृष्टे सुवृष्टिः शोभना वृष्टिर्भवति ।
द्वितीये दिनचिभागे वृष्टे तद्वत्सुवृष्टिर्भवति किन्तु सकीटसर्पा कीटेः क्लिभिभिः
सपभुञ्जङ्गैश्च सहिता वृष्टिर्भवति । अपरभागे तृतीये दिनचिभागे वृष्टिर्म-
ध्यमा भवति नातिबह्वी नात्यल्पा । द्युनिशं प्रवृष्टे समयमहोरात्रं प्रवृष्टे निश्छिद्रा
छिद्ररहिता निर्दोषा वृष्टिर्भवति । सर्वत्र कालोचितं वर्षतीत्यर्थः ॥ ३ ॥

तथा च गर्गः ।

स्वातियोगे यदा युक्ते पूर्वरात्रे प्रवर्षति ।
यैष्मशारदसम्पन्नां तां समामभिनिर्दिशेत् ॥
रात्रेद्विभागमाश्रित्य स्वातियोगेऽभिवर्षति ।
सम्पदो मुद्गमाषाणां तिलानां चावधारयेत् ॥
चिभागशेषे शर्वर्याः स्वातियोगेऽभिवर्षति ।
यैष्मं सम्पदाते सस्यं शारदं तु विनश्यति ॥
अह्नुस्तु प्रथमे भागे वर्षाद्येवमुवृष्टये ।
द्वितीये शोभना वृष्टिर्बहुसस्यसरीसृपाः ॥

अहस्तृतीये भागे तु मध्यमां कुरुते समाम् ।

अहोरात्रं यदा वर्षे स्वातियोगे पुरन्दरः ॥

तदा तु चतुरो मासान् सर्वान् वर्षेति वासवः—इति ॥

अथापांश्वत्सनिकटस्थे चन्द्रमसि शुभाशुभमाह ।

सममुत्तरेण तारा चित्रायाः कीर्त्यते ह्यपांश्वत्सः ।

तस्यासन्ने चन्द्रे स्वातेर्योगः शिवो भवति ॥ ४ ॥

चित्रायाः सममुत्तरेण समं कृत्वोत्तरेण तिर्यग्या तारा स्थिता सापां-
श्वत्स इति कीर्त्यते कथ्यते । तस्यापांश्वत्सस्याऽऽसन्ने निकटस्थे चन्द्रे स्वाते-
र्योगश्चन्द्रसंयोगः शिवः श्रेयस्करो भवति ॥ ४ ॥

अथ स्वातियोगस्य कालयोगमाह ।

सप्तम्यां स्वातियोगे यदि पतति हिमं माघमासान्धकारे

वायुर्वा चण्डवेगः सजलजलधरो वापि गर्जत्यजस्रम् ।

विद्युन्मालाकुलं वा यदि भवति नभो नष्टचन्द्रार्कतारं

विज्ञेया प्रावृडेषा मुदितजनपदा सर्वसस्यैरुपेता ॥ ५ ॥

माघमासस्यान्धकारे कृष्णपक्षे सप्तम्यां तिथौ स्वातिनक्षत्रयुक्ते चन्द्रे
हिमं तुहिनं यदि पतति । वायुमोरुते वा चण्डवेगः परुषो महास्वने
वहति । अथवा सजलो जलेन पानीयेन सहितो जलधरो मेघोऽजस्रमनव-
रतं वापि गर्जति शब्दं करोति । अथवा नभ आकाशं विद्युन्मालाभिराकुलं
सौदामिनीनां पङ्क्तिभिर्व्याप्तम् । नष्टचन्द्रार्कतारं नष्टा अदर्शनं गताश्चन्द्रतार-
कार्काः सोमतारकसूर्या यश्च । मेघच्छन्नमित्यर्थः । तद्देशे प्रावृड् वर्षा मुदितजन-
पदा प्रहृष्टलोका सर्वैर्निःशेषैः सस्यैरुपेता संयुक्ता विज्ञेया विज्ञातव्या ॥ ५ ॥

अन्यदपि शुभाशुभलक्षणमाह ।

तथैव फाल्गुने चैत्रे वैशाखस्यासितेऽपि वा ।

स्वातियोगं विजानीयादाषाढे च विशेषतः ॥ ६ ॥

यथा सप्तम्यां स्वातियोगे यदि पतति हिममित्याद्युक्तं तथैव फाल्गुने
मासि स्वातो भवति । चैत्रे वैशाखमासस्यासिते कृष्णपक्षेऽपि स्वातियोगं

विजानीयाद्विन्द्याद्विचारयेत् । विशेषत आषाढस्य यः स्वातियोगस्तं विचारयेदिति । अनांषोऽयं श्लोकः ॥ ६ ॥

इति श्रीभट्टोत्पलविरचितायां संहिताविवृतौ स्वातियोगो
नाम पञ्चविंशोऽध्यायः ॥ २५ ॥

अथाषाढीयोगाध्यायो व्याख्यायते ।

तच्च तावद्रोहिणीयोगफलं यदुक्तं तत्सर्वमुत्तराषाढायुक्ते चन्द्रमसि
विज्ञातव्यं तथाषाढपौर्णमास्यां विचारयेत् ।

तथा च पराशरः ।

अतोऽनन्तरमाषाढासंयुक्ते शशिन्यादानविसर्गान्तर्भागेषु निमित्तानि
प्रावृष्याद्यन्तमध्येषु फलन्ति । तच्च सुरभिरनुकूलः स्पर्शवान् मारुतः पूर्वपूर्वोत्त-
रोऽतिवर्षस्यकरो नैर्ऋताग्नेययाम्यवारुणवायव्या मध्यस्यकराः । विपर्ययो
विपरीतेषु । वेदूर्यरजतमधुहेमप्रभा सन्ध्या स्निग्धाभ्रवृक्षप्रादुर्भावश्च प्रावृड्-
वृद्धये । प्राङ्मध्यपश्चाद्गोष्वाषाढानां योगः शशिनो वर्षासु तत्कालमेव
वर्षाय । वैश्यदेवादुत्तरतः शशी वर्षकरो न दक्षिणतः । निर्घातोल्काशनिभू-
चलनदण्डान्यावयहेपतापे सस्यबध्ने भवति । चाच

सोदकं सातपं साभं सविद्युत् स्तनयिन्नुमत् ।

प्रवातं च निवातं च प्रशस्तं तदहः स्यूतमिति ॥

अथाषाढीयोगे यत्कर्तव्यं तदाह ।

आषाढ्यां समतुलिताधिवासिताना-

मन्येद्युर्यदधिकतामुपैति बीजम् ।

तद्वृष्टिर्भवति न जायते यदूनं

मन्त्रोऽस्मिन् भवति तुलाभिमन्त्रणाय ॥ १ ॥

आषाढस्येयं पौर्णमासी आषाढो । उत्तराषाढायुक्तेत्यर्थः ।

तथा च गर्गः ।

वायव्यवैश्वदेवाभ्यां प्राजापत्यस्य चैव हि ।

ग्वामप्यधिकं चापि रोहिणी नाम याप्यते-इति ॥

तस्यामाषाढ्यां सर्वबीजानां समतुलिताधिवासितानां समं कृत्वो-
नातिरिक्तवर्जं यानि बीजानि धान्यादीनि तुलितानि तुलया परिच्छिन्नानि
तेषां तथाभूतानामधिवासितानाम् । अधिवाससा महाव्रतमन्त्रेणाभिमन्त्र्य
रात्रिमेकामुषितानि । ततोऽन्येदुरन्यस्मिन्नहनि द्वितीयदिषसे यद्वीजं तुलि-
तमधिकतामुषेत्याधिक्यं गच्छति तद्वृद्धिस्तस्य धान्यादेस्तस्मिन् वर्षे वृद्धि-
र्भवति । यदूनं भवति तन्न जायते नेत्पद्यते । मन्त्रोऽस्मिन् भवति तुलाभि-
मन्त्रणाय । अस्मिंस्तुलाकर्मणि तुलाभिमन्त्रणाय मन्त्रो भवति येन तुलाभि-
मन्त्र्यते इत्यर्थः ।

तथा च समाससंहितायाम् ।

तुलिताधिवासितानामन्येदुर्यदधिकं भवति बीजम् ।

आषाढपौर्णमास्यां तद्वृद्धिस्तत्र मन्त्रोऽयम् ॥

अथ तं मन्त्रमार्षमाह ।

स्तोतव्या मन्त्रयोगेन सत्या देवी सरस्वती ।

दर्शयिष्यसि यत्सत्यं सत्ये सत्यव्रता ह्यसि ॥ २ ॥

येन सत्येन चन्द्रार्कौ ग्रहा ज्योतिर्गणास्तथा ।

उत्तिष्ठन्तीह पूर्वेण पश्चादस्तं व्रजन्ति च ॥ ३ ॥

यत्सत्यं सर्ववेदेषु यत्सत्यं ब्रह्मवादिषु ।

यत्सत्यं त्रिषु लोकेषु तत्सत्यमिह दृश्यताम् ॥ ४ ॥

ब्रह्मणो दुहितासि त्वमादित्येति प्रकीर्तिता ।

काश्यपी गोम्रतश्चैव नामतो विश्रुता तुला ॥ ५ ॥

स्तोतव्येति । सा तुला अनेन मन्त्रयोगेन सह स्तोतव्या स्तवनीया ।

सत्या सत्यरूपा सरस्वती देवी । हे सत्ये सत्यरूपे यत्सत्यं परमार्थं दर्श-
यिष्यसि यस्मादसि त्वं सत्यव्रता । सत्यमेव व्रतं यस्याः ॥ २ ॥

चन्द्रार्कौ शशिसूर्यौ ग्रहाश्चान्ये भौमादयः । तथा ज्योतिर्गणाः ।

ज्योतिषां ताराणां गणाः समूहा येन सत्येन पूर्वेण पूर्वस्यां दिश्युतिष्ठन्ति
उदयं यान्ति इहास्मिंलोके तथा पश्चात्पश्चिमायां दिश्यस्तं व्रजन्ति
अस्तमयं यान्ति ॥ ३ ॥

तथा सर्वेषु वेदेषु यत्सत्यं यत्सत्यं ब्रह्मवादिषु परं ब्रह्म ये
वदन्ति । तेषु लोकेषु भूर्भुवःस्वराख्येषु यत्सत्यं तत्सत्यमिहास्मिंस्तुलाकर्मणि
दृश्यताम् ॥ ४ ॥

त्वं ब्रह्मणः कमलजस्य दुहिता तनया असि भवसि । तथा
आदित्या अदितेरपत्यमित्येवं प्रकारा प्रकीर्तिता कथिता । गोपतः काश्यपी
कश्यपगोषा । नामतः सञ्जया तुला इति च विश्रुता ख्याता ॥ ५ ॥

अथ तुलाया लक्षणमाह ।

क्षौमं चतुःसूत्रकसन्निबद्धं
षडङ्गुलं शिष्यकवस्त्रमस्याः ।
सूत्रप्रमाणं च दशाङ्गुलानि
षडेव कक्षयोभयशिष्यमध्ये ॥ ६ ॥

अस्यास्तुलायाः शिष्यकवस्त्रं क्षौमं कार्यम् । यत्र स्थितानि द्रव्याणि
परिच्छेद्यन्ते तच्छिष्यकवस्त्रं तच्चतुःसूत्रकसन्निबद्धम् । चतुर्भिःसूत्रेस्तन्तुभिः
सन्निबद्धं संलग्नं कार्यम् । तच्च शिष्यकवस्त्रं षडङ्गुलं षडङ्गुलप्रमाणम् । येः
सूत्रेस्तद्वद्व्यते तेषां प्रमाणं दशाङ्गुलानि । उभयशिष्यमध्ये शिष्यद्वयस्यान्तः
कक्ष्यासूत्रं षडङ्गुलं कार्यम् । कक्ष्यासूत्रेण ग्रहणसूत्रमुच्यते ॥ ६ ॥

कथं तत्र द्रव्याणि परिच्छेदानीत्याह ।

याम्ये शिष्ये काञ्चनं सन्निवेश्य
शेषद्रव्याण्युत्तरेऽम्बूनि चैव ।
तायैः कौष्यैः सैन्धवैः सारसैश्च
वृष्टि^१र्हीना मध्यमा चोत्तमा च ॥ ७ ॥
दन्तैर्नागा गोह्रयाद्याश्च लोम्बा
हेम्बा भूपाः शिष्यकेन द्विजाद्याः ।
तद्वद्देशा वर्षमासा दिशश्च
शेषद्रव्याण्यात्मरूपस्थितानि ॥ ८ ॥

याम्ये दक्षिणशिक्ष्ये काञ्चनं सुवर्णं सन्निवेश्यं स्थापनीयम् । शेषाणि
द्रव्याणि तथाम्बुनि पानीयानि उत्तरे शिक्ष्ये सन्निवेश्यानि । एतदुक्तं भवति ।
सुवर्णं यदा परिच्छेद्यते तदा दक्षिणे शिक्ष्ये विनिवेशयेत् । अन्यानि सर्वा-
ण्युत्तर इति ।

तोयेर्जलेः कोप्येः कूपसम्भवेर्बृद्धिमद्विहीना वृष्टिर्भवति । सैन्य-
वेर्नादेयेर्जलेर्बृद्धिमद्विर्मध्यमा वृष्टिर्भवति । नातिबह्वी नात्यल्पा । तथा
सारसेः सरःसम्भवेर्बृद्धिमद्विर्जलेस्तमा प्रधाना वृष्टिर्भवति । सर्वेषां वृद्धाव-
तिमहती वृष्टिः । सर्वेषां हानाववृष्टिरिति । केचिद्वृद्धिहीना मध्यमा चेत्तमा
चेति पठन्ति । सस्यानां वृद्धिर्भवति न चेतच्छोभनम् ॥ ७ ॥

दन्तेर्नागा इति । नागाः करिणो दन्तेर्हस्तिदन्तेः परिच्छेद्याः । गोह-
याद्याश्च लोम्ना । गावः । हया अश्वाः । आदियहणात्स्वरकरभच्छाग-
मेषाः । एते सर्व एव लोम्ना । हेम्ना सुवर्णेन भूषा राजानः परिच्छेद्याः ।
शिक्ष्यकेन मधूच्छिष्टेन द्विजाद्या ब्राह्मणाद्याश्चत्वारो वर्षा ब्राह्मणश्च-
रियवेश्यशूद्राः । देशा मध्यदेशप्रभृतयः । वर्षाण्येतानि यथेष्टानि । मासा
वर्षान्तःस्थाः । दिशश्च पूर्वाद्याः । शुभाशुभज्ञानार्थं तद्वत् शिक्ष्यकेनैव
परिच्छेद्याः । शेषाण्यन्यान्यनुक्तानि यानि द्रव्याणि तान्यात्मरूपस्थि-
तानि स्वयमेव परिच्छेद्यानि धान्यादीनीत्यर्थः ॥ ८ ॥

अथ तुलालक्षणमाह ।

हैमी प्रधाना रजतेन मध्या

तयोरलाभे खदिरेण कार्या ।

विदुः पुमान् येन शरेण सा वा

तुला प्रमाणेन भवेद्वितस्तिः ॥ ९ ॥

हैमी सुवर्णतुला प्रधानोत्तमा । रजतेन रौप्येण या क्रियते सा
मध्यमा । न शुभा नाप्यशुभा । तयोः सुवर्णरौप्ययोरलाभे अभावे सति खदि-
रेण कार्या । खदिरकाष्ठमयी कर्तव्या । अथवा येन शरेणैव सा पुमान् पुरुषः
कश्चिद्विदुः भिन्नः सा वा तुला कार्या तस्माच्छरादित्यर्थः । सा च तुला
प्रमाणेन वितस्तिर्द्वादशाङ्गुला भवतीति ॥ ९ ॥

अथ तुलितानां शुभाशुभफलज्ञानमाह ।

हीनस्य नाशोऽभ्यधिकस्य वृद्धि-
स्तुल्येन तुल्यं तुलितं तुलायाम् ।
एतत्तुलाकोशरहस्यमुक्तं
प्राजेशयोगेऽपि नरो विदध्यात् ॥ १० ॥

तुलायां तुलितस्य परिच्छिन्नस्य द्रव्यस्य हीनस्य नाशः क्षयो वक्तव्यः ।
अभ्यधिकस्य वृद्धिः । तुल्येन समेन तुल्यं समम् । न हानिर्न च वृद्धिः ।

तथा च गर्गः ।

येषां प्रणमते सारं ते भवन्ति च नासमम् ।
येषां तु ह्रीयते सारं तेषां नाशं विनिर्दिशेत् ॥
समानि तु समानि स्युस्तुलया तुलितानि तु ॥

तथा च पराशरः ।

सारसेऽम्भसि सस्यानां राक्षां च विजयोऽधिके ।
नादेये मध्यमा सम्पत्कनीयस्य चलोदके ॥
यस्यां दिशि भवेन्माल्यमन्त्रानं शुचिगन्धिमत् ।
तस्यां दिशि विजानीयाद्राक्षां शिवमनामयम्-इति ॥

एतत्तुलाकोशरहस्यं तुलाभाण्डागाररहस्यं परमं गुह्यमुक्तं कथितम् ।
नरो मनुष्यः प्राजेशयोगेऽपि न केवलमाषाढयोगे तुलाकोशं विदध्यात्कारयेत्
यावत्प्राजेशयोगे रोहिणीयोगेऽपि कारयेत् ॥ १० ॥

अन्यस्मिन् योगचयेऽपि पापग्रहा व्यवस्थिता न शुभदाः । अधिमा-
सके सति योगे विशेषविधानमाह ।

स्वातावषाढास्वय रोहिणीषु
पापग्रहा योगगता न शस्ताः ।
ग्राह्यं तु योगद्वयमप्युपोष्य
यदाधिमासो द्विगुणीकरोति ॥ ११ ॥

स्वातो स्वातिसंयुक्ते चन्द्रे । अषाढासूतराषाढासु युक्ते च । अथ
रोहिणीसंयुक्ते चन्द्रे । एतेषु त्रिषु योगेषु पापग्रहा भोमसौरराहुकेतवो योग-
गतास्तत्र स्थिता न शुभदा न शस्ताः ।

तथा च गर्गः ।

योगेः पापैरुपहतेः प्रजानामशुभं वदेत् ।

दुर्भिक्षावृष्टिभरकान् सौम्यैः सौभिन्नमादिशेत् ॥

तथा च पराशरः ।

शुक्रबुधबृहस्पतिसंयोगे शूकधान्यतिलमुद्गविनाशः । सौरस्य मध्य-
देशाभावो भोमस्य शस्त्रकोपः । केतोर्भयदुर्भिक्षप्रादुर्भावावग्रहः । रोहिणीम-
ध्यगमनमिन्दोः सुभिन्नघेमवृष्टिकरम् ॥

यदा यस्मिन् काले एतेषां योगानामधिमासो द्विगुणीकरोति द्विती-
योऽधिमासोऽषाढाख्यो भवति तदा तस्मिन् काले योगद्वयं रोहिण्यषाढा-
ख्यमुपोष्य भुक्ता ग्राह्यम् । एतदुक्तं भवति । यदा द्वाषाढा भवतस्तदोपोष्य
मासद्वयेऽपि योगद्वयं ग्राह्यं द्वितीयस्मिन् योगे मलरूपत्वाद्नादरो न
कार्ये इत्यत उक्तं योगद्वयमपीति । यदाधिमासो द्विगुणीकरोति द्वावधि-
मासकेन सह भवत इत्यर्थः । स्वातियोगस्य सामान्यविहितत्वादयोगद्वय-
मित्युक्तमन्यथा योगत्रयं भवति ॥ ११ ॥

अथात्र योगत्रयमध्याद्रोहिणीयोगस्य विशेषमाह ।

त्रयोऽपि योगाः सदृशाः फलेन

यदा तदा वाच्यमसंशयेन ।

विपर्यये यत्स्विह रोहिणीजं

फलं तदेवाभ्यधिकं निगद्यम् ॥ १२ ॥

त्रयोऽपि स्वात्यषाढारोहिणीति योगा यदा फलेन सदृशास्तुल्या
भवन्ति तदा शुभं फलमशुभं वा प्रधानत्वादयोगद्वयजं फलं न वाच्यते
इति अष्टासु दिक्षु तदा शुभं फलमशुभं वा असंशयेन सन्देहं विहाय
वाच्यं वक्तव्यम् । त्रिभिरेव शुभैः शुभमशुभैरत्यशुभमिति । फलानां वेसदृशे
विपर्यये फलविपर्ययेऽन्यादृशे भिन्नफले सति यत्तु रोहिणीजं शुभं फलमशुभं

वा असंशयेन सन्देहं विहाय तदेव निगद्यं वक्तव्यम् । प्रधानत्वाद्योगद्वयं फलं न बाधते इति ॥ १२ ॥

अथाष्टासु दिक्षु वातफलमाह ।

निष्पत्तिरग्निकोपो वृष्टिर्मन्दाथ मध्यमा श्रेष्ठा ।

बहुजलपवना पुष्टा शुभा च पूर्वादिभिः पवनैः ॥ १३ ॥

पूर्वाद्यासु दिक्ष्वष्टसु पवनेर्वातेः क्रमेणेतानि फलानि । तत्र पूर्वस्यां दिशि यदा वातो वहति तदा निष्पत्तिः सस्यानां भवति । सस्यानि सर्वाणि निष्पद्यन्ते । अग्निकोपोऽग्निभयमानेय्याम् । वृष्टिर्मन्दा अल्पा दक्षिणस्याम् । मध्यमा वृष्टिर्नैर्ऋत्याम् । श्रेष्ठा प्रधाना वृष्टिः पश्चिमायाम् । बहुजलपवना प्रभूतोदका प्रभूतवाता वायव्याम् । पुष्टा परिपूर्णा अतिशोभनोत्तरस्याम् । शुभा अतिश्रेयस्करी ऐशान्यां वृष्टिरिति । रोहणीयोगे “वायुश्चैवं दिक्षु धत्ते फलानी”त्युक्तत्वात्पुनः करणं “निष्पत्तिरग्निकोप”इत्यादिकं शिष्यभ्रान्तिनिराशाय कृतमिति ॥ १३ ॥

इति श्रीभट्टोत्पलविरचितायां संहिताविबृतावाषाठीयोगो

नाम षड्विंशोऽध्यायः ॥ २६ ॥

अथ वातचक्रं व्याख्यायते ।

अतः परं केचिद्वातचक्रं पठन्ति तच्च वराहमिहिरकृतं न भवति यतो

निष्पत्तिरग्निकोपो वृष्टिर्मन्दाथ मध्यमा श्रेष्ठा ।

बहुजलपवना पुष्टा शुभा च पूर्वादिभिः पवनैः ॥

इत्यनेन योनस्त्यं भवति ।

बहुष्वादशेषु च दृश्यते ।

अतोऽस्माभिः सरसत्याद्याख्यायते शिष्यहितार्थम् ॥

तथादावेशान्यां दिशि स्थितस्य वातस्य लक्षणमाह ।

आषाढपौर्णमास्यां तु यद्वैशानोऽनिलो भवेत् ।

अस्तं गच्छति तीक्ष्णांशौ सस्यसम्पत्तिवत्तमा ॥ १ ॥

आषाढमासस्य पौर्णमास्यां तीक्ष्णांशावर्केऽस्तं गच्छति
यद्येकान् ऐशान्यां दिशि अनिलो वातो भवेद्ब्रह्मति तदा सस्यानां
धान्यादीनां सम्यत्तिरुतमा प्रधाना भवति ॥ १ ॥

अथ पूर्वस्यामाह ।

पूर्वः पूर्वसमुद्रवीचिशिखरप्रस्फालनाघूर्णित-
श्चन्द्रार्कांशुसटाकलापकलितो वायुर्यदाकाशतः ।
नैकान्तस्थितनीलमेघपटला शारदसंवर्धिता
वासन्तोत्कटसस्यमण्डिततला सर्वा मही शोभते ॥ २ ॥

तस्यामेवाषाढपौर्णमास्यां पूर्वं वायुः पूर्वस्यां दिशि यस्मिन् काले
आकाशतो नभसो ब्रह्मतीत्यर्थः । कीदृशो वायुः । पूर्वसमुद्रस्य प्रागुदधेर्ये वीचय
ऊर्मयस्तेषां ये शिखरा अयाणि तेषां प्रस्फालना चालनं तेन घूर्णितो
भ्रमितः । तथा चन्द्रार्कयोः सूर्यशशिनोर्यैश्वरो रश्मयस्त एव सटाः
स्कन्धावलम्बिनः केशा इव तेषां यः कलापो विस्तारस्तेन कलितो
मिश्रितः । तदा मही कीदृशी भवति । नैकान्तस्थितेति । नैकान्तमत्यर्थमेव
सर्वत्र ये स्थिता नीलवर्णानां मेघानां पटलाः समूहास्तेः शोभिता । तथा
शारदसंवर्धिता । शारदोः सस्येर्धान्यादिभिः संवर्धिता समृद्धयुक्ता भवति । तथा
वासन्तेर्वसन्तसम्भवेत्कटेरतिसमृद्धेः सस्येर्मण्डितं भूषितं तलं पृष्ठं यस्याः
सा तथाभूता । सर्वा निश्शेषा मही भूः शोभते विराजते ॥ २ ॥

अथाग्नेय्यामाह ।

यदा बह्वौ वायुर्वहति गगने खण्डिततनुः
प्लवत्यस्मिन् योगे भगवति पतङ्गे प्रवसति ।
तदा नित्योद्दीप्ता ज्वलनशिखरालिङ्गिततला
स्वगात्रोष्मोष्कासैर्वमति वसुधा भस्मनिकरम् ॥ ३ ॥

यदा यस्मिन् काले वायुः पवनो बह्वावाग्न्येय्यां दिशि ब्रह्मति । गगने
आकाशे । कीदृशः । अखण्डिततनुः । अखण्डिता तनुर्यस्य अविहतगति-
रित्यर्थः । प्लवति प्रवहति अस्मिन्नाषाढीयोगे । कदा । भगवति पतङ्गे धूय प्रवसत्य-
स्त्वमेति सति । तदा तस्मिन् वर्षे वसुधा भूर्नित्योद्दीप्ता सर्वकालमुज्ज्वलिता ।

ज्वलनशिखरालिङ्गिततला ज्वलनस्याग्नेर्ये शिखरा ज्वालायाणि तेरालिङ्गितं
परिष्वक्तं तलं यस्याः । तथाभूता स्वगाबोष्मोच्छ्वासेः स्वगाबादात्मीयदे-
हाद्य ऊष्मा स एवोच्छ्वासास्तेस्तथाभूतेर्बहुप्रकारैः स्वगाबोष्मोच्छ्वासेर्भस्मनिकरं
भस्मसमूहं वमत्युद्गिरति ॥ ३ ॥

अथ दक्षिणस्यामाह ।

तालीपत्तलतावितानतरुभिः शाखामृगान्नर्त्तयन्
योगेऽस्मिन् प्रवति ध्वनिः सपरुषो वायुर्यदा दक्षिणः ।
तद्वद्योगसमुत्थितस्तु गजवत्तालाङ्कुशैर्घट्टिताः
कीनाशा इव मन्दवारिकणिका मुञ्चन्ति मेघास्तदा ॥ ४ ॥

अस्मिन् योगे अषाढाख्ये यदा यस्मिन् काले दक्षिणो याम्याशास्थो
वायुः पवनः प्रवति वहति । किं कुर्वेस्ताली वृक्षविशेषस्तस्य पत्राणि
पर्णानि तथा लताविताने लतानां विस्तारस्तरवो वृक्षाः । गतेश्चालितेः
शाखामृगान् वानरान्नर्त्तयन् वहति । वातवेगात्तालादयश्चलन्ति तच्चलनान्न-
र्त्तयन्निव । तथा तद्वत्तेनैव प्रकारेण योगे पर्णमास्यां सूर्यास्तमये समुत्थितो
ध्वनिः शब्दः सपरुषोऽतिरुक्षः प्रवति घाति प्रभवति वा तदा तस्मिन्
काले मेघा अभ्युदा गजवत्तालाङ्कुशैर्घट्टिताः । यथा गजा इभाः । तालेनाह-
ता अङ्कुशेन च यद्वदघट्यन्ते रुद्यन्ते तद्वदघट्टिताः । कीनाशाः कदर्या इव
मन्दस्य स्वल्पस्य वारिणो जलस्य कणिका विन्दूनेव मुञ्चन्ति त्यजन्ति न
प्रभूतं जलमिति ॥ ४ ॥

अथ नैर्ऋत्यामाह ।

सूक्ष्मैलालवलीलवङ्गनिचयान् व्याघूर्णयन् सागरे
भानोरस्तमये प्रवत्यविरतो वायुर्यदा नैर्ऋतः ।
क्षुत्तृष्णावृतमानुषास्थिशकलप्रस्तारभारच्छदा
मत्ता प्रेतवधूरिवोग्रचपला भूमिस्तदा लक्ष्यते ॥ ५ ॥

तस्यामाषाढपर्णमास्यां भानोः सूर्यस्यास्तमये अस्तमयकाले नैर्ऋतो वायुर्द-
क्षिणपश्चिमाशास्थः । अविरतः सन्ततः प्रवति वहति । किं कुर्वन् । सूक्ष्मैला-
लवलीलवङ्गनिचयान् व्याघूर्णयन् । सूक्ष्मैला प्रसिद्धा । लवली प्रसिद्धा । लव-

ङ्गानि प्रसिद्धानि । एतेषां निचयाः समूहास्तान् व्याघ्रयेयंश्चालयन् । क्व । सागरे
समुद्रसमीपे । तदा तस्मिन् वर्षे भूमिरवनिरेवम्विधा लक्ष्यते दृश्यते ।
कीदृशी । क्षुत्प्यावृतमानुषास्थिशकलप्रस्तारभारच्छटा । क्षुद् बुभुक्षा । तृष्णा
पिपासा । आभ्यामावृता व्याप्रा ये मानुषा जनास्तेषां मृतानामस्थिशकलैर-
स्थिखण्डैश्च यः प्रस्तारो विस्तारः स एव भारोऽतिबहुत्वात्स एव शुक्ल-
त्वाच्छद आवरणं वस्त्रं यस्याः । अत एव प्रेतवधूः प्रेतस्त्रीवोयचपला
तीव्रा चापव्ययुक्ता च । मता प्रमता । इवातीव जनमरकत्वात् ॥ ५ ॥

अथ पश्चिमायामाह ।

यदा रेणूत्पातैः प्रविचलसटाटोपचपलः

प्रवातः पश्चाच्चेद्दिनकरकरापातसमये ।

तदा सस्योपेता प्रवरनिकराबद्धसमरा

क्षितिः स्थानस्थानेष्वविरतवसामांसरुधिरा ॥ ६ ॥

यदा यस्मिन् काले दिनकरकरापातसमये दिनकरस्यादित्यस्य
करा ये रश्मयस्तेषामापातो विनाशस्तत्समये । सूर्यास्तमयकाले इत्यर्थः
पश्चाच्चेत् पश्चिमायां दिशि यदि प्रवातश्चण्डानिलो वहति । कीदृशः ।
रेणूत्पातेर्धूलिसमुत्क्षेपणैः प्रविचलः । प्रकर्षेण चलमानो यः सटाटोपः सटा-
टोपस्तेन चपलश्चञ्चलः । तदा तस्मिन् वर्षे क्षितिर्भूः कीदृशी भवति सस्यो-
पेता सस्येर्बहुभिः संयुक्ता । तथा प्रवराणां प्रधानानां ये निकराः समूहास्ते-
राबद्धा रचिताः समराः सङ्ग्रामा यस्याम् । तथा स्थानस्थानेषु प्रदेशप्रदेशेषु ।
अविरतवसामांसरुधिरा । अविरतं सन्ततं कृत्वा वसामांसरुधिरैर्मंदपलशो-
णितैर्युक्तेति । अतिबहवो जनाः सङ्ग्रामे बध्यन्त इत्यर्थः ॥ ६ ॥

अथ वायव्यामाह ।

आषाढीपर्वकाले यदि किरणपतेरस्तकालोपपत्तौ

वायव्यो वृद्धवेगः पवनघनवपुः पन्नगार्ढानुकारी ।

जानीयाद्वारिधाराप्रमुदितमुदितामुक्तमण्डककण्ठां

सस्योद्भासैकचिद्भां सुखबहुलतया भाग्यसेनामिवोर्वीम् ॥ ७ ॥

१ समुद्रतीरे-इति अ. क. पु. पाठः ।

२ पन्नगाडानुकारी-इति पाठान्तरम् ।

आषाढी पौर्णमासी चैव पर्व तस्य कालस्तस्मिन् यदि चेत्किरण-
पतेः सूर्यस्यास्तकालोपपत्तावस्तमयसमयप्राप्नो वायव्यो वातो वृद्धवेगश्च-
रुडशब्दो यदि वहति । कीदृशः । पवनघनवपुः पवनश्चासौ घनवपुः ।
घनं समन्ततो वपुः शरीरं यस्य । तथा पन्नगाद्धानुकारी । पन्नगाः सर्पास्ते-
षामर्द्धानि खण्डान्यनुकरोति । रेणुसमायोगत्वात्सन्ततत्वाच्चेत्यर्थः । केषाञ्चि-
त्पाठः पन्नगादानुकारी । पन्नगाः सर्पास्तानति भक्षयति गरुडस्तदनुकारी ।
अतिवेगसमायुक्तत्वाद्गरुडवेग इव स वायुर्लक्ष्यते । तदा तस्मिन् वर्षे उर्वीं
भूमिं कीदृशीं जानीयाद्विन्यात् । वारिधाराप्रमुदितमुद्रितामुक्तमण्डूककण्ठा-
मिति । वारिणो जलस्य या धारास्ताभिः प्रकर्षेणातिशयेन या मुद्रुर्धमिता
प्राप्ता तथा मुद्रिता हृष्टा मत्ता ये मण्डूका मेकास्तेषमामुक्ता अतिशब्दाः
कण्ठा गलाश्च यस्याम् । तथा सस्यानामुद्रासो बीजोत्पत्तिः स एकचिह्नं ललाटे
यस्याम् । सुखानां बहुलतया सामय्या जनानामतिसुखितत्वाद्वाग्यसेनां भाग्य-
चमूमिव ॥ ७ ॥

अथोत्तरस्यामाह ।

मेरुग्रस्तमरीचिमण्डलतले ग्रीष्मावसाने रवौ

वात्यामोदिकदम्बगन्धसुरभिर्वायुर्यदा चोत्तरः ।

विद्युद्भ्रान्तिसमस्तकान्तिकलना मत्तास्तदा तोयदा

उन्मत्ता इव नष्टचन्द्रकिरणां गां पूरयन्त्यम्बुभिः ॥ ८ ॥

ग्रीष्मावसाने आषाढपौर्णमास्यां रवावादित्ये मेरुग्रस्तमरीचिमण्ड-
लतले मेरुणा पर्वतेन ग्रस्तमुपसंहृतं मरीचिमण्डलतलं रश्मिसमूहपर्यन्तं
यस्य रवेस्तथाभूते काले यदा वायुरनिल उत्तरः सौम्याशास्थो वाति
वहति । कीदृशः । आमोदिनोऽतिसुगन्धा ये कदम्बास्तेषामेव कदम्बानां
पुष्पविशेषाणां यो गन्धस्तेन सुरभिः सुश्रवितः । तदा तस्मिन् वर्षे तोयदा
मेघा गां भूमिमम्बुभिर्जलेः पूरयन्ति । कीदृशा मेघाः । विद्युद्भ्रान्तिसमस्त-
कान्तिकलनामताः । विद्युत्तडितस्या भ्रान्तिः परिभ्रमणं तथा समस्ता सकला
या कान्तिः प्रभा तस्याः कलनमाकारज्ञानं येषां तस्मान्मत्ताः सोद्यमाः ।
तथा उन्मत्ता ह्वातिनादाश्चातिवृष्टिमुचः । कीदृशीं गाम् । नष्टचन्द्रकिरणाम् ।
नष्टा अदर्शनं गताश्चन्द्रकिरणाः शशिरश्मयो यस्यां तथाभूतामिति ॥ ८ ॥

अथ भद्रपदायोगमाह ।

वृत्तायामाषाढ्यां कृष्णचतुर्थ्यामजैकपादर्षे ।

यदि वर्षति पर्जन्यः प्रावृद् शस्ता न चेन्न तदा ॥ ९ ॥

आषाढपौर्णमास्यां वृत्तायामतीतायां पुरतः कृष्णचतुर्थ्यां तिथाव-
जेकपादर्षे पूर्वभद्रपदानक्षत्रे यदि पर्जन्यो मेघो वर्षति तदा प्रावृद् वर्षाः
शस्ता शुभप्रदा । न चेद्यदि न वर्षति तदा न शुभेति ॥ ९ ॥

अन्यदप्याह ।

नष्टचन्द्रार्ककिरणां नष्टतारं न चेन्नभः ।

न तां भद्रपदां मन्ये यत्र देवो न वर्षति ॥ १० ॥

यस्यां भद्रपदायां नभ आकाशं नष्टचन्द्रार्ककिरणं भवति । नष्टा
अदर्शनं गताश्चन्द्रार्कयोः शशिसूर्ययोः किरणा यत्र ततथाभूतम् । मेघच्छन्न-
त्वात् । तथा नष्टतारम् । नष्टा अदर्शनं गतास्तारा नक्षत्राणि यत्र । यस्यां
भद्रपदायां देवो न वर्षति न तां भद्रपदामिति मन्ये जाने इति । अनार्षो-
विमो श्लोको ॥ १० ॥

इति श्रीभट्टोत्पलविरचितायां संहिताविबृता वातचक्रं

नाम सप्तविंशोऽध्यायः ॥ २७ ॥

अथ सद्योवर्षणाध्यायो व्याख्यायते ।

तथादावेव वर्षपृच्छायां वर्षज्ञाने प्रश्नमाह ।

वर्षाप्रश्ने सलिलनिलयं राशिमाश्रित्य चन्द्रो
लग्नं यातो भवति यदि वा केन्द्रगः शुक्लपक्षे ।

सौम्यैर्दृष्टः प्रचुरमुदकं पापदूष्टोऽल्पमम्भः

प्रावृद्गाले सृजति नचिराञ्चन्द्रवद्गार्गवोऽपि ॥ १ ॥

वर्षाप्रश्ने वृष्टिपृच्छायां चन्द्रः शशी सलिलनिलयं जलाश्रयं राशिमा-
श्रित्य कर्कटमकरमीनानामन्यतमं संश्रित्य लग्नं तात्कालिकं पृच्छालग्नं यातः
प्राग्नः । तत्र व्यवस्थितः । एको योगो भवति । यदि वा केन्द्रगः शुक्लपक्षे ।
प्रश्नकाले न लग्नगश्चन्द्रमा जलराशिस्थोऽप्यन्यस्मिन् केन्द्रे चतुर्थसप्तमदश-

मानामन्यतमे भवति । किं सर्वदा । नहि । शुक्लपक्षे । तेनैतदुक्तं भवति । कृष्ण-
पक्षे वर्षपृच्छायां यदि जलचरराशिव्यवस्थितश्चन्द्रमा लगने भवति शुक्ले पुनर्जल-
राश्याश्रित एव लग्नवर्षमन्यकेन्द्रगतो भवति तदा द्वितीयो योगः ।
अस्मिन् योगद्वये प्रावृट्काले वर्षासमये नचिराच्छीघ्रमेवाम्भः पानीयं सृजति
ददाति । अथैव जलस्याल्पत्वं प्रभूतत्वमाह । सौम्येर्दृष्टः प्रचुरमिति । यथा-
दर्शितयोगस्थः शशी सौम्येः शुभग्रहेर्बुधजीवशुक्राणामन्यतमेन दृष्टोऽवलो-
कितो भवति तदा प्रचुरं प्रभूतमुदकं जलं सृजति । पापेरादित्यमेमसौरा-
णामन्यतमेन दृष्टोऽल्पं स्तोक्रमम्भो जलं सृजति । अर्थादेव मिश्रदृष्टो मध्यमं
जलं सृजति तदा प्रावृट्काले । प्रावृट्कालग्रहणमन्यकालव्युदासार्थम् । सृजति
मुञ्चति नचिरात् तस्मिन्नहन्येव । चन्द्रवद्वार्गवोऽपि । भार्गवः शुक्रश्चन्द्र-
वञ्छेयः । एतदुक्तं भवति । वर्षाप्रश्ने सलिलनिलयं राशिमाश्रित्य शुक्रो लग्न-
यातो भवति कृष्णपक्षे तथा शुक्लपक्षे केन्द्रगस्तत्र च योगद्वयेऽपि सौम्येर्दृष्टः
प्रचुरमुदकं पापदृष्टोऽल्पमम्भो मिश्रदृष्टो मध्यमं जलं सृजति ।

नन्वत्र यदुक्तं “लग्नं यातो भवति यदि वा केन्द्रगः शुक्लपक्षे” इति
तत्किमनेन लग्नग्रहणेन । केन्द्रग्रहणेनैव लग्नं परिगृहीतमेव । यस्मात्सङ्ज्ञा-
ध्यायेऽभिहितं “कष्टककेन्द्रचतुष्टयसञ्ज्ञा सप्रमलग्नचतुर्थखभानां” तस्माल्ल-
ग्नग्रहणमत्रातिरिच्यत इति । अत्रोच्यते । “भवति यदि वा केन्द्रगः शुक्लपक्षे”
इति यदुक्तं तदनेनैव विकल्पेनाचार्येण कृष्णपक्षे वर्षप्रश्नपरिज्ञानं सविक-
ल्पनमभिहितम् । तेन शुक्लपक्षे लग्नादन्यतमे केन्द्रे वा जलराशिव्यवस्थित-
श्चन्द्रमाः सौम्येर्गदि दृश्यते तदा सुप्रभूतं पानीयं मुञ्चति पापदृष्टोऽल्पं
मिश्रदृष्टो मध्यमम् । कृष्णपक्षे पुनर्लग्न एव केन्द्रे यदि भवति तत्रस्थः
सौम्येर्दृश्यते तदा प्रचुरं पानीयं मुञ्चति पापदृष्टोऽल्पं मिश्रदृष्टो मध्यमम् ।
अन्यकेन्द्रव्यवस्थिते शशिनि सौम्यग्रहदृष्टेऽपि पानीयं नास्त्येव । कुत
एतन्निश्चीयते ननु । विकल्पादवगतं भवति । यदि वा केन्द्रगः शुक्लपक्षेऽतोऽ-
र्थादेवावगम्यते । लग्नकेन्द्रमुक्त्वा कृष्णपक्षेऽन्यकेन्द्रचिन्ता नास्त्येव । तस्मान्न
लग्नग्रहणमत्रातिरिच्यते इति ॥ १ ॥

तथा च समाससंहितायाम् ।

वर्षाप्रश्ने प्रावृषि जलराशौ कण्टके शशी बलवान् ।

भृगुजो वा शुभदृष्टो बहुजलकृत् स्वल्पदः पापेः ॥

अथ सामान्येनोक्तम् ॥

अथान्यत्प्रश्नज्ञानमाह ।

आर्द्रं द्रव्यं स्पृशति यदि वा वारि तत्सञ्जकं वा
तोयासन्नो भवति यदि वा तोयकार्येऽन्मुखो वा ।

प्रष्टा वाच्यः सलिलमचिरादस्ति निःसंशयेन

पृच्छाकाले सलिलमिति वा श्रूयते यत्र शब्दः ॥ २ ॥

अथवा प्रष्टा वर्षप्रश्नपृच्छकः । आर्द्रं द्रव्यं सरसं यत्किञ्चिद्वस्तुविशेषं स्पृशति । यदि वा वारि जलं स्पृशति । तत्सञ्जकं वारिसञ्जकं यत्किञ्चित् स्पृशति । यथा क्षीरं पयः शब्दवाच्यत्वात्तत्सञ्जम् । अज्ज्ञा मुक्ताः । अम्बुबालकमित्येवमादि । अथवा प्रष्टा तोयासन्नो जलसमीपवर्ती यदि भवति । अथवा तोयकार्ये जलकार्ये उन्मुखो गन्तुं प्रवृत्तो भवति । तदा प्रष्टा एव वाच्यो वक्तव्यो यथा सलिलं जलम् । अचिराच्छीघ्रमेव निःसंशयेन निर्विकल्पेनास्ति विद्यते । अथवा पृच्छाकाले वा प्रश्नसमये सलिलमिति शब्दो वा श्रूयते यत्र तत्र जलं निःसंशयेनास्तीति वक्तव्यम् ॥ २ ॥

तथा च समाससंहितायाम् ।

आर्द्रद्रव्यं सलिलं जलसञ्जप्रवणदर्शनान्यथवा ।

अथान्यद्वर्षज्ञानमाह ।

उदयशिखरिसंस्थो दुर्निरीक्ष्योऽतिदीप्ता

द्रुतकनकनिकाशः स्निग्धवैदूर्यकान्तिः ।

तदहनि कुरुतेऽम्भस्तोयकाले विवस्वान्

प्रतपति यदि चोद्भिः खं गतोऽतीव तीक्ष्णम् ॥ ३ ॥

विवस्वानादित्य उदयशिखरिसंस्थः । उदयपर्वतमूर्ध्नि स्थितः । अति-
दीप्ता अतिकान्त्या दुर्निरीक्ष्यो निरीक्षितुं न शक्यते । द्रुतकनकनिकाशः ।
द्रुतस्य गलितस्य कनकस्य सुवर्णस्य निकाशः । तत्सदृशः । स्निग्धवैदूर्य-

कान्तिस्तथा स्निग्धस्य निर्मलस्य वेदूर्यस्य मयेः सदृशी कान्तिः । एवम्विधो
विवस्वान् तदहनि तस्मिन्नेव दिने अम्भस्तोयं कुरुते । तोयकाले वर्षास-
मये । तोयकालयह्नमन्यकालव्युदासार्थम् । यदि चोद्वेः खमाकाशं गतो
मध्याह्नस्य इत्यर्थः । प्रतपत्यतितीक्ष्णं तपति तदापि तस्मिन्नहन्यम्भः
कुरुते ॥ ३ ॥

अन्यद्वर्षज्ञानमाह ।

मृगसमुदकं गोनेत्राभं वियद्विमला

लवणविकृतिः काकाण्डाभं यदा च भवन्नभः ।

पवनविगमः पोप्लयन्ते भूषाः स्थलगामिनो

रसनमसकृन्मण्डूकानां जलागमहेतवः ॥ ४ ॥

इमे सर्वे जलागमहेतवः । पानीयागमनकारणानि । उदकं जलं विरसं
स्वादुरहितम् । तथा गोनेत्राभं गोनयनसदृशं वियदाकाशम् । दिश आशा विमला
निर्मलाः । लवणस्य सैन्धवस्य विकृतिर्विकारः । आर्द्रताप्रस्वेदः । नभ आकाशं
च काकाण्डाभं वायुसाण्डकान्तितुल्यं भवेत् स्यात् । श्वेतनीलमित्यर्थः । पवन-
विगमो वायोनिरोधः । भूषा मत्स्याः स्थलगामिनः स्थलगमनशीलाः ।
पोप्लयन्ते अत्यर्थं प्रवन्ते । मण्डूकानां भेकानामसकृत्पुनः पुनरसनं शब्दः ॥ ४ ॥

अन्यद्वर्षज्ञानमाह ।

मार्जारा भृशमवनिं नखैर्लिखन्तो

लोहानां मलनिचयः सविस्मगन्धः ।

रथ्यायां शिशुरचिताश्च सेतुबन्धाः

सम्प्राप्तं जलमचिरान्निवेदयन्ति ॥ ५ ॥

मार्जारा विडाला भृशमत्यर्थमवनिं भूमिं नखैः करवैर्लिखन्ता
विलिखन्तः । तथा लोहानामायसभाण्डानां कांस्यानां वा मलनिचयो मलस-
मूहः । सविस्मगन्धः सह विस्मगन्धेन वर्णते । केचिन्मत्स्यसदृशगन्ध इतो-
च्छन्ति । एवं मलनिचयो विस्मगन्धसहितस्तथा रथ्यायां पथि शिशुरचिता
बालविरचिताश्च सेतुबन्धा यदि दृश्यन्ते तदा जलमुदकं सम्प्राप्तागतम-
चिराच्छीघ्रमेव निवेदयन्ति कथयन्ति ॥ ५ ॥

अन्यद्वर्षज्ञानमाह ।

गिरयोऽञ्जनचूर्णसन्निभा यदि वा वाष्पनिरुद्धकन्दराः ।

कृकवाकुविलोचनोपमाः परिवेषाः शशिनश्च वृष्टिदाः ॥ ६ ॥

गिरयः पर्वता अञ्जनचूर्णसन्निभाः कृष्णवर्णा यदि दृश्यन्ते । वाष्पेणोष्मणा निरुद्धाश्छन्ताः कन्दरा अवटा येषां तथाभूताः । शशिनश्चन्द्रस्य परिवेषाः कृकवाकुविलोचनोपमाः । कृकवाकोर्जलकुक्कुटस्य यादृश्विलोचनं नयनं तदुपमास्तत्सदृशाः । अतिलोहिता इत्यर्थः । गते सर्वे एव वृष्टिदाः ॥ ६ ॥

अन्यद्वर्षज्ञानमाह ।

विनोपघातेन पिपीलिकाना-

मण्डोपसङ्क्रान्तिरहिध्यवायः ।

दुमावरोहश्च भुजङ्गमानां

वृष्टेर्निमित्तानि गवां मृतं च ॥ ७ ॥

पिपीलिकानामुपघातेनोपसर्गेण विना तद्भ्यतिरिक्तमण्डानामुपसङ्क्रान्तिरन्यदेशे नयनम् । तथाऽहीनां सर्पाणां व्यवायो मेथुनम् । भुजङ्गमानां सर्पाणां दुमावरोहो वृक्षावरोहणम् । तथा गवां सुरभीणां मृतं प्रवनम् । एतानि सर्वाणि वृष्टेर्निमित्तानि कारणानि ॥ ७ ॥

अन्यद्वर्षज्ञानमाह ।

तरुशिखरोपगताः कृकलासा

गगनतलस्थितदृष्टिनिपाताः ।

यदि च गवां रविबीक्षणमूर्ध्वं

निपतति वारि तदा नचिरेण ॥ ८ ॥

कृकलासाः प्राणिनस्तद्वशां वृक्षाणां शिखरोपगता मूर्द्धनि स्थिताः । तच्च गगनतले आकाशतले स्थितदृष्टिनिपाता नभस्येव निरीक्षन्ते । यदि च गवामुक्ष्णामूर्ध्वमुपरि रविबीक्षणं सूर्यावलोकनं भवति तदा नचिरेण शीघ्रमेव वारि जलं निपतति वर्षतीत्यर्थः ॥ ८ ॥

अन्यद्वर्षज्ञानमाह ।

नेच्छन्ति विनिर्गमं गृहादुन्वन्ति श्रवणान् खुरानपि ।

पशवः पशुवच्च कुक्कुरा यदाम्भः पततीति निर्दिशेत् ॥ ९ ॥

यदि पशवश्चतुष्पादा गवादयो गृहाद्वेश्मनो विनिर्गमं निष्क्रमणं नेच्छन्ति न वाञ्छन्ति । तथा श्रवणान् कर्णान् पादानपि धुन्वन्ति कम्पयन्ति । तदाम्भो जले निपततीति निर्दिशेद्वदेत् । पशुवच्च कुक्कुराः । श्वानः पशुवत् । यथा पशवस्तथा कुक्कुरा अपि ज्ञेयाः । गृहादुक्तं भवति । नेच्छन्ति विनिर्गमं गृहादुन्वन्ति श्रवणान् खुरानपीति कुक्कुराणामपि ज्ञेयम् ॥ ९ ॥

अन्यद्वर्षज्ञानमाह ।

यदा स्थिता गृहपटलेषु कुक्कुरा

रुदन्ति वा यदि विततं वियन्मुखाः ।

दिवा तडिद्यदि च पिनाकिदिग्भवा

तदा क्षमा भवति समैव वारिणा ॥ १० ॥

यदा यस्मिन् काले कुक्कुराः श्वानो गृहपटलेषु स्थिताः । गृहपटलं गृहाच्छादनं तत्र स्थिता यदि वा विततं सततं कृत्वा वियन्मुखमाकाशं निरीक्षन्तो रुदन्ति शब्दं कुर्वन्ति । यदि च दिवा दिवसे तडित् विद्युत् पिनाकिदिग्भवा ईशानदिगुत्था भवति तदा क्षमा भूर्वारिणा जलेनैव समा निम्नोन्नता लक्ष्या न भवति । अतिवृष्टिर्भवतीत्यर्थः ॥ १० ॥

अन्यद्वर्षज्ञानमाह ।

शुककपोतविलोचनसन्निभो

मधुनिभश्च यदा हिमदीधितिः ।

प्रतिशशी च यदा दिवि राजते

पतति वारि तदा नचिरेण च ॥ ११ ॥

हिमदीधितिश्चन्द्रो यदा यस्मिन् काले शुककपोतविलोचनसन्निभः । शुककपोतो प्रसिद्धो पक्षिणो तद्विलोचनसन्निभस्तन्नेत्रसदृशभो लोहितकान्तिरित्यर्थः । मधुनिभश्च माक्षिकसदृशवर्णो वा पीताम्ब इत्यर्थः । तथा प्रति-

शशी द्वितीयश्चन्द्रो यदा च दिवि नभसि राजते दृश्यते तदा तस्मिन् काले
नचिरेण शीघ्रमेव वारि पानीयं पतति । वर्षतीत्यर्थः ॥ ११ ॥

अन्यद्वर्षेक्षानमाह ।

स्तनितं निशि विद्युतो दिवा
रुधिरनिभा यदि दण्डवत्स्थिताः ।

पवनः पुरतश्च शीतलो

यदि सलिलस्य तदाऽऽगमो भवेत् ॥ १२ ॥

यदि निशि रात्रौ स्तनितं मेघशब्दो भवति तथा विद्युतस्तडितो
दिवा दिवसे । कीदृश्यो विद्युतः । रुधिरनिभा अतिलोहितास्ताश्च दण्ड-
वदूर्ध्वाधःस्थित्या स्थिताः । पवनो वायुः पुरतः पूर्वस्यां दिशि शीतलो
बहति तदा सलिलस्य जलस्याऽऽगमो वृष्टिपातो भवेत् स्यात् ॥ १२ ॥

अन्यद्वर्षेक्षानमाह ।

वल्लीनां गगनतलोन्मुखाः प्रवालाः

स्नायन्ते यदि जलपांशुभिर्विहङ्गाः ।

सेवन्ते यदि च सरीसृपास्तृणाग्रा-

ण्यासन्नो भवति तदा जलस्य पातः ॥ १३ ॥

वलयः प्रसिद्धास्तासां प्रवाला अभिनवपत्राणि । गगनतलोन्मुखा ऊर्ध्व-
गामिनः । यदि च विहङ्गाः पक्षिणो जलपांशुभिर्जलेनोदकेन वा पांशुना
धूल्या स्नायन्ते स्नानं कुर्वन्ति । सरीसृपाः कृमिजातयो यदि च तृणाग्राणि
तृणप्रान्तानि सेवन्ते । तत्पृष्ठगता भवन्ति । तदा जलस्य पानीयस्य पात
आसन्नो निकटो भवति । शीघ्रमेव वर्षतीत्यर्थः ॥ १३ ॥

अन्यद्वर्षेक्षानमाह ।

मयूरशुकचापचातकसमानवर्णा यदा

जपाकुसुमपङ्कजदुतिमुषश्च सन्ध्याघनाः ।

जलोर्मिनगनक्रकच्छपवराहमीनोपमाः

प्रभूतपुटसञ्चया न तु चिरेण यच्छन्त्यपः ॥ १४ ॥

एषम्विधाः सन्ध्याकाले घना मेघा न तु चिरेण कालेन शीघ्रमेवापो
जलं यच्छन्ति ददति । कीदृशाः । मयूरशुकचापचातकाः सर्वे एष पक्षि-
शेषाः । एतेषां समानवर्णास्तुल्यभाः । अतिनीलकान्तय इत्यर्थः ।

तथा जपाकुसुमपङ्कजद्युतिमुषः । जपाकुसुमं पुष्पविशेषोऽतिलोहितः ।
पङ्कजं पद्मम् । पङ्के कर्दमे जायत इति । अनयोर्द्युतिं कान्तिं ये मुशन्ति
अपहरन्ति अतिलोहितत्वान्तायाविधाः । तथा जलोर्मिरुदकावर्तः । नगः
पर्वतः । नक्रो जलप्राणी । कच्छपः कूर्मः । वराहः सूकरः । मीनो मत्स्यः ।
एषां सदृशकृतयः । तथा प्रभूतपुटसञ्चयाः । प्रभूतो बहुप्रकारः पुटसञ्चयो
येषाम् । उपर्युपरि स्थिता इत्यर्थः ॥ १४ ॥

अथान्यद्वर्षज्ञानमाह ।

पर्यन्तेषु सुधाशशाङ्कधवला मध्येऽञ्जनालित्विषः

स्निग्धा नैकपुटाः क्षरज्जलकणाः सोपानविच्छेदिनः ।

माहेन्द्रीप्रभवाः प्रयान्त्यपरतः प्राग् वाम्बुपाशोद्वधा

ये ते वारिमुचस्त्यजन्ति नचिरादम्भः प्रभूतं भुवि ॥ १५ ॥

एषम्विधा ये वारिमुचो मेघास्ते नचिराच्छीघ्रमेव भुवि भूमौ
अम्भो जलं प्रभूतं सुबहुं त्यजन्ति विसृजन्ति । कीदृशाः । पर्यन्तेषु समन्ततः ।
सुधा मङ्गोलः । शशाङ्कश्चन्द्रः । तद्वद्वलाः शुक्राः । तथा मध्ये मध्य-
भागे अञ्जनालित्विषः । अञ्जनं कज्जनम् । अलिर्भ्रमरः । तद्वत्त्विट्
कान्तियेषां ते तथाभूताः । तथा स्निग्धा निर्मलाः । नैकपुटा बहुभिः पुटे-
रुपलक्षिताः । उपर्युपरि स्थिता इत्यर्थः । क्षरज्जलकणाः । क्षरन्त्यजन्तो
जलकणा जलविन्दवो येषां ते । सोपानविच्छेदिनः । सोपानवद्विच्छेदो येषां
ते । सोपानपदपङ्क्तिन्यायेन स्थिता इत्यर्थः । माहेन्द्रीप्रभवाः पूर्वस्यां दिशि
उत्पन्नाः । अपरतः पश्चिमायां दिशि प्रयान्ति गच्छन्ति । अम्बुपाशोद्वधाः ।
अम्बुपो वरुणस्तस्याश वारुणी दिक् पश्चिमेत्यर्थः । तदुद्वधास्तत्सम्भूताः ।
प्रभवा पूर्वा वा दिशं यान्ति ॥ १५ ॥

अन्यद्वर्षज्ञानमाह ।

शक्रचापपरिघप्रतिसूर्या रोहितोऽथ तडितः परिवेषः ।

उद्गमास्तसमये यदि भानोरादिशेत्प्रचुरमम्बु तदाशु ॥ १६ ॥

भानोरादित्यस्योद्गमास्तसमये उदयकालेऽस्तमयकाले वा यद्येते दृश्यन्ते तदाशु शीघ्रमेव प्रचुरं प्रभूतमम्बु जलमादिशेद्वदेत् । के ते । शक्र-
चापपरिघप्रतिसूर्योः । शक्रचापमिन्द्रधनुः । परिघः सूर्योदयास्तमयसमये
तिर्यक्स्थिता मेघरेखा तस्य च लक्षणं वक्ष्यति “परिघ^१ इति मेघरेखा” ।
प्रतिसूर्यो द्वितीयोऽर्कः । रोहितस्तस्य च लक्षणं वक्ष्यति । “सुरचापखण्ड-
मृजु यदोहित”मिति ।

अथशब्दश्चार्थः । अथ तद्वितो विद्युतः । परिवेषः सूर्यशशिनाः । तस्य
लक्षणं वक्ष्यति । “सम्पू^२र्जिता रवीन्द्रोः किरणा” इति । एते सर्व एव ॥ १६ ॥

अन्यद्वर्षज्ञानमाह ।

यदि तित्तिरपत्ननिभं गगनं

मुदिताः प्रवदन्ति च पक्षिगणाः ।

उदयास्तमये सवितुर्द्युनिशं

विसृजन्ति घना नचिरेण जलम् ॥ १७ ॥

यदि गगनमाकाशं तित्तिरपत्ननिभम् । तित्तिरः पक्षी तस्य पत्नं पक्षस्त-
न्निभमिति तद्वत् । आवृतत्वाद्विचित्रमित्यर्थः । अथ च पक्षिगणा विहङ्गसमूहा
मुदिता वृष्टाः प्रवदन्ति शब्दं कुर्वन्ति सवितुः सूर्यस्योदयकाले अस्तमयकाले
वा । ते च यथासङ्गं द्युनिशम् । उदये दिवसे अस्ते च रात्रौ घना मेघा
नचिरेण शीघ्रमेव जलं विसृजन्त्युत्सृजन्ति । वर्षन्तीत्यर्थः । उदयकाले
दिवा वृष्टिरस्तमयकाले रात्राविति । अनार्षोऽयं श्लोकः ॥ १७ ॥

अन्यद्वर्षज्ञानमाह ।

यद्यमोघकिरणाः सहस्रगो-

रस्तभूधरकरा इवोच्छ्रिताः ।

भूसमं च रसते यदाम्बुद-

स्तन्महद्भवति वृष्टिलक्षणम् ॥ १८ ॥

१ बृहत्संहितायाम् ४७ अध्यायस्य मयूरविजकाण्डस्य १८ श्लोकः ।

२ बृहत्संहितायाम् ४७ अध्यायस्य मयूरविजकाण्डस्य २० श्लोकः ।

३ बृहत्संहितायाम् ३४ अध्यायस्य १ श्लोकः ।

सहस्रं गवां रश्मीनां यस्य स सहस्रगुस्तस्य सहस्रगोरादित्यस्य
यद्यमोद्यकिरणाः । अमोद्याख्या रश्मयः । तेषां लक्षणं वक्ष्यति । “शुक्राः^१
करा दिनकृत” इति । एवम्विधा अमोद्यकिरणा अस्तभूधरकरा इवोच्छिताः ।
अस्तभूधरस्यास्तमयपर्वतस्योच्छिता उच्चिकृताः करा हस्ता इव लक्ष्यन्ते ।
उदयास्तमययोश्चैवम्विधा दृश्यन्ते । वक्ष्यत्याचार्यः । उदयेऽस्ते वा भानोर्ये
दीर्घा रश्मयस्त्वमोद्यास्ते । तथाम्बुदो मेघो भूषमं क्षितितुल्यं रसते श्लिष्यते
यदा ततस्मान्महदृष्टिलक्षणं भवति । अतिवृष्टिचिह्नं भवतीत्यर्थः ॥ १८ ॥

तथा च समाससंहितायाम् ।

पृच्छाकाले शान्ता वारुणदिक्स्था विहङ्गा वा ।
दर्पणलोहकलङ्को लयणक्लेदोऽतितीक्ष्णकिरणोऽर्कः ॥
पोप्लूयन्ते मत्स्या दिश्यैशान्यां तडिच्च दिवा ।
उत्कर्णपुच्छवदना गावस्तापोऽम्भसां पवननाशः ॥
अञ्जनपुञ्जश्यामा गिरयो वाष्पावृता यदि वा ।
यदि अलपांशुस्त्रानं विहगानां मेथुनं द्विजिह्वानाम् ॥
वृक्षारोहणमथवा पिपीलिकाण्डोपसङ्क्रान्तिः ।
कृकवाकुशुककपोतकलविङ्कविलोचनोऽर्केन्द्रेः ॥
स्निग्धः परिवेषो वा विषदमलं बालकनिमित्तम् ।
मधुसदृशः शीतांशुः प्रतिचन्द्रः शीतमासतः पूर्वः ॥
उर्ध्वाङ्गुराश्च वल्यस्सद्योवर्षाय कीर्त्यन्ते ।
स्निग्धाः समसितरेखा यथाभ्रवृन्दानि कल्पितान्येव ॥
यच्छन्त्यपो मयूखा यदि चेन्दोर्वा रवेर्दीपाः—इति ॥

अथ यानि सद्योवर्षचिह्नानि उक्तानि तेषु बलवत्सु महदृष्टिं मध्येषु
मध्यमामल्पेष्वत्यल्पां वदेत् ।

तथा च पराशरः ।

बलवत्सु महद्वर्षमल्पेष्वल्पाम्बुशीकरम् ।

मध्येषु मध्यमं ब्रूयान्निमित्तेषु निमित्तवत् ॥

१ बृहत्संहितायाम् ३० अध्यायस्य सन्ध्याजलग्नाख्यस्य १९ श्लोकः ।

२ बृहत्संहितायाम् ४७ अध्यायस्य मयूरचित्रकाख्यस्य २० श्लोकः ।

उल्कानिर्घातभूकम्पशुवर्षाणि केतवः ।

अपसव्या ग्रहाश्चैव नित्यं वर्षासु वर्षेदाः—इति ॥

अन्यद्वर्षलक्षणमाह ।

प्रावृषि शीतकरो भृगुपुत्रात्सप्तमराशिगतः शुभदृष्टः ।

सूर्यसुतान्नवपञ्चमगो वा सप्तमगश्च जलाऽऽगमनाय ॥ १९ ॥

प्रावृष्यद्वर्षणमन्यकालव्युदासार्थम् । प्रावृषि वर्षाकाले शीतकरश्चन्द्रो भृगुपुत्राच्छुक्रात्सप्तमराशिगतः सप्तमराशौ व्यवस्थितः । तच्च च शुभदृष्टः सौम्यग्रहावलोकितस्तदा जलाऽऽगमनाय वर्षाऽऽगमनाय भवतीति । अथवा सूर्यसुतात्सौरात्स एव चन्द्रो नवमगः पञ्चमगो वा सप्तमगश्च यदि भवति सव शुभदृष्टस्तदा जलाऽऽगमनाय वर्षाऽऽगमनाय भवतीति ॥ १९ ॥

अन्यद्वर्षलक्षणमाह ।

प्रायो ग्रहाणामुदयास्तकाले समागमे मण्डलसङ्क्रमे च

पक्षत्रये तीक्ष्णकरायनान्ते वृष्टिर्गतेऽर्के नियमेन चार्द्रांम् ॥ २० ॥

ग्रहाणामुदयकाले सूर्यमण्डलान्निर्गमे । तत्रैवास्तकाले अस्तमये । एवमुदयास्तमयावच अर्कविप्रकर्षसन्निकर्षजो क्षेपो । तथा समागमे । समागमश्चन्द्रेण सह ताराग्रहाणाम् । मण्डलसङ्क्रमे वा । मण्डलानि भरणीपूर्वमण्डलमित्यादि षण्मण्डलानि शुक्रवारोक्तानि तेषां सङ्क्रमे प्रवेशे च । पक्षत्रयोऽमात्रस्यापौरुषेयमास्यन्तस्तस्मिन् । तीक्ष्णकरस्यादित्यस्यायनान्ते दक्षिणोत्तरयोरयनयोः समाप्नो । कर्कटकमकरसङ्क्रान्तावित्यर्थः । एतेषु सर्वेषु प्रायो बाहुल्येन वृष्टिर्भवति । तथाऽर्के सूर्ये आर्द्रां गते रौद्रं नक्षत्रं प्राप्ते नियमेन निश्चयेन वृष्टिर्भवति ॥ २० ॥

अन्यद्वर्षज्ञानमाह ।

समागमे पतति जलं जशुक्रयो-

र्जजीवयोर्गुरुसितयोश्च सङ्क्रमे ।

यमारयोः पवनहुताशजं भयं

ह्यदृष्टयोरसहितयोश्च सद्ग्रहैः ॥ २१ ॥

ज्ञो बुधः । शुक्रो भार्गवः । तयोर्धनुक्तयोः समागमे संयोगे जलं पानीयं पतति वर्षेतीत्यर्थः । तथा ज्ञानीवयोर्बुधबृहस्पत्योः सङ्गमे संयोगे जलं पतति । गुह्यसितयोर्जीवशुक्रयोः सङ्गमे जलं पतति । यमारयोः सौराङ्गारकयोः सङ्गमे पवनहुताशजं भयं भवति । पवनो वायुः । हुताशोऽग्निः । तज्जं भयं भवति । किं सर्वदा । न । इत्याह । अदृष्टयोरसहितयोश्च सद्वहेरिति । सद्वहो बुधबृहस्पतिशुक्राः । एतेषामन्यतमेनादृष्टयोरनवलोकितयोरसहितयोरसंयुक्तयोः पवनहुताशजं भयं भवति । युक्तदृष्टयोर्नेति ॥ २१ ॥

अन्यद्वर्षज्ञानमाह ।

अग्रतः पृष्ठतो वापि ग्रहाः सूर्यावलम्बिनः ।

यदा तदा प्रकुर्वन्ति महीमेकार्णवामिव ॥ २२ ॥

सूर्यावलम्बिनो ग्रहाः सूर्यावलम्बनशीलाः । अस्तमयाभिलाषिण इत्यर्थः ।

अग्रतः पृष्ठतो वा भवन्ति । अग्रतः पुरस्तात् । पृष्ठतः पश्चात् । मन्दग्रहा अग्रतोऽस्तमयं यान्ति । शीघ्रग्रहाः पृष्ठतः । सूर्यस्य प्राक्पश्चाद्वा यद्यस्तमयं कुर्वन्ति यदा यस्मिन् काले तदा तस्मिन् काले महीं भूमिमेकार्णवां सर्वजलमयीं कुर्वन्तीत्यर्थः । बहुवचननिर्देशात्प्रादयो ग्रहा ज्ञेया इति ॥ २२ ॥

प्रविशति यदि खद्योतो जलदसमीपेषु रजनीषु ।

केदारपूरमधिकं वर्षति देवस्तदा नचिरात् ॥ २३ ॥

वर्षत्यपि रटति यदा गोमायुश्च प्रदोषवेलायाम् ।

सप्ताहं दुर्दिनमपि तदा पयो नात्र सन्देहः ॥ २४ ॥

इति श्रीभट्टोत्पलविरचितायां संहिताविवृतौ सद्योवर्षलक्षणं

नामाष्टाविंशोऽध्यायः ॥ २८ ॥

अथ कुसुमलताध्यायो व्याख्यायते ।

तथादावेव तत्प्रयोजनप्रदर्शनार्थमाह ।

फलकुसुमसम्प्रवृद्धिं वनस्पतीनां विलोक्य विज्ञेयम् ।

सुलभत्वं द्रव्याणां निष्पत्तिश्चापि सस्यानाम् ॥ १ ॥

वनस्पतीनां वृक्षाणां फलकुसुमसम्पृद्धिं फलानां कुसुमानां च पुष्पा-
णां सम्पृक् प्रवृद्धिं विलोक्य दृष्ट्वा द्वयाणां सर्वेषां सुलभत्वं सामर्थ्यं विज्ञेयं
विज्ञातव्यम् । तथा सस्यानामपि निष्पत्तिः सम्पत् ज्ञेयेति ॥ १ ॥

अथ केन कस्य वृद्धिर्ज्ञेयेत्येतदाह ।

शालेन कलमशाली रक्ताशोकेन रक्तशालिश्च ।

पाण्डूरुः क्षीरिकया नीलाशोकेन सूकरकः ॥ २ ॥

शालो वृक्षविशेषस्तस्य फलकुसुमसम्पृद्धिं दृष्ट्वा कलमशाल्यादीनां
निष्पत्तिः सुलभत्वं च ज्ञेयम् । एवं सर्वत्र । तस्माच्छालेन कलमशाली विज्ञा-
तव्या । तथा रक्ताशोकेन रक्तशालिः । पाण्डूरुः शालिविशेषः सच क्षीरिकया
दग्धिकया ज्ञेयः । सूकरकः शालिविशेषः सच नीलाशोकेन विज्ञेयः ॥ २ ॥

अथान्यत् ।

न्यग्रोधेन तु यवकस्तिन्दुकवृद्ध्या च षष्टिको भवति ।

अश्वत्थेन ज्ञेया निष्पत्तिः सर्वसस्यानाम् ॥ ३ ॥

यवकः शालिविशेषः सच न्यग्रोधेन विज्ञेयः । षष्टिकः शालिवि-
शेषः सच तिन्दुकवृद्ध्या भवति । अश्वत्थेन सर्वसस्यानां निष्पत्तिर्ज्ञेया
ज्ञातव्या ॥ ३ ॥

अथान्यत् ।

जम्बूभिस्तिलमाषाः शिरीषवृद्ध्या च कङ्गुनिष्पत्तिः ।

गोधूमाश्च मधूकैर्यववृद्धिः सप्तपर्णेन ॥ ४ ॥

जम्बूवृक्षविशेषस्ताभिर्जम्बूभिस्तिलमाषा ज्ञातव्याः । शिरीषो वृक्षवि-
शेषस्तद्वृद्ध्या कङ्गुनिष्पत्तिः । कङ्गुः प्रियङ्गुः । मधूको वृक्षविशेषः । तैर्मधूकैर्गो-
धूमा ज्ञेयाः । सप्तपर्णो वृक्षविशेषस्तेन यववृद्धिर्भवति ॥ ४ ॥

अथान्यत् ।

अतिमुक्तककुन्दाभ्यां कर्पासं सर्षपान् वदेदशनैः ।

बदरीभिश्च कुलत्थांश्चिरबिल्वेनादिशेन्मुद्गान् ॥ ५ ॥

अतिमुक्तको वृक्षविशेषः कुन्दश्च यत्र कुन्दपुष्पाणि भवन्ति । ताभ्या-
मतिमुक्तककुन्दाभ्यां कर्पासं वदेत् ब्रूयात् । अशनो वृक्षविशेषस्तेः सर्षपान्

वदेत् ब्रूयात् । बदरीभिश्च कुलत्थान् वदेत् । शिरबिल्वेन करञ्जेन मुद्गाना-
दिशेत् ब्रूयात् ॥ ५ ॥

अन्यदप्याह ।

अतसी वेतसपुष्पैः पलाशकुसुमैश्च कोद्रवा ज्ञेयाः ।

तिलकेन शङ्खमौक्तिकरजतान्यथ चेद्भुदेन शणाः ॥ ६ ॥

वेतसो वृक्षविशेषस्तत्पुष्पैरतसी ज्ञेया ज्ञातव्या । पलाशकुसुमैः पला-
शवृक्षपुष्पैः कोद्रवा ज्ञेया ज्ञातव्याः । तिलको वृक्षविशेषस्तेन शङ्खमौक्तिकर-
जतानि । शङ्खः प्रसिद्धः । मौक्तिकं मुक्ताफलानि । रजतं रूप्यम् । गतानि
विज्ञेयानि । अथानन्तरमिद्भुदेन वृक्षविशेषेण शणा विज्ञेयाः ॥ ६ ॥

अथान्यत् ।

करिणश्च हस्तिकर्णैरादेश्या वाजिनोऽश्वकर्णेन ।

गावश्च पाटलाभिः कदलीभिरजाविकं भवति ॥ ७ ॥

हस्तिकर्णैः करिणो गजा आदेश्या वक्तव्याः । वाजिनोऽश्वास्ते
चाश्वकर्णेन । एतौ द्वावपि सुप्रसिद्धौ । पाटला वृक्षजातिः । ताभिर्गावः । अज-
शृङ्गागोऽविर्मेघः । अजाविकं कदलीभी रम्भाभिर्भवति ॥ ७ ॥

अथान्यदप्याह ।

चम्पककुसुमैः कनकं विद्रुमसम्पञ्च बन्धुजीवेन ।

कुरवकवृद्धा वज्रं वैदूर्यं नन्दिकावर्तैः ॥ ८ ॥

कनकं सुवर्णं चम्पकपुष्पैः । बन्धुजीवेन विद्रुमस्य सम्पत् सुलभत्वम् ।
वज्रं मणिविशेषस्तत्कुरववृद्धा । नन्दिकावर्तैर्वैदूर्यम् ॥ ८ ॥

अथान्यदप्याह ।

विन्द्याञ्च सिन्धुवारेण मौक्तिकं कारुकाः कुसुम्भेन ।

रक्तोत्पलेन राजा मन्त्री नीलोत्पलेनोक्तः ॥ ९ ॥

सिन्धुवारो वृक्षविशेषस्तेन मौक्तिकं विन्द्याज्जानीयात् । कारुकाः शि-
ल्पिनः कुसुम्भेन महारजतेन । राजा नृपो रक्तोत्पलेनोक्तः । नीलोत्पलेन मन्त्री
सचिवः ॥ ९ ॥

अन्यदप्याह ।

श्रेष्ठी सुवर्णपुष्पात्पद्मैर्विप्राः पुरोहिताः कुमुदैः ।

सौगन्धिकेन बलपतिरर्केण हिरण्यपरिवृद्धिः ॥ १० ॥

सुवर्णपुष्पात् श्रेष्ठी ज्ञेयः । पद्मेः कमलैर्विप्रा ब्राह्मणाः । कुमुदैः केरवैः पुरोहिता नृपाचार्याः । बलपतिः सेनापतिः सौगन्धिकेन । हिरण्यस्य सुवर्णस्य परिवृद्धिरर्केण ॥ १० ॥

अथान्यत् ।

आमैः क्षेमं भल्लातकैर्भयं पीलुभिस्तथारोग्यम् ।

खदिरशमीभ्यां दुर्भिक्षमर्जुनैः शोभना वृष्टिः ॥ ११ ॥

आमैश्चूतैः क्षेमं विन्द्यात् । भल्लातकैर्भयं भीतिम् । पीलुभिस्तथा आरोग्यमरोगित्वम् । खदिरशमीभ्यां प्रवृद्धाभ्यां दुर्भिक्षं भवति । अर्जुनैः शोभना वृष्टिः । सुवृष्टिर्भवतीत्यर्थः ॥ ११ ॥

अन्यदप्याह ।

पिचुमन्दनागकुसुमैः सुभिक्षमथ मारुतः कपित्थेन ।

निचुलेनावृष्टिभयं व्याधिभयं भवति कुटजेन ॥ १२ ॥

पिचुमन्दो निम्बवृक्षः । नागो नागकेसर इति प्रसिद्धः । तयोः पुष्पैः सुभिक्षं ज्ञेयम् । अथ कपित्थेन मारुतो वायुः । कपित्थो वृक्षविशेषः । निचुलेन वृक्षविशेषेण अवृष्टिभयं भवति । निचुलो जलवेतसवृक्षः । कुटजेन व्याधिभयं भवति ॥ १२ ॥

अन्यदप्याह ।

दूर्वाकुशकुसुमाभ्यामित्तुर्वह्निश्च कोविदारेण ।

श्यामालताभिवृद्ध्या बन्धक्यो वृद्धिमायान्ति ॥ १३ ॥

दूर्वा शाद्वलम् । कुशो दर्भः । तत्कुसुमाभ्यां तत्पुष्पाभ्यामित्तुर्भवति । कोविदारेण च वह्निरग्निः । श्यामालता लतैव प्रसिद्धा । तदभिवृद्ध्या बन्धक्यो वृद्धिमायान्ति प्राप्नुवन्ति ॥ १३ ॥

अथेताभिर्वृष्टिलक्षणमाह ।

यस्मिन् काले स्निग्धनिश्छिद्रपत्राः

सन्दृश्यन्ते वृक्षगुल्मा लताश्च ।

तस्मिन् वृष्टिः शोभना सम्प्रदिष्टा

रूक्षैश्छिद्रैरल्पमम्भः प्रदिष्टम् ॥ १४ ॥

वृक्षास्तरवः । गुल्म एकमूलो विटपः । लताः प्रसिद्धाः । एते यस्मिन् काले स्निग्धा निर्मला निश्छिद्रपत्राः । छिद्ररहितैः पत्रैः सन्दृश्यन्ते तस्मिन् काले शोभना वृष्टिः प्रदिष्टा उक्ता । तेरेव रूक्षैरस्निग्धैश्छिद्रैश्चाल्पं परिमित-
मम्भः पानीयं प्रदिष्टमुक्तम् ॥ १४ ॥

तथा च पराशरः ।

अच्छिद्रपत्राः सुस्निग्धाः फलपुष्पसमन्विताः ।

निर्दिशन्ति शुभं वृक्षा विपरीतं विगर्हिताः ॥

इति श्रीभट्टोत्पलविरचितायां संहिताविवृतौ कुसु-

मलता नामोत्पलविशोऽध्यायः ॥ २६ ॥

अथ सन्ध्यालक्षणं व्याख्यायते ।

तथादावेव तल्लक्षणमाह ।

अर्द्धास्तमितानुदितात् सूर्यादस्पष्टं नभो यावत् ।

तावत् सन्ध्याकालश्चिह्नैरेतैः फलं चास्मिन् ॥ १ ॥

सूर्यात् आदित्यादर्द्धास्तमितादारभ्य यावन्नभ आकाशमस्पष्टमम् । अस्य-
गृहान्यस्फुटानि भानि नक्षत्राणि यच्च तत् । तावत् एका सायंसन्ध्या । तथा स्पष्ट-
भान्नभस आरभ्य प्रभातकाले यस्मिन् समये भानां स्वल्पा कान्तिर्भवति ततः
कालाद्यावत्सूर्ये अर्धोदितस्तावत् द्वितीया प्रातःसन्ध्या । एवमर्धास्तमितानु-
दितात्सूर्यादस्पष्टं नभो यावत्तावत्सन्ध्याकालः ।

तथा च गर्गः ।

अहोरात्रस्य यः सन्धिः सा च सन्ध्या प्रकीर्तिता ।

द्विनाडिका भवेत्साधुर्यावदाज्योतिदर्शनम्-इति ॥

अस्मिन् सन्ध्याकाले एतैर्वक्ष्यमाणैश्चतुर्लक्षणेः शुभाशुभं फलं वाच्यं
वक्तव्यम् ॥ १ ॥

इत्याह ।

मृगशकुनिपवनपरिवेषपरिधिपरिघाभ्रवृक्षसुरचापैः ।
गन्धर्वनगररविकरदण्डरजःस्नेहवर्णैश्च ॥ २ ॥

मृगा अरण्यप्राणिविशेषाः । शकुनिः पक्षी । पवनो वायुः । परि-
वेषोऽर्कचन्द्रमसोः । परिधिः प्रतिसूर्यः । परिघो भास्करस्योदयेऽस्तमये
वा तिर्यक्स्थिता मेघरेखा । अभ्रवृक्षो मेघ एव वृक्षाकारः । सुरचापमिन्द्र-
धनुः । एतैः । तथागन्धर्वनगरं खपुरम् । रविकराः सूर्यरश्मयः । दण्डो
रविकिरणजलदमस्तां सङ्घातः । रजः प्रसिद्धम् । स्नेहवर्णैः सर्वेषामेव । एतैश्च
सन्ध्याफलं वाच्यमिति ॥ २ ॥

तच्च मृगचेष्टितमाह ।

भैरवमुच्चैर्विरुवन् मृगोऽसकृद्ग्रामघातमाचष्टे ।
रविदीप्तो दक्षिणतो महास्वनः सैन्यघातकरः ॥ ३ ॥

मृग उच्चेः कृत्वा भैरवं विरुवन् भयावहं शब्दं कुर्वन्नसकृदनेकवारं
ग्रामघातं ग्रामविनाशमाचष्टे कथयति । तथा सैन्यस्य सेनाया दक्षिणतो
दक्षिणस्यां दिशि स्थितस्तच्च रविदीप्तः सूर्याभिमुखो महास्वनो महाशब्दः
सैन्यस्य घातं सेनाविनाशं करोति ॥ ३ ॥

अन्यदप्याह ।

अपसव्ये सङ्ग्रामः सव्ये सेनासमागमः शान्ते ।
मृगचक्रे पवने वा सन्ध्यायां मिश्रगे वृष्टिः ॥ ४ ॥

सन्ध्यायां सन्ध्याकाले मृगचक्रे मृगसमूहे पवने वायो वापसव्ये सैन्यस्य
ग्रामभागस्थे दीप्ते सूर्याभिमुखे च सङ्ग्रामो भवति । तथा सव्ये दक्षिणे
शान्ते शान्तदिक्स्थे मधुरस्वरे अनर्काभिमुखे च सेनासमागमः । द्वयोः
सैन्ययोः संयोगो भवति । तथा तस्मिन्नेव मृगचक्रे मृगसमूहे पवने वायुसमूहे
वा सन्ध्यायां मिश्रगे शान्तदीपदिगुत्थे वृष्टिर्वर्षणं भवतीति ॥ ४ ॥

अन्यच्च सन्ध्यालक्षणमाह ।

दीपमृगाण्डजविरुता प्राक् सन्ध्या देशनाशमाख्याति ।

दक्षिणदिक्स्थैर्विरुता ग्रहणाय पुरस्य दीप्तास्यैः ॥ ५ ॥

प्राक् सन्ध्या पूर्वसन्ध्या दीपमृगाण्डजविरुता । दीपेर्दीपदिक्स्थे
रुद्धैः स्वनेः सूर्याभिमुखैर्मृगेररण्येः । अण्डजेः पक्षिभिश्च विरुता
कृतशब्दा देशस्य नाशमाख्याति कथयति । तथा तैरेव मृगाण्डजे-
र्दीप्तास्यैः सूर्याभिमुखैर्यामस्य पुरस्य वा दक्षिणदिक्स्थैर्याम्याशाममवस्थि-
तैर्विरुता सन्ध्या तस्यैव पुरस्य ग्रहणाय भवति । तत्पुरमन्येः शुभ-
गृह्यत इति ॥ ५ ॥

अथ सन्ध्याकाले वायोर्लक्षणमाह ।

गृहतस्तोरणमयने सपांशुलोष्टोत्करेऽनिले प्रबले ।

भैरवरात्रे रुद्धे खगपातिनि चाशुभा सन्ध्या ॥ ६ ॥

एवम्विधेऽनिले वायौ सन्ध्या अशुभा अनिष्टफला । कीदृशे । गृहतस्त-
तोरणमयने । गृहाणि वेश्मानि । तरून् वृक्षान् । तोरणानि च मथ्नाति यस्तथा-
भूते । सपांशुलोष्टोत्करे । पांशूनां तथा लोष्टानां मृत्खगडानां य उत्करः
समूहस्तेन संयुते । तथा प्रबले बलवति । भैरवरात्रेऽतिशब्दे । रुद्धे चाङ्गा-
नामसुवकरे । खगाः पक्षिणस्तान् पातयति नभसस्तथाविधे ॥ ६ ॥

अन्यच्च सन्ध्यालक्षणमाह ।

मन्दपवनावघट्टितचलितपलाशद्रुमा विपवना वा ।

मधुरस्वरशान्तविहङ्गमृगरुता पूजिता सन्ध्या ॥ ७ ॥

एवम्विधा सन्ध्या पूजिता शुभेत्यर्थः । कीदृशी । मन्दपवनावघट्टि-
तचलितपलाशद्रुमा । मन्देनान्येन पवनेन वायुना यदवघट्टितं चालनं तेन
चलिताः कम्पिताः पलाशाः पर्णानि येषु द्रुमेषु तथाभूता द्रुमा वृक्षा यस्यां
सन्ध्यायाम् । विपवना वा वातरहिता । तथा मधुरस्वरैः कलशब्देः शान्तेर-
नर्काभिमुखैर्विहङ्गैः पक्षिर्मृगैश्च या रूपा कृतशब्दा सापि पूजिता ॥ ७ ॥

अन्यदप्याह ।

सन्ध्याकाले स्निग्धा दण्डतडिन्मत्स्यपरिधिपरिवेषाः ।

सुरपतिचापैरावतरविकिरणाश्चाशु वृष्टिकराः ॥ ८ ॥

एते सर्व एव सन्ध्याकाले सन्ध्यासमये आशु क्षिप्रमेव वृष्टिकराः ।
के ते । दण्डतडिन्मत्स्यपरिधिपरिवेषाः । दण्डस्तस्य लक्षणं वक्ष्यति ।
तडित् विद्युत् । मत्स्या मत्स्याकारा एव मेघाः । परिधिः प्रतिसूर्यः । परि-
वेषस्तस्य लक्षणं वक्ष्यति । सुरपतिचापमिन्द्रधनुः । येरावतस्तस्य लक्षणं
वक्ष्यति । “सुर^१चापखण्डमृजु यद्रोहितमेरावतं दीर्घ” इति ।

रविकिरणा अर्करश्मयः । एते सर्व एव स्निग्धा यदि भवन्ति
तदाशु वृष्टिकराः ॥ ८ ॥

अथान्यदप्याह ।

विच्छिन्नविषमविध्वस्तविकृतकुटिलापसव्यपरिवृत्ताः ।

तनुह्रस्वविकलकलुषाश्च विग्रहावृष्टिदाः किरणाः ॥ ९ ॥

एवम्विधाः किरणा रविरश्मयो विग्रहावृष्टिदाः । विग्रहं विरोधम् ।
अवृष्टिमवर्षणं च ददति । कीदृशाः । विच्छिन्नविषमेति । विच्छिन्नाः खण्डशो
गताः । विषमा अतुल्याः । विध्वस्ता नष्टवर्णाः । विकृता विकारं गताः । कुटिला
अस्यष्टाः । अपसव्यमप्रदक्षिणं कृत्वा परिवृत्ताः परिवेष्टिताः । तनवः
सूक्ष्माः । ह्रस्वा अदीर्घाः । विकलाः शक्तिरहिताः । कलुषा अप्रसन्नाः ॥ ९ ॥

अथेषामेव विशेषलक्षणमाह ।

उद्द्योतिनः प्रसन्ना ऋजवो दीर्घाः प्रदक्षिणावर्त्ताः

किरणाः शिवाय जगतो वितमस्के नभसि भानुमतः ॥ १० ॥

एवम्विधाः किरणा रश्मयो भानुमत आदित्यस्य संबन्धिना वित-
मस्के तमोरहिते नभस्याकाशे दृष्टा जगतो विश्वस्य शिवाय अग्रेयसे भवन्ति ।
कीदृशाः । उद्द्योतिनो दीप्तिमन्तः । प्रसन्ना निर्मलाः । ऋजवः स्पष्टाः । दीर्घा
आयामिनः । प्रदक्षिणावर्त्ताः प्रदक्षिणेनावर्त्ता येषां ते तथाविधाः ॥ १० ॥

पूर्वमुक्तं यद्यमोघकिरणः सहस्रगोरिति तच्च न ज्ञायते ।

तदर्थममोघकिरणानां लक्षणमाह ।

शुक्लाः करा दिनकृतो दिवादिमध्यान्तगामिनः स्निग्धाः ।

अव्यच्छिन्ना ऋजवो वृष्टिकरास्ते त्वमोघाख्याः ॥ ११ ॥

दिनकृत आदित्यस्य शुक्लाः श्वेतवर्णाः करा रश्मयो दिवादिमध्या-
न्तगामिनः । दिवे नभसि आदौ मध्येऽन्ते च गमनशीलाः । सकलनभोऽध्या-
पिन इत्यर्थः । ते च स्निग्धा अरुहाः । अव्युच्छिन्ना अखण्डाः ।
ऋजवः स्पष्टाः । ते त्वमोघाख्या अमोघसज्जा रविरश्मयः । ते च दृष्टा
वृष्टिकराः ॥ ११ ॥

अथान्यद्रश्मिलक्षणमाह ।

कल्माषबभ्रुकपिला विचित्रमाञ्जिष्ठहरितशबलाभाः ।
त्रिदिवानुबन्धिनोऽवृष्टयेऽल्पभयदास्तु सप्ताहात् ॥ १२ ॥

कल्माषाः पीतगौरकृष्णवर्णाः । बभ्रव ईषत्कपिलाः कपिलवर्णाः ।
त्रिचिवा नानावर्णाः । माञ्जिष्ठा मञ्जिष्ठाभाः । हरिताः शुक्लवर्णाः । शबलाभाः
कृष्णश्वेतकान्तयः । केषां चित्पाठः शबला वा । त्रिदिवानुबन्धिनस्त्रिदिवमाकाशं
तत्रानुबन्धिनोऽनुबन्धशीलाः सकलमाकाशं व्याप्य स्थिता इत्यर्थः । ऊर्ध्वगा-
मिनश्च । एते दृष्टा अवृष्टये भवन्ति । तथा सप्ताहाद्विनसप्तकात्परतोऽल्पमीष-
द्रयं ददति ॥ १२ ॥

अथैतेषामुक्तलक्षणानां फलान्याह ।

ताम्रा बलपतिमृत्युं पीतारुणसन्निभाश्च ^१ तद्वसनम् ।
हरिताः पशुसस्यबधं धूमसवर्णा गवां नाशम् ॥ १३ ॥
माञ्जिष्ठाभाः शस्त्राग्निसम्भ्रमं बभ्रवः पवनवृष्टिम् ।
भस्मसदृशास्त्ववृष्टिं तनुभावं शबलकल्माषाः ॥ १४ ॥

ताम्रास्ताम्रवर्णाभा रविरश्मयो बलपतेश्चमूनाथस्य मृत्युं मरणं ददति ।
पीतारुणसन्निभाः पीतवर्णा हरिद्राभाः । अरुणसन्निभा लोहितकान्तयश्च
तद्वसनं तस्यैव सेनापतेर्व्यसनं दुःखं ददति । केचिदुभयसनमिति पठन्ति ।
हरिताः शुक्लवर्णाः पशूनां चतुष्पदानां सस्यानां च बधं विनाशं कुर्वन्ति ।
धूमसवर्णा धूमाभा गवां नाशं कुर्वन्ति ॥ १३ ॥

माञ्जिष्ठाभा माञ्जिष्ठवर्णाः शस्त्राग्निसम्भ्रमं शस्त्रेणाग्निना च सम्भ्र-
ममुद्योगं च कुर्वन्ति । बभ्रवः कपिलवर्णाः पवनवृष्टिं पवनेन वायुना संयुक्तां वृष्टिं
कुर्वन्ति । भस्मसदृशा भस्मक्रान्तयः । अष्टमवर्षणं कुर्वन्ति । शबलकल्माषाः
सितकृष्णनीलपीतव्यामिश्रवर्णास्तनुभावमेव वृष्टः कुर्वन्ति ॥ १४ ॥

अन्यत्सन्ध्यालक्षणमाह ।

बन्धूकपुष्पाञ्जनचूर्णसन्निभं
सान्ध्यं रजोऽभ्येति यदा दिवाकरम् ।
लोकस्तदा रोगशतैर्निपीड्यते
शुक्रं रजो लोकविवृद्धिशान्तये ॥ १५ ॥

बन्धूकपुष्पं प्रसिद्धमतिलोहितम् । अञ्जनचूर्णश्च प्रसिद्धोऽतिकृष्ण
श्व । तत्सन्निभं तत्सदृशं सन्ध्याकाले रजो यदा दिवाकरमभ्येति सम्मुखमु-
पगच्छति । तदा लोको जनपदो रोगशतैर्बहुभिर्गदेर्निपीड्यते उपताप्यते ।
तथा शुक्रं श्वेतवर्णं सन्ध्यारजो लोकानां विवृद्धये संवर्धनाय । शान्तये शिवाय
च भवति ॥ १५ ॥

तथा च पराशरः ।

बन्धुजीवनिकाशेन तपनीयनिभेन वा ।
उदये रजसा सूर्यः संवृतः शस्त्रमावहेत् ॥
शङ्खचूर्णनिकाशेन रजसा संवृतो रविः ।
राक्षो विजयमाख्याति वृद्धिं जनपदस्य च ॥

अधुना दण्डलक्षणमाह ।

रविकिरणजलदमरुतां सङ्घातो दण्डवत्स्थितो दण्डः ।
स विदिक्स्थितो नृपाणामशुभो दिक्षु द्विजादीनाम् ॥ १६ ॥

रविकिरणाः सूर्यरश्मयः । जलदो मेघः । मरुद्वायुः । रक्षां च यानां
सङ्घात एकीभावो यदा दण्डवत्स्थितो भवति तदा दण्डाकृतिरसंस्थानादण्ड-
इत्युच्यते । स च विदिक्स्थितो विदिक्षु स्थितो नृपाणां राक्षामशुभोऽनिष्टदः ।
दिक्षूतराद्यासु चतसृषु स्थितः क्रमेण द्विजादीनां चतुर्णां वर्णानामशुभः ।
केचित्सामान्येन दिक्षु द्विजातीनामेवाशुभमिच्छन्ति ॥ १६ ॥

अथास्यैव विशेषमाह ।

शस्त्रभयातङ्ककरो दूष्टः प्राङ्मध्यसन्धिषु दिनस्य ।

शुक्लादो विप्रादीन् यदभिमुखस्तां निहन्ति दिशम् ॥ १७ ॥

स एव दण्डो दिनस्य प्राङ्मध्यसन्धिषु उदयमध्याह्नास्तमयकालेषु दृष्टोऽवलोकितः शस्त्रभयातङ्ककरो भवति । शस्त्रभयमातङ्कमुपद्रवं च करोति । शुक्लादोः सितरक्तपीतकृष्णो विप्रादीन् ब्राह्मणक्षत्रियविद्विशूद्रान् निहन्ति घातयति । यस्यां दिशि अभिमुखः सम्मुखः स दण्डस्तां दिशमाशां निहन्ति । अर्कसन्निकृष्टो भागस्तस्य मूलमन्यो मुखमिति ॥ १७ ॥

अथान्यलक्षणमाह ।

दधिसदृशाग्रो नीलो भानुच्छादी खमध्यगोऽभ्रतरुः ।

पीतच्छुरिताश्च घना घनमूला भूरिवृष्टिकराः ॥ १८ ॥

अभ्रतरुर्मेघवृक्षः । दधिसदृशाग्रः । दधिसदृगमयं यस्य । श्वेताय इत्यर्थः । तथा नीलो नीलवर्णो भानुच्छादी सूर्यमाच्छादयति तच्छीलः । स च खमध्यग आकाशमध्यभागस्थः । तथा घना मेघाः पीतच्छुरिताः पीतेन पीतवर्णेन क्षुरिता रज्जिवास्ते च घनमूलाः । घनानि सन्ति तानि मूलानि येषाम् । गते सर्वे एव भूरिवृष्टिकराः प्रभूतां वृष्टिं कुर्वन्ति ॥

अथाभ्रवृक्षेणैव विधासोः शुभाशुभमाह ।

अनुलोमगोऽभ्रवृक्षे शमं गते यायिनो नृपस्य वधः ।

बालतरुप्रतिरूपिणि युवराजामात्ययोर्मृत्युः ॥ १९ ॥

अभ्रवृक्षे मेघतरौ यायिनो जिगमिषोर्नृपस्य राज्ञोऽनुलोमगो तत्पश्चाद्गम्यमाने शमं गतेऽकस्मान्नष्टे तस्यैव यायिनो वधो मरणं भवति । तस्मिन्नेवाभ्रतरौ बालतरुप्रतिरूपिणि बालवृक्षसदृशे शमं गते युवराजामात्ययोर्मरणं मृत्युर्भवति । अर्धराज्यभाग् युवराजः । अमात्यो मन्त्री ॥ १९ ॥

अथ पुनरपि सन्ध्यालक्षणमाह ।

कुवलयवैदूर्याम्बुजकिञ्जल्काभा प्रभञ्जनोन्मुक्ता ।

सन्ध्या करोति घृष्टं रविकिरणोद्भासिता सद्यः ॥ २० ॥

एवंविधा सन्ध्या सद्यस्तस्मिन्नेवाहनि वृष्टिं वर्षणं करोति । कीदृशी ।
कुवलयं नीलोत्पलम् । वेदूर्यो मणिर्नीलपीतः । अम्बुजकिञ्जल्कं पद्मके-
सरम् । एषा सदृशी आभा कान्तिर्यस्याः । तथा प्रभञ्जनोन्मुक्ता प्रभञ्जनेन
घातेनोन्मुक्ता रहिता । तथा रविकिरणोद्भासिता प्रकाशीकृता ॥ २० ॥

अन्यलक्षणमाह ।

अशुभाकृतिघनगन्धर्वनगरनीहारधूमपांशुयुता ।

प्रावृषि करोत्यवग्रहमन्यत्तौ शस्त्रकोपकरी ॥ २१ ॥

अशुभा अनिष्टा आकृतिर्येषां घनानां मेधानाम् । गर्दभोष्टकबन्ध्वाङ्-
क्षमार्जाराकृतय इत्यर्थः । तथा गन्धर्वनगरं खपुरम् । नीहारधूमपांशवः
प्रसिद्धाः । एतैर्युक्ता या सन्ध्या सा प्रावृषि प्रावृट्काले वर्षाकाले अवग्रहमवृष्टिं
करोति । वर्षावर्जिते चान्यच्छतौ शस्त्रकोपं करोति ॥ २१ ॥

अथ षट्सु ऋतुषु लक्षणमाह ।

शिशिरादिषु वर्णाः शोणपीतसितचित्रपद्मरुधिरनिभाः ।

प्रकृतिभवाः सन्ध्यायां स्वर्त्तौ शस्ता विकृतिरन्या ॥ २२ ॥

शिशिरादिषु षट्सु ऋतुषु शोणादयो वर्णाः सन्ध्यायां प्रकृतिभवाः
सहजाः स्वर्त्तावात्मीयतौ शस्ताः शुभा भवन्ति । तद्यथा । शिशिरे शोणा
लोहितवर्णा सन्ध्या शस्ता शुभा । वसन्ते पीता । ग्रीष्मे सिता श्वेतवर्णा ।
वर्षासु चित्रा नानावर्णा । शरदि पद्मवर्णा रक्तगौरा । हेमन्ते रुधिरनिभा
अतिलोहिता । एताः स्वर्त्तौ आत्मीयतौ शस्ताः । अन्या विकृतिर्विकारः ।
शिशिरादिषु ये वर्णाः क्रमेणोक्तास्त एव यदा विपर्ययेण भवन्ति तदा
विकृतिर्विकारोऽशुभ इत्यर्थः ॥ २२ ॥

तथा च गर्गः ।

वसन्ते मधुवर्णाभाऽथवा रुधिरसन्निभा ।

ग्रीष्मे श्वेता रजोध्यस्ता पांशुवर्णा च शस्यते ॥

नीललोहितशुक्लाभा सन्ध्या वर्षासु वार्षिका ।

माज्जिष्ठवर्णा शरदि पीयूषाभा च शस्यते ॥

हेमन्ते बभ्रुवर्णा च पिङ्गला चापि पूजिता ।

शिशिरे शोणवर्णा च सन्ध्याद्येमुखप्रदा ॥

स्निग्धा प्रसन्ना विमला सप्रभा नाकुलापि वा ।

सन्ध्या यथर्तुवर्णाभा शान्तद्विजमृगा शुभा ॥

अथान्यलक्षणमाह ।

आयुधभृन्नररूपं छिन्नाश्रं परभयाय रविगामि ।

सितखपुरेऽर्काक्रान्ते पुरलाभो भेदने नाशः ॥ २३ ॥

छिन्नाश्रं मेखखण्डमायुधभृन्नररूपं सायुधं पुरुषमिव तच्च रविगामि
अर्कसमीपवर्ति यदि भवति तदा परभयाय भवति । परेषां शङ्खणां संबन्धि
भयमुत्पद्यते । सितखपुरे शुक्रवर्णे गन्धर्वनगरे अर्काक्रान्ते । अर्कः सूर्य आ-
क्रान्तो येन । आच्छादित इत्यर्थः । तस्मिन् पुरलाभः । येन पुरं नगरमाक्रान्तं
रुद्धं तस्य लाभो भवति । भेदने नाशः । अर्केण यदि मध्यात् खपुरं भिद्यते
तदा पुरस्य नाशः । परैर्लुण्ठनं भवति ॥ २३ ॥

अन्यदप्याह ।

सितसितान्तघनावरणं रवे-

र्भवति वृष्टिकरं यदि सव्यतः ।

यदि च वीरणागुल्मनिर्भैर्धनै-

र्दिवसभर्तुरदीप्तदिगुद्वैः ॥ २४ ॥

सिताः शुक्रास्ते च सितान्ताः सितः शुक्रोऽन्तो येषां तैः सितैः
सितान्तैर्धनैर्मैघे रवेरादित्यस्य सव्यतो गच्छतो दक्षिणत आवरणमाच्छा-
दनं यदि भवति तदा वृष्टिकरं भवति । यदि च दिवसभर्तुरादित्यस्य
घनैर्मैघेर्वीरणागुल्मनिभैः । वीरणास्तृणविशेषस्तस्य गुल्मः समूहस्तत्सदृशैः ।
अदीप्तदिगुद्वैः शान्तदिक्सम्भूतैः सव्यतो दक्षिणेनावरणं भवति तद्वृष्टि-
करम् ॥ २४ ॥

अथ परिघवशेन शुभाशुभमाह ।

नृपविपत्तिकरः परिघः सितः क्षतजतुल्यवपुर्बलकोपकृत् ।

कनकरूपधरो बलवृद्धिदः सवितुरुद्गमकालसमुत्थितः ॥ २५ ॥

सवितुरादित्यस्य परिघस्तिर्यक्स्थिता मेघरेखेत्यर्थः । उद्गमकाले
उदयसमये समुत्थित उत्पन्नः सितः शुक्रो यदि दृश्यते तदा नृपस्य राज्ञो

विपत्तिकरो मृत्युदः । क्षतजतुल्यवपुः रक्तवर्णसदृशो बलस्य सेनायाः
कोपकृद्गङ्गदः । बले स्वामिने वा कुप्यन्ति । कनकरूपधरः सुवर्णसदृशो
बलस्य वृद्धिदो भवति ॥ २५ ॥

अथ परिधिवशेन शुभाशुभमाह ।

उभयपार्श्वगतौ परिधी रवेः

प्रचुरतोयकरो वपुषान्वितौ ।

अथ समस्तककुप्परिचारिणः

परिधयोऽस्ति कणोऽपि न वारिणः ॥ २६ ॥

रवेरादित्यस्य परिधी प्रतिसूर्यावुभयपार्श्वगतौ पार्श्वद्वयस्थौ तौ च
वपुषा शरीरेण अन्वितौ सूर्यसंयुक्तौ । यतस्तयोः सूर्य एव शरीरम् ।
तथाभूतौ प्रचुरतोयकरो बहुजलप्रदौ । अथ परिधयः समस्तककुप्परिचा-
रिणः सकलदिग्ग्यापिना भवन्ति तदा वारिणो जलस्य कणोऽपि नास्ति । न
वर्षतीत्यर्थः ॥ २६ ॥

अथ सन्ध्याघनानां लक्षणमाह ।

ध्वजातपत्रपर्वतद्विपाश्वरूपधारिणः ।

जयाय सन्ध्ययोर्यना रणाय रक्तसन्निभाः ॥ २७ ॥

पलालधूमसञ्जयस्थितोपमा वलाहकाः ।

बलान्यरुक्षमूर्त्तयो विवर्धयन्ति भूभृताम् ॥ २८ ॥

विलम्बिनो द्रुमोपमाः खरारुणप्रकाशिनः ।

घनाः शिवाय सन्ध्ययोः पुरोपमाः शुभावहाः ॥ २९ ॥

एवंविधा घना मेघाः सन्ध्ययोर्दृष्ट्वा जयाय नृपाणां जनानां च
भवन्ति । कीदृशाः । ध्वजातपत्रेति । ध्वजः प्रसिद्धो विविधपटनिर्मितं
चिह्नम् । आतपत्रं छत्रम् । पर्वतः शैलः । द्विपो हस्ती । अश्वस्तुरगः ।
एतेषां सदृशरूपधारिणः । तदाकृतय इत्यर्थः । अथ रक्तसन्निभा अतिलो-
हिता रणाय सङ्ग्रामाय भवन्ति ॥ २७ ॥

पलालधूमेति । एवंविधा वलाहका मेघाः । अरुक्षमूर्त्तयः स्निग्धश-
रीराः । भूभृतां राज्ञां बलानि सैन्यानि विवर्धयन्ति वृद्धिं नयन्ति । कीदृशाः ।

पलालधूमसञ्चयस्थितोपमाः । पलालस्य धूमः पलालधूमस्तस्य सञ्चयः
समूहः । पलालधूमसञ्चयस्थिता इव । तदुपमास्तत्सदृशाः ॥ २८ ॥

विलम्बिन इति । एवंविधा घना मेघाः सन्ध्ययोः शिवाय श्रेयसे
भवन्ति । कीदृशाः । विलम्बिनो लम्बमानाः । दुमोपमा वृक्षाकृतयः । खरा-
रुणप्रकाशिनः । खरा अतीव याऽसावरुणता लोहितता तयातिप्रकाशिनो दीप्ति-
जनकाः । तथा पुरोपमाः पुराकाराः । शुभावहाः शुभमावहन्ति ॥ २९ ॥

अथ विशेषलक्षणमाह ।

दीप्तविहङ्गशिवामृगघुष्टा दण्डरजःपरिधादियुता च ।
प्रत्यहमर्कविकारयुता वा देशनरेशसुभिन्नबधाय ॥ ३० ॥

एवंविधा सन्ध्या देशस्य जनपदस्य नरेशस्य राज्ञः सुभिन्नस्य च
बधाय नाशाय भवति । कीदृशी । दीप्तैः सूर्याभिमुखैर्विहङ्गैः पक्षिभिस्तथा
शिवाभिर्दीप्ताभिः । मृगैरारण्यप्राणिभिर्घुष्टा कृतशब्दा । तथा दण्डेन रजसा
परिधेयं च युता संयुक्ता । आदित्यहणात्सुरचापगन्धर्वनगरनीहारा ज्ञेयाः ।
प्रत्यहं प्रतिदिनमर्कविकारयुता वा । सविकारार्कसंयुक्ता । स्वरूपान्यत्वं
विकारता ॥ ३० ॥

तथा च पराशरः ।

अथ सन्ध्यासु द्वियोजनान्तरे देशे सद्यः फलमादिशेत् । रश्मि-
संयुक्तायां तु सप्रराचनिवाते निर्मलसन्ध्यायां शान्तमृगद्विजायां प्रसन्नायामनु-
पहतायां सन्ध्यायां योगक्षेमं विन्द्याद्विपर्ययं विपरीतायाम् । श्वेतायां वसु-
वृद्धिं तस्यामेव परिमण्डलायां रक्तायाम् । हरितायां शस्त्रकोपम् । माञ्जिष्ठा-
यामग्निं पीतायां चतुःपादोगं श्यावायां चौरतो भयम् । नीलपीतायामीति गवाम् ।
हरितालवर्णायां प्रथमामात्यस्य शस्त्रेण बधम् । आम्रकोरकवर्णायां वर्षे नील-
रक्तायामवग्रहं च कृष्णायामवर्षम् । श्यावकृष्णगौर्यां पशुघातं विन्द्यात् । वातं
कपिलायामस्तमितमात्रे सूर्ये यातिमात्रप्रकाशः स्यात्प्रभा सा नाम तस्यां वर्षे
विन्द्यात् । प्रत्यूषसि तद्रूपायामेव राज्ञः सेनापतेर्वा बधः स्यात् । महावर्षे
रूप्यवर्णायां च तस्यामेव ताम्रमध्यायां कृष्णायामनृतो वर्षमृताववग्रहम् ।
तथा पीतमाञ्जिष्ठा अग्निजीविनां बधाय । लोहितश्यावा चौरवृद्धये । सर्वा

यव च चिगावाः पञ्चरागा वा युद्धाय यच्चलोहितेनैव लिम्पेतस्य वधाय ।
स्निग्धा तु गौरी योगवेमाय भवति चाच ॥

प्रतिसूर्यः शक्रधनुर्दण्डः परिवेषणम् ।
तथैरावतमत्स्याश्च स्निग्धा ये चार्करश्मयः ॥
विद्युतो भूरिकाराश्च वर्णा ये च प्रदक्षिणाः ।
सन्ध्यासु यदि दृश्यन्ते सद्यो वर्षणलक्षणम्-इति ॥

तथा च काश्यपः ।

दिनरात्र्यन्तरं सन्ध्या सूर्यस्यादुं प्रदृश्यते ।
यावच्च तावदारभ्य शुभा वाप्यशुभापि वा ॥
नभोऽमलं शुभदिशः पद्मारुणसमप्रभाः ।
मारुतो घाति सुरभिः सुखदो मृदुशीतलः ॥
गण सन्ध्या शुभा ज्ञेया विपरीताऽशुभा स्मृता ।
हृत्वा च सविकाराको क्रव्यादखरनादितः ॥
स्निग्धा दण्डपरीवेशा सुरचाणविभूषिता ।
क्षिप्रं वर्षप्रदा सन्ध्या जयाऽऽरोग्यविवृद्धिदा ॥

अथैतेषां सन्ध्यालक्षणोक्तानां फलानां फलकालनियमार्थमाह ।

प्राची तत्क्षणमेव नक्तमपरा सन्ध्या अह्नाद्वा फलं
सप्ताहात्परिवेषरेणुपरिघाः कुर्वन्ति सद्यो न चेत् ।
तद्वत्सूर्यकरेन्द्रकार्मुकतडित्प्रत्यर्कमेघानिला-
स्तस्मिन्नेव दिनेऽष्टमेऽथ विहगाः सप्ताहपाका मृगाः ॥ ३१ ॥

प्राची पूर्वा सन्ध्या शुभमशुभं वा फलं तत्क्षणं तस्यामेव वेलायां
करोति । नक्तमपरा । अपरा पश्चिमा द्वितीया सन्ध्या शुभमशुभं वा
फलं नक्तं रात्रौ करोति । अह्नाद्वा फलमिति । सन्ध्याफलमुक्तकाले
यदि न दृश्यते तदा अह्नाद्विनश्येण भवति । सप्ताहादिति । परी-
वेशः सूर्यचन्द्रयोः । रेणुर्धूलिः । परिघस्तिर्यक्स्थिता सूर्यस्योदयेऽस्तमये
वा मेघरेखा । एते दृष्टाः सद्यस्तस्मिन्नेवाहनि फलं कुर्वन्ति । चेच्छब्दो
यद्यर्थे । यदि सद्यो न कुर्वन्ति तदा सप्ताहाद्विनस्यकेन शुभमशुभं वा फलं

कुर्वन्ति । तद्वदिति । सूर्यकराः सूर्यरश्मयः । अमोघादिकाः । इन्द्रका-
 र्मुकमिन्द्रधनुः । तडिद्विद्युत् । प्रत्यर्कः प्रतिसूर्यः । मेघा अभ्राणि । अनिलो
 घातः । एते सर्व एव तद्वत्सदाः शुभमशुभं वा फलं कुर्वन्ति । यदि सद्यो
 न कुर्वन्ति तदा सप्राहात् । तस्मिन्नेवेति । विहगाः पक्षिणः शुभमशुभं वा
 सन्ध्याकृतं फलं तस्मिन्नेव दिने कुर्वन्ति । तच्च यदि न कुर्वन्ति तदाऽष्टमदिने ।
 अथशब्दो विकल्पे । सप्राहपाका मृगाः । मृगा आरण्यप्राणिनः सप्राहपाकाः
 सप्राहमध्ये पाकं फलं शुभमशुभं वा कुर्वन्ति—इति ॥ ३१ ॥

अन्येष्वप्याह ।

एकं दीप्या योजनं भाति सन्ध्या
 विद्युद्भासा षट् प्रकाशीकरोति ।
 पञ्चाब्दानां गर्जितं याति शब्दो
 नास्तीयत्ता केचिदुल्कानिपाते ॥ ३२ ॥

सन्ध्या दीप्या कान्त्या एकं योजनं भाति प्रकाशयति । सा च ताव-
 न्मात्र एव फलदा । योजनफलप्रदेत्यर्थः । तथा विद्युद्भासा तडिद्वीप्या षड्यो-
 जनानि प्रकाशीकरोति । षण्णां योजनानां सा फलदेत्यर्थः । अब्दानां
 मेघानां गर्जितं शब्दः पञ्चयोजनानि याति गच्छति । योजनपञ्चके फलद
 इत्यर्थः । नास्तीयतेति । केचिद्वेवलादय एवमाहुः । यथोल्कानिपाते इयत्ता
 परिच्छिन्तिर्नास्ति । सर्वत्र सा फलदेत्यर्थः ॥ ३२ ॥

तथा च देवलः ।

सन्ध्या तु योजनं याति विद्युद्भासा षडेव हि ।
 मेघशब्दस्तु पञ्चानां योजनानां फलप्रदः ॥
 उल्का सर्वत्र फलदा शुभा वाऽप्यशुभापि वा—इति ॥

अथान्येषामप्याह ।

प्रत्यर्कसञ्ज्ञः परिधिस्तु तस्य
 त्रियोजनाभः परिघस्य पञ्च ।
 षट्पञ्चद्वयं परिवेषचक्रं
 दशामरेशस्य धनुर्विभाति ॥ ३३ ॥

प्रत्यर्कसञ्ज्ञो यः प्रतिसूर्यस्तस्य परिधिस्त्रियोजनाभः । चयाणां योजनानां तस्य कान्तिर्दृश्यते । योजनत्रये फलद इत्यर्थः । परिधस्य पञ्च । पञ्चसु योजनेषु परिधो दृश्यते । तावत्स्वेव फलद इत्यर्थः । परिवेषचक्रं परिवेषमण्डलं षट्पञ्चदृश्यम् । षट्सु पञ्चसु वा योजनेषु दृश्यते । तावन्मात्र एव फलदम् । अमरेशस्येन्द्रस्य धनुरिन्द्रचापञ्च दशयोजनानि विभाति प्रकटीकरोति । दशानां योजनानां फलप्रदमित्यर्थः ॥ ३३ ॥

इति श्रीभट्टोत्पलविरचितायां संहिताविधृतो सन्ध्यालक्षणं
नाम चिंशतमोऽध्यायः ॥ ३० ॥

अथ दिग्दाहलक्षणं व्याख्यायते ।

तत्रादात्रेव वर्णभेदनं तस्येव फलमाह ।

दाहो दिशां राजभयाय पीतो

देशस्य नाशाय हुताशवर्णः ।

यश्चारुणः स्यादपसव्यवायुः

सस्यस्य नाशं स करोति दृष्टः ॥ १ ॥

दिशां दाहो दिग्दाहः । पीतः पीतवर्णो राजभयाय नृपभीतये भवति । तथा हुताशवर्णोऽग्निसमप्रभो देशस्य जनपदस्य नाशाय क्षयाय भवति । यश्चारुणो लोहितवर्णः स्यादपवेत्स चापसव्यवायुः । अपसव्यो वामो वायुर्यस्य स दृष्टोऽवलोकितः सस्यस्य नाशं क्षयं करोतीति । ॥ १ ॥

अथान्यदप्याह ।

योऽतीव दीप्ता कुरुते प्रकाशं क्षायामपि व्यञ्जयतेऽर्कवदः ।

राज्ञो महद्भेदयते भयं स शस्त्रप्रकोपं क्षतजानुरूपः ॥ २ ॥

यो दिग्दाहोऽतीव दीप्ता अतिक्रान्त्या प्रकाशं कुरुते उद्योतं जनयति । तथा योऽर्कवदादित्यवच्छायामपि व्यञ्जयते प्रकाशयति । दृश्यमाना ये भावास्तदीयां क्षायामुत्पादयतीत्यर्थः । सच राज्ञो नृपस्य महद्भयं वेदयते आख्याति । क्षतजानुरूपो रक्तवर्णोऽतिलोहित इत्यर्थः । स शस्त्रप्रकोपं करोति ॥ २ ॥

अथ सर्वासु दिक्षु फलमाह ।

प्राक् क्षत्रियाणां सनरेश्वराणां

प्राग्दक्षिणे शिल्पिकुमारपीडा ।

याम्ये सहोद्रेः पुरुषैस्तु वैश्या

दूताः पुनर्भूमदाश्च कोणे ॥ ३ ॥

पश्चात्तु शूद्राः कृषिजीविनश्च

चौरास्तुरङ्गैः सह वायुदिक्स्थे ।

पीडां व्रजन्त्युत्तरतश्च विप्राः

पाखण्डिनो वाणिजकाश्च शार्व्याम् ॥ ४ ॥

प्राक्पूर्वस्यां दिशि दिग्दाहो दृष्टः क्षत्रियाणां क्षत्रियजातीनां सनरेश्वराणां नरेश्वरेण नृपेण सहितानां पीडां करोति । तथा प्राग्दक्षिणे आग्नेय्यां दिशि शिल्पिनां लोहकारसुवर्णकारादीनां कुमाराणां च पीडां करोति । याम्ये दक्षिणे वैश्या वैश्यजातयः । उद्रेः क्रूरैः पुरुषैः सह पीडां व्रजन्ति प्राप्नुवन्ति । दूता गमागमिकाः । पुनर्भूमदाश्च पुनर्भूमिस्थित्यः । कोणे नैर्ऋत्यां दिशि पीडां व्रजन्ति । अक्षतयोनित्वाद्या पुनरुह्यते सा पुनर्भूः ।

तथा च ।

पुनर्भूः सोह्यते भूयो याऽक्षतत्वाद्यथाविधि ॥ ३ ॥

पश्चात्तु शूद्रा इति । शूद्राः शूद्रजातयः । कृषिजीविनः कृषिकाः पश्चात्पश्चिमायां दिशि पीडां व्रजन्ति । वायुदिक्स्थे वायव्यां दिशि स्थिते दिग्दाहे चौरास्तुरङ्गैश्चैः सह पीडां व्रजन्ति । उत्तरत उत्तरस्यां दिशि विप्रा ब्राह्मणाः पीडां व्रजन्ति । पाखण्डिनो वेदबाह्या वाणिजकाश्च क्रयविक्रयजीविनः शार्व्यामेशान्यां दिशि पीडां व्रजन्ति ॥ ४ ॥

तथा च काश्यपः ।

प्राच्यां दिशि प्रदीप्रायां श्रेणीनां भयमादिशेत् ।

आग्नेय्यां तु कुमाराणां वैश्यानां दक्षिणे तथा ॥

नैर्ऋत्यां च स्त्रियो हन्ति शूद्रान् पश्चिमतस्तथा ।

वायव्यायां चौरभयं विप्राणामुत्तरे तथा ।

पाखण्डिवणिजां पीडा ह्येषानी यदि दीप्यते-इति ॥

अथ शुभलक्षणमाह ।

नभः प्रसन्नं विमलानि भानि
प्रदक्षिणं वाति सदागतिश्च ।
दिशां च दाहः कनकावदातो
हिताय लोकस्य सपार्थिवस्य ॥ ५ ॥

नभ आकाशं प्रसन्नं निर्मलम् । तथा भानि नक्षत्राणि विमलानि
स्निग्धानि । सदागतिर्वायुश्च प्रदक्षिणं वाति प्रदक्षिणेन वहति । दिशां दाहे
दिग्दाहः कनकावदातः कनकवत्सुवर्णवदवदातो निर्मलस्तथाभूतः सपा-
र्थिवस्य सनृपस्य लोकस्य जनपदस्य हिताय श्रेयसे भवति ॥ ५ ॥

इति श्रीभट्टोत्पलविरचितायां संहिताविषृते दिग्दा-
हलक्षणं नामेकविंशोऽध्यायः ॥ ३९ ॥

अथ भूकम्पलक्षणाध्यायो व्याख्यायते ।

तत्रादावेव तन्निमित्तार्थं मुनीनां मतभेदप्रदर्शनार्थमाह ।

क्षितिकम्पमाहुरेके बृहदन्तर्जलनिवासिसत्त्वकृतम् ।
भूभारखिन्नदिग्गजविश्रामसमुद्भवं चान्ये ॥ १ ॥

एके मुनयो बृहदन्तर्जलनिवासिसत्त्वकृतं क्षितिकम्पमाहुः कथ-
यन्ति । बृहन्तो ये च सत्त्वाः प्राणिनो ऋषमकरमत्स्यकूर्मनक्रशिशुमारप्रभृतयो-
ऽन्तर्जले जलमध्ये निवसन्ति तत्कृतं क्षितिकम्पं भूचलनमाहुः । तेषां जल-
संक्षोभणादुत्पद्यते इत्यर्थः ।

तथा च काश्यपः ।

वारुणस्योपरि पृथ्वी सशैलवनकानना ।

स्थिता जलजसन्वाश्च सक्षोभाश्चालयन्ति ताम् ॥

भूभारखिन्नेति । तथा अन्ये गर्गादय एवमाहुः । भूभारेण क्षितिभारो-
द्बहनेन खिन्नाः शान्ता ये दिग्गजा दिग्नागास्तेषां विश्राम उच्छ्वसनं तदुद्भवं
तदुत्पन्नं क्षितिकम्पमिति ॥ १ ॥

तथा च गर्गः ।

चत्वारः पृथिवीं नागा धारयन्ति चतुर्दिशम् ।
 वर्धमानः सुवृद्धश्चातिवृद्धश्च पृथुश्रवाः ।
 वर्धमानो दिशं पूर्वा सुवृद्धो दक्षिणां दिशम् ॥
 पश्चिमामतिवृद्धस्तु सौम्याशां तु पृथुश्रवाः ।
 नियोगाद्ब्रह्मणो ह्येते धारयन्ति वसुन्धराम् ॥
 ते श्वसन्ति यदा शान्ताः स वायुः श्वसितो महान् ।
 वेगान्महीं चालयन्ति भावाभावाय देहिनाम्-इति ॥

अन्यन्मतान्तरमाह ।

अनिलोऽनिलेन निहतः क्षितौ पतन् सस्वनं करोत्यन्ये ।
 केचित्त्वद्द्रष्टकारितमिदमन्ये प्राहुराचार्याः ॥ २ ॥

अन्ये वसिष्ठादय एवमाहुः । अनिलो वायुः सच नभस्योऽपरेणे-
 वानिलेन निहतस्ताडितः क्षितौ भूमौ पतति सच पतन् सस्वनं सशब्दं भू-
 कम्पं करोति उत्पादयति ।

तथा च वसिष्ठः ।

यदा तु बलवान् वायुरन्तरिक्षानिलाहतः ।
 पतत्याशु स निर्घातो भवेदनिलसम्भवः ॥
 तस्य योगान्निपततश्चलत्यन्याहता क्षितिः ।
 सोऽभिघातसमुत्थः स्यात्सनिर्घातमहीचलः-इति ॥

केचित्त्वद्द्रष्टकारितमिति । केचिद्बृद्धगर्गादय इदं भूकम्पमद्द्रष्टकारितं
 प्राहुः । अद्द्रष्टशब्देन धर्माधर्मौ बुध्येते ताभ्यां कारितं कृतमित्यर्थः । किल
 धर्मेण वृद्धेन प्रजानां शुभसंसूचनाय शुभं भूमिकम्पमुत्पद्यते ।

अधर्मेणाभिवृद्धेन प्रजानामशुभसंसूचनायाशुभं भूमिकम्पमुत्पद्यते-
 इति ।

तथा च बृद्धगर्गः ।

प्रजा धर्मरता यत्र तत्र कम्पं शुभं वदेत् ।
 जनानां श्रेयसे नित्यं विस्तृजन्ति स्रोतमाः ॥

विपरीतस्थिता यच्च जनास्तथाशुभं तथा ।

विस्तृजन्ति प्रजानां तु दुःखशोकाभिषृद्भ्यु-इति ॥

अन्ये आचार्याः पराशरादयो मुनय इदं वक्ष्यमाणं प्राहुरुक्तवन्तः ॥ २ ॥
किं तदित्याह ।

गिरिभिः पुरा सपत्नैर्वसुधा प्रपतद्विरुत्पतद्विश्व ।

आकम्पिता पितामहमाहामरसदसि सत्री'डम् ॥ ३ ॥

भगवन्नाम ममेतत्त्वया कृतं यदचलेति तन्न तथा ।

क्रियतेऽचलैश्चलद्विः शक्ताहं नास्य खेदस्य ॥ ४ ॥

तस्याः सगद्गदगिरं किञ्चित्स्फुरिताधरं विनतमीषत् ।

साश्रुविलोचनमाननमालोक्य पितामहः प्राह ॥ ५ ॥

मन्युं हरेन्द्र धात्र्याः क्षिप कुलिशं शैलपक्षभङ्गाय ।

शक्रः कृतमित्युक्त्वा मा भैरिति वसुमतीमाह ॥ ६ ॥

किन्त्वनिलदहनसुरपतिवरुणाः सदसत्फलावबोधार्थम् ।

प्राग्द्वित्रिचतुर्भागेषु दिननिशोः कम्पयिष्यन्ति ॥ ७ ॥

पुरा पूर्वं गिरिभिः पर्वतेः सपत्नैः पक्षसहितैर्वसुधा भूः प्रपतद्विरु-
त्पतद्विश्व । आकाशाद्रूर्ध्वम्याश्वाकाशमुत्पतद्विराकम्पिता चाल्यमाना सती
अमरसदसि देवसभायां गत्वा सत्रीडं सलज्जं कृत्वा । केचित्सत्रीडेति पठन्ति ।
सत्रीडा सलज्जा पितामहं ब्रह्माणमाह उक्तवती ॥ ३ ॥

किं तदित्याह । हे भगवन् पितामह ममेतत्त्वया भगवता नाम कृतं
यदचलेति स्थिरा त्वमिति । तन्नाम न तथाऽचलेः पर्वतैश्चलद्विर्धमद्विः
क्रियते सम्पाद्यते तस्मादस्य खेदस्य नाहं सोढुं शक्ता न समर्थेति ॥ ४ ॥

तस्या इति । ततस्तस्या वसुमत्याः पितामहो ब्रह्मा आननं मुख-
मालोक्य दृष्ट्वा इदं प्राहोक्तवान् । कीदृशमाननम् । सगद्गदगिरम् । सह गद्गदया
अव्यक्तया गिरा वाचा वर्तते यत् । तथा किञ्चिदीषत्स्फुरिताधरम् । मनाक् स्फु-
रितो चलमानावधरावोष्ठौ यस्य तत् । तथा विनतमथोमुखम् । तथा साश्रुविलो-
चनम् । सहाश्रुणा नयनाम्बुना विलोचने नयने वर्तते यस्मिन् तथाभूतम् ॥ ५ ॥

१ सत्रीडा-इति पाठान्तरम् ।

२ उन्दीभङ्गभिषा मा भैरित्यस्य स्थाने मा भैरिति प्रयोगः कृतो ग्रन्थकृता ।

किं तत्पितामह उवाचेत्याह मन्युं हरेति । हे इन्द्र शतक्रतो
धाच्या भूम्या मन्युं हर परिभवमपनय । क्षिप कुलिशं शैलपद्मभङ्गाय ।
शैलानां पर्वतानां पद्मभङ्गाय अङ्गुरुहच्छेदनाय कुलिशं वज्रं क्षिप प्रेरय ।
ततः शक्र इन्द्रः कृतमिति सम्पन्नमित्युक्त्वा वसुमतीं भूमिं मा भेषीरित्याह ।
मा तव भयं भवतु अहमपनयामीत्युक्तवान् ॥ ६ ॥

किन्त्विति । अनिलदहनसुरपतिवरुणाः । अनिलो वायुः । दहनो-
ऽग्निः । सुरपतिरिन्द्रः । वरुणोऽपांपतिः । गते चत्वारः सदसत्फलानां
शुभाशुभफलानामवबोधार्थं संसूचयितुं दिननिशोः । दिनं च निशा च
तयोर्दिननिशोः समुदितयोर्न प्रत्येकं प्राग्द्विचतुर्भागेषु त्वां कम्पयिष्यन्ति ।
दिवसस्य च पूर्वोऽर्द्धे अनिलः कम्पयिष्यति । द्वितीये दिनार्द्धेऽग्निः ।
तृतीय अहोरात्रभागे प्रथमनिशार्द्धे सुरपतिः । अहोरात्रस्य चतुर्थभागे
निशायाश्चार्द्धे वरुणः कम्पयिष्यति । एवं प्रथममहोरात्रचतुर्भागे वायोर्वेला
द्वितीयाग्नेस्तृतीया इन्द्रस्य चतुर्थी वरुणस्य । द्वौ दिनस्य निशायाश्च द्वावेवं
प्राग्द्विचतुर्भागेषु वेलामण्डलान्येतानि ॥ ७ ॥

तथा च पराशरः ।

पुरातिथीयवेगप्रवृद्धप्रभावाः पक्षिणः पवनपथविचारिणश्चलाः प्रप-
तन्तः शतशोऽवनिमसकृद्भिकम्पयाम्यभूवुः । तदखिलजगदहितमवनि-
चलनमभिसमीक्ष्य सुरपतिरविहतगतिमुपरि कुलिशमुपक्षिप्य क्षितिधरप-
क्षान् क्षणान्निपात्यावनिमुवाच । अद्रिजमतः परं भयमपनयाम्यनिलानलाम्युप-
तिमदभिसृष्टाः कम्पाः कदाचिज्जगति हिताहितवेदनो भविष्यन्तीत्यर्कच-
न्द्रग्रहणग्रहविकृतचारजांश्च कम्पानाहुः ।

अथ केचित्प्राग्द्विचतुर्भागेषु दिननिशो इत्यन्यथा व्याख्यानं
कुर्वन्ति । प्रत्येकं दिननिशोः प्राग्द्विचतुर्भागेष्वनिलदहनसुरपतिवरुणाः
कम्पयिष्यन्ति ॥

तथा च शास्त्रान्तरे पठ्यते ।

रात्रौ दिवा च पूर्वार्द्धे वायव्यः कम्प उच्यते ।

मध्याह्ने चार्द्धरात्रे च होताशः कम्प उच्यते ॥

दिवाराचो तृतीयेऽंशे माहेन्द्रश्चाभिगीयते ।
चतुर्थे वर्तमानेशे वारुणं निर्दिशेद्बुधः ॥

एतन्न शोभनम् । यस्मात्पराशर आह ।

तच्च चतुर्थं चतुर्भागेषु दिवानक्तमनिलानलेन्द्रवरुणजं कम्पक्रमं
विन्द्यात् ॥

एतत्स्पष्टतरं गर्ग आह ।

कृत्वा चतुर्धाहोराचं द्विधाहोऽथ द्विधा निशम् ।
देवताश्रययोगाच्च चतुर्धा भगणं तथा ॥
पूर्वे दिनार्द्धे वायव्य आग्नेयोऽर्द्धे तु पश्चिमे ।
ऐन्द्रः पूर्वे च रात्र्यर्द्धे पश्चिमार्द्धे तु वारुणः ॥
चत्वार एवमेते सूरहोराचविकल्पजाः ।
निमित्तभूता लोकानामुल्कानिर्घातभूचलाः—इति ॥
एवं चतस्रो वेला इति सिद्धम् ॥

अथ वायव्यस्य कम्पस्य लक्षणं पूर्वलिङ्गानि चाह ।

चत्वार्यार्यम्णाद्यान्यादित्यं मृगशिरिःश्वयुक् चेति ।
मण्डलमेतद्वायव्यमस्य रूपाणि सप्ताहात् ॥ ८ ॥
धूमाकुलीकृताशे नभसि नभस्वान् रजः क्षिपन् भौमम् ।
विरुजन् द्रुमांश्च विचरति रविरपटुकरावभासी च ॥ ९ ॥
वायव्ये भूकम्पे सस्याम्बुवनौषधीक्षयोऽभिहितः ।
श्वयथुश्वासेन्मादज्वरकासभवो वणिकूपीडा ॥ १० ॥
रूपायुधभृद्वैद्यास्त्रीकविगान्धर्वपण्यशिल्पिजनाः ।
पीड्यन्ते सौराष्ट्रककुरुमगधदशार्णमत्स्याश्च ॥ ११ ॥

चत्वार्यार्यम्णाद्यानीति । आर्यम्णमुत्तरफल्गुनी तदाद्यानि चत्वारि
नक्षत्राणि । उत्तरफल्गुनी हस्तश्चित्रा स्वातिरिति । आदित्यं पुनर्वसुः । मृग-
शिरः सौम्यम् । अश्वयुगश्विनीत्येतानि सप्त नक्षत्राणि वायव्यमण्डलम् ।
एतेषामन्यतमर्धे यदि भूकम्पो भवति तदा तद्वायव्यं ज्ञेयमिति । अस्य

रूपाणि संप्राहात् । अस्य च मण्डलस्य संप्राहात्पूर्वं वक्ष्यमाणानि रूपाणि पूर्वलिङ्गानि भवन्ति ॥ ८ ॥

तान्याह धूमाकुलीकृताश्च इति । यदा वायव्यक्रम्यो भवति तदा चेतानि प्राक्स्थितानि लिङ्गान्युत्पद्यन्ते । नभस्याकाशे धूमाकुलीकृताश्च । धूमेन आकुलीकृता आशा दिशो यच्च तथाभूते । नभस्वान् वायुर्भामं भूमेरुत्थं रजो धूलिं क्षिप्न् प्रेरयन् विचरति । तथा दुमान् वृक्षान् विरुजन् विभञ्जयन् विचरति । रविरादित्यः । अपटुकरावभासी च भवति । अपटुभिरचतुरैः करै रश्मिभिरवभासनं प्रकाशं करोति तच्छीलः ॥ ९ ॥

तथा च गर्गः ।

प्रथमेऽहि चतुर्भागे निर्धातोल्कामहीचलाः ।

सौम्यादित्यार्यम्णाहस्तचित्रास्वात्यश्विनीषु च ॥

भवन्त्यनिलजाः सर्वे लक्षणाव्यवधारय ।

धूमव्याघ्रा दिशः सर्वा नभस्वान् प्रक्षिप्न् रजः ॥

दुमांश्च भञ्जंश्चरति रविस्तपति शीतलः ।

सप्तमेऽहनि क्रम्यः स्याद्भूमेरनिलसम्भवः ॥

तस्मादस्य रूपाणि संप्राहादिति यदुक्तं तच्च प्राप्रलिङ्गानीति बोद्धव्यम् । तच्च फलान्याह ।

वायव्ये भूक्रम्ये सस्यानां शालीनामम्युनो जलस्य वनानामरण्याना-
मौषधीनां च क्षयो विनाशोऽभिहित उक्तः । तथा श्वयथुः शोफः । श्वासः ।
उन्मादो विचिन्तता । ज्वरः । कासः । र्गपां भवः सम्भवः । वणिजां क्रय-
विक्रयजीविनां च पीडा व्यथा ॥ १० ॥

तथा रूपायुधभृदिति । रूपभृते वेश्याजनाः । आयुधभृतः श-
स्त्रोपजीविनः । वेद्याः कायचिकित्सकाः । स्त्रियो योषितः । कषयः
काव्यकर्तारः । गान्धर्वा गायनाः । पण्याः पण्येन ये जीवन्ति जनाः । तथा
शिल्पिनो लोहकारप्रभृतयः । अथवा पण्यमेव शिल्पं येषां ते पण्यशिल्प-
जनाः । एते सर्वे पीड्यन्ते । तथा सौराष्ट्रका जनाः । कुरवः । मगधाः ।
दशार्णाः । मत्स्याः । एतेऽपि पीड्यन्ते ॥ ११ ॥

एवमाचार्येण गर्गच्छषिपुत्रयेर्मतमङ्गीकृतम् । वृद्धगर्गपराशरकश्यपेः
सह मतभेदः ॥

तथा च पराशरः ।

वायव्याभिजिद्धासवाश्वार्यम्णाहस्तत्वाष्ट्रेष्वनिलोऽभिकम्पयन् परुषपवन-
निपातेस्तरुकुसुमशष्पसस्यान्युच्छेदयति । उन्मादश्वासश्वयशुविषमज्वरातङ्क-
कृद्विशेषतो भिषग्वाणिकपण्यस्त्रीशिल्पशूरचित्रकारकविविद्याविवादशीलधूर्त-
कुरुसारदण्डकवात्समागधसाल्वसौवर्धनपुलिन्दवेदेहसौराष्ट्रनलकदम्बदशा-
र्णाङ्गवङ्गवर्निमालवपौरवचिगर्तसौवीरयोधेयक्षुद्रकशिविकानभिहन्ति ॥

अथानेयस्य मण्डललक्षणं पूर्वलिङ्गानि चाह ।

पुष्याग्नेयविशाखाभरणीपित्र्याजभाग्यसञ्ज्ञानि ।

वर्गा हैतभुजोऽयं करोति रूपाण्यथैतानि ॥ १२ ॥

तारोल्कापातावृतमादीप्रमिवाम्बरं सदिग्दाहम् ।

विचरति मरुत्सहायः सप्तार्चिः सप्तदिवसान्तः ॥ १३ ॥

आग्नेयेऽम्बुदनाशः सलिलाशयसङ्क्षयो नृपतिवैरम् ।

दद्रूविचर्चिकाज्वरविसर्पिकाः पाण्डुरोगश्च ॥ १४ ॥

दीप्रौजसः प्रचण्डाः पीड्यन्ते चाश्मकाङ्गबाह्वीकाः ।

तङ्गणकलिङ्गवङ्गद्रविडाः शबरा अनेकविधाः ॥ १५ ॥

पुष्यः । आग्नेयं कृतिका । विशाखा । भरणी । पितृं मघाः । अजश-
ब्देनैकपादुच्यते । एवमजं पूर्वभद्रपदा । भाग्यसञ्ज्ञा पूर्वफलगुनी । एतानि
सप्त नक्षत्राणि । हैतभुजोऽयं वर्गः । हुतं भुङ्क्ते हुतभुक् तस्यायं हैतभुजः ।
आग्नेयं मण्डलम् । अथानन्तरम् । एतानि वक्ष्यमाणानि रूपाणि चिह्नानि
सप्ताह्वात्पूर्वं करोति ॥ १२ ॥

तारोल्कापातावृतमिति । अम्बरमाकाशं तारोल्कापातावृतम् । तारा-
पातेरुल्कापातेश्चावृतं व्याप्तम् । सदिग्दाहं दिग्दाहसहितम् । आदीप्रमिवोज्ज्व-
लितमिव लक्ष्यते । सप्तदिवसान्तः सप्ताहमध्ये सप्तार्चिरग्निर्मरुत्सहायो
घातसहितो विचरति बहन् दृश्यते ॥ १३ ॥

तथा च गर्गः ।

द्वितीयेऽहि चतुर्भागे निर्धातोल्कामहीचलाः ।

पिच्यभाग्याजपुष्याग्निविशाखायमदेवतैः ॥

भवन्त्यनिलजास्ते च लक्षणानि निबोध मे ।

तारोल्कापातदिग्दहैरादीप्रं लक्ष्यते नभः ॥

मरुत्सहायः सप्रार्चिः सप्राहान्तश्चरत्यपि ।

सप्रमेऽहनि विज्ञेयः कम्पश्चानलसम्भवः ॥

अथ फलान्याह । आग्नेये भूकम्पे अम्बुदानां मेघानां नाशः क्षयः । सलिलाशयानां जलधराणां वापीकूपतडागानां सङ्क्षयः शेषः । नृपतीनां राज्ञां परस्परं वैरं द्वेषः । दद्रू त्वग्विकारः । विचार्चिका रोगविशेषः पादज-
स्त्वग्विकारः । ज्वरः । विसर्पिका अङ्गविकारः । पाण्डुरोग उदरामयः ।
एते सम्भवन्ति ॥ १४ ॥

दीप्राजस इति । दीप्रमेजो येषां ते दीप्राजसस्तेजस्विनः । प्रचण्डाः
क्रोधिनः । एते पीड्यन्ते पीडां प्राप्नुवन्ति । तथाश्मका जनाः । अङ्गाः ।
बाह्लीकाः । तङ्गणाः । कलिङ्गाः । वङ्गाः । द्रविडाः । शबराः । एते अनेक-
विधा बहुप्रकाराः सर्वे एव पीड्यन्ते ॥ १५ ॥

अत्रापि पराशरः ।

अग्नीन्द्राग्न्यजयमपितृगुरुभगदैवतेष्वनलोऽभिकम्पयन् वर्षसारिंत्सरः-
स्रोतसामपः क्षपयन् सुखानि रोगारोचकपिठकपाण्डुरुग्ज्वरकिटिभदद्रूदाहकृ-
द्विशेषाद्वातपादक्राग्नित्पुलिन्दयवनबाह्लीकवङ्गेष्ट्रासन्त्यश्मकेद्वाकुकुलूततु-
खारशिबिकत्रिगर्तवैदेहद्रविडसुराष्ट्रमध्यदेशदाशार्णश्व हिनस्ति ।

अथेन्द्रस्य मण्डलस्य लक्षणं पूर्वलिङ्गानि फलान्याह ।

अभिजिच्छ्रवणधनिष्ठाप्राजापत्यैन्द्रवैश्वमैत्राणि ।

सुरपतिमण्डलमेतद्ववन्ति चाप्यस्य रूपाणि ॥ १६ ॥

चलिताचलवर्ष्माणो गम्भीरविराविणस्तडिद्वन्तः ।

गवलालिकुलाहिनिभा विसृजन्ति पयः पयोवाहाः ॥ १७ ॥

ऐन्द्रं स्तुतकुलजातिख्यातावनिपालगणपविध्वंसि ।

अतिसारगलग्नहृवदनरोगकृच्छर्दिकोपाय ॥ १८ ॥

काशियुगन्धरपौरवकिरातकीराभिसारहलमद्राः ।

अर्बुदसुराष्ट्रमालवपीडाकरमिष्टवृष्टिकरम् ॥ १९ ॥

अभिजिच्छरणं धनिष्ठा । प्राजापत्यं रोहिणी । ऐन्द्रं ज्येष्ठा । वैश्वमु-
त्तराषाढा । मेघमनुराधा । एतानि सप्त नक्षत्राणि सुरपतेरिन्द्रस्य मण्डलमे-
तत् । अस्यापि सप्ताह्वात्पूर्वे स्वरूपाणि भवन्ति ॥ १६ ॥

पयोवाहा मेघाः पयः पानीयं विस्तृजन्त्युत्सृजन्ति । कीदृशाः । चलि-
ताचलवर्ष्माणः । चलितानामचलानां पर्वतानामिव वर्ष्म शरीरं येषां ते
तथाविधाः । तथा गम्भीरविराविणः । गम्भीरो मधुरो विशेषेण रावः
शब्दो येषाम् । तडित्वन्तः । तडितो विद्युतस्ता विद्यन्ते येषु । गवलं महिष-
शङ्खम् । अलिकुलं भ्रमरकुलम् । अहयः सर्पास्तन्निभास्तत्सदृशाः ॥ १७ ॥

तथा च गर्गः ।

निशादुर्दे तु यदा पूर्वं उल्कानिर्घातभूचलाः ।

मेघेन्द्रवैश्वश्रवणाभिजिद्रोहिणिवासवेः ॥

स्यादिन्द्रसम्भवः कम्पो लज्जणानि च मे शृणु ।

वर्षन्ति बहवो मेघा वराहमहिषोपमाः ॥

धुन्वन्तो मधुरान् रावान् विद्युद्भासितभूतलाः ।

सप्तमेऽहनि सम्प्राप्ते कम्पः स्यादिन्द्रसम्भवः ॥

फलान्याह । ऐन्द्रमित्यादि । ऐन्द्रं कम्पम् । स्तुतकुलजातयः । स्तुते
स्तुतिसंयुक्ते प्रधानकुले जातिर्जेन्म येषां ते । तथा ख्याताः कीर्तियुक्ताः ।
अवनिपाला राजानः । गणपाः समूहपतयः । एषां विध्वंसि नाशकम् । अति-
सारोऽतीसारः । गलग्नहः कण्ठरोगः । वदनरोगो मुखगदः । एतान् करोति ।
तथा छर्दिकोपाय भवति । छर्दिप्रकोपं करोति ॥ १८ ॥

काशयो जनाः । युगन्धराः । पौरवाः । किराताः । कीराः । अभि-
साराः । हलाः । मद्राः । अर्बुदाः । सुराष्ट्राः । मालवाः । एषां पीडाकरम् ।
तथा ऋष्टृष्टृष्टृकरम् । ऋष्टामभिमतां वृष्टिं करोति ॥ १९ ॥

अथापि पराशरः ।

ऐन्द्रवेश्वदेववेष्णावप्राजापत्यसौम्यादित्यमेनेषु सुरपतिरधनिमतिचालयन् प्रवृद्धाम्भोदयश्चधर्मान्नपानोत्सवे। जात्यप्रथितकुलाधिपतिसुवास्तुनीचकाश्मीराभिसारप्राच्यशककिरातपौरवाच्युत्तशास्वर्णवमालवपह्लवदण्डककाशिकार्षककेलासमल्ललहवहालानुपतापयति ॥

अथ वारुणस्य लक्षणं पूर्वलिङ्गानि फलमाह ।

पौष्णाप्याद्रौश्लेषामूलाहिर्बुध्न्यवरुणदेवानि ।

मण्डलमेतद्वारुणमस्यापि भवन्ति रूपाणि ॥ २० ॥

नीलोत्पलालिभिन्नाञ्जनत्विषो मधुरराविणो बहुलाः ।

तडिदुद्वासितदेहा धाराङ्कुरवर्षिणो जलदाः ॥ २१ ॥

वारुणमर्णवसरिदाश्रितघ्नमतिवृष्टिदं विगतवैरम् ।

गोनर्दचेदिकुकुरान् किरातवैदेहकान् हन्ति ॥ २२ ॥

पौष्णं रेवती । आप्यं पूर्वाषाढा । आर्द्रा । आश्लेषा । मूलम् ।

अहिर्बुध्न्यमुत्तरभद्रपदा । वरुणदेवं शतभिषक् । गतानि सप्त नक्षत्राणि ।

वारुणं मण्डलमस्यापि सप्ताहात्पूर्वं रूपाणि चिन्हानि भवन्ति ॥ २० ॥

जलदा मेघा धाराङ्कुरवर्षिणः । धारा जलपात एवाङ्कुरो येषां तैर्वर्षन्ति ।

कौटूशाः । नीलोत्पलालिभिन्नाञ्जनत्विषः । नीलोत्पलं कुवलयम् ।

अलिर्भ्रमरः । भिन्नाञ्जनमिति नीलवर्णं कज्जलम् । गणं सदृशी त्विट् कान्ति-

येषाम् । मधुरराविणः । मधुरो रावः शब्दो येषाम् । बहुलाः प्रभूतास्तडि-

दुद्वासितदेहाः । तडिद्विर्विद्युद्विरुद्वासिताः प्रकटीकृता देहाः शरीराणि

येषाम् ॥ २१ ॥

तथा च गर्गः ।

निशायां पश्चिमे भागे निर्घातोल्कामहीचलाः ।

पौष्णाप्याद्रौरगा मूलाहिर्बुध्न्यं वरुणं तथा ॥

कम्पो वारुण गभिः स्याच्छृणु तस्येव लक्षणम् ।

वर्षन्ति जलदास्तत्र नीलाञ्जनचयोपमाः ॥

विद्युद्वासितदेहाश्च मधुरस्वरभूषिताः ।

सप्रमेऽहनि सम्प्राप्ते कम्पः स्याद्वारुणस्ततः ॥

फलान्याह । वारुणं कम्पमर्णवसरिदाश्रितघ्नम् । अर्णवः समुद्रः ।
सरितो नद्यः । तत्र ये आश्रितास्तान् हन्ति । अतिवृष्टिदम् । प्रभूतां वृष्टिं
ददाति । विगतवेरं नष्टद्वेषम् । गोमर्दा जनाः । चेदयः । कुकुराः । एतान्
किरातान् वेदेहांश्च हन्ति नाशयति ॥ २२ ॥

अत्रापि पराशरः ।

वारुणाहिर्बुध्यपूषारुद्रभुजगनेर्ऋत्यदेवतेषु कम्पोऽम्बुपतिकृतः प्रत-
तजलधरः । धराभिन्नकेदारपुरनगरप्रबद्धतरुणततजलतानुपशष्यसस्यातीसार-
हिक्काक्षिरोगकृदपि च विशेषतः किरातकाश्मीरापरान्तककौकुरेयशौर्यारकचे-
दिवत्ससैन्यवोदकयाचिकोदधिनदनदीसंश्रितांश्च देशानुपहन्ति ॥

अधुना फलकालनियमार्थमाह ।

षड्भिर्मासैः कम्पो द्वाभ्यां पाकं च याति निर्घातः ।

अन्यानप्युत्पातान् जगुरन्ये मण्डलैरेतैः ॥ २३ ॥

षड्भिर्मासैः कम्पः पाकं याति फलं ददातीत्यर्थः । निर्घातो द्वाभ्यां
मासाभ्यां पाकं याति । अन्ये मुनयो गर्गादयोऽन्यानप्युत्पातान् ग्रहणनि-
र्घातोल्कापातादीनेतैरेव भूकम्पोक्तेर्मण्डलैर्जगुरुक्तवन्तः ॥ २३ ॥

तथा च गर्गः ।

निर्घातोल्कामहीकम्पाः स्निग्धगम्भीरनिःस्वनाः ।

मेघाः स्तनितशब्दाश्च सूर्येन्दुग्रहणे तथा ॥

परिवेषेन्द्रचापं च गन्धर्वनगरं तथा ।

मण्डलैरेव बोद्धव्याः शुभाशुभफलप्रदाः ॥

तथा च समाससंहितायामाचार्येणैवोक्तम् ।

आर्यम्णापूर्वं भवतुष्टयं च शशाङ्कमादित्यमथाश्विनी च ।

वायव्यमेतत्पवनोऽथ चण्डो मासद्वयेनाशुभदः प्रजानाम् ॥

अजेकपादं बहुला भरण्यो भाग्यं विशाखा गुरुमं मघा च ।

क्षुदग्निशस्त्रामयकोपकारि पक्षैस्त्रिभिर्मण्डलमग्निसञ्जम् ॥

प्राजापत्यं वेष्णावं मेघमेन्द्रं विश्वेशं स्याद्वासवं चाभिजिघ्र ।

येन्द्रं ह्येतन्मण्डलं सप्रराचात् कुर्यातोयं हृष्टलोकं प्रशान्तम् ॥

आहिर्बुध्न्यं वारुणं मूलमाप्यं पौष्णं सापे मन्मथारीश्वरं च ।

सद्यः पार्कं वारुणं नाम शस्तं तोयप्रायं हृष्टलोकं प्रशान्तम् ॥

उल्काहरिश्चन्द्रपुरं रजश्च निर्घातभूकम्पककुप्रदाहाः ।

वातोऽतिचण्डो ग्रहणं रवीन्द्वेर्नक्षत्रतारागणवेकृतानि ॥

व्यभ्रे वृष्टिर्वैकृतं चातिवृष्टिर्धूमोऽनग्निर्विस्फुलिङ्गाचिषो वा ।

वन्यं सत्त्वं ग्राममध्ये विशेषा रात्रावेन्द्रं कार्मुकं दृश्यते वा ॥

सन्ध्याविकारः परिवेषण्डा नद्यः प्रतीषा दिवि तूर्यनादः ।

अन्यच्च यत्स्यात्प्रकृतेः प्रतीपं तन्मण्डलैरेष फलं निगाद्यम्-इति ॥

अथ वेलामण्डलवशेन कम्पानां निःफलत्वमाह ।

हन्त्येन्द्रो वायव्यं वायुश्चाप्येन्द्रमेवमन्योऽन्यम् ।

वारुणहौतभुजावपि वेलानक्षत्रजाः कम्पाः ॥ २४ ॥

ऐन्द्रः कम्पो वायव्यं हन्ति । ऐन्द्रमण्डलोत्पन्नो भूकम्पो वायुवेलाजं कम्पं नाशयति । एवं वायुश्चाप्येन्द्रं हन्ति । एवमनेनेव प्रकारेण । अन्योऽन्यं परस्परं वारुणहौतभुजावपि । वारुणमण्डलमग्निजं हन्ति । अग्निर्वारुणजं हन्ति । वेलाजाता नक्षत्रजाताश्च कम्पाः परस्परं नाशयन्तीत्यर्थः । तस्मान्न फलदाः । वेलामण्डलयोर्भेदा अभेदे त्वतिफलदाः । यथा वायव्ये मण्डले वायव्यां च वेलायां यः कम्पः स स्वफलं पुष्टं ददात्येवमन्योऽपि बोद्धव्या इति ॥ २४ ॥

अथ वेलामण्डलवशेन कम्पोक्तस्य विशेषमाह ।

प्रथितनरेश्वरमरणव्यसनान्याग्नेयवायुमण्डलयोः ।

क्षुद्रयमरकावृष्टिभिरुपताप्यन्ते जनाश्चापि ॥ २५ ॥

आग्नेयवायुमण्डलयोरग्नेये मण्डले वायव्यां च वेलायाम् । अथवा वायव्यमण्डले आग्नेय्यां वेलायां भूकम्पस्तस्मिन् प्रथितनरेश्वरमरणव्यसनानि भवन्ति । प्रथिताः प्रख्याता ये नरेश्वरा राजानस्तेषां मरणं व्यसनानि भवन्ति । मृत्युदुःखं च भवतीत्यर्थः । तथा जना लोकाः क्षुद्रयमरकावृष्टिभिरुपताप्यन्ते । क्षुद्रयं दुर्भिक्षम् । मरको मरणम् । अवृष्टिर्वर्षणम् । एतेरुपताप्यन्ते ॥ २५ ॥

पुनरप्याह ।

वारुणपौरन्दरयोः सुभिक्षशिववृष्टिहार्दयो लोके ।

गावोऽतिभूरिपयसो निवृत्तवैराश्च भूपालाः ॥ २६ ॥

वारुणो वरुणकृतः । पौरन्दर ऐन्द्रः । वारुणपौरन्दरयोर्वेलामण्डल-
लयोः सुभिक्षम् । शिवं श्रेयः । वृष्टिर्वर्षणम् । हार्दिश्वित्तुष्टिः । एते लोके
भवन्ति । तथा गावः । अतिभूरिपयसो बहुक्षीराः । तथा भूपाला राजानो
निवृत्तवैरा नष्टद्वेषा भवन्ति ॥ २६ ॥

तथा च काश्यपः ।

ऐन्द्रश्चानिलजं हन्ति वायव्यश्चापि शक्रजम् ।

आप्यो होतभुजं हन्ति चाग्निर्वारुणसम्भवम् ॥

वाय्वग्निमिश्रितो यश्च वेलामण्डलसम्भवः ।

दुर्भिक्षव्याधिरेगेस्तु पीड्यन्ते तच्च जन्तवः ॥

माहेन्द्रवारुणे यच्च वेलामण्डलसम्भवः ।

सुभिक्षक्षेमधर्माणां तच्च वृष्टिः प्रतिष्ठिता ॥

एवमुक्तपरिशेषाणां विशेषफलं नास्ति पाराशरे तन्त्रे विशेषतरं
पठ्यते ।

तथा च ।

योऽन्यस्मिन्नक्षत्रे भागे चान्यत्र भूचलो भवति ।

स भवेद्ध्यामिश्रफलस्तन्मे गदितो निबोध त्वम् ॥

कुरुशाल्वमत्स्यनेषधपुण्ड्रान्धकलिङ्गविन्ध्यपादस्थान् ।

वाय्वाग्नेयः कम्पः सानलजीवान् भजति मेच्याम् ॥

प्राच्यशकचीनपहूवयोधेयकर्पर्दियक्षवद्गोमान् ।

शरदण्डमगधवन्धकिविनाशनः शक्रवायव्यः ॥

आवन्तिकाः पुलिन्दा विदेहकाश्मीरदरदवासान्ताः ।

बाह्याश्रिताश्च वायव्यवारुणे प्राप्नुयुः पीडाम् ॥

एक्षशक्रवाऽश्मरथ्यान् पदसुराभीरचीनमरुकुत्सान् ।

ऐन्द्राग्नेयः कम्पो हिनस्ति राक्षश्च समुदीर्णान् ॥

सरितः सरः समुद्राश्रितांश्च गोनर्दमङ्गनाराज्यम् ।

क्षत्रियगणांश्च हन्यात् कम्पो वरुणाग्निदेवत्यः ॥

काश्याभिसारकाच्युतकच्छद्वीपार्यदेशजाः पुरुषाः ।

गणपूजिताः कुलाय्या नृपाश्च वरुणेन्द्रवध्याः स्युः—इति ॥

अधुना कम्पव्यतिरिक्तानामन्येषामुत्पातानां येषां न कुश्चित्काल-
नियमः कृतस्तेषां कालनियमार्थमाह ।

पक्षैश्चतुर्भिरनिलस्त्रिभिरग्निर्देवराट् च सप्ताहात् ।

सद्यः फलति च वरुणो येषु न कालोऽद्भुतेषूक्तः ॥ २० ॥

येष्वद्भुतेषूत्पातेषु देहस्पन्दनपिटकप्रायेषु कालः समयो नेक्तो न
कथितस्ते यद्यनिले वायव्ये मण्डले भवन्ति तदा चतुर्भिः पक्षैर्मासद्वयेन
फलन्ति । श्वमाग्नेयस्त्रिभिः पक्षैः । देवराडिन्द्रः सप्ताहात्सप्तभिर्दिनेः ।
वरुणः सद्यस्तास्मिन्नेवाहनि फलति ॥ २० ॥

अथ येन मण्डलेन यावन्ति योजनानि चलन्ति तत्प्रदर्शनार्थमाह ।

चलयति पवनः शतद्वयं

शतमनलो दशयोजनान्वितम् ।

सलिलपतिरशीतिसंयुतं

कुलिशधरोऽभ्यधिकं च षष्टितः ॥ २८ ॥

पवनो वायुर्योजनानां शतद्वयं चलयति । एतदुक्तं भवति । वायव्ये
मण्डले यो भूकम्पो भवति स योजनानां शतद्वयं कम्पयति । श्वमनलोऽग्नि-
र्दशयोजनान्वितं दशाधिकं योजनशतं चलयति । सलिलपतिर्वरुणोऽशीतिसं-
युतं योजनशतं चलयति । कुलिशं वज्रं तद्धारयतीति कुलिशधर इन्द्रः
षष्टितोऽधिकं योजनशतं चलयति ॥ २८ ॥

तथा च काश्यपः ।

वायव्ये मण्डले नित्यं योजनानां शतद्वयम् ।

दशाधिकमथाग्नेयं गेन्द्रे षष्ट्याधिकं शतम् ॥

शतं चाशीतिसंयुतं वारुणे मण्डले चलेत्—इति ।

अथ भूकम्पे घृते पुनर्यदि भूकम्प आसन्नो भवति तस्य फलप्रदर्श-
नार्थमाह ।

त्रिचतुर्थसप्तमदिने मासे पक्षे तथा त्रिपक्षे च ।

यदि भवति भूमिकम्पः प्रधाननृपनाशनो भवति ॥ २९ ॥

भूकम्पे घृते पुनर्यदि तृतीये दिवसे चतुर्थे वा सप्तमे दिने मासे विंश-
द्विने पक्षे पञ्चदशाहे । चिपक्षे दिनपञ्चचत्वारिंशता भूकम्पो भवति तदा प्रधा-
मनृपाणां प्रतिष्ठितानां राज्ञां नाशनः क्षयावहो भवति ॥ २९ ॥

तथा च गर्गः ।

अर्द्धमासे चतुर्थेऽह्नि तृतीये वाथ सप्तमे ।

कस्मात्पुनर्यदा कम्पो मासे सार्द्धे यदापि वा ॥

उत्पद्यते जने यच्च तच्च विन्द्यान्महद्भयम्-इति ।

तथा च पराशरः ।

स्निग्धस्वनाः प्रदक्षिणानुयायिनोऽम्बुधरा धाराभिषिक्ताः पर्वसु च
सर्वे एव प्रशस्यन्ते । तीक्ष्णाम्बुवहोऽघनिपतिविग्रहोच्छ्रयाय । चिचतुःसप्रराचे
पक्षमासचिपक्षान्तरे प्रततानुकम्पनः प्रवरनरपतिविनाशाय । अपि च शम-
यन्त्यासप्राहात् कम्पादिकृतं निमित्तमाश्वेवातिवर्षणोपवासव्रतदीक्षाजप्यह-
वनानीति ॥

इति श्रीभट्टोत्पलविरचितायां संहिताविवृतो भूकम्पलक्षणं

नाम द्वाविंशोऽध्यायः ॥ ३२ ॥

अथोल्कालक्षणं व्याख्यायते ।

तथादावेव स्वरूपप्रदर्शनार्थमाह ।

दिवि भुक्तशुभफलानां पततां रूपाणि यानि तान्युल्काः ।

धिष्ण्योल्काशनिविद्युत्तारा इति पञ्चधा भिन्नाः ॥ १ ॥

दिवि स्वर्गे । भुक्तशुभफलानाम् । शुभानि फलानि भुक्तानि येः स्वर्गस्थे-
स्तेषां पततां यानि रूपाणि दृश्यन्ते तान्युल्का इत्युच्यन्ते । गर्गादिभिः पुन-
रन्यथा कथितम् । यथा लोकपाला लोकानां शुभाशुभफलसूचनायास्त्राणि
ज्वलितान्युत्सृजन्ति तान्येवोल्काः ।

तथा च गर्गः ।

स्वास्त्राणि संसृजन्त्येते शुभाशुभनिवेदिनः ।

लोकपाला महात्मानो लोकानां ज्वलितानि तु ॥

आचार्येण स्वल्पसंहितायामेवोक्तम् ।

अस्त्राणि लोकपाला लोकाभावाय सन्त्यजन्त्युल्काः ।

केषांचित्पुण्यकृतां तचोल्काविद्युतिः स्वर्गादिति ॥

ताश्चोल्काः पञ्चधा । पञ्चभिः प्रकारेभिर्ना भेदिताः । तद्यथा ।

धिष्ण्या । उल्का । अशनिः । विद्युत् । तारा इति ॥ १ ॥

अथ फलकालनियमार्थमाह ।

उल्का पक्षेण फलं तद्वद्विषयाशनिस्त्रिभिः पक्षैः ।

विद्युदहोभिः षड्भिः तद्वत्तारा विपाचयति ॥ २ ॥

उल्का पक्षेण पञ्चदशभिर्दिनैः शुभाशुभफलं विपाचयति सम्पादयतीत्यर्थः । तद्वद्विषया तेनैव प्रकारेण पक्षेण फलं विपाचयति । अथाशनिस्त्रिभिः पक्षैर्दिनपञ्चचत्वारिंशता । विद्युदहोभिः षड्भिर्दिनैः । तारा तद्वदेव षड्भिर्दिनैर्विपाचयति ॥ २ ॥

तथा च समाससंहितायाम् ।

उल्काय पञ्चरूपा धिष्ण्योल्का विद्युतोऽशनिस्तारा ।

धिष्ण्योल्के पक्षफले तन्निगुणश्चाशनिः षडहिकेऽन्ये ॥

फलपादकरी तारा धिष्ण्यार्द्धं पुष्कलं शेषाः ।

अथ फलनियमार्थमाह ।

तारा फलपादकरी फलार्द्धदात्री प्रकीर्तिता धिष्ण्या ।

तिस्रः सम्पूर्णफला विद्युदयोल्काशनिश्चेति ॥ ३ ॥

तारा फलपादकरी । फलस्य पादं चतुर्भागं करोतीत्यर्थः । धिष्ण्या फलार्द्धं ददाति । तिस्रो विद्युत् । उल्का । अशनिः । एतास्तिस्रः सम्पूर्णफलाः सम्पूर्णं यथा पठितं फलं प्रयच्छन्ति ॥ ३ ॥

अथाशन्याः कीदृग्लक्षणमित्येतदाह ।

अशनिः स्वनेन महता नृगजाश्वमृगाश्मवेश्मतरुपशुषु ।

निपतति विदारयन्ती धरातलं चक्रसंस्थाना ॥ ४ ॥

अशनिर्महता स्वनेन शब्देन युक्ता निपतति । नृगजेति । ना मनुष्यः । गजे
हस्ती । अश्वस्तुरगः । मृग आरय्यप्राणी । अश्म पाषाणः । वेश्म गृहम् ।
तहर्वृक्षः । पशुर्गवादिः । एतेषूपरि निपतति । तथा धरातलं भूतलम् । चक्र-
संस्थाना चक्रवद्भ्रमन्ती विदारयन्ती च निपतति ॥ ४ ॥

तथा च समाससंहितायाम् ।

अशनिः प्राणिषु निपतति दारयति धरातलं बृहच्छब्दा ।

अथ विदुल्लक्षणमाह ।

विद्युत्सत्त्वन्नासं जनयन्ती तटतटस्वना सहसा ।

कुटिलविशाला निपतति जीवेन्धनराशिषु ज्वलिता ॥ ५ ॥

विद्युत्सत्त्वानां प्राणिनां चासं भयं जनयन्ती उत्पादयन्ती । तटत-
टस्वना तटतटेति शब्दं क्रियमाणा । अव्यक्तशब्देति यावत् । तथा कुटि-
लविशाला कुटिला वक्रा विशाला विस्तीर्णा । जीवेन्धनराशिषु । जीवेषु
प्राणिषु । इन्धनराशिषु काष्ठनिचयेषु । ज्वलिता सञ्चाला सहसा ऋटित्येव
निपतति ॥ ५ ॥

तथा च^१ ।

विद्युततटतटशब्दा ज्वालामालाकुला पतति ॥

अथ धिष्ण्यालक्षणमाह ।

धिष्ण्या कृशाल्पपुच्छा

धनूंषि दश दृश्यतेऽन्तराभ्यधिकम् ।

ज्वलिताङ्गारनिकाशा

द्वौ हस्तौ सा प्रमाणेन ॥ ६ ॥

धिष्ण्या कृशा दुर्बला । । अल्पपुच्छा स्वल्पलाङ्गुला । ज्वलिताङ्गा-
रनिकाशा प्रज्वलिताङ्गारसदृशी । सा च द्वौ हस्तौ प्रमाणेन दीर्घा । यत उत्पन्ना
तत आरभ्य दश धनूंषि । अन्तरे मध्येऽभ्यधिकं दृश्यते । चत्वारिंशदुक्ता
स्फुटतरा दृश्यते इत्यर्थः ॥ ६ ॥

तथा च ।

धिषण्या सिता द्विहस्ता धनूंषि दश याति कृशदेहा ।

अथ तारालक्षणमाह ।

तारा हस्तं दीर्घा शुक्ला ताम्राद्भ्रतन्तुरूपा वा ।

तिर्यग्धश्चोर्ध्वं वा याति वियत्युत्थमानेव ॥ ७ ॥

तारा हस्तं हस्तप्रमाणं दीर्घा । शुक्ला श्वेतवर्णा । ताम्रा वा लोहित-
वर्णा । अद्भ्रतन्तुरूपा पद्मसूचसदृशी । अतिसूक्ष्मेत्यर्थः । सा च वियत्या-
काशे उह्यमानेवाकृष्यमाणेव तिर्यग्धश्चोर्ध्वं वा याति गच्छति ॥ ७ ॥

तथा च ।

तारा तु हस्तमात्रा यात्यूर्ध्वमधःस्थिता सिता ताम्रा ॥

अथोल्कालक्षणमाह ।

उल्का शिरसि विशाला निपतन्ती वर्धते प्रतनुपुच्छा ।

दीर्घा च भवति पुरुषं भेदा बहवो भवन्त्यस्याः ॥ ८ ॥

उल्का शिरसि मूर्धनि विशाला विस्तीर्णा निपतन्ती वर्धते । यथा यथा
निपतति तथा तथा वृद्धिं याति । प्रतनुपुच्छा सूक्ष्मलाङ्गला । दीर्घा चाऽऽया-
मिनी पुरुषप्रमाणा भवति । हस्तत्रयं सार्द्धमित्यर्थः । अस्या उल्काया बहवो
भेदा भवन्ति । प्रभूता भेदा इत्यर्थः ॥ ८ ॥

तथा च ।

उल्कायतो विशाला बहुप्रकारा पुरुषमात्रा ।

अथ के ते भेदा इत्याह ।

प्रेतप्रहरणखरकरभनक्रकपिदंष्ट्रिलाङ्गलमृगाभाः ।

गोधाहिधूमरूपाः पापा या चोभयशिरस्का ॥ ९ ॥

प्रेतः शवः । प्रहरणं खड्गादि । खरो गर्दभः । करभ उष्ट्रः । नक्रो
जलप्राणी । कपिर्वानरः । दंष्ट्रिणो वराहादयः । लाङ्गलं हलम् । मृग आरण्य-
प्राणी । एषां सदृश्यः । तथा गोधा प्राणिविशेषः । अहिः सर्पः । धूमः
प्रसिद्धः । एषां सदृशरूपाः । एताः सर्वाः पापाः । अनिष्टफला इत्यर्थः ।
या चोभयशिरस्का द्विशीर्षा सापि पापेव ॥ ९ ॥

पुनरप्याह ।

ध्वजभूषगिरिकरिकमलेन्दुतुरगसन्तप्ररजतहंसाभाः ।

श्रीवृक्षवज्रशङ्खस्वस्तिकरूपाः शिवसुभिन्नाः ॥ १० ॥

एवंविधाः सर्वाः शिवसुभिन्नाः । शिवं श्रेयः सुभिन्नं च कुर्वन्ति ।
कीदृश्यः । ध्वजः पताकाकृतिर्बहुपटविरचितः । भूषो मीनः । गिरिः
पर्वतः । करी हस्ती । कमलं पद्मम् । इन्दुश्चन्द्रः । तुरगोऽश्वः । सन्त-
प्ररजतं गलितरौप्यम् । हंसः पक्षी । एतदाभाः । एषां सदृश्यः । तथा
श्रीवृक्षः प्रसिद्धः । वज्रं हीरकं वज्रमायुधं वा । शङ्खः प्रसिद्धः । स्वस्तिकः
संस्थानविशेषः । एवंविधाश्चापि शिवसुभिन्नाः ॥ १० ॥

तथा च काश्यपः ।

नरेभतुरगाश्वाश्मवृक्षेषु च पतेत् सदा ।

ज्वलन्ती चक्रवद् दृश्या त्वशनी रावसंयुता ॥

विद्युन्नासकरी भीमा शब्दयन्ती तटतटा ।

बृहच्छीर्षोऽति^१सूक्ष्मा च जीवेषु च पतेत्सदा ॥

धनूंषि दश या दृश्या सा च धिष्ण्या प्रकीर्तिता ।

ज्वलिताङ्गारसदृशी द्वे हस्तौ सा प्रमाणतः ॥

पद्मताम्राकृतिश्चैव हस्तमात्रायता गता ।

तिर्यगूर्ध्वमधो याति सोह्यमानेव तारका ॥

उल्का मूर्धनि विस्तीर्णा पतन्ती वर्धते तु सा ।

तनुपुच्छा नृमात्रा तु बहुभेदसमावृता ॥

आयुधप्रेतसदृशी जम्बुकोष्ठखराकृतिः ।

धूम्रवर्णा तु पापाख्या विशीर्णा या तु मध्यमा ॥

ध्वजपद्मेभहंसाभा पर्वताश्वसमप्रभा ।

श्रीवृक्षशङ्खसदृशी या चोल्का सा शिवप्रदा ॥

अन्यदपि लक्षणमाह ।

अम्बरमध्याद्बह्वी निपतन्त्यो राजराष्ट्रनाशाय ।

बभ्रमती गगनोपरि विश्वममाख्याति लोकस्य ॥ ११ ॥

अम्बरमध्यान्नभेन्तः । बहूः प्रभूता अपि निपतन्त्यः सम्पत्माना
राज्ञो नृपस्य राष्ट्रस्य जनपदस्य च नाशाय भवन्ति । तथा च गगनोपरि
आकाशे योल्का बम्भ्रमती अत्यथै भ्रमति सा लोकस्य जनपदस्य विभ्रमं
सम्भ्रममाकुलतामाख्याति कथयति ॥ ११ ॥

अन्यदप्याह ।

संस्पृशती चन्द्रार्कौ तद्विसृता वा सभूपकम्पा च ।

परचक्रागमनृपभयदुर्भिन्नावृष्टिभयजननी ॥ १२ ॥

योल्का चन्द्रार्कौ शशिसूर्यौ संस्पृशती । तौ संस्पृशति । तद्विसृता
वा ताभ्यां चन्द्रार्काभ्यां विसृता निर्गता । सभूपकम्पा च भूपकम्पसहिता ।
तस्याः पतमानाया भूपकम्पमुत्पद्यते । सा तथाभूता परचक्रागमं परचक्र-
स्यागमनम् । नृपभयं राजभयम् । दुर्भिन्नभयम् । अवृष्टिभयं च जनय-
त्युत्पादयति ॥ १२ ॥

अन्यदप्याह ।

पैरेतरघ्नमुल्कापसव्यकरणं दिवाकरहिमांश्वोः ।

उल्का शुभदा पुरतो दिवाकरविनिःसृता यातुः ॥ १३ ॥

दिवाकरहिमांश्वोः अर्कचन्द्रयोः । उल्कापसव्यकरणम् । तयोरेवाप-
सव्येन प्रदक्षिणेन गमनं करोति । तत्पौरेतरघ्नम् । दिवाकरस्यापसव्यकरणं
पौरघ्नं पौरान्नागरान् हन्ति । हिमांशोः उल्कापसव्यकरणमितरघ्नम् । इतरे यायि-
नस्तान् हन्ति । या च दिवाकरविनिःसृता दिवाकरात्सूर्यान्निर्गता सा यातु-
र्जिगमिषोः पुरतोऽगतः पतिता शुभदा शुभं ददाति ॥ १३ ॥

अन्यदप्याह ।

शुक्ला रक्ता पीता कृष्णा चोल्का द्विजादिवर्णघ्नी ।

क्रमशश्चैतान् हन्युर्मूर्धारः पार्श्वपुच्छस्थाः ॥ १४ ॥

शुक्लाद्या उल्का । क्रमशः परिपाट्या द्विजादिवर्णघ्नी द्विजाद्यान् ब्राह्म-
णाद्यान् वर्णांश्चतुरो हन्ति घातयति । तद्यथा । शुक्ला ब्राह्मणान् हन्ति । रक्ता
क्षत्रियान् । पीता वैश्यान् । कृष्णा शूद्रान् इति । तथा मूर्धारः पार्श्वपुच्छस्था
उल्का एतानेव हन्युः । मूर्धा तिष्ठतीति मूर्धस्था । शिरसा या पतति सा

ब्राह्मणान् हन्ति । एवमुरसा तिष्ठतीति उरःस्था वक्षःस्था । या पतति सा क्षत्रियान् । पार्श्वभागां तिष्ठतीति पार्श्वस्था सा वैश्यान् । पुच्छेन तिष्ठतीति पुच्छस्था सा शूद्रान् हन्ति ॥ १४ ॥

अन्यदप्याह ।

उत्तरदिगादिपतिता विप्रादीनामनिष्टदा रुक्षा ।

ऋज्वी स्निग्धाखण्डा नीचोपगता च तद्बुद्धौ ॥ १५ ॥

उत्तरदिगादिपतिता रुक्षा विप्रादीनां ब्राह्मणादानां वर्णानामनिष्टदा अशुभदा । उत्तरस्यां पतति सा ब्राह्मणानाम् । पूर्वस्यां क्षत्रियाणाम् । दक्षिणस्यां वैश्यानाम् । पश्चिमायां शूद्राणामिति । तथा ऋज्वी या स्पृष्टा स्निग्धा निर्मला अखण्डाऽशकला नीचोपगता नभसोऽधोगामिनी । सा तद्बुद्धौ । तेषामेव ब्राह्मणादीनामुत्तरदिगादिपतिता बुद्धौ बुद्धये भवति ॥ १५ ॥

अन्यदप्याह ।

श्यावारुणीनीलासृग्दहनासितभस्मसन्निभा रुक्षा ।

सन्ध्यादिनजा वक्रा दलिता च परागमभयाय ॥ १६ ॥

श्यावा श्याववर्णा । अरुणा रक्ता । नीला नीलवर्णा । अस्तुपुधिरं तद्वर्णा । दहनसन्निभा अग्निवर्णा । असितसन्निभा कृष्णा । भस्मसन्निभा भस्मवर्णा । रुक्षा अनिर्मला । सन्ध्यादिनजा सन्ध्यायां दिने च जाता । वक्रा कुटिला । दलिता खण्डिता । एवंविधा परागमभयाय भवति । पराणां शत्रूणामागमाद्यद्वयं तत्करोति ॥ १६ ॥

अन्यदप्याह ।

नक्षत्रग्रहघातैस्तद्बुक्तीनां क्षयाय निर्दिष्टा ।

उदये घ्नती रवीन्दू पौरेतरमृत्यवेऽस्ते वा ॥ १७ ॥

नक्षत्रोपघातेर्यहोपघातेश्च तद्बुक्तीनां नक्षत्राणां नक्षत्रव्यूहे ग्रहाणां च या भक्तय उक्तास्तासां क्षयाय विनाशाय निर्दिष्टा कथिता उक्ता ।

तथा च काश्यपः ।

नक्षत्राणि ग्रहाश्चैव यद्युल्काध्वस्तधूमिताः ।

तद्वैशनाथनाशाय लोकानां सम्प्रमाय च ॥

तथा च समाससंहितायाम् ।

उदगादिषु विप्रादीन् सितलोहितकृष्णवर्णोश्च ।

घ्नन्ति यहर्षाद्यातेस्तद्गतीनां च नाशाय ॥

रवीन्दू सूर्याचन्द्रमसौ उदये उदयसमये अस्ते अस्तसमये वा घ्नन्ती
पैरेतराणां मृत्यवे भवति । पैरा नागराः । इतरे यायिनः । आदित्ये
हते पैराणां चन्द्रे च यायिनामिति ॥ १० ॥

अथ नक्षत्रोपतापेन फलमाह ।

भाग्यादित्यधनिष्ठामूलेषूल्काहतेषु युवतीनाम् ।

विप्रक्षत्रियपीडा पुष्यानिलविष्णुदेवेषु ॥ १८ ॥

ध्रुवसौम्येषु नृपाणामुग्रेषु सदाशेषेषु चौराणाम् ।

क्षिप्रेषु कलाविदुषां पीडा साधारणे च हते ॥ १९ ॥

भाग्यं पूर्वफलानी । आदित्यं पुनर्वसुः । धनिष्ठा । मूलम् । एतेषु
नक्षत्रेषूल्काहतेषूल्कया ताडितेषु । एतेषां योगतारा यदुल्काहता भवति
तदा युवतीनां स्त्रीणां पीडा भवति । तथा पुष्यः । अनिलः स्वातिः । विष्णुदेवः
श्रवणम् । एतेषूल्काहतेषु विप्राणां क्षत्रियाणां च पीडा भवति ॥ १८ ॥

रोहिण्युत्तराचमं ध्रुवाणि । मृगशिरश्चिचानुराधारेवतीति सौम्यानि
मृदूनीत्यर्थः । एतेषूल्काहतेषु नृपाणां राज्ञां पीडा भवति । पूर्वाचमं भरण्यी
मघा च उषाणि । आर्द्राश्लेषाज्येष्ठा मूलानि दारुणानि । एतेषूल्काहतेषु चौराणां
तस्कराणां पीडा भवति । अश्विनी तिष्यं हस्तोऽभिजिदिति क्षिप्राणि
कृत्तिका विशाखा साधारणं तेषूल्काहतेषु कलाविदुषां कलाविषये गीतनृत्य-
क्षिचवाद्ये ये पण्डितास्तेषां पीडा भवति ॥ १९ ॥

अन्यदप्याह ।

कुर्वन्त्येताः पतिता देवप्रतिमासु राजराष्ट्रभयम् ।

शक्रोपरि नृपतीनां गृहेषु तत्स्वामिनां पीडाम् ॥ २० ॥

आशाग्रहोपघाते तद्देश्यानां खले कृषिरतानाम् ।

चैत्यतरौ सम्पतिता सत्कृतपीडां करोत्युल्का ॥ २१ ॥

द्वारि पुरस्य पुरक्षयमथेन्द्रकीले जनक्षयोऽभिहितः ।

ब्रह्मायतने विप्रान् विनिह्न्याद्गोमिनो गोष्ठे ॥ २२ ॥

कुर्वन्त्येता इति । यता उल्का देवप्रतिमासु सुरार्चासु पतिता राज-
भयं नृपभय राष्ट्रभयं जनपदभयं च कुर्वन्ति । शक्र इन्द्रस्तस्योपरि पतिता
नृपतीनां राज्ञां भयं कुर्वन्ति । गृहेषु वेश्मसु पतितास्तत्स्वामिनां गृहपतीनां
पीडां कुर्वन्ति ॥ २० ॥

आशा दिशः । यद्वाः सूर्यादयः । आशाग्रहा दिक्पतयो यद्वाः । ते
च “प्रागाद्या रविशुक्ललोहिततमः सारेन्दुवित्सूरय” इत्युक्तास्तेषामुपघाते
उल्कापीडने तद्वेश्यानां तद्विग्निवासिनां तस्यां दिशि ये जना निवसन्ति तेषां
पीडां कुर्वन्ति । अथ वा आशा दिशस्तासां यान्ति तद्वेश्यानां ग्रहदेशनिवा-
सिनाम् । खले कृषिरतानाम् । खलमुलूखा यच्च धान्यं स्थाप्यते तदुपघाते
कृषिरतानां कृषिजीविनां पीडा भवति । चेत्यतः प्रधानवृद्धः । तच्च पति-
तोल्का सत्कृतानां पूजितानां पीडां करोति ॥ २१ ॥

पुरस्य द्वारि पतिता पुरक्षयं पुरविनाशं करोति । अथेन्द्रकीले द्वारा-
गंजे पतिता तदा जनानां क्षयोऽभिहित उक्तः । जननाशो भवति । ब्रह्मा-
यतने पितामहो यच्च देवस्तच्च पतिता विप्रान् ब्राह्मणान् विनिह्न्यात्
घातयेत् । गोष्ठे गोस्थाने यच्च गावो निवसन्ति तच्च पतिता गोमिनो गावो
येषां सन्ति तान् विनिह्न्यान्नाशयेदिति ॥ २२ ॥

अथान्यद्विशेषमाह ।

ध्वेडास्फोटितवादितगीतोत्क्रुष्टस्वना भवन्ति यदा ।

उल्कानिपातसमये भयाय राष्ट्रस्य सनृपस्य ॥ २३ ॥

ध्वेडा ध्वेडितम् । आस्फोटितं करास्फोटः । वदःस्थस्य बाहोर्द्वितीयेन
हस्तेन ताडनं करास्फोटः । वादितं वाद्यशब्दः । गीतं प्रसिद्धम् । एषा-
मुत्क्रुष्टा उद्घोषिताः स्वनाः शब्दा यदा भवन्ति कदा उल्कानिपातस-
मये उल्कानिपातकाले तदा राष्ट्रस्य सनृपस्य नृपतिसहितस्य भयाय
भवन्ति ॥ २३ ॥

अन्यदप्याह ।

यस्याश्चिरं तिष्ठति खेऽनुषङ्गो
दण्डाकृतिः सा नृपतेर्भयाय ।
या चोह्यते तन्तुधृतेव खस्या
या वा महेन्द्रध्वजतुल्यरूपा ॥ २४ ॥

यस्या उल्कायाः खे नभसि । चिरं चिरकालम् । अनुषङ्ग आसक्तिस्तिष्ठति ।
तथा दण्डाकृतिर्दण्डाकारा च या दृश्यते सा नृपते राज्ञो भयाय भवति ।
या चोल्का खस्या आकाशस्थिता तन्तुधृतेव । तन्तुना ध्रियमाणेनेवोह्यते
धार्यते सापि नृपतेर्भयाय भवति । या च महेन्द्रध्वजस्येन्द्रचिह्नस्य तुल्य-
रूपा तदाकारा सापि नृपतेर्भयाय भवति ॥ २४ ॥

अन्यदप्याह ।

श्रेष्ठिनः प्रतीपगा तिर्यगा नृपाङ्गनाम् ।
हन्त्यधोमुखी नृपान् ब्राह्मणानथोर्ध्वगा ॥ २५ ॥
वर्हिपुच्छरूपिणी लोकसङ्ख्यावहा ।
सर्पवत् प्रसर्पती योषितामनिष्टदा ॥ २६ ॥
हन्ति मण्डला पुरं छत्रवत् पुरोहितम् ।
वंशगुल्मवत् स्थिता राष्ट्रदोषकारिणी ॥ २७ ॥
व्यालसूकरोपमा विस्फुलिङ्गमालिनी ।
खण्डशोऽथवा गता सस्वना च पापदा ॥ २८ ॥

या प्रतीपगा यत आगता तत्रैव गता सा श्रेष्ठिने हन्ति ।
तिर्यगा तिर्यक्कृत्वा या गता सा नृपाङ्गनां नृपस्त्रियं हन्ति । अधोमुखी
अवाग्वदना नृपान् राज्ञो हन्ति । अथानन्तरमूर्ध्वगा ऊर्ध्वगामिनी
ब्राह्मणान् द्विजान् हन्ति ॥ २५ ॥

या चोल्का वर्हिपुच्छरूपिणी मयूरपुच्छाकारा सा लोकसङ्ख्यावहा ।
लोकाणां जनानां सङ्ख्यं विनाशमायहति करोति । या च सर्पवत् प्रसर्पती
उरगवद्गच्छन्ती सा योषितां स्त्रीणामनिष्टदा अशुभप्रदा ॥ २६ ॥

या च पतिता भण्डलाकारा भवति सा पुरं नगरं हन्ति नाशयति । या च छत्रवक्त्राकारा दृश्यते सा पुरोहितमाचार्ये हन्ति । या च वंशगुल्मवत् स्थिता वंशगुल्माकारा सा राष्ट्रस्य दोषकारिणी भवति ॥ २७ ॥

व्यालः सर्पः । सूकरो वराहः । तदुपमा तत्सदृशी । तथा विस्फुलिङ्गानामग्निक्लानां माला विद्यते यस्याः । अग्निकणैर्व्याप्रेत्यर्थः । अथवा खण्डशो गता बहुविधं विशीर्णा सखना सशब्दा या च सा पापदा अशुभफलदा भवति ॥ २८ ॥

अन्यदप्याह ।

सुरपतिचापप्रतिमा राज्यं
नभसि विलीना जलदान् हन्ति ।
पवनविलोमा कुटिलं याता
न भवति शस्ता विनिवृत्ता वा ॥ २९ ॥

या चोल्का सुरपतिचापप्रतिमा इन्द्रधनुःसदृशी सा राज्यं निहन्ति नाशयति । या च नभस्याकाशे विलीना उत्पन्ना सती तथैवादर्शनं गता सा जलदान् मेघान् हन्ति । या च पवनविलोमा सम्मुखवाता कुटिलं याता ध्रुवं कृत्वा गता सा शस्ता न भवति । विनिवृत्ता वा उत्पन्ना सत्यथो न गता सा न शस्तेति न प्रशस्ता भवति ॥ २९ ॥

अत्रापि विशेषमाह ।

अभिभवति यतः पुरं बलं वा
भवति भयं तत एव पार्थिवस्य ।
निपतति च यया दिशा प्रदीप्ता
जयति रिपूनचिरात्तया प्रयातः ॥ ३० ॥

यतो यस्यां दिशि पुरं बलं वा अभिभवति तत एव तस्यामेव दिशि पार्थिवस्य राज्ञो भयं भीतिर्भवति । यया च दिशा प्रदीप्ता समुज्ज्वलिता निपतति तया प्रयातो गतो राजा अचिराच्छीघ्रमेव रिपूनरीन् जयति ॥ ३० ॥

तथा च काश्यपः ।

पार्थिवे प्रस्थिते दीप्रा पतत्युल्का महास्वना ।

तां दिशं सिद्ध्यते सिद्धिं विजयं लभते चिरात् ॥

अथ च तात्कालिकलग्नग्रहसंयोगाच्छकुनिरुतग्रवणाच्च फलमूह्यम् ।

तथा च समाससंहितायाम् ।

क्रूरग्रहक्षेत्रलग्नक्षणातिथिकरणप्रभञ्जनैदीपैः ।

दीप्राण्डजमृगविरुतैर्निर्घातक्षितिविमर्दैश्च-इति ॥

इति श्रीभट्टोत्पलविरचितायां संहिताविवृतायुल्का-

लक्षणं नाम त्रयस्त्रिंशोऽध्यायः ॥ ३३ ॥

अथ परिवेषलक्षणं व्याख्यायते ।

तत्रात्रावेव स्वरूपप्रदर्शनार्थमाह ।

सम्मूर्छिता रवीन्द्रोः किरणाः पवनेन मण्डलीभूताः ।

नानावर्णाकृतयस्तन्वभ्रे व्योम्नि परिवेषाः ॥ १ ॥

रवीन्द्वैर्ऋक्षचन्द्रयोः किरणा रश्मयः पवनेन वायुना मण्डलीभूता घृताकाराः कृतास्ते च तन्वभ्रे स्युन्त्यमेवे व्योम्नि आकाशे सम्मूर्छिताः प्रति-
फलिता नानावर्णाकृतयो दृश्यन्ते । नानाप्रकारो विचित्रो वर्ण आकृतिः
संस्थानं येषां ते परिवेषा इत्युच्यन्ते ॥ १ ॥

अथ तेषां सञ्ज्ञान्तरागम्याह ।

ते रक्तनीलपाण्डुरकापोताभ्राभशबलहरितशुक्लाः ।

इन्द्रयमवरुणनिर्ऋतिश्वसनशपितामहाम्बुकृताः ॥ २ ॥

ते परिवेषा रक्तादिवर्णो यथासङ्गमिन्द्रादिकृता भवन्ति । तद्यथा ।
रक्तवर्णः परिवेष इन्द्रकृतः । नीलवर्णो यमकृतः । पाण्डुर ईष-
च्छुक्रो वरुणकृतः । कापोतः कपोतवर्णो निर्ऋतिकृतः । अभ्राभो
मेघाभः कृष्णवर्णः श्वसनकृतो वायुनेत्यादित इत्यर्थः । शबलः कृष्ण-
श्वेतशारवर्ण ईशकृतः गम्भुकृतः । हरितो नीलपीतः पितामहकृतो ब्रह्म-
कृतः । शुक्लः श्वेतवर्णोऽम्बुकृतः सोऽपि वरुणकृत एव ॥ २ ॥

अन्यदप्याह ।

धनदः करोति मेचकमन्योन्यगुणाश्रयेण चाप्यन्ये ।

प्रविलीयते मुहुर्मुहुरल्पफलः सोऽपि वायुकृतः ॥ ३ ॥

धनदो वैश्रवणो मेचकं मयूरकण्ठसदृशवर्णं परिवेषं करोति । अन्ये इन्द्रादयोऽन्योन्यगुणाश्रयेण रक्ताद्या ये गुणा उक्तास्तेषां गुणानामन्योन्यं परस्परं समाश्रयेण कुर्वन्ति । अतोऽपि बहुवर्णता दृश्यते । यः पुनर्मुहुर्मुहुः प्रतिक्षणं प्रविलीयते नश्यति सोऽपि परिवेषो वायुकृतोऽनिलोत्पादितोऽल्पफलदश्च भवति ॥ ३ ॥

तथा च काश्यपः ।

सितपीतेन्द्रनीलाभा रक्तकापोतबभ्रवः ।

शबला वह्निवर्णाश्च विज्ञेयास्ते शुभप्रदाः ॥

ऐन्द्रयाम्याप्यनेर्ऋत्यवारुणाः सौम्यवह्निजाः ।

दृश्यादृश्येन भावेन वायव्यः सोऽपि कष्टदः ॥

अथ वस्तुवशेन शुभफलमाह ।

चाषशिखिरजततैलक्षीरजलाभः स्वकालसम्भूतः ।

अविकलवृत्तः स्निग्धः परिवेषः शिवसुभिन्नकरः ॥ ४ ॥

चाषः पक्षी । शिखी मयूरः । रजतं हृष्यम् । तैलं तिलतैलम् । क्षीरं गोक्षीरम् । जलं पानीयम् । एषां सदृशी आभा कान्तिर्यस्य सः । स्वकालसम्भूतः । स्वकाले शिशिरादिचतुषट्सु सम्भूत उत्पन्नः । क्रमेण तुल्यवर्णः । एतदुक्तं भवति । चाषवर्णो नीलाभः शिशिरतो शोभनः परिवेषः । मयूरवर्णो विष्विचो वसन्ते । हृष्यवर्णः शुक्रो ग्रीष्मे । तैलवर्णो वर्षासु । क्षीरवर्णः शरदि । जलाभो हेमन्ते इति । एवं स्वकालसम्भूतः । तथा अविकलवृत्तोऽखण्डः परिवर्तुलः । स्निग्धो निर्मलः । एवंविधः परिवेषः शिवसुभिन्नकरः । शिवं श्रेयः सुभिन्नं च करोति ॥ ४ ॥

तथा च काश्यपः ।

शिशिरे चाषवर्णश्च वसन्ते शिखिसन्निभः ।

ग्रीष्मे रजतसङ्काशः प्राषट्तैलसमप्रभः ॥

गोक्षीरसदृशः शस्तः परिवेषः शरत्स्मृतः ।

हेमन्ते जलसङ्काशः स्वकाले शुभदः स्मृतः ॥

अन्यदप्याह ।

सकलगगनानुचारी नैकाभः क्षतजसन्निभो रूक्षः ।

असकलशकटशरासनशृङ्गाटकवत् स्थितः पापः ॥ ५ ॥

सकलं समयं गगनमाकाशमनुचरति गच्छति सकलगगनानुचारी ।
उदयात्प्रभृत्यस्तं यावत्तिष्ठतीत्यर्थः । नैकाभो विविधकान्तिः । क्षतजसन्निभो
रक्तवर्णः । रूक्षो निःस्नेहः । असकलः खण्डः । शकटं प्रसिद्धम् । शरासनं
चापम् । शृङ्गाटकं चर्मम् । तद्वत्स्थितः तदाकारः । पापोऽनिष्टफलदः ॥ ५ ॥

अन्यदप्याह ।

शिखिगलसमेऽतिवर्षं बहुवर्णं नृपबधो भयं धूम्रे ।

हरिचापनिभे युद्धान्यशोककुसुमप्रभे चापि ॥ ६ ॥

शिखिगलसमे मयूरकण्ठतुल्ये परिवेषे सति अतिवर्षं प्रभूता वृष्टिर्भ-
वति । बहुवर्णं नानारूपे नृपस्य राज्ञो बधः । धूम्रवर्णं कृष्णश्यावे भयं
भीतिर्भवति । हरिचापनिभे इन्द्रधनुःसदृशे युद्धानि भवन्ति । अशोककुसु-
मप्रभेऽशोकपुष्पसदृशकान्तो अतिनोहिते चशब्दाद्युद्धान्येव भवन्ति ॥ ६ ॥

अन्यदप्याह ।

वर्णनैकेन यदा बहुलः स्निग्धः क्षुराभ्रकाकीर्णः ।

स्वर्त्तौ सदो वर्षं करोति पीतश्च दीप्तार्कः ॥ ७ ॥

एकेन वर्णेन यदा युक्तो बहुलो घनः । स्निग्धः सन्नेहः । क्षुरा-
भ्रकाकीर्णः क्षुराकारैरभ्रकैराकीर्णो व्याप्रस्तथाभूतः स्वर्त्तौ वात्मीयर्त्तौ दृष्टस्त-
स्मिन्नेवाहनि वृष्टिं करोति । एतदुक्तं भवति । चापादिसदृशवर्णः शिशिरादि-
क्षतुषु सम्भूत एकवर्णः क्षुराभ्रकाकीर्णः सदो वर्षं करोति । पीतः पीतवर्णो
दीप्तास्तीक्ष्णश्चार्कः सूर्यो यस्मिन् सोऽपि चशब्दात्सदो वर्षं करोति ॥ ७ ॥

अन्यदप्याह ।

दीप्तासृगविहङ्गरुतः कलुषः सन्ध्यात्रयोत्थितोऽतिमहान् ।

भयकृत्तडिदुल्काद्यैर्हतो नृपं हन्ति शस्त्रेण ॥ ८ ॥

दीपैः सूर्याभिमुखैर्मृगेरारण्यैर्विहङ्गैश्च पक्षिभी हतः कृतः शब्दः ।
कलुषोऽनिर्मलः । सन्ध्याचयोत्थितो दिनस्य प्राग्मध्यान्तसन्ध्यासूत्यन्नः ।
उदयमध्याह्नास्तमयेषु दृश्यत इत्यर्थः । अतिमहानतिविस्तीर्णस्तथा-
भूतो भयकृद्भयं करोति ॥

तथा च गर्गः ।

उदयास्तमयोर्मध्ये सूर्याचन्द्रमसोर्द्वयोः ।

परिवेषः प्रदृश्येत तद्राष्ट्रमवसीदति ॥

तडिदुल्काद्योर्हतो नृपं हन्ति शस्त्रेण । तडित् विद्युत् । उल्का
प्रसिद्धा । आद्यग्रहणाद्विव्यान्तरिक्षभौमा उत्पाताः । एतेस्तडिदुल्काद्योत्पाते-
र्हतो नृपं राजानं शस्त्रेण हन्ति घातयति ॥ ८ ॥

अन्यदप्याह ।

प्रतिदिनमर्कहिमांश्चोरहर्निशं रक्तयोर्नरेन्द्रबधः ।

परिविष्टयोरभीक्ष्णं लग्ना^१स्तमयस्थयोस्तद्वत् ॥ ९ ॥

अर्क आदित्यः । हिमांशुश्चन्द्रः । तयोरर्कहिमांश्चोः प्रतिदिनमहर्नि-
शमहोराचं रक्तयोर्लोहितवर्णयोः सूर्यो लोहितवर्णोऽहनि चन्द्रे निशि यदि
दृश्यते तदा नरेन्द्रबधो राज्ञो मरणं भवति । परिविष्टयोरभीक्ष्णं तथा
लग्नास्तमयस्थयोः । लग्नग्रहणेनोदयकाल उच्यते । अर्कचन्द्रयोरुदयास्तमय-
स्थयोः अभीक्ष्णं पुनः पुनः परिविष्टयोस्तद्वत्तेन प्रकारेण नरेन्द्रबध इत्यर्थः ॥

तथा च गर्गः ।

दिवा सूर्ये परीवेशे रात्रौ चन्द्रे यदा भवेत् ।

एकस्मिंश्चेदहोरात्रे तदा नश्यति पार्थिवः ॥

एतेन विधिना नित्यं सप्राहं परिविष्यते ।

सर्वभूतविनाशः स्यात्तस्मिन्नुत्पातदर्शने ॥

अथ केचिद्लग्नास्तनभःस्थयोरिति पठन्ति । नभःशब्देन मध्याह्नकाल-
उच्यते । उदयमध्याह्नास्तमयेषु यदि दृश्यते तदा नरेन्द्रबध इति ॥ ९ ॥

तथा च समाससंहितायाम् ।

शृङ्गाटकचापविकारसन्निभः परुषमूर्तिरतिबहुलः ।

सकलगगनानुचारी बहुवर्णश्चावलम्बी च ॥

द्विचिगुणः खण्डे वा सन्ध्याचयमुत्थितो ग्रहच्छादी ।

परिवेषः पापफलो ग्रहरोधी हन्ति तद्भुक्ताः ॥

स्निग्धो मधुघृतशिखिचापपन्ननीलोत्पलाब्रजतनिभः ।

सेमसुभिन्नाय भवेत्परिवेषोऽर्कस्य शशिने वा ॥

अन्यदप्याह ।

सेनापतेर्भयकरो द्विमण्डलो नाति शस्त्रकोपकरः ।

त्रिप्रभृति शस्त्रकोपं युवराजभयं नगररोधम् ॥ १० ॥

द्वे मण्डले यस्यासौ द्विमण्डलः परिवेषः सेनापतेश्चमूनायस्य भयं भीतिं करोति । नाति शस्त्रकोपकरः । अति शस्त्रकोपं च न करोति । ईषत्करो-
तीत्यर्थः । त्रिप्रभृति शस्त्रकोपमिति । त्रिप्रभृतीनि मण्डलानि त्रीणि चत्वारि
पञ्चधा शस्त्रकोपम् । युवराजोऽर्धभोगी राजा । युवराजस्य च भयम् ।
नगरस्य पुरस्य रोधं वेष्टनं च करोति ॥ १० ॥

तथा च गर्गः ।

द्विमण्डलपरीवेषः सेनापतिभयङ्करः ।

युद्धे सुदारुणं कुर्याद्दृश्यते मण्डलैस्त्रिभिः ॥

अन्यद्विशेषमाह ।

वृष्टिस्त्यहेण मासेन विग्रहे वा ग्रहेन्दुभनिरोधे ।

होराजन्माधिपयोजन्मर्क्षे वाऽशुभे रात्रिः ॥ ११ ॥

ग्रहेन्दुभनिरोधे । ग्रहा भोमादयः । इन्दुश्चन्द्रः । भानि नक्षत्राणि ।
एषां निरोधे परिवेष्टने । एतदुक्तं भवति । चन्द्रपरिवेषमध्यगते ग्रहनक्षत्रे
यदा भवतस्तदा व्यहेण दिनत्रयेण वृष्टिर्भवति । मासेन चिंशदहोरात्रेण वा
विग्रहः कलहो भवति ॥

तथा च गर्गः ।

चीणि यथावसूथेरन्नक्षत्रं चन्द्रमा ग्रहः ।

अहेण वर्षतीन्द्रश्च मासाद्वा जायते भयम् ॥

होराजन्माधिपगोरिति । राक्षो नृपस्य होराजन्माधिपयोः । होरा-
धिपो जन्मलग्नपः । जन्माधिपो राश्यधिपः । तयोस्तथा जन्मर्क्षे च जन्म-
नक्षत्रे निरुद्धे सति राक्षो नृपस्याशुभः ॥ ११ ॥

ग्रहाणां परिवेषगतानां फलमाह ।

परिवेषमण्डलगतो रवितनयः क्षुद्रधान्यनाशकरः ।

जनयति च वातवृष्टिं स्यावरकृषि कृन्निहन्ता च ॥ १२ ॥

भौमे कुमारबलपतिसैन्यानां विद्रवोऽग्निशस्त्रभयम् ।

जीवे परिवेषगते पुरोहितामात्यनृपपीडा ॥ १३ ॥

मन्त्रिस्थावरलेखकपरिवृद्धिश्चन्द्रजे सुवृष्टिश्च ।

शुक्रे यायिन्नत्रियराक्षीपीडा प्रियं चान्नम् ॥ १४ ॥

क्षुदनलमृत्युनराधिपशस्त्रेभ्यो जायते भयं केतौ ।

परिविष्टे गर्भभयं राक्षो व्याधिर्नृपभयं च ॥ १५ ॥

रवितनयः सौरः परिवेषमण्डलमध्यगतः क्षुद्रधान्यानां प्रियङ्गवा-
दीनां नाशकरः । तथा वातवृष्टिं वातसंयुक्तां वृष्टिं जनयत्युत्पादयति । स्याव-
राणां वृक्षादीनां कृषिकराणां च निहन्ता नाशकरो भवति ॥ १२ ॥

भौमे इति । भौमे परिवेषमध्यगते कुमाराणां तथा बलपतीनां
चमूनाथानां सैन्यानां च विद्रव आकुलता । अग्निभयं शस्त्रभयं च भवति ।
जीवे बृहस्पतौ परिवेषमध्यगते पुरोहितस्याऽऽचार्यस्यामात्यानां मन्त्रिणां
नृपाणां राक्षानां च पीडा भवति ॥ १३ ॥

चन्द्रजे बुधे परिविष्टे मन्त्रिणां सचिवानां स्थावराणां वृक्षादीनां
लेखकानां लिपिकराणां च परिवृद्धिर्भवति । सुवृष्टिः शोभना वृष्टिश्च
भवति । शुक्रे परिवेषमण्डलगतो यायिनां जिगमिषूणां क्षत्रियाणां क्षत्रिय-
जातीनां राक्ष्या नृपमहिष्याश्च पीडा भवति । प्रियं चान्नम् । दुर्भिक्षं भवती-
त्यर्थः ॥ १४ ॥

केतो परिवेषमध्यगते क्षुद्रदुर्भिक्षम् । अनलोऽग्निः । मृत्युर्मरणम् ।
नराधिपो राजा । शस्त्रमायुधम् । शब्दो भयं भीतिर्जायते उत्पद्यते । राहो
परिविष्टे परिवेषमध्यगते गर्भाणां भयम् । व्याधिः । नृपभयं नृपस्य राज्ञो
भयं च भवति ॥ १५ ॥

तथा च समाससंहितायाम् ।

बलपपुरोहितनरपतिकृषिकृत्पीडा क्रमेण परिविष्टेः ।

कुजगुरुसितार्कपुत्रैः सौम्येन तु मन्त्रिपरिवृद्धिः ॥

केतोः शस्त्रोद्योगो राहोः परिवेषणेन रोगभयम् ।

युद्धक्षुद्रयनृपतेर्नाशं व्याध्यादिभिः क्रमशः ॥

अथ ह्यादिषु ग्रहेषु परिवेषमध्यगतेषु फलमाह ।

युद्धानि विजानीयात् परिवेषाभ्यन्तरे द्वयोर्ग्रहयोः ।

दिवसकृतः शशिना वा क्षुद्रवृष्टिभयं त्रिषु प्रोक्तम् ॥ १६ ॥

याति चतुर्षु नरेन्द्रः सामात्यपुरोहितो वशं मृत्योः ।

प्रलयमिव विद्धि जगतः पञ्चादिषु मण्डलस्थेषु ॥ १७ ॥

दिवसकृत आदित्यस्य शशिनश्चन्द्रस्य वा द्वयोस्ताराग्रहयोः
परिवेषाभ्यन्तरे स्थितयोर्युद्धानि सङ्ग्रह्यामाणि विजानीयात् विन्द्यात् । त्रिषु
ग्रहेषु परिवेषमध्यगतेषु क्षुद्रदुर्भिक्षभयम् । अशुष्टिभयं च प्रोक्तं कथितम् ॥ १६ ॥

यातीति । चतुर्षु ताराग्रहेषु परिवेषमण्डलमध्यगतेषु नरेन्द्रे
राजा सामात्यपुरोहितः । अमात्या मन्त्रिणः । पुरोहित आचार्यः । तेः
सहितो मृत्योर्वशं याति । म्रियते इत्यर्थः । पञ्चादिषु पञ्चसु षट्सु वा
मण्डलस्थेषु परिवेषमध्यवर्तिषु जगतो विश्वस्य प्रलयं संहारमिव विद्धि
जानीहि ॥ १७ ॥

अधुना ताराग्रहाणां नक्षत्राणां वा पृथक्परिविष्टानां फलमाह ।

ताराग्रहस्य कुर्यात् पृथगेव समुत्थितो नरेन्द्रबधम् ।

नक्षत्राणामथवा यदि केतोर्नादयो भवति ॥ १८ ॥

पृथक्ताराग्रहस्य भौमादेः । नक्षत्राणामश्विन्यादीनां वा परिवेषः
समुत्थित उत्पन्नो नरेन्द्रस्य राज्ञो बधं मरणं कुर्यात् । अथवा विकल्पे ।

यदि केतोरुदयो न भवति तदैवम् । केतूदये तु पुनस्तत्फलमेव न तारा-
ग्रहादिपरिवेषकृतम् ॥ १८ ॥

तथा च काश्यपः ।

परिवेषाभ्यन्तरगो द्वौ ग्रहौ यायिनागरो ।

युद्धं च भवति क्षिप्रं घोररूपं सुदारुणम् ॥

मण्डलान्तरिताः पञ्च जगतः सङ्क्षयावहाः ।

अथ ताराग्रहस्येव नक्षत्राणामथापि वा ॥

परिवेषो यदा दृश्यस्तदा नरपतेर्बन्धः ।

यदि केतूदयो न स्यादन्यथा तद्वदेत्फलम्—इति ॥

अधुना तिथिक्रमेण परिवेषफलान्याह ।

विप्रक्षत्रियविदूशूद्रहा भवेत् प्रतिपदादिषु क्रमशः ।

श्रेणीपुरकोशानां पञ्चम्यादिष्वशुभकारी ॥ १९ ॥

युवराजस्याष्टम्यां परतस्त्रिषु पार्थिवस्य दोषकरः ।

पुररोधो द्वादश्यां सैन्यक्षोभस्त्वयोदश्याम् ॥ २० ॥

नरपतिपत्नीपीडां परिवेषोऽभ्युत्थितश्चतुर्दश्याम् ।

कुर्यात् तु पञ्चदश्यां पीडां मनुजाधिपस्यैव ॥ २१ ॥

क्रमशः क्रमेण प्रतिपदादिषु चतुर्षु दिवसेषु परिवेषो दृष्टो विप्रक्षत्रि-
यविदूशूद्रहा भवति । तद्यथा । प्रतिपदि दृष्टो विप्रान् हन्ति । द्वितीयायां
क्षत्रियान् हन्ति । तृतीयायां वैश्यान् । चतुर्थ्यां शूद्रान् इति । श्रेणीपुरकोशा-
नामिति । बहूनां समानजातीयानां सङ्घः श्रेणी । पञ्चम्यां दृष्टः श्रेण्या अशु-
भकारी । षष्ठ्यां पुरस्य नगरस्य । सप्तम्यां कोशस्य गजस्य ॥ १९ ॥

युवराजस्याष्टम्यामिति । अष्टम्यां दृष्टो युवराजस्य दोषकरः । पर-
तोऽनन्तरं त्रिषु दिनेषु नवमीदशम्येकादशीषु पार्थिवस्य राज्ञो दोषकरः । न
शुभः । द्वादश्यां पुररोधो नगरवेष्टनम् । त्रयोदश्यां सैन्यक्षोभ आकुलता ॥ २० ॥

चतुर्दश्यामभ्युत्थित उत्पन्नः परिवेषो नरपते राज्ञः पत्न्याः पीडां
करोति । पञ्चदश्यां मनुजाधिपस्य राज्ञः पीडां करोति ॥ २१ ॥

अधुना परिवेषरेखावशेन शुभाशुभफलमाह ।

नागरकाणामभ्यन्तरस्थिता यायिनां च बाह्यस्था ।

परिवेषमध्यरेखा विज्ञेयाक्रन्दसाराणाम् ॥ २२ ॥

रक्तः श्यामो रूक्षश्च भवति येषां पराजयस्तेषाम् ।

स्निग्धः श्वेतो द्युतिमान् येषां भागो जयस्तेषाम् ॥ २३ ॥

परिवेषे वर्णचयेण रेखाचयं दृश्यते प्रायेण । तत्र द्वे रेखे बहिर्वर्तिन्या-
वतिक्रम्य या स्थिता रेखा साऽभ्यन्तरस्थिता सा च नागरकाणां नृपाणां
शुभाशुभकरी ज्ञेया । तथा बाह्यस्था रेखा यायिनां जिगमिषूणां राज्ञाम् । परि-
वेषमध्यगता रेखा आक्रन्दसाराणां शुभाशुभकरी विज्ञेया ॥ २२ ॥

कथमित्याह । रक्त इति । येषां नागरकादीनां भागो रक्तेऽतिलोहित-
वर्णः । श्यामः कृष्णवर्णः । रूक्षोऽनिर्मलश्च । तेषां पराजयो भवति । येषां भागः
स्निग्धो निर्मलः । श्वेतः शुक्लवर्णः । द्युतिमान् दीप्तिमान् । तेषां जयो
भवति ॥ २३ ॥

इति श्रीभट्टोत्पलविरचितायां संहिताविष्टुतेः परिवेषलक्षणं

नाम चतुस्त्रिंशोऽध्यायः ॥ ३४ ॥

अथेन्द्रायुधलक्षणं व्याख्यायते ।

तत्रादावेव तत्सम्भवप्रदर्शनार्थमाह ।

सूर्यस्य विविधवर्णाः पवनेन विघट्टिताः कराः साभ्रे ।

वियति धनुःसंस्थाना ये दृश्यन्ते तदिन्द्रधनुः ॥ १ ॥

सूर्यस्यादित्यस्य करा रश्मयः । साभ्रे समेधे वियत्याकाशे । पवनेन वायुना
विघट्टिता रुद्धास्ते च धनुःसंस्थानाश्चापाकारा विविधवर्णा नानारूपा ये
दृश्यन्ते तदिन्द्रधनुरिति लोके दृश्यते ॥ १ ॥

अथेव परमतं शुभाशुभं च फलमाह ।

केचिदनन्तकुलोरगनिःश्वासेदूतमाहुराचार्याः ।

तदयायिनां नृपाणामभिमुखमजयावहं भवति ॥ २ ॥

१ नागरादीनां राज्ञां वर्णाऽस्य ग्रन्थस्य ३२६-३२७ पृष्ठयोः । स्वराज्यस्थिता नागराः ।
कतोऽयमा यायिना जिगमिषवो वा । परं ये आक्रन्दयन्ति ते आक्रन्दा यः आक्रन्दनमेव च
सादृश्येन जानन्ति त आक्रन्दसारा इति त्रिविधा राजानः ।

केचिदाचार्याः काश्यपादयोऽनन्तकुले अनन्तस्य नागराजस्य कुले
वंशे ये जाता उरगाः सर्पास्तेषां निःश्वास उच्छ्वसनं तदुद्धृतं तदुत्पन्नमा-
हुस्तवन्तः ।

तथा च काश्यपः ।

अनन्तकुलजाता ये पन्नगाः कामरूपिणः ।

तेषां निःश्वाससम्भूतमिन्द्रचापं प्रचक्षते ॥

तदिन्द्रधनुर्गोयिनां नृपाणां राज्ञामभिमुखं सम्मुखमजयावहं पराजयदं
भवति-इति ॥ २ ॥

अन्यदप्याह ।

अच्छिन्नमवनिगाढं द्युतिमत् स्निग्धं घनं विविधवर्णम् ।

द्विरुदितमनुलोमं च प्रशस्तमम्भः प्रयच्छति च ॥ ३ ॥

अच्छिन्नमखण्डम् । अवनिगाढं भूमौ लगनम् । भूतलं भित्तिवैत्थि-
तमित्यर्थः । द्युतिमदत्युज्ज्वलम् । स्निग्धमदृक् सुकान्तिमित्यर्थः । घन-
मविकलम् । विविधवर्णं नानाप्रकारे रक्तनीलसिताद्यैर्वर्णैर्युक्तम् । द्विरुदितं
द्विधा स्थितम् । अकारः समुच्चये । न केवलमनन्तरोक्तप्रतिपादितलक्षणसं-
युक्तम् । यावत् द्विरुदितमनुलोमं पश्चाद्भवंस्थितम् । एवंविधं प्रशस्तमिष्ट-
फलसूचकम् । अम्भः प्रयच्छति च पानीयं ददातीति ।

अथ केचित् शक्रचापस्यैवमनुलोमतां वर्णयन्ति । यथेकं दक्षिणदिक्-
स्थमपरं चोत्तरदिक्स्थं तयोर्गदा प्रतिलोमता तदा द्विरुदितस्यानिष्टं
फलम् । यदा त्वेकदिगवस्थितौ तौ तदानुलोमौ । तत्रेष्टफलमिति ॥

तथा च ऋषिपुत्र आह ।

द्विरुत्तरमविच्छिन्नं स्निग्धमिन्द्रायुधं महत् ।

पृष्ठतो विजयाय स्याद्विच्छिन्नं पशुं न तु ॥

तथा च नन्दी आह ।

बहुवर्णमविच्छिन्नं द्विरुत्तरं स्निग्धममरपतिचापम् ।

पश्चात्पार्श्वे वापि प्रयाणकाले रिपुबधाय ॥

तथा च बृहस्पतिः ।

नीलताम्रमविच्छिन्नं द्विगुणं सिद्धमायतम् ।

पृष्ठतः पार्श्वयोर्वापि जयायेन्द्रधनुर्भवेत् ॥

तथा च गंगा^१क्तमयूरचित्रके पठ्यते ।

पूर्वस्यां दिशि सङ्ग्रामे भवतीन्द्रधनुर्यदि ।

पश्चिमे च प्रयातानां जयस्तत्र न संशयः ॥

येषां प्रवृत्ते सङ्ग्रामे पश्चादिन्द्रधनुर्भवेत् ।

पूर्वेण तु प्रयातानां जयस्तत्र न संशयः ॥

येषां प्रवृत्ते सङ्ग्रामे वामपार्श्वे च पृष्ठतः ।

धनुः प्रादुर्भवेदैन्द्रं जयस्तेषां न संशयः ॥

येषां प्रवृत्ते सङ्ग्रामे पुरस्ताद्वृत्तिणेन वा ।

धनुः प्रादुर्भवेदैन्द्रं बभूव तेषां विनिर्दिशेत् ॥

पश्चिमे तु दिशो भागे भवतीन्द्रधनुर्यदि ।

समेधगगनं स्निग्धं वैदूर्यविमलद्युति ॥

विद्युच्च निर्मला भाति पूर्वं वायुर्यदा भवेत् ।

सप्रारब्धं महाघर्षं निर्दिशेद्वैवचिन्तकः ॥

यद्येवं तदा द्वितीयं व्याख्यानमशोभनं पूर्वमेव ज्यायः । पश्चात्स्थितमनुलोममिति ॥ ३ ॥

अन्यदप्याह ।

विदिगुद्रुतं दिक्स्वामिनाशनं व्यभ्रजं मरककारि ।

पाटलपीतकनीलैः शस्त्राग्निक्षुत्कृता दोषाः ॥ ४ ॥

विदिगुद्रुतं विदिक्स्थितमिन्द्रचापं दिक्स्वामिनाशनम् । तस्यां दिशि यः स्वामी स नश्यति । दिगधिपतीन् शङ्कुने वक्ष्यति ।

राजा कुमारो नेता च दूतः श्रेष्ठी चरो द्विजः ।

गजाध्यक्षश्च पूर्वाद्याः क्षत्रियाद्याश्चतुर्दिशम्-इति ॥

१ अ पुस्तके वृद्धगंगाक्तमयूरचित्रके-इति पाठः ।

२ बृहत्संहितायाम् ८६ अध्यायस्य ३४ श्लोकः ।

एवं व्यभ्रजं मरककारि । विगताभे गगने यदुत्पन्नमिन्द्रचापं तन्मरक-
कारि मरकं करोति । पाटलो वर्णः कृष्णलोहितः । पीतकः पीतवर्णः । नीलो
नीलवर्णः । एतेर्वर्णैर्यदि युक्तमिन्द्रधनुर्भवति तदा यथासङ्ख्येन शस्त्राग्नि-
वृत्कृता दोषा भवन्ति । पाटलवर्णे शस्त्रकृता दोषाः । पीते अग्निकृता
दोषाः । नीले वृत्कृता दुर्भिक्षजा इति ॥ ४ ॥

अन्यदप्याह ।

जलमध्येऽनावृष्टिर्भुवि सस्यबधस्तरौ स्थिते व्याधिः ।

वाल्मीके शस्त्रभयं निशि सचिवबधाय धनुरैन्द्रम् ॥ ५ ॥

ऐन्द्रं धनुरिन्द्रचापं जलमध्ये यदा दृश्यते तदा अनावृष्टिरवर्षणं
भवति । भुवि भूमौ दृश्यते तदा सस्यानां बधो नाशो भवति । तरौ वृद्धे
स्थिते इन्द्रचापे व्याधिः पीडा भवति । वाल्मीके वल्मीककृते मृत्स्ये
शस्त्रभयं भवति । निशि रात्राविन्द्रधनुः सचिवस्य मन्त्रिणो बधाय मरणाय
भवति ॥ ५ ॥

अथ दिग्बधेन फलमाह ।

वृष्टिं करोत्यवृष्ट्यां वृष्टिं वृष्ट्यां निवारयत्यैन्द्राम् ।

पश्चात्सदैव वृष्टिं कुलिशभृतश्चापमाचष्टे ॥ ६ ॥

कुलिशभृत इन्द्रस्य चापमेन्द्रां पूर्वस्यां दिशि दृष्टमवृष्ट्यामनावृष्ट्यां
वृष्टिं वर्षणं करोति तत्रैव दृष्टं वृष्ट्यां वृष्टिं निवारयति । पश्चात्पश्चिमायां
दिशि दृष्टं सदैव सर्वकालं वृष्टिं वर्षणमाचष्टे कथयति ॥ ६ ॥

अन्यदप्याह ।

चापं मघोनः कुरुते निशाया-

माखण्डलायां दिशि भूपपीडाम् ।

याम्यापरोदक्प्रभवं निहन्त्यात्

सेनापतिं नायकमन्त्रिणौ च ॥ ७ ॥

मघोन इन्द्रस्य चापं धनुः । आखण्डलायामेन्द्रां पूर्वस्यां दिशि
निशायां रात्रौ दृष्टं भूपस्य राज्ञः पीडां रोगभयं करोति । याम्यापरोदक्प्रभवं
यथासङ्ख्यं सेनापतिं नायकमन्त्रिणौ च निहन्त्यात् । याम्यायां दक्षिणस्यां

सेनापतिम् । अपरस्यां पश्चिमायां नायकान् प्रधानपुरुषान् । उत्तरस्यां मन्त्रिणं सचिवं हन्यात् ॥ ७ ॥

तथा च काश्यपः ।

अवृष्टौ वर्षणं कुर्यादेन्द्रीं दिशमुपाश्रितम् ।
पश्चिमायां महद्वर्षं करोतीन्द्रधनुः सदा ॥
रात्रौ चेत् दृश्यते पूर्वं भयं नरपतेर्भवेत् ।
याम्यायां बलमुख्यश्च विनाशमभिगच्छति ॥
पश्चिमायां प्रधानस्य सौम्यायां मन्त्रिणो बधः ।
स्निग्धवर्णैर्धनैः शुभैर्वीरुण्यां दिशि दृश्यते ॥
बहूदकं सुभिन्नं च शिवं सस्यप्रदं भवेत् ।

अन्यदप्याह ।

निशि सुरचापं सितवर्णाद्यं
जनयति पीडां द्विजपूर्वाणाम् ।
भवति च यस्यां दिशि तद्वेश्यं
नरपतिमुख्यं नचिराद्हन्यात् ॥ ८ ॥

निशि रात्रौ सुरचापमिन्द्रधनुः सितवर्णाद्यं सितरक्तपीतकृष्णं द्विजपूर्वाणां ब्राह्मणप्रथमानां वर्णानां पीडां जनयत्युत्पादयति । तद्यथा । श्वेतवर्णो ब्राह्मणान् पीडयति । रक्तः क्षत्रियान् । पीतो वैश्यान् । कृष्णः शूद्रानिति । भवति च यस्यां दिशीति । यास्यां च दिशि आशयां भवति दृश्यते तद्वेश्यं तद्वेशभवं नरपतिमुख्यं नृपप्रधानं नचिराच्छीघ्रं हन्यान्नाशयेत् । तस्यां दिशि यः प्रधाननृपस्तं विनाशयतीत्यर्थः ॥ ८ ॥

इति श्रीभट्टोत्पलविरचितायां संहिताविश्रुताविन्द्रायुधलक्षणं

नाम पञ्चविंशोऽध्यायः ॥ ३५ ॥

अथ गन्धर्वनगरलक्षणं व्याख्यायते ।

तत्रादावेव दिग्बशेन तस्य फलप्रदर्शनार्थमाह ।

उदगादिपुरोहितनृपबलपतियुवराजदोषदं खपुरम् ।
सितरक्तपीतकृष्णं विप्रादीनामभावाय ॥ ९ ॥

खपुरं गन्धर्वनगरमुदगादिस्थितमुत्तराद्यासु दिक्षु दृष्टं यथाक्रमेण पुरोहितनृपबलपतियुवराजदोषदं भवति । उत्तरस्यां दिशि दृष्टं पुरोहित-
आचार्यस्तस्य दोषदमशुभप्रदम् । पूर्वस्यां नृपस्य राज्ञः । दक्षिणस्यां बल-
वतेश्चमूनाश्चस्य । पश्चिमायां युवराजस्य । तथा सितरक्तपीतकृष्णं यथा-
सङ्ख्यं विप्रादीनां ब्राह्मणादीनामभावाय नाशाय भवति । सितं श्वेतवर्णं
ब्राह्मणानाम् । रक्तं क्षत्रियाणाम् । पीतं वैश्यानाम् । कृष्णं शूद्राणामिति ॥ १ ॥

अन्यदप्याह ।

नागरनृपतिजयावहमुदग्विदिक्स्थं विवर्णनाशाय ।

शान्ताशयां दृष्टं सतोरणं नृपतिविजयाय ॥ २ ॥

उदगुत्तरस्यां दिशि दृष्टं खपुरं गन्धर्वनगरं नागराणां राज्ञां विज-
यावहं जयप्रदम् । विदिक्स्थं विदिक्षु स्थितं विवर्णानां सङ्क्राणां विनाशाय
भवति । शान्ताशायाम् । तत्कालं या शान्ता दिक् तस्यां दृष्टं सतोरणं तोर-
णसहितं नृपते राज्ञो विजयाय भवति ॥ २ ॥

अन्यदप्याह ।

सर्वदिगुत्थं सततोत्थितं च भयदं नरेन्द्रराष्ट्राणाम् ।

चौराटविकान् हन्याद्भूमानलशक्रचापाभम् ॥ ३ ॥

सर्वदिगुत्थं सर्वासु दिक्षु स्थितं सततोत्थितं च सर्वकालं समुत्पन्नं
प्रत्यहं दृश्यते तन्नरेन्द्रस्य राज्ञो राष्ट्रस्य जनपदस्य च भयं भीतिं ददाति ।
धूमानलशक्रचापाभं धूमस्यानलस्याग्नेः शक्रचापस्येन्द्रधनुषः सदृशी
आभा कान्तिर्यस्य तथाभूतम् । चौरास्तस्कराः । आटविका अटव्यां च ये
वसन्ति । तान् हन्यान्नाशयेत् ॥ ३ ॥

अन्यदप्याह ।

गन्धर्वनगरमुत्थितमापाण्डुरमशनिपातवातकरम् ।

दीप्ते नरेन्द्रमृत्युर्वामेऽरिभयं जयः सख्ये ॥ ४ ॥

गन्धर्वनगरं खपुरमुत्थितमुत्पन्नमापाण्डुरं पाण्डुरवर्णमशनिपातवातं
करोति । दीपं दीपदिक्स्थे तस्मिन्नरेन्द्रस्य राज्ञो मृत्युर्मरणं भवति ।
दीपासु दिक्षु लक्षणं वक्ष्यत्याचार्यः शाकुने ।

तथा च ।

‘मुक्तप्राप्रेष्यदर्कासु फलं दिक्षु तथाविधम् ।

अङ्गारदीप्रधूमिन्यस्ताश्च शान्तास्ततोऽपराः—इति ॥

वामेऽरिभयम् । सेन्यस्य पुरस्य वा वामे भागे दृष्टमरिभयं शुभयं करोति । सव्ये दक्षिणे जयप्रदं भवति ॥ ४ ॥

अन्यदप्याह ।

अनेकवर्णाकृति खे प्रकाशते

पुरं पताकाध्वजतोरणान्वितम् ।

यदा तदा नागमनुष्यवाजिनां

पिबत्यसृग्भूरि रणे वसुन्धरा ॥ ५ ॥

यदा यस्मिन् काले खे आकाशे पुरं गन्धर्वनगरम् । अनेकवर्णाकृति बहुवर्णचिचसंस्थानं प्रकाशते दृश्यते । तच्च पताकाध्वजतोरणान्वितम् । पताकाभिर्वैजयन्तीभिर्ध्वजैश्चह्रैर्बहुपटविरचितैः । अथवा पताकाध्वजेस्तोरणैश्चान्वितं संयुक्तं तदा तस्मिन् काले नागानाम् । गजानां मनुष्याणां पुरुषाणाम् । वाजिनामश्वानां च रणे सङ्ग्रामे । असृग् रुधिरम् । भूरि प्रभूतम् । वसुन्धरा भूः पिबति ॥ ५ ॥

तथा च काश्यपः ।

बहुवर्णं पताकाढ्यं गन्धर्वनगरं महत् ।

दृष्टं प्रजाक्षयकरं सङ्ग्रामे लोमहर्षणम्—इति ॥

इति श्रीभट्टोत्पलविरचितायां संहिताविबृती गन्धर्वपुरलक्षणं
नाम षट्त्रिंशोऽध्यायः ॥ ३६ ॥

अथ प्रतिसूर्यलक्षणं व्याख्यायते ।

तथादावेव वर्णलक्षणं शुभाशुभफलं चाह ।

प्रतिसूर्यकः प्रशस्तो दिवसकृदुत्तुवर्णसप्रभः स्निग्धः ।

वैदूर्यनिभः स्वच्छः शुक्लश्च क्षेमसौमिहः ॥ १ ॥

प्रतिसूर्यको द्वितीयोऽर्कः स च दिवसकृत आदित्यस्य ऋतुवर्णसप्रभः
आदित्यस्य ये ऋतुवर्णा उक्ता'स्ताम्रः कपिलो शार्कः शिशिर इत्यादिकास्तेषां
सदृशवर्णः । स्निग्धो निर्मलकान्तिश्च शस्तः प्रशस्तः । तथा वैदूर्यनिभो
वैदूर्यमणोः सदृशकान्तिः । नीलपीत इत्यर्थः । स्वच्छो निर्मलः । शुक्रः
श्वेतवर्णश्च । क्षेमसौभिद्यः । क्षेमं सौभिद्यं च करोति ॥ १ ॥

अन्यदप्याह ।

पीतो व्याधिं जनयत्यशोकरूपश्च शस्त्रकोपाय ।

प्रतिसूर्याणां माला दस्युभयातङ्कनृपहन्त्री ॥ २ ॥

पीतः पीतवर्णः प्रतिसूर्यो व्याधिं जनयत्युत्पादयति । अशोकरूपोऽ-
शोकपुष्पसदृशवर्णो लोहित इत्यर्थः । तथारूपः शस्त्रकोपाय भवति । शस्त्र-
कोपं करोति । प्रतिसूर्याणां माला पङ्क्तिर्यदि दृश्यते तदा दस्युभयातङ्कनृप-
हन्त्री भवति । दस्यवश्चौरास्तेभ्यो भयमातङ्कमुपद्रवं नृपं च राजानं हन्ति ॥ २ ॥

अन्यदप्याह ।

दिवसकृतः प्रतिसूर्यो

जलकृदुदग्दक्षिणे स्थितोऽनिलकृत् ।

उभयस्थः सलिलभयं

नृपमुपरि निहन्त्यधो जनङ्गा ॥ ३ ॥

इयमार्या^१ अर्कचारे व्याख्याता ॥ ३ ॥

तथा च काश्यपः ।

याम्ये घातप्रदो ज्ञेय उत्तरे वृद्धिदो रवेः ।

उभयोः पार्श्वयोर्भाति सलिलं भूरि यच्छति ॥

तथा च पराशरः ।

दीप्राग्निवर्णः कनकप्रभो वा सन्ध्यासु चेद्भास्करमावृजेति ।

कम्पेत भूः खात् प्रपतेन्महेल्का नृपो विनश्येत् सहितः प्रजाभिः ॥

सन्ध्यासमीपे यदि भास्करस्य दृश्येत माला प्रतिसूर्यकाणाम् ।

सर्पा भवेयुः प्रचुराश्च चौरा रोगाश्च घोरा विविधप्रकाराः ॥

१ ऋतुवर्णा आदित्यचारे वर्णिताः । द्रष्टव्यमस्य ग्रन्थस्य ६१ पृष्ठम् ।

२ द्रष्टव्यमस्य ग्रन्थस्य ६७ पृष्ठम् ।

प्रत्यर्कमिन्द्रायुधमत्स्यदण्डाः सविद्युदभाशनिषर्षवाताः ।

भवन्त्यभीष्टं दिनरात्रिसन्धौ भयं तदा भूमिपतेर्बधः स्यात्—इति ॥

इति श्रीभट्टोत्पलविरचितायां संहिताविवृतौ प्रतिसूर्यलक्षणं

नाम सर्वांशोऽध्यायः ॥ ३७ ॥

अथ निर्घातलक्षणं व्याख्यायते ।

तथादावेव तदुत्पत्तिप्रदर्शनार्थमाह ।

पवनः पवनाभिहतो गगनादवनौ यदा समापतति ।

भवति तदा निर्घातः स च पापो दीप्तिविहगरुतः ॥ १ ॥

पवनो वायुः पवनेन परेण वायुनाऽभिहतः स मारुतो गगनादाका-
शादवनौ भ्रमो यदा समापतति तदा तस्याभिहतस्य पतमानस्य यः शब्दः
स निर्घातो भवतीत्युच्यते ॥

तथा च गर्गः ।

यदान्तरिक्षे बलवान् मारुतो मारुताहतः ।

पतत्यधः स निर्घातो भवेदनिलसम्भवः ॥

सच पापो दीप्तिविहगरुतः । सच निर्घातः शब्दो दीपैः सूर्याभिमु-
खेर्दीप्तिस्वरैश्च विहगैः पक्षिभ्यो रुतः कृतः शब्दः पापो भवति । दुष्टफलद
इत्यर्थः ॥ १ ॥

अथ वेलावशेन फलमाह ।

अर्कादयेऽधिकरणिकनृपधनियोधाङ्गनावणिगवेश्याः ।

आप्रहरांशेऽजाविकमुपहन्याच्छूद्रपौरांश्च ॥ २ ॥

आमध्याङ्गाद्राजोपसेविनो ब्राह्मणांश्च पीडयति ।

वैश्यजलदांस्तृतीये चौरान् प्रहरे चतुर्थे तु ॥ ३ ॥

अस्तं याते नीचान् प्रथमे यामे निहन्ति सस्यानि ।

रात्रौ द्वितीययामे पिशाचसङ्घान् निपीडयति ॥ ४ ॥

तुरगकरिणस्तृतीये विनिहन्त्याद्यायिनश्चतुर्थे च ।

भैरवजर्जरशब्दो याति यतस्तां दिशं हन्ति ॥ ५ ॥

अर्कोदये सूर्योदयकाले यदि निर्घात उत्पद्यते तदा अधिकरणिकाः ।
अधिकरणेन युक्तोऽधिकरणिकः । नृपो राजा । धनिन ईश्वराः । योधा
युद्धकुशलाः । अङ्गनाः स्त्रियः । वणिजः क्रयविक्रयजीविनः । वेश्या बन्धक्यः ।
एतान् सर्वानेवोपहन्यान्नाशयेत् । दिनारम्भाद्धटिकाद्वयं यावत् सूर्योदयः ।

आग्रहरांश इति । सूर्योदयादारभ्य ग्रहरं यावदाग्रहरांशम् । दिनचतु-
र्थभागे तस्मिन् प्रथमे दिनचतुर्भागे अजाश्वागाः । आविका अविप्रकाराः ।
शूद्राः शूद्रजातयः । पौराश्च पौरा जनाः । एतानुपहन्यात् ॥ २ ॥

आमध्याह्नादिति । ग्रहरादूर्ध्वं मध्याह्नं यावत् । राजोपसेविनो
नृपाराधनतत्परान् । ब्राह्मणान् विप्रांश्च पीडयति उपतापयति । तृतीये ग्रहरे
वेश्या वेश्यजातीयास्तान् । जलदान् मेघांश्च पीडयति । चतुर्थे ग्रहरे चौरां-
स्तस्करान् पीडयति ॥ ३ ॥

अस्त्रं यातेऽर्कै यदि निर्घात उत्पद्यते तदा नीचानधमकर्मकरान्नि-
हन्ति । रात्रेः प्रथमे यामे ग्रहरे सस्यानि निहन्ति नाशयति । रात्रेर्द्वितीय-
यामे पिशाचसङ्घान् । पिशाचा देवयोनयः । तत्समूहान् निपीडयति ॥ ४ ॥

रात्रेस्तृतीयग्रहरे तुरगानश्वान् । करिणो हस्तिनो विनिहन्यात् ।
चतुर्थे यामे यायिनो जिगमिषून् विनिहन्यात् । यतो यस्यां दिशि भैरवो
विकृतो जर्जरो भिन्नभागडसमुद्रुतसदृशः शब्दः स्वरो याति गच्छति तां
दिशमाशां हन्ति नाशयति ॥ ५ ॥

तथा च समाससंहितायाम् ।

निर्घातोऽहोरात्रेण हन्ति नृपपौरभृत्यराष्ट्रजनान् ।

तस्करविप्रांश्चार्कोदयाद्विशं पतति यस्याम् ॥

तथा च गर्गः ।

यदा सूर्योदये प्राप्ते निर्घातः श्रूयते भुवि ।

अपिया योधमुख्याश्च पीड्यन्तेऽथ न संशयः ॥

ग्रहरांशे तथा वेश्यान् हन्याद्गोजीविनस्तथा ।

परिवृते हरो वेश्या अपराह्णे तु दस्यवः ॥

नीचचौरांश्च हन्यात्स अस्तमेति दिवाकरे ।

प्रथमे ग्रहरे सस्यान्यर्द्धरात्रे तु राक्षसान् ॥

रात्रिभागे वैश्यांश्च प्रत्यूषे चाहितो भवेत् ।

यां दिशं चाभिहन्येत निर्घातो भैरवः स्वनः ॥

तद्देश्यान् हन्ति देशांश्च सर्वदिग्भक्तयस्तथेति ।

इति श्रीभट्टोत्पलविरचितायां संहिताविष्टौ निर्घातलक्षणं

नामाष्टविंशोऽध्यायः ॥ ३८ ॥

अथ सस्यजातकं व्याख्यायते ।

तत्रादावेवागमप्रदर्शनार्थमाह ।

वृश्चिकवृषप्रवेशे भानोर्ये वादरायणेनोक्ताः ।

ग्रीष्मशरत्सस्यानां सदसद्योगाः कृतास्त इमे ॥ १ ॥

भानोरादित्यस्य वृश्चिकप्रवेशे ग्रीष्मसस्यानां यथादीनां वृषप्रवेशे शरत्सस्यानां धान्यादीनां वादरायणेनाचार्येण सदसद्योगाः शुभाशुभा ये योगा उक्ता कथितास्त इमे सर्वे मयाऽत्र कृता इति । एतदुक्तं भवति । यत्र दिने रवेर्वृश्चिकसङ्क्रमणं भवति तत्र वृश्चिकमेव लग्नं परिकल्प्य वक्ष्यमाणविधिना ग्रीष्मसस्यानां जन्म विचारणीयम् । एवं वृषसङ्क्रमवेलायां वृषमेव लग्नं परिकल्प्य शरत्सस्यानां जन्म विचारणीयमिति ॥ १ ॥

तदत्र योगप्रदर्शनार्थमाह ।

भानोरलिप्रवेशे केन्द्रैस्तस्माच्छुभग्रहाक्रान्तैः ।

बलवद्भिः सौम्यैर्वा निरीक्षिते ग्रीष्मिकविवृद्धिः ॥ २ ॥

भानोरादित्यस्यालिप्रवेशे वृश्चिकप्रवेशसमयेऽयं विचारः । केन्द्रैस्तस्माच्छुभग्रहाक्रान्तैर्यैः यत्रावधित्वेन निर्दिश्यते तस्माद्यानि केन्द्राणि लग्नचतुर्थसप्तमदशमानि तैः शुभग्रहाक्रान्तैः । शुभग्रहा बुधगुरुसिताः । अत्रावधित्वेन वृश्चिकप्रवेशावस्थितिः सवितुर्निर्दिष्टा तस्मादादित्यात्केन्द्रैः शुभग्रहाक्रान्तैः सौम्यग्रहयुक्तैः । एतदुक्तं भवति । यदा सूर्यस्य वृश्चिकप्रवेशे केन्द्रस्थानानि शुभग्रहाक्रान्तानि भवन्ति तदा ग्रीष्मिकसस्यविवृद्धिर्भवति विशेषेण वृद्धिर्विवृद्धिः । सुवृद्धिरित्यर्थः । बलवद्भिः सौम्यैर्वा निरीक्षिते । अथवा भानोः केन्द्रस्थानानि शुभग्रहाक्रान्तानि भवन्ति बलवद्भिः सौम्यैः केन्द्रवर्जमन्यत्रावस्थितेर्भानो निरीक्षिते दृष्टं ग्रीष्मिकविवृद्धिर्भवति ।

अथ केन्द्रनिर्देशादनन्तरमेव दर्शनशब्दो निर्दिष्टः । तत्केन्द्रगतैरपि ग्रहे-
र्दृश्यत एव कस्मादाचार्येण दर्शननिर्देशेनैव केवलेन निर्देशः क्रियते ।
यदादित्यकेन्द्रावस्थितस्य ग्रहस्य कथं प्रदर्शनं घटत इत्युपगम्यापि ब्रूमः ।
यद्येवं तदा त्वेवं निर्देशं युक्तम् । यथा बलवद्भिः सौम्येर्दृष्टे भानो युक्त इति
यस्मादाचार्यसुष्ठुसमासोक्तिप्रियः परिहारः । बलवद्भिः सौम्येर्निरीक्षते इत्य-
स्माद्विकल्पादिदमवगम्यते यदा सौम्यैर्बलिभिरबलिभिर्वा केन्द्रस्थानानि
युक्तानि भवन्ति तदा ग्रैष्मिकस्य विवृद्धिर्भवति । यदा तु पुनस्त्रिकोणरि-
पुलाभगाः सौम्या बलिनः पश्यन्ति तदा ग्रैष्मिकस्य विवृद्धिर्भवति ।
मध्यबलेर्याप्यता । बलहीनैर्मनागपि सस्यानां वृद्धिर्भवति ॥ २ ॥

तथा च वादरायणः ।

वृश्चिकसंस्थे सूर्ये सौम्यैर्बलिभिर्निरीक्षिते वृद्धिम् ।

तेरेव केन्द्रगेर्वा ग्रैष्मजधान्यस्य निर्दिशेन्महतीम् ॥

अथ योगान्तरमाह ।

अष्टमराशिगतेऽर्के गुरुशशिनाः कुम्भसिंहसंस्थितयोः ।

सिंहघटसंस्थयोर्वा निष्पत्तिर्ग्रीष्मसस्यस्य ॥ ३ ॥

अर्के रवावष्टमराशिगते वृश्चिकसंस्थे इत्यर्थः । गुरुशशिना जीवचन्द्रयो-
र्यथाक्रमं कुम्भसिंहसंस्थयोः । कुम्भे गुरुः शशी सिंहे । अथवा सिंहघटसंस्थयोः ।
गुरुः सिंहे शशी घटे । तथापि ग्रीष्मसस्यस्य निष्पत्तिर्वक्तव्येति ॥ ३ ॥

अथ योगान्तरमाह ।

अर्कात् सिते द्वितीये बुधेऽथवा युगपदेव वा स्थितयोः ।

व्ययगतयोरपि तद्वन्निष्पत्तिरतीव गुरुदृष्ट्या ॥ ४ ॥

अर्काद्रवेरलिस्थितात्सिते शुके द्वितीये द्वितीयस्थानस्थे बुधेऽथवा
द्वितीये । अथवा तयोर्बुधसितयोर्द्वयोरेव युगपत् द्वितीयस्थयोः ।
व्ययगतयोरपि । तद्वत्तेनैव प्रकारेण व्ययगतयोरदित्यात् द्वादशस्थाने
स्थितयोः शुके द्वादशमे बुधे वा द्वयोर्वा द्वादशस्थानस्थितयोः सस्यानां
निष्पत्तिर्भवति । अतीव गुरुदृष्ट्या । बृहस्पतिर्यदाऽऽदित्यं पश्यति तदा अतीव
सस्यानां निष्पत्तिर्भवति ॥ ४ ॥

तथा च वादरायणः ।

सूर्याद्बुधे द्वितीये शुक्रे वा युगपदेव तयोः ।

रिष्कगयोरप्येवं निष्पत्तिर्गुरुदृशाऽतीव ॥

अन्यद्योगान्तरमाह ।

शुभमध्येऽलिनि सूर्याद्गुरुशशिनाः सप्तमे परा सम्पत् ।

अल्यादिस्थे सवितरि गुरौ द्वितीयेऽर्द्धनिष्पत्तिः ॥ ५ ॥

अलिनि वृश्चिके शुभमध्यस्थिते वृश्चिकात्सूर्ययुक्ताद्बुधशुक्रयोरेको द्वितीयस्थाने भवति अन्यो द्वादशे । वा शुभमध्यगते भवति । तथाभूतात्सूर्यादादित्याद्गुरुशशिनार्बृहस्पतिचन्द्रयोः सप्तमस्थाने स्थितयोः परा प्रकृष्टा सम्पत्सस्यानां भवति । अल्यादिस्थ इति । अलिनि आदौ तिष्ठति अल्यादिस्थस्तस्मिन् सवितर्यादित्ये अल्यादिस्थे वृश्चिकप्रारम्भव्यवस्थिते गुरौ जीवे द्वितीयेऽर्द्धनिष्पत्तिः सस्यानां भवति । अर्द्धं निष्पद्यत इत्यर्थः ॥ ५ ॥

अन्यद्योगान्तरमाह ।

लाभहिबुकार्थयुक्तैः सूर्यादलिगात् सितेन्दुशशिपुत्रैः ।

सस्यस्य परा सम्पत् कर्मणि जीवे गवां चाग्न्या ॥ ६ ॥

सूर्यादादित्यादलिगाद् वृश्चिकस्थात् सितेन्दुशशिपुत्रैः शुक्रचन्द्रबुधैर्यथासङ्गं लाभहिबुकार्थयुक्तैः । एकादशचतुर्थद्वितीयस्थेः । तत्रैतज्जातम् । एकादशगे शुक्रे चतुर्थे चन्द्रे द्वितीये बुधे सस्यस्य परा प्रकृष्टा सम्पद्भवति । अस्मिन्नेव योगे कर्मणि दशमस्थाने स्थिते जीवे गुरौ न केवलं सस्यस्य परा सम्पद्भवति यावद्गवां चाग्न्या श्रेष्ठा सम्पद्भवति । क्षीरबाहुल्यमित्यर्थः ॥ ६ ॥

अन्यद्योगान्तरमाह ।

कुम्भे गुरुर्गवि शशी सूर्याऽलिमुखे कुजार्कजौ मकरे ।

निष्पत्तिरस्ति महती पश्चात् परचक्रभयरोगम् ॥ ७ ॥

रविवृश्चिकप्रवेशे कुम्भे गुरुर्गविः स्थितो भवति । गवि वृषे शशी चन्द्रः । सूर्योऽर्कः । अलिमुखे वृश्चिकप्रारम्भे । कुजार्कजौ भौमसौरो मकरे । श्वविधे योगे सस्यानां महती निष्पत्तिरस्ति विद्यते किन्तु पश्चादनन्तरं परचक्रकृतं भयं रोगं च भवति ॥ ७ ॥

अन्यद्योगान्तरमाह ।

मध्ये पापग्रहयोः सूर्यः सस्यं विनाशयत्यलिगः ।

पापः सप्तमराशौ जातं जातं विनाशयति ॥ ८ ॥

सूर्यो रविरलिगो वृश्चिकस्थः । पापग्रहयोः शनैश्चराङ्गारकयोर्मध्ये स्थितः । एको द्वितीये द्वितीये द्वादशे यद्यर्काद्वधतीत्यर्थः । तदा सस्यं विनाशयति । तथा वृश्चिकात्सप्तमराशौ स्थितः पापः सौरभौमयोरन्यतरस्तदा जातं सस्यं जातमुत्पन्नमपि विनाशयति ॥ ८ ॥

तथा च वादरायणः ।

क्रूरान्तःस्थः सूर्यो वृश्चिकसंस्थो विनाशयात सस्यम् ।

जातं जातं पापः सप्तमसंस्थो विनाशयति ॥

अन्यद्योगान्तरमाह ।

अर्थस्थाने क्रूरः सौम्यैरनिरीक्षितः प्रथमजातम् ।

सस्यं निहन्ति पश्चादुप्तं निष्पादयेद्वक्तम् ॥ ९ ॥

वृश्चिकादर्थस्थाने द्वितीये क्रूरः पापग्रहो भौमसौरयोरन्यतरः स्थितः सत्र सौम्यैरनिरीक्षितो बुधजीवशुक्राणामन्यतमेनानिरीक्षितो न दृष्टः । प्रथमजातं पूर्वात्पन्नं सस्यं निहन्ति नाशयति । तथा पश्चात्कर्णीयसमुप्तं तद्वाक्तं समस्तं निष्पादयेत् । सम्भवतीत्यर्थः ॥ ९ ॥

अन्यद्योगान्तरमाह ।

जामित्रकेन्द्रसंस्थौ क्रूरौ सूर्यस्य वृश्चिकस्थस्य ।

सस्यविपत्तिं कुरुतः सौम्यैर्दृष्टौ न सर्वत्र ॥ १० ॥

सूर्यस्यादित्यस्य वृश्चिकसंस्थस्य क्रूरौ पापग्रहो भौमसौरौ जामित्रकेन्द्रसंस्थौ । एको जामित्रे सप्तमस्थाने द्वितीयोऽन्यस्मिन् केन्द्रे लग्नचतुर्थदशमानामन्यतमे स्थितः । तथाविधौ भौमसौरौ सस्यस्य विपत्तिं विनाशं कुरुतो विदधतः । तथा तावेव क्रूरौ तत्रस्थौ सौम्येः शुभग्रहेर्दृष्ट्वावालोक्षितौ न सर्वत्र सर्वस्मिन् देशे सस्यविपत्तिं कुरुतः । क्वचिदित्यर्थः ।

नन्वच केन्द्रग्रहणेन सप्तमस्थानं गृहीतं भवति । तत्किमर्थं जामिच-
ग्रहणमिति । उच्यते । जामिचग्रहणेनेतत्प्रतिपादयति । यथैकोऽवश्यमेव
जामिचे । अन्यो यस्मिंस्तस्मिन् केन्द्रे भवतीति तदा योग एषः ॥ १० ॥

तथा च वादरायणः ।

सूर्यात् सप्तमसंस्थः पापोऽन्यः केन्द्रग्रश्च हानिकरो ।

सौम्यग्रहसंदृष्टो न तथा सर्वत्र निर्दृष्टो ॥

अन्ययोगान्तरमाह ।

वृश्चिकसंस्थादर्कात् सप्तमषष्ठोपगौ यदा क्रूरौ ।

भवति तदा निष्पत्तिः सस्यानामर्घपरिहानिः ॥ ११ ॥

अर्कादादित्यादृश्चिकसंस्थात् क्रूरौ पापौ भौमसौरौ यदा सप्तमष-
ष्ठोपगौ । एकः सप्तमे परः पष्ठे भवति तदा सस्यानां निष्पत्तिर्भवति किन्त्व-
र्घस्य परिहानिः स्वल्पता । बहुमूल्येनाल्पं लभते इत्यर्थः ॥ ११ ॥

अथ शारदसस्यानामतिदेशार्थमाह ।

विधिनानेनैव रविर्वृषप्रवेशे शरत्समुत्थानाम् ।

विज्ञेयः सस्यानां नाशाय शिवाय वा तज्ज्ञैः ॥ १२ ॥

अनेनैव निर्दिष्टेन विधिना वृश्चिकप्रवेशोक्तेन रविरादित्यो वृषप्रवेशे
वृषसङ्क्रमणकाले शरत्समुत्थानां शरत्समुद्गतानां सस्यानां नाशायामावाय
शिवाय निष्पत्तये वा तज्ज्ञैः पण्डितैः सम्यजातकज्ञैर्विज्ञेयो ज्ञातव्यः ॥ १२ ॥

तथा च वादरायणः ।

य एव योगोऽभिहितो वृश्चिकस्य दिवाकरे ।

वृषेऽपि ते शारदानां चिन्तनीया यथार्थतः—इति ॥

अधुना रविचारवशेन ग्रैष्मिकस्यस्य सामर्थ्यं महर्घतां चाह ।

त्रिषु मेषादिषु सूर्यः सौम्ययुतो वीक्षितोऽपि वा विचरन् ।

ग्रैष्मिकधान्यं कुरुते समर्घमभयोपयोग्यं च ॥ १३ ॥

सूर्य आदित्यः । त्रिषु मेषादिषु मेषवृषमिथुनेषु सौम्यैः शुभग्रहैर्बु-
धगुरुशुक्रैर्युतः संयुक्तो वीक्षितोऽवलोकितो वा विचरंस्तिष्ठन् ग्रैष्मिकं ग्रैष्म-
सम्भवं धान्यं समर्घं स्वल्पमूल्यं कुरुते । अभयोपयोग्यं च महार्घताऽभयो-

पयोग्यम् । अथवा उभयोपयोग्यमिह लोके परलोके चोपयुज्यते । इह लोके बन्धुवर्गस्य । धर्मार्थं परलोक इति ॥ १३ ॥

अथेवं शारदसस्यस्याप्याह ।

कार्मुकमृगघटसंस्थः शारदसस्यस्य तद्वदेव रविः ।

सङ्ग्रहकाले ज्ञेयो विपर्ययः क्रूरदृग्योगात् ॥ १४ ॥

रविरादित्यः । कार्मुकमृगघटसंस्थः । कार्मुकं धन्वी । मृगो मकरः । घटः कुम्भः । एतेषु स्थितः शारदसस्यस्य तद्वदेव ज्ञेयः । यथा चिषु मेषादिषु सूर्यः सौम्ययुतो वीक्षितो वा विचरन् यैष्मिकधान्यं कुरुते सम-
र्धमभयोपयोग्यं चैवं कार्मुकमृगघटसंस्थः सूर्यः सौम्ययुक्तो वीक्षितोऽपि वा विचरन् शारदधान्यं कुरुते समर्धमभयोपयोग्यं चेति । सङ्ग्रहकाले ग्रहण-
समये क्रूरदृग्योगाद्विपर्ययो ज्ञेयः क्रूरग्रहदृष्टत्वादयोगात्संयोगाच्च विपर्ययो विपरीतो विज्ञेयः । क्रूरावच भोमसौरौ । एतदुक्तं भवति । यदा मेषादिषु चिषु कार्मुकादिषु चिषु वा सूर्यः पापयुक्तः पापवीक्षितोऽपि वा विचरति तदा विप-
र्ययो महार्घताभयोपयोग्यत्वं च भवति । एतत्सङ्ग्रहकाले विक्रयकाले विप-
रीतः शोभनः । विपरीतयोगस्थे सूर्ये विक्रयः कार्य इति ॥ १४ ॥

इति श्रीभट्टोत्पलविरचितायां संहिताविवृतौ सस्यजातकं

नामैकोनचत्वारिंशोऽध्यायः ॥ ३६ ॥

अथ द्रव्यनिश्चयाध्यायो व्याख्यायते ।

तत्रादावेवाऽऽगमप्रदर्शनार्थमाह ।

ये येषां द्रव्याणामधिपतयो राशयः समुद्दिष्टाः ।

मुनिभिः शुभाशुभार्थं तानागमतः प्रवक्ष्यामि ॥ १ ॥

येषां द्रव्याणां ये राशयो मेषादयोऽधिपतयो मुनिभिः काश्य-
पादिभिः समुद्दिष्टाः कथिताः । किमर्थं शुभाशुभार्थं समर्धमहार्घज्ञानार्थं
तान् राशीनागमत आगमात् प्रवक्ष्यामि कथयिष्यामीति ॥ १ ॥

तत्र मेषस्य कानि द्रव्याण्येतदाह ।

वस्त्राविककुतुपानां मसूरगोधूमरालकयवानाम् ।

स्थलसम्भवौषधीनां कनकस्य च कीर्त्तितो मेषः ॥ २ ॥

वस्त्राण्यम्बराणि । अवयः प्रसिद्धा यव । अवीनामिदमाविकं तत्स-
म्भूतमित्यर्थः । कुतुपं छागलोमतन्तुकृतं वस्त्रम् । मसूरगोधूमाः प्रसिद्धाः ।
रालको वृक्षनिर्यासः । यवाः प्रसिद्धाः । एतेषां सर्वेषाम् । तथा स्थलसम्भ-
वोषधीनाम् । स्थले जलरहितायां भूमौ या ओषधयः सम्भवन्ति तासाम् ।
तथा कनकस्य सुवर्णस्य च मेघराशिरधिपतिः कीर्तित उक्तः ॥ २ ॥

तथा च काश्यपः ।

मेघे सुवर्णस्थलजा गोधूमाजाविकाम्स्तथा ।

यहवर्णैर्जसयोगे शोभने सफलं भवेत् ॥

अथ वृषमिथुनयोराह ।

गवि वस्त्रकुसुमगोधूमशालियवमहिषसुरभितनयाः स्युः ।

मिथुनेऽपि धान्यशारदवल्लीशालूककर्पासाः ॥ ३ ॥

वस्त्राण्यम्बराणि । कुसुमानि पुष्पाणि । गोधूमाः । शालयः पट्टिका-
दयः । यवाः । महिषाः । सुरभितनया बलीवर्दाः । एते गवि वृषे स्युर्भवेयुः ।

मिथुनेऽपीति । धान्यानि प्रसिद्धानि । शारदं शरत्समुत्पन्नं यत्कि-
ञ्चित् द्राक्षावल्यादि । शालूकं कुमुदकन्दम् । कर्पासाः प्रसिद्धाः । एते सर्वे
यव मिथुने ॥ ३ ॥

तथा च काश्यपः ।

वृषे महिषगोवस्त्रशालयः पुष्पसम्भवाः ।

मिथुने धान्यशालूकवन्यः कर्पासशारदम् ॥

अथ कर्कटसिंहयोराह ।

कर्किणि कोद्रवकदलीदूर्वाफलकन्दपत्रचोच्चानि ।

सिंहे तुषधान्यरसाः सिंहादीनां त्वचः सगुडाः ॥ ४ ॥

कोद्रवाः प्रसिद्धाः । कदली रम्भा । दूर्वा शाद्वलम् । फलानि
सर्वाणि जातीफलप्रभृतीनि । कन्दं प्रसिद्धम् । मूले बीजं यस्य तत्क-
न्दम् । पत्रं सुगन्धपत्रम् । चोचं पालेवतं नालिकेरं वा । एतानि सर्वाणि
कर्किणि कर्कटे ।

तुषधान्यानि प्रसिद्धानि । शालयः । रसा मधुराम्ललवणतिक्तकटु-

कषायाः षट् । सिंहादीनां प्राणिनां सिंहद्वीपिमार्जारानां त्वचश्चर्मणि विचि-
चरूपाणि । एते सगुडा गुडेन सहिताः सिंहे ॥ ४ ॥

तथा च काश्यपः ।

कर्कटे फलदूर्वाश्च कोद्रवः कदला तथा ।

सिंहे धान्यं सर्वरसाः सिंहादीनां त्वचो गुडाः ॥

अथ कन्यातुलयोराह ।

षष्ठेऽतसीकलायाः कुलत्थगोधूममुद्गनिष्पावाः ।

सप्रमराशौ माषा यवगोधूमाः ससर्षपाश्चैव ॥ ५ ॥

अतसी प्रसिद्धा । कलायः सस्यम् । कुलत्थाः । गोधूमाः । मुद्गाः ।
एते प्रसिद्धाः । अनूत्पन्नानि यानि पुनर्जायन्ते ते निष्पावाः । निष्पावाः शा-
लय इति केचित् । शिम्बिधान्यमिति च केचित् । एते षष्ठे कन्यायाम् ।
सप्रमराशाविति । माषाः । यवाः । गोधूमाः । एते किं भूताः । ससर्षपाः
सर्षपसहिताः । एते सप्रमराशौ तुलायाम् ॥ ५ ॥

तथा च काश्यपः ।

कन्यायां मुद्गनीवारकुलत्थाः सकला यवाः ।

तुले तु यवगोधूममाषाः सिद्धार्थकास्तथा ॥

अथ वृश्चिकधनुषोराह ।

अष्टमराशाविक्षुः सैक्यं लोहान्यजाविकं चापि ।

नवमे तु तुरगलवणाम्बरास्त्रतिलधान्यमूलानि ॥ ६ ॥

इक्षुः प्रांसद्धः । सैक्यं सेकोत्थं वल्लीफलादि । लोहमायसं कांस्यं वा ।
यतानि । तथा अजश्चागः । अविः प्रसिद्धः । तज्जातमाविकम् । एतत्स-
र्वमष्टमराशौ वृश्चिके ।

नवमे त्विति । तुरगा अश्वाः । लवणं सैन्धवम् । अम्बराणि वस्त्राणि ।
अस्त्राण्यायुधानि धनुःशरादीनि । तिलः । धान्यम् । मूलानि प्रसिद्धानि ।
यतानि नवमे धनुषि ॥ ६ ॥

तथा च काश्यपः ।

अलिनीक्षुरसं सैक्यमाजं लोहं सकांस्यकम् ।

धान्यं धनुषि वस्त्राणि लवणं तुरगास्तथा ॥

अथ मकरकुम्भयोराराह ।

मकरे तरुगुल्माद्यं सैक्येक्षुसुवर्णकृष्णलोहानि ।

कुम्भे सलिलजफलकुसुमरत्नचित्राणि रूपाणि ॥ ७ ॥

तरवो वृक्षाः । गुल्माः प्रसिद्धाः । अकाण्डविटपा इत्यर्थः । आदिय-
हणाल्लतावल्गवः । सैक्यं सेकोत्थम् । इक्षुः प्रसिद्धः । सुवर्णं काञ्चनम् ।
कृष्णलोहमायसम् । एतानि सर्वाणि मकरे ।

कुम्भ इति । सलिलजं यत्किञ्चिज्जलसम्भूतम् । फलानि प्रसिद्धानि ।
कुसुमानि । रत्नानि चित्राणि नानाप्रकाराणि येषां रूपाणि । एतानि
कुम्भे ॥ ७ ॥

तथा च काश्यपः ।

मकरे सस्यसीसं च सुवर्णगुडधातुजम् ।

कुम्भे कुसुमचित्राणि हंसाश्च जलजास्तथा ।

अथ मीन आह ।

मीने कपालसम्भवरत्नान्यम्बूद्वानि वज्राणि ।

स्नेहाश्च नैकरूपा व्याख्याता मत्स्यजातं च ॥ ८ ॥

कपालसम्भवानि रत्नानि मुक्ताफलानि । अम्बूद्वानि शुक्तिसम्भ-
वानि । वज्रं हीरकम् । नैकरूपा बहुविधाः स्नेहास्तेलादयः । मत्स्य-
जातं मत्स्योद्भूतम् । मुक्तादिकमपि । गते सर्वे एव मीने व्याख्याता
उक्ताः ॥ ८ ॥

तथा च काश्यपः ।

षट्समुक्ताफलादीनां द्रव्याणां मीन ईश्वरः ।

अथैतेषां द्रव्याणां शुभाशुभज्ञानार्थमाह ।

राशेश्चतुर्दशार्थायसप्तनवपञ्चमस्थितो जीवः ।

द्वेकादशदशपञ्चाष्टमेषु शशिश्च वृद्धिकरः ॥ ९ ॥

षट्सप्तमगो हानिं वृद्धिं शुक्रः करोति शेषेषु ।

उपचयसंस्थाः क्रूराः शुभदाः शेषेषु हानिकराः ॥ १० ॥

राशेश्चतुर्दशेति । यस्य कस्य चोद्देशः । चतुश्चतुर्थस्थानम् । दश दशमम् । अर्थस्थानं द्वितीयम् । आयमेकादशम् । सप्रमनवमपञ्चमानि । एतेषां स्थानानामन्यतमस्थानस्थो जीवो बृहस्पतिस्तत्प्रोक्तद्रव्याणां वृद्धि-करः । द्वितीयम् । एकादशम् । दशमम् । पञ्चमम् । अष्टमम् । एतेषां स्थाना-नामन्यतमस्थाने स्थितः शशिजो बुधो वृद्धिकरः ॥ ९६ ॥

षट्सप्रमग इति । शुक्रो भार्गवः षट्सप्रमस्थानगतो हानिं क्षयं करोति । शेषेष्वन्यतमस्थानेषु प्रथमद्वितीयतृतीयचतुर्थपञ्चमाष्टमनवमदशमे-कादशद्वादशेषु स्थितो वृद्धिं करोति । क्रूरा आदित्याङ्गारकशनेश्चरा उप-चयसंस्थास्तिषडेकादशगताः शुभदा वृद्धिकराः । शेषेष्वन्यस्थानेषु प्रथमद्वि-तीयचतुर्थपञ्चमसप्रमाष्टमनवमद्वादशेषु हानिकराः ॥ १० ॥

तथा च काश्यपः ।

चतुःसप्रद्विपञ्चस्थो नवदिगुरुद्रगो गुरुः ॥

यस्य राशेस्तदुक्तानां द्रव्याणां वृद्धिदः स्मृतः ।

शुक्रः षट्सप्रमस्थो वा हानिकृद्वृद्धिदोऽन्यगः ॥

द्वादशदशार्थाष्टसंस्थितः शशिजः शुभः ।

पापास्तूपचयस्थाश्च वृद्धिं कुर्वन्ति नान्यथा ॥

अथैव विशेषमाह ।

राशेर्यस्य क्रूराः पीडास्थानेषु संस्थिता बलिनः ।

तत्प्रोक्तद्रव्याणां महार्घता दुर्लभत्वं च ॥ ११ ॥

यस्य राशेः क्रूराः पापा रविभौमसौराः पीडास्थानेषूपचयस्थानेष्वत्र-स्थितास्ते च बलिने वीर्यवन्तो मित्रस्वक्षेत्रोच्चस्वनवांशकेषु स्थिताः शुभेक्षि-ताश्च तत्प्रोक्तद्रव्याणां तस्य राशेर्यानि प्रोक्तानि द्रव्याणि तेषां कथितद्र-व्याणां महार्घता बहुमूल्यत्वं दुर्लभत्वं च दुष्प्रापत्वं भवति ॥ ११ ॥

तथा च काश्यपः ।

राशेरनिष्ठस्थानेषु पापाश्च सबलाः स्थिताः ।

तद्द्रव्याणां नाशकरा दुर्लभास्ते भवन्ति हि ॥

अन्यदप्याह ।

इष्टस्थाने सौम्या बलिना येषां भवन्ति राशीनाम् ।

तद्द्रव्याणां वृद्धिः सामर्थ्यं वल्लभत्वं च ॥ १२ ॥

येषां राशानां सौम्याः शुभग्रहाः बुधगुरुशुक्रा इष्टस्थानस्थाः । इष्ट-
स्थानानि यथा जीवश्चतुरादिषु स्थितो बुधश्च ह्यादिषु स्थितः शुक्रः षट्-
सप्तमरहितेषु । एतेषु स्थानेषु बलिना ये येषां राशीनां भवन्ति तद्द्रव्याणां
तस्य राशेर्यानि द्रव्याणि तेषां सामर्थ्यं समर्घता वल्लभत्वं च भवति ॥ १२ ॥

तथा च काश्यपः ।

इष्टस्थाने स्थिताः सौम्या बलिना येषु राशिषु ।

भवन्ति तद्भवानां च द्रव्याणां शुभदाः स्मृताः ॥

अन्यदप्याह ।

गोचरपीडायामपि राशिर्बलिभिः शुभग्रहैर्दृष्टः ।

पीडां न करोति तथा क्रूरैरेवं विपर्यासः ॥ १३ ॥

जीवादीनां चतुरादीनि स्थानानि यान्युक्तानि तद्व्यतिरिक्तेष्वन्येषु
स्थानेषु यदा स्थिता भवन्ति तदा गोचरपीडा तस्यां सत्यामपि राशिर्यदा
शुभग्रहैर्बुधजीवशुक्रैर्बलिभिः सर्वायैर्दृष्टोऽवलोकितो भवति तदा पीडां न
करोति । गतदुक्तं भवति । तद्द्रव्याणि नातिसमर्घाणि नातिमहार्घाणि भव-
न्ति । क्रूरैः पापग्रहेरादित्याङ्गारशनेश्वरैर्बलिभिर्गोचरपीडायां यदि राशिर्दृ-
श्यते तदा विपर्यासो विपरीतो भवति । तत्प्रोक्तद्रव्याणां महार्घता दुर्लभत्वं
च भवतीति ॥ १३ ॥

इति श्रीभट्टोत्पलविरचितायां संहिताविष्टते द्रव्यनिश्चयो

नाम चत्वारिंशोऽध्यायः ॥ ४० ॥

अथातोऽर्घकाण्डाध्यायो व्याख्यायते ।

तत्रादावेव प्रयोजनसम्प्रदर्शनार्थमाह ।

अतिवृष्ट्युल्कादण्डान् परिवेषग्रहणापरिधिपूर्वाश्च ॥

दृष्ट्वाऽमावास्यायामुत्पातान् पौर्णमास्यां च ॥ १ ॥

ब्रूयादर्धविशेषान् प्रतिमासं राशिषु क्रमात् सूर्ये ।

अन्यतिथावुत्पाता ये ते डमरार्त्तये राज्ञाम् ॥ २ ॥

अतिवृष्टिरतिवर्षणम् । उल्का । तस्या लक्षणमुक्तम् । “उल्का शिरसि विशाले”ति । दण्डस्तस्य च लक्षणमुक्तं “रविः किरणजलदमरुता”मिति । तथा परिवेषस्तस्य^१ लक्षणमुक्तम् । ग्रहणमर्केन्द्वेः । परिधिः प्रतिसूर्यस्तस्य^२ लक्षणमुक्तम् । तत्पूर्वास्तदाद्यान् । आदियहणात् रजोनिहारदिग्दाहगन्धर्वनगराणि गृहीतव्यानि । गतानुत्पातानमावास्यायां पौर्णमास्यां च ॥ १ ॥

दृष्ट्वाऽवलोक्यार्धविशेषान् सूर्ये आदित्ये राशिषु मेषादिषु प्रतिमासं क्रमात् परिपाठ्या तत् ब्रूयात् वदेत् । अन्यस्मिंस्तिथावमावास्यां पौर्णमासीं च वर्जयित्वा ये उत्पाता अतिवृष्ट्यादयो भवन्ति ते राज्ञां नृपाणां डमरार्त्तये भवन्ति । डमरं शस्त्रकलहस्तेनार्तिः पीडा भवति ॥ २ ॥

तथा च काश्यपः ।

उल्कातिवृष्टिर्ग्रहणे सूर्येन्द्वेः परिवेषणम् ।

प्रतिसूर्यादयो येऽन्ये पक्षमासान्तसङ्क्षये ॥

तिथौ निरीक्ष्य चात्पातान् ब्रूयाल्लोके शुभाशुभम् ।

सुभिन्नदुर्भिन्नकृतान् विशेषोऽत्र विचारतः ॥

प्रतिमासं विधानज्ञो नान्यस्मिन् दिवसे वदेत् ।

अन्यत्र यो भवन्त्येते ते सर्वे नृपदोषदाः ॥

अथोत्पाते अमावास्यायां पौर्णमास्यां च मेषवृषस्ये सूर्ये किं कुर्यादित्याह ।

मेषोपगते सूर्ये ग्रीष्मजधान्यस्य सङ्ग्रहं कृत्वा ।

वनमूलफलस्य वृषे चतुर्थमासे तयोर्लाभः ॥ ३ ॥

सूर्ये रवौ मेषोपगते मेषं प्राप्ते । अमावास्यायां पौर्णमास्यां चात्पातानुक्तान् दृष्ट्वा ग्रीष्मजस्य ग्रीष्मोत्पन्नस्य धान्यस्य सङ्ग्रहं कृत्वा तथा वृषे वृषगतेऽर्के वनमूलफलस्य वन्यानां मूलफलानां सङ्ग्रहं कृत्वा तयोर्मेषवृषयोश्चतुर्थे मासि विक्रयाल्लाभो भवति ॥ ३ ॥

१ द्रष्टव्यमस्य ग्रन्थस्य ४५५ पृष्ठम् । २ द्रष्टव्यमस्य ग्रन्थस्य ४३९ पृष्ठम् ।

३ द्रष्टव्यमस्य ग्रन्थस्य ४६६ पृष्ठम् । ४ द्रष्टव्यमस्य ग्रन्थस्य ४८० पृष्ठम् ।

अथ मिथुनस्य आह ।

मिथुनस्ये सर्वरसान् धान्यानि च सङ्ग्रहं समुपनीय ।
षष्ठे मासे विपुलं विक्रेता प्राप्नुयाल्लभम् ॥ ४ ॥

मिथुनस्येऽर्के प्रागुक्तानुत्पातान् दृष्ट्वा । सर्वरसान् मधुरादीन् । धान्यानि च शालीन् । सङ्ग्रहं समुपनीय । सङ्ग्रहमेवां कृत्वा विक्रेता षष्ठे मासे विपुलं विस्तीर्णं लाभं प्राप्नुयाल्लभेत ॥ ४ ॥

अथ कर्कटस्य आह ।

कर्कण्यर्के मधुगन्धतैलघृतफाणितानि विनिधाय ।
द्विगुणा द्वितीयमासे लब्धिर्हीनाधिके छेदः ॥ ५ ॥

अर्के आदित्ये कर्कणि कर्कटस्ये मधु माक्षिकम् । गन्धः सुगन्धद्रव्याणि । तैलम् । घृतमाज्यम् । फाणितमिन्दुरसक्रायः क्षुद्रगुडादि । एतानि विनिधाय संस्थाप्य द्वितीयमासे विक्रयात् द्विगुणा लब्धिर्भवति । हीने कालेऽधिके वा विक्रयाच्छेदो भवति ॥ ५ ॥

अथ सिंहस्य आह ।

सिंहे सुवर्णमणिचर्मवर्मशस्त्राणि मौक्तिकं रजतम् ।
पञ्चममासे लब्धिर्विक्रेतुरतोऽन्यथा छेदः ॥ ६ ॥

सिंहस्येऽर्के सुवर्णम् । मणयः । चर्मणि । वर्म सन्नाहः । शस्त्राण्यायुधानि । मौक्तिकं मुक्ताफलानि । रजतं रौप्यम् । एतानि विनिधाय विक्रेतुः पञ्चमे मासे विक्रयाल्लब्धिर्भवति । अतोऽन्यथा ऊने काले अधिके वा छेदो भवति ॥ ६ ॥

अथ कन्यागते रवावाह ।

कन्यागते दिनकरे चामरखरकरभवाजिनां क्रेता ।
षष्ठे मासे द्विगुणं लाभमाप्नोति विक्रीणन् ॥ ७ ॥

दिनकरे सूर्ये कन्यागते प्रागुक्तानुत्पातान् दृष्ट्वा चामरं बालव्यजनम् । खरो गर्दभः । करभ उष्ट्रः । वाजी तुरगः । एषां क्रेता षष्ठे मासे विक्रीणन् विक्रेता द्विगुणं लाभमाप्नोति लभते ॥ ७ ॥

अथ तुलागत आह ।

तौलिनि तान्तवभाण्डं मणिकम्बलकाचपीतकुसुमानि ।

आदद्याद्धान्यानि च वर्षार्द्धाद्विगुणिता वृद्धिः ॥ ८ ॥

तौलिनि तुलागतेऽर्के तान्तवभाण्डं तन्तुकृतं यत्किञ्चित्कर्म कर्पटादि ।
मणयः । कम्बलम् । काचम् । पीतानि पीतवर्णानि कुसुमानि पुष्पाणि ।
एतान्यादद्याद्वाहयेत् । धान्यानि च तथा । वर्षार्द्धात् षड्भिर्मासेद्विगुणिता वृद्धि-
द्विगुणत्वं व्रजन्ति । द्विगुणलाभो भवतीत्यर्थः ॥ ८ ॥

अथ वृश्चिकस्थ आह ।

वृश्चिकसंस्थे सवितरि फलकन्दकमूलविविधरत्नानि ।

वर्षद्वयमुषितानि द्विगुणं लाभं प्रयच्छन्ति ॥ ९ ॥

सवितरि आदित्ये वृश्चिकसंस्थे । फलानि । कन्दको मूलविशेषः ।
मूलानि अन्यानि द्रव्याणि । विविधानि नानाकाराणि रत्नानि । एतानि
वर्षद्वयमुषितानि द्विगुणं लाभं प्रयच्छन्ति ददति ॥ ९ ॥

अथ धन्विस्थ आह ।

चापगते गृहीयात् कुङ्कुमशङ्खप्रवालकाचानि ।

मुक्ताफलानि च ततो वर्षार्द्धाद्विगुणतां यान्ति ॥ १० ॥

चापगते धन्विस्थेऽर्के गृहीयात् । कुङ्कुमं काश्मीरम् । शङ्खम् । प्रवालं
विद्रुमम् । काचम् । मुक्ताफलानि च । ततोऽनन्तरं क्रमात्परतः वर्षार्द्धात्
षड्भिर्मासेद्विगुणतां यान्ति । द्विगुणं लाभं ददति ॥ १० ॥

अथ मकरकुम्भस्थेऽर्के आह ।

मृगघटसंस्थे सवितरि गृहीयात्लोहभाण्डधान्यानि ।

स्थित्वा मासं दद्यात्लाभार्थी द्विगुणमाप्नोति ॥ ११ ॥

मृगो मकरः । घटः कुम्भः । सवितर्यादित्ये मृगघटसंस्थे लोह-
भाण्डधान्यानि गृहीयात् स्थापयेत् । लोहमयानि भाण्डानि धान्यानि च
मासं स्थित्वा मासं संस्थाप्य ततो दद्याद्विक्रयं कुर्यात् । लाभार्थी द्विगुणं
लाभमाप्नोति लभते ॥ ११ ॥

अथ मीनस्थेऽर्के आह ।

सवितरि ऋषमुपयाते मूलफलं कन्दभाण्डरत्नानि ।

संस्थाप्य वत्सराट्कं लाभकमिष्टं समाप्नोति ॥ १२ ॥

सवितरि आदित्ये ऋषं मीनमुपयाते प्राप्ते । मूलानि । फलानि । कन्दो मूलविशेषः । भाण्डानि नानाकाराणि । रत्नानि मणयः । एतान् गृहीत्वा वत्स-
राट्कं मासषट्कं संस्थाप्येष्टं यथाभिलषितं लाभं वृद्धिं समाप्नोति लभते ॥ १२ ॥

अत्रैव पुनरपि विशेषमाह ।

राशौ राशौ यस्मिन् शिशिरमयूखः सहस्रकिरणो वा ।

युक्तोऽधिमित्रदृष्टस्तत्रायं लाभको दिष्टः ॥ १३ ॥

यस्मिन् राशौ राशौ मेषादिके शिशिरमयूखश्चन्द्रः सहस्रकिरणो वा सूर्यः । अधिमित्रेण तत्कालिकेन दृष्टो विलोकितो मित्रयुक्तश्च भवति । यतस्तत्कालं दशायत्रन्द्यसहजस्वान्तषु स्थितो यद्वा मित्रं भवति । तद्युक्त-
त्वातेन मित्रयुक्तोऽधिमित्रदृष्टः । तत्र तस्मिन् राशौ अयं लाभको दिष्टोऽभि-
हितो नान्यत्र योगासम्भवात् । यतोऽमावास्यापौर्णमास्योरयं विचारः ।
उत्पातदर्शनात् । अतः शिशिरमयूखसहस्रकिरणग्रहणं कृतम् ॥ १३ ॥

तथा च काश्यपः ।

राशौ राशौ स्थितः सूर्यः शशौ वा मित्रसंयुतः ।

अधिमित्रेण सन्दृष्टो यथा लाभप्रदः स्मृतः ॥

अत्रैव विशेषमाह ।

सवितृसहितः सम्पूर्णो वा शुभैर्युतवीक्षितः

शिशिरकिरणः सद्योऽर्घ्यस्य प्रवृद्धिकरः स्मृतः ।

अशुभसहितः सन्दृष्टो वा हिनस्त्यथवा रविः

प्रतिगृहगतान् भावान् बुद्ध्वा वदेत्सदसत्फलम् ॥ १४ ॥

शिशिरकिरणश्चन्द्रः सवितृसहितः सूर्येण सहावस्थितोऽमावास्यायां शुभग्रहेर्बुधजीवशुक्रैर्युतः संयुतो वीक्षितो यत्र राशौ भवति तत्र सद्योऽ-
र्घ्यस्य सुवृद्धिकरः स्मृतः ।

अथाशुभसहितः पापग्रहाभ्यां भोमसौराभ्यां युक्तः सन्दृष्टो रविर्वा
चन्द्रो हिनस्ति नाशयति । अर्धहानिं करोतीत्यर्थः । एवं प्रतिगृहगतान्
प्रतिराशिष्ववस्थितान् भावान् द्रव्याण्युक्तान् बुद्ध्वा ज्ञात्वा सदसच्छुभमशुभं
वा फलं वदेत् ब्रूयादिति ॥ १४ ॥

तथा च काश्यपः ।

अचार्कशशिनौ सोम्येः संयुक्तौ वा निरीक्षितौ ।

शुभग्रहस्थानगते सदोऽर्धस्य विवृद्धिदौ ॥

विपरीतस्थितावेतौ पापयुक्तौ निरीक्षितौ ।

अर्धहानिकरो प्रोक्तौ मिश्रितौ मध्यमो स्पृतौ-इति ॥

इति श्रीभट्टोत्पलविरचितायां संहिताविषृतावर्धकाण्डं नामैक-
चत्वारिंशोऽध्यायः ॥ ४१ ॥

अथेन्द्रध्वजसम्पद्वाख्यायते ।

तत्रादावेव तदुत्पत्तिप्रदर्शनार्थमाह ।

ब्रह्माणमूचुरमरा भगवन् शक्ताः स्म नासुरान् समरे ।

प्रतियोधयितुमतस्त्वां शरण्यशरणं समुपयाताः ॥ १ ॥

अमरा देवा ब्रह्माणमूचुः पितामहमुक्तवन्तः । किं तदित्याह । हे
भगवन् पितामह वयमसुरान् दैत्यान् समरे सङ्ग्रामे प्रतियोधयितुं तेः सह
युद्धं कर्तुं न शक्ताः स्म । अतोऽस्माद्धेतोः शरण्यं त्वां शरणं वयं समुप-
याताः प्राप्ता इति ॥ १ ॥

ततोऽनन्तरं स तानाह ।

देवानुवाच भगवान् क्षीरोदे केशवः स वः केतुम् ।

यं दास्यति तं दृष्ट्वा नाजौ स्थास्यन्ति वो दैत्याः ॥ २ ॥

भगवान् ब्रह्मा देवानुवाच प्रोक्तवान् । क्षीरोदे क्षीरसमुद्रे यः केशवो
नारायणः स वो युष्मभ्यं यं केतुं ध्वजं दास्यति तं दृष्ट्वा अवलोक्य वो
युष्माकमाजौ सङ्ग्रामे दैत्या न स्थास्यन्ति ॥ २ ॥

ततः किमित्याह श्लोकत्रयेण ।

लब्धवराः क्षीरोदं गत्वा ते तुष्टुवुः सुराः सेन्द्राः ।

श्रीवत्साङ्गं कौस्तुभमणिकिरणोद्भासितोरस्कम् ॥ ३ ॥

श्रीपतिमचिन्त्यमसमं समं ततः सर्वदेहिनां सूक्ष्मम् ।

परमात्मानमनादिं विष्णुमविज्ञातपर्यन्तम् ॥ ४ ॥

तैः संस्तुतः स देवस्तुतोष नारायणो ददौ चैषाम् ।

ध्वजमसुरसुरबधूमुखकमलवनतुषारतीक्ष्णांशुम् ॥ ५ ॥

ते सेन्द्रा इन्द्रसहिताः सुरा देवा लब्धो वरो येस्ते लब्धवराः
क्षीरोदं क्षीरसमुद्रं गत्वा तं भगवन्तं केशवं तुष्टुवुः स्तुतवन्तः । श्रीवत्साङ्गं
श्रीवत्समङ्गं चिह्नं यस्य तम् । कौस्तुभो मणिविशेषस्तस्य किरणा रश्मयस्तैरु-
द्भासितमुरो वक्षो यस्य तम् ॥ ३ ॥

तथाभूतं श्रीपतिं लक्ष्मीनाथम् । अचिन्त्यम् । चिन्तयितुं न शक्यम् ।
असमम् । असदृशम् । अनौपम्यमित्यर्थः । समं सर्वगतत्वात्तुल्यम् । ततः
समत्वात्सर्वदेहिनां सर्वभूतानां सूक्ष्मं दुर्विज्ञेयम् । परमात्मानम् । परमश्चासौ
आत्मा परमात्मा तं तथाभूतम् । अनादिम् । न आदिरुत्पत्तिर्विद्यते यस्य तम् ।
विष्णुम् । व्यापकम् । अविज्ञातपर्यन्तम् । न विज्ञातः पर्यन्तः सर्गो यस्य
तम् । अविज्ञातनिधनमित्यर्थः ॥ ४ ॥

तैः सेन्द्रेर्देवैः संस्तुतः स देवो नारायणस्तुतोष । तुष्टुश्चैषां देवानां ध्वजं
ददेत् । कीदृशं ध्वजम् । असुरसुरबधूमुखकमलवनतुषारतीक्ष्णांशुम् । असुरा दे-
व्याः सुरा देवास्तेषां बध्वः स्त्रियस्तासां मुखकमलानि वक्रपद्मानि तदेव मुखक-
मलानां वनं समूहस्तत्र तीक्ष्णांशुः सूर्यः । विकाशकत्वात् । विभिर्विशेषकम् ॥ ५ ॥

कीदृशं ध्वजं ददावित्याह ।

तं विष्णुतेजोद्भवमष्टचक्रे रथे स्थितं भास्वति रत्नचित्रे ।

देदीप्यमानं शरदीव सूर्यं ध्वजं समासाद्य मुमो^१द शक्रः ॥ ६ ॥

तं ध्वजं विष्णुतेजोद्भवम् । विष्णुतेजस उद्भव उत्पत्तिर्यस्य तम् । अष्ट-
चक्रे रथे स्थितम् । अष्टभिश्चक्रैर्यो युक्तो रथः स्यन्दनं तत्र स्थितम् । कीदृशे

१ अत्र "मुमुक्षे" इत्यत्र मुमोद इति शब्दः प्रामादिकस्तथास्य टीकायामपि 'जहृषे-
इत्यत्र जहृषे इति साधुः पाठः ।

भास्वति । तेजोयुते । रत्नचित्रे मणिभूषिते । कीदृशं ध्वजम् । देदीप्यमानं शर-
दीव सूर्यम् । शरदि शरत्काले सूर्यमादित्यमिव देदीप्यमानं ज्वलन्तम् । एवं-
विधं तं ध्वजं शक्र इन्द्रः समासाद्य प्राप्य मुमोद जहृषे ॥ ६ ॥

ततस्तं प्राप्य किं कृतवानिन्द्र इत्याह ।

स किङ्किणीजालपरिष्कृतेन स्रक्कृत्तघण्टापिटकान्वितेन ।
समुच्छ्रितेनामरराड् ध्वजेन निन्ये विनाशं समरेऽरिसैन्यम् ॥ ७ ॥

अमरराडिन्द्रस्तेन ध्वजेन समुच्छ्रितेनारिसैन्यं शशुसैन्यं समरे सङ्-
ग्रामे विनाशं क्षयं निन्ये । कीदृशेन । किङ्किणीजालपरिष्कृतेन । किङ्किण्यः
सूक्ष्मघण्टाः । तासां जालं समूहः । तेन परिष्कृतेन युक्तेन । स्रक्कृत्तघण्टा-
पिटकान्वितेन । स्रक् माला । कृत्तमातपतम् । घण्टा प्रसिद्धा । पिटकानि
विभूषणानि । तेरन्वितेन युक्तेन ॥ ७ ॥

तथा च गर्गः ।

असुरास्तं ध्वजं दृष्ट्वा ध्वजतेजःसमाहताः ।

विसृज्यास्समरे भग्नाः पराभूता प्रदुद्रुवुः ॥

तान् वज्रेण सहस्राक्षो मासे भाद्रपदेऽसुरान् ।

घातयित्वा सज्येष्ठाग्रामेकरात्रेण वा^१जिना ॥

स जित्वा श्रवणे स्वर्गं प्रययो सद्विजः पथि-इति ।

ततस्तं ध्वजमिन्द्रो वसुं ददावित्याह ।

उपरिचरस्यामरपो वसोर्ददौ चेदिपस्य वेषुमयीम् ।

यष्टिं तां स नरेन्द्रो विधिवत् सम्पूजयामास ॥ ८ ॥

ततोऽमरप इन्द्र उपरिचरस्योर्ध्वगामिनो वसुनामचेदिपस्य वेषुमयीं
यष्टिं ददौ । चेदिनां जनपदानां राजा वसुपो भूमिष्ठः सन् उपरि चरति स्वर्गं
याति । तथा स नरेन्द्रश्चेदिपो विधिवत्तां यष्टिं सम्पूजयामास पूजितवान् ॥ ८ ॥

अथ शक्रप्रसादं ध्वजमाहात्म्यं श्लोकद्वयेनाह ।

प्रीतो महेन मधवा प्राहैवं ये नृपाः करिष्यन्ति ।

वसुवद्वसुमन्तस्ते भुवि सिद्धाश्चा भविष्यन्ति ॥ ९ ॥

मुदिताः प्रजाश्च तेषां भयरोगविर्वर्जिताः प्रभूतान्नाः ।

ध्वज एव चाभिधास्यति जगति निमित्तैः फलं सदसत् ॥१०॥

मद्यत्रा भगवानिन्द्रो महेन पूजया प्रीतः परितुष्टः प्राह उक्तवान् ।
एवमनेन प्रकारेण वसुवद्वसुना तुल्यं ये नृपा राजानः करिष्यन्ति ते वसु-
मन्तः । वसूनि रत्नानि विद्यन्ते येषाम् । तथा भूवि भूमौ सिद्धाच्चा भविष्यन्ति ।
सिद्धा आच्चा येषां ते विहितादेशाः कृतादेशा इत्यर्थः ॥ ९ ॥

मुदिता इति । तेषां नृपाणां प्रजा जना मुदिता भविष्यन्ति तथा
भयरोगैर्विर्वर्जिता रहिताः । प्रभूतान्नाः । प्रभूतं बहुन्न येषां ते । ततो ध्वज
एव जगति लोके निमित्तैः कारणैः सदसच्छुभाशुभं फलं दास्यति । एतदुक्तं
भवति । य एवं भगवता दत्तं ध्वजं राजा पूजयिष्यति । स एव ध्वजः पूज्य-
मानो लोके निमित्तैश्चिह्नैः शुभाशुभं दास्यतीत्यर्थः । युगलकम् ॥ १० ॥

अथास्य विधानं वक्ष्यामीत्याह ।

पूजा तस्य नरेन्द्रैर्बलवृद्धिजयार्थिभिर्यथा पूर्वम् ।

शक्राक्षया प्रयुक्ता तामागमतः प्रवक्ष्यामि ॥ ११ ॥

तस्य ध्वजस्य नरेन्द्रे राजभिर्बलवृद्धिजयार्थिभिः । बलवृद्धिजयानां
येऽर्थिनः प्रार्थनापरास्तेऽर्थया येन प्रकारेण पूर्वं पुरा शक्राक्षया इन्द्राक्षया
प्रयुक्ता कृता तां पूजामागमत आगमात् प्रवक्ष्यामि । यथावदभिधास्यामी-
त्यर्थः ॥ ११ ॥

अथ तदभिधानमेवाह ।

तस्य विधानं शुभकरणदिवसनक्षत्रमङ्गलमुहूर्तैः ।

प्रास्थानिकैर्वनमियाद्देवज्ञः सूत्रधारश्च ॥ १२ ॥

तस्येन्द्रध्वजस्य विधानं करणम् । शुभे शुभप्रदे करणे । करणानि
ववादीनि । तस्मिन् शुभे विष्टिपरिवर्जिते । आचार्योऽत्र लक्षणं कथयिष्यति ।
यथा ।

ववत्रा^१लत्रकौलवतैतिलाष्यगरवणिजविष्टिसञ्ज्ञानाम् ।

पतयः स्युरिन्द्रकमलजमित्रार्यमभूषियः सयमाः ॥

कृष्णचतुर्दश्यर्द्धाद्धुवाणि शकुनिश्चतुष्पदं नागम् ।

किंस्तुघ्नमिति च तेषां कलिवृषफणिमारुताः पतयः ॥

एवंविधे शुभे करणे ।

दिवसशब्देन तिथिर्वा वार उच्यते ।

नन्दा भद्रा जया रिक्ता पूर्णा च नामसदृशफलाः—इति शुभतिथौ ।

तथैवं शुभे पूर्णचन्द्रबुधजीवशुक्राणामन्यतमयुक्तस्य दिने । शुभनक्षत्रे दारुणोषवर्जिते लघुनि साधारणे च पापग्रहवर्जिते । लघुहस्ताश्विनपुष्य-
इत्यादि निरुपहते नक्षत्रे । शुभे मङ्गले शकुने दध्यक्षतकुसुमादीनां दर्शने । शुभे
मुहूर्ते । मुहूर्तानि याचायामुक्तानि । तद्यथा । याचायां गरवणजविष्टिपरिवर्ज-
तानि करणानीति करणानां फलमुक्तम् । दिवसगुणा वारगुणाः । उदरनय-
नरोगश्वपदारुण्यवाधा इत्युक्ताः । नक्षत्राणाम् । दिशि दिशि बहुलाद्या इति ।
मङ्गलानि च सिद्धार्थकादर्शमयाऽञ्जनानीति ।

मुहूर्ताः ।

शिवभुजगमिचपितृवसुजलविश्वविरञ्चिपङ्कजप्रभवाः ।

इन्द्राग्नीन्द्रनिशाचरवरुणार्यमयोनयश्चाहि ॥

रुद्राजाहिर्बुध्याः पूषादम्रान्तकाग्निधातारः ।

चन्द्रादितिगुरुहरिवित्वांप्राण्यनिलाख्यका रात्रौ ॥

अहः पञ्चदशांशे रात्रेश्चैवं मुहूर्ते इति ।

सञ्ज्ञा सच विज्ञेयश्छायायन्त्राम्बुभिर्युतया—इति ॥

एतेः प्रास्थानिकैः । प्रस्थाने गमने भवाः प्रास्थानिकास्तेर्देवज्ञः

कालवित् सूत्रधारश्च तच्चा वनमियाद्गच्छेत् ॥ १२ ॥

तत्र वने किं कुर्यादित्यशुभतरुच्छेदवर्जं श्लोकद्वयेनाऽऽह ।

उद्यानदेवतालयपितृवनवलमीकमार्गचितिजाताः ।

कुब्जोर्ध्वशुष्ककण्टकिवल्लीवन्दाकयुक्ताश्च ॥ १३ ॥

बहुविहगालयकोटरपवनानलपीडिताश्च ये तरवः ।

ये च स्युः स्त्रीसञ्ज्ञा न ते शुभाः शक्रकेत्वर्थे ॥ १४ ॥

एवंविधास्तरवो वृक्षाः शक्रकेत्वर्थे इन्द्रध्वजार्थे न शुभा न
प्रशस्ताः । कीदृशाः । उद्यानमुपवनम् । देवतालयं सुरगृहम् । पितृवनं श्मश-

नम् । घल्मीकः प्रसिद्धो घल्मीककृतो मृदूपः । मार्गः पन्थाः । चित्तिर्यञ्च-
भूमिः । एतेषु ये जाताः । तथा कुड्मा अस्पृष्टार्थाः । ऊर्ध्वशुक्लाः । तथा
कष्टकिनः कष्टकयुक्ता वदरीप्रभृतय इत्यर्थः । वल्लीभिर्युक्ता लतापरिवे-
ष्टिताः । वन्दाकयुक्ताश्च । वन्दाको वृक्षविशेषस्तेन युक्ताः ॥ १३ ॥

तथा प्रभूतानां विहगानां पक्षिणामालयानि गृहाणि यत्र सन्ति ।
कोटरं छिद्रम् । एवमेव वायुना ये पीडिता भग्नाः । अनलेन पीडिता
दग्धाः । तथा च ये स्त्रीसञ्जाः स्त्रीनामानः स्युर्भवेयुः । यथा कदली
वदरीद्रेकाण्येवमादि । एतत्प्रतिपादितं यत्तद्वर्जितं शुभतस्त्वेदं कार्यम् ॥ १४ ॥

तथा च गर्गः ।

प्रोष्ठपादे प्रतिपदि ध्वजायै पूर्वतो वनम् ।

गत्वा वृक्षं परीक्षेत वयःसारगुणान्वितम् ॥

अथेषां केतुः शोभन इत्याह ।

श्रेष्ठोऽर्जुनोऽजकर्णः प्रियकधवोदुम्बराश्च पञ्चैते ।

एतेषामेकतमं प्रशस्तमथवापरं वृक्षम् ॥ १५ ॥

अर्जुनो वृक्षः श्रेष्ठः प्रशस्तः । अजकर्णः । प्रियकः । धवः । उदु-
म्बरः । एते पञ्च श्रेष्ठाः । एतेषां मध्यादेकतममन्यतमम् । अथवाऽपरमन्यं
वृक्षं प्रशस्तं शुभलक्षणमित्यर्थः ॥ १५ ॥

तत्कीदृशमित्याह ।

गौरासितक्षितिभवं सम्पूज्य यथाविधि द्विजः पूर्वम् ।

विजने समेत्य रात्रौ स्पृष्ट्वा ब्रूयादिमं मन्त्रम् ॥ १६ ॥

गौरायामसितायां च क्षितौ भूमे भव उत्पत्तिर्यस्य तं तथाभूतं वृक्षं
द्विजो ब्राह्मणः पूर्वं प्रथमसमये रात्रौ निशि विजने जनरहिते समेत्य गत्वा
यथाविधि सम्पूज्य समभ्यर्च्य स्पृष्ट्वा च मन्त्रमिमं ब्रूयाद्वदेत् ॥ १६ ॥

तमेव मन्त्रं श्लोकद्वयेनाह ।

यानीह वृक्षे भूतानि तेभ्यः स्वस्ति नमोऽस्तु वः ।

उपहारं गृहीत्वेनं क्रियतां वासपर्ययः ॥ १७ ॥

पार्थिवस्त्वां वरयते स्वस्ति तेऽस्तु नगोत्तम ।

ध्वजार्थं देवराजस्य पूज्यं प्रतिगृह्यताम् ॥ १८ ॥

इहास्मिन् वृक्षे तरो यानि भूतानि च सन्ति तेभ्यो भूतेभ्यः स्वस्ति श्रेयोऽस्तु । वो गुष्माकं नमस्कारो भवतु । इममुपहारमिमं बालं गृहीत्वा वासपर्वयः क्रियतामन्यत्र धासं गृहं कल्पयत्विति ॥ १९ ॥

ते तत्र नगोत्तम वृक्षप्रधान स्वस्त्यस्तु । पार्थिवो राजा देवराजस्येन्द्रस्य ध्वजार्थं वरयते । तस्मादियं मत्प्रयुक्ता पूजा प्रतिगृह्यताम् ॥ १८ ॥

ततः किं कुर्यादित्याह ।

छिन्द्यात् प्रभातसमये वृक्षमुदक् प्राङ्मुखोऽपि वा भूत्वा ।

परशोर्जर्जरशब्दो नेष्टः स्निग्धो घनश्च हितः ॥ १९ ॥

ततः प्रभातसमये अरुणोदयकाले वृक्षं तदं छिन्द्यात् । कीदृशो भूत्वा । उदक् प्राङ्मुखोऽपि वा भूत्वा । उत्तराभिमुखः पूर्वाभिमुखोऽपि वा स्थित्वा । परशोः कुठारस्य जर्जरशब्दो भिन्नशब्दो नेष्टा न शुभः । स्निग्धो मधुरः । घनः सन्ततश्च । हितः प्रशस्तः ॥ १९ ॥

अथ पतितस्य शुभाशुभज्ञानमाह ।

नृपजयदमविध्वस्तं पतनमनाकुञ्चितं च पूर्वोदक् ।

अविलग्नं चान्यतरौ विपरीतमतस्त्यजेत् पतितम् ॥ २० ॥

वृक्षस्य पतनमविध्वस्तं ध्वंसरहितं नृपजयदम् । अभग्नस्य पतनमित्यर्थः । अनाकुञ्चितं पतनं नृपजयदमेव । तथा पूर्वोदक् पूर्वस्यामुत्तरस्यां दिशि यदि पतितं तदापि नृपजयदम् । तथाप्यन्यतरावन्यस्मिन् वृक्षे अविलग्नं पतनं नृपजयदम् । अतोऽस्माद्विपरीतं त्यजेत् परिहरेदित्यर्थः । एतदुक्तं भवति । वृक्षं कुञ्चितं कुञ्जं कृत्वा यत् पतितं तथाग्नेयीदक्षिणनेष्ट-त्यपश्चिमवायव्यासु पतितमन्यस्मिंस्तरो च लग्नं तन्न शुभदमित्यर्थः ॥ २० ॥

ततः किं कुर्यादित्याह ।

छित्त्वाग्ने चतुरङ्गुलमष्टौ मूले जले क्षिपेदष्टिम् ।

उद्धृत्य पुरद्धारं शकटेन नयेन्ननुष्यैर्वा ॥ २१ ॥

ततस्तस्य वृक्षस्याग्रे चतुरङ्गुलं द्धित्वा तां यष्टिं जले उदकमध्ये
क्षिपेत् । ततो जलादुद्धृत्य शकटेन मनुष्येर्नरैर्वा पुरद्वारं नगरगोपुरं
नयेत् ॥ २१ ॥

अथ तस्य नीयमानस्य लक्षणमाह ।

अरभङ्गे बलभेदो नेम्या नाशो बलस्य विज्ञेयः ।

अर्थक्षयोऽक्षभङ्गे तथाणिभङ्गे च वर्द्धकिनः ॥ २२ ॥

अरं चक्रस्य मध्यवर्ति काष्ठम् । तस्य भङ्गे बलस्य सैन्यस्य भेदो
भवति । नेमिश्चक्रपर्यन्तम् । तस्या भङ्गे बलस्य नाशः क्षयो भवति । अक्ष-
श्चक्रविवरवर्ति काष्ठम् । तस्य भङ्गेऽर्थक्षयो द्रव्यविनाशः । अणिरक्षाये
कीलकः । तस्य भङ्गे वर्द्धकिनस्तद्व्ययः क्षयः ॥ २२ ॥

अथ कस्मिन् काले प्रवेशयेदित्याह श्लोकद्वयेन ।

भाद्रपदशुक्लपक्षस्याष्टम्यां नागरैर्वृतो राजा ।

दैवज्ञसचिवकञ्चुकिविप्रप्रमुखैः सुवेषधरैः ॥ २३ ॥

अहताम्बरसंवीतां याष्टं पौरन्दरीं पुरं पौरैः ।

स्रगन्धधूपयुक्तां प्रवेशयेच्छङ्खतूर्यरवैः ॥ २४ ॥

भाद्रपदशुक्लाष्टम्यां तिथौ राजा नृपो नागरैर्नगरवासिभिर्जनैर्वृतः
परिवृतस्तथा दैवज्ञेन सांवत्सरकेण । सचिवैर्मन्त्रिभिः । कञ्चुकिभिर्महतरकै-
र्विप्रप्रमुखैर्ब्राह्मणप्रवरैः सुवेषधरैः ॥ २३ ॥

पौरैः स पौरन्दरीमेन्द्रीं यष्टिं प्रवेशयेत् पुरं नगरम् । कीदृशीं यष्टिम् ।
अहताम्बरसंवीताम् । अहतमक्षतमभिनवमम्बरं वस्त्रं तेन संवीतामावृ-
ताम् । तथा स्रगन्धधूपयुक्ताम् । स्रग्भिर्मालाभिः । गन्धैः सुगन्धद्रव्यैः ।
धूपैश्च संयुक्ताम् । तथा शङ्खरवैः शङ्खशब्दैः । तूर्यरवैः सह प्रवेशयेदिति ।
यगलकम् ॥ २४ ॥

तथा च गर्गः ।

प्राष्ठपादे सिताष्टम्यां ज्येष्ठायोगे स्थलङ्कृताम् ।

याष्टं पौरन्दरीं राजा नगरं सम्प्रवेशयेत्-इति ॥

कौटुशं नगरमित्याह श्लोकद्वयेन ।

रुचिरपताकातोरणवनमालालङ्कृतं प्रहृष्टजनम् ।

सम्मार्जितार्चितपथं सुवेषगणिकाजनाकीर्णम् ॥ २५ ॥

अभ्यर्चितापणगृहं प्रभूतपुण्याहवेदनिर्घोषम् ।

नटनर्त्तकगेयज्ञैराकीर्णचतुष्पथं नगरम् ॥ २६ ॥

कौटुशं नगरम् । रुचिरपताकातोरणवनमालालङ्कृतम् । रुचिराभिः शोभनाभिः पताकाभिर्वैजयन्तीभिः । रुचिरेश्च तोरणैः । तथा वनमालाभिः पत्रलताभिरलङ्कृतम् । प्रहृष्टा हर्षिता जना लोका यच्च तत् । सम्मार्जितार्चितपथम् । सम्मार्जितः शोधितोऽर्चितः पूजितः पन्था यच्च तत् । तथा सुवेषगणिकाजनाकीर्णम् । सुवेषेण शोभनवेषेण गणिकाजनेन वेश्यासमूहेनाकीर्णं व्याप्रम् ॥ २५ ॥

अभ्यर्चितापणगृहम् । अभ्यर्चितानि पूजितानि आपणगृहाणि पण्यविक्रयस्थानानि यच्च । प्रभूतपुण्याहवेदनिर्घोषम् । प्रभूता बहवः पुण्याहानां वेदानां च निर्घोषाः शब्दा यच्च । नटनर्त्तकगेयज्ञैराकीर्णचतुष्पथम् । नटनर्त्तकगेयज्ञैराकीर्णं संयुक्तं चतुष्पथं यच्च । चत्वारः पन्थानो यस्य तच्चतुष्पथं नगरम् । युगलम् ॥ २६ ॥

कौटुशीभिः पताकाभिः कार्यमित्याह ।

तत्र पताकाः श्वेता भवन्ति विजयाय रोगदाः पीताः ।

जयदाश्च चित्ररूपा रक्ताः शस्त्रप्रकोपाय ॥ २७ ॥

तच्च तस्मिन्नगरे पताकाः श्वेताः शुक्रवर्णा विजयाय भवन्ति । पीताः पीतवर्णा रोगदा भवन्ति । चित्ररूपा नानावर्णा जयदा एव । शुभविजयं कुर्वन्तीत्यर्थः । रक्ता रक्तवर्णाः पताकाः शस्त्रप्रकोपाय भवन्ति ॥ २७ ॥

तस्यां प्रवेशमानायां शुभाशुभमाह ।

यष्टिं प्रवेशयन्तीं निपातयन्तो भयाय नागाद्याः ।

बालानां तलशब्दे सङ्ग्रामः सत्त्वयुद्धे वा ॥ २८ ॥

प्रवेशयन्तीं यष्टिं नागाद्याः । नागा हस्तिनः । आदिग्रहणादश्वमहिषगवाद्यो गृह्यन्ते । एते निपातयन्तो भयाय भवन्ति । तथा बालानां

शिशूनाम् । तलशब्देन हस्ततलमुच्यते । तेन करास्फोटोऽसङ्गमो भवति ।
सत्त्वानां गवां युद्धे सङ्ग्राम एव भवति ॥ २८ ॥

ततः किं कुर्यादित्याह श्लोकद्वयेन ।

सन्तत्य पुनस्तत्त्वा विधिवद्यष्टिं प्ररोपयेद्यन्त्रे ।

जागरमेकादश्यां नरेश्वरः कारयेच्चास्याम् ॥ २९ ॥

सितवस्त्रोष्णीषधरः पुरोहितः शाक्रवैष्णवैर्मन्त्रैः ।

जुहुयादग्निं सांवत्सरो निमित्तानि गृह्णीयात् ॥ ३० ॥

तां यष्टिं पुनर्भूयस्तत्त्वा वर्द्धकी सन्तत्य तनूकृत्य विधिवद्विधानेन
यन्त्रे प्ररोपयेत् । आसनस्थाने निवेश्य तिर्यक्स्थितां कुञ्चित्सक्तां स्थापयेत् ।
तथास्थितायामेकादश्यां नरेश्वरो राजा रात्रिजागरं कारयेत् ॥ २९ ॥

तस्य च राज्ञः पुरोहित आचार्यः शाक्रवैष्णवैरिन्द्रदेवतेर्विष्णुदेवतेश्च
मन्त्रैरग्निमनलं जुहुयात् । कीदृशः पुरोहितः । सितवस्त्रोष्णीषधरः । सितानि
श्वेतानि वस्त्राणि अम्बराणि । तथोष्णीषं शिरःपट्टविशेषं यो धारयति । सांव-
त्सरो ज्योतिषिकः । अग्नेर्निमित्तानि शुभाशुभानि चिह्नानि गृह्णीयात् । युग-
लकम् ॥ ३० ॥

अथ शुभाशुभानि चिह्नान्याह ।

इष्टद्रव्याकारः सुरभिः स्निग्धो घनोऽनलोऽर्चिष्मान् ।

शुभकृतोऽन्योऽनिष्टो यात्रायां विस्तरोऽभिहितः ॥ ३१ ॥

इष्टं द्रव्यं यदभिहितं मनसीप्सितमातपन्नादि तदाकारस्तत्सदृशः ।
सुरभिः सुगन्धः । स्निग्धोऽरुक्षः । घनः सन्ततः । अर्चिष्मान् ज्वालावान् ।
एवंविधोऽनलो वह्निः शुभकृत् शुभं क्षेमं करोति । अतोऽस्मादन्योऽनिष्टो
न शुभः । एतदेव विपर्ययेण यदभिहितं तदनिष्टम् । यथा । अनिष्टद्रव्या-
कारः । असुरभिः । अस्निग्धः । अघनः । ज्वालारहितः । एतद्विपर्य-
यमशुभमिति । यात्रायां विस्तरोऽभिहितः । योगयात्रायां विस्तर उक्तो
मया तदेह न विस्तृतः । विस्तरेण तदा न कथितः ॥ ३१ ॥

तथा च योग्यात्वायाम्

कृतेऽपि यत्नेऽपि कुशः कृशानुर्धातव्यक्राष्टाविमुखो नतार्चिः ।
 वामे कृतावर्तेशिखोऽतिधूमो विच्छिन्नसाकम्पविलीनमूर्तिः ॥
 सिमिसिमायति चास्य हविर्हुतं सुरधनुःसदृशः कपिलोऽथवा ।
 रुधिरपीतकवभ्रुहरिच्छविः परुषमूर्तिरनिष्टकरोऽनलः ॥
 खरकरभकवानरानुरुषो निगडविभौषणशस्त्ररूपभृदा ।
 शवसुधिरवसास्थिमज्जगन्धो हुतभुगनिष्टफलः स्फुलिङ्गकृच्च ॥
 चर्मविपाटनतुल्यनिनादो जर्जरददुररुक्षरवो वा ।
 आकुलयंश्च पुरोहितमर्त्यान् धूमलवर्णे शिवाय हुताशः ॥
 हारकुन्दकुमुदेन्दुसन्निभः संहतोऽङ्गसुखदो महोदयः ।
 अङ्कुशातपनिवारणाकृतिर्हूयतेऽल्प उपमानहव्यभुक् ॥
 उत्थाय स्वयमुज्ज्वलार्चिरनलः स्वाहावसाने हवि-
 र्भुङ्क्ते देहसुखप्रदक्षिणगतिः स्निग्धो महान् संहतः ।
 निर्धूमः सुरभिः स्फुलिङ्गरहितो घातानुलोमो मृदु-
 र्मुक्तेन्द्रीवरकाञ्चनद्युतिधरो यातुर्जयं संयति ॥
 इष्टद्रव्यघटातपत्तुरगश्रीवृषशेलाकृति-
 र्भैरव्यब्देऽदधिदुन्दुभीतशकटस्निग्धस्वनैः पूजितः ।
 नेष्टुः प्रोक्तविपर्यये हुतवहः स्निग्धो यथाभीष्टदः
 सव्येऽङ्गे नृपतेर्दहन्नतिशुभः शेषं च लोकाद्वदेत् ॥
 अथान्यलक्षणमाह ।

स्वाहावसानसमये स्वयमुज्ज्वलार्चिः

स्निग्धः प्रदक्षिणशिखो हुतभुग् नृपस्य ।

गङ्गादिवाकरसुताजलचारुहारां

धात्रीं समुद्ररशनां वशगां करोति ॥ ३२ ॥

एवंरूपो हुतभुगनिर्नृपस्य राक्षः समुद्ररशनां समुद्रमेखलां धात्रीं
 भूमिं वशगां करोति । कीदृशीं धात्रीम् । गङ्गादिवाकरसुताजलचारुहराम् ।
 गङ्गा जाह्नवी । दिवाकरसुता यमुना । तयोर्व्यञ्जितं सलिलं तदेव चारुदर्शनीयो

हारो यस्यास्ताम् । कीदृशोऽग्निः । स्वाहावसानसमये पूर्णोद्भुतिदानकाले
स्वयमेवोज्ज्वलार्चिः । स्वयमेवोज्ज्वलोऽर्चयस्याग्नेः । स्निग्धो निर्मलः ।
प्रादक्षिण्यशिखः । प्रादक्षिण्येन शिखा ज्वाला यस्येत्यर्थः ॥ ३२ ॥

अन्यदाह ।

चामीकराशोककुरण्टकाङ्ग-
वैदूर्यनीलोत्पलसन्निभेऽग्नौ ।
न ध्वान्तमन्तर्भवनेऽवकाशं
करोति रत्नांशुहतं नृपस्य ॥ ३३ ॥

एवंविधेऽग्नौ नृपस्य राज्ञो ध्वान्तमन्धकारम् । अन्तर्भवने गृहमध्ये
अवकाशं न करोति । यतो रत्नांशुहतम् । रत्नानामंशवो रत्नांशवस्तेर्हतं नष्टं
रत्नांशुहतम् । रत्नांशुहतमित्यनेन रत्नलाभ उक्तः । कीदृशोऽग्नौ । चामीकरं
सुवर्णम् । अशोकः पुष्पविशेषः कुरण्टकश्च । अङ्गं पद्मम् । वैदूर्यं रत्नविशेषः ।
नीलोत्पलमिन्दीवरम् । एषां सन्निभे सदृशे अग्नौ शुभः प्रत्यासन्नो भवति ॥ ३३ ॥

अन्यदपि लक्षणमाह ।

येषां रथौघार्णवमेघदन्तिनां
समस्वनोऽग्निर्यदि वापि दुन्दुभेः ।
तेषां मदान्धेभघटावघट्टिता
भवन्ति याने तिमिरोपमा दिशः ॥ ३४ ॥

येषां राज्ञां रथौघो गोरथसमूहः । अर्णवः समुद्रः । मेघोऽम्बुदः ।
दन्ती हस्ती । एषां समस्वनस्तुन्यशब्दोऽग्निर्यदि । वापि दुन्दुभेः । दुन्दुभिर्वा-
द्यविशेषः तत्समानो वा । तेषां राज्ञां मदान्धा ये इमा हस्तिनः । तेषां या
घटास्ताभिरवघट्टिता रुद्धा दिशो याने गमने तिमिरोपमा अन्धकारसदृशो
भवन्ति । तिमिरोपमा दिश इत्यनेन हस्तिबाहुल्यमुक्तम् ॥ ३४ ॥

अन्यदपि वह्निलक्षणमाह ।

ध्वजकुम्भहृयेभभूभृतामनुरूपे वशमेति भूभृताम् ।
उदयास्तधराधराऽधरा हिमवद्विन्ध्यपयोधरा धरा ॥ ३५ ॥

ध्वजश्चिह्नं पताकादि । कुम्भो घटः । हयोऽश्वः । ह्रमो हस्ती ।
 भूमृत्पर्वतः । एषामनुरूपे सदृशेऽग्नेौ भूमृतां राक्षां धरा भूर्वशमेति ।
 कीदृशी धरा । उदयधराधरः अस्तमयधराधर उदयास्तधराधरो तावेवा-
 धरावोष्ठौ यस्याः । हिमवद्विन्ध्यो पयोधरो स्तनौ यस्याः ॥ ३५ ॥

अथान्यदपि बह्विनक्षत्रमाह ।

द्विरदमदमहीसरोजलाजा-
 घृतमधुना च हुताशने सगन्धे ।
 प्रणतनृपशिरोमणिप्रभाभि-
 र्भवति पुरश्कुरितेव भूर्नृपस्य ॥ ३६ ॥

द्विरदो हस्ती तस्य मदो मधुजलम् । मही भूः । सरोजं पद्मम् । लाजा
 प्रसिद्धा । घृतमाज्यम् । मधु माक्षिकम् । एषां सगन्धे सदृशगन्धे । हुताशने
 अग्नेौ । नृपस्य राक्षः । भूर्भूमिः । पुरोऽयतः । प्रणतानां प्रह्व्याणां नृपाणां राक्षां
 शिरोमणयश्चूडारत्नानि । तेषां याः प्रभा दीपयस्ताभिः कुरिता रञ्जितेव
 भाति ॥ ३६ ॥

अथ यदुक्तमग्निलक्षणं तदन्यथापि चिन्त्यमित्याह ।

उक्तं यदुत्तिष्ठति शक्रकेतौ
 शुभाशुभं सप्तमरीचिरूपैः ।
 तज्जन्मयज्ञग्रहशान्तियात्रा-
 विवाहकालेष्वपि चिन्तनीयम् ॥ ३७ ॥

शक्रकेताविन्द्रध्वजे उत्तिष्ठति सति यच्छुभाशुभं सदसत्फलं सप्तम-
 रीचिरूपैः । सप्तमरीचिरग्निस्तस्य रूपैर्यदुक्तं यत्कथितं तत्सर्वं जन्मसमये ।
 यज्ञे यज्ञकाले । ग्रहशान्तौ । यात्रायाम् । विवाहकाले च । एवमादिष्वपि
 चिन्तनीयम् ॥ ३७ ॥

तत्किं कुर्यादित्याह ।

गुह्यपूपपायसादौर्विप्रानभ्यर्च्य दक्षिणाभिश्च ।
 अवधौन द्वादश्यामुत्थाप्योऽन्यत्र वा श्रवणात् ॥ ३८ ॥

गुड इक्षुविकारः । पूषो मुत्तकृतो मिश्रितो वा तण्डुलेन सह । पायसं प्रसिद्धम् । आदित्यह्वादीदनमोदकलोपिकाश्च गृह्यन्ते । एतैर्विप्रान् ब्राह्मणानभ्यर्च्य सम्पूज्य । न केवलं गुडपूषपायसादयोः । दक्षिणाभिश्च पूजयित्वा द्वादश्यां श्रवणेन नक्षत्रेणोत्थाप्य उत्थापनीयः । श्रवणादन्यत्र वा द्वादश्यामुत्थापनीयः । एतदुक्तं भवति । द्वादश्यां श्रवणो भवतु मा वा सर्वत्रोत्थापनं कार्यम् ॥ ३८ ॥

तथा च गर्गः ।

तत्र श्रवणयोगेन ध्वजोत्थापनं प्रशस्यते ।

द्वादश्यां विजये वाश्वमुहूर्ते वा दिनेऽथवा ॥

अधुना शक्रकुमारीणां लक्षणं श्लोकद्वयेनाह ।

शक्रकुमार्यः कार्यः प्राह मनुः सप्त पञ्च वा तज्ज्ञैः ।

नन्दोपनन्दसञ्ज्ञे पादोनाद्धध्वजोच्छ्रायात् ॥ ३९ ॥

षोडशभागाभ्यधिके जयविजये द्वे वसुन्धरे चान्ये ।

अधिका शक्रजनित्री मध्येऽष्टांशेन चैतासाम् ॥ ४० ॥

मनुरेवं प्राह । एवमुक्तवान् । यथा तज्ज्ञैः शक्रध्वजलक्षणज्ञैः सप्त पञ्च वा शक्रकुमार्यः कार्यः ।

तथा च गर्गः ।

दृढकाष्ठकृताः पञ्च सप्त वा लक्षणांविताः ।

इन्द्रध्वजस्य शोभायै कुमारीः कारयेद्विजः ॥

नन्दोपनन्दसञ्ज्ञे इति । नन्दोपनन्दासञ्ज्ञे द्वे ध्वजोच्छ्रायादथासङ्ख्यं पादोनाद्ध कार्ये । नन्दा ध्वजप्रमाणचतुर्भागोना कार्यः । उपनन्दा ध्वजार्द्धप्रमाणेनेति ॥ ३९ ॥

अत्राचार्येणेन्द्रध्वजप्रमाणं सामान्येनोक्तम् । गर्गादिभिर्विशेषेणोक्तम् ।

तथा च गर्गः ।

अष्टाविंशत्करा यष्टिरष्टहस्ता ततोऽपरा ।

विष्कम्भश्चाङ्गुलेस्तस्याः षड्विंशतिगुणितेः स्मृतः ॥

समयमनुलोमं वा तर्धं प्राक् शिखयान्वितम् ।

कुर्यादिन्द्रध्वजं शुभ्रं सारदारुमयं शुभम् ॥

षोडशभागेति । नन्दोपनन्दसञ्जाभ्यां यथाक्रमं जयविजये द्वे षोडश-
भागाधिके कार्ये । जयविजयाभ्यां सकाशात् षोडशभागाभ्यधिके अन्ये वसु-
न्धरासञ्जे ध्वजे कार्ये । एतासां सर्वासां मध्ये शक्रजनिषी इन्द्रमाताऽष्टांशे-
नाष्टांशाधिका वसुन्धरातः कार्येति । युगलकम् ॥ ४० ॥

अथान्यदपि शक्रकेतुलक्षणमाह ।

प्रीतैः कृतानि विबुधैर्यानि पुरा भूषणानि सुरकेतोः ।

तानि क्रमेण दद्यात् पिटकानि विचित्ररूपाणि ॥ ४१ ॥

पुरा पूर्वं सुरकेतोरिन्द्रध्वजस्य प्रीतैः प्रीतिमद्विविबुधैर्देवैर्यानि
भूषणानि अलङ्करणानि कृतानि तानि च क्रमेण परिपाट्या विचित्ररूपाणि
पिटकानि दद्यात् ॥ ४१ ॥

तानि सर्वाण्याहावृभिः श्लोकेः ।

रक्ताशोकनिकाशं चतुरस्रं विश्वकर्माणा प्रथमम् ।

रशना स्वयम्भुवा शङ्करेण चानेकवर्णगा दत्ता ॥ ४२ ॥

अष्टाश्रि नीलरक्तं तृतीयमिन्द्रेण भूषणं दत्तम् ।

असितं यमश्चतुर्थं मसूरकं कान्तिमदयच्छत् ॥ ४३ ॥

मञ्जिष्ठाभं वरुणः षडश्रि तत्पद्मं जलोर्मिनिभम् ।

मायूरं केयूरं षष्ठं वायुर्जलदनीलम् ॥ ४४ ॥

स्कन्दः स्वं केयूरं सप्तममददध्वजाय बहुचित्रम् ।

अष्टममनलज्वालासङ्काशं हव्यभुग्वृत्तम् ॥ ४५ ॥

वैदूर्यसदृशमिन्द्रेण नवमं ग्रैवेयकं ददावन्यत् ।

रथचक्राभं दशमं सूर्यस्त्वष्टा प्रभायुक्तम् ॥ ४६ ॥

एकादशमुद्वंशं विश्वेदेवाः सरोजसङ्काशम् ।

द्वादशमपि च निवेशमृषयो नीलोत्पलाभासम् ॥ ४७ ॥

किञ्चिदधजर्ध्वनिर्मितमुपरि विशालं त्रयोदशं केतोः ।

शिरसि बृहस्पतिशुक्रौ लाक्षारससन्निभं ददतुः ॥ ४८ ॥

यद्यदेन विभूषणममरेण विनिर्मितं ध्वजस्यार्थं ।

तत्तत्तद्वैवृत्यं विज्ञातव्यं विपश्चिद्विः ॥ ४९ ॥

रक्ताशोकनिकाशं रक्ताशोकसदृशप्रभं चतुरस्रं चतस्रोऽश्रयो यस्य तत् तथाभूतं विश्वकर्मणा प्रथमं विभूषणमिन्द्रध्वजाय दत्तम् । स्वयम्भुवा ब्रह्मणा । शङ्करेण महेश्वरेण अनेकवर्णगा नानावर्णा रशना मेखला दत्ता द्वितीया ॥ ४२ ॥

अष्टाश्रीति । इन्द्रेण शक्रेण तृतीयं भूषणमलङ्करणम् । अष्टाश्रि । अष्टावश्रयो यस्य अष्टकोणमित्यर्थः । नीलरक्तं नीलवर्णं रक्तवर्णं च दत्तम् । चतुर्थमसितं कृष्णवर्णं मसूरकं कान्तिमत् कान्तियुक्तं यमः प्रेताधिपोऽयच्छत् अदात् ॥ ४३ ॥

मज्जिष्ठाभमिति । वरुणोऽपाम्पतिर्मज्जिष्ठाभं मज्जिष्ठवर्णं षडश्रि षडश्रयो यस्य षट्कोणमित्यर्थः । जलोर्मिनिभं उदकावर्तसदृशमदात् तत्पञ्चमम् । षष्ठं मायूरं मयूरपक्षचितं केयूरं बाहुवर्तकं जलदनीलं मेघवत् श्यामं वायुरदात् ॥ ४४ ॥

स्कन्दः कुमारः स्वमात्मीयं केयूरं बाहुवर्तकं बहुचित्रं नानावर्णं सप्रभं ध्वजायादात् । अनलज्वालासङ्काशं वह्निशिखासमकान्ति घृतं परिवर्तुलं हव्यभुगग्निरष्टममदात् ॥ ४५ ॥

वैदूर्येति । अन्यदपरं यैवेयकं यौवाभूषणम् । वैदूर्यसदृशम् । वैदूर्यमणितुल्यप्रभं नवममिन्द्रो ददौ । सूर्य आदित्यो रथचक्राभं रथचक्रसदृशं त्वष्टा नामार्कः प्रभायुक्तं कान्तिसहितं दशमं ददौ ॥ ४६ ॥

एकादशेति । विश्वदेवः सरोजसङ्काशं पद्मसदृशमुद्वंशसञ्जमेकादशं ददौ । ऋषयो मुनयो निवेशं नाम नीलोत्पलाभासमिन्दीवरसदृशकान्ति द्वादशं ददुः ॥ ४७ ॥

किञ्चिदिति । किञ्चिदधजर्ध्वं निर्मितम् । ईषदधोभागे रचितम् । ईषदधोर्ध्वभागे रचितमुपर्यगते । विशालं विस्तीर्णं लाक्षारससदृशं लोहित-

कान्ति चयोदशं केतोरिन्द्रध्वजस्य शिरसि मूर्ध्नि बृहस्पतिशुक्रौ गुरुभार्गवौ
ददतुः ॥ ४८ ॥

यद्यद्येनेति । ध्वजस्येन्द्रध्वजस्यार्थे येन येन देवेन यद्यद्विभूषण-
मलङ्करणं विनिर्मितं रचितं तत्तत्तस्माद्वैवत्यम् । स एव देवता अस्येति विप-
श्चिद्विः शास्त्रज्ञैर्विज्ञातव्यम् । कुलकम् ॥ ४९ ॥

अधुना पिटकस्य परिमाणमाह ॥

ध्वजपरिमाणत्र्यंशः परिधिः प्रथमस्य भवति पिटकस्य ।

परतः प्रथमात् प्रथमादष्टांशाष्टांशहीनानि ॥ ५० ॥

ध्वजस्येन्द्रध्वजस्य यत्परिमाणमुक्तं तस्माद्यस्तृतीयोऽंशस्तृतीयो
भागस्तावत्सूक्ष्मं प्रथमस्य पिटकस्य परिधिर्भवति । ततः प्रथमात्पिटका-
त्परतोऽन्यानि यानि द्वादशपिटकानि तानि सर्वाण्यष्टांशहीनानि कार्याणि ।
एतदुक्तं भवति । प्रथमात्पिटकात् द्वितीयस्याष्टांशहीनः परिधिः कार्यः ।
द्वितीयात्तृतीयस्याष्टांशेन इत्यनेन क्रमेण यावत्त्रयोदशं पिटकम् ॥ ५० ॥

कस्मिन् दिने पिटकेः पूरणं कार्यमित्याह ।

कुर्यादहनि चतुर्थे पूरणमिन्द्रध्वजस्य शास्त्रज्ञः ।

मनुना चागमगीतान् मन्त्रानेतान् पठेन्नियतः ॥ ५१ ॥

शास्त्रज्ञ इन्द्रध्वजलक्षणवित् चतुर्थेऽहनि पञ्चदश्यामिन्द्रध्वजस्य
पिटकेः पूरणं भरणं कुर्यात् । कीदृशः । नियतः प्रहः । एतान् मन्त्रान्
वक्ष्यमाणान् पठेत्कीर्तयेत् । कीदृशान् । मनुना नृपेण चागमगीतान् ।
आगमादुक्तान् । ॥ ५१ ॥

तानाह श्लोकचतुष्टयेन ।

हरार्कवैवस्वतशक्रसौमै-

र्धनेशवैश्वानरपाशभृद्भिः ।

महर्षिसङ्घैः सदिगप्सरोभिः

शुक्राङ्गिरःस्कन्दमरुद्गणैश्च ॥ ५२ ॥

यथा त्वमूर्जस्करणैकरूपैः

समर्चितस्तत्त्वाभरणैरुदारैः ।

तथेह तान्याभरणानि यागे
 शुभानि सम्प्रीतमना गृहाण ॥ ५३ ॥
 अजोऽव्ययः शाश्वत एकरूपो
 विष्णुर्वराहः पुरुषः पुराणः ।
 त्वमन्तकः सर्वहरः कृशानुः
 सहस्रशीर्षः शतमन्युरीड्यः ॥ ५४ ॥
 कविं सप्रजिह्वं त्रातार-
 मिन्द्रं स्ववितारं सुरेशम् ।
 ह्वयामि शक्रं वृत्रहणं सुषेण-
 मस्माकं वीरा उत्तरा भवन्तु ॥ ५५ ॥

हरो महादेवः । अर्क आदित्यः । वेवस्वतो यमः । शक्र इन्द्रः ।
 सोमश्चन्द्रः । तथा धनेशो वैश्रवणः । वैश्वानरोऽग्निः । पाशभृद्वरुणः ।
 एतैः सुरैर्महर्षिसङ्घैर्महर्षीणां वृन्दैरेतैः किम्भूतैः । सदिगप्सरोभिर्दिग्भरा-
 याभिः अप्सरोभिः सहितैः । तथा शुक्रो भार्गवः । अङ्गिरा बृहस्पतिः ।
 स्कन्दः कुमारः । मरुद्गणो मरुतां सङ्घः । एतैः सर्वैस्त्वम् ॥ ५२ ॥

यथा येन प्रकारेण उदारैः श्रेष्ठैराभरणैः । उज्ज्वलरत्नैकरूपैः
 समर्चितः पूजितः । तथा तेनैव प्रकारेणेहास्मिन् यागे शुभानि तान्येवाभर-
 णानि सम्प्रीतमनास्तुष्टचित्तो गृहाण ॥ ५३ ॥

अजोऽव्यय इति । त्वमजो नाजायत इति अजः । अव्ययो न व्ययं
 याति । अक्षय इत्यर्थः । शाश्वतः सार्वदिकः । एकरूपो बहुरूपरहितः ।
 विष्णुर्व्यापकः । वराहो वराहरूपः । पुरुषः प्रधानाख्यः । पुराणश्चिर-
 न्तनः । एवंविधस्त्वम् । तथा अन्तको यमः । सर्वहरः सर्वसंहारकः ।
 कृशानुरग्निः । सहस्रशीर्षः सहस्रशक्तः । शतमन्युरिन्द्रः । ईड्यः स्तुत्यः ॥ ५४ ॥

कविं विद्वान् । सप्रजिह्वमग्निम् । त्रातारं पालयितारम् । इन्द्रं परमे-
 श्वर्ययुक्तम् । स्ववितारं सुप्ररक्षितारम् । सुरेशं देवप्रभुम् । ह्वयामि आह्वयामि ।
 शक्रमिन्द्रं वृत्रहणं वृत्रस्य हन्तारम् । सुषेणं शोभना सेना यस्य । तमस्माकं
 नः । वीरा बलिनः । उत्तरा भवन्तु । जयिनी भवन्तिव्यत्यर्थः । कलापम् ॥ ५५ ॥

कस्मिन् काले यतान्मन्त्रान् पठेदित्याह ।

प्रपूरणे चोच्छ्रयणे प्रवेशे

स्नाने तथा माल्यविधौ विसर्गे ।

पठेदिमान्नृपतिः सोपवासे

मन्त्रान् शुभान् पुरुहूतस्य केतोः ॥ ५६ ॥

प्रपूरणे पिटकाभरणे । उच्छ्रयणे उत्थापने । प्रवेशे नगरप्रवेशे । स्नाने स्नानकाले । तथा माल्यविधौ पुष्पप्रदानकाले । विसर्गे विसर्जने । एतेषु कार्येषु नृपती राजा सोपवास उपोषितः । पुरुहूतस्य केतोरिन्द्रध्वजस्येमानुक्तान् शुभान् मन्त्रान् पठेत् कीर्तयेत् ॥ ५६ ॥

कीदृशमिन्द्रध्वजमुत्थापयेदित्याह श्लोकद्वयेन ।

क्षत्रध्वजादर्शफलाद्गुचन्द्रै-

र्विचित्रमालाकदलीक्षुदण्डैः ।

सव्यालसिंहैः पिटकैर्गवाक्षै-

रलङ्कृतं दिक्षु च लोकपालैः ॥ ५७ ॥

अच्छिन्नरज्जुं दूढकाष्ठमादृक्

मुशिलष्टयन्त्रार्गलपादतोरणम् ।

उत्थापयेत्क्षुद्रं सहस्रचक्षुषः

सारद्रुमाभग्नकुमारिकान्वितम् ॥ ५८ ॥

एवंविधं सहस्रचक्षुषो दशशतनयनस्येन्द्रस्य लक्ष्म ध्वजमुत्थापयेत् । कीदृशं क्षत्रमातपत्रम् । ध्वजः पताका । आदर्शो दर्पणम् । फलं लाङ्गलम् । अर्द्धचन्द्रः खण्डेन्द्रुः । विचित्रमाला नानाविधाः स्रजः । तथा कदली वृक्षविशेषः । क्षुदण्डः । एतेः सह । तथा दिक्ष्वष्टासु लोकपालै-
रिन्द्राग्नियमनेर्क्षतवर्णवायुकुवैरेशानैरलङ्कृतं संयुक्तम् ॥ ५७ ॥

तथा अच्छिन्नरज्जुम् । अच्छिन्ना रज्जवो यस्य ।

इन्द्रध्वजबन्धनार्थमष्टासु दिक्षु अष्टौ रज्जवः कार्याः ॥

तथा च गर्गः ।

यथादिशं च रज्ज्वष्ट्रो मौञ्जीस्रमामसंहिताः ।

नियहार्थं ध्वजे कार्यं निबद्धाश्चेन्द्रमण्डले ॥

दृढकाष्ठमातृकम् । दृढकाष्ठा मातृका यस्य । इन्द्रध्वजनिष्पीडनार्थं
पार्श्वद्वये मातृकाद्वितयं कार्यम् । सुश्लिष्टयन्त्रार्गलपादतोरणम् । सुश्लिष्टं
यन्त्रार्गलं पादमूले तोरणं यस्य । अयमर्थः । पादमूलध्वजस्य तोरणं कार्यं
तत्र या मातृकाः पार्श्वस्थितानि निरन्तराणि काष्ठानि तासां मातृकाणां
तिर्यक्कृत्वा यानि काष्ठानि निक्षिप्यन्ते तान्यर्गलाग्रहणेनोच्यन्ते । ता अर्गलाः
सुश्लिष्टाः सुयोजिता यच । तथा कुमारिकाः शक्रकुमार्यः । सारदुमोऽन्तः-
सारो वृक्षः । तस्माद्या अभग्नाः कुमारिकास्ताभिरन्वितम् । एतदुक्तं भवति ।
यास्ताः शक्रकुमार्यः कथितास्ताः सारवृक्षैः कार्यं अभग्नाश्चेति । युगल-
कम् ॥ ५८ ॥

कथं केतुमुत्थापयेदित्याह ।

अविरतजनरावं मङ्गलाशीःप्रणामैः

पटुपटहमृदङ्गैः शङ्खभेर्यादिभिश्च ।

श्रुतिविहितवचोभिः पापठद्विश्च विप्रै-

र'शुभविहृतशब्दं केतुमुत्थापयेच्च ॥ ५९ ॥

राजा केतुमिन्द्रध्वजमेवमुत्थापयेत् । कीदृशम् । अविरतजनरावम् ।
मङ्गलैः शुभैः शब्दैः । आशीर्भिः प्रणामैर्नमस्कारैरेतैरविरतः अविच्छिन्नो
जनानां पुरुषाणां रायः शब्दो यस्य । तथा पटवश्चतुराः शब्दयुक्ता ये पट-
हास्तथा मृदङ्गा वादिचविशेषास्तेः सह । तथा शङ्खभेर्यादिभिः । शङ्खभेरीभि-
र्दंकाभिः । आदिग्रहणात् 'दुन्दुभिः करटवीणावंशा गृह्यन्ते । एतेरपि सह ।
तथा विप्रैर्ब्राह्मणैः । पापठद्विः । अत्यर्थं पुनःपुनर्वा पठद्विः । कीदृशेः ।
श्रुतिविहितवचोभिः । श्रुतिर्वेदस्तद्विहितानि वचांसि येषां तेः । अशुभा
अनिष्टा विहृता विशेषेण नष्टाः शब्दा यस्य तथाभूतं केतुम् । अथवा परः

१ शुभविहृतशब्दम्-इति पाठान्तरम् ।

२ दुन्दुभिः करटवीणावंशं गृह्यते-इति पाठः साधुः ।

पाठो यथा । सुशुभसहितशब्दम् । सुष्ठु शुभसहितः शब्दो यच्च मङ्गलपाठे
तत्केतुमुत्थापयेदिति ॥ ५६ ॥

कीदृशो राजा केतुमुत्थापयेदित्याह ।

फलदधिघृतलाजाक्षौद्रपुष्पाग्रहस्तैः
प्रणिपतितशिरोभिस्तुष्टवद्विश्व पैरैः ।
वृतमनिमिषभर्तुः केतुमीशः प्रजाना-
मरिनगरनताग्रं कारयेद्द्विड्बधाय ॥ ६० ॥

प्रजानामीशो राजा । अनिमिषभर्तुः केतुम् । अनिमिषा देवास्तेषां
भर्तुः प्रभोरिन्द्रस्य केतुं ध्वजं द्विषां शत्रूणां बधाय । अरिनगरनताग्रं कार-
येत् । अरिनगरे शत्रुपुरे नतमग्रं प्रान्तं यस्य । कीदृशं ध्वजम् । एवंविधैः पैरैः
पुरजनैर्वृतं परिवृतम् । कीदृशैः । फलानि श्रीफलप्रभृतानि । दधि क्षीरविक्रा-
रः । घृतमाज्यम् । लाजा प्रसिद्धा । क्षौद्रं मात्सिकम् । पुष्पाणि कुसुमानि ।
शतान्यग्रहस्ते दक्षिणपाणौ येषां ते । तथा प्रणिपतितं शिरो मूर्ध्ना येषां
ते । तुष्टवद्विः । अत्यर्थं स्तुवद्विः । नागरेः शुभशब्दं वाच्यमानेरिति ॥ ६० ॥

कीदृशं शोभनमुत्थानमित्याह ।

नातिद्रुतं न च विलम्बितमप्रकम्प-
मध्वस्तमाल्यपिटकादिविभूषणं च ।
उत्थानमिष्टमशुभं यदतोऽन्यथा स्या-
त्तच्छान्तिभिर्नरपतेः शमयेत् पुरोधाः ॥ ६१ ॥

एवंविधमुत्थानमिष्टं शुभमित्यर्थः । कीदृशम् । नातिद्रुतं न त्व-
रितम् । न च विलम्बितं नातिध्वस्तम् । अप्रकम्पम् । प्रकम्पश्चलनं येन
नोत्पद्यते । तथा अध्वस्तानि माल्यानि पिटकादीनि विभूषणानि येन तत् ।
आदिग्रहणाच्छत्रध्वजादर्शफलाद्भुवन्द इत्यादिकानि गृह्यन्ते । एतेषां ध्वंशो
नाशो येन न भवति । अतोऽन्यथा यदुत्थानं तन्नरपते राज्ञोऽशुभम-
निष्टं स्याद्भवेत् । तच्च पुरोधाः पुरोहितः शान्तिभिरुपधातप्रतीकारैः
शमयेत् ॥ ६१ ॥

तथा च गर्गः ।

अविध्वस्तमनाधूतमदुताजिह्वमूर्ध्वगम् ।
इन्द्रध्वजसमुत्थानं क्षेमसौमित्रकारकम् ।
निर्घातोल्कामहीकम्पा दीप्राश्च मृगपक्षिणः ।
उच्छ्रीयमाणे चण्डा वा वायवः स्युर्भयाय ते ॥

अथोच्छ्रिते च तस्मिन् शुभाशुभज्ञानमाह श्लोकपञ्चकेन ।

क्रव्यादकौशिककपोतककाककङ्कैः^१
केतुस्थितैर्महदुशन्ति भयं नृपस्य ।
चाषेण चापि युवराजभयं वदन्ति
श्येनो विलोचनभयं निपतन् करोति ॥ ६२ ॥
छत्तभङ्गपतने नृपमृत्यु-
स्तस्करान् मधु करोति निलीनम् ।
हन्ति चाप्यथ पुरोहितमुल्का
पार्थिवस्य महिषीमशनिश्च ॥ ६३ ॥
राज्ञीविनाशं पतिता पताका
करोत्यवृष्टिं पिटकस्य पातः ।
मध्याग्रमूलेषु च केतुभङ्गो
निहन्ति मन्त्रिदक्षितिपालपौरान् ॥ ६४ ॥
धूमावृते शिखिभयं तमसा च मोहा
व्यालैश्च भग्नपतितैर्न भवन्त्यमात्याः ।
ग्लायन्त्युदक्प्रभृति च क्रमशो द्विजाद्यान्
भङ्गे तु बन्धकिबधः कथितः कुमार्याः ॥ ६५ ॥
रज्जूत्सङ्गच्छेदने बालपीडा
राज्ञो मातुः पीडनं मातृकायाः ।

यद्यत् कुर्युश्चारणा बालका वा

तत्तत्तादृग्भावि पापं शुभं वा ॥ ६६ ॥

क्रव्यादा मांसाशिनो विहगाः । कोशिक उलूकः । कपोतः पारावतः । काको वायसः । कङ्कः पक्षिविशेषः । गृध्रो वेति पाठः । एतैः केतुस्थितैरिन्द्रध्वजोपविष्टैर्नृपस्य राज्ञो महद्भयमुपशान्तिं कथयन्ति । चाषः पक्षी । तेन ध्वजस्थेन युवराजभयं घटन्ति । श्येनो वाजिको निपतन्नुपविशन् विलोचनभयं चक्षुर्नाशं करोति ॥ ६२ ॥

तथा छत्रस्यातपत्रस्य भङ्गे स्फुटने पतने वा नृपस्य राज्ञो मृत्युर्भवति । मधुशब्देन मधुमन्त्रिकोच्यते । मधु निलीनं तत्र संश्लिष्टं तत्स्करान् करोति । उल्काप्यथ पतिता पुरोहितं हन्ति नाशयति । अशनिः पतिता पार्थिवस्य राज्ञो महिषीं प्रधानां स्त्रियं हन्ति ॥ ६३ ॥

पताका पतिता राज्ञ्या विनाशं करोति । पिटकस्य पातः पतनमवृष्टि-मवर्षणं करोति । तथा केतोर्मध्यात् भङ्गो मन्त्रिणो हन्ति । अयाद्वङ्गः क्षितिपालं राजानं निहन्ति । मूलाद्वङ्गः पौरान् पुरजनान्निहन्ति ॥ ६४ ॥

तथा केतो धूमावृते धूमेन व्याप्ते शिखिभयमग्निभयं भवति । तमसा वृते मोहो वैकल्यं भवति । व्यालेर्ग्राडेर्भग्नेः स्फुटितैः पतितैश्चामात्या मन्त्रिणो न भवन्ति । उदक्प्रभृतीत्युत्तरादिदिक्चतुष्टये उत्पातैर्दृष्टेर्द्विजाद्यान् ब्राह्मणाद्यान् । ग्लायन्ति पीडयन्तीत्यर्थः । तद्यथा । उत्तरस्यां ब्राह्मणान् । पूर्वस्यां क्षत्रियान् । दक्षिणस्यां वैश्यान् । पश्चिमायां शूद्रान् इति । कुमार्यो भङ्गे स्फुटने बन्धकीनां वैश्यानां बधः कथित इति ॥ ६५ ॥

तथा रज्जूनां यत्र कुचचिच्छेदने च बालानां शिशूनां पीडा भवति । तथा मातृकायास्तोरणपार्श्वस्थस्य काष्ठस्य पीडने राज्ञो मातुर्नृपजनन्याः पीडनं भवति । चारणा विदग्धा रङ्गवरा वा । बालकाः शिशवः । एते यद्यत्पापमनिष्टं शुभं वा कुर्युः । तत्तत्तादृग्भावि । तत्तत्तथाभूतं शुभमशुभं वा लोके भवतीत्यर्थः । कुलकम् ॥ ६६ ॥

तथा च गर्गः ।

प्रहृष्टमनसः सर्वे क्रीडेयुर्मुदिता यदि ।

यदा जलेन गन्धैश्च विन्द्यात्सोभिषलक्षणम् ॥

अमेध्ये रक्तकेः केशेर्भस्मना क्रन्दनेन च ।

दुर्भिक्षपीडा विज्ञेया शस्त्रैश्चापि भयं वदेत्-इति ॥

अथ विसर्जने विधिमाह ।

दिनचतुष्टयमुत्थितमर्चितं

समभिपूज्य नृपोऽहनि पञ्चमे ।

प्रकृतिभिः सह लक्ष्म विसर्जये-

द्वलभिदः स्वबलाभिविवृद्धये ॥ ६० ॥

बलभिद इन्द्रस्य लक्ष्म चिह्नं स्वबलाभिविवृद्धये आत्मीयबलविवृ-
द्धये नृपो राजा पञ्चमेऽहनि दिवसे प्रतिपदि समभिपूज्य पूजयित्वा प्रकृतिभिः-
मन्त्रिभिः सह विसर्जयेत् । कीदृशं लक्ष्म । दिनचतुष्टयं द्वादशीप्रभृतिदिन-
चतुष्टयं पौर्णमास्यां यावदुत्थितम् । समुत्थितम् । अर्चितं पूजितम् ॥ ६० ॥

इन्द्रध्वजविधानकर्तुः प्रभावमाह ।

उपरिचरवसुप्रवर्तितं नृपतिभिरप्यनुसन्ततं कृतम् ।

विधिमिममनुमन्य पार्थिवो न रिपुकृतं भयमाप्नुयादिति ॥ ६१ ॥

इमं विधिं पार्थिवो राजा अनुमन्य तमिन्द्रध्वजं सम्पूज्य न क्वचिदपि
रिपुकृतं शत्रुकृतं भयं प्राप्नुयात् । कीदृशं विधिम् । उपरिचरवसुप्रवर्तितम् ।
उपरिचरेणोर्ध्वगामिना वसुना राज्ञा प्रवर्तितम् । तथा नृपतिभी राजभि-
रप्यनुसन्ततमविच्छिन्नं कृतमिति ॥ ६१ ॥

इति श्रीभट्टोत्पलविरचितायां संहिताविवृताविन्द्रध्वजस-

म्यन्नाम द्विचत्वारिंशोऽध्यायः ॥ ४२ ॥

अथ नीराजनं व्याख्यायते ।

तथादावेव कालनियमप्रदर्शनार्थमाह ।

भगवति जलधरपद्मक्षपाकरार्कक्षणे कमलनाभे ।

उन्मीलयति तुरङ्गमकरिनरनीराजनं कुर्यात् ॥ १ ॥

भगवति परमेश्वर्ययुक्ते । कमलनाभे नारायणे । जलधरपद्मक्षपाकरा-
र्कक्षणे । जलधरा मेघास्त एव पद्मनायकिरोमाणि ययोस्ते क्षपाकरार्कक्षणे ।

क्षपाकरश्चन्द्रः । अर्क आदित्यस्तावेवेक्षणे नेत्रे । उन्मीलयति विकाश-
यति सति । तुरङ्गमाणामश्वानाम् । करिणां हस्तिनाम् । नराणां मनुष्या-
णाम् । नीरेण जलेन अजनं स्पर्शनं कुर्यात् । अनेन नीराजनस्य वर्षासु
निषेध उक्त इति ॥ १ ॥

अथ कालसमयमाह ।

द्वादश्यामष्टम्यां कार्तिकशुक्लस्य पञ्चदश्यां वा ।

आश्वयुजे वा कुर्यान्नीराजनसञ्जितां शान्तिम् ॥ २ ॥

कार्तिकमासशुक्लपक्षद्वादश्यां तिथावष्टम्यां वा पञ्चदश्यां पूर्णिमायाम-
मावस्यायां वा । आश्वयुजशुक्लपक्षे एतास्वेव तिथिषु प्रोक्तासु वा नीराजन-
सञ्जितां नीराजनाख्यां शान्तिं कुर्यात् ॥ २ ॥

अथ तद्विधानमाह ।

नगरोत्तरपूर्वदिशि प्रशस्तभूमौ प्रशस्तदारुमयम् ।

षोडशहस्तोच्छ्रायं दशविपुलं तोरणं कार्यम् ॥ ३ ॥

नगरस्य पुरस्योत्तरपूर्वस्यामेशान्यां दिशि । प्रशस्तभूमौ शुभलक्षणसंयु-
तायां शल्यादिदोषवर्जितायामवनौ । प्रशस्तदारुमयं याज्ञिकवृक्षविनिर्मितम् ।
षोडशहस्तोच्छ्रायमुच्छ्रितं दशहस्तविपुलं विस्तीर्णं तोरणं कार्यम् ॥ ३ ॥

अथ शान्तिगृहलक्षणमाह ।

सर्जादुम्बरककुभशाखामयशान्तिसद्व कुशबहुलम् ।

वंशविनिर्मितमत्स्यध्वजचक्रालङ्कृतद्वारम् ॥ ४ ॥

सर्जः । उदुम्बरः । ककुभः । एते सर्वे वृक्षविशेषाः । एषां शाखा-
मयं लताविनिर्मितं शान्तिसद्व शान्तिगृहं कार्यम् । कुशबहुलं प्रभूतकक्षम-
यम् । तथा वंशविनिर्मितानि वेणुरचितानि मत्स्यध्वजचक्राणि । मत्स्यो
मीनः । ध्वजश्चिह्नम् । चक्रमायुधम् । एतेरलङ्कृतं शोभितं द्वारं यस्य तथा-
भूतम् ॥ ४ ॥

अथाश्वादीनां दीक्षाविधानमाह ।

प्रतिसरया तुरगाणां भल्लातकशालिकुष्ठसिद्धार्थान् ।

कण्ठेषु निबध्नीयात् पुष्ट्यर्थं शान्तिगृहगाणाम् ॥ ५ ॥

तुरगाणामश्वानां प्रतिसरया कुङ्कुमरञ्जितेन सूषेणान्येन पीतेन वा कण्ठेषु गलेषु । भल्लातकं प्रसिद्धम् । शालयः प्रसिद्धाः । कुष्ठम् । सिद्धार्था गौरसर्षपाः । एतत्पुष्ट्यर्थे पुष्टिकरणाय । शान्तिगृहगाणां शान्तिसद्गुस्थानां निबध्नीयात् ॥ ५ ॥

तथा च काश्यपः ।

शालिजातकसिद्धार्थान् कुष्ठं भल्लातकं तथा ।

अश्वेषु कण्ठे बध्नीयात् सप्ताहं शान्तिमाचरेत् ॥

अथ शान्तिविधानमाह ।

रविवरुणविश्वदेवप्रजेशपुरुहूतवैष्णवैर्मन्त्रैः ।

सप्ताहं शान्तिगृहे कुर्याच्छान्तिं तुरङ्गाणाम् ॥ ६ ॥

रविरादित्यः । वरुणोऽपाम्पतिः । विश्वदेवा देवविशेषाः । प्रजेशो ब्रह्मा । पुरुहूत इन्द्रः । विष्णुर्नारायणः । एषां सप्तभिर्मन्त्रेस्तुरङ्गाणामश्वानां शान्तिगृहे स्थितानां सप्ताहं सप्तदिनानि शान्तिं कुर्यात् ॥ ६ ॥

तथा च काश्यपः ।

पौष्टिकैर्विविधैर्मन्त्रैः पुरोधा ज्वलनं हुतेत् ।

हुतान्ते भोजयेद्विप्रान् दक्षिणां विपुलां ददेत् ॥

अथाश्वानां किं कुर्यादित्याह ।

अभ्यर्चिता न परुषं वक्तव्या नापि ताडनीयास्ते ।

पुण्याहशङ्खतूर्यध्वनिगीतरवैर्विमुक्तभयाः ॥ ७ ॥

ते अश्वा अभ्यर्चिताः पूजिताः । परुषमप्रियं न वक्तव्याः । नापि ते ताडनीयाः । कषादिभिर्न हन्तव्याः । तथा पुण्याहरवेः शुभवाक्यशब्देः माङ्गलीयकैर्वचनेः । शङ्खध्वनिभिः शङ्खशब्देः । तूर्यध्वनिभिः तूर्यशब्देः । गीतरवेर्गातशब्दैश्च । विमुक्तं परित्यक्तं भयं भीतिर्येस्ते तथाविधाः कार्याः ॥ ७ ॥

ततः सप्ताहात्परतः किं कुर्यादित्याह ।

प्राप्तेऽष्टमेऽङ्गि कुर्यादुदङ्मुखं तारणस्य दक्षिणतः ।

कुशचीरावृतमाश्रममग्निं पुरतोऽस्य वेद्यां च ॥ ८ ॥

प्राप्तेऽष्टम इति ततोऽष्टमेऽङ्गि । दिवसे प्राप्ते तोरणस्य प्राङ्निर्दिष्टस्य दक्षिणभागे आश्रममुदङ्मुखमुत्तराभिमुखं कुशचीरावृतं कुशेर्दभैश्चीरेवृक्षवल्कले-
रावृतं छादितं कुर्यात् । अस्य पुरतोऽशतो वेद्यामग्निं कुर्यात् ॥ ८ ॥

वेदीलक्षणमथाचार्येणोक्तमस्माभिरन्यथास्त्रात्प्रदर्श्यते ।

यज्ञे चतुःषष्टिकरा विवाहे वेदी द्विजानां द्विनरप्रमाणा ।
कार्या ततोऽष्टांशशमक्रमेण राजन्यवेश्यवृषलान्त्यजानाम् ॥

तथा च ।

सप्रहस्ता ब्राह्मणानां वेदी यज्ञे प्रकीर्तिता ।
षट्करा क्षत्रियाणां तु वैश्यानां पञ्च कीर्तिता ॥
चतुर्हस्ता तु शूद्राणां विवाहेऽपि विनिश्चिता ।
अलाभे सर्ववर्णानां चतुर्हस्ता प्रकीर्तिता ॥
व्यन्तराणामतो न्यूना निर्दिष्टा मुनिभिः सदा ।
अतो न्यूनाधिका वेदी यजमानस्य मृत्युदा ॥

तथा च ।

यज्ञे विवाहे षट्यामि वेदिमानं समासतः ।
त्रिःसप्रहस्तविस्तारा ब्राह्मणानां शुभावहा ॥
क्षत्रियाणां पञ्चदशी वैश्यानां नवसंमिता ।
सप्रहस्ता तु शूद्राणां शिल्पिनां पञ्च कीर्तिता ॥
त्रिहस्ता व्यन्तराणां तु वेदी सर्वत्र कीर्तिता ।
भुवोऽपरोधे मर्त्यानां चातुर्वर्ण्यैः प्रकीर्तिता ॥
पञ्चहस्ता कृता वेदी सर्वमाङ्गल्यदायिका ।
एवं प्रमाणं ज्ञात्वा तस्याः शुभाशुभलक्षणमाचार्येणोक्तम् ॥

वेदीशुभाशुभविधानविधौ प्रदिष्टा दिक्स्थानमानाभ्यधिका न हीना ।
अष्टा प्रमाणेन करोति भङ्गं दिग्ब्रह्मसंस्था न च सिद्धिदा स्यात् ॥
प्राभागहीना नगरस्य नेष्टा पुरोधसो दक्षिणभागवक्ता ।
नरेन्द्रजायाशुभदा परस्यामुदम्बलेशस्य नृपस्य मध्ये-इति ॥

तथा च काश्यपः ।

अष्टमेऽहि पुरस्कृत्य राजा पौरवनेवृतः ।

गच्छेच्छान्तिगृहं हृष्टः शङ्खतूर्यरवेः सह-इति ॥

अथ सम्भाराणां लक्षणमाह ।

चन्दनकुष्ठसमङ्गा हरितालमनःशिलाप्रियङ्गुवचाः ।

दन्त्यमृताञ्जनरजनीसुवर्णपुष्प्यग्निमन्थाश्च ॥ ९ ॥

श्वेतां सपूर्णकोशां कटम्भरात्रायमाणसहदेवीः ।

नागकुसुमं स्वगुप्तां शतावरीं सोमराजीं च ॥ १० ॥

कलशेष्वेताः कृत्वा सम्भारानुपहरेद्वलिं सम्यक् ।

भक्ष्यैर्नानाकारैर्मधुपायसयावकप्रचुरैः ॥ ११ ॥

चन्दनं मलयजम् । कुष्ठं प्रसिद्धम् । समङ्गा मञ्जिष्ठा । हरितालं प्रसिद्धम् । मनःशिला प्रसिद्धैव । प्रियङ्गुर्गन्धप्रियङ्गुः । वचा प्रसिद्धैव । दन्ती प्रसिद्धैव । अमृता गुडुची । अञ्जनं स्रोताञ्जनं प्रसिद्धं सौभाञ्जनं वा । रजनी हरिद्रा । सुवर्णपुष्पी प्रसिद्धैव । अग्निमन्था तर्कारी ॥ ९ ॥

श्वेता गिरिकर्णिका । तां च सपूर्णकोशां पूर्णकोशया सह । कटम्भरां महाश्वेताम् । त्रायमाणं प्रसिद्धम् । सहदेवीं सहगन्ध्याम् । नागकुसुमं नागपुष्पम् । स्वगुप्तामात्मगुप्तां कपिकच्छुमित्यर्थः । शतावरी प्रसिद्धा । सोमराजी सोमवल्ली ॥ १० ॥

गताश्चौपधीः कलशेषु पूर्णघटेष्वभ्यन्तरे कृत्वा संस्थाप्य सम्भारानेतानेव ततः सम्यग्यथाविधानेन बलिमुपहरेत् ठाकयेत् । भक्ष्यैर्मोदकैर्लोपिकापूपादिभिः । नानाकारैर्बहुविधैः । कीदृशैर्मधुपायसयावकप्रचुरैः । मधु माक्षिकम् । पायसं पयोविकारो यत्किञ्चित्तीरसम्भवम् । यावकं यावप्रकारः । शतेः प्रचुराः प्रभूता येषु ते ॥ ११ ॥

अन्यच्च ।

खदिरपलाशोदुम्बरकाश्मर्यश्वत्थनिर्मिताः समिधः ।

सुक् कनकाद्रजताद्वा कर्त्तव्या भूतिकामेन ॥ १२ ॥

खदिरः । पलाशः । उदुम्बरः । काश्मरी । अश्वत्थः । एते सर्वे
एव वृक्षविशेषा याज्ञिकाः सुप्रसिद्धाः । एभ्यो निर्मिताः सम्भूताः समिधः
कार्याः । तथा भूतिकामेन समृद्धिमिच्छता मुक् कनकात् सुवर्णात् रजताद्वा
कर्तव्या ॥ १२ ॥

ततः किं कुर्यादित्याह ।

पूर्वाभिमुखः श्रीमान् वैयाघ्रे चर्मणि स्थितो राजा ।
तिष्ठेदनलसमीपे तुरगभिषगदैववित्सहितः ॥ १३ ॥

राजा नृपः । श्रीमान् श्रीर्विद्यते यस्य । चिचर्गसमाश्रयः । श्रीमानित्य-
नेन राज्ञो महिमानं दर्शयति । सकलप्रतिपत्तियुक्तस्तत्रस्य इत्यर्थः । पूर्वाभि-
मुखः पूर्वास्यां दिशि निरीक्षमाणो वैयाघ्रे व्याघ्रस्य चर्मणि स्थित उपविष्टः ।
अनलसमीपेऽग्निसन्निधौ । तुरगभिषगदैववित्सहितः । तुरगभिषजा अश्ववेद्येन
दैवविदा सांवत्सरिकेण सहितः संयुक्तस्तत्र तिष्ठेत् ॥ १३ ॥

अथ देवविदा तत्र किं कार्यमित्याह ।

यान्त्रायां यदभिहितं ग्रहयज्ञविधौ महेन्द्रकेतौ च
वेदीपुरोहितानललक्षणमस्मिंस्तदवधार्यम् ॥ १४ ॥

वेद्या अग्न्यागारस्य । पुरोहितस्य हेतुः । अनलस्याग्नेः । लक्षणं यात्रा-
यामभिहितं कथितम् । क्व ग्रहयज्ञविधौ । ग्रहाणां यज्ञविधाने । तथा महे-
न्द्रकेताविन्द्रध्वजे च यदुक्तं तदस्मिन्नीराजने अवधार्य लक्षणीयमिति ॥ १४ ॥

तथा च यात्रायाम् ।

ग्रहयज्ञे ।

ग्रहयज्ञमतो वक्ष्ये तत्र निमित्तानि लक्षयेद्वेद्याम् ।

भङ्गे मानोनायां दिग्भ्रष्टायामसिद्धिश्च ॥

नगरपुरोहितदेवीसेनापतिपार्थिवक्षयं कुरुते ।

प्राग्दक्षिणापरोत्तरमध्यमभागेषु या विकला ॥

तथा च पुरोहितस्य ।

कम्प्योच्छ्वासविजृम्भणप्रचलनस्वेदाश्रुपातक्षयो-

द्गाराद्यं च पुरोधसः स्मृतिविपद्धानिष्ठमन्यच्छुभम् ।

आज्यं केशपिपीलकामलयुतं सत्त्वावलीढं च य-
तन्नेष्टुं शुभमन्यथोपकरणं द्रव्याण्यनूनानि च ॥

तथा चानलक्षणम् ।

उत्था^१य स्वयमुज्ज्वलार्चिरनलः स्वाहावसाने हवि-
र्भुङ्क्ते देहसुखप्रदक्षिणगतिः स्निग्धो महान् संहतः ।
निर्धूमः सुरभिः स्फुलिङ्गरहितो याचानुलोमो मृदु-
मुक्तेन्दीवरकाञ्चनद्युतिधरो वह्निः श्रियं यच्छति ॥
इष्टद्रव्यघटातपत्रतुरगश्रीवृक्षशेलाकृति-
र्मैयब्देदधिदुन्दुभीभशकटस्निग्धस्वनेः पूजितः ।
नेष्टुः प्रोक्तविपर्यये हुतवहः स्निग्धोऽन्यथापीष्टुदः
सव्येऽङ्गे नृपतेर्देहन्नतिहितः शेषं च लोकाद्वदेत् ॥

तथा महेन्द्रकेताविहैवोक्तम् ।

स्वाहावसानसमये स्वयमुज्ज्वलार्चिरिति ॥

ततः किं कुर्यादित्याह ।

लक्षणयुक्तं तुरगं द्विरदवरं चैव दीक्षितं स्नातम् ।
अहतसिताम्बरगन्धस्त्रग्धूमाभ्यर्चितं कृत्वा ॥ १५ ॥
आश्रमतोरणमूलं समुपनयेत् सान्त्वयन् शनैर्वाचा ।
वादित्रशङ्खपुण्याहनिःस्वनापूरितदिगन्तम् ॥ १६ ॥

तुरगमश्वम् । द्विरदवरं हस्तिप्रधानं च । लक्षणयुक्तं तुरङ्गं वक्ष्यमाणैः
शोभनेरश्वलक्षणेर्दार्ढ्यशीवाक्षिकूट इत्यादिलक्षणैश्च युक्तम् । तथा द्विर-
दवरैर्हस्तिलक्षणेस्ता^२म्रोष्ठतालुवदना इत्यादिकैश्च युक्तम् । दीक्षितं कृत-
दीक्षं च स्नातम् । अहतेनाक्षतेन सितेन शुक्लेनाम्बरेण वस्त्रेण स्रग्भिर्मा-
लाभिर्धूपैर्गुग्गुलुप्रभृतिभिरभ्यर्चितं पूजितं कृत्वा ॥ १५ ॥

१ द्रष्टव्यमस्य ग्रन्थस्य ५०६ पृष्ठम् । तत्र “यातानुलोमः” “यातुर्जयं संयति” “दुन्दुभी-
तशकट” “स्निग्धो यथाभीष्टदः” “नृपतेर्देहन्नतिशुभः” इति पाठभेदो न साध्यर्थदः । अत्रत्याः
पाठाः साधवः—इति ।

२ बृहत्संहितायाम् ६६ अध्यायस्य १ श्लोकः ।

३ बृहत्संहितायाम् ६७ अध्यायस्य ६ श्लोकः ।

तत आश्रमतोरणमूलम् । स्वाश्रमसमीपे यतोरणं तन्मूलं तच्च वावा
गिरा सान्त्वयन् शान्तिं कुर्वन् शनैः शनैर्मन्दं मन्दं समुपनयेत् प्रापयेत् ।
कीदृशं तोरणमूलम् । वादिचण्डूपगुण्याहनिःस्वनापूरितदिगन्तम् । वादिबाणां
पटहमृदङ्गानां पुण्याहानां शुभशब्दानां निःस्वनैः शब्देरापूरिता जडीकृता
दिगन्ता यच्च तथाभूतम् ॥ १६ ॥

अथाश्वगजयोश्चेष्टितमाह ।

यद्यानीतस्तिष्ठेद्दक्षिणचरणं हयः समुत्क्षिप्य ।

स जयति तदा नरेन्द्रः शत्रून् चिराद्विना यत्नात् ॥ १७ ॥

अस्यन्नेष्टो राज्ञः परिशेषं चेष्टितं द्विपहयानाम् ।

यात्रायां व्याख्यातं तदिह विचिन्त्यं यथायुक्ति ॥ १८ ॥

यद्यानीत इति । अथ हयगृहणमुपलक्षणार्थम् । तेन हयोऽश्वो द्विर-
दवरो वा हस्ती यद्यानीतस्तच्च दक्षिणचरणं दक्षिणपादं समुत्क्षिप्य तिष्ठे-
त्तदा स नरेन्द्रो राजा शत्रून् रिपून् चिराच्छीघ्रमेव विना यत्नात् प्रयत्नं विना
अनुद्यमेनैव जयति ॥ १७ ॥

अस्यन्नेष्टो राज्ञो नृपस्य नेष्टो न शुभः । परिशेषमन्यचेष्टितं शुभा-
शुभसूचकं द्विपहयानां हस्त्यश्वानां यात्रायां व्याख्यातं कथितम् ।

तथा च ।

मु^१हुर्मुहुर्मूर्चशकृत् करोति न ताड्यमानोऽप्यनुलोमयायी ।

अकार्यभीतोऽश्रुविलोचनश्च शिवं न भर्तुस्तुरगोऽभिधत्ते ॥

आरोहति क्षितिपतो विनयोपपन्नो

यात्रानुगोऽन्यतुरगं प्रति ह्येषते च ।

वक्त्रेण वा स्पृशति दक्षिणमात्मपाश्वं

योऽश्वः स भर्तुरचिरात्प्रतनोति लक्ष्मीम्-इत्यादि ॥

तथा च गजस्य ।

^२स्खलितगतिरकस्मात्प्रस्तकर्णोऽतिदीनः

श्वसिति मृदु सुदीर्घं न्यस्तहस्तः पृथिव्याम् ।

१ बृहत्संहितायाम् ६३ अध्यायस्य १४ श्लोकः ।

२ बृहत्संहितायाम् ६३ अध्यायस्य १३ श्लोकः ।

३ बृहत्संहितायाम् ६४ अध्यायस्य १२-१३ श्लोको ।

द्रुतमुकुलितदृष्टिः स्वप्नशीलो विलोमो

भयकृदहितभक्षी नेकशोऽसृक् शकृच्च ॥

घल्मीकस्थानुगुल्मक्षुपतस्मथनः स्वेच्छया हृष्टदृष्टि-

र्यायाद्याचानुलोमं त्वरितपदगतिर्वक्तमुन्नाम्य चोन्नेः ।

कक्ष्यासन्नाहकाले जनयति च मुहुः शीकरं बृंहितं वा

तत्कालं वा मदाग्निर्जयकृदथ रदं वेष्टयन् दक्षिणं वा ॥

एवमादिकं यदुक्तं तदिहास्मिन्नीराजने यथायुक्ति यथासम्भवं विचि-
न्त्यं विचार्यम् । यत्सम्भवति तच्चिन्तनीयमित्यर्थः ॥ १८ ॥

“प्रद्वेषो^१ यवसाम्भसां प्रपतन”मित्यादिकमश्वस्य सम्भवति ।

तथा गजस्य ।

“क्षीरवृक्षफलपुष्पपादपेष्यापगातटविघट्टितेन वा ।

घाममध्यरदभङ्गखण्डन” मित्यादिना सम्भवति ।

ततः किं कुर्यादित्याह ।

पिण्डमभिमन्त्र्य दद्यात् पुरोहिता वाजिने स यदि जिघ्रेत् ।

अशनीयाद्वा जयकृद्विपरीतोऽतोऽन्यथाभिहितः ॥ १९ ॥

पुरोहित आचार्यो वाजिने अश्वाय पिण्डमन्नपिण्डमभिमन्त्र्य
दद्यात् प्रयच्छेत् । सोऽश्वो यदि तत्पिण्डं जिघ्रेत् किञ्चिदशनीयाद्ब्रूयेत्
वा तदा जयकृत् । राज्ञो जयं करोति । अतोऽन्यथा यदि न जिघ्रेन्नापि भक्ष-
येत् तदा विपरीतोऽभिहितः पराजयकृदुक्त इति ॥ १९ ॥

अथ नीराजनमाह ।

कलशोदकेषु शाखामाग्राव्यौदुम्बरीं स्पृशेत् तुरगान् ।

शान्तिकपौष्टिकमन्त्रैरेवं सेनां सनृपनागाम् ॥ २० ॥

कलशोदकेषु कलशस्थजलेषु प्राक्स्थापितेष्वौधिमिश्रितेष्वौदुम्बरीमु-
दुम्बरवृक्षसम्भवां शाखां लतामाग्राव्य मज्जयित्वा तथा तुरगानश्वान् स्पृशेत् ।
शान्तिकैः पौष्टिकैश्च मन्त्रैः सह । एवमनेन प्रकारेण सनृपनागां सेनां
स्पृशेत् । नृपो राजा । नागा हस्तिनः । तत्संयुक्तां चमूं स्पृशेत् ॥ २० ॥

ततः किं कुर्यादित्याह ।

शान्तिं राष्ट्रविषृज्य कृत्वा भूयोऽभिचारकैर्मन्त्रैः ।

मृण्मयमरिं विभिन्द्याच्छूलेनोरःस्थले विप्रः ॥ २१ ॥

भूयः पुनः राष्ट्रविषृज्य राष्ट्रसम्बर्धनाय शान्तिं कृत्वा ततोऽभिचारकैर्मन्त्रैः । अभिचारकर्मणि ये मन्त्रा आद्यवर्णा उक्तास्तेर्मन्त्रैर्मृण्मयं मृत्तिकारचितमरिं शशुरःस्थले वक्षःप्रदेशे विप्रो ब्राह्मणः शूलेनाग्रतीक्ष्णेन काष्ठेन विभिन्द्यात् विदारयेत् ॥ २१ ॥

ततः किं कुर्यादित्याह ।

खलिनं हयाय दद्यादभिमन्त्र्य पुरोहितस्ततो राजा ।

आरुह्योदक्पूर्वां यायान्नीराजितः सबलः ॥ २२ ॥

ततोऽनन्तरं पुरोहितः खलिनं कविकामभिमन्त्र्य मन्त्रयित्वा हयायाश्वाय दद्यात्प्रयच्छेत् । तस्मिन् नृप आरुह्य नीराजितः सबलो बलसहितः सेनासहित उदक्पूर्वामैशानीं यायाद्गच्छेत् ॥ २२ ॥

कथं राजा गच्छेदित्याह ।

[५८कुञ्जर-

स्त्वन्मदामोदसुगन्धमारुतः ।

शिरोमणिप्रान्तचलत्प्रभाचयै-

ज्वलन् विवस्वानिव तोयदात्यये ॥ २३ ॥

हंसपङ्क्तिभिरितस्ततोऽद्विराद्

सम्पतद्विरिव शुक्लचामरैः ।

मृष्टगन्धपवनानुवाहिभि-

र्धूयमानरुचिरस्त्रगम्बरः ॥ २४ ॥

नैकवर्णमणिवज्रभूषितैर्भूषितो मुकुटकुण्डलाङ्गदैः ।

भूरिरत्नकिरणानुरज्जितः शक्रकार्मुकरुचिं समुद्रहन् ॥ २५ ॥

उत्पतद्विरिव खं तुरङ्गमैर्दारयद्विरिव दन्तिभिर्धराम् ।

निर्जितारिभिरिवामरैर्नरैः शक्रवत्परिवृतो ब्रजेन्नृपः ॥ २६ ॥

मृदङ्गेति । नृपो राजा नीराजितस्तोयदात्यये शरदि विवस्वाना-
दित्यो ज्वलन् कान्तिमानिव ब्रजेत् । तोयदा मेघास्तेषामत्ययो विनाशः
शरदित्यर्थः । कीदृशः । मृदङ्गशङ्खध्वनिहृष्टकुञ्जरस्रवन्मदामोदसुगन्धिमा-
रुतः । मृदङ्गा वादिष्विशेषाः । शङ्खाः प्रसिद्धाः । मृदङ्गशङ्खानां योऽसौ
ध्वनिः शब्दस्तेन हृष्टा मुदिता ये कुञ्जरा हस्तिनस्तेषां स्रवन्मदं मद-
जलं तस्यामोदः सौरभ्यं तेन सुगन्धीकृतो यो मारुतो वायुस्तेन यो युक्तः स
तथोक्तः । यतः शरदि किल सुगन्धो मारुतो वहति । तथा शिरोमणय-
श्चूडारत्नानि तेषु प्रान्तमयं तच्च चलन्तः स्फुरन्तो ये प्रभाषया रश्मिसमूहा-
स्तैर्ज्वलन् देदीप्यमानः । शरदि किल सूर्यस्तेजस्वी भवति ॥ २३ ॥

अथवा अद्विराट् पर्वतराजो हिमवानिव ब्रजेत् । इतस्ततः सर्वतः
शुक्लचामरैः सितैर्बालव्यजनैः सम्पतद्भिस्तदभिमुखं गच्छद्भिः । धूयमानाश्चा-
त्यमाना रुचिरा दीप्तिमत्यः स्रजो माला अम्बराणि च वस्त्राणि यस्य स तथोक्तः ।
कीदृशेश्चामरैः । मृष्टगन्धपवनानुवाहिभिः । मृष्टं गन्धं सुगन्धं पवनं वातं येऽनु
वहन्ति सेवन्ते तेस्तथाभूतेः । अत एवोत्प्रेक्षते । हंसपङ्क्तिभिरितस्ततः सर्वतः
सम्पतद्भिर्मृष्टगन्धपवनानुवाहिभिः सुगन्धमारुतानुवाहभिरद्विराडिव ॥ २४ ॥

अथवा शक्रकर्मकरुचिमिन्द्रधनुःकान्तिं समुद्रहन् वाहयन् ब्रजेत् ।
मुकुटकुण्डलाङ्गदेर्भूषितः । मुकुटं मौलिभूषणम् । कुण्डलं कर्णाभरणम् ।
अङ्गदाः कटकस्तेर्भूषितोऽलङ्कृतः । कीदृशेः । नैकवर्णमणिवच्चभूषितैः ।
नैकवर्णा बहुवर्णा ये मणयो रत्नानि । वच्चं हीरकम् । तेर्भूषिता अलङ्कृता
ये मुकुटकुण्डलाङ्गदास्तेर्भूषितोऽलङ्कृतः । तथा भूरिरत्नानां बहूनां मणानां
ये किरणा रश्मयस्तेरनुरञ्जितो विच्छुरितस्तदा शक्रकर्मकरुचिं समुद्रहन् ।
यतः शक्रकर्मकस्य कान्तिर्नानावर्णा भवति ॥ २५ ॥

अथवा शक्रवदिन्द्रवत्परिवृतः परिवारयुक्तो ब्रजेत् । तुरङ्गमेरश्वैः
खमाकाशमुत्पतद्भिरिव । यत इन्द्र अकाशे गच्छति । तथा दन्तिभिर्हस्ति-
भिर्धरां भूमिं धारयद्भिरिव । यतो मतदन्तिनो भूमिं विदारयन्ति । नरेर्म-
नुष्येर्निर्जेतारिभिर्जेतशुभिरमरैर्देवैरिव परिवृतः । अलीवोज्ज्वलं वेषधारि-
त्वात् । अत एवोत्प्रेक्षते । शक्रवदिति ॥ २६ ॥

अन्यदप्याह ।

सवज्रमुक्ताफलभूषणोऽथवा

सितस्रगुष्णीषविलेपनाम्बरः ।

धृतातपत्रो गजपृष्ठमाश्रितो

घनोपरीवेन्दुतले भृगोः सुतः ॥ २७ ॥

अथवेवं व्रजेत् । सवज्रमुक्ताफलभूषणः । वज्रं हीरकम् । सवज्राणि वज्रसहितानि मुक्ताफलभूषणानि यस्य । तथा सितस्रगुष्णीषविलेपनाम्बरः । सिताः शुक्ला याः स्रजो मालाः । सिताश्चोष्णीषाः पट्टविशेषाः । सितानि च विलेपनानि समालम्भनानि । सितान्यम्बराणि वस्त्राणि च यस्य स तथाभूतः । धृतातपत्रः । धृतमातपत्रं कृत्रं यस्य । गजपृष्ठं हस्तिपृष्ठं समाश्रितः । अत एवात्प्रेक्षते । भृगोः सुतः शुक्रो घनोपरि मेघपृष्ठे इन्दोश्चन्द्रस्य तले अधोभागे स्थित इव । मेघसंस्थानीयो गजः । चन्द्रस्य संस्थानीयं कृत्रम् । शुक्रसंस्थाने नृप इति ॥ २७ ॥

अथ सैन्यचेष्टितमाह ।

सम्प्रहृष्टनरवाजिकुञ्जरं निर्मलप्रहरणांशुभासुरम् ।

निर्विकारमरिपक्षभीषणं यस्य सैन्यमचिरात्स गां जयेत् ॥ २८ ॥

यस्य राज्ञ इदृशं सैन्यं स राजा अचिराच्छीघ्रमेव गां भूमिं जयेत् स्वीकरोति । कीदृशम् । सम्प्रहृष्टजनवाजिकुञ्जरम् । सम्प्रहृष्टाः प्रमुदिता नरा मनुष्याः । वाजिनोऽश्वाः । कुञ्जरा यव । तथा निर्मलानां प्रहरणानां खड्गादीनां ये अंशवो रश्मयस्तेर्भासुरं देदीप्यमानम् । निर्विकारं विकाररहितम् । निरुत्पातमित्यर्थः । अरिपक्षभीषणं शत्रुपक्षभयावहमिति ॥ २८ ॥

इति श्रीभट्टोत्पलविरचितायां संहिताविवृतो नीराजनविधिर्नाम

चित्रत्वारिंशोऽध्यायः ॥ ४३ ॥

अथ खञ्जनकलङ्कशाध्यायो व्याख्यायते ।

तथादावेवागमप्रदर्शनार्थमाह ।

खञ्जनको नामायं यो विहगस्तस्य दर्शने प्रथमे ।

प्राक्तानि यानि मुनिभिः फलानि तानि प्रवक्ष्यामि ॥ १ ॥

अयं खञ्जनकनामा विहगः पक्षी तस्य प्रथमे दर्शने । आदौ यस्मिन् दिने दृश्यते तत्र मुनिभिर्गेर्गादिभिर्यानि फलानि कथितानि प्रोक्तानि तानि प्रवक्ष्यामि कथयामीति ।

खञ्जनकः श्रावणपूर्वकमासचतुष्टयं न दृश्यते इति स्थितिः । अत उक्तं दर्शने प्रथमे-इति ॥ १ ॥

तत्र तावच्चत्वारः खञ्जनका भवन्ति तेषां नामानि फलं चाह ।

स्थूलोऽभ्युन्नतकण्ठः कृष्णगलो भद्रकारको भद्रः ।

आकण्ठमुखात् कृष्णः सम्पूर्णः पूरयत्याशाम् ॥ २ ॥

कृष्णो गलेऽस्य बिन्दुः सितकरटान्तः स रिक्तकृद्रिक्तः ।

पीतो गोपीत इति क्लेशकरः खञ्जनो दृष्टः ॥ ३ ॥

स्थूलो बृहत्कायः । अभ्युन्नतकण्ठ उच्चग्रीवः । कृष्णगलः असितकण्ठः । स भद्रो नाम विहगो भद्राख्यः पक्षी । सच दृष्टो भद्रकारकः । भद्रं श्रेयः करोति । भद्रः सम्पूर्णो रिक्तो गोपीत इत्येता अन्वर्थसञ्ज्ञाः । आकण्ठमुखात्कृष्णः । मुखाद्वक्त्रादारभ्य कण्ठं गलं यावत्कृष्णोऽसितवर्णः सम्पूर्णनामा सचाशामिच्छां पूरयति परिपूर्णं करोति ॥ २ ॥

कृष्णो गलेऽस्य बिन्दुरिति । अस्य विहगस्य गले कण्ठे कृष्णोऽसितो बिन्दुस्तथा सितकरटान्तः शुक्लकपोलः स रिक्तसञ्ज्ञः । सच रिक्तकृद्रिक्तफलः शून्यं सर्वं करोति । यः पीतः पीतवर्णः सच गोपीतनामा खञ्जनको दृष्टः क्लेशकरः क्लेशं करोति ॥ ३ ॥

तथा च काश्यपः ।

स्थूलोऽभ्युन्नतकण्ठो यो भद्रः कृष्णगलः स्मृतः ।

कृष्णमूर्ध्ना गलान्तं यः स सम्पूर्ण इति स्मृतः ॥

करटान्तो सितो यस्य कृष्णो बिन्दुर्गले तथा ।

स रिक्त इति निर्दिष्टः पीतो गोपीतकः स्मृतः ॥

नामानुरूपेण फलं विहगानां विनिर्दिशेत् ।

अथ कस्मिन् स्थाने दृष्टः कीदृक् फलं करोतीत्याह ।
 अथ मधुरसुरभिफलकुसुमतरुषु सलिलाशयेषु पुण्येषु ।
 करितुरगभुजगमूर्ध्नि प्रासादोद्यानहर्म्येषु ॥ ४ ॥
 गोगोष्ठसत्समागमयज्ञोत्सवपार्थिवद्विजसमीपे ।
 हस्तितुरङ्गमशालाच्छत्रध्वजचामरादेषु ॥ ५ ॥
 हेमसमीपसिताम्बरकमलोत्पलपूजितोपलिप्तेषु ।
 दधिपात्रधान्यकूटेषु च श्रियं खञ्जनः कुरुते ॥ ६ ॥

अथेतेषु स्थानेषु दृष्टः खञ्जनकः श्रियं लक्ष्मीं कुरुते विदधाति ।
 केषु । कथम् । मधुरेति । अथशब्दः प्रकाराय । मधुराणि स्वादूनि । सुरभीणि
 सुगन्धानि फलानि । कुसुमानि पुष्पाणि येषु तरुषु वृक्षेषु । तथा पुण्येषु
 सलिलाशयेषु जलाधारेषु । तथा करिणां हस्तिनाम् । तुरङ्गाणामश्वानाम् ।
 भुजगानां सर्पाणां मूर्धसु मस्तकेषु । तथामरप्रासादेषु देवगृहेषु । उद्याने-
 षूपवनेषु । हर्म्येषु अट्टालिकासु ॥ ४ ॥

तथा गोरुपरि । गोष्ठे गवां स्थाने । सतां साधूनां यत्र समागमः ।
 यज्ञो यागः । उत्सवो विवाहादिः । पार्थिवो राजा । द्विजो ब्राह्मणः ।
 एषां समीपे सन्निधौ । हस्तिशालासु गजशालासु । अश्वशालासु । छत्रमात-
 पत्रम् । ध्वजश्चिह्नविशेषः प्रसिद्धः । चामरं बालव्यजनम् । आदिग्रहणा-
 द्भङ्गारकुम्भतालवृन्तादयः । एतेष्वपि ॥ ५ ॥

तथा हेमसमीपे सुवर्णसन्निधौ । सिताम्बरं श्वेतवस्त्रम् । कमलं
 पद्मम् । उत्पलं नीलोत्पलम् । पूजितेष्वर्चितेषु । उपलिप्तेषु संस्कृतेषु स्थानेषु ।
 दधिपात्रे दधिभाजने । धान्यकूटे धान्यराशौ । एतेष्विति ॥ ६ ॥

अन्येष्वप्याह ।

पङ्के स्वाद्वन्नाग्निर्गौरससम्पञ्च गोमयोपगते ।
 शाद्वलगे वस्त्राग्निः शकटस्थे देशविभ्रंशः ॥ ७ ॥
 गृहपटलेऽर्थभ्रंशो बध्ने बन्धोऽशुचौ भवति रोगः ।
 पृष्ठे त्वजाविकानां प्रियसङ्गममावहत्याशु ॥ ८ ॥

पङ्कः कर्दमस्तत्र संस्थे खञ्जनके स्वाद्वन्नाग्निः मृष्टभोजनलाभः । तथा
गोमयोपगते गोमयनिचयस्थे गोरससम्पन्मथितबाहुल्यम् । शार्दूलगे दूर्वास्थे
वस्त्राग्निरम्बरलाभः । शकटस्थे शकटाकृते देशस्य विभंशो नाशः ॥ ७ ॥

गृहपटले गृहच्छादने अर्थस्य वितस्य भंशो नाशः । बध्ने चर्ममये
बन्धो बन्धनम् । अशुचावशुद्धे स्थाने रोगो भवति । अजश्चागः । अविः
प्रसिद्धः । अजाविक्रानां पृष्ठे उपरि स्थिते आशु क्षिप्रमेव प्रियसङ्गमं धूल-
भसमायोगमावहति करोति ॥ ८ ॥

अन्यदप्याह ।

महिषोद्वगर्दभास्थिश्मशानगृहकोणशर्कराट्टस्थः ।

प्राकारभस्मकेशेषु चाशुभो मरणरुग्भयदः ॥ ९ ॥

एतेषु स्थानेषु खञ्जनको दृष्टः सचाशुभः प्रागलक्ष्यो न भवति तदा
मरणरुग्भयदः । द्रष्टुर्मरणं मृत्युं रुग्भयं च ददाति । केषु स्थानेषु । महिषे ।
उष्ट्रे करभे । गर्दभे खरे । अस्थिश्मशाने पितृवने । गृहकोणे वेश्माये । शर्करे
मृत्खण्डे । अट्टे अट्टालके । प्राकारभित्तौ । भस्मनि । केशेषु । एतेषु स्थानेषु ॥ ९ ॥

अन्यदपि लक्षणमाह ।

पक्षौ धुन्वन्न शुभः शुभः पिबन् वारि निम्न'गासंस्थः ।

सूर्योदये प्रशस्तो नेष्टफलः खञ्जनोऽस्तमये ॥ १० ॥

पक्षावङ्गरुहौ धुन्वन् कम्पयन्न शुभोऽनिष्टफलदः । निम्नगा नदी
तत्रस्थो वारि जलं पिबन् शुभ इष्टफलः । केचिद्वारिवाहस्थं इति पठन्ति ।
वारिवाहे जलगमनप्रदेशे वारि पिबन् । सूर्योदये रव्युदयकाले खञ्जनकः
प्रशस्तः शुभफलदः । सूर्यास्तमये नेष्टफलोऽशुभ इति ॥ १० ॥

अन्यदप्याह ।

नीराजने निवृत्ते यया दिशा खञ्जनं नृपो यान्तम् ।

पश्येत्तया गतस्य क्षिप्रमरातिर्वशमुपैति ॥ ११ ॥

निवृत्ते परिसमाप्ते नीराजने नृपो राजा यया दिशा आशया खञ्जनं
यान्तं पश्येदवलोकयेत्तया गतस्य राज्ञोऽरातिः शत्रुः । क्षिप्रमाश्वेन वशमु-
पेत्य वश्यतां गच्छति ॥ ११ ॥

अथ प्रत्ययप्रदर्शनार्थमाह ।

तस्मिन्निधिर्भवति मैथुनमेति यस्मिन्
यस्मिंस्तु हृदयति तत्र तलेऽस्ति काचम् ।
अङ्गारमप्युपदिशन्ति पुरीषणोऽस्य
तत्कौतुकापनयनाय खनेद्दुरित्रीम् ॥ १२ ॥

यस्मिन् स्थाने मैथुनमेति गच्छति तत्र तस्मिन् भूमिप्रदेशे निधि-
नैधानं भवति । यस्मिंस्तु हृदयति वमति तत्र तले काचमस्ति विद्यते ।
अस्य खञ्जनकस्य पुरीषणे यत्र पुरीषं हृदनं करोति तत्र भूमौ तले
अङ्गारमप्युपदिशन्ति कथयन्ति । मुनयः काश्यपादयः ।

तथा च काश्यपः ।

मैथुनं कुरुते यत्र तत्र वे निधिमादिशेत् ।
भुक्तं हृदयते यत्र तत्र काचमथो भवेत् ॥
पुरीषं यत्र कुरुते तत्राङ्गारं विनिर्दिशेत् ।

तत्कौतुकापनयनाय खनेद्दुरित्रीम् । तस्य कौतुकस्य कुतुकस्याप-
नयनाय निवारणाय धरिषीं भूमिं खनेत् । येन प्रत्यय उत्पद्यते ॥ १२ ॥

अथान्यच्छुभाशुभमाह ।

मृतविकलविभिन्नरोगितः
स्वतनुसमानफलप्रदः खगः ।
धनकृदभिनिर्लीयमानको
वियति च बन्धुसमागमप्रदः ॥ १३ ॥

खगः पक्षी खञ्जनको मृतविकलविभिन्नरोगितः स्वतनुसमानमा-
त्मीयशरीरतुल्यं फलं ददाति । तद्यथा । मृतो यदि दृश्यते तदा द्रष्टुर्मरण-
मेव ददाति । एवं विकलोऽङ्गवेकल्यम् । विभिन्नशरीरो भेदनम् । रोगितः सञ्जा-
तारोगो रोगमेव ददाति । धनकृदभिनिर्लीयमानक इति । अभि मुख्येन नि-

लीयमान आलयं प्रविशन् धनकृत् धनसंश्लेषं कुरुते । वियत्याकाशे उड्डीन-
माने बन्धुसमागमप्रदो बन्धुभिः सह संयोगं ददाति ॥ १३ ॥

अथ खञ्जनदृष्टे विधानमाह ।

नृपतिरपि शुभं शुभप्रदेशे
खगमवलोक्य महीतले विदध्यात् ।
सुरभिकुसुमधूपयुक्तमर्घं
शुभमभिनन्दितमेवमेति वृद्धिम् ॥ १४ ॥

नृपती राजा शुभे प्रदेशे शुभं प्रशस्तलक्षणमपि खगं पक्षिणमवलोक्य
दृष्ट्वा महीतले भूपृष्ठे सुरभिकुसुमधूपयुक्तमर्घम् । सुरभीणि सुगन्धीनि यानि
कुसुमानि पुष्पाणि तथा सुगन्धा ये धूपास्तेः संयुक्तमर्घं विदध्यात् दापयेत् ।
श्वमनेन प्रकारेण शुभं फलमभिनन्दितं सम्मानितं वृद्धिमेति वृद्धिं
गच्छति ॥ १४ ॥

अथाशुभे खञ्जनके दृष्टे विधानमाह ।

अशुभमपि विलोक्य खञ्जनं
द्विजगुरुसाधुसुरार्चने रतः ।
न नृपतिरशुभं समाप्नुयात्
न यदि दिनानि च सप्त मांसभुक् ॥ १५ ॥

नृपती राजा अशुभमपि अनिष्टफलमपि खञ्जनं विलोक्य दृष्ट्वा यदि
द्विजानां ब्राह्मणानाम् । गुरुणामुपदेशकर्तृणाम् । साधूनां सज्जनानाम् । सुराणां
देवानाम् । अर्चने रतः सक्तो भवति तदा नाशुभमनिष्टफलं समाप्नुयात्
प्राप्नोति । यदि सप्त दिनानि सप्ताहं मांसभुक् न भवति । मांसं यदि न भुङ्क्ते
नाशनाति ॥ १५ ॥

तथा कालप्रदर्शनार्थमाह ।

आवर्षात्प्रथमे दर्शने फलं प्रतिदिनं तु दिनशेषात् ।
दिक्स्थानमूर्त्तिलग्नर्क्षशान्तदिपादिभिश्चोद्ध्यम् ॥ १६ ॥

प्रथमे खञ्जनकस्य दर्शने आढावेत्र यस्मिन्नहनि दृश्यते तच्च यत्फलं शुभमशुभं वा तदाऽऽवर्षाद्वर्षे यावत् । वर्षमध्ये भवतीत्यर्थः । प्रतिदिनं तु यद्वर्शनफलं तद्विनशेषात्तस्मिन्नेव दिनमध्ये भवति ।

तथा च काश्यपः ।

प्रथमे दर्शने पाकमावर्षात् प्रवदेद्बुधः ।

प्रतिदैवसिके वाच्यं दर्शनेऽस्तमये फलम्—इति ॥

दिक्स्थानमूर्तिलग्नर्क्षशान्तदीप्रादिभिश्चोक्तम् । दिक् कस्यां दिशि स्थितः शुभायामशुभायां वा । तच्च पूर्वोत्तरैशान्यः स्वभावादेव शुभाः । शेषा अशुभाः । स्थानं यच्च स्थितः । “अथ मधुरसुरभि” रित्यादिना प्रदर्शितम् । मूर्तिः शरीराकारः “स्थूलोऽभ्युन्नतकण्ठ” इत्यादि “मृत्तविकलविभिन्नरो-
गित” इति च । लग्नं तत्काले कीदृशं शुभराशिशुभग्रहयुतं दृष्टं वा पापलग्नं पापयुतमवलोकितं वा । ऋक्षं नक्षत्रं ध्रुवमृदुदारुणोयस्मिप्रचरसाधारणादि । तच्च ध्रुवाणि मृदूनि च यस्तानि । स्मिप्रचरसाधारणानि मध्यानि । दारुणोयस्मि अशोभनानीति । तथा शान्तदीप्रादिभिः । स पक्षी किं शान्तायां दिशि स्थितः शान्तरवश्च । किं वा दीप्रायां दिशि स्थितो दीपरवश्च । आदिग्रहणादङ्गारि-
ताभिधूमिता च दिग् ज्ञेया । एवमादिभिः शुभमशुभं व्यामिश्रं वा फलमूह्यम् । स्वबुद्ध्या तर्कणीयम् । एतदाचार्यः सविस्तरं शाकुने वक्ष्यति । घयमपि तत्रैव विशेषं व्याख्यास्याम इति ॥१६॥

इति श्रीभट्टोत्पलविरचितायां संहिताविवृतौ खञ्जनलक्षणं

नाम चतुश्चत्वारिंशोऽध्यायः ॥ ४४ ॥

अथोत्पाताध्याये व्याख्यायते ।

तथादावेवागमवस्तुप्रदर्शनार्थमाह ।

पानत्रेरुत्पातान् गर्गः प्रोवाच तानहं वक्ष्ये ।

तेषां सङ्क्षेपोऽयं प्रकृतेरन्यत्त्वमुत्पातः ॥ १ ॥

अचेमुनिप्रधानस्य यानुत्पातानद्गतान् गर्गः प्रोवाचोक्तवान् । तानहं
वक्ष्ये कथयिष्ये । तेषामुत्पातानामयं सङ्क्षेपः समाप्तः । प्रकृतेरन्यत्वमुत्पात
इति । प्रकृतेः स्वभावादन्यत्वं वैपरीत्यं स एवेत्पात इति ॥ १ ॥

तथा च समाप्तसंहितायाम् ।

यः प्रकृतिविपर्यासः सर्वः सङ्क्षेपतः स उत्पातः ।

क्षितिगगनदिव्यजातो यद्येत्तरं गुह्यतरो भवति ॥

कथमुत्पाता उत्पद्यन्त इत्याह ।

अपचारेण नराणामुपसर्गः पापसञ्चयाद्भवति ।

संसूचयन्ति दिव्यान्तरिक्षभौमास्त उत्पाताः ॥ २ ॥

नराणां पुरुषाणामपचारेणाविनयेन पापसञ्चयो भवति पापसञ्चयादु-
पसर्गो उपद्रवाः ।

तथा च गर्गः ।

अतिलोभादसत्याद्वा नास्तिक्याद्वाप्यधर्मतः ।

नरापचारान्नियतमुपसर्गः प्रवर्तते-इति ॥

ततो दिव्यान्तरिक्षभौमा उत्पाताः तानुपसर्गान् संसूचयन्ति । दिवि
आकाशे भवा दिव्याः । अन्तरिक्षे भवा आन्तरिक्षाः । भूमौ भवा भौमा
इति ॥ २ ॥

कथमुत्पाता उत्पद्यन्त इत्याह ।

मनुजानामपचारादपरक्ता देवताः सृजन्त्येतान् ।

तत्प्रतिघाताय नृपः शान्तिं राष्ट्रे प्रयुञ्जीत ॥ ३ ॥

मनुजानां मनुष्याणामपचारादविनयाद्वेवताः सुरा अपरक्ता विरक्ता
एतानुत्पातान् सृजन्त्युत्पादयन्ति । तत्प्रतिघाताय तेषामुत्पातानां प्रतिघा-
ताय निवारणाय नृपो राजा राष्ट्रे जनपदे शान्तिमुत्पातप्रतीकारं प्रयुञ्जीत
कारयेदिति ॥ ३ ॥

तथा च गर्गः ।

ततोऽपचारो मर्त्यानामपरज्यन्ति देवताः ।

ते सृजन्त्यद्वतान् भावान् दिव्यभूमन्तरिक्षान् ॥

त एव सर्वलोकानामुत्पाता देवनिर्मिताः ।
 विचरन्ति विनाशाय रूपैः सम्बोध्यन्ति च ॥
 तान् शास्त्रनिर्गमाद्विप्राः पश्यन्ति ज्ञानचक्षुषा ।
 प्रवदन्ति तु मर्त्येषु हितायै श्रद्धयान्विताः ॥
 ते तु सम्बोधिता विप्रेः शान्तये मङ्गलानि च ।
 श्रद्धावानाः प्रकुर्वन्ति न ते यान्ति पराभवम् ॥
 ये तु न प्रतिकुर्वन्ति क्रियामश्रद्धयान्विताः ।
 नास्तित्यस्यादथवा कोपाद्विनश्यन्त्यथवाऽचिरात्—इति ॥

अधुना दिव्यान्तरिक्षभोमानामुत्पातानां प्रविभागमाह ।

दिव्यं ग्रहक्षवैकृतमुल्कानिर्घातपवनपरिवेषाः ।
 गन्धर्वपुरपुरन्दरचापादि यदान्तरिक्षं तत् ॥ ४ ॥
 भौमं चरस्थिरभवं तच्छान्तिभिराहतं शममुपैति ॥
 नाभसमुपैति मृदुतां शाम्यति नो दिव्यमित्येके ॥ ५ ॥

ग्रहाणामादित्यादीनामृक्षाणामश्विन्यादीनां च यद्वैकृतं विकारस्त-
 द्विव्यमुत्पातम् । यश्चेल्कानिर्घातः पवनो विकृतो वायुः । परिवेषः सूर्या-
 चन्द्रमसोः । गन्धर्वपुरं गन्धर्वनगरम् । पुरन्दरचापमिन्द्रधनुः । आदिग्रह-
 णाद्रोहितेरावतदण्डपरिधा गृह्यन्ते । एवमादि यतदान्तरिक्षमुत्पातम् ॥ ४ ॥

भौमं चरस्थिरभवमिति । चराणां वस्तूनां स्थैर्यं स्थिराणां चरत्वं
 तदुद्वं तदुत्पन्नं यतद्वोममुत्पातम् ।

तथा च गर्गः ।

स्वर्भानुकेतुनक्षत्रग्रहतारार्कजेन्द्रजम् ।
 दिवि चोत्पद्यते यच्च तद्विव्यमिति कीर्तितम् ॥
 वाय्वभ्रसन्ध्यादिग्दाहपरिवेषतमांसि च ।
 खपुरं चेन्द्रचापं च तद्विन्यादन्तरिक्षजम् ॥
 भूमावुत्पद्यते यच्च स्थावरं वायु जङ्गमम् ।
 तदेकदैशिकं भौममुत्पातं परिकीर्तितम् ॥

तथा च समाससंहितायाम् ।

दिव्यं यहर्षजातं भुवि भोमं स्थिरचरोद्भवं यच्च ।

दिग्दाहोल्कापतनं परिवेषाद्यं विद्यत्प्रभषम्-इति ॥

तच्छान्तिभिराहतं शममुपैति । तच्च भोमं शान्तिभिराहतं निवारितं
शममुपैति शान्तिमुपगच्छति । नाभसमान्तरिक्षं शान्तिभिराहतं मृदुतामुपैति
मन्दत्वं गच्छति । शाम्यति नो दिव्यमित्येके । दिव्यं शान्तिभिराहतं नो
शाम्यति न शान्तिं यात्येवमित्येके केचिद्वदन्ति ॥ ५ ॥

तथा च काश्यपः ।

भोमं शान्तिहतं नाशमुपगच्छति मार्दवम् ।

नाभसं न शमं याति दिव्यमुत्पातदर्शनम्-इति ॥

अथात्र स्वमतमाह ।

दिव्यमपि शममुपैति प्रभूतकनकाज्ञगोमहीदानैः ।

रुद्रायतने भूमौ गोदोहात् कोटिहोमाच्च ॥ ६ ॥

अपिशब्दः सम्भावनायां वर्तते । प्रभूतकनकाज्ञगोमहीदानैर्दिव्यमपि
शममुपैति । कनकं सुवर्णम् । अज्ञं भोज्यम् । गावो धेनवः । मही भूः । एषां
प्रभूतेर्बहुभिः प्रदानैर्दिव्यमुत्पातं शममुपैति । अपि यह्णान्नाभसं भोमं च ।
तथा रुद्रायतने शिवगृहे । भूमाववनौ । गोदोहाद्गवां दोहनात् । कोटिहो-
माच्च दिव्यमपि शममुपैति ॥ ६ ॥

दैवमुत्पातं नृपतेः कतिविधं परिपाकमायातीत्याह ।

आत्मसुतकोशवाहनपुरदारपुरोहितेषु लोके च ।

पाकमुपयाति दैवं परिकल्पितमष्टधा नृपतेः ॥ ७ ॥

दैवमुत्पातं नृपते राज्ञोऽष्टधा परिकल्पितमष्टभिः प्रकारैः पाकमुप-
याति फलं ददाति । तद्यथा । आत्मनि । सुते पुत्रे । कोशे भाण्डागारे ।
वाहनेष्वश्वादिषु । पुरे नगरे । दारेषु भार्यासु । पुरोहिते आचार्ये । यतेषु
तथा लोके जनपदे । एवमष्टप्रकारम् ॥ ७ ॥

तथा च गर्गः ।

पुरे जनपदे कोशे वाहनेऽथ पुरोहिते ।

पुत्रेष्व्वात्मनि भृत्येषु पश्यते दैवमष्टधा-इति ॥

अधुनोत्पातान् प्रदर्शयितुमाह ।

अनिमित्तभङ्गचलनस्वेदाश्रुनिपातजल्पनाद्यानि ।

लिङ्गार्चायतनानां नाशाय नरेशदेशानाम् ॥ ८ ॥

लिङ्गं माहेश्वरम् । अर्चा सुरप्रतिमा । आयतनं देवनिर्मितं
पुण्यस्थानम् । एषां लिङ्गार्चायतनानामनिमित्तं विना कारणं भङ्गः स्फोट-
नम् । चलनं कम्पनम् । स्वेदः प्रस्वेदः । अश्रु रोदनम् । निपातः
पातनम् । जल्पनं सम्भाषणम् । आद्यग्रहणाद्वमनं प्रसर्पणं च ।

तथा च गर्गः ।

देवतार्चाः प्रनृत्यन्ति वेपन्ते प्रज्वलन्ति वा ।

मुहुर्नृत्यन्ति रोदन्ति प्रस्विद्यन्ति हसन्ति वा ॥

उत्तिष्ठन्ति निषीदन्ति प्रधावन्ति पतन्ति वा ।

कूजन्ति विक्षिपन्ते च गात्रप्रहरणध्वजान् ॥

अवाङ्मुखा वा तिष्ठन्ति स्थानात्स्थानं व्रजन्ति वा ।

वमन्त्यग्निं तथा धूमं स्नेहं रक्तं पयो जलम् ॥

प्रसर्पन्ति च जल्पन्ति वा चेष्टन्ते श्वसन्ति वा ।

समन्ताद्यत्र दृश्यन्ते गात्रैर्वापि विचेष्टितैः—इति ॥

एतानि सर्वाणि यथोक्तानि नरेशदेशानाम् । नरेशस्य राज्ञः । देशस्य
जनपदस्य च नाशाय भवन्ति ॥ ८ ॥

अथान्यदप्याह ।

दैवतयात्राशकटाक्षचक्रयुगकेतुभङ्गपतनानि ।

सम्पर्यासनसादनसङ्गश्च न देशनृपशुभदाः ॥ ९ ॥

दैवतयात्रायां देवतोत्सवे । केचित्सुरयात्रायामिति पठन्ति । शकट-
स्याक्षस्य चक्रमध्यवर्तिनः काष्ठस्य । चक्रस्य । युगस्य । केतोर्ध्वजस्य च ।
एषां भङ्गः स्फोटनं पतनं वा । एतानि । तथा एतेषामेव सम्पर्यासनं परि-
वर्तनम् । सादनं सज्जनम् । सङ्ग आसक्तिः । यत्रकुत्रचिदेते सर्व एव न देश-
नृपशुभदाः । देशस्य जनपदस्य । नृपस्य च राज्ञो न शुभप्रदा इति ॥ ९ ॥

अधुना यद्वैकृतं येष्वशुभदं तत्प्रदर्शयितुमाह ।
 ऋषिधर्मपितृब्रह्मप्रोद्भूतं वैकृतं द्विजातीनाम् ।
 यदुद्रलौकपालोद्भवं पशूनामनिष्टं तत् ॥ १० ॥
 गुरुसितशनैश्चरोत्थं पुरोधसां विष्णुजं च लोकानाम् ।
 स्कन्दविशाखसमुत्थं माण्डलिकानां नरेन्द्राणाम् ॥ ११ ॥
 वेदव्यासे मन्त्रिणि विनायके वैकृतं चमूनाथे ।
 धातरि सविश्वकर्मणि लोकाभावाय निर्दिष्टम् ॥ १२ ॥
 देवकुमारकुमारीवनिताप्रेष्येषु वैकृतं यत् स्यात् ।
 तन्नरपतेः कुमारककुमारिकास्त्रीपरिजनानाम् ॥ १३ ॥
 रक्तपिशाचगुह्यकनागानामेवमेव निर्दिष्टम् ।
 मासैश्चाप्यष्टाभिः सर्वेषामेव फलपाकः ॥ १४ ॥

ऋषयो मुनयः । धर्मो देवविशेषः । पितरः प्रसिद्धा भूतजना
 लेपमयाः कुत्रचित् क्रियन्ते । ब्रह्मा पितामहः । एतेषु यत्प्रोद्भूतमुत्पन्नं
 वैकृतं विकारस्तत् द्विजातीनां ब्राह्मणानामनिष्टमशुभप्रदमित्यर्थः ।

यच्च रुद्रस्य महादेवस्य वैकृतं लोकपालादीनामिन्द्रादीनां च
 यद्वैकृतं तदुत्पन्नं तत्पशूनां चतुष्पदानामनिष्टमशुभम् ॥ १० ॥

गुरुर्जीवः । सितः शुक्रः । शनैश्चर आर्किः । तदुत्थं तत्सम्भव-
 मनिष्टं पुरोधसां पुरोहितानाम् । विष्णुजं नारायणोद्भूतं वैकृतं लोकानां
 जनानामनिष्टम् । स्कन्दः कुमारः । विशाखो देवविशेषः । तत्समुत्थं
 तदुद्भूतं माण्डलिकानां मण्डलाधिपानां नरेन्द्राणां राज्ञामनिष्टम् ॥ ११ ॥

वेदव्यासे व्यास एव । वेदव्यासे यद्वैकृतं तन्मन्त्रिणि सचिवे
 अनिष्टम् । विनायके गणपते वैकृतं तच्चमूनाथे सेनापतावनिष्टम् । धातरि
 प्रजापते सविश्वकर्मणि विश्वकर्मसहिते यद्वैकृतं तल्लोकानां जनानाम-
 भावाय विनाशाय निर्दिष्टं कथितम् ॥ १२ ॥

देवकुमाराणां यद्वैकृतं तन्नरपतेः कुमारानामनिष्टम् । एवं देवकुमा-
 रीणां यद्वैकृतं तद्राजकुमारीणामनिष्टम् । देववनितानां सुरस्त्रीणां यद्वैकृतं

तन्नृपस्त्रीणामनिष्टम् । देवप्रेष्याणां देवदासानां यद्वैकृतं भवेत्तद्वाचदासाना-
मनिष्टमिति ॥ १३ ॥

रक्षो राक्षसः । पिशाचा देवयोनयः । गुह्यका यक्षाः । नागाः
प्रसिद्धाः । एषां वैकृतमेवमेव घानेन प्रकारेण निर्दिष्टं कथितम् । एतदुक्तं
भवति । रक्षःपिशाचगुह्यकनागानां ये कुमारकुमारीवनिताप्रेष्यास्तेषु यद्वैकृतं
तन्नरपतेः कुमारकुमारिकास्त्रीपरिजनानामनिष्टम् । एषामुक्तानामुत्पातानां
सर्वेषामष्टाभिर्मोसैरतीतेः फलपाकः ॥ १४ ॥

अथेतेषामुत्पातानां शान्त्यर्थमाह ।

बुद्धा देवविकारं शुचिः पुरोधास्त्र्यहोषितः स्नातः ।

स्नानकुसुमानुलेपनवस्त्रैरभ्यर्चयेत् प्रतिमाम् ॥ १५ ॥

मधुपर्केण पुरोधा भक्ष्यैर्बलिभिश्च विधिवदुप'तिष्ठेत् ।

स्थालीपाकं जुहुयाद्विधिवन्मन्त्रैश्च तल्लिङ्गैः ॥ १६ ॥

देवविकारं सुरवैकृतं बुद्धा ज्ञात्वा । पुरोधाः पुरोहितः । शुचिः शौच-
युक्तः । समाहितः संयतः । स्नातश्च कृतस्नानः । अहोषितो दिनत्रयं कृतो-
पवासः । स्नानेः । कुसुमैश्च पुष्पैः । अनुलेपनेः समालम्बनेः । वस्त्रैरम्बरैः
प्रतिमामुत्पन्नविकारामभ्यर्चयेत् पूजयेत् ॥ १५ ॥

पुरोधाः पुरोहितो मधुपर्केण दध्ना संयुक्तेन भक्ष्यैर्मोदकैर्लौपिकापूषा-
दिभिर्बलिभिरुपहारैश्च विधिवद्विधानेनापतिष्ठेत्पूजयेत् स्थालीपाकं चरुं
तल्लिङ्गैस्तदीयेर्मन्त्रैर्विधिवद्विधानेनाग्नेौ जुहुयात् ॥ १६ ॥

अथ कालप्रमाणं शान्तिप्रभावं चाह ।

इति विबुधविकारे शान्तयः सप्तरात्रं

द्विजविबुधगणार्चा गीतनृत्योत्सवाश्च ।

विधिवदवनिपालैर्यैः प्रयुक्ता न तेषां

भवति दुरितपाको दक्षिणाभिश्च रुद्रः ॥ १७ ॥

इत्यनेन विधानेन विबुधविकारे सुरविकृतौ सप्तरात्रं सप्ताहं शान्तयः
कर्तव्याः । द्विजातीनां ब्राह्मणानां विबुधानां देवानां गणानां गजवक्त्रभृती-

नाम् । अथवा द्विजगणानां ब्राह्मणानां समूहानां विबुधगणानां देववृन्दाना-
मर्चा पूजा तथा गीतं नृत्यमुत्सवाश्च रात्रिजागरणं कार्यम् । एते यैरव-
निपाले राजभिर्विधिष्वत्सम्यग्विधानेन प्रयुक्ताः कारिताः । तेषां रात्र्यां दुरि-
तपाक उत्पातानिष्ठफलं न भवति । यतो दक्षिणाभिश्च रुद्धो निवारित
इति ॥ १० ॥

इति लिङ्गवेकृतम् ॥

अथान्यानृत्यातानाह ।

राष्ट्रे यस्यानग्निः प्रदीप्यते दीप्यते च नेन्यनवान् ।

मनुजेश्वरस्य पीडा तस्य च राष्ट्रस्य विज्ञेया ॥ १८ ॥

यस्य मनुजेश्वरस्य रात्रौ राष्ट्रे जनपदे अनग्निः प्रदीप्यते विनाग्निना
ज्वाला दृश्यते । तथेन्यनवान् काष्ठयुक्तोऽग्निर्न दीप्यते न ज्वलति । यच्चैवं
तच्च मनुजेश्वरस्य रात्रस्तस्य च राष्ट्रस्य देशस्य पीडा विज्ञेया ज्ञातव्या ॥ १८ ॥

अन्यदाह ।

जलमांसाद्रज्वलने नृपतिबधः प्रहरणे रणो रौद्रः ।

सैन्यग्रामपुरेषु च नाशो वह्नेर्भयं कुरुते ॥ १९ ॥

जलमुदकम् । मांसमामिषम् । आर्द्रमशुष्कं यत्किञ्चित् । एषां
ज्वलने नृपतिबधो रात्रौ मरणम् । प्रहरणे आयुधे खड्गादौ ज्वलिते रौद्रो
घोरो रणः सङ्ग्रामः । सैन्ये सेनायाम् । ग्रामे । पुरे च नगरे । एतेषु वह्ने-
रग्नेर्नाशोऽनुपलब्धिः । वह्निर्भयमग्निभीतिं कुरुते ॥ १९ ॥

अथान्यत् ।

प्रासादभवनतोरणकेत्वादिष्वननलेन दग्धेषु ।

तडिता वा षण्मासात् परचक्रस्यागमो नियमात् ॥ २० ॥

प्रासादो देवगृहम् । भवनं वेश्म । तोरणं प्रसिद्धम् । केतुर्ध्वजः ।
आदियहणात्कोष्ठागारकुशूलादयः । एतेष्वननलेन विनाऽग्निना दग्धेषु ।
तडिता वा विद्युता वा दग्धेषु सत्सु षण्मासात् षड्भिर्मासैः परतो
नियमान्निश्चयात् परचक्रस्यान्यनृपसैन्यस्याऽऽगमो भवति ॥ २० ॥

अथान्यत् ।

धूमोऽनग्निसमुत्थो रजस्तमश्चाद्भिजं महाभयदम् ।

व्यभ्रे निश्युडुनाशो दर्शनमपि चाद्भि दोषकरम् ॥ २१ ॥

अनग्निसमुत्थो धूमो विनाग्निना यच्च धूमो दृश्यते । तथा अद्भिजं दिनसम्भवं रजो धूलिस्तमोऽन्धकारश्च तन्महाभयदं महद्भयं ददाति ।

तथा च गर्गः ।

अनिशानि तमांसि स्युर्यदि वा पांशवो रजः ।

धूमश्चानग्निना यच्च तच्च विन्द्यान्महद्भयम्-इति ॥

व्यभ्रे निश्युडुनाशः । निशायां रात्रौ व्यभ्रे विगतमेघे उडूनां नक्षत्राणां नाशोऽदर्शनम् । तथा सत्यादित्ये दिने नक्षत्राणां दर्शनम् । एतद्वोषकरम् । दोषान् करोति महाभयमित्यर्थः ॥ २१ ॥

अथान्यदाह ।

नगरचतुष्पादण्डजमनुजानां भयकरं ज्वलनमाहुः ।

धूमाग्निविस्फुलिङ्गैः शय्याम्बरकेशगैर्मृत्युः ॥ २२ ॥

नगराणां पुराणाम् । चतुष्पदानां गवादीनाम् । अण्डजानां पक्षिणाम् । मनुष्याणां मनुजानाम् । ज्वलनं सञ्चालत्वं महाभयकरमित्याहुर्लुप्तवन्तो मुनयः । शय्या आस्तरणम् । अम्बरं वस्त्रम् । केशा मूर्धजाः । शय्याम्बरकेशगैर्धूमाग्निविस्फुलिङ्गैः । धूमः प्रसिद्धः । अग्निर्ज्वालारूपः । विस्फुलिङ्गा अग्निक्वणाः । एतेर्दृष्टेस्तत्स्वामिनो मृत्युर्भवति ॥ २२ ॥

तथा च गर्गः ।

शयनासनयानेषु केशप्रावरणेषु च ।

दृश्यन्ते विस्फुलिङ्गा वा धूमो वा मरणाय तत् ॥

अथान्यत् ।

आयुधज्वलनसपणास्वनाः

कोशनिर्गमनवेपनानि वा ।

वैकृतानि यदि वायुधेऽपरा-

ण्याशु रौद्ररणसङ्कुलं वदेत् ॥ २३ ॥

आयुधानां खड्गादीनां ज्वलनम् । सर्पणं गमनम् । स्वनाः शब्दाः । एते यदि भवन्ति । कोशः परिधारकस्तस्मान्निर्गमनं निष्क्रमणम् । वेपनं कम्पनम् । एतानि वा भवन्ति । अथवायुधेऽपरायणानि वैकृतानि विकाराणि जल्पितहसितरुदितानि भवन्ति । तदाऽऽशु क्षिप्रमेव रौद्रं रणसङ्कुलं क्रूरं युद्धं निकटवर्ति वदेत् ब्रूयात् । भयावहः सङ्ग्रामो भवतीत्यर्थः । ननु “चर्ममांसार्द्रज्वलने नृपतिबधः प्रहरणे रथो रौद्र” इत्यस्य निर्देशस्य “आयुधज्वलनसर्पणस्वनाः केशनिर्गमनवेपनानि वा । वैकृतानि यदि वायुधेऽपरायणाशु रौद्ररणसङ्कुलं वदे” इत्यनेन सह केचिद्द्विरुक्तिं चोदयन्ति यथा यत्प्रहरणज्वलने फलमुक्तं तदेवायुधज्वलने न च प्रहरणानामायुधानां च भेदोऽस्तीति ।

अत्रोच्यते । नमजिता चिबलक्षणे आयुधानां त्रयो भेदा अभिहिताः । प्रहरणानि । पाणिमुक्तानि । यन्त्रमुक्तानि चेति । तत्र प्रहरणानि खड्गादीनि । पाणिमुक्तानि चक्रादीनि । यन्त्रमुक्तानि अश्मशरास्त्रदण्डाश्चेति । योऽयमायुध इति सज्जा सा सर्वव्यापिनी । यस्मादायुधानामेते प्रहरणादयो भेदाः । यदायुधनिर्देशेन प्राक्फलमभिधाय पश्चात्प्रहरणनिर्देशेन तदेव फलनिर्देशं करोति तदा गतार्थत्वात् द्विरुक्तिदोषः स्यात् । अथ पुनः प्राक् प्रहरणनिर्देशेन फलमुक्तं पश्चादायुधनिर्देशेन । प्रहरणनिर्देशेन च खड्गादीनामेव ग्रहणं स्यान्न पाणिमुक्तादीनामायुधभेदानामेतदाशङ्क्याऽऽचार्येण पुनरायुधज्वलनस्य फलमुक्तम् । तस्माद्द्विरुक्तिदोषो नात्रावगन्तव्य इति ।

नन्वायुधसज्जा सर्वव्यापिनी । यदायुधग्रहणेनेव प्रहरणादीनि परिगृहीतानि । एवं च फलभेदोऽस्ति तस्मात्प्रहरणनिर्देशोऽतीव विरुध्यत इत्युच्यते । अयमाचार्यस्याभिप्राये यथा पृथक् प्रहरणायुधनिर्देशाद्वेदो मया प्रदर्शितो भेदप्रज्ञापनार्थं प्रहरणनिर्देश इति ॥ २३ ॥

एषामुत्पातानां शान्तिमाह ।

मन्त्रैराग्नेयैः क्षीरवृक्षात्समिद्धि-

र्हातव्योऽग्निः सर्पपैः सर्पिषा च ।

अग्न्यादीनां वैकृते शान्तिरेवं

देयं चास्मिन् काञ्चनं ब्राह्मणेभ्यः ॥ २४ ॥

“राष्ट्रे^१ यस्याग्निः प्रदीप्यते” इत्यत आरभ्य ये उत्पाताः कथितास्ते अग्न्यादयः । तेषामग्न्यादीनां वैकृते विकारे आग्नेयेरग्निदेव-
त्येर्मन्त्रेः वीगृह्णादर्कादिकात्समिद्धिः । सर्षपैः सिद्धार्थकैः । सर्षपा च
घृतेनाग्निर्हुताशनेो होताव्यः । एवमनेन प्रकारेण शान्तिः । अस्मिन्नुत्पाते
ब्राह्मणेभ्यो विप्रेभ्यः काञ्चनं सुवर्णं दक्षिणार्थं देयम् ॥ २४ ॥

इत्यग्निवैकृतम् ॥

अथान्यानुत्पातानाह ।

शाखाभङ्गेऽकस्माद्वृक्षाणां निर्दिशेद्रणोद्योगम् ।

हसने देशभ्रंशं रुदिते च व्याधिबाहुल्यम् ॥ २५ ॥

अकस्माद्वृक्षाणां शाखाभङ्गे शाखास्फोटने रणोद्योगं सङ्ग्रामविभ्रमं
निर्दिशेद्वदेत् । तथा वृक्षाणामेव हसने देशभ्रंशं देशविनाशम् । रुदिते च
रोदने वृक्षाणामेव व्याधिबाहुल्यं रोगप्राचुर्यम् ॥ २५ ॥

अथान्यदप्याह ।

राष्ट्रविभेदस्त्वनृतौ बालवधोऽतीव कुसुमिते बाले ।

वृक्षात् क्षीरस्रावे सर्वद्रव्यक्षयो भवति ॥ २६ ॥

वृक्षाणामनृतावृतुवर्जिते काले पुष्पफलोद्गमे सम्भवे राष्ट्रस्य विभेदो
भवति । बाले बालवृक्षे अतीव कुसुमिते सज्जातपुष्पे बालानां शिशूनां बधो
मरणम् ।

तथा च गर्गः ।

स्वराष्ट्रभेदं कुरुते फलपुष्पमनार्तवम् ।

बालानां मरणं कुर्याद्बालानां फलपुष्पजम् ॥

तथा वृक्षात् द्रुमात् क्षीरस्रावे दुग्धे स्मृते सर्वद्रव्याणां क्षयो विनाशो
भवति ॥ २६ ॥

अन्यदप्याह ।

मद्ये वाहननाशः सङ्ग्रामः शोणिते मधुनि रोगः ।
स्नेहे दुर्भिन्नभयं महद्भयं निःस्रुते सलिले ॥ २० ॥

वृक्षान्मद्ये निःस्रुते निर्गते वाहनानामश्वादीनां नाशः क्षयः ।
शोणिते रक्ते निःस्रुते सङ्ग्रामो युद्धं भवति । मधुनि मादिके निःस्रुते
रोगो भवति । स्नेहे तैलादिके निःस्रुते दुर्भिन्नभयं भवति । सलिले जले
निःस्रुते महदतुलं भयं भवति ॥ २० ॥

अन्यदप्याह ।

शुष्कविरोहे वीर्यान्नसङ्ख्यः शोषणे च विरुजानाम् ।
पतितानामुत्थाने स्वयं भयं दैवजनितं च ॥ २८ ॥

शुष्कविरोहे शुष्काणां नीरसानां वृक्षाणां विरोहे वीर्यान्नसङ्ख्य एव ।
पतितानां वृक्षाणां स्वयमात्मनेवोत्थाने ऊर्ध्वस्थितो दैवजनितं देवोत्पन्नं
भयं भवति । चशब्दः समुच्चये ॥ २८ ॥

अन्यदप्याह ।

पूजितवृक्षे ह्यनृतौ कुसुमफलं नृपबधाय निर्दिष्टम् ।
धूमस्तस्मिन् ज्वालाऽथवा भवेन्नृपबधायैव ॥ २९ ॥

पूजितवृक्षे प्रधानतरौ अनृतौ कुसुमफलं कुसुमानां फलानां चोद्गमो
नृपस्य राज्ञो बधाय नाशाय निर्दिष्टं कथितम् । अथवा तस्मिन् वृक्षे धूमो
ज्वाला अथवा भवेत्तदा नृपबधायैव राजमृत्यवे भवति ॥ २९ ॥

अन्यदप्याह ।

सर्पत्सु तरुषु जल्पत्सु वापि जनसङ्ख्यो विनिर्दिष्टः ।
बृक्षाणां वैकृत्ये दशभिर्मासैः फलविपाकः ॥ ३० ॥

तरुषु वृक्षेषु सर्पत्सु गच्छत्सु जन्यत्सु व्याहरत्सु वा जनानां लोकानां
क्षयो विनाशो विनिर्दिष्टः कथितः । वृक्षाणां सर्वेषां वैकृत्ये विकारे दश-
भिर्मासेर्गतेः फलस्य विपाको भवति ॥ ३० ॥

अथ शान्तिमाह ।

सुगन्धधूपाम्बरपूजितस्य
 छत्नं विधायोपरि पादपस्य ।
 कृत्वा शिवं रुद्रजपोऽत्र कार्या
 रुद्रेभ्य इत्यत्र षडेव होमाः ॥ ३१ ॥
 पायसेन मधुनापि भोजये-
 द्वास्त्रयान् घृतयुतेन भूपतिः ।
 मेदिनी निगदितात्र दक्षिणा
 वैकृते तरुकृते हितार्थिभिः ॥ ३२ ॥

पादपस्य वृक्षस्य स्रग्भिर्मालाभिः । गन्धैः सुगन्धद्रव्यैः । धूपैर्गुग्गुलप्र-
 भृतिभिः । अम्बरैर्वस्त्रैः पूजितस्यार्चितस्योपरि मूर्द्धनि छत्रमातपत्रं विधाय
 दत्वा अचास्मिन्नुत्पातविषये रुद्राणां मन्त्राणामेकादशरुद्राणामनुवाकानां जपः
 कार्यः । रुद्रेभ्यः स्वाहा इत्यत्र षडेव होमाः कार्याः ॥ ३१ ॥

एवं कृत्वा शिवं श्रेयो भवति । भूपती राजा पायसेन क्षीरिण्या
 आज्यमिश्रेण ब्राह्मणान् द्विजान् भोजयेत् । अचास्मिंस्तरुकृते वृक्षजे वैकृते
 विकारे मधुना मादिकेण च घृतयुतेन हितार्थिभिर्मुनिभिर्मेदिनी भूदक्षिणा
 निगदिता उक्ता ॥ ३२ ॥

इति वृक्षवैकृतम् ॥

अथान्यानप्युत्पातानाह ।

नालेऽद्भ्यवादीना-
 मेकस्मिन् द्वित्रिसम्भवा मरणम् ।
 कथयति तदधिपतीनां
 यमलं जातं च कुसुमफलम् ॥ ३३ ॥

अङ्गानि पद्मादीनि । यथाः प्रसिद्धाः । आदियहणाद्गोधूमप्रियङ्गुधा-
 न्यानि । एतेषामन्यतमस्येकस्मिन्नाले द्वित्रिसम्भवा द्वे चयो वा भवन्ति
 तदा तदधिपतीनां तेषां यथादीनामधिपतयः स्वामिनस्तेषां मरणं कथ-

यत्पाचष्टे । तथा यमलं द्विगुणितम् । द्विपुटादिवर्जं पट्टं कुसुमं पुष्पं फलं
च जातं तदा तदधिपतीनां मरणमेव कथयति ॥ ३३ ॥

अन्यदप्याह ।

अतिवृद्धिः सस्यानां
नानाफलकुसुमसम्भवो वृक्षे ।
भवति हि यदेकस्मिन्
परचक्रस्यागमो नियमात् ॥ ३४ ॥

सस्यानामतीवात्यर्थे वृद्धिर्बाहुल्यम् । एकस्मिन् वृक्षे तरो नानावि-
धानां बहुप्रकाराणां फलानां कुसुमानां पुष्पाणां च सम्भव उत्पत्तिर्यदेवं
भवति तदा नियमान्निश्चयात्परचक्रस्याऽऽगमो भवति ॥ ३४ ॥

अन्यदप्याह ।

अर्धेन यदा तैलं भवति तिलानामतैलता वा स्यात् ।
अन्नस्य च वैरस्यं तदा तु विन्दाद्वयं सुमहत् ॥ ३५ ॥

तिलानामर्धेन यदा तैलं भवति यावत्प्रमाणं तैलं प्राप्तं तदर्थं भव-
तीत्यर्थः । अथवा अतैलता तैलाभावः स्याद्ववेत् । अन्नस्य भोज्यस्य च
वैरस्यं विरसत्वं तदा सुमहद्वयं विन्द्याज्जानीयात् । अतीव भयं भवती-
त्यर्थः ॥ ३५ ॥

अथेषामुत्पातानां शान्तिमाह ।

विकृतकुसुमं फलं वा ग्रामादथवा पुराद्वहिः कार्यम् ।
सौम्योऽत्र चरुः कार्यो निर्वाप्यो वा पशुः शान्त्यै ॥ ३६ ॥

सस्ये च कृष्ट्वा विकृतिं प्रदेयं
तत्क्षेत्रमेव प्रथमं द्विजेभ्यः ।

तस्यैव मध्ये चरुमन्त्र भौमं

कृत्वा न दोषं समुपैति तज्जम् ॥ ३७ ॥

विकृतं अधिकारं कुसुमं पुष्पं फलं वा ग्रामात् पुरात् जनराद्वा बहिः
कार्यम् । कृष्ट्वा वा त्यजेत् । अथास्मिन् उक्ताते सौम्यः क्षेत्रदेवत्यश्चरुः

कार्यः । तथा पशुश्चागः शान्त्ये शान्त्यर्थे निर्वाप्यो देयः । वाशब्दोऽच समुच्चये ॥ ३६ ॥

सस्ये च विकृतिं विकारं दृष्ट्वा विलोक्य तत्त्वेन प्रथममादौ द्विजेभ्यो ब्राह्मणेभ्यो देयम् । अत्रास्मिन्नपसर्गे तस्येव क्षेत्रस्येव मध्ये भोमं भूमिदेवतं पार्थिवं चरुं कृत्वा तज्जं भूमिजं देवं स्वामी न समुपैति न प्राप्नोति ॥ ३७ ॥

इति सस्यवेकृतम् ॥

अथान्यानुत्पातानाह ।

दुर्भिक्षमनावृष्टावतिवृष्टौ क्षुद्रयं परभयं च ।

रोगो ह्यनृतुभवायां नृपतिबधोऽनभ्रजातायाम् ॥ ३८ ॥

अनावृष्टौ दुर्भिक्षं भवति । अतिवृष्टावतिवर्षणे क्षुद्रयं दुर्भिक्षभयं परभयं च भवति । अनृतुभवायां वर्षाकालं वर्जयित्वा अन्यस्मिन्नृतौ वृष्टौ रोगो भवति । अनभ्रजातायां मेघं विनोत्पन्नायां वृष्टौ नृपतिबधो राज्ञो मरणं भवति ॥ ३८ ॥

अथान्यानप्याह ।

शीतोष्णविपर्यासो नो सम्यगृतुषु च सम्प्रवृत्तेषु ।

षण्मासाद्राष्ट्रभयं रोगभयं दैवजनितं च ॥ ३९ ॥

ऋतुषु शिशिरादिषु सम्यक् च न प्रवृत्तेषु । णितदृष्ट्या न प्रवर्तितेषु शीतोष्णविपर्यासो व्यत्ययः । उष्णकाले शीतत्वं शीतकाले उष्णत्वम् । षण्मासादनन्तरं राष्ट्राभयं भवति । तथा दैवजनितं प्राक्कर्मजनितं रोगभयं भवति ॥ ३९ ॥

अन्यदप्याह ।

अन्यत्तौ सप्ताहं प्रबन्धवर्षे प्रधाननृपमरणम् ।

रक्ते शस्त्रोद्योगो मांसास्थिवसादिभिर्मरकः ॥ ४० ॥

धान्यहिरण्यत्वक्फलकुसुमादीर्वर्षितैर्भयं विन्दात् ।

अङ्गारपांशुवर्षे विनाशमायाति तन्नगरम् ॥ ४१ ॥

वर्षाकालं वर्जयित्वा अन्यस्मिन्नृतौ सप्ताहं सप्तदिनानि प्रबन्धवर्षे सप्ततायां वृष्टौ प्रधानस्य नृपस्य राज्ञो मरणं भवति । रक्ते वृष्टे शस्त्रोद्योगः

सङ्ग्रामो भवति । मांसास्थिवसादिभिः । मांसमामिषम् । अस्थि प्रसिद्धम् ।
वसा मज्जा । आदियहणात् घृततेलं गृह्यते । एतेर्वृष्टेर्मरको भवति जनानां
मरणम् ॥ ४० ॥

धान्यं शालयः । हिरण्यं सुवर्णादि । त्वग्वृक्षसम्भवेन । फलं प्रसि-
द्धमेव । कुसुमं पुष्पम् । आदियहणात्पर्णादि । एतेर्वर्षितैर्भयं विन्द्याज्जानी-
यात् । अङ्गारवर्षे पांशुवर्षे च तन्नगरं यच्च वर्षति नाशमायाति विनाशे
प्राप्नोति ॥ ४१ ॥

अन्यदप्याह ।

उपला विना जलधरैर्विकृता वा प्राणिनो यदा वृष्टाः ।

छिद्रं वाप्यतिवृष्टौ सस्यानामीतिसञ्जननम् ॥ ४२ ॥

विना जलदेर्मैवेरुपलाः पाषाणा वृष्टाः । अथवा विकृताः सविकाराः
प्राणिनः खरोष्ट्राऽश्वमाजोरशृगालप्रभृतयो वृष्टाः । अतिवृष्टौ वापि छिद्रं
मध्ये कुचचिद्वृष्टिरित्यर्थः । तच्च सस्यानामीतिसञ्जननमुपद्रवोत्पाद-
कम् ॥ ४२ ॥

अन्यानप्याह ।

यदा मलेऽर्के छाया न दृश्यते दृश्यते प्रतीपा वा ।

देशस्य तदा सुमहद्वयमायातं विनिर्देश्यम् ॥ ४३ ॥

अमले निर्मले अर्के सूर्ये सति यदि वृक्षादीनां छाया प्रतिविम्बं न
दृश्यते । अथवा प्रतीपा विपर्ययस्था दृश्यते सूर्याभिमुखी । तदा देशस्य
जनस्य सुमहदतिप्रभूतं भयमायातं प्राप्नोति विनिर्देश्यं वक्तव्यमिति ॥ ४३ ॥

अन्यदप्याह ।

व्यध्रे नभसीन्द्रधनुर्दिवा यदा दृश्यतेऽथवा रात्रौ ।

प्राच्यामपरस्यां वा तदा भवेत्क्षुद्रयं सुमहत् ॥ ४४ ॥

व्यध्रे विगताध्रे नभस्याकाश इन्द्रधनुरिन्द्रचापं तच्च दिवा दिवसे
यदि दृश्यते । अथवा रात्रौ निशि दृश्यते । प्राच्यां पूर्वस्यां दिशि । अपरस्यां
पश्चिमायां वा । तदा सुमहदतिप्रभूतं क्षुद्रयं दुर्मितं भवति ॥ ४४ ॥

अथेतेषामुत्पातानां शान्तिमाह ।

सूर्येन्दुपर्जन्यसमीरणानां
 यागः स्मृतो वृष्टिविकारकाले ।
 धान्यान्नगोकाञ्चनदक्षिणाश्च
 देयास्ततः शान्तिमुपैति पापम् ॥ ४५ ॥

सूर्य आदित्यः । इन्दुश्चन्द्रः । पर्जन्यो मेघः । समीरणो वायुः । एषां
 वृष्टिविकारकाले वर्षणविकृतिसमये यागः स्मृत उक्तः । तथा धान्यानि
 शालयः । अन्नं भोज्यम् । गावो धेनवः । काञ्चनं सुवर्णम् । एता दक्षिणा ब्राह्म-
 णेभ्यो देयाः । ततोऽनन्तरं पापमनिष्टं शान्तिमुपैति गच्छति ॥ ४५ ॥

इति वृष्टिविकृतम् ॥

अथान्यानुत्पातानाह ।

अप्रसर्पणं नदीनां नगरादचिरेण शून्यतां कुरुते ।
 शोषश्चाशोष्याणामन्येषां वा हृदादीनाम् ॥ ४६ ॥
 स्नेहासृङ्मांसवहाः सङ्कुलकलुषाः प्रतीपगाश्चापि ।
 परचक्रस्यागमनं नद्यः कथयन्ति षण्मासात् ॥ ४७ ॥

नदीनां सरितां नगरात् पुरादप्रसर्पणं गमनं दूरतोऽचिरेण शीघ्रमेव
 नगरस्य शून्यतामुत्सादनं कुरुते । तथा अशोष्याणां बहुलजलानां स्थानानां
 शोषो जलाभावः । अन्येषां वा हृदादीनाम् । हृदो यच्च पातालादुदकमागच्छति
 स्वयमेव । आदियहणात्स्रोतसामपि शोषः शून्यतामेव कुरुते ॥ ४६ ॥

स्नेहासृगिति । नद्यः सरितः । स्नेहासृङ्मांसवहाः । स्नेहं तैलादि ।
 असृग्यक्तम् । मांसमामिषम् । यदा वहन्ति । तथा सङ्कुलाः स्वल्पाः । कलुषा
 अनिर्मलाः । प्रतीपगा यत आगतास्तत्रैव यान्ति । एवंविधा नद्यः षण्मा-
 सात्परिर्मासैः परतः परचक्रस्यागमनं कथयन्ति प्रवदन्ति ॥ ४७ ॥

अन्यदप्याह ।

ज्वालाधूमक्वाथारुदितोत्क्रुष्टानि चैव कूपानाम् ।
 गीतप्रजल्पितानि च जनमरकायोपदिष्टानि ॥ ४८ ॥

कूपानां उवाला प्रवचनम् । धूमः । क्वाथः फेनः । आरुदितम् ।
उत्क्रुष्टमुद्घोषितम् । एतानि यदि भवन्ति । तथा गीतम् । प्रजल्पितं व्याहरण-
मेतानि सर्वाणि जनानां लोकानां मरकाय मृत्यवे उपदिष्टान्युक्तानि ॥ ४८ ॥

अन्यदप्याह ।

सलिलोत्पत्तिरखाते गन्धरसविपर्यये च तोयानाम् ।

सलिलाशयविकृतौ वा महद्भयं तत्र शान्तिमिमाम् ॥ ४९ ॥

अखाते प्रदेशे सलिलस्य जलस्योत्पत्तिः सम्भवः । तोयानां जलानां
गन्धरसविपर्यये । गन्धस्य सौगन्धस्य रसस्य स्वादुताया विपर्यये अन्यत्वे ।
सलिलाशयानामुदकाधाराणां विकृतौ विकारे स्वरूपान्तात्वे महदतीव भयं
भवति तत्र चेमां वक्ष्यमाणां शान्तिमाह ॥ ४९ ॥

तां चाह ।

सलिलविकारे कुर्यात्पूजां वरुणस्य वारुणैर्मन्त्रैः ।

तेरेव च जपहोमं शममेवं पापमुपयाति ॥ ५० ॥

सलिलविकारे जलविकृतौ वरुणस्यापांपतेर्वारुणैर्मन्त्रैः पूजामर्चां
कुर्यात् तेरेव वारुणैर्मन्त्रैर्जपं होमं चाग्नेौ कुर्यात् । एवमनेन प्रकारेण पाप-
मनिष्टं शमं शान्तिमुपयाति प्राप्नोति ॥ ५० ॥

इति जलविकृतम् ॥

अथान्याननुत्पातानाह ।

प्रसवविकारे स्त्रीणां द्वित्रिचतुःप्रभृतिसम्प्रसूतौ वा ।

हीनातिरिक्तकाले च देशकुलसङ्क्षयो भवति ॥ ५१ ॥

स्त्रीणां योषितां प्रसवविकारे प्रसूतिविकृतौ । प्रसवविकारः श्वाद्यङ्गसा-
दृश्यम् । अथवा द्वित्रिचतुःप्रभृतिसम्प्रसूतौ । द्वित्रिचतुःपञ्चषट्सप्ताष्टनवदश
वा जायन्ते । हीनातिरिक्तकाले । हीने अपरिपूर्णं । अतिरिक्ते चाधिके प्रसवे
देशसङ्क्षयो देशविनाशः । कुलसङ्क्षयो वंशविच्छेदश्च भवति ॥ ५१ ॥

वडवोष्ट्रमहिषगोहस्तिनीषु यमलोद्धवे मरणमेषाम् ।

यश्मासात् सूतिफलं शान्तौ श्लोकौ च गर्गोक्तौ ॥ ५२ ॥

वडवा अश्वतरी । उष्ट्रा करभी । महिषी । गोः । हस्तिनी करिणी ।
यतासु यमलोद्भवे द्वाभ्यां जनने एषामेषाश्वादीनां मरणं भवति ।

तथा च गर्गः ।

अकाले प्रसवे चेव कालातीतेऽथवा पुनः ।
असङ्ख्याजनने चेव युग्मस्य प्रसवे तथा ॥
अमानुषाणि काण्डानि सज्जातव्यञ्जनानि वा ।
अनङ्गा ह्यधिकाङ्गा वा हीनाङ्गाः सम्भवन्ति वा ॥
विमुखाः पक्षिसदृशास्तथार्थपुरुषाश्च वा ।
विनाशं तस्य देशस्य कुलस्य च विनिर्दिशेत् ॥
अप्राप्रघयसे गर्भे द्वौ चतुष्पात् त्रयोऽपि वा ।
अत्युच्चा विनताश्चापि प्रजायन्तेऽनयो भवेत् ॥
वडवा हस्तिनी गौर्वा यदि युग्मं प्रसूयते ।
विजन्यं विकृतं वापि षड्भिर्मासेर्नृपक्षयः ॥

षण्मासादिति । सूतिफलं प्रसूतिफलं षण्मासात्परतो भवति । अत्र
शान्तौ गगौक्तौ गर्गमहर्षिकथितौ श्लोको द्वाविमौ वक्ष्यमाणौ ॥ ५२ ॥

एते चाह ।

नार्यः परस्य विषये त्यक्तव्यास्तां हितार्थिना ।
तर्पयेच्च द्विजान् कामैः शान्तिं चैवान्न कारयेत् ॥ ५३ ॥
चतुष्पदाः स्वयूथेभ्यस्त्यक्तव्याः परभूमिषु ।
नगरं स्वामिनं यूथमन्यथा तु विनाशयेत् ॥ ५४ ॥

ता नार्यो योषितः सज्जातविकारा हितार्थिना हितमिच्छता परस्या-
न्यस्य विषये देशे त्यक्तव्याः । द्विजान् ब्राह्मणान् कामैरिच्छाभिस्तर्पये-
त्पूजयेत् । तथाऽश्वास्मिन्नत्पाते शान्तिं च कारयेत् ॥ ५३ ॥

चतुष्पदा वडवादयः स्वयूथेभ्य आत्मीयवृन्देभ्यः परभूमिष्वन्य-
देशेषु त्यक्तव्याः । एवं कृते श्रेयो भवति । अन्यथाऽपरित्यागात्नगरं पुरं
स्वामिनमधिपतिं यूथं तु विनाशयेत् क्षयं नयति ॥ ५४ ॥

इति प्रसववेकृतम् ॥

अथान्यानृत्यातानाह ।

परयोनावभिगमनं भवति तिरश्चामसाधु धेनूनाम् ।

उक्षाणो वान्योन्यं पिबति श्वा वा सुरभिपुत्रम् ॥ ५५ ॥

मासत्रयेण विन्द्यात्तस्मिन्निःसंशयं परागमनम् ।

तत्प्रतिघातायैतौ श्लोकौ गर्गेण निर्दिष्टौ ॥ ५६ ॥

तिरश्चां तिर्यग्जातीनां चतुष्पदप्रायाणां परयोनावन्ययोनावभिगमनं यदि भवति तदाऽसाधु अशोभनम् । तथा धेनूनां गवामन्योन्यं परस्परं स्तनपाने सति । तथोक्षाणो वृषभा वा अन्योन्यं स्तनं पिबन्ति वत्सांश्च वर्जयित्वा । अथवा सुरभिपुत्रं गोस्तनं श्वा सारमेयः पिबति ॥ ५५ ॥

तस्मिन्नुत्पाते मासत्रयेण परागमनं निःसंशयमसन्देहं विन्द्याज्जानीयात् ।

तथा च गर्गेः ।

वियोनिषु यदा यान्ति मिश्रीभावः प्रजायते ।

खरोष्ठ्रहयमातङ्गा मनुष्या वा न साधु तत् ॥

अकालसन्ता दृश्यन्ते काले च विमदा यदि ।

मातङ्गोष्ठ्रहयश्वानः पक्षिणो वा न साधु तत् ॥

धेनुं धेनुः पिबेद्यवानुद्वानं ह्यनुडुतथा ।

श्वा वा पिबेद्रेनुमथ धेनुः श्वानमथापि वा ॥

प्राप्तेषु चिषु मासेषु परचक्रागमं वदेत् ।

एतेषामुत्पातानां प्रतिघाताय विनाशाय श्लोकौ द्वावेतौ गर्गेण निर्दिष्टौ कथितौ ॥ ५६ ॥

तावेवाह ।

त्यागो विवासनं दानं तत्तस्याशु शुभं भवेत् ।

तर्पयेद्वाह्यणांश्चात्र जपहोमांश्च कारयेत् ॥ ५७ ॥

स्थालीपाकेन धातारं पशुना च पुरोहितः ।

प्राजापत्येन मन्त्रेण यजेद्ब्रह्मदक्षिणम् ॥ ५८ ॥

त्यागस्त्यजनम् । विवासनमन्यत्र स्थानम् । दानमन्यस्य ब्राह्मणादेः
प्रतिपादनं यत्तस्य चतुष्पदस्याशु क्षिप्रमेव शुभं भवेत्स्यात् । अत्रास्मिन्नुप-
सर्गे ब्राह्मणान् द्विजांस्तर्पयेत् पूजयेत् । जपं मन्त्राणामद्भुतं होमानग्नौ च
कारयेत् ॥ ५० ॥

पुरोहितः स्थालीपाकेन चरुणा पशुना च क्वागादिना धातारं प्रजा-
पतिं प्राजापत्येन मन्त्रेण बह्वन्नं प्रभूतान्नं बहुदक्षिणं च यजेत् ॥ ५८ ॥
इति चतुष्पदवेकृतम् ॥

अथान्यानप्युत्पातानाह ।

यानं वाहवियुक्तं यदि गच्छेन्न व्रजेच्च वाहयुतम् ।

राष्ट्रभयं भवति तदा चक्राणां सादभङ्गे च ॥ ५९ ॥

यानमश्वादिकं वाहेन पुरुषेण वियुक्तं यदि गच्छेत् व्रजेत् । वाहेन
युतं न व्रजेत् । तदा राष्ट्रस्य भयं भवति । तथा चक्राणां रथचक्राणां सादे
मज्जने भङ्गे च स्फोटने राष्ट्रभयमेव भवति ॥ ५९ ॥

अन्यानप्याह ।

गीतरवतूर्यशब्दा नभसि यदा वा चरस्थिरान्यत्वम् ।

मृत्युस्तदा गदा वा विस्वरतूर्यं पराभिभवः ॥ ६० ॥

नभस्याकाशे गीतरवा गीतशब्दास्तूर्यशब्दा वा श्रूयन्ते । अथवा
चरस्थिरान्यत्वम् । अस्थिरस्य शकटादेः स्थिरता । स्थिरस्य वृक्षादेश्चरत्वम् ।
तदा मृत्युर्मरणम् । गदा रोगा भवन्ति । तथा विस्वरतूर्यं तूर्याणामाहतानां
यदन्यादृशः सविकारः शब्द उत्पद्यते तदा पराभिभवो भवति । परैः शु-
भिरभिभवः पराजय इति ॥ ६० ॥

अन्यानप्याह ।

अनभिहततूर्यनादः शब्दो वा ताडितेषु यदि न स्यात् ।

व्युत्पत्तौ वा तेषां परागमो नृपतिमरणं वा ॥ ६१ ॥

अनभिहतानामताडितानां तूर्याणां नादः शब्दो यदि वा ताडितेष्व-
हितेषु शब्दो रवो न स्यान्न भवेत् । तथा तूर्याणां व्युत्पत्तौ वा । विविधा

उत्पत्तिर्व्युत्पत्तिर्नानाशब्दकृत् । परागमः परचक्रस्यागमो भवति नृपते राज्ञो
मरणं वा^१ ॥ ६१ ॥

अन्यदप्याह ।

गोलाङ्गलयोः सङ्गे दर्वीशूर्पाद्युपस्करविकारे ।

क्रोष्टुकनादे च तथा शस्त्रभयं मुनिवचश्चेदम् ॥ ६२ ॥

लाङ्गलं हलम् । गोलाङ्गलयोः सङ्गः परस्परं श्लेषः । गौर्यञ्च हललग्ना
दृश्यते इति तस्मिंस्तथा दर्वीशूर्पाद्युपस्करविकारे । दर्वी प्रसिद्धा । शूर्पेमपि
प्रसिद्धमेव । दर्वीशूर्पविकारे । उपस्करमाण्डानां विकारे वैकृते । आदिग्रह-
णान्मुशले लूखलादि गृह्यते । एषां विकारे स्वरूपान्यत्वे । हसने गायने
रोदने वा । क्रोष्टुकः गालस्तत्सदृशे तेषामेव नादे शब्दे शस्त्रभयं भवति ।
इदं वक्ष्यमाणमचास्मिन्नप्याते शान्त्यर्थं मुनिवचः ऋषिवाक्यमिति ॥ ६२ ॥

तच्चाह ।

वायव्येष्वेषु नृपतिर्वायुं शक्तुभिरर्चयेत् ।

आवायोरिति पञ्चर्चा जप्त्वाः प्रयतैर्द्विजैः ॥ ६३ ॥

ब्राह्मणान् परमान्नेन दक्षिणाभिश्च तर्पयेत् ।

बहुन्नदक्षिणा होमाः कर्तव्याश्च प्रयत्नतः ॥ ६४ ॥

गुप्त वायव्येष्वप्यातेषु नृपती राजा वायुमनिलं शक्तुभिरर्चयेत् पूजयेत् ।
तथा प्रयतैः संयतैर्द्विजैर्ब्राह्मणैरावायोरित्यादिकाः पञ्चर्चा जप्त्वा इति ।
पञ्च ऋचा जप्त्वा इति ॥ ६३ ॥

परमान्नेन पायसेन दक्षिणाभिश्च ब्राह्मणांस्तर्पयेत् । तथा होमा बहु-
न्नदक्षिणाः प्रभूतभोज्याः प्रभूतदक्षिणाः प्रयत्नतश्च कर्तव्या इति ॥ ६४ ॥

इति वायव्यवैकृतम् ॥

अथान्यानप्युत्पातनाह ।

पुरपक्षिणो वनचरा वन्या वा निर्भया विशन्ति पुरम् ।

नक्तं वा दिवसचराः क्षपाचरा वा चरन्त्यहनि ॥ ६५ ॥

पुरपक्षिणो गाम्यबिहगा यदि वनचरा भवन्ति । बनेऽरण्ये चरन्ति ।
तथा वन्याः पक्षिणो निर्भया विगतभीतयो वा पुरं नगरं प्रविशन्ति ।
अथवा दिवसचराः पक्षिणः क्राकादयो नक्तं रात्रौ चरन्ति । क्षपाचरा
रात्रिचारिणः कौशिकादयोऽहनि दिवसे चरन्ति ॥ ६५ ॥

अन्यानप्याह ।

सन्ध्याद्वयेऽपि मण्डलमाबध्नन्तो मृगा विहङ्गा वा ।

दीप्तायां दिश्यन्वा क्रोशन्तः संहता भयदाः ॥ ६६ ॥

मृगा अरण्यप्राणिनः । विहङ्गाः पक्षिणो वा सन्ध्याद्वयेऽपि सूर्यो-
दयास्तसमययोर्मण्डलं चक्राकारमाबध्नन्तो रचयन्तः । अथवा संहताः
समेता बहवोऽतीव क्रोशन्तो वाच्यमाना दृश्यन्ते । दीप्तायां दिशि तत्कालं
रवेर्वशेन या दीप्ता तस्याम् । तदा भयदा इति । यस्यां रविस्तिष्ठति सा
दीप्तेति तल्लक्षणम् ॥ ६६ ॥

अन्यानप्याह ।

श्येनाः प्ररुदन्त इव द्वारे क्रोशन्ति जम्बुका दीप्ताः ।

प्रविशेन्नरेन्द्रभवने कपोतकः कौशिको यदि वा ॥ ६७ ॥

श्येनाः प्राचिकाः पक्षिणः प्रकर्षेण रुदन्तो रोदमाना इव भवन्ति ।
तथा जम्बुकाः शृगाला दीप्ताः सूर्याभिमुखाः क्रूरशब्दाश्च द्वारे पुरद्वारे
क्रोशन्ति शब्दं कुर्वन्ते । नरेन्द्रभवने राजगृहे । कपोतकः पक्षी कौशिक उलूको
यदि वा प्रविशेत् ॥ ६७ ॥

तथा च गर्गः ।

श्येनगृध्रबलाकाश्च धामना मुण्डचारिणः ।

शब्दायन्त इवात्यर्थे प्रदीप्ताः सङ्घशो यदि ॥

रुदन्ति विविधं यच्च तदेवाशु विनश्यति ।

यद्यभीक्ष्णं कपोता वा प्रविशन्ति वसन्ति वा ॥

राजवेश्मन्यूलका वा तच्छून्यमचिराद्भवेत्-इति ।

अथान्यानत्पातानाह ।

कुक्कुटरुतं प्रदोषे हेमन्तादौ च कोकिलालापाः ।

प्रतिलोममण्डलचराः श्येनाद्याश्चाम्बरे भयदाः ॥ ६८ ॥

गृहचैत्यतोरणेषु द्वारेषु च पक्षिसङ्घसम्पातः ।

मधुवल्मीकाम्भोरुहसमुद्रवश्चापि नाशाय ॥ ६९ ॥

प्रदोषे रात्रिमुखे कुक्कुटरुतं तथा हेमन्तादौ हेमन्तप्रमुखे कोकिला-
लापाः परभृतां शब्दाः । श्येनाद्याः सर्वपक्षिणो मांसाशिनः । आदियहणा-
त्काकवकप्रवकङ्का गृह्यन्ते । एते अम्बरे आकाशे प्रतिलोममण्डलचराः । अप्र-
दक्षिणेन मण्डलेन चरन्त । तथाभूता भयदा भयं जनयन्ति ॥ ६८ ॥

गृहं वेश्म । चैत्यं प्रधानवृक्षः । तोरणं प्रसिद्धम् । एतेषु गृहचे-
त्यतोरणेषु द्वारेषु पक्षिसङ्घानां खगवृन्दानां सम्पातः श्लेषो यश्च । तथेतेष्वेव
गृहादिषु मधुवल्मीकाम्भोरुहसमुद्रवः । मधूनां माक्षिकानाम् । वल्मीकस्य च
सरीसृपकृतमृतस्तूपस्य । अम्भोरुहस्य पद्मादेः समुद्रव उत्पत्तिश्चापि नाशाय
भवति ॥ ६९ ॥

अन्यानप्याह ।

श्वभिरस्थिशवावयवप्रवेशनं मन्दिरेषु मरकाय ।

पशुशस्त्रव्याहारे नृपमृत्युर्मुनिवचश्चेदम् ॥ ७० ॥

श्वभिः सारमेयेर्मन्दिरेषु गृहेष्वस्थिशवावयवानां प्रवेशनम् । अस्थिः
शवावयवस्य मृतपुरुषाङ्गस्य प्रवेशनं मरकाय भवति । पशूनां च चतुष्पदानां
शस्त्राणां च व्याहारे पुंस्त्वस्मभावमाणे नृपस्य राज्ञो मृत्युर्मरणं भवति ।
इदं च वक्ष्यमाणं शान्त्यर्थं मुनिवचः ऋषिवाक्यम् ॥ ७० ॥

तच्चाह ।

मृगपक्षिविकारेषु कुर्याद्भोमान् सदक्षिणान् ।

देवाः कपोत इति च जप्त्वाः पञ्चभिर्द्विजैः ॥ ७१ ॥

सुदेवा इति चैकेन देया गावः सदक्षिणाः ।

जपेच्छाकुनसूक्तं वा मनो वेदशिरांसि च ॥ ७२ ॥

मृगाणां पक्षिणां विकारेषु वेकृतेषु सदक्षिणान् दक्षिणामिः सहितान्
भोमान् कुर्यात् । पञ्चभिर्द्विजैर्ब्राह्मणैर्देवाः कपोत इति जप्त्वाः ॥ ७१ ॥

सुदेवा यत्तत्पदं यच्च मन्त्रस्यादि स चैकेन द्विजेन जप्त्वाः ।

तेषां ब्राह्मणानां गावो धेनवः सदक्षिणा देयाः । शाकुनसूक्तं च मन्त्रं जपे-
त्यठेत् । वा मनो मन्त्रम् । वेदशिरांस्यथर्वशिरःप्रभृतीनि जपेत् ॥ ७२ ॥

इति मृगपक्ष्यादिवेकृतम् ॥

अथान्यानृत्पातानाह ।

शक्रध्वजेन्द्रकीलस्तम्भद्वारप्रपातभङ्गेषु ।

तद्वत्कपाटतोरणकेतूनां नरपतेर्मरणम् ॥ ७३ ॥

शक्रध्वज इन्द्रध्वजः । इन्द्रकीलो द्वारगर्गलः । स्तम्भद्वारे प्रसिद्धे ।
एषामन्यतमस्य प्रपातः पतनं भङ्गः स्फोटनं वा तेषु दृष्टेषु । कपाटं द्वा-
रपिधानम् । तोरणं प्रसिद्धम् । केतुर्ध्वजः । एतेषामपि तद्वत्प्रपातो भङ्गो
दृश्यते तदा नरपते राक्षो मरणं विनिर्दिशेद्वदेत् ॥ ७३ ॥

अन्यानृप्याह ।

सन्ध्याद्वयस्य दीप्तिधूमोत्पत्तिश्च काननेऽनग्नौ ।

छिद्राभावे भूमेर्दरणं कम्पश्च भयकारी ॥ ७४ ॥

सन्ध्याद्वयस्य सूर्योदयास्तमयोर्दीप्तिस्तेजः । कानने घने चानग्नौ
अग्निरहिते धूमोत्पत्तिधूमसम्भवः । तथा छिद्राभावे व्रणं विना भूमेरवने-
र्दरणं स्फोटनं कम्पश्चलनं च भयकारी भयं करोति ॥ ७४ ॥

पाखण्डानां नास्तिकानां च भक्तः

साध्याचारप्रोक्तिभक्तः क्रोधशीलः ।

ईर्ष्युः क्रूरो विग्रहासक्तचेता

यस्मिन् राजा तस्य देशस्य नाशः ॥ ७५ ॥

यस्मिन् देशे ईदृशो राजा नृपतिस्तस्य देशस्य नाशो भवति ।
कीदृशो राजा । पाखण्डानां वेदबाह्यानां नास्तिकानां च लोकायतिकानां
भक्तस्तत्परः । तथा साध्याचारप्रोक्तिभक्तः । साधूनां सज्जनानां संबन्ध्याचारः
प्रोक्तिस्तत्पत्तो येन । क्रोधशीलः क्रोधपरः । ईर्ष्युः परमत्सरः । क्रूरः खलः ।
विग्रहासक्तचेताः । विग्रहे सर्वकालमकालेऽपि आसक्तं चेतो यस्य ॥ ७५ ॥

अन्यानप्याह ।

प्रहर हर छिन्दि भिन्दीत्यायुधकाष्ठाश्मपाणयो बालाः ।
निगदन्तः प्रहरन्ते तत्रापि भयं भवत्याशु ॥ ७६ ॥

बालाः शिशवः । आयुधकाष्ठाश्मपाणयः । आयुधानि खड्गादीनि
कृचिमरूपाणि । काष्ठानि लघुडानि । अश्मनः पाषाणाः । पाणिषु हस्तेषु
येषां ते तथाभूताः । प्रहर हर छिन्दि भिन्दि इति निगदन्तः प्रवदन्तः
परस्परमन्योन्यं प्रहरन्ते घ्नन्ति यत्र तथाप्याशु क्षिप्रमेव भयं भवति ॥ ७६ ॥

तथा च पराशरः ।

यदि धनुरसिकाष्ठलोष्टहस्ताः पुरशिशवो रणवत्समाचरन्ति ।
प्रहर हर जह्वीत्युदाहरन्ते भयमचिरात्तमुलं निवेदयन्ति ॥

अन्यानप्याह ।

अङ्गारगैरिकादौर्विकृतप्रेताभिलेखनं यस्मिन् ।
नायकचित्रितमथवा क्षये क्षयं याति नचिरेण ॥ ७७ ॥

यस्मिन् क्षये गृहे अङ्गारगैरिकादौर्विदग्धकाष्ठेन गैरिकेण वा । आ-
दियहणादन्येः पीतनीले रङ्गेर्विकृतानां विरूपाणां प्रेतानां मृतपुरुषाणां चा-
भिलेखनमालेखनम् । अथवा नायको गृहस्वामी । अङ्गारगैरिकादौश्चित्रित
आलेखितोऽपि कृतो यत्र दृश्यते गृहे तद्गृहं नचिरेण शीघ्रमेव क्षयं नाशं
याति ॥ ७७ ॥

अन्यानप्याह ।

लूतापटाङ्गशबलं न सन्ध्ययोः पूजितं कलहयुक्तम् ।
नित्योच्छिष्टस्त्रीकं च यद्गृहं तत्क्षयं याति ॥ ७८ ॥

लूताशब्देन जालकरा उच्यन्ते । तदीयेस्तन्तुभिर्ये पटाः । अङ्गान्यत्र-
यथाश्च तदीयान्येव । तेर्गृहं शबलं व्यामिश्रितम् । तथा सन्ध्ययोर्द्वयोः
सूर्योदयास्तमयोर्यत्र पूजितं नार्चितम् । तथा नित्यं कलहयुक्तं प्रतिदिनं यत्र
कलहः क्रियते । तथा यद्गृहं नित्योच्छिष्टस्त्रीकं नित्यं सर्वकालमुच्छिष्टाः
स्त्रियो यत्र तत्क्षयं नाशं याति ॥ ७८ ॥

अन्यानप्याह ।

दृष्टेषु यातुधानेषु निर्दिशेन्मरकमाशु सम्प्राप्तम् ।

प्रतिघातायैतेषां गर्गः शान्तिं चकारेमाम् ॥ ७९ ॥

यातुधानेषु यक्षेषु प्रत्यक्षमवलोकितेषु आशु क्षिप्रमेव मरकं सम्प्राप्तं
निकटवर्तिनं निर्दिशेद्वदेत् । एतेषामुत्पातानां प्रतिघाताय नाशयेमां वक्ष्य-
माणां शान्तिं गर्गश्चकार कृतवान् ॥ ७९ ॥

तां चाह ।

महाशान्त्योऽथ बलयो भोज्यानि सुमहान्ति च ।

कारयेत महेन्द्रं च माहेन्द्रीं च समर्चयेत् ॥ ८० ॥

महाशान्त्यो महत्प्योऽतिप्रभूताः शान्त्यः । अथ बलय उपहाराः ।
तथा सुमहान्त्यपि प्रभूतानि भोज्यानि च कारयेत । महेन्द्रमिन्द्रं च कार-
येत । माहेन्द्रीमिन्द्राणीं च समर्चयेत् पूजयेत् ॥ ८० ॥

इति शक्रध्वजेन्द्रीलादिवैकृतम् ॥

अथ यत्र कालेषुत्पाता दृष्टा विफला भवन्ति तानाह ।

नरपतिदेशविनाशे केतोरुदयेऽथवा ग्रहेऽर्केन्द्वोः ।

उत्पातानां प्रभवः स्वर्तुभंवश्चाप्यदोषाय ॥ ८१ ॥

नरपतिविनाशे राजमरणे । तथा देशविनाशे परदेशलुण्ठनं यदा
क्रियते । तथा केतोरुदये शिखिनो दर्शने । अथवा ग्रहेऽर्केन्द्वोः सूर्याचन्द्र-
मसोरुपग्रवे । एतेषु कालेषु उत्पातानां प्रभव उत्पत्तिः । तथा स्वर्तुभवः ।
स्वर्तवात्मीय ऋतो वक्ष्यमाणानामुत्पातानां प्रभव उत्पत्तिरदोषाय भवति ।
यत्र यदनिष्टं फलमुक्तं तन्न भवति ॥ ८१ ॥

अथ स्वर्तुस्वभावकृतानुत्पातान् वक्ष्यामीत्याह ।

ये च न दोषान् जनयन्त्युत्पातास्तानृतुस्वभावकृतान् ।

ऋषिपुत्रकृतैः श्लोकैर्विद्यादेतैः समासोक्तैः ॥ ८२ ॥

ये चोत्पाता ऋतुस्वभावकृता ऋतुस्वभावेनोत्पद्यन्ते दोषाननिष्ट-
फलं न जनयन्ति नोत्पादयन्ति । तानृतुस्वभावकृतानृषिपुत्रकृतैः ऋषि-

पुत्रो नामाचार्यस्तत्कृतेः श्लोकेरिमेः समासेः समासेन सङ्क्षेपेण य उक्ता-
स्तेर्विद्याञ्जानीयात् ॥ ८२ ॥

तच्च वसन्ते प्राकृतानुत्पातानाह ।

वज्राशनिमहीकम्पसन्ध्यानिर्घातनिःस्वनाः ।

परिवेषरजोधूमरक्तार्कास्तमयोदयाः ॥ ८३ ॥

दुमेभ्योऽन्नरसस्नेहबहुपुष्पफलोद्गमाः ।

गोपक्षिमदवृद्धिश्च शिवाय मधुमाधवे ॥ ८४ ॥

एत उत्पाता मधो चेचे माधवे च वेशाखे मासि शिवाय श्रेयसे
भवन्ति । के तानित्याह । वज्राशनीत्यादि । वज्रं विद्युत् । अशनिरश्मव-
र्षणमुल्काभेदो वा । महीकम्पो भूकम्पः । सन्ध्या प्रसिद्धा दीप्ता ।
यतस्तस्या^१ लक्षणमुक्तम् । निर्घातनिःस्वना निर्घातशब्दाः । अथवा निर्घा-
ताः केवलाः । निःस्वनाश्च शब्दा यथा तथोच्चरिताः । परिवेषः
सूर्याचन्द्रमसोः । रजो धूलिर्नभसि । धूमः काननेषु । तथा रक्तस्य
लोहितवर्णस्यार्कस्य सूर्यस्यास्तमयोदयो ॥ ८३ ॥

दुमेभ्यो वृक्षेभ्योऽन्नस्य भोजनस्य । रसानां मधुरादीनाम् । स्नेहस्य
तेलादेः । बहूनां पुष्पाणां फलानां चोद्गमः सम्भवः । गवां धेनूनां पक्षिणां
च मदवृद्धिः कामानुसेवनम् ॥ ८४ ॥

अथ ग्रीष्मे आह ।

तारोल्कापातकलुषं कपिलार्कैन्दुमण्डलम् ।

अनग्निज्वलनस्फोटधूमरेणवनिलाहतम् ॥ ८५ ॥

रक्तपद्मारुणा सन्ध्या नभः क्षुब्धार्णवोपमम् ।

सरितां चाम्बुसंशोषं दृष्ट्वा ग्रीष्मे शुभं वदेत् ॥ ८६ ॥

एतानुत्पातान् ग्रीष्मे ज्येष्ठाषाढयोर्दृष्ट्वा विलोक्य शुभं वदेत् ब्रूयात् ।
नभ आकाशं तारापातेनेल्कापातेन च कलुषमनिर्मलमनवरतपतनात् ।
तथा कपिलवर्णं अर्कैन्दोः सूर्याचन्द्रमसोर्मण्डले विम्बे यच्च । अनग्निज्वलनं

विनाऽग्निना ज्वलनं ज्वाला स्फोटस्तेनेव शब्दः । अथवा नभसः स्फोटः शब्दः । धूमः । रेणुधूलिः । अनिलो वायुः । एतेराहतमुपहतम् ॥ ८५ ॥

तथा सन्ध्या रक्तपद्मारुणा रक्तपद्मवदरुणा लोहिता । नभ आकाशं क्षुब्धार्यवोपमं क्षुब्धसमुद्रसदृशम् । जलवीचिभिरिव व्याप्तम् । सरितां नदीनामम्बुसंशोषणं जलाभायः ॥ ८६ ॥

अथ वर्षास्वाह ।

शक्रायुधपरीवेषविदुच्छुष्कविरोहणम् ।

कम्पोद्वर्त्तनवैकृत्यं रसनं दरयां क्षितेः ॥ ८७ ॥

सरोनद्युदपानानां वृद्धूर्ध्वतरणप्लवाः ।

सरणं चाद्रिगेहानां वर्षासु न भयावहम् ॥ ८८ ॥

वर्षास्वेतन्न भयावहं न भयप्रदम् । शुभमित्यर्थः । शक्रायुधमिन्द्रचापम् । परिवेषः सूर्याचन्द्रमसोः । विद्युतडित् । शुष्कविरोहणं शुष्काणां तद्धृणां पुनर्विरोहणं सरसत्वम् । क्षितेर्भूमेः कम्पश्चलनम् । उद्वर्त्तनं परिवर्तनम् । वैकृत्यं विकृतता विकारः स्वरूपान्यत्वम् । क्षितेर्भूमे रसनं शब्दः श्लेयणं वा । दरयां निःसरणं स्फोटनमित्यर्थः ॥ ८७ ॥

सरोनद्युदपानानां यथाक्रमं वृद्धूर्ध्वतरणप्लवाः । सरसां वृद्धिर्वर्द्धनम् । नदीनामूर्ध्वतरणमूर्ध्वगमनम् । उदपानानां वापीकूपतडागानां प्लवो जलप्लवः । अद्रीणां पर्वतानां गेहानां गृहाणां सरणं लुण्ठनमिति ॥ ८८ ॥

अथ शरदाह ।

दिव्यस्त्रीभूतगन्धर्वविमानाद्भुतदर्शनम् ।

ग्रहनक्षत्रताराणां दर्शनं च दिवाऽम्बरे ॥ ८९ ॥

गीतवादित्रनिर्घाषा वनपर्वतसानुषु ।

सस्यवृद्धिरपां हानिरपापाः शरदि स्मृताः ॥ ९० ॥

एत उत्पाताः शरदि शरत्काले अपापाः शुभफलदाः स्मृता उक्ताः । दिव्यस्त्रीणामप्सरआदीनाम् । भूतानां गन्धर्वाणां देवयोनीनाम् । विमानानां रथानाम् । अद्भुतानामाश्चर्यात्पादकानां च दर्शनम् । तथा अम्बरे आकाशे दिवा दिवसे ग्रहनक्षत्रताराणां दर्शनम् ॥ ८९ ॥

वनेष्वरण्येषु पर्वतसानुष्वद्रिसमभागेषु । गीतस्य वादिवाणां च
निर्घोषाः शब्दाः श्रूयन्ते । सस्यानां वृद्धिरभ्यधिकता । अपां जलानां च
हानिरल्पत्वम् ॥ ६० ॥

अथ हेमन्ते आह ।

शीतानिलतुषारत्वं नर्दनं मृगपक्षिणाम् ।

रक्षोयक्षादिसत्त्वानां दर्शनं वागमानुषी ॥ ६१ ॥

दिशो धूमान्धकाराश्च सनभोवनपर्वताः ।

उच्चैः सूर्यादयास्तौ च हेमन्ते शोभनाः स्मृताः ॥ ६२ ॥

एत उत्पाताः शोभना इष्टफला हेमन्ते स्मृता उक्ताः । शीतस्या-
निलस्य वायोस्तुषारस्य च भावः । मृगाणां पक्षिणां च नर्दनं शब्दः ।
रक्षसां यक्षाणां सत्त्वानां च प्राणिनामदृश्यानां दर्शनम् । आदियहणाद्रूप-
तपिशचवेतालानां च दर्शनम् । अमानुषी मानुषेण विना वाक् ॥ ६१ ॥

दिश आशा धूमान्धकारा धूमेनान्धकारीकृताः । कीदृश्यो दिशः ।
सनभोवनपर्वताः । सह नभसा आकाशेन वनैरण्येः पर्वतैश्च सहिताः ।
तथा सूर्यस्यादित्यस्योदगस्तमयावुच्चैरुद्वतगैः स्थानात् ॥ ६२ ॥

अथ शिशिरे आह

हिमपातानिलोत्पाता विरूपाद्रुतदर्शनम् ।

कृष्णाञ्जनाभमाकाशं तारोल्कापातपिञ्जरम् ॥ ६३ ॥

चित्रगर्भाद्भवाः स्त्रीषु गोऽजाश्वमृगपक्षिषु ।

पत्त्राङ्कुरलतानां च विकाराः शिशिरे शुभाः ॥ ६४ ॥

एत उत्पाताः शिशिरे शुभा इष्टफलदाः । हिमस्य तुहिनस्य पातः
पतनम् । अनिलोत्पाता वाय्वपम्पशाः । विरूपाणां भीषणीयानां सत्त्वाना-
मद्रुतानामाश्चर्योत्पादकानां च दर्शनम् । दिव्यपुरुषादीनाम् । आकाशं नभः
कृष्णाञ्जनाभम् । कृष्णाञ्ज नवदाभा कान्तिर्यस्य । तारापातेरुल्कापातेः पिञ्जरं
चित्रितम् ॥ ६३ ॥

स्त्रीषु योषित्सु चित्रा नानाप्रकाराः श्वाद्याङ्गसदृशा गर्भाद्भवा गर्भाणां
सम्भवाः । तथा गोषु । अजेषु द्वागेषु । अश्वेषु तुरगेषु । मृगेषु । पक्षिषु च

विचित्रगमैर्द्वाः । गोऽवाश्वानां मृगपक्षिणां प्रकृतेर्विपर्यासः । पत्राणां पर्णा-
नामङ्कुराणां लतानां विकारा विकृतय इति ॥ ६४ ॥

अथैव विशेषमाह ।

ऋतुस्वभावजा ह्येते दूष्टाः स्वर्त्ता शुभप्रदाः ।

ऋतोरन्यत्र चोत्पाता दूष्टास्ते चातिदारुणाः ॥ ६५ ॥

एते यथोक्ता उत्पाता ऋतुस्वभावेन जायन्ते उत्पद्यन्ते स्वर्त्ताऽत्मी-
यर्त्ता दूष्टा अवलोकिताः शुभप्रदा भवन्ति । ऋतोरन्यत्राऽस्मिन् काले दूष्टा-
स्त उत्पाताश्चातिदारुणा अतिकष्टफला भवन्ति ॥ ६५ ॥

यद्यद्विशेषफलप्रदं भवति तत्तदाह ।

उन्मत्तानां च या गाथाः शिशूनां यच्च भाषितम् ।

स्त्रियो यच्च प्रभाषन्ते तस्य नास्ति व्यतिक्रमः ॥ ६६ ॥

उन्मत्तानां विचित्राणां या गाथाः प्राकृतकाव्यम् । शिशूनां बालानां
यच्च भाषितं व्याहृतम् । यच्च स्त्रियो योषितः प्रभाषन्ते व्याहरन्ति ।
तस्य व्यतिक्रमोऽन्यथात्वं नास्ति न विद्यते । सर्वथा तद्भवतीत्यर्थः । येन
कारणेनेतत्सत्यरूपं भवति ॥ ६६ ॥

तत्प्रदर्शनार्थमाह ।

पूर्वं चरति देवेषु पश्चाच्चरति मानुषान् ।

नाचोदिता वाग्वदति सत्या ह्येषा सरस्वती ॥ ६७ ॥

एषा भगवती सरस्वती सत्या सत्यरूपा अचोदिता अप्रेरिता न
वदति न ब्रवीति । यतः प्रथमं पूर्वं देवेषु चरति देवलोकं याति । देवप्रे-
रिता पश्चादनन्तरं मानुषान् गच्छति ॥ ६७ ॥

अथोत्पातशास्त्रज्ञस्य प्रभावमाह ।

उत्पातान् गणितविवर्जितोऽपि बुद्ध्वा

विख्यातो भवति नरेन्द्रबल्लभश्च ।

एतत्तन्मनिवचनं रहस्यमुक्तं

यज्ज्ञात्वा भवति नरस्त्रिकालदर्शी ॥ ६८ ॥

गणितविर्वाजितो यद्गणितरहितोऽप्युत्पातान् बुद्ध्वा ज्ञात्वा विख्यातः
कीर्तियुक्तो नरेन्द्रवल्लभो नृपप्रियश्च भवति । यततद्रहस्यं परमार्थं मुनि-
वचनमृषिवाक्यमुक्तं कथितम् । यज्ज्ञात्वा बुद्ध्वा नरः पुरुषस्त्रिकालदर्शो
षिकालं पश्यति । अतीतानागतवर्तमानकालञ्चो भवतीत्यर्थः ॥ ६८ ॥

इति श्रीभट्टोत्पलविरचितायां संहिताविषृतावुत्पा-

ताध्यायः पञ्चचत्वारिंशः ॥ ४५ ॥

अथ मयूरचित्रकं व्याख्यायते ।

तथात्रावेव तत्प्रदर्शनार्थमाह ।

दिव्यान्तरिक्षाश्रयमुक्तमादौ मया फलं शस्तमशोभनं च ।
प्रायेण चारेषु समागमेषु युद्धेषु मार्गादिषु विस्तरेण ॥ १ ॥

भूयो वराहमिहिरस्य न युक्तमेतत्
कर्तुं समासकृदसाविति तस्य दोषः ।

तज्ज्ञैर्न वाच्यमिदमुक्तफलानुगीति

यद्वर्हिचित्रकमिति प्रथितं वराङ्गम् ॥ २ ॥

स्वरूपमेव तस्य तत्प्रकीर्तितानुकीर्तनम् ।

ब्रवीम्यहं न चेदिदं तथाऽपि मेऽत्र वाच्यता ॥ ३ ॥

मया आदौ प्रथमं दिव्यान्तरिक्षाश्रयं फलम् । यहाश्च नक्षत्राण्याश्रयो
यस्य तद्विषयम् । उल्कानिर्घानपवनपरिवेगगन्धर्वनगरेन्द्रबाणाद्याश्रयो यस्य
तद्वान्तरिक्षम् । तच्च शस्तं शुभमशोभनं चाशस्तं प्रायेण बाहुल्येन चारेषु
समागमेषु चन्द्रग्रहसंयोगेषु । युद्धेषु । मार्गादिषु मार्गेषु शुक्रचारोक्तेषु ।
आदिग्रहणान्मण्डलेषु सर्वं विस्तरेणोक्तं कथितम् ॥ १ ॥

एतत्सर्वं पूर्वाक्तं भूयः पुनर्वराहमिहिरस्य वक्तुं न युक्तं नोपपन्नम् ।
यतोऽसौ वराहमिहिरः समासकृदिति सङ्क्षेपकृदिति तस्य वराहमिहिरस्य
दोषो व्यासकृतः । पुनरुक्तं कर्तुं न युज्यते । यस्माद्यतो वर्हिचित्रकं मयूरचि-
त्रकं वराङ्गं संहितायाः प्रधानमङ्गं प्रथितं प्रसिद्धम् । अतोऽप्युक्तफलानुगीति
तज्ज्ञैर्न वाच्यम् । उक्तानां कथितानां फलानामनुगीति पुनःकीर्तनं पण्डितैर्न
वक्तव्यम् ॥ २ ॥

स्वरूपमेवेति । तस्य मयूरचिचकस्य च तदेव स्वरूपं चरितं यत्प्रकी-
र्तितानामनुकीर्तनं पुनःकरणम् । अहं यदीदं मयूरचिचकं न ब्रवीमि न वक्ष्यि
तथाऽप्यत्र मे वाच्यता भवति यथा किमिति वराहमिहिरेण नेक्तम् ॥ ३ ॥

तदत्र ग्रहणचरोक्तफलमाह ।

उत्तरवीथिगता द्युतिमन्तः क्षेमशुभिश्चशिवाय समस्ताः ।
दक्षिणमार्गगता द्युतिहीनाः क्षुद्रयतस्करमृत्युकरास्ते ॥ ४ ॥

उत्तरवीथयो नागगजेरावताः तासु सर्व एव मेमादयस्तारायहा
गता ये च द्युतिमन्तस्तेजस्विनः क्षेमशुभिश्चशिवाय भवन्ति । तथा त एव
ग्रहा दक्षिणमार्गगता मृगाजदहनाख्यासु वीथिषु स्थिताः । द्युतिहीनाः
कान्तिरहिताः । क्षुद्रयतस्करमृत्युकराः । क्षुद्रयं दुर्भिक्षम् । तस्कराश्चौरान् ।
मृत्युं मरणं च कुर्वन्ति । अर्थादेव मध्यवीथिषु गता मध्यफलाः ॥ ४ ॥

तथा च गर्गः ।

घर्षवन्तः स्वमार्गस्था नागवीथीविचारिणः ।

यदि ताराग्रहाः सन्ति सर्वलोकहितावहाः ।

वेश्वानरपथप्राप्ता एकनक्षत्रचारिणः ।

पञ्च ताराग्रहाश्चेत्स्युर्विन्द्याल्लोकेस्य सङ्क्षयम्-इति ॥

अन्यदप्याह ।

कोष्ठागारगते भृगुपुत्रे पुण्यस्थे च गिराम्प्रभविष्णौ ।
निर्वैराः क्षितिपाः सुखभाजः संहृष्टाश्च जना गतरोगाः ॥ ५ ॥

कोष्ठागारं मघा तत्र गते तत्रस्थे भृगुपुत्रे शुके गिराम्प्रभविष्णौ वाचां
स्वामिनि बृहस्पतेः पुण्यस्थे च क्षितिपा राजानो निर्वैरा विगतद्वेषाः सुख-
भाजश्च भवन्ति । तथा जना लोकाः संहृष्टाः प्रमुदिता गतरोगाः स्वस्थ-
देहाश्च भवन्ति ॥ ५ ॥

तथा च गर्गः ।

कोष्ठागारगते शुके पुण्यस्थे च बृहस्पतेः ।

विन्द्यात्तदा सुखं लोके शान्तयस्त्रमनामयम् ॥

अन्यदप्याह ।

पीडयन्ति यदि कृत्तिकां मघां रोहिणीं श्रवणमैन्द्रमेव वा ।
प्राञ्जभ्य सूर्यमपरे ग्रहास्तदा पश्चिमा दिगनयेन पीड्यते ॥ ६ ॥

सूर्यमादित्यं प्राञ्जभ्य वर्जयित्वा अपरे सर्वे चन्द्रादयो ग्रहा यदा
कृत्तिका । मघा । रोहिणी । श्रवणम् । ऐन्द्रं ज्येष्ठा । शतानि नक्षत्राणि पीडयन्ति
दक्षिणमार्गगमनेन योगतारकाच्छादनेन भेदनेन वा । तदा पश्चिमा दिक्
अपराशा अनयेनानीत्या पीड्यते ॥ ६ ॥

तथा च गर्गोच्यते ।

वैष्णवं पित्रमाग्नेयं ज्येष्ठामपि च रोहिणीम् ।

पीडयन्ति यदैतानि राहुषष्ठानुघारिणः ॥

दुर्भिक्षं जायते लोके सस्यमव न रोहति ।

शुष्यन्ति सरितः सर्वाः पर्जन्यश्च न वर्षति ॥

अन्यदप्याह ।

प्राच्यां चेद्ध्वजवदवस्थिता दिनान्ते

प्राच्यानां भवति हि विग्रहो नृपाणाम् ।

मध्ये चेद्ववति हि मध्यदेशपीडा

रुक्षैस्तेर्न तु रुचिमन्मयूखवद्विः ॥ ७ ॥

एत एव चन्द्रादयो ग्रहा दिनान्ते अस्तमयकाले प्राच्यां पूर्वस्यां
दिशि ध्वजवत्पताकासंस्थानेनावस्थिता यदि भवन्ति तदा प्राच्यानां प्राग्दे-
शवर्तिनां नृपाणां राज्ञां विग्रहो भवति परस्परं द्वेषः । अथ यदि मध्ये
नभोमध्ये ध्वजवदवस्थिता भवन्ति तदा मध्यदेशपीडा भवति । किं
सर्वदा । न । इत्याह । रुक्षैस्तेः । तेर्नहे रुक्षेः कलुषेः स्वल्पविम्बैर्गदुक्तं तदेव
भवति प्राच्यानां नृपाणां विग्रहस्तथा मध्यदेशपीडा । न तु रुचिमन्मयूखवद्विः ।
रुचिमद्विर्दीर्घमद्विमयूखवद्विः स्फुटरश्मिवद्विश्च न भवति ॥ ७ ॥

अन्यदप्याह ।

दक्षिणां ककुभमाश्रितैस्तु तै-

र्दक्षिणापथपयोमुखां क्षयः ।

हीनरूक्षतनुभिश्च विग्रहः

स्थूलदेहकिरणान्वितैः शुभम् ॥ ८ ॥

तेर्यहेर्दक्षिणां ककुभं याम्यां दिशमाश्रितैर्दक्षिणापथपयोमुचां
दक्षिणस्यां दिशि पयोमुचां मेघानां क्षयो विनाशो भवति । तथा तेरेव
दक्षिणां ककुभमाश्रितैर्हीनरूक्षतनुभिः । हीना अल्पा रूक्षा कलुषा
तनुः शरीरं येषां तेस्तथाभूतैर्विग्रहेस्तेरेव स्थूलदेहेर्बृहद्विम्बैः किरणा-
न्वितै रश्मिवद्भिः शुभं तत्रैव वाच्यम् ॥ ८ ॥

अन्यदप्याह ।

उत्तरमार्गे स्पष्टमयूखाः शान्तिकरास्ते तन्नृपतीनाम् ।

ह्रस्वशरीरा भस्मसवर्णा दोषकराः स्युर्देशनृपाणाम् ॥ ९ ॥

त एव यद्वा उत्तरमार्गे उत्तरस्यां दिशि उत्तरवीथिषु व्यवस्थिताः
स्पष्टमयूखा विपुलरश्मयः । तन्नृपतीनामुत्तरपथराजानां शान्तिकराः शिव-
प्रदाः । तथा त एव यद्वा ह्रस्वशरीराः स्वल्पविम्बा भस्मवर्णा विगतक्वा-
न्तयः कलुषाश्च तद्देशनृपाणामुत्तरपथराजानां दोषकराः । ९ ॥

तथा च गगः ।

उत्तरोत्तरमार्गस्था रश्मिमालाधरा यद्वाः ।

विष्यन्दन्त इवात्यर्थे जयमाङ्गुरपस्थितम् ॥

अन्यदप्याह ।

नक्षत्राणां तारकाः सग्रहाणां

धूमज्वालाविस्फुलिङ्गान्विताश्चेत् ।

आलोकं वा निर्निमित्तं न यान्ति

याति ध्वंसं सर्वलोकः समूयः ॥ १० ॥

येषां देशानां संबन्धिनां कूर्मविभागोक्तानां नक्षत्राणामश्विन्यादीनां
यास्तारकास्ताश्च धूमज्वालाविस्फुलिङ्गा धूमयुक्ता ज्वालायुक्ता वा विस्फु-
लिङ्गयुक्ता दृश्यन्ते यासु धूमेन ज्वालाया विस्फुलिङ्गेरग्निकणैर्व्याप्राः । केचि-

त्पठन्ति धूमज्वालाविस्फुलिङ्गावृताश्च । अथवा निर्निमित्तं कारणं विना
रजोनीहारमेथान्विता आलोकं दर्शनं न यान्ति । देशानां नक्षत्रोक्तानां
ग्रहभक्तिकथितानां वा सभूषो नृपतिसहितः सर्वलोको निःशेषो जनो ध्वंसं
नाशं याति गच्छति ॥ १० ॥

अन्यदप्याह ।

दिवि भाति यदा तुहिनांशुयुगं

द्विजवृद्धिरतीव तदाशु शुभा ।

तदनन्तरवर्णारणोऽर्कयुगे

जगतः प्रलयस्त्रिचतुष्प्रभृति ॥ ११ ॥

दिव्याकाशे यदा यस्मिन् काले तुहिनांशुयुगं चन्द्रयुग्मं भाति दृश्यते
तदा तस्मिन् काले आशु क्षिप्रं शुभा शोभना अतीवात्यर्थं द्विजानां ब्राह्म-
णानां वृद्धिर्भवति । तथा अर्कयुगे सूर्ययुग्मे दृष्टे तदनन्तरवर्णस्य ब्राह्म-
णात्परस्य क्षत्रियाख्यस्य रणः सङ्ग्रामो भवति । तथा चिषु चतुर्षु पञ्चसु
वा सूर्येषु दृष्टेषु जगतो जनस्य प्रलयः संहार इति ॥ ११ ॥

तथा च गर्गः ।

द्विचन्द्रं गगनं दृष्ट्वा विन्द्याद्ब्रह्मसमुत्थितम् ।

द्वे वा सूर्यौ यदा स्यातां तदा क्षयं विरुद्ध्यति ॥

दृष्ट्वा चिचतुरः सूर्यानुदितान् सर्वतो दिशम् ।

शस्त्रेण जनमारोह्य तद्युगान्तरदर्शनम्-इति ॥

अन्यदप्याह ।

मुनीनभिजितं ध्रुवं मघवतश्च भं संस्पृशन्

शिखी घनविनाशकृत् कुशलकर्महा शोकदः ।

भुजङ्गमथ संस्पृशेद्वधति वृष्टिनाशो ध्रुवं

क्षयं व्रजति विदुतो जनपदश्च बालाकुलः ॥ १२ ॥

शिखी केतुर्मेनीन् सप्रर्षान् । अभिजिदभिजितारकं ध्रुवं ध्रुवतारकं म-
घवत इन्द्रस्य भं ज्येष्ठा । एतानि यदि संस्पृशेत्स्पर्शयति तदा घनानां मेघानां
विनाशकृद्विनाशं करोति । कुशलकर्महा कुशलमारोग्यं कर्मोऽपि च यानि क्रियन्ते

तानि हन्ति । शोकदः शोकं च ददाति । अथ भुजङ्गमाश्लेषां यदि स्पृशे-
त्तदा ध्रुवं निश्चितं वृष्टिनाशो भवति अवृष्टिर्जायते । तथा जनपदो लोको
बालाकुलः शिशुभिराकुलीकृतश्चलितश्च क्षयं विनाशं व्रजति गच्छति ॥ १२ ॥

अन्यदप्याह ।

प्राग्द्वारेषु चरन् रविपुत्रो नक्षत्रेषु करोति च वक्रम् ।

दुर्भिक्षं कुरुते महदुग्रं मित्राणां च विरोधमवृष्टिम् ॥ १३ ॥

यात्रायां यानि प्राग्द्वारिकाणि कृतिकाद्यानि सप्त नक्षत्राणि उक्तानि
तेषु च सप्तसु नक्षत्रेषु रविपुत्रः शनैश्चरस्तिष्ठेद्यदा च वक्रं करोति प्रतीप-
गमनमाश्रयति । तदा महदुग्रमतीव कष्टं दुर्भिक्षं कुरुते । येषु देशेषु भानि
नक्षत्राणि तेषु विशेषतः । तथा मित्राणां सुहृदां च परस्परं विरोधं द्वेषमवृष्टिं
च करोति ॥ १३ ॥

तथा च गर्गः ।

विलम्बितगतिः सौरः प्राग्द्वारेषु यदा भवेत् ।

महाभयानि चत्वारि विजानीयात्समन्ततः ॥

अनावृष्टिभयं चोरं दुर्भिक्षं मित्रविग्रहम् ।

अन्यदप्याह ।

रोहिणीशकटमर्कनन्दनो यदि भिनत्ति रुधिरोऽथवा शिखी ।

किं वदामि यदनिष्टसागरे जगदशेषमुपयाति सङ्क्षयम् ॥ १४ ॥

अर्कनन्दनः सौरो यदि रोहिणीशकटं भिनत्ति विदारयति रुधि-
रोऽङ्गारको वा शिखी केतुरथवा । तदा अनिष्टसागरे अनिष्टसमुद्रे अशेषं सर्वं
जगद्विश्वं सङ्क्षयं विनाशं याति । किमन्यदपरं वदामि कथयामि यदनिष्टं न
भवति ॥ १४ ॥

तथा च गर्गः ।

रोहिणीशकटं भौमो भिनत्यर्कसुतोऽथवा ।

केतुर्वाः जगतो ब्रूयात्प्रलयं समुपस्थितम्—इति ॥

अन्यदप्याह ।

उदयति सततं यदा शिखी चरति भवक्रमशेषमेव वा ।

अनुभवति पुराकृतं तदा फलमशुभं सचराचरं जगत् ॥ १५ ॥

शिखी केतुर्यदा सततं सर्वकालमुदयति दर्शनं गच्छति । अशेषं समयं
भक्षकं नक्षत्रमण्डलमेव वा चरति विचरति । तदा सचराचरं जङ्गमस्थाव-
राख्यं जगद्विश्वं पुराकृतमन्यजन्मार्जितं फलमशुभमनिष्टमनुभवत्युपभुङ्क्ते
इत्यर्थः ॥ १५ ॥

अधुना चन्द्रचारोक्तफलमाह ।

धनुःस्थायी रुद्धो रुधिरसदृशः क्षुद्रयकरो

बलोद्योगं चन्द्रः कथयति जयं ज्याऽस्य च यतः ।

गवां शृङ्गो गोघ्नो निधनमपि सस्यस्य कुरुते

ज्वलन् धूमायन् वा नृपतिमरणायैव भवति ॥ १६ ॥

चन्द्र इन्दुः । धनुःस्थायी चापसंस्थानः । रुद्धः क्लृप्तः । रुधिर-
सदृशो लोहितवर्णस्तथाभूतः । क्षुद्रयकरो दुर्भिक्षभयं करोति । तथा बलानां
सैन्यानामुद्योगं युद्धं कथयत्याचष्टे । अस्य चन्द्रमसो यतो यस्यां दिशि
ज्या गुणः स्थिता । तत्र ये नृपाः स्थितास्तेषां जयम् । गवां शृङ्गो गोविषाणो
गोघ्नो गवां नाशकरः सस्यस्यापि निधनं विनाशं कुरुते । अथ ज्वलन् ज्वाला-
मुद्रहन् । धूमायन् वा धूमं समुद्रहन् वा । नृपते राज्ञो मरणाय मृत्यव
एव भवति ॥ १६ ॥

अन्यद्रप्याह ।

स्निग्धः स्थूलः समशृङ्गो विशाल-

स्तुङ्गश्चोदग्विचरन्नागवीध्याम् ।

दूष्टः सौम्यैरशुभैर्विप्रयुक्तो

लोकानन्दं कुरुतेऽतीव चन्द्रः ॥ १७ ॥

एवंविधश्चन्द्रः शशी दृष्टोऽतीवात्यर्थं लोकानां जनानामानन्दं तुष्टिं
कुरुते । कीदृशः । स्निग्धो निर्मलः । स्थूलो घनः । समशृङ्गस्तुल्यविषाणः ।
विशालो विस्तार्यः । तुङ्ग उन्नत्यः । उदगुतरश्चङ्गः । उत्तरशृङ्गोन्नत इत्यर्थः ।
नागवीध्यां “नागा” तु पञ्चनयाम्यानलानी”त्युक्ता तस्यां विचरन्तिष्ठन् सौम्यैः

शुभगर्ह्येर्ध्वजीवशुक्रैर्दृष्टो विलोकिताः । अशुभेः पापैरादित्यमोमसौरेर्विप्रयुक्तो
विरहितः ॥ १७ ॥

अन्यदप्याह ।

पित्र्यमैत्रपुरुहूतविशाखा-

त्वाष्ट्रमेत्य च युनक्ति शशाङ्कः ।

दक्षिणेन न शुभः शुभकृत् स्या-

द्यद्युदक् चरति मध्यगता वा ॥ १८ ॥

पिचं मघा । मेघमनुराधा । पुरुहूतो ज्येष्ठा । विशाखा । त्वाष्ट्रं
चिचा । एतानि नक्षत्राणि शशाङ्कश्चन्द्रः समेत्य प्राप्य दक्षिणेन याम्येन
भागेन यदि युनक्ति संयोगं करोति तदा न शुभोऽनिष्टफलदः । यद्युदगुत-
रेण चरति गच्छति प्रागुक्तेषु नक्षत्रेषु मध्यगता वा मध्येन गच्छति तदा
शुभकृच्छुभफलं करोति ॥ १८ ॥

अथ परिघपरिधिदण्डमोघरश्मिरोहितैरावतानां लक्षणमाह ।

परिघ इति मेघरेखा या तिर्यग्भास्करोदयेऽस्ते वा ।

परिधिस्तु प्रतिसूर्यो दण्डस्त्वृजुरिन्द्रचापनिभः ॥ १९ ॥

उदयेऽस्ते वा भानोर्य दीर्घा रश्मयस्त्वमोघास्ते ।

सुरचापखण्डमृजु यद्रोहितमैरावतं दीर्घम् ॥ २० ॥

भास्करस्यादित्यस्योदये अस्तमये वा तिर्यग्भा स्थिता मेघरेखा
भवति स परिघ इति परिघसञ्ज्ञः । तथा प्रतिसूर्यः परिधिसञ्ज्ञः । इन्द्रचा-
पनिभः शक्रधनुःसदृशः ऋजुः स्पष्टो दण्डसञ्ज्ञः ॥ १९ ॥

उदयेऽस्ते वेति । भानोरादित्यस्योदयेऽस्तमये वा ये दीर्घा आया-
मिनो रश्मयः किरणास्ते त्वमोघाख्या अमोघसञ्ज्ञाः । सुरचापखण्डमिन्द्र-
धनुःखण्डं यदृजु स्पष्टं तद्रोहितसञ्ज्ञं तदेव यदि दीर्घं भवति तदैरावत-
सञ्ज्ञं ज्ञेयम् ॥ २० ॥

अथ सन्ध्यालक्षणमाह ।

अर्धास्तमयात् सन्ध्या व्यक्तीभूता न तारका यावत् ।

तेजःपरिहानिमुखाद्भानोरधादयो यावत् ॥ २१ ॥

तस्मिन् सन्ध्याकाले चिह्नैरेतैः शुभाशुभं वाच्यम् ।
सर्वैरेतैः स्निग्धैः सद्यो वर्षं भयं रुक्षैः ॥ २२ ॥

भानोरादित्यस्यार्धोस्तमयादारभ्य यावत्तारका नभसि न व्यतीभूता
न परिष्फुटाः । तावदपरा सन्ध्या । तथा तारकाणां तेजःपरिहानिमुखाद्वीप्तिनि-
वृत्तेरारभ्य यावद्भानोर्कस्यार्धोदयस्तावत्पूर्वा सन्ध्या ॥ २१ ॥

तस्मिन् यथोद्विष्टे सन्ध्यासमये एतैः प्रागुक्तेष्विहैर्वक्ष्यमाणेष्व शुभा-
शुभं फलं वाच्यं वक्तव्यम् । एतेस्तथा वक्ष्यमाणेष्व चिह्नेः सर्वैः स्निग्धैः
सस्नेहैः सद्यस्तस्मिन्नहनि वर्षं ज्ञेयम् । तस्मिन्नेवाहनि वर्षति । तैरेव रुक्षैः
सद्यो भयमिति ॥ २२ ॥

अथ वृष्टिज्ञानमाह ।

अच्छिन्नः परिधो वियञ्च विमलं श्यामा मयूखा रवेः
स्निग्धा दीधितयः सितं सुरधनुर्विद्युच्च पूर्वोत्तरा ।
स्निग्धो मेघतरुर्दिवाकरकरैरालिङ्गितो वा यदा
वृष्टिः स्याद्यदि वाऽर्कमस्तसमये मेघो महान् छादयेत् ॥ २३ ॥

परिधोऽच्छिन्नोऽखण्डः । सकल इत्यर्थः । वियदाकाशं विमलं निर्म-
लम् । रवेरादित्यस्य मयूखा रश्मयः श्यामाः श्यामवर्णाः । ते च मेघाख्याः ।
तथा दीधितयः सामान्यरश्मयो येऽन्ये अमेघवर्जितास्ते स्निग्धाः । सुर-
धनुरिन्द्रबाणं सितं श्वेतम् । पूर्वोत्तरा चेशानी विद्युतडिट्टिश्यते । मेघतरुर्मेघ
यत्र वृक्षाकारः सच स्निग्धो निर्मलः । अथवा सर्व एव मेघतरुर्दिवाकर-
करैः सूर्यरश्मिभिरालिङ्गितो व्याघ्रः समन्ततस्तदा वृष्टिर्वर्षणं स्याद्ववेत् ।
यदि वाऽस्तसमये सूर्यास्तमयवेलायामर्कं रविं महान्मेघो बृहद्घनः छादये-
त्स्थगयेत्तथापि वृष्टिः स्यात् ॥ २३ ॥

अधुनार्कचरोक्तं फलमाह ।

खण्डो वक्रः कृष्णो ह्रस्वः काकादौर्वा चिह्नैर्विदुः ।

यस्मिन् देशे रुक्षश्चार्कस्तत्राभावः प्रायो राज्ञः ॥ २४ ॥

अर्क आदित्यो यस्मिन् देशे खण्डोऽसकलः । वक्रः कुटिलः । दीर्घश्च ।
कृष्णोऽसितवर्णः । ह्रस्वः स्वल्पविम्बः । अथवा काकादौर्वाचिह्नैर्विदुः ।

आदियहणाद्वाङ्मन्थप्रहरणा गहीतव्याः । तेर्विदुः । तथा रुदो न
निर्मलः । एवंविधो दृश्यते । तस्मिन् देशे यो राजा तस्य राज्ञः प्रायो
बाहुल्येनाभावो विनाश इत्यर्थः ॥ २४ ॥

तथा च गर्गः ।

खण्डो वा कृष्णधरो वा ह्रस्वः पिङ्गलकोऽथवा ।

यथाकौ दृश्यते तत्र राज्ञो मृत्युं विनिर्दिशेत् ॥

अथ युद्धकाले जयपराजयज्ञानमाह ।

बाहिर्नीं समुपयाति पृष्ठतो

मांसभुक् खगगणो युयुत्सतः ।

यस्य तस्य बलविद्रवो महा-

नग्नगैस्तु विजयो विहङ्गमैः ॥ २५ ॥

यस्य राज्ञो युयुत्सतो योद्धुमिच्छतो बाहिर्नीं सेनां मांसभुगामि-
षादः खगगणः पक्षिसमूहः पृष्ठतः पश्चात्समुपयाति गच्छति तस्य
महानतीव बलविद्रवः सेनापलायनं भवति । अग्नौः पुरोगेर्विहङ्गमैः पक्षि-
भिर्विजयो भवति ॥ २५ ॥

अथ गन्धर्वपुरलक्षणमाह ।

भानोरुदये यदि वास्तमये

गन्धर्वपुरप्रतिमा ध्वजिनी ।

विम्बं निरुणद्धि तदा नृपतेः

प्राप्तं समरं सभयं प्रवदेत् ॥ २६ ॥

भानोरादित्यस्योदये अस्तमये वा यदि गन्धर्वपुरप्रतिमा गन्धर्वन-
गरतुल्या ध्वजिनी सेना यदा विम्बं मण्डलं निरुणद्धि ह्लादयति तदा
नृपते राज्ञः समरं सङ्ग्रामं सभयं भयसहितं प्राप्तायातमिति प्रवदेद्
ब्रूयात् ॥ २६ ॥

तथा च गर्गः ।

आदित्ये सरथा सेना सन्ध्याकाले यदा भवेत् ।

प्रत्यासन्नं विजानीयाद्भूमिपस्य पराजयम् ॥

अथ सन्ध्यालक्षणमाह ।

शस्ता शान्तद्विजमृगघुष्टा सन्ध्या स्निग्धा मृदुपवना च ।

पांशुध्वस्ता जनपदनाशं धत्ते रुक्ता रुधिरनिभा वा ॥ २७ ॥

सन्ध्या शान्तेरनर्काभिमुखैर्मधुरस्वरेद्विजेः पक्षिभिर्मृगेरारण्यपशुभिश्च
घुष्टा कृतशब्दा शस्ता शुभदा । तथा स्निग्धा निर्मला । मृदुपवना अल्प-
वाता च शस्ता । पांशुध्वस्ता रजसा कलुषीकृता । रुक्ता निःस्नेहा । रुधिर-
निभा वा लोहितवर्णा जनपदानां नाशं सङ्गृह्य धत्ते ददाति ॥ २७ ॥

अथात्मनः पेशलत्वं प्रदर्शयितुमाह ।

यद्विस्तरेण कथितं मुनिभिस्तदस्मिन्

सर्वं मया निगदितं पुनरुक्तवर्जम् ।

श्रुत्वाऽपि कोकिलरुतं बलिभुग्विरौति

यत्तत् स्वभावकृतमस्य पिकं न जेतुम् ॥ २८ ॥

मुनिभिर्गंगादिभिर्गन्मयूरचिचकं विस्तरेण व्यासेन कथितमुक्तं
तत्सर्वमस्मिन् मयूरचिचके मया पुनरुक्तवर्जं निगदितमुक्तम् । आदौ ताव-
न्मयूरचिचकं पुनरुक्तं तथापि मुनिभिः पुनरुक्तं कृतं तन्मया नोक्तम् । यद्य-
प्येवं तथापि कोकिलस्य परभृतस्य रुतं शब्दितं श्रुत्वा आकर्ण्य बलिभुक्का-
कस्तदनुसारेण विरौति यत्तदस्य काकस्य स्वभावकृतं प्राकृतं प्रकृतिभवमेवा-
याति न पिकं कोकिलं जेतुं शक्नोति । अनेनात्मनः पेशलत्वं प्रदर्शितं
भवति ॥ २८ ॥

इति श्रीभट्टोत्पलविरचितायां संहिताविवृतौ मयूरचिचकं

नाम षट्चत्वारिंशोऽध्यायः ॥ ४६ ॥

अथ पुष्यज्ञानं व्याख्यायते ।

तथादावेव प्रयोजनप्रदर्शनार्थमाह ।

मूलं मनुजाधिपतिः प्रजातरोस्तदुपघातसंस्कारात् ।

अशुभं शुभं च लोके भवति यतोऽतो नृपतिचिन्ता ॥ १ ॥

प्रजातरोः प्रजावृक्षस्य मनुजाधिपतिः राजा मूलं यथा वृक्षस्य
शाखिनो मूलवधने वृद्धिः सर्वबावयवेषु भवति । एवं राजानि विवृद्धे प्रजाः

सुस्थिताः । तदुपधातास्तस्य प्रजातरोर्मूलविधाताद्विनाशो जनपदस्यानिष्टम-
शुभं भवति । तत्संस्काराच्छुभमिष्टं भवति । वृक्षवद्यतो यस्मादतोऽस्माद्धे-
तोर्नृपतिचिन्ता राज्ञः शुभवृद्धयर्थे चिन्ता कार्या । यत्ने विधेय इति । यतो
मूलात्फलसम्भवः फलसम्भवात्प्रजावृद्धिस्तदुपजीवनात् ॥ १ ॥

अथाऽऽगमप्रदर्शनार्थमाह ।

या व्याख्याता शान्तिः स्वयम्भुवा सुरगुरोर्महेन्द्रार्थे ।
तां प्राप्य वृद्धगर्गः प्राह यथा भागुरेः शृणुत ॥ २ ॥

या शान्तिः स्वयम्भुवा ब्रह्मणा महेन्द्रस्य सुराधिपस्यार्थे सुरगुरोर्बृ-
हस्पतेर्व्याख्याता कथिता तां शान्तिं वृद्धगर्गः प्राप्य लब्ध्वा यथा येन
प्रकारेण भागुरेर्मुनिप्रधानस्य शिष्यस्य प्राहोक्तवान् तथा तां शान्तिं शृणुता-
ऽऽकर्णयत ॥ २ ॥

तथा च वृद्धगर्गः ।

देवाश्चादितिजेः सार्धे स्पर्धमाना हि मानिनः ।

परस्परं महद्युद्धं चक्रुः सर्वे सुरासुराः ॥

ततो दैत्यगणेः क्रुद्धेर्देवाः सर्वे विनिर्जिताः ।

ततोऽङ्गिराः सुरगुरुर्थान्सक्तोऽभवत्पुरा ॥

पुरन्दराभिषेकार्थे बृहस्पतिरकल्पयत् ।

तिष्ठमात्मीयनक्षत्रं यस्य देवो बृहस्पतिः ॥

तेन चेवाभिषिक्तश्च देवराजः पुरन्दरः ।

ततो बलसमारूढो नाशयामास दानवान् ॥

देवाश्च हृष्टमनसः पुरीं प्राप्यामरावतीम् ।

पुण्यस्नानं बलतरं तदारभ्य प्रवर्तितम् ॥

अथ पुण्यस्नानविधिमाह ।

पुण्यस्नानं नृपतेः कर्त्तव्यं दैववित्पुरोधाभ्याम् ।

नातः परं पवित्रं सर्वोत्पातान्तकरमस्ति ॥ ३ ॥

नृपते राज्ञः पुण्यस्नानं पुण्येण नक्षत्रेण स्नपनम् । दैववित्पुरोधाभ्याम् ।
दैववित्सांवत्सरः । पुरोधा आचार्यः । एताभ्यां कर्त्तव्यम् । अतोऽस्मात्प-

पुष्पानात्परं प्रकृष्टं परमं पवित्रं पावनं तथा सर्वेषां निःशेषाणामुत्पाताना-
मुपसर्गाणामन्तकरं नाशकरमन्यदपरं नास्ति न विद्यत इति ॥ ३ ॥

कस्मिन् स्थाने पुष्पस्नानं नृपतिः कुर्यादित्याह ।

श्लेष्मातकाक्षकण्टकिकटुतिक्तविगन्धिपादपविहीने ।

कौशिकगृध्रप्रभृतिभिरनिष्टविहगैः परित्यक्ते ॥ ४ ॥

तरुणतरुगुल्मवल्लीलताप्रतानान्विते वनोद्देशे ।

निरुपहतपल्लपल्लवसनोज्ञमधुरद्रुमप्राये ॥ ५ ॥

यवविधे वनोद्देशे वनभूमौ पुष्पस्नानं कुर्यात् । कीदृशे । श्लेष्मात-
केति । श्लेष्मातको वृक्षविशेषः । अक्षो विभीतकः । कण्टकिनः सकण्टका
वृक्षाः खटिरप्रभृतयः । कटुस्तीक्ष्णो निम्बो वा । तिक्तास्तिक्तस्वादा निम्बा-
द्याः । विगन्धिने विगतगन्धा दुर्गन्धा ये पादपा वृक्षास्तेर्विहीने वर्जिते । तथा
कौशिका उलूकाः । गृध्रप्रभृतयो गृध्राद्याः काकाद्याः काककङ्कूप्रवश्येनकपोताः ।
अनिष्टा अप्रशस्ता ये विहगाः पक्षिणस्तेः परित्यक्ते वर्जिते ॥ ४ ॥

तरुणैरभिनवैस्तस्मिर्वृक्षैः । गुल्मैरेकमूलजैः शाखासमूहेः सूक्ष्मैः ।
वल्लीभिः प्रसिद्धाभिः । लताप्रताने लतानां समूहे । विस्तारस्तेनान्वितः
संयुक्तो योऽसौ वनोद्देशस्तस्मिन् । तथा निरुपहतानि निरुपसृष्टानि पत्राणि
पर्णानि पल्लवा अभिनवा अङ्कुरा येषां मनोज्ञानां चित्ताह्लादकानां मधुराणां
स्वादूनां दुमाणां वृक्षाणां प्राये बाहुल्यं यच्च तच्चेति ॥ ५ ॥

अन्यत्कीदृश इत्याह ।

कृकवाकुजीवजीवकशुकशिखिशतपल्लचाषहारीतैः ।

क्रकरचकोरकपिञ्जलवज्जुलपारावतश्रीकैः ॥ ६ ॥

कुसुमरसपानमत्तद्विरेफपुंस्कोकिलादिभिश्चान्यैः ।

विरुते वनोपकण्ठे क्षेत्रागारे शुचावयवा ॥ ७ ॥

अथवेदृशे वनोपकण्ठे वनसमीपे पुष्पस्नानं कुर्यात् । कीदृशे । कृक-
वाकुः कुक्कुटः । जीवजीवको पक्षिविशेषो प्रसिद्धो । शुकः कीरः । शिखी
मयूरः । शतपत्रो दार्वीघाटः पक्षी । चाषहारीतावपि पक्षिविशेषो । एतेर्वि-

रुते कृतशब्दे । तथा क्रकरः । चकोरः । कपिञ्जलः । वञ्जुलः । पारा-
षतः । श्रीकः श्रीकण्ठः । एतेरपि पक्षिविशेषैर्विरुते ॥ ६ ॥

तथा कुसुमानां पुष्पाणां रसपानेन रसास्वादनेन ये मताः प्रहृष्टा
द्विरेफा भ्रमराः । तथान्ये वा ये पुंस्कोकिलादयः । पुंस्कोकिलः प्रधानको-
किलः । आदियहणाञ्चक्रवाकसारसहंसा गृह्यन्ते । तैरपि विरुते । अथवा
शुचे शुद्धे क्षेपागारे क्षेपे पुण्यस्थाने यदागारं गृहं तत्र । क्षेपागारमपि
कदाचिद्रुधिरमेध्यसम्पर्कान्न शुचि भवत्यत उत्तं क्षेपागारे शुचाविति ॥ ७ ॥

अन्यत्कीदृशे स्थाने पुण्यस्नानं कुर्यादित्याह ।

**हृदिनीविलासिनीनां जलखगनखविक्षतेषु रम्येषु ।
पुलिनजघनेषु कुर्याद्दृङ्गनसोः प्रीतिजननेषु ॥ ८ ॥**

हृदिन्यो नद्यस्ता एव विलासिन्यो वारयोषितस्तासां यानि पुलि-
नानि तीराणि तान्येव जघनानि नितम्बप्रदेशास्तेषु कुर्यात् । कीदृशेषु ।
जलखगनखविक्षतेषु । जलखगा उदकधराः पक्षिणस्तेर्नखविक्षतेषु करप्रहतेषु ।
तथा रम्येषु रमणीयेषु । दृङ्गनसोः प्रीतिजननेषु । दृशोश्चक्षुषोः । मनस-
श्चित्तस्य यानि प्रीतिं तुष्टिं जनयन्त्युत्पादयन्ति तथाभूतेषु । अत एव
विलासिनीनां जघनेषु सादृश्यम् ॥ ८ ॥

अन्यत्कीदृशेषु कुर्यादित्याह ।

**प्राग्भूतहंसच्छत्रकारण्डवकुररसारसोद्गीति ।
फुल्लेन्द्रीवरनयने सरसि सहस्राक्षकान्तिधरे ॥ ९ ॥**

अथवा सरसि कुर्यात् । कीदृशे । सहस्राक्षकान्तिधरे । सहस्राक्ष इन्द्र-
स्तस्य संबन्धिनीं कान्तिं रुचिं यो धारयति विभर्ति तस्मिन् । किंभूते ।
प्राग्भूतहंसच्छत्रे । प्राग्भूता उड्डीयमाना ये हंसाः पक्षिविशेषाः । त एव
छत्रमातपन् यत्र । तथा कारण्डवेः कुररैः सारसैश्च पक्षिविशेषैरुद्गीतं गानं
क्रियते यत्र । फुल्लानि विकसितानि इन्द्रीवराणि नीलोत्पलानि नयनानि
नेत्राणि यत्र । अत एव सहस्राक्षस्य सादृश्यम् ॥ ९ ॥

अन्यत्कीदृशे कुर्यादित्याह ।

प्रोत्फुल्लकमलवदनाः कलहंसकलप्रभाषिण्यः ।

प्रो'त्तुङ्गकुङ्गलकुचा यस्मिन्नलिनीविलासिन्यः ॥ १० ॥

अथवा यस्मिन् स्थाने नलिनीविलासिन्यः पुष्करिण्य एव विलासिन्यः वारयोषितस्तत्र कुर्यात् । कीदृश्यः । प्रोत्फुल्लकमलवदनाः । प्रोत्फुल्लानि प्रविकसितानि कमलानि यानि पद्मानि तान्येव वदनानि मुखानि यासाम् । तथा कलहंसा राजहंसास्तेषां कलं मधुरं यत् क्लृप्तं शब्दस्तदेव प्रभाषणं वचनं यासाम् । तथा प्रोत्तुङ्गानि उच्चानि यानि कुङ्गलानि कर्णिकास्तान्येव कुचाः स्तना यासाम् । केचित्प्रोद्बुद्धकुङ्गलकुचा इति पठन्ति । प्रकर्षणोद्बुद्धानि अतिकठिनानि यानीति । अत एव विलासिनोनां सादृश्यम् ॥ १० ॥

अन्यत्कीदृशे स्थाने कुर्यादित्याह ।

कुर्याद्गोरोमन्यजफेनलवशकृत्खुरक्षतोपचिते ।

अचिरप्रसूतहुङ्कृतवल्गितवत्सीत्सवे गोष्ठे ॥ ११ ॥

अथवा गोष्ठे गोस्थाने कुर्यात् । कीदृशे । गोरोमन्यजफेनलवशकृत्खुरक्षतोपचिते । गोः रोमन्यो गोरोमन्यः । गवां चर्वितचर्वणम् । तस्माज्जातो योऽसौ फेनलवो लालाधिन्दुः । तथा शकृद्गोमयस्तु । खुरैः शर्कर्यानि क्षतानि क्षिद्राणि तैरुपचिते संयुक्तं । तथा अचिरप्रसूताः सद्य एव जाता ये वत्साः क्षर्णकास्तेषां हुङ्कृताः हुङ्कारशब्दः । तथा वल्गितं क्रीडितं तदेवोत्सवे महो यत्र ॥ ११ ॥

अन्यत्कीदृशे स्थाने कुर्यादित्याह ।

अथवा समुद्रतीरे कुशलागतरत्नपोतसम्बाधे ।

घननिचुललीनजलचरसितखगशबलीकृतोपान्ते ॥ १२ ॥

अथवा समुद्रतीरे सागरकूले कुर्यात् । कीदृशे । कुशलागतरत्नपोतसम्बाधे । कुशलेनाविध्रेताऽऽगताः प्राप्रा ये रत्नानां मणीनां पोतास्तेषां सम्बाधः सङ्घट्टा यत्र । सङ्घट्ट इत्यर्थः । तथा घनाः सन्तता ये निचुला वृक्षविशेषास्तेषु ये लीनाः श्लिष्टा जलचरा जलप्राणिनः । तथा सिताः श्वेता ये खगाः पक्षिणः । तैः शबलीकृताश्चिचिता उपान्ताः समीपा यत्र ॥ १२ ॥

अन्यत्कीदृशे कुर्यादित्याह ।

क्षमया क्रोध इव जितः सिंहो मृग्याभिभूयते येषु ।

दत्ताभयखगमृगशावकेषु तेष्वाम्रमेष्वथवा ॥ १३ ॥

अथवा आम्रमेषु मुनिनिवासेषु कुर्यात् । कीदृशेषु । येषु सिंहो हरिः । मृग्या एण्या अभिभूयते कृतपरिभवः सम्पाद्यते । कथम् । क्षमया क्रोध इव जितः । यथा क्षमया क्षान्त्या क्रोधः कोपो जितः । तथा खगानां पक्षिणां मृगाणामेणानां च संबन्धिनो ये शावकाः पोतकास्तेषु अभयो दत्तो येषु । येषु गतेषु हिंसां न कश्चित्करोतीत्यर्थः ॥ १३ ॥

अन्यत्कीदृशेषु कुर्यादित्याह ।

काञ्चीकलापनूपुरगुरुजघनोद्वहनविघ्नितपदाभिः ।

श्रीमति मृगेक्षणाभिर्गृहेऽन्यभृतवल्गुवचनाभिः ॥ १४ ॥

अथवा गृहे वेश्मनि कुर्यात् । कीदृशे । श्रीमति । श्रीर्विद्यते यस्मिन् । तथा एवंविधाभिः स्त्रीभिर्युक्ते । किंभूताभिः । काञ्चीकलापनूपुरगुरुजघनोद्वहनविघ्नितपदाभिः । काञ्ची मेखला तस्या यः कलापो विस्तारस्तस्योद्वहनेन विघ्नितो मन्दगामिनो पादौ चरणौ यासां ताभिः । मृगेक्षणाभिः । हरिणसदृशनेत्राभिः । अन्यभृतवल्गुवचनाभिः । अन्यभृतः कोकिलस्तद्वद्वल्गु रम्यं मधुरं वचनं यासां ताभिर्युक्ते ॥ १४ ॥

अन्यत्कीदृशेषु स्थानेषु कुर्यादित्याह ।

पुण्यष्वायतनेषु च तीर्थेषूद्यानरम्यदेशेषु ।

पूर्वादक्प्लवभूमौ प्रदक्षिणाम्भोवहायां च ॥ १५ ॥

पुण्येषु पवित्रेष्वायतनेषु च देवस्थानेषु च कुर्यात् । पुण्येषु तीर्थेषु । सलिलाशयेषु । उद्यानेषूपवनेषु । रम्येषु रमणीयेषु देशेषु स्थानेषु । तथा पूर्वादक्प्लवभूमौ । पूर्वस्यां दिश्युत्तरस्यां वा यस्यां भूमौ प्लवो निम्नता । तथा प्रदक्षिणाम्भोवहायाम् । प्रादक्षिण्येन यस्यामम्भः पानीयं वहति ॥ १५ ॥

तथा च वृद्धगर्गः ।

समुद्रतीरे उद्याने नदीनां सङ्गमे शुभे ।

महाह्रदेऽथवा तीर्थे देवतायतने तथा ॥

सर्वर्तुसुमोषेते वने द्विजवरैर्युते ।

गृहे रम्ये विवित्ते वा पुण्यस्नानं समाचरेत् ॥

अथ भूलक्षणमाह ।

भस्माङ्गारास्थूषरतुषकेशश्वभ्रकर्कटावासैः ।

आविधमूषकविवरैर्वल्मीकैर्या च सन्त्यक्ता ॥ १६ ॥

धात्री घना सुगन्धा स्निग्धा मधुरा समा च विजयाय ।

सेनावासेऽप्येवं योजयितव्या यथायोगम् ॥ १७ ॥

या धात्री भूरेवंविधा तस्यां पुण्यस्नानं कुर्यात् । कीदृशी । भस्मना भूतिना । अङ्गारैर्दग्धकाष्ठैः । अस्थिभिः । ऊषराः ससिकताश्च तामिः । तुषैः शालिचर्मभिः । केशैः । श्वभ्रैः खातैः । कर्कटाः प्राणिना मृगजातयस्तेषामावासा गृहाणि विद्यन्ते येषाम् । तेः सन्त्यक्ता रहिता । तथा श्वाविधैर्विलवासिभिः प्राणिभिः । मूषकविवरैराखुविलैः । वल्मीकैश्च या सन्त्यक्ता वल्मीककृतेर्मृत्स्तूपे रहिता सा शुभा । चण्डः समुद्रये । न केवलं भस्माङ्गारादिदोषे रहिता यावच्छ्वाविधादिभिर्दोषैश्च रहितेति ॥ १६ ॥

तथा च धात्री घना अन्तःसारा । सुगन्धा शोभनसुरभिः । स्निग्धा सस्नेहा । मधुरा सस्वादा । समा च तुल्या निम्नोन्नतरहिता । श्वंविधा विजयाय भवति । न केवलं स्नाने यावत्सेनावासे सैन्यनिवासनेऽप्येषा भूर्यथायोगं यथायुक्ति सैन्यनिवेशे विभागेन योजयितव्या प्रयोज्या ग्राह्येति ॥ १७ ॥

अथ तत्र विधानमाह ।

निष्क्रम्य पुरान्नक्तं दैवज्ञामात्ययाजकाः प्राच्याम् ।

कौबेर्यां वा कृत्वा बलिं दिशीशाधिपायां वा ॥ १८ ॥

लाजाक्षतदधिकुसुमैः प्रयतः प्रणतः पुरोहितः कुर्यात् ।

आवाहनमथ मन्त्रस्तस्मिन् मुनिभिः समुद्दिष्टः ॥ १९ ॥

दैवज्ञः सांख्यसरिकः । अमात्यो मन्त्री । याजकः पुरोधाः । एते दैवज्ञामात्ययाजकाः पुरान्नगरान्नक्तं रात्रौ निष्क्रम्य निर्गत्य प्राच्यां पूर्वस्यां दिशि कौबेर्यामुत्तरस्यां दिशि ईशाधिपायामैशान्यां दिशि आशायां बलिमुपहारं कुर्युः ॥ १८ ॥

लाजाक्षतेति । प्रयतः संयुतः । प्रणतः प्रह्वः । पुरोहितो लाजाभि-
रक्षतेर्यवेर्दद्यात् क्षीरविकारेण कुसुमेः पुष्पैरावाहनमामन्त्रणं कुर्यात् । तस्मि-
न्नावाहने मुनिभिर्गर्गादिभिरयं वक्ष्यमाणो मन्त्रः समुद्दिष्ट उक्तः ॥ १६ ॥

अधुना तमेवाह ।

आगच्छन्तु सुराः सर्वे येऽत्र पूजाभिलाषिणः ।

दिशा नागा द्विजाश्चैव ये चाप्यन्येऽंशभागिनः ॥ २० ॥

आवाह्यैवं ततः सर्वानेवं ब्रूयात् पुरोहितः ।

श्वः पूजां प्राप्य यास्यन्ति दत्त्वा शान्तिं महीपतेः ॥ २१ ॥

सर्वे सुरा ये चास्मिन् पूजाभिलाषिणोऽर्चार्थिनस्ते सर्वे श्व निः-
शेषा आगच्छन्तु आयान्तु । तथा दिश आशाः । नागाः पन्नगाः । द्विजा
मुनयः । ये चाप्यन्ये परे चानुकीर्तिताः । अंशभागिनो भागभाजस्ते
आयान्तु ॥ २० ॥

एवमनेन प्रकारेण सर्वानशेषानावाह्य परिनिमन्त्र्य ततः पश्चादनन्तरं
पुरोहित आचार्य एवमनेन प्रकारेण ब्रूयाद्वदेत् । येऽत्र सुरा आगतास्ते श्वः
प्रातः पूजामर्चां प्राप्य लब्ध्वा महीपते राज्ञः शान्तिं श्रेयो दत्त्वा यास्यन्ति
गमिष्यन्ति ॥ २१ ॥

ततः किं कुर्यादित्याह ।

आवाहितेषु कृत्वा पूजां तां शर्वरीं वसेयुस्ते ।

सदसत्स्वप्ननिमित्तं यात्रायां स्वप्नविधिरुक्तः ॥ २२ ॥

तेष्वावाहितेषु सुरेषु पूजामर्चां विधाय तां शर्वरीं रात्रिं ते दैवज्ञा-
मात्ययाजका वसेयुस्तिष्ठेयुः । किमर्थम् । सदसत्स्वप्ननिमित्तम् । शुभाशुभस-
न्दर्शनार्थम् । यात्रायां यज्ञेष्वश्वमेधीयायां स्वप्नविधिः स्वप्नपरीक्षणविधिरुक्तः
क्थितः ॥ २२ ॥

तथा च यात्रायाम् ।

दुष्कूलमुक्तामणिभृन्नरेन्द्रः समन्त्रिदेवज्ञपुरोहितोऽतः ।

स्वदेवतागारमनुप्रविश्य निवेशयेत्तत्र दिगीश्वरार्चाम् ॥

अभ्यर्थे मन्त्रेस्तु पुरोहितस्तामधश्च तस्यां भुवि संस्कृतायाम् ।
 दर्भेश्च कृत्वा स्तरमक्षतेस्तां लिखेत्समन्तात्सितसर्षपेश्च ॥
 ब्राह्मीं सदूर्वामथ नागपुष्पीं कृत्वोपधानं शिरसि क्षितीशः ।
 पूजार्धजान् पुष्पफलाभिधानानाशासु दध्याच्चतुरः क्रमेण ॥
 यज्जायतो दूरमुदेति दैवमावर्त्य मन्त्रं प्रयतस्त्रिरेतम् ।
 लघ्वेकभुम्भदक्षिणपार्श्वशायी स्वप्नं परीक्षेत यथोपदेशम् ॥
 नमः शम्भो चिनेषाय रुद्राय वरदाय च ।
 वामनाय विरूपाय स्वप्नाधिपतये नमः ॥
 भगवन् देवदेवेश शूलभृदृषवाहन ।
 इष्टानिष्टं समाचक्ष्व स्वप्ने स्वप्नस्य शाश्वतम् ॥
 इष्टमन्त्रान् ततः स्मृत्वा शिवशक्तिपुरोगमान् ।
 अभ्यर्थेनं ततस्तस्य कृत्वा सुप्रयतो नृपः ॥
 एकवस्त्रे कुशास्तीर्णे सुप्रः प्रयतमानसः ।
 निशान्ते पश्यति स्वप्नं शुभं वा यदि वाऽशुभम्-इति ॥

ततः किं कुर्यादित्याह ।

अपरेऽहनि प्रभाते सम्भारानुपहरेदथोक्तगुणान् ।
 गत्वाऽवनिप्रदेशे श्लोकाश्चाप्यत्र मुनिगीताः ॥ २३ ॥

अपरेऽहनि द्वितीयदिने प्रभाते प्रभातसमये तस्मिन्नेवावनिप्रदेशे
 भूस्थाने गत्वा यथोक्तगुणान् यथोपयोज्यान् सम्भारानुपहरेत् ठोकयेत् । अथा-
 प्यस्मिन्नर्थे श्लोका मुनिगीताः । मुनिना महर्षिणा वृद्धगर्गेण गीताः कथि-
 ताः । अपिशब्दः सम्भावनायाम् ॥ २३ ॥

तांश्चाह ।

तस्मिन् मण्डलमालिख्य कल्पयेत्तत्र मेदिनीम् ।
 नानारत्नाकरवतीं स्थानानि विविधानि च ॥ २४ ॥
 पुरोहितो यथास्थानं नागान् यक्षान् सुरान् पितॄन् ।
 गन्धर्वाप्सरसश्चैव मुनीन् सिद्धांश्च विन्यसेत् ॥ २५ ॥

ग्रहांश्च सर्वनक्षत्रै रुद्रांश्च सह मातृभिः ।

स्कन्दं विष्णुं विशाखं च लोकपालान् सुरस्त्रियः ॥ २६ ॥

वर्णकैर्विविधैः कृत्वा हृदयैर्गन्धगुणान्वितैः ।

यथास्वं पूजयेद्विद्वान् गन्धमाल्यानुलेपनैः ॥ २७ ॥

भक्ष्यैरन्नैश्च विविधैः फलमूलाभिषेस्तथा ।

पानैश्च विविधैर्हृदयैः सुराक्षीरासवादिभिः ॥ २८ ॥

तस्मिन् भूप्रदेशे यत्र पुण्यस्नानं क्रियते पूर्वोद्विष्टलक्षणश्लेष्मातकाक्षक-
शटकीत्यादिके मण्डलमालिख्य विरचय्य तस्मिन् स्थाने मेदिनीं भूमिं नाना-
रत्नाकरवतीं नानाप्रकाराणां रत्नानामाकर उत्पत्तिस्थानं तद्विद्यते यस्यां
तां तथाभूताम् । बहूनि रत्नानि तत्र स्थापयेदित्यर्थः । तथा विविधानि
नानाप्रकाराणि स्थानानि सन्निवेशस्थानानि च कल्पयेत् कारयेत् ॥ २४ ॥

ततः पुरोहित आचार्यो नागान् पन्नगान् । यक्षान् गुह्यकान् ।
सुरान् देवान् । पितॄन् देवविशेषांश्च यथास्थानं यथाप्राधान्यानुसारेण
समालिखेत् । गन्धर्वान् देवयोनीन् । आसरसो देवयोषितः । मुनीनृषीन् ।
सिद्धान् देवयोनींश्च विन्यसेत् ॥ २५ ॥

ग्रहानादित्यादीन् सर्वनक्षत्रैरश्विन्यादिभिः सह । तथा रुद्रान्
देवविशेषान् मातृभिर्देवताभिर्ब्राह्म्यादिभिः सह लिखेत् । स्कन्दं कुमारम् ।
विष्णुं नारायणम् । विशाखं स्कन्दग्रहम् । लोकपाला इन्द्राग्नियमनिर्ऋति-
पाशिवायुकुबेरेशानास्तान् । सुरस्त्रियो देवस्त्रियः । यथा इन्द्राणी गौरी
लक्ष्मीः ॥ २६ ॥

विविधैर्नानाप्रकारैर्धातुविशेषैः सितरक्तपीतकृष्णव्यामिश्रैः । हृदये-
श्चिताह्लादकैर्गन्धगुणान्वितैर्गन्धगुणसंयुक्तैः सुगन्धैरित्यर्थः । तथाभूतेः कृत्वा
ततो विद्वान् पण्डितो गन्धैः सुगन्धद्रव्यैर्माल्यैः स्रग्भिरनुलेपनैः समालभने-
र्यथास्वं पूजयेदर्चयेत् । एतदुक्तं भवति । यो यस्मिन् स्थाने लिखितो
वर्णकानुसारेण तं तत्रैव गन्धमाल्यानुलेपनैर्यथाहं पूजयेदर्चयेत् । २७ ॥

तथा भक्ष्यैर्विविधैर्नानाकारैर्मौदकलोपिकापूपादिभिः । अन्नेश्च
नानाप्रकारैरोदनपायसादिभिः । नानाप्रकारैः फलेः श्रीफलादिभिः । मूलेः

प्रसिद्धेः । आमिषैर्मांसैः । विविधैर्नानाप्रकारैर्हृदोर्हृदयैश्चोदकैः पानैर्मदकरैः ।
तथा सुरया मद्येन । क्षीरेण दुग्धेन । आसवेन मध्वासवेन । आदियह्णाल्ले-
ह्यपेयचोष्यादिभिरन्यैश्च पानविशेषैः पूजयेत् ॥ २८ ॥

अतः परं पूजां कथयामीत्याह ।

कथयाम्यतः परमहं पूजामस्मिन् यथाभिलिखितानाम् ।
ग्रहयज्ञे यः प्रोक्तो विधिर्ग्रहाणां स कर्तव्यः ॥ २९ ॥
मांसौदनमद्यादयैः पिशाचदितितनयदानवाः पूज्याः ।
अभ्यञ्जनाञ्जनतिलैः पितरो मांसौदनैश्चापि ॥ ३० ॥
सामयजुर्भिर्मुनयस्त्वृग्भिर्गन्धैश्च धूपमाल्ययुतैः ।
अश्लेषकवर्णैस्त्रिमधुरेण चाभ्यर्चयेत् नागान् ॥ ३१ ॥
धूपाज्याहुतिमाल्यैर्विबुधान् रत्नैः स्तुतिप्रणामैश्च ।
गन्धर्वानप्सरसो गन्धैर्माल्यैश्च सुसुगन्धैः ॥ ३२ ॥
शेषांस्तु सार्ववर्णिकबलिभिः पूजां न्यसेच्च सर्वेषाम् ।
प्रतिसरवस्त्वपताकाभूषणयज्ञोपवीतानि ॥ ३३ ॥

कथयामीति । अतोऽस्मात्परमहमाचार्योऽस्मिन् मण्डले यथाभिलिखि-
तानां विन्यस्तानां पूजामर्चां कथयामि वक्ष्यामि । ग्रहाणामादित्यादीनां
यात्रायां ग्रहयज्ञे योऽयं विधिः प्रोक्तः कथितः स एवात्र कर्तव्यः ॥ २६ ॥

तद्यथा ।

यात्रायां ग्रहयज्ञे तत्रार्चा ताम्रमयसवितुः ।
१पालाशिकी समित् वैकङ्कतजाता तथा सुक् च ।
आकृष्यति च मन्त्रो रक्ता गन्धाः सहागुरुणा ॥
माषाऽतसीतिलात्वकमुद्गान् चणकान् विहाय भोज्यविधिः ।
वकुलार्कागस्त्यपलाशशल्यकीकुसुमपूजा च ॥
अष्टशतसस्मितेभ्यो विप्रेभ्यो दक्षिणा द्विताग्निभ्यः ।
देया वृषकनकमह्वी सहस्रकिरणं समुद्दिश्य-इत्यादि ॥

१ सर्वेषु पुस्तकेषु “पालाशिकी समित् सुक् च” इति भ्रष्टपाठो वर्तते । अस्माभिर्वैदि-
कानुसारेण “वैकङ्कतजाता तथा” इत्यधिकः पाठो योजितः ।

मांसौदनमद्याद्येरिति । पिशाचा देवयोनयः । दितितनया देत्याः । दानवा दनुपुत्राश्च । मांसेनामिषेणौदनेन भक्तेन मद्येन मधुना च पूज्या अर्चनीयाः । आदियज्ञात् सुरासवेः । तथा पितरोऽभ्यञ्जनेन स्नेहदानेन । अञ्जनेन तिलतेलाभ्यञ्जनेन कज्जलेन च तिलैर्मांसौदनेन च । एतेः पूज्याः ॥ ३० ॥

सामयजुर्भेरिति । मुनयः ऋषयः सामभिर्यजुर्भिः ऋग्भिश्च । तथा गन्धेः सुगन्धद्रव्यैः । धूपमाल्ययुतेः । धूपेर्गुणुलप्रभृतिभिर्माल्यैश्च स्रग्भिः सहितैः । तथा नागान् पन्नगान् । अश्लेषकवर्णैः । यच्च बहूनां वर्णानामश्लेषस्संयोगो नास्ति तेः । तथा चिमधुरेण च । मधुना घृतेन शर्करया चेत्यर्थः । एतेः पूजयेत् ॥ ३१ ॥

धूपाज्याहुतिमाल्यैरिति । विबुधान् देवान् धूपैराज्येन घृतेनाहुतिभिर्होमेमाल्यैः स्रग्भिः रत्नेर्मणिभिः स्तुतिभिस्तोत्रैः प्रणामैर्नमस्कारैश्च पूजयेत् । गन्धर्वानप्सरसश्च गन्धेः सुगन्धद्रव्यैर्माल्यैश्च स्रग्भिः पूजयेत् । सुसुगन्धैः शोभनगन्धैः ॥ ३२ ॥

शेषान् यद्वान् सार्ववर्णिकबलिभिः पूजयेत् । सार्ववर्णिकैर्बहुवर्णकैश्च बलिभिरुपहारैर्बहुद्रव्यमिश्रितैश्च पूजयेत् । सर्वेषां मण्डले यथाभिलिखितानां विरचितानां पूजामर्चां न्यसेत् कारयेत् । तथा प्रतिसरमन्तरान्तरात् कुङ्कुमेन रक्तं सूचम् । वस्त्रमम्बरम् । पताका ध्वजः । भूषणमलङ्करणम् । यज्ञोपवीतं सुप्रसिद्धम् । एतानि च सर्वेषां न्यसेत् ॥ ३३ ॥

ततः किं कुर्यादित्याह ॥

मण्डलपश्चिमभागे कृत्वाग्निं दक्षिणेऽथवा वेद्याम् ।

आदद्यात् सम्भारान् दर्भान् दीर्घानगर्भांश्च ॥ ३४ ॥

मण्डलस्य पश्चिमभागे पश्चिमायां दिशि दक्षिणेऽथवा दक्षिणभागे वेदिं कुर्यात् । वेदीलक्षणमस्माभिः प्रागुक्तं नीराजने । तस्यां वेद्यामग्निं हुताशनं कृत्वा प्रज्वाल्य ततः सम्भारानौपयोगिकानादद्यात् ठेकयेत् । दर्भान् दीर्घानच्छिन्नानगर्भान् गर्भरहितांश्चाऽऽहरेत् ॥ ३४ ॥

अन्यत्किमित्याह ।

लाजाज्याक्षतदधिमधुसिद्धार्थकगन्धसुमनसो धूपः ।
गोरोचनाञ्जनतिलाः स्वर्तुजमधुराणि च फलानि ॥ ३५ ॥
सघृतस्य पायसस्य च तत्र शरावाणि तैश्च सम्भारैः ।
पश्चिमवेद्यां पूजां कुर्यात् स्नानस्य सा वेदी ॥ ३६ ॥

लाजाः प्रसिद्धाः । आज्यं घृतम् । अक्षता यवाः । दधि क्षीरविकारः ।
मधु माक्षिकम् । सिद्धार्था गोरसर्षपाः । गन्धाः सुगन्धद्रव्याणि । सुमनसः
पुष्पाणि । धूपः प्रसिद्धः । गोरोचना गोपितसम्भवा । अञ्जनं प्रसिद्धम् ।
तिलास्तथा । स्वर्तुजानि स्वर्तोवात्मीयतौ जातानि उत्पन्नानि यानि मधुराणि
फलानि ॥ ३५ ॥

तथा तस्मिन् मण्डले सघृतस्य घृतसहितस्य च पायसस्य शरावाणि
मृन्मयानि पात्राणि सुपरिपूर्णानि दातव्यानि । तैश्च सम्भारैः पूर्वोक्तेः पश्चि-
मायां वेद्यां पूजां कुर्यात् । यतः सा वेदी स्नातस्य । तस्यां पुण्यस्नानं कार्य-
मित्यर्थः ॥ ३६ ॥

ततः किं कुर्यादित्याह ।

तस्याः कोणेषु दृढान् कलशान् सितसूत्रवेष्टितग्रीवान् ।
सक्षीरवृक्षपल्लवफलापिधानान् व्यवस्थाप्य ॥ ३७ ॥
पुण्यस्नानविमिश्रेणापूर्णान्मभसा सरत्नांश्च ।
पुण्यस्नानद्रव्याण्यादद्याद्गर्गगीतानि ॥ ३८ ॥

तस्या वेद्याः कोणेष्वग्रेषु चतुर्षु दृढान्मग्नान् कलशान् घटान्
सितसूत्रवेष्टितग्रीवान् । सितेन श्वेतवर्णेन सूत्रेण तन्तुना वेष्टिता ग्रीवा कण्ठो
येषां तान् । तथाभूतान् व्यवस्थाप्य स्थापयित्वा । कीदृशान् । सक्षीरवृक्षपल्ल-
वफलापिधानान् । सक्षीरा वृक्षा अर्कादयस्तेषां ये पल्लवा अभिनवपत्राणि
तथान्यानि च फलानि तान्येव समन्तादपिधानमाच्छादनं येषाम् ॥ ३७ ॥

पुनः कीदृशान् । पुण्यस्नानौषधिविमिश्रेणाभसा जलेनाऽऽपूर्णान्
सुभरितान् । सरत्नान् रत्नसहितांश्च । गर्गगीतानि गर्गमहर्षिणा कटितानि
पुण्यस्नानार्थं द्रव्याण्यादद्यात् ठौकयेदिति ॥ ३८ ॥

तथा च गर्गः ।

कलशेर्ह्येतानामेव राजतेर्मृन्मयेस्तथा ।

सूचसंवेष्टितगीवेश्चन्दनागुरुचर्चितेः ॥

प्रशस्तवृक्षपत्रैश्च फलपुष्पसमन्वितेः ।

पुण्यतोयेन सम्पूर्णै रत्नगर्भैर्मनोहरैः—इति ॥

अथ पुण्यस्नानद्रव्याण्याह ।

ज्योतिष्मतीं त्रायमाणामभयामपराजिताम् ।

जीवां विश्वेश्वरीं पाठां समङ्गां विजयां तथा ॥ ३९ ॥

सह्यां च सहदेवीं च पूर्णकोशां शतावरीम् ।

अरिष्टिकां शिवां भद्रां तेषु कुम्भेषु विन्यसेत् ॥ ४० ॥

ब्राह्मीं क्षेमामजां चैव सर्वबीजानि काञ्चनीम् ।

मङ्गल्यानि यथालाभं सर्वौषधो रसास्तथा ॥ ४१ ॥

रत्नानि सर्वगन्धाश्च बिल्वं च सविकङ्कतम् ।

प्रशस्तानामन्यश्चौषधो हिरण्यं मङ्गलानि च ॥ ४२ ॥

ज्योतिष्मतीं सुप्रसिद्धाम् । त्रायमाणां प्रसिद्धाम् । अभयां हरीतकीम् । अपराजितां शमीम् । जीवां जीवन्तीम् । विश्वेश्वरीं पद्मचारिणीम् । पाठां प्रसिद्धाम् । समङ्गां रक्तमञ्जिष्ठाम् । विजयां वचांम् । सह्यां मुद्गपर्णीम् । सहदेवीं प्रसिद्धाम् । पूर्णकोशां प्रसिद्धाम् । शतावरीं प्रसिद्धामेव । अरिष्टिकां प्रसिद्धाम् । शिवां प्रसिद्धाम् । भद्रां बलाम् । एता औषधीस्तेषु प्रागुद्विष्टेषु कुम्भेषु विन्यसेत् क्षिपेत् ॥ ४० ॥

ब्राह्मीं प्रसिद्धाम् । क्षेमां काष्ठगुग्गुलम् । चारकमिति प्रसिद्धम् । अजां प्रसिद्धाम् । केचिदेडिकाक्षीमिच्छन्ति । सर्वाणि च बीजानि । काञ्चनीं सुप्रसिद्धाम् । अन्यानि मङ्गल्यानि द्रव्याणि दध्यक्षतकुसुमादीनि । यथालाभमेतानि द्रव्याणि यावन्ति प्राप्यन्ते तावन्त्येव याव्याणि नान्येषां विकल्पः । सर्वा औषधयः । रसाश्च सर्वे एव मथुरामूलवर्णतिलकटुकषायाः ॥ ४१ ॥

रत्नानि मणिविशेषाः । सर्वगन्धाश्च निःशेषसुगन्धद्रव्याणि । बिल्वं फलम् । सविकङ्कतं विकङ्कतफलेन सह । प्रशस्तानामन्यो या औषधयः ।

यथा । जया । जयन्ती । जीवन्ती । जीवपुत्रिका । पुनर्नवा । विष्णुकान्ता ।
चक्राङ्गा । वाराही । लक्षणा । हिरण्यं सुवर्णादयो धातवः । मङ्गलानि च
मङ्गलवन्त्येषधानि । यथा गोरोचना । सर्षपः । दूर्वा । हस्तिमदमिति ।
श्वमादि ॥ ४२ ॥

ततः किं कुर्यादित्याह ।

आदावनडुहश्चर्म जरया संहृतायुषः ।

प्रशस्तलक्षणाभूतः प्राचीनग्रीवमास्तरत् ॥ ४३ ॥

ततो वृषस्य योधस्य चर्म रोहितमक्षतम् ।

सिंहस्याथ तृतीयं स्याद्व्याघ्रस्य च ततः परम् ॥ ४४ ॥

चत्वार्येतानि चर्माणि तस्यां वेद्यामुपास्तरत् ।

शुभे मुहूर्त्ते सम्प्राप्ते पुष्ययुक्ते निशाकरे ॥ ४५ ॥

आदौ प्रथममनडुहो बलीवर्दस्य चर्म । कीदृशस्य । जरया वादुर्केन
संहृतायुषो मृतस्य । पुनः कीदृशस्य । प्रशस्तलक्षणाभूतः । प्रशस्तानि गोल-
क्षणा^१क्तानि लक्षणानि विभर्ति धारयति तस्य । ततश्च प्राचीनग्रीवं पूर्वाभि-
मुखकण्ठमास्तरत् प्रसारयेत् ॥ ४३ ॥

ततोऽनन्तरं योधस्य वृषस्य रोहितं रोहितवर्णं चर्म । अक्षतमच्छि-
द्रमास्तरत् द्वितीयम् । अनन्तरं सिंहस्य चर्म तृतीयं चाऽऽस्तरत् । ततः
परं चतुर्थं व्याघ्रस्य चर्माऽऽस्तरत् ॥ ४४ ॥

एतानि चत्वारि चर्माणि तस्यां प्रागुक्तायां वेद्यामुपास्तरत् । कस्मिन्
काले । निशाकरे चन्द्रे पुष्ययुक्ते पुष्यस्य योगतारकसमीपस्थे । शुभे च
मुहूर्त्ते सम्प्राप्ते ॥ ४५ ॥

ततः किं कुर्यादित्याह ।

भद्रासनमेकतमेन कारितं कनकरजतताम्राणाम् ।

क्षीरतरुनिर्मितं वा विन्यस्य चर्मणामुपरि ॥ ४६ ॥

त्रिविधस्तस्योच्छ्रायो हस्तः पादाधिकोऽर्धयुक्तरश्च ।

माण्डलिकानन्तरजित्समस्तराज्यार्थिनां शुभदः ॥ ४७ ॥

कनकं सुवर्णम् । रजतं रूप्यम् । ताम्रं प्रसिद्धम् । एषां कन-
करजतताम्राणामेकतमेनान्यतमेन भद्रासनं भद्रपीठं कारितं निर्मितम् ।
अथवा सीरतरवः सीरवृक्षा अर्कपिप्पलीदुम्बरादयः । तन्निर्मितं तन्म-
यम् । तथाभूतं तेषां प्राक्तनानां चर्मणामुपर्युपरि स्थितानामुपरि विन्यस्यं
स्थाप्यम् ॥ ४६ ॥

त्रिविधस्तस्योच्छ्राय इति । तस्य भद्रासनस्य त्रिविधस्त्रिप्रकार
उच्छ्राय औच्यम् । हस्तः शयो माण्डलिकानां राज्ञां शुभदः शर्मदः ।
पादाधिको हस्तः । चिंशदङ्गुलानीत्यर्थः । अनन्तरजितां विजिगीषूणां राज्ञां
शुभदः । अर्धयुक्तो हस्तः सार्धशयः समस्तराज्यार्थिनां राजाधिराजेषिणां
राज्ञां शुभदः ॥ ४७ ॥

ततः किं कुर्यादित्याह ।

अन्तर्धाय हिरण्यं तत्रोपविशेन्नरेश्वरः सुमनाः ।

सचिवाप्तपुरोहितदैवपौरकल्याणनामवृतः ॥ ४८ ॥

तत्र तस्मिन् भद्रासने हिरण्यं सुवर्णमन्तर्धायाम्भ्यन्तरे क्षिप्त्वा नरे-
श्वरो राजा सुमनाः शोभनचित्तः । उपविशेदध्यारोहेत् । सचिवैर्मन्त्रिभिः ।
आग्नेर्जनेर्विश्वस्तेर्बन्धुभिः । पुरोहितेनाचार्येण । दैवशब्देन दैवज्ञः सां-
त्सरिक उच्यते । एतेर्वृतः समायुक्तः । तथा अन्येश्च पौरैर्जनेः कल्या-
णनामभिर्वृतः परिवृतः । कल्याणनामानः शुभनामानः । यथा जयराजः ।
सिंहराजः । बन्धुराजः । व्याघ्रराजः । इत्येवमादि ॥ ४८ ॥

किम्भूतो राजेत्याह ।

वन्दिजनपौरविप्रैः प्रघुष्टपुण्याहवेदनिर्घोषैः ।

समृदङ्गशङ्खतूर्यैर्मङ्गलशब्दैर्हृतानिष्टः ॥ ४९ ॥

वन्दिनश्चाटुकारिणः । तेर्वन्दिजनेः । तथा पौरैश्च नागरैः । विप्रे-
र्ब्राह्मणैः । एतैः कीदृशैः । प्रघुष्टपुण्याहवेदनिर्घोषैः । प्रकर्षेण घुष्ट उद्घोषितः
पुण्याहशब्दो वेदशब्दश्च येः । एतैः । तथा समृदङ्गशङ्खतूर्यैर्मङ्गलशब्दैः ।
सह मृदङ्गशब्दैः । शङ्खशब्दैः । तूर्यशब्दैर्ग मङ्गलशब्दा वर्तन्ते तेर्हृतो
विनाशितोऽनिष्टोऽशुभः शब्दो यस्य स तथोक्तः ॥ ४९ ॥

ततः किं कुर्यादित्याह ।

अहतक्षौमनिवसनं पुरोहितः कम्बलेन सज्झाद्य ।

कृतबलिपूजं कलशैरभिषिञ्चेत् सर्पिषा पूर्यैः ॥ ५० ॥

ततः पुरोहितो राजानमभिषिञ्चेत् । कीदृशं राजानम् । अहतक्षौ-
मनिवसनम् । अहतं नवं क्षौमे क्षुमाकृतं निवसनं यस्य । तथा कृतबलि-
पूजम् । कृतो बलिरूपहारः पूजा अर्चा च येन तम् । कथमभिषिञ्चेत् ।
कम्बलेनोर्णिकेन सज्झाद्य छादयित्वा । कैरभिषिञ्चेत् । कलशैः सर्पिषा
पूर्यैः । घृतपरिपूर्यैः कुम्भैरेत्यर्थः ॥ ५० ॥

तथा कलशप्रमाणमाह ।

अष्टावष्टाविंशतिरष्टशतं वापि कलशपरिमाणम् ।

अधिकेऽधिके गुणोत्तरमयं च मन्त्रोऽत्र मुनिगीतः ॥ ५१ ॥

अष्टौ कलशाः । अष्टाविंशतिर्वा । अष्टशतमष्टाधिकं शतं वा । यत-
त्कलशानां परिमाणम् । अधिकेऽधिके कलशपरिमाणे गुणोत्तरं गुणाधिक्यम् ।
अथ घृताभिषेके मन्त्रोऽयं मुनिगीतो मुनिना वृद्धगर्गेण उक्तः ॥ ५१ ॥

तमेवाह ।

आज्यं तेजः समुद्दिष्टमाज्यं पापहरं परम् ।

आज्यं सुराणामाहार आज्ये लोकाः प्रतिष्ठिताः ॥ ५२ ॥

भैमान्तरिक्षं दिव्यं वा यत्ते कल्मषमागतम् ।

सर्वं तदाज्यसंस्पर्शात् प्रणाशमुपगच्छतु ॥ ५३ ॥

आज्यं घृतं तदेव तेजः समुद्दिष्टं कथितम् । तथा आज्यं परं
प्रकृतं पापहरं कल्मषनाशनम् । आज्यं सुराणां देवानामाहारो भोजनम् ।
आज्ये लोका भूलोकादयः प्रतिष्ठिताः स्थापिताः ॥ ५२ ॥

ते तव कल्मषं यत्पापं दिव्यं यद्दहनक्षयविकारजम् । आन्तरिक्षमु-
ल्कानिर्घातपवनपरिवेगमन्धर्वपुरपुरन्दरचापादिजातम् । भौमं वा चरस्थिरो-
द्धवम् । आगतं प्राप्सम् । तत्सर्वमाज्यसंस्पर्शात् घृतसंस्पर्शमात्रादेव प्रणाशं
क्षयमुपगच्छतु प्रयातु ॥ ५३ ॥

ततः किं कुर्यादित्याह ।

कम्बलमपनीय ततः पुण्यस्नानाम्बुभिः सफलपुण्यैः ।

अभिषिञ्चेन्मनुजेन्द्रं पुरोहितोऽनेन मन्त्रेण ॥ ५४ ॥

ततोऽनन्तरं कम्बलमपनीयायास्य । ततः सफलपुण्यैः फलपुण्यस-
हितैः । पुण्यस्नानाम्बुभिः पुण्यस्नानद्रव्ययुक्तेर्जलेः । पुरोहित आचार्यो मनु-
जेन्द्रं राजानमनेन मन्त्रेणाभिषिञ्चेदभिषेकं कुर्यादिति ॥ ५४ ॥

अथ तमेव स्नानमन्त्रमाह ।

सुरा'स्त्वामभिषिञ्चन्तु ये च सिद्धाः पुरातनाः ।

ब्रह्मा विष्णुश्च रुद्रश्च साध्याश्च समरुद्राणाः ॥ ५५ ॥

आदित्या वसवो रुद्रा अश्विनौ च भिषग्वरौ ।

अदितिर्देवमाता च स्वाहा सिद्धिः सरस्वती ॥ ५६ ॥

कीर्त्तिर्लक्ष्मीर्धृतिः श्रीश्च सिनीवाली कुहूस्तथा ।

दनुश्च सुरसा चैव विनता कद्रुरेव च ॥ ५७ ॥

देवपत्न्यश्च या नोक्ता देवमातर एव च ।

सर्वास्त्वामभिषिञ्चन्तु दिव्याश्चाप्सरसां गणाः ॥ ५८ ॥

नक्षत्राणि मुहूर्त्ताश्च पक्षाहेरान्नसन्धयः ।

संवत्सरा दिनेशाश्च कलाः काष्ठाः क्षणा लवाः ॥ ५९ ॥

सर्वे त्वामभिषिञ्चन्तु कालस्यावयवाः शुभाः ।

एते चान्ये च मुनयो वेदव्रतपरायणाः ॥ ६० ॥

सशिष्यास्तेऽभिषिञ्चन्तु सदाराश्च तपोधनाः ।

वैमानिकाः सुरगणा मनवः सागरैः सह ॥ ६१ ॥

सरितश्च महाभागा नागाः किंपुरुषास्तथा ।

वैखानसा महाभागा द्विजा वैहायसाश्च ये ॥ ६२ ॥

सप्तर्षयः सदाराश्च ध्रुवस्थानानि यानि च ।

मरीचिरन्निः पुलहः पुलस्त्यः क्रतुरङ्गिराः ॥ ६३ ॥

१ अस्मिन् स्नानमन्त्रपाठे पुस्तकान्तरेषु क्रमभेदो बहुत्र नामभेदश्च वर्तते । हेमाद्रौ व्रत-
खण्डस्य २३ अध्यायेऽप्ययं मन्त्र उपलभ्यते तत्रापि क्रमभेदः पाठभेदश्च कश्चित् ।

भृगुः सनत्कुमारश्च सनकोऽथ सनन्दनः ।
 सनातनश्च दक्षश्च जैगीषव्यो भगन्दरः ॥ ६४ ॥
 एकतश्च द्वितश्चैव त्रितो जावालिकश्यपौ ।
 दुर्वासा दुर्विनीतश्च कण्वः कात्यायनस्तथा ॥ ६५ ॥
 मार्कण्डेयो दीर्घतपाः शुनःशेफो विदूरथः ।
 ऊर्वः संवर्त्तकश्चैव च्यवनोऽन्त्रिः पराशरः ॥ ६६ ॥
 द्वैपायनो यवक्रीतो देवराजः सहानुजः ।
 पर्वतास्तरवो बल्ल्यः पुण्यान्यायतनानि च ॥ ६७ ॥
 प्रजापतिर्दितिश्चैव गावो विश्वस्य मातरः ।
 वाहनानि च दिव्यानि सर्वलोकाश्चराचराः ॥ ६८ ॥
 अग्नयः पितरस्तारा जीमूताः खं दिशो जलम् ।
 एते चान्ये च बहवः पुण्यसङ्कीर्त्तनाः शुभैः ॥ ६९ ॥
 तैर्यैस्त्वामभिषिञ्चन्तु सर्वात्पातनिबर्हणैः ।
 यथाभिषिक्तो मघवानेतैर्मुदितमानसैः ॥ ७० ॥

अथ पयोऽभिषेकमन्त्रः सुबोधस्तथापि मन्दबुद्धियुत्पादनाय किञ्चि-
 ह्याख्यायते ।

सुरा देवास्त्वां नृपमभिषिञ्चन्तु ये च सिद्धा देवयोनयः । पुरातनाः
 ब्रह्माद्याः सुराः । साध्याः समरुद्राणाः । मरुतां गणेष्वयुसमूहेः सहिताः ॥ ५५ ॥

भिषग्वरो वेद्याप्रधानावश्विनौ । अदितिर्देवमाता सुरजननी ।
 स्वाहाद्या देवताः ॥ ५६ ॥

सिनीवाली दृश्यचन्द्रा अमावास्या । यस्यां प्रभाते शशी दृश्यते ।
 नष्टक्षपाकरा अमावास्या कुहूः । यस्यां प्रभाते चन्द्रमा न दृश्यते । दनु-
 प्रभृतयः कश्यपपत्न्यः ॥ ५७ ॥

देवपत्न्यः सुरदाराः । देवमातरः सुरजनन्यः । एताः सर्वास्त्वा-
 मभिषिञ्चन्तु । दिवि भवा दिव्याः । अप्सरसां गणाः समूहाः ॥ ५८ ॥

नक्षत्राण्यश्विन्यादीनि सप्तविंशतिः । मुहूर्तानां क्षणाः । पक्षाहेरा-
चाणि । तेषां ये च सन्ध्यः । संवत्सरा वर्षाणि । दिनेशः सूर्यादयः
सप्तग्रहाः । कलाद्याः कालावयवाः ॥ ५६ ॥

कालस्याङ्गानि । एत उक्ता अन्ये परे च मुनयः ऋषयो वेदव्रतपरा-
यणा वेदासक्ताः ॥ ६० ॥

शशिष्याः शिष्यसहिताः । सदारः सकलजाः । तपोधनास्तपःप्र-
धानाः । तपस्विनः । वैमानिका विमानेन ये यान्ति । मत्तवः । सागरेः
समुद्रेः सहिताः ॥ ६१ ॥

सरितो नद्यः । महाभागाः प्रधानाः । नागाः । किंपुरुषाः किन्नराः ।
वेखानसा वेहायसा इति सञ्ज्ञाविकृताः । महाभागा द्विजानां मुनी-
नाम् ॥ ६२ ॥

सप्तर्षयो मरीच्यादयो मुनयः । इहेव सप्तर्षिवारे उक्ताः । सदारः
सपत्नीकाः । ध्रुवस्थानानि ध्रुवप्रदेशाः ॥ ६३ ॥

दीर्घतपा मुनिविशेषः ॥ ६४ ६६ ॥

द्वेपायनो व्यासः । देवराज इन्द्रः । सहानुर्जेर्भातृभिः सह ॥ ६७-६८ ॥

जीमूता मेघाः । खं नभः । दिश आशाः । जलमुद्रकम् । एते ये
उक्तास्तथा अन्येऽपरे बहवः प्रभूताः । पुण्यसङ्कीर्तनाः । पुण्यं पवित्रं
सङ्कीर्तनं येषां ते तथाभूताः । शुभेः पवित्रेः ॥ ६९ ॥

तेत्येवैलेस्त्वामभिषिञ्चन्तु । किम्भूतेः सर्वोत्पातनिबर्हणेः । सर्वेषा-
मुत्पातानां यानि निबर्हणानि नाशकर्तृणि तेः । निःशेषानिष्टनिवारणेः ।
यथा येन प्रकारेणैतेः पूर्वोक्तेर्देवतामुनिभिः । मुदितमानसैः संहृष्टचित्तैः ।
मधवानिन्द्रः पूर्वमभिषिक्तस्तथा ते अभिषिञ्चन्त्विति ॥ ७० ॥

अथान्यान्यन्मन्त्रानप्याह ।

इत्येतैश्चान्यैश्चाप्यथर्वकल्पाहितैः सरुद्रगणैः ।

कौष्माण्डमहारौहिणकुबेरहृद्यैः समृद्धा च ॥ ७१ ॥

इत्येवंप्रकारैरेतेर्मन्त्रेस्तथान्येपरैरप्यथर्वकल्पाहितैरथर्वकल्पनिर्दिष्टैः ।
सरुद्रगणैः रुद्रगणसहितैः । एकादशानुवाका रुद्राः । कौष्माण्डः । षडनुवाकाः
कौष्माण्डाः । महारौहिणेन मन्त्रेण । कुबेरहृदयेन समृद्धा ऋचा ॥ ७१ ॥

ततः किं कुर्यादित्याह ।

आपोहिष्ठातिसृभिर्हिरण्यवर्णेति चतसृभिर्जम् ।

कार्पासिकवस्त्रयुगं विभृयात्स्नातो नराधिपतिः ॥ ७२ ॥

ततो नराधिपती राजा स्नातः कृतस्नानः कार्पासिकवस्त्रयुगं विभृ-
याद्धारयेत् । कार्पासिकेत्यनेनान्यवस्त्राणां परिहारः । कीदृशम् । आपोहि-
ष्ठेति तिसृभिर्हिरण्यवर्णेति चतसृभिर्हिरण्यवर्णैः । आपो-
हिष्ठा हिरण्यवर्णेत्याद्यपदग्रहणम् ॥ ७२ ॥

ततः किं कुर्यादित्याह ।

पुण्याहशङ्खशब्दैराचान्तोऽभ्यर्च्य देवगुरुविप्रान् ।

कृत्स्नध्वजायुधानि च ततः स्वपूजां प्रयुञ्जीत ॥ ७३ ॥

ततो नृपः पुण्याहशङ्खशब्दैश्च सहाऽऽचान्तः शुद्धकायो देवान्
सुरान् । गृह्णुपाध्यायान् । विप्रान् ब्राह्मणान् । अभ्यर्च्य सम्पूज्य । तथा
कृत्स्नध्वजायुधानि । कृत्स्नमात्रपत्रम् । ध्वजं चिन्हम् । आयुधं खड्गादि ।
शतानि सम्पूज्य ततोऽनन्तरं स्वपूजामात्मांशेष्टदेवतार्चां प्रयुञ्जीत कारये-
दिति ॥ ७३ ॥

ततः किं कुर्यादित्याह ।

आयुष्यं वर्चस्यं रायस्योषाभिर्ऋग्भिरेताभिः ।

परिजम् वैजयिकं नवं विदध्यादलङ्कारम् ॥ ७४ ॥

ततोऽनन्तरं नवमभिनवमलङ्कारं विभूषणादि वैजयिकं विजयावहं
विदध्याद्धारयेत् । कीदृशम् । आयुष्यं वर्चस्यम् । रायस्योषाभिरेताभिः
षड्भिर्ऋग्भिः परिजम्भिमन्त्रितम् ॥ ७४ ॥

ततः किं कुर्यादित्याह ।

गत्वा द्वितीयवेदीं समुपविशेच्चर्मणामुपरि राजा ।

देयानि चैव चर्माण्युपर्युपर्यवमेतानि ॥ ७५ ॥

वृषस्य वृषदंशस्य रुरोश्च पृषतस्य च ।

तेषामुपरि सिंहस्य व्याघ्रस्य च ततः परम् ॥ ७६ ॥

ततो द्वितीयवेदीं दक्षिणां गत्वा प्राप्य तत्र च राजा नृपश्चर्मणा-
मुपरि समुपविशेत्तिष्ठेत् । तथोपर्युपरि चर्मण्यनेकप्रकारेणेतानि स्थाप्यानि
यानि तानीत्याह ॥ ७५ ॥

वृषस्येति । तद्यथा । वृषस्य बलीवर्दस्य सम्बन्धि प्रथमं दद्यात् ।
तत्रोपरि वृषदंशस्य मार्जारस्य । तस्योपरि हरोर्मृगजातेः । तस्योपरि पृष-
तस्य च मृगजातेरेव । तेषामुपरि सिंहस्य हरेः । ततः परं तस्योपरि
व्याघ्रस्येति ॥ ७६ ॥

ततः किं कुर्यादित्याह ।

मुख्यस्थाने जुहुयात् पुरोहितोऽग्निं समित्तिलघृताद्यैः ।
त्रिनयनशक्रबृहस्पतिनारायणनित्यगतिऋग्भिः ॥ ७७ ॥

पुरोहित आचार्यः । मुख्यस्थानं प्रधानस्थानं दक्षिणस्थानमित्यर्थः ।
समित्तिलघृताद्यैः । समिद्धिः । तिलैः । घृतेनाज्येन च । आदियहणादन्येः
शान्तिकैः श्रीफलादिभिरग्निं जुहुयात् । त्रिनयनो रुद्रः । शक्र इन्द्रः । बृह-
स्पतिर्देवगुरुः । नारायणो विष्णुः । नित्यगतिर्वायुः । एतत्संबन्धिन्य
ऋचस्ताभिः ॥ ७७ ॥

अन्यच्च ।

इन्द्रध्वजनिर्दिष्टान्यग्निनिमित्तानि दैवविद्ब्रूयात् ।
कृत्वाऽशेषसमाग्निं पुरोहितः प्राञ्जलिर्ब्रूयात् ॥ ७८ ॥

दैववित् सांवत्सरिकः । इन्द्रध्वजनिर्दिष्टानीन्द्रध्वजोक्तानि । अग्नि-
निमित्तानि अग्निलक्षणानि ब्रूयादवदेत् ।

तद्यथा ।

स्वा^१हावसानसमये स्वयमुज्ज्वलार्चिः
स्निग्धः प्रदक्षिणशिखो हुतभुग्नृपस्य ।
गङ्गादिवाकरसुताजलचारुहारां
धार्षीं समुद्ररशनां वशगां करोति ॥

एतत्सर्वं विचार्यम् ।

अशेषसमाग्निं सर्वकर्मणां परिसमाग्निं कृत्वा ततः प्राञ्जलिः पुरो-
हितः । अञ्जलिं कृत्वा आचार्य इदं ब्रूयाद्वदेत् ॥ ७८ ॥

किं तदित्याह ।

यान्तु देवगणाः सर्वे पूजामादाय पार्थिवात् ।

सिद्धिं दत्त्वा तु विपुलां पुनरागमनाय च ॥ ७९ ॥

सर्वे देवगणाः सुरसमूहाः पार्थिवादाज्ञः पूजामर्चामादाय गृहीत्वा
तस्य च विपुलां विस्तीर्णां सिद्धिं दत्त्वा पुनर्भूयः आगमनाय च प्रयान्तु
व्रजन्तु ॥ ७९ ॥

ततो राज्ञा किं कर्तव्यमित्याह ।

नृपतिरतो दैवज्ञं पुरोहितं चार्चयेद्वनैर्बहुभिः ।

अन्यांश्च दक्षिणीयान् यथोचितं श्रोत्रियप्रभृतीन् ॥ ८० ॥

अतोऽनन्तरं नृपती राजा दैवज्ञं सांवत्सरं पुरोहितं चाचार्यं
बहुभिः प्रभूतेर्धनेर्वितैरर्चयेत् । तथा अन्यान् दक्षिणीयान् दक्षिणाहान् यथो-
चितं कुलशीलपाठश्रुतानुसारेण श्रोत्रियप्रभृतीन् यजमानाग्निहोतृश्चार्च-
येत् ॥ ८० ॥

तथा च गर्गः ।

दत्त्वा वितं ब्राह्मणेभ्यो गावो हेमपरिष्कृताः ।

वास्तु युग्यं मही रूप्यं तेभ्यश्च बहुमोजनम् ॥

शङ्खमेरीखनेर्दव्येगीतेश्चैव मनोहरैः ।

सम्पविश्य ततो राजा सचिवैः परिवारितः ॥

श्वेतकुञ्जरमारूढः श्वेतमश्वमथापि वा ।

श्वेतचन्दनलिप्राङ्गः श्वेताम्बरधरः शुभः ॥

पुरस्ताद्विकरेद्वित्तमाशीर्वादृश्च पूजितः ।

ततः किं कुर्यादित्याह ।

दत्त्वाऽभयं प्रजानामाघातस्यानगान् विसृज्य पशून् ।

बन्धनमोक्षं कुर्यादभ्यन्तरदोषकृद्वर्जम् ॥ ८१ ॥

ततः प्रजानां लोकानामभयं दत्त्वा आघातस्थानगान् वध्यस्थानप्रा-
प्तान् पशून् छागादीन् विस्तृज्य विमुच्य ततो बन्धनमोक्षं कुर्यात् । बन्ध-
नस्थान् पुरुषान् परित्यजेत् । किं त्वभ्यन्तरदोषकृद्वर्जम् । अभ्यन्तरे नृपश-
रीरे अन्तःपुरे वा येदोषः कृतः । तान् वर्जयित्वेत्यर्थः ॥ ८१ ॥

अथ पुण्यस्नानमाहात्म्यमाह ।

एतत्प्रयुज्यमानं प्रतिपुण्यं सुखयशोऽर्थवृद्धिकरम् ।

पुण्याद्विनार्धफलदा पौषी शान्तिः परा प्रोक्ता ॥ ८२ ॥

एतत् स्नानं प्रतिपुण्यं पुण्यं पुण्यं प्रति प्रयुज्यमानं क्रियमाणं सुखयशो-
ऽर्थवृद्धिकरं सुखस्य यशसेऽर्थस्य वृद्धिकरं भवति । पुण्याद्विना अन्यत्र
क्रियमाणमर्धफलं यथोक्तात्फलादर्थं ददाति । पौषी शान्तिः । पुण्यनक्षत्रेण
युता पौषी पौर्णमासी च परा प्रकृष्टा प्रोक्ता कथिता ॥ ८२ ॥

अथ केषु कालेषु पुण्यस्नानं कुर्यादित्याह ।

राष्ट्रोत्पातोपसर्गेषु राहोः केतोश्च दर्शने ।

ग्रहावमर्दने चैव पुण्यस्नानं समाचरेत् ॥ ८३ ॥

राष्ट्रे राज्ये । उत्पातेषु दिव्यान्तरिक्षभौमेषु । तथोपसर्गेषूपद्रवेषु ।
अन्येषु व्याध्यादिषु । राहोर्दर्शने रविचन्द्रग्रहणे । केतोर्दर्शने केतूदये । ग्रहाव-
मर्दने ग्रहयुद्धे चैवमनेन प्रकारेण स यथा पुण्यस्नानं समाचरेत्कारयेत् ॥ ८३ ॥

अन्यच्चाह ।

नास्ति लोके स उत्पातो यो ह्यनेन न शाम्यति ।

मङ्गलं चापरं नास्ति यदस्मादतिरिच्यते ॥ ८४ ॥

लोके स उत्पातो नास्ति न विद्यते यो ह्यनेन पुण्यस्नानेन न शा-
म्यति न शमं याति अपि तु सर्व एव शाम्यतीत्यर्थः । हिर्यस्मादर्थे ।
अस्मात्पुण्यस्नानाद्यदतिरिच्यते श्रेष्ठतरं तदपरमन्यन्मङ्गलं नास्ति न
विद्यते ॥ ८४ ॥

तथा च गर्गः ।

प्रतिपुण्येण यो राजा स्नायीत विधिपूर्वकम् ।

तस्य राष्ट्रे न सौदन्ति मर्त्या ये जन्तवो भुवि ॥

अन्यत् पुण्यस्नानमाहात्म्यमाह ।

अधिराज्यार्थिनो राज्ञः पुत्रजन्म च काङ्क्षतः ।

तत्पूर्वमभिषेके च विधिरेष प्रशस्यते ॥ ८५ ॥

राज्ञो नृपस्यार्धिराज्यार्थिनोऽधिराज्यमिच्छतस्तथा पुत्रजन्म सुत-
सम्भवं च काङ्क्षतः समभिलषितः । तत्पूर्वं तत्प्रथमं योऽभिषेकस्तस्मि-
न्नप्यभिषेके एष एव विधिः प्रशस्यते स्तूयत इष्यत इति । अतोऽभीष्टमभि-
लाषी कित्विषयार्थे माङ्गलिकं स्नानं कुर्वीतेति स्थितिः ॥ ८५ ॥

अन्यदप्याह ।

महेन्द्रार्थमुवाचेदं बृहत्कीर्त्तिर्बृहस्पतिः ।

स्नानमायुःप्रजावृद्धिसौभाग्यकरणं परम् ॥ ८६ ॥

इदं स्नानं बृहस्पतिः सुरगुरुर्बृहत्कीर्त्तिर्विपुलकीर्त्तिः । महेन्द्रार्थं
देवराजहितार्थमुवाचेत्तवान् । कीदृशम् । आयुष्प्रजावृद्धिसौभाग्यकरणम् ।
आयुषो जीवितस्य प्रजानां सुतानां च वृद्धिं करोति । सौभाग्यकरणं परं
प्रकृष्टम् ॥ ८६ ॥

अन्यदप्याह ।

अनेनैव विधानेन हस्त्यश्वं स्नापयेत्ततः ।

तस्यामयविनिर्मुक्तं परां सिद्धिमवाप्नुयात् ॥ ८७ ॥

यो राजा अनेनैव पूर्वोक्तेन विधानेन हस्त्यश्वं गजतुरगं स्नापयेत् ।
तस्य राज्ञस्तदुस्त्यश्वमामयविनिर्मुक्तं रोगरहितं परां प्रकृष्टां सिद्धिमवाप्नु-
यात्प्रभवति इति ॥ ८७ ॥

इति श्रीभट्टोत्पलविरचितायां संहिताविवृतौ पुण्यस्नानं

नाम सप्तचत्वारिंशोऽध्यायः ॥ ४७ ॥

अथ पट्टलक्षणं व्याख्यायते ।

तत्रादावेवाऽऽगमप्रदर्शनार्थमाह ।

विस्तरशो निर्दिष्टं पट्टानां लक्षणं यदाचार्यैः ।

तत्सङ्क्षेपः क्रियते मयाऽत्र सकलार्थसम्पन्नः ॥ १ ॥

आचार्यैः काश्यपादिभिर्यत्पट्टानां नरेन्द्रमुकुटानां लक्षणं विस्तरशो
विस्तरेण निर्दिष्टमुक्तम् । तस्य मया सकलार्थसम्पन्नः परिपूर्णार्थसमासः
सङ्क्षेपः क्लियते विरध्यत इति ॥ १ ॥

अधुना तदेवाह ।

पट्टः शुभदो राज्ञां मध्येऽष्टावङ्गुलानि विस्तीर्णः ।

सप्त नरेन्द्रमहिष्याः षड्युवराजस्य निर्दिष्टः ॥ २ ॥

चतुरङ्गुलविस्तारः पट्टः सेनापतेर्भवति मध्ये ।

द्वे च प्रसादपट्टः पञ्चैते कीर्त्तिताः पट्टाः ॥ ३ ॥

राज्ञां नृपाणां पट्टो मुकुटो मध्ये मध्यभागे अष्टावङ्गुलानि विस्तीर्णः कार्यः ।
नरेन्द्रमहिष्या राजपत्न्याः सप्ताङ्गुलानि मध्ये विस्तीर्णः । षडङ्गुलानि युवरा-
जस्य निर्दिष्टः कथितः ॥ २ ॥

सेनापतेश्चमूनायस्य मध्ये चतुरङ्गुलविस्तीर्णः कार्यः । द्वे चाङ्गुले
प्रसादपट्टो विस्तीर्णः कार्यः । प्रसादपट्टं राजा कस्य चिद्वधाति । एवमेते
पञ्च पट्टाः कान्तिता उक्ताः ॥ ३ ॥

अन्यदप्याह ।

सर्वे द्विगुणायामा मध्यादर्धेन पार्श्वविस्तीर्णाः ।

सर्वे च शुद्धकाञ्चनविनिर्मिताः श्रेयसो वृद्धौ ॥ ४ ॥

सर्वे पञ्चैव पट्टा द्विगुणायामाः । विस्ताराद्विगुणायामा द्विगुणा दीर्घाः
कर्तव्याः । यस्य पट्टस्य यो विस्तार उक्तस्तस्य दैर्घ्ये विस्तारद्विगुणं कार्यम् ।

यथा नृपपट्टोऽष्टावङ्गुलानि विस्तीर्णः स च षोडशाङ्गुलायामः कार्यः ।
एवमन्येषामप्यायामप्रमाणं ज्ञेयम् । तथा पट्टस्य मध्ये यो विस्तार उक्तस्तस्या-
र्धेन पार्श्वयोर्विस्तारः कार्यः । यथा नृपपट्टोऽष्टावङ्गुलानि मध्याद्विस्तीर्णः
स च पार्श्वयोश्चतुरङ्गुलविस्तारः कार्य इति । एवमन्येषामपि । सर्वे च पट्टाः
शुद्धेन शुभेन काञ्चनेन सुवर्णेन विनिर्मिता रचिताः श्रेयसो वृद्धौ वृद्धये
भवन्ति । आरोग्यस्य वृद्धिं कुर्वन्ति ॥ ४ ॥

अन्यलक्षणमप्याह ।

पञ्चशिखो भूमिपतेस्त्रिशिखो युवराजपार्थिवमहिष्योः ।

एकशिखः सैन्यपतेः प्रसादपट्टो विना शिखया ॥ ५ ॥

भूमिपते राज्ञः पञ्च शिखः पट्टः कार्यः । पञ्चशिखा यस्य स तथाभूतः ।
युवराजस्य तथा पार्थिवमहिष्या नृपपत्न्यास्त्रिशिखः कार्यः । सेन्यपतेश्चमू-
नायस्येकशिखः । प्रसादपट्टः शिखया विना शिखावर्जितः कार्यः ॥ ५ ॥

अथैव शुभाशुभज्ञानमाह ।

क्रियमाणं यदि पत्नं सुखेन विस्तारमेति पट्टस्य ।

वृद्धिजयौ भूमिपतेस्तथा प्रजानां च सुखसम्पत् ॥ ६ ॥

पट्टस्य संबन्धि पत्नं क्रियमाणं यदि सुखेनाक्लेशेन विस्तारमेत्या-
याति तदा भूमिपते राज्ञो वृद्धिजयो भवतः । तथा प्रजानां लोकानां च
सुखसम्पत् सौख्यवृद्धिर्भवति ॥ ६ ॥

अन्यदप्याह ।

जीवितराज्यविनाशं करोति मध्ये व्रणः समुत्पन्नः ।

मध्ये स्फुटितस्त्याज्यो विघ्नकरः पार्श्वयोः स्फुटितः ॥ ७ ॥

पट्टस्य क्रियमाणस्य मध्ये व्रणश्छिद्रः समुत्पन्ना जीवितस्या-
युषो राज्यस्य च विनाशं करोति । तथा मध्ये यः स्फुटितः स त्याज्यः ।
पार्श्वयोः स्फुटितः स विघ्नकरः विघ्नं करोति ॥ ७ ॥

तथा च काश्यपः ।

क्रियमाणं यदा पत्नं मध्ये स्फुटति भिद्यते ।

तदा नृपभयं प्रोक्तं यस्यार्थे वा प्रकल्पितम् ॥

सुलक्षणं प्रमाणस्थं सुकरं च हितावहम् ।

सुहृदं दर्शनीयं च प्रजानां वृद्धिदं स्मृतम् ॥

अथाशुभे लक्षणे दृष्टे किं कुर्यादित्याह ।

अशुभनिमित्तोत्पत्तौ शास्त्रज्ञः शान्तिमादिशेद्राज्ञः ।

शस्तनिमित्तः पट्टो नृपराष्ट्रविवृद्धये भवति ॥ ८ ॥

अशुभनिमित्तस्याशुभलक्षणस्योत्पत्तौ सत्यां शास्त्रज्ञः पट्टलक्षणज्ञो
राज्ञो नृपस्य शान्तिमादिशेद्देत् । यः पट्टः शस्तनिमित्तः शुभलक्षणसंयुक्तः
स नृपस्य राज्ञो राष्ट्रस्य च विवृद्धये भवति ॥ ८ ॥

इति श्रीभट्टोत्पलविरचितायां संहिताविवृतौ पट्टलक्षणं

नामाष्टचत्वारिंशोऽध्यायः ॥ ४८ ॥

अथ खड्गलक्षणां व्याख्यायते ।

तत्रादावेव खड्गस्य प्रमाणं व्रणानां च शुभाशुभज्ञानार्थमाह ।

अङ्गुलशतार्धमुत्तम ऊनः स्यात्पञ्चविंशतिः खड्गः ।

अङ्गुलमानाञ्ज्यो व्रणोऽशुभो विषमपर्वस्थः ॥ १ ॥

उत्तमः प्रधानखड्गः । अङ्गुलशतार्धे पञ्चाशदङ्गुलानि दीर्घं इत्यर्थः । पञ्चाविंशतिरङ्गुलानि च ऊनः कनीयान् खड्गः स्याद्वेत् । अनयोः प्रमाणयोर्मध्ये स्थितः पञ्चाशत ऊनः पञ्चविंशतेरधिकः स मध्यम एव । अङ्गुलमानाद्यो व्रणो विषमपर्वस्थः । अङ्गुलगणनया विषमाङ्गुले स्थितः । प्रथमतृतीयपञ्चमसप्तमादिष्वङ्गुलेषु स्थितः सोऽशुभोऽनिष्टफलदः । अर्थादेव समाङ्गुलेषु द्वितीयचतुर्थषष्ठाष्टमादिषु यः स्थितः स शुभः । मिश्रेष्वङ्गुलेषु मध्यम इति ॥ १ ॥

अथ व्रणानामाकृतिलक्षणमाह ।

श्रीवृक्षवर्धमानातपत्रशिवलिङ्गकुण्डलाङ्गानाम् ।

सदृशा व्रणाः प्रशस्ता ध्वजायुधस्वस्तिकानां च ॥ २ ॥

श्रीवृक्षो बिल्वः । वर्धमानं चिह्नविशेषो वर्धमानवास्तुनः सदृशम् । केचिच्छरावकमिताच्छन्ति । आतपत्रं छत्रम् । शिवलिङ्गं प्रसिद्धम् । कुण्डलं कर्णाभरणम् । अङ्गं पद्मम् । एषां सदृशास्तुल्या आकृत्या ये व्रणास्ते खड्गे प्रशस्ताः शुभदाः । तथा ध्वजस्य चिह्नस्य पतांकारूपस्य । आयुधस्य खड्गादेः । स्वस्तिकस्य चिह्नस्य स्वस्तिकवास्तुनः सदृशाश्च व्रणाः प्रशस्ता एव ॥ २ ॥

अथाशुभलक्षणान्याह ।

कृकलासकाककङ्कक्रव्यादकबन्धवृश्चिकाकृतयः ।

खड्गे व्रणा न शुभदा वंशानुगताः प्रभूताश्च ॥ ३ ॥

कृकलासः प्राणिविशेषः । काककङ्को प्रसिद्धो । क्रव्यादा मांसाशिनो विहङ्गाः श्येनगृध्रप्रभृतयः । कबन्धश्छिन्नशिराः पुमान् । वृश्चिकः कीटजातिः । एतेषां सदृशी आकृतिर्येषां ते व्रणाः खड्गे अशोभना अशुभदाः । तथा वंशानुगताः । वंशशब्देन खड्गमध्य उच्चभाग उच्यते । तत्र ये अनुगताः स्थिताः प्रभूताश्च बहवोऽपि । श्वाकृतयस्तेऽप्यशुभा एव ॥ ३ ॥

अन्यलक्षणमाह ।

स्फुटितो ह्रस्वः कुण्ठो वंशच्छिन्नो न दृङ्मनोऽनुगतः ।

अस्वन इति चानिष्टः प्रोक्तविपर्यस्त इष्टफलः ॥ ४ ॥

स्फुटितः क्वचित्क्वचिदुच्चाटित इव दृश्यते । ह्रस्वः प्रमाणहीनः । कुण्ठो भग्नः । वंशच्छिन्नो वंशप्रदेशाद्विच्छिन्न इव दृश्यते । न च दृङ्मनोऽनुगतः । दृगोश्चक्षुषोर्मनसश्चित्तस्य यो नानुगतो न प्रियः । अस्वनो निःशब्दो यस्याऽऽहतस्य शब्दो नेत्यदात इति । एवंविधोऽनिष्टो न शुभः । प्रोक्तविपर्यस्त इष्टफलः । उक्तदोषलक्षणेभ्यो विपर्यस्तो विपरीतलक्षणस्य इष्टफलः शुभफलः । अस्फुटितो दीर्घस्तीक्ष्णो वंशप्रदेशाद्विच्छिन्नो दृङ्मनोऽनुगतः सस्वन इति शुभलक्षणानि । एतेर्युक्त इष्टफलः ॥ ४ ॥

अथ खड्गचेष्टितमाह ।

क्वणितं मरणायोक्तं पराजयाय प्रवर्त्तनं कोशात् ।

स्वयमुद्गीर्णे युद्धं ज्वलिते विजयो भवति खड्गे ॥ ५ ॥

स्वयमेव खड्गस्य क्वणितं शब्दो मरणायोक्तम् । खड्गस्वामिने मृत्यवे कथितम् । कोशात् परीवारात्प्रवर्त्तनमनिर्गमनं युद्धकाले पराजयाय भवति । स्वयमुद्गीर्णे परीवारात् स्वयमेव निर्गते खड्गे युद्धं सङ्ग्रामो भवति । सङ्ग्रामकाले ज्वलिते सज्जाले खड्गे विजयो भवति ॥ ५ ॥

अथ परिभाषार्थमाह ।

नाकारणं विवृणुयान्न विघट्टयेच्च

पश्येन्न तत्र वदनं न वदेच्च मूल्यम् ।

देशं न चास्य कथयेत् प्रतिमानयेन्न

नैव स्पृशेन्नृपतिरप्रयतोऽसियष्टिम् ॥ ६ ॥

नृपती राजा असियष्टिं खड्गयष्टिमकारणं निष्प्रयोजनं न विवृणुयात् विगतावरणं न कुण्ठेत् । नोद्घाटयेदित्यर्थः । तथा अकारणं न विघट्टयेत् न चालयेत् । तत्र तस्यां खड्गयष्टौ वदनं मुखं न पश्येत् न निरीक्षयेत् । तथा अकारणं मूल्यं न वदेत् न ब्रूयात् । तथा खड्गस्य देशं जातिं न कथ-

येत् । अमुकदेशेऽयं खड्ग इति । न प्रतिमानयेत् नाङ्गुलैर्मनुयात् ।
तथा अग्रयतोऽसमाहितोऽपि यष्टिं न स्पृशेत् ॥ ६ ॥

अन्यलक्षणमाह ।

गोजिह्वासंस्थानो नीलोत्पलवंशपत्रसदृशश्च ।

करवीरपत्रशूलाग्रमण्डलाग्राः प्रशस्ताः स्युः ॥ ७ ॥

एते खड्गाः प्रशस्ताः स्युर्भवेयुः । के । ते । गोजिह्वासंस्थानः । यश्च
गोजिह्वासदृशी आकृतिः । तथा नीलोत्पलवंशपत्रसदृशः । कुवलयदलाकृतिः ।
वंशपत्रसदृशश्च यः । करवीरपत्रसदृशो वा । तथा शूलाग्रः शूलाकारमयं
यस्य । मण्डलाग्रो मण्डलाकारमयं परितुलं यस्य तथाभूत इति ॥ ७ ॥

अन्यच्चाह ।

निष्पन्नो नच्छेदो निकषैः कार्यः प्रमाणयुक्तः सः ।

मूले म्रियते स्वामी जननी तस्याग्रतश्छिन्ने ॥ ८ ॥

खड्गो निष्पन्नः कदाचित्प्रमाणादधिको भवति तदा नच्छेदो न
कल्पनीयः । स खड्गो निकषैर्निर्घर्षणैः प्रमाणयुक्तः कार्यः । कल्पिते तच्च
दोषमाह । मूले म्रियते स्वामीति । तस्य खड्गस्य मूले छिन्ने स्वामी प्रभुम्रि-
यते विपद्यते । अग्रतश्छिन्ने जननी । तस्य स्वामिनो माता म्रियते ॥ ८ ॥

तथा च काश्यपः ।

उत्पन्नो न पुनश्छेदो निष्पन्नो यः प्रमाद्वन्तः ।

मुष्ट्या भङ्गे म्रियेत्स्वामी तदग्रे तस्य मातरम् ॥

तस्मान्न छेदयेत् खड्गमात्मनोऽशुभदं यतः ।

निर्घर्षणैः प्रमाणस्थः कार्यो येन शुभो भवेत् ॥

अथ खड्गमुष्ट्रो दृष्ट्यां व्रणज्ञानमाह ।

यस्मिन् त्सरुप्रदेशे व्रणो भवेत् तद्वदेव खड्गस्य ।

वनितानामिव तिलको गुह्ये वाच्यो मुखे दृष्ट्वा ॥ ९ ॥

खड्गस्य या शिखा मुष्टावन्तः प्रविशति स प्रदेशः त्सरुशब्दवाच्यः ।

* यस्मिन् त्सरुप्रदेशे ग्रहणविभागे मूले मध्ये यो वा व्रणश्छिद्रं भवेत्स्यात्
तद्वत्तेनैव प्रकारेण खड्गस्य मूले मध्ये अग्रे वा भवेत् । एतदुक्तं भवति ।

यदि मुष्टिमूले व्रणो दृश्यते तदा खड्गस्यापि मूले व्रणो वाच्यः । अनेनानु-
सारेणान्तरालेऽपि योज्यम् । अत्र दृष्टान्तमाह । वनितानामिव तिलके इति ।
वनितानां स्त्रीणां यथा तिलकं मुखे दृष्ट्वा अवलोक्य स एव गुह्येऽपि वाच्यो
वक्तव्यः । एवं यस्मिन् खड्गे मुष्टौ व्रणो भवति तस्मिन्निश्चयान्मध्ये
व्रणोऽग्रे च वाच्यः ॥ ९८ ॥

अत्र व्रणज्ञानोपायमाह ।

अथवा स्पृशति यदङ्गं प्रष्टा निस्त्रिंशभृत्तदवधार्य ।

कोशस्थस्यादेश्यो व्रणोऽस्ति शास्त्रं विदित्वेदम् ॥ १० ॥

वाशब्दः प्रकारे । अथवा निस्त्रिंशभृत्प्रष्टा खड्गे गृहीते ससंशयः
पृच्छति यथा अस्मिन् खड्गे व्रणोऽस्ति न वेति । तत्रायमुपायः । तस्मिन् काले
यत्प्रश्नं वर्तते तस्य यदि केन्द्रस्थः पःपग्रहे भवति तदा निश्चयात्तस्मिन्
खड्गे व्रणो भवति । एवं व्रणे ज्ञाते सति स निस्त्रिंशभृत्प्रष्टा यदङ्गं स्वाव-
यवं स्पृशति तदङ्गं समवधार्यावलोक्य कोशस्थस्येव खड्गस्य व्रण आदेश्यो
वक्तव्यः । इदं वक्ष्यमाणमपि शास्त्रं विदित्वा ज्ञात्वा ॥ १० ॥

तच्चाह ।

शिरसि स्पृष्टे प्रथमेऽङ्गुले द्वितीये ललाटसंस्पर्शे ।

भूमध्ये च तृतीये नेत्रे स्पृष्टे चतुर्थे च ॥ ११ ॥

निस्त्रिंशभृत्प्रष्टा मृच्छाकाले यद्यात्मीयं शिरः स्पृशति तदा खड्गस्य
मूलादेव प्रथमेऽङ्गुले व्रणो वाच्यः । एवं ललाटसंस्पर्शे द्वितीयेऽङ्गुले । भूमध्ये
स्पृष्टे तृतीयेऽङ्गुले । नेत्रे नयने दक्षिणे वामे वा स्पृष्टे चतुर्थेऽङ्गुले वाच्यः ॥ ११ ॥

अन्यदप्याह ।

नासौष्ठकपोलहनुश्रवणग्रीवांसके च पञ्चादाः ।

तरसि द्वादशसंस्थस्तयोदशे कक्षयोर्ज्ञेयः ॥ १२ ॥

नासायां स्पृष्टायां पञ्चमेऽङ्गुले व्रणो वाच्यः । ओष्ठयोः स्पर्शने षष्ठेऽ-
ङ्गुले । कपोलो मुखगण्डौ । तयोः स्पर्शने सप्तमेऽङ्गुले । हनुस्पर्शेऽष्टमेऽङ्गुले ।
श्रवणौ कर्णौ । तयोः स्पर्शने नवमे । ग्रीवा शिरोधरा । तस्याः स्पर्शने दशमे ।
अंसौ स्कन्धौ । तयोः स्पर्शने एकादशे । एवं पञ्चादाः । पञ्चादित आरभ्य ।

उरसि वक्षसि स्पृष्टे द्वादशसंस्थो द्वादशेऽङ्गुले त्रणो वक्तव्यः । कक्षयोः
स्पृष्टयोस्त्रयोदशेऽङ्गुले त्रणो वाच्य इति ॥ १२ ॥

अन्यदप्याह ।

स्तनहृदयेदरकुक्षिनाभौ तु चतुर्दशादयो ज्ञेयाः ।
नाभीमूले कट्यां गुह्ये चैकोनविंशतितः ॥ १३ ॥

स्तनस्पर्शे चतुर्दशेऽङ्गुले त्रणो वक्तव्यः । हृदयस्पर्शने पञ्चदशे ।
उदरसंस्पर्शे षोडशे । कुक्षिस्पर्शने सप्तदशे । नाभिसंस्पर्शने अष्टादशे । एवं
चतुर्दशादयो ज्ञेया ज्ञातव्याः । नाभिमूलं नाभेरधोभागः । तत्स्पर्शने
एकोनविंशे । कटिस्पर्शने विंशे । गुह्यस्पर्शने एकविंशे । एवमेकोनविं-
शतितस्तदारभ्य ॥ १३ ॥

अन्यदप्याह ।

ऊर्वाद्वाविंशे स्यादूर्वार्मध्ये त्रणस्त्रयोविंशे ।
जानुनि च चतुर्विंशे जङ्घायां पञ्चविंशे च ॥ १४ ॥

ऊर्वाः स्पर्शने द्वाविंशेऽङ्गुले त्रणो वाच्यः । ऊर्वार्मध्यभागस्पर्शने च-
योविंशे । जानुनि च जानुनोः स्पर्शने चतुर्विंशे । जङ्घायां स्पर्शने च पञ्च-
विंशे त्रणो वाच्यः ॥ १४ ॥

अन्यदप्याह ।

जङ्घामध्ये गुल्फे पाष्ण्यां पादे तदङ्गुलीष्वपि च ।
षड्विंशतिकादावक्षिंशदिति मतेन गर्गस्य ॥ १५ ॥

जङ्घ्योर्मध्यभागस्पर्शने षड्विंशेऽङ्गुले त्रणो वाच्यः । गुल्फस्पर्शने
सप्तविंशे । पाष्ण्यस्पर्शनेऽष्टाविंशे । पादस्पर्शने एकोनविंशे । पादाङ्गुली-
स्पर्शने त्रिंशे । एव षड्विंशदङ्गुलात्प्रभृति यावत्त्रिंशदङ्गुलानि तावद्वाच्यम् ।
इत्यनेन प्रकारेण गर्गस्य मुनेर्मतेनेति ॥ १५ ॥

तथा च गर्गः ।

शिरो ललाटं भूमध्यं नेत्रघ्राणकपोलकम् ।

हृन्श्रोत्रं तथा ग्रीवा स्कन्धो वक्षश्च कक्षकम् ॥

स्तनो हृत् क्रोडकुक्षी च नाभिस्तन्मूलमेव च ।

कटिगुह्योरुमध्यं च जानुजङ्घे तयोरधः ॥

गुल्फं पार्श्विस्तथा पादमङ्गुलिस्पर्शने ध्रुवम् ।

मूलात्प्रभृति खड्गेऽपि व्रणं चिंशाङ्गुलं घटेत् ॥

अथैतेषां व्रणानां फलान्याह ।

पुत्रमरणं धनाप्रिर्धनहानिः सम्पदश्च बन्धश्च ।

एकादाङ्गुलसंस्थैर्व्रणैः फलं निर्दिशेत्क्रमशः ॥ १६ ॥

मूलात्प्रभृति प्रथमेऽङ्गुले यदि व्रणो दृश्यते तदा पुत्रमरणं सुतमृत्युः स्वामिनो भवति । द्वितीये धनाप्रिर्वित्तलाभः । तृतीये धनहानिरर्थनाशः । चतुर्थे सर्वार्थानां सम्पदः । पञ्चमे बन्धो बन्धनम् । षष्ठमेकादाङ्गुलसंस्थैर्व्रणैः क्रमशः क्रमेण परिपाट्या फलं निर्दिशेद्भवेत् ॥ १६ ॥

अन्येष्व्याह ।

सुतलाभः कलहो हस्तिलब्धयः पुत्रमरणधनलाभौ ।

क्रमशो विनाशवनिताप्रिचित्तदुःखानि षट्प्रभृति ॥ १७ ॥

सुतलाभः पुत्राप्रिः षष्ठ्यङ्गुले । कलहः सप्तमे । हस्तिलब्धिर्गजलाभोऽष्टमे । पुत्रमरणं सुतविनाशो नवमे । धनलाभो वित्तागमो दशमे । विनाशो मरणमेकादशे । वनिताप्रिः स्त्रीलाभो द्वादशे । चित्तदुःखं त्रयोदशे । एवं षट्प्रभृति षडादिष्वङ्गुलेषु क्रमशः क्रमेण विनिर्दिशेत्फलम् ॥ १७ ॥

अन्येष्वप्याह ।

लब्धिर्हानिः स्त्रीलब्धयो बधो वृद्धिमरणपरितोषाः ।

ज्ञेयाश्चतुर्दशादिषु धनहानिश्चैकविंशे स्यात् ॥ १८ ॥

लब्धिरर्थलाभश्चतुर्दशेऽङ्गुले । हानिरर्थनाशः पञ्चदशे । स्त्रीलब्धियौषित्प्राप्तिः षोडशे । बधो मरणं सप्तदशे । वृद्धिरर्थादीनामष्टादशे । मरणमेकोनविंशे । परितोषश्चित्ततृष्टिविंशे । एवं चतुर्दशादिष्वङ्गुलेषु फलत्रयो ज्ञेयो ज्ञातव्यः । एकविंशे धनहानिर्वित्तनाशः स्याद्भवेत् ॥ १८ ॥

अन्येष्व्याह ।

वित्ताप्रिरनिर्वाणं धनागमो मृत्युसम्पदोऽस्वत्वम् ।

येश्चर्यमृत्युराज्यानि च क्रमास्त्रिंशदिति यावत् ॥ १९ ॥

विताप्रिथनागमो द्वाविंशे । अनिर्वाणं मृत्युस्त्रयोविंशे । धनागमो
वितलाभश्चतुर्विंशे । मृत्युर्मरणं पञ्चविंशे । सम्पदोऽर्थोदीनां षड्विंशे ।
अस्वत्वं निर्धनत्वं सप्तविंशे । ऐश्वर्यमष्टाविंशे । मृत्युर्मरणमेकोनविंशे । राज्यं
विंशे । एवं क्रमात्परिपाट्यां विंशद्यावत्फलानि वक्तव्यानीति ॥ १९ ॥

अतः परमाह ।

परतो न विशेषफलं विषमसमस्यास्तु पापशुभफलदाः ।

कैश्चिदफलाः प्रदिष्टास्त्रिंशत्परतोऽग्रमिति यावत् ॥ २० ॥

अतोऽस्मात्त्रिंशतः परतो न विशेषफलं भवति किन्तु सामान्या-
द्विषमसमस्याश्च पापशुभफलदाः । ये विषमाङ्गुलस्या व्रणास्ते पापफलदा
अनिष्टफलदाः । ये च समाङ्गुलस्यास्ते शुभफलदाः ।

तथा च गर्गः ।

अङ्गुलानि च पञ्चाशत्प्रधानः खड्ग उच्यते ।

तदर्धको निकृष्टः स्यात्तन्मध्ये मध्यमः स्मृतः ॥

विषमाङ्गुलसंस्थो यो व्रणः सोऽनिष्टदः स्मृतः ।

शुभः समाङ्गुलस्यस्तु मध्यगो मध्यमः स्मृतः ॥

विंशद्यावद्विनिर्दिष्टमङ्गुलानां फलं ततः ।

षोडशाङ्गुलगो ज्ञेयो व्रणो मध्यफलप्रदः ॥

कैश्चिदफला इति । कैश्चिन्मुनिभिः पराशरादिभिस्त्रिंशत्परतोऽयं
यावदफला निष्फला प्रदिष्टा उक्ताः ॥ २० ॥

तथा च पराशरः ।

तेषां प्रमाणानि । जघन्यमङ्गुलानि पञ्चविंशतिः । मध्यमं त्रिंशत् ।
उत्तमं चत्वारिंशत् । अतो हीनमतिरिक्तं वा न धारयेत् । पूर्णात्प्रत्यङ्गुला-
न्तरितेषु व्रणेष्वनाकृतिषु यावत्त्रिंशदङ्गुलं तावत्क्रमात्फलनियमः । पुत्रना-
शोऽर्थनागमोऽर्थनाशोऽर्थसञ्चयो गृहदाहो मित्रलाभो व्याधिभयं सुखाप्रिज्ञा-
तिबन्ध आज्ञाप्राधान्यं विषयोत्पत्तिर्वाहनलाभः शोकः प्रव्रज्यासुतज्ञातिकु-
लच्छेदो माहात्म्यबललाभः सन्तापः क्रोधः पुत्रलाभो धनागमः शोकः
प्रामादयमाधिपत्यमुपभोगो भयं दौर्भाग्यमैश्वर्यं राजपूजेति । परतः
सर्वमग्रशस्तं विन्द्यात् ॥

अथ गन्धलक्षणमाह ।

करवीरोत्पलगजमदघृतकुङ्कुमकुन्दचम्पकसगन्धः ।

शुभदोऽनिष्टो गोमूत्रपङ्कमेदःसदृशगन्धः ॥ २१ ॥

कूर्मवसासृक्क्षारोपमश्च भयदुःखदो भवति गन्धः ।

वैदूर्यकनकविद्युत्प्रभो जयारोग्यवृद्धिकरः ॥ २२ ॥

करवीरं प्रसिद्धम् । उत्पलं नीलोत्पलम् । गजमदं हस्तिमदम् । घृतमाज्यम् । कुङ्कुमं प्रसिद्धम् । कुन्दः पुष्पविशेषः । चम्पकं पुष्पजातिः । एषां सगन्धः सदृशगन्धः खड्गः शुभदः । गोमूत्रं प्रसिद्धम् । पङ्कः कर्द-
मः । मेदः प्रसिद्धम् । अस्यन्तरगतः स्नेहभागः । एषां सदृशगन्धोऽनि-
ष्टोऽशुभदः खड्गः ॥ २१ ॥

कूर्मः प्राणी । वसा मज्जा । असृक्पक्वम् । क्षारं प्रसिद्धम् । एषामु-
पमः सदृशो गन्धो भयदुःखदो भवति । भयं दुःखं च ददाति । तथा वैदूर्यो
मणिविशेषः । कनकं सुवर्णम् । विद्युन्निडित् । एषां सदृशप्रभः तुल्यरान्तिः
खड्गो जयारोग्यवृद्धिकरः । जयमारोग्यं वृद्धिं च करोति ॥ २२ ॥

अथ शस्त्रपानमाह ।

इदमौशनसं च शस्त्रपानं

रुधिरेण श्रियमिच्छतः प्रदीप्ताम् ।

हविषा गुणवत्सुताभिलिप्सोः

सलिलेनाक्षयमिच्छतश्च वित्तम् ॥ २३ ॥

वडवोष्ट्रकरेणुदुग्धपानं

यदि पापेन समीहतेऽर्थसिद्धिम् ।

भूषपित्तमृगाश्ववस्तदुग्धैः

करिहस्तच्छिदये सतालगर्भैः ॥ २४ ॥

इदं वक्ष्यमाणं शस्त्रपानमौशनसम् । उशनसा शुक्रेणोक्तम् । प्रदीप्तामु-
त्कृष्टां श्रियं लक्ष्मीमिच्छतः प्रार्थयतो रुधिरेण रक्तेन । गुणवत्सुताभिलिप्सो-
गुणवतः सुतान् पुत्रान् लब्धुमिच्छति यस्तस्य हविषा घृतेन पानम् । अक्षय-
मपरिमितं वित्तं धनमिच्छतः सलिलेन पानम् ॥ २३ ॥

यदि पापेन बन्धादिना अर्थसिद्धिं समीहते प्रार्थयति तदा वणत्रो-
ष्ठक्रेणुदुग्धपानम् । वडवा अश्वतरी । उष्ट्रा करभी । करेणुर्हस्तिनी ।
आसां दुग्धेन क्षीरेण पानम् । करिणां हस्तिनां हस्तच्छिदये करच्छेद-
नाय खड्गं य इच्छति तस्य भक्षपित्तेन मत्स्यपित्तेन । मृगो हरिणः ।
अश्वस्तुरगः । बस्तस्कागः । एषां दुग्धेः क्षीरेः । तेः किंभूतेः । सताल-
गर्भैः । सह तालगर्भेण ये वर्तन्ते । तालो वृक्षस्तस्य गर्भो निर्यासः ॥ २४ ॥

तथा च पराशरः ।

अथ पायनानि क्षीरपायितमरिबन्धार्थं धारयेत् । तिलतैलारालाभ्या-
मर्थार्थी । पुत्रार्थी उदकेन । सर्पिषा श्रीकामः । साहसिकः शोणितेन ।
हृत्स्थश्वेष्टक्षीरैः शिलासारच्छेदकामः । क्षीरेण तालवसया मत्स्यवडवा-
हरिणपित्तेन द्विरदस्कन्धच्छेदकामः । नित्यं चेन धूपपुष्पगन्धोपहारैरर्च-
यित्वा शिरस्यपशायिने कुर्यात् । नावमन्येत न चेच्छिष्टः संस्पृशेत् । नादर्शकी-
कुर्यात् । नानिमित्तं विवृणुयात् । न क्रीडनायास्य मूलं विवृणुयादिति ॥

अन्यत्पानमाह ।

आर्कं पयो हुडुविषाणमषीसमेतं

पारावताखुशकृता च युतः प्रलेपः ।

शस्त्रस्य तैलमयितस्य ततोऽस्य पानं

पश्चाच्छितस्य न शिलासु भवेद्विघातः ॥ २५ ॥

आर्के पयोऽर्कक्षीरम् । हुडुविषाणं मेघशृङ्गः । तस्मान्मषी तथा समेतं
सहितम् । पारावतः पक्षी । आखुर्मूषिकः । अनयोः शकृता विष्टया च युतः
संयुक्त एष प्रलेपः । शस्त्रस्य तैलमयितस्य खड्गादेस्तिलतेलेन मर्दितस्य
एष प्रलेप उपरि देयः । ततस्तत्सहितमग्नौ क्षिप्त्वा तत्र सुतप्तस्य तद्रपास्य
पूर्वोक्तं पानं देयम् । उक्तद्रव्याणां मध्यादेकतमम् । पश्चादनन्तरं शितस्य
श्लक्ष्णीकृतस्य शिलासु पाषाणेषु विघातो न भवेत् । तासु न भज्यत इति ॥ २५ ॥

अथान्यत्पानमाह ।

क्षारे कदल्या मयितेन युक्ते

दिनोषिते पायितमायसं यत् ॥

सम्यक् शितं चाश्मनि नैति भङ्गं

न चान्यलोहेष्वपि तस्य कौण्ठम् ॥ २६ ॥

कदली वृक्षविशेषः प्रसिद्धो रम्भाख्यः । तां दग्ध्वा क्षारं यद्भवति तस्मिन् क्षारे मथितेन तक्त्रेण युक्ते सहिते दिनेषिते अहोरात्रमेकीकृत्य स्थापिते यदाऽऽयासं लोहं पायितं दत्तपानं सम्यक् शितं तीक्ष्णीकृतमश्मनि पाषाणे भङ्गं नैति न याति न च तस्यान्यलोहेष्वपरशस्त्रेष्वपि कौण्ठं कुण्ठत्वं भवति ॥ २६ ॥

इति श्रीभट्टोत्पलविरचितायां संहिताविष्टितो खड्गलक्षणं

नामैकोनपञ्चाशोऽध्यायः ॥ ४९ ॥

अतः परं केचिदङ्गविद्यां पठन्ति ।

आचार्येण प्रागेवोक्तं वा^१स्तुविद्याङ्गविद्येति । तस्मादस्माभिर्व्याख्यायते ।

तच्चादावेव प्रयोजनप्रदर्शनार्थमाह ।

दैवज्ञेन शुभाशुभं दिगुदितस्थानाहृतानीक्षता

वाच्यं प्रष्टृनिजापराङ्गघटनां चालोक्य कालं धिया ।

सर्वज्ञो हि चराचरात्मकतयाऽसौ सर्वदर्शी विभु-

श्चेष्टाव्याहृतिभिः शुभाशुभफलं सन्दर्शयत्यर्थिनाम् ॥ १ ॥

दैवज्ञेन सांवत्सरिकेण इमानि च वस्तूनि ईक्षता विचारयता प्रष्टुः शुभाशुभफलं वाच्यं वक्तव्यम् । कानीत्याह । दिगाशा पूर्वादिका । उदितं व्याहृतमुक्तं प्रच्छन्नेन । स्थानं प्रदेशो यत्र स्थितः । आहृतं तत्कालं केनचिद्यत्किञ्चिदानीतम् । एतानीक्षता । तथा प्रष्टृनिजापराङ्गघटनां चालोक्य । प्रष्टुः प्रच्छकस्य निजाङ्गानामात्मीयावयवानामपराङ्गानामन्यावयवानां च घटनां स्थितिं स्पर्शनादिकां कालं च तत्काले दिनगतशेषं च धिया बुद्ध्या आलोक्य बीक्ष्य वाच्यम् । सर्वज्ञो हीति । यतोऽसौ कालश्चराचरात्मकतया चराणां जन्तूनाम् । अचराणां स्थावराणां स एवात्मा जीवभूतस्तेन चराचरात्मकत्वेन स एव विभुः प्रभुः । सर्वदर्शी सर्वमशेषं पश्यति तच्छीलः । हि यस्मादर्थे । चेष्टाव्याहृतिभिः । चेष्टाः स्पर्शनादिकाः क्रियाः ।

व्याहृतिः व्याहरणं सम्भाषणम् । एताभिः शुभाशुभफलं सदसत्फल-
मर्थिनां पृच्छतां सन्दर्शयति प्रकटयति ॥ १ ॥

तथा च पराशरः ।

इह खलु चराचराणां भूतानां कालोऽन्तरात्मा सर्वदा सर्वदर्शो
शुभाशुभैर्यः फलसूचकः स विशेषेण प्राणिनां स्वपराङ्गेषु स्पर्शव्याहारेक्षितचे-
ष्टादिभिर्निमित्तेः फलमभिदर्शयति । तत्प्रयतो दैवज्ञोऽनुपहतमतिरवधार्य
स्वशास्त्रार्थमनुस्मृत्य यशोधर्मानुयहार्थमर्थिनां शुभाशुभानामर्थानां भावा-
भावमभिनिर्दिशेत् ।

तच्च देशे दिशः कालं व्याहारं द्रव्यदर्शनम् ।

अङ्गप्रत्यङ्गसंस्पर्शे समीक्ष्य फलमादिशेत्-इति ॥

अधुना स्थाननिर्देशार्थमाह ।

स्थानं पुष्पसुहासिभूरिफलभृत्सुस्निग्धकृत्तिच्छदा-

सत्पत्तिच्युतशस्तसञ्जिततरुच्छायोपगूढं समम् ।

देवर्षिद्विजसाधुसिद्धनिलयं सत्पुष्पसस्योक्षितं

सत्स्वादूदकनिर्मलत्वजनिताह्लादं च सच्छाद्वलम् ॥ २ ॥

एवंविधं स्थानं पृच्छायां सच्छुभमित्यर्थः । कीदृशम् । एवंविधानां
तरुणां वृक्षाणां छायायोपगूढं दृढम् । कीदृशानाम् । पुष्पाणि कुसुमानि
तान्येव शोभनो हासो हसनं येषां ते पुष्पसुहासिनः । तथा भूरीणि प्रभूतानि
फलानि धारयन्ति ये ते भूरिफलभृतः । तथा सुस्निग्धा कृत्तिस्त्वक्
छदाः पर्णानि च येषां ते सुस्निग्धकृत्तिच्छदाः । तथाऽसत्पत्तिभिरनिष्टविहगेः
काकोलूकादिभिश्च्युता रहितास्तथा शस्तसञ्जिताः प्रशस्तनामानो ये च
पलाशपिप्पलन्ययोधप्रभृतयस्तेषाम् । समं निम्नोन्नतत्वरहितम् । देवाः सुराः ।
ऋषयो मुनयः । द्विजा ब्राह्मणाः । साधवः सज्जनाः । सिद्धा देवयोनयः ।
एषां निलयं स्थानम् । तथा सत्पुष्पैः सुगन्धकुसुमैः सस्यैश्च धान्यादिभि-
रुक्षितं अन्तःसेचितं तच्छुभम् । तथा स्वादूदकनिर्मलत्वजनिताह्लादं च ।
स्वादु मृष्टं यदुदकं जलं निर्मलं प्रसन्नं तद्भावेन जनितमुत्पादितमाह्लादं
चित्तसुखं येन तथाभूतेनोदकेन युक्तं सच्छाद्वलं शोभनदूर्वासंयुक्तं च
सदिति ॥ २ ॥

तथा च पराशरः ।

अथ पुष्पितफलितहरितस्निग्धत्वक्पद्मप्रशस्तनामाङ्कितसौम्यद्विजनि-
षेधिततरुच्छायोपगूढे सस्यकुसुमहरितमृदुशाद्वलसक्तमृष्टहृद्यप्रसन्नसलिलाव-
काशे देवर्षिसिद्धसाधुद्विजावासे प्राङ्मुखोत्तरोत्तरपूर्वाभिमुखो वा यः पृच्छे-
त्तस्य प्रार्थितार्थोपपत्तिमभिनिर्दिशेत् ॥

अथाशुभस्थानप्रदर्शनार्थमाह ।

छिन्नभिन्नकृमिखातकण्टकिमुष्टरूक्षकुटिलैर्न सत्कुजैः ।

क्रूरपक्षियुतनिन्द्यनामभिः शुष्कशीर्षाबहुपर्णचर्मभिः ॥ ३ ॥

एवंविधैः कुजेर्वृक्षैर्युक्ते स्थाने न सत् न शुभं प्रष्टुर्वदेत् । कीदृशैः ।
छिन्नेः कल्पितैः । भिन्नेः स्फटितैः । कृमिखातैः कीटभक्षितैः । सकण्ट-
किभिः सकण्टकैः । मुष्टैर्दग्धैः । रूक्षैरस्निग्धैः । कुटिलैरस्पृष्टैः । न शोभ-
नम् । को भूमौ जायन्ते इति कुजाः । तथा क्रूरैरनिष्टैः पक्षिभिर्विहगैः काक-
गृध्रबकाद्यैर्युक्तेः । निन्द्यनामभिः कुत्सितसज्जैर्विभीतकवेतसप्रभृतिभिः ।
शुष्केर्नारसैः । तथा शीर्षानि च्युतानि बहूनि प्रभूतानि पर्णानि पत्राणि
चर्माणि त्वचा येषां तैः ॥ ३ ॥

तथान्यदप्याह ।

श्मशानशून्यायतनं चतुष्पथं

तथाऽमनोज्ञं विषमं सदोषरम् ।

अवस्कराङ्गारकपालभस्मभि-

श्चित्तं तुषैः शुष्कतृणैर्न शोभनम् ॥ ४ ॥

एवंविधं स्थानं पृच्छायां न शोभनं न शुभदम् । कीदृशम् ।
श्मशानं शवशयनप्रदेशम् । शून्यायतनं उद्वसितदेवगृहम् । चतुष्पथं
चत्वारः पन्थानो यत्र । तथा अमनोज्ञमचिताह्लादकम् । विषमं निम्नोन्न-
तम् । सदा सर्वकालमूषरं सिकतासंयुक्तम् । अवस्करैर्गृहच्युतेरशुचिभिर-
नुपयोग्यैर्भाण्डैश्चित्तं व्याप्तम् । तथा अङ्गारैर्दग्धकण्टैः कपालैरस्थिशकलैर्भ-
स्मना च चित्तं संयुक्तम् । तथा तुषैः शालिचर्मभिः शुष्केर्नारसेस्तृणेश्च
चित्तं न शोभनमिति ॥ ४ ॥

अन्यदप्याह ।

प्रव्रजितनग्ननापितरिपुबन्धनसैनिकैस्तथा श्वपचैः ।

कितवयतिपीडितैर्युतमायुधमाध्वीकविक्रयैर्न शुभम् ॥ ५ ॥

एवंविधं स्थानं पृच्छायां न शुभम् । कीदृशम् । प्रव्रजितस्तापसो
लिङ्गी । नग्नो विवस्त्रः । नापितः प्रसिद्धः शिल्पी । रिपुः शत्रुः । बन्धनं
बन्धनशाला । सैनिकः पशुघातकः । एतैर्युतं यत्स्थानम् । तथा श्वपचैः
प्रसिद्धैः । कितवो द्यूतकरः । यतिस्त्रिदण्डी । पीडितो व्याध्यर्दितः । एते-
र्युतं यत्स्थानम् । तथा आयुधशाला यत्र । माध्वीकं मधु तच्छाला यत्र ।
विक्रयशाला यत्र ऽऽकल्पपालगृहसमीपमेतेर्न शुभमिति ॥ ५ ॥

अथ दिक्काललक्षणमाह ।

प्रागुत्तरेशाश्च दिशः प्रशस्ताः

प्रष्टुर्न वाय्वम्बुयमाग्निरक्षः ।

पूर्वाह्नकालेऽस्ति शुभं न रात्रौ

सन्ध्याद्वये प्रश्नकृतेऽपराह्णे ॥ ६ ॥

दिश आशाः । प्रागुत्तरेशः । पूर्वा उत्तरा ऐशानी । इन्द्रकुबेरशिव-
दिशः । पृच्छायां प्रशस्ताः शुभाः । प्रष्टुः प्रच्छकस्य तदभिमुखः शुभ इत्यर्थः ।
न वाय्वम्बुयमाग्निरक्षः । वायवीवारुणदक्षिणाग्नेयीनैर्ऋताश्च न शुभाः ।
एता दिशः प्रष्टुः पूर्वाह्नकाले दिनस्य प्राग्भागसमये प्रश्नकृतः प्रच्छकस्य
शुभं शोभनफलमस्ति विद्यते । रात्रौ निशि सन्ध्याद्वये सायं प्रातरपराह्णे च
न शोभनमिति ॥ ६ ॥

तथा च पराशरः ।

द्वित्रिभिन्नशुष्करुक्षवक्रजन्तुजग्धदग्धकण्टकिक्लव्यादद्विजनिषेविताप्रश-
स्तनामाङ्कितपादपच्छाये श्मशानशून्यायतनचत्वरोषररिपुनापितायुधमद्यवि-
क्रयशालासु नैर्ऋताग्नेययाम्यवारुणवायव्याशाभिमुखः प्रचोदयेत्तस्येष्टमर्थमन-
र्थाय विन्द्यात् ।

अपि च ।

वेलाः सर्वाः प्रशस्यन्ते पूर्वाह्णे परिपृच्छताम् ।

सन्ध्योरपराह्णे तु क्षपायां तु त्रिगर्हिताः ॥

अथान्यच्छुभाशुभलक्षणमाह ।

यात्राविधाने हि शुभाशुभं यत्
 प्रोक्तं निमित्तं तदिहापि वाच्यम् ।
 दृष्ट्वा पुरो वा जनताकृतं वा
 प्रष्टुः स्थितं पाणितलेऽथ वस्त्रे ॥ ७ ॥

यात्राविधाने यच्छुभाशुभं कथितं प्रोक्तं “सि^१द्धार्यकादर्शपयोऽञ्जना-
 नी”ति शुभदम् । “कार्पासौषधकृष्णधान्य”मित्यशुभदम् । तथा तत्र शाकुनं
 यन्निमित्तं प्रोक्तं तदिहापि प्रश्नसमये वाच्यं वक्तव्यम् । पुरोऽगते वा दृष्ट्वाऽव-
 लोक्ष्य जनतया जनसमूहेन वा आहूतमानीतं प्रष्टुः प्रच्छकस्य पाणितले हस्ते
 वस्त्रे वा स्थितं दृष्ट्वा शुभमादिशेत् ॥ ७ ॥

तथा च पराशरः ।

यात्राविधाने निर्दिष्टं निमित्तं यच्छुभाशुभम् ।
 तदेव दृष्ट्वा देवज्ञो वाऽङ्घ्रिर्दिष्टं विनिर्दिशेत् ॥

अधुना अङ्गानि पुंसञ्जकान्याह ।

अथाङ्गान्यूर्वाष्टस्तनवृषणपादं च दशना
 भुजौ हस्तौ गण्डौ कचगलनखाङ्गुष्ठमपि यत् ।
 सशङ्खं कक्षांसं श्रवणगुदसन्धीति पुरुषे

अथानन्तरं पुंसञ्जकान्यङ्गानि भवन्ति । ऊरु । ओष्ठौ दन्तच्छदौ ।
 स्तनौ प्रसिद्धौ । वृषणौ मुक्कौ । पादौ चरणौ । दशना दन्ताः । भुजौ
 बाहू । हस्तौ करो । गण्डौ मुखरूपौ । कचाः केशाः । गलं कण्ठम् ।
 नखाः कररुहाः । अङ्गुष्ठौ हस्तपादाङ्गुष्ठौ । सशङ्खं कक्षांसम् । सह शङ्खाभ्यां
 वर्तन्ते यत्कक्षांसम् । शङ्खौ प्रसिद्धौ । कक्षौ बाहुमूलतलो । अंसौ स्कन्धौ । श्रवणौ
 कर्णौ । गुदं पायुस्थानम् । सन्धिग्रहणेन सर्वाङ्गसन्ध्य उच्यन्ते । इत्येवं
 प्रकाराः सर्व एव पुरुषे पुंसि ज्ञेयाः ॥

तथा च पराशरः ।

अङ्गानि मुखस्तनपादोद्गुह्यभुजहस्तसमस्तकर्णोऽवशङ्कदन्तोष्ठाङ्गुष्ठनखगलगण्डकेशसन्ध्यः पुरुषाख्यानीति ॥

अथ स्त्रीसञ्ज्ञान्याह ।

स्त्रियां भूनासास्फिग्वलिकटिसुलेखाङ्गुलिचयम् ॥ ८ ॥

जिह्वा ग्रीवा पिण्डके पार्श्वयुग्मं
जङ्घे नाभिः कर्णपाली कृकाटी ।

एतान्यङ्गानि स्त्रियो भवन्ति । भूः प्रसिद्धा । नासा घ्राणम् । स्फिजो प्रसिद्धौ । वली लेखा यथा चिवली । कटिः प्रसिद्धा । सुलेखा शोभनलेखा करमध्यस्था । अङ्गुलिचयोऽङ्गुलिसमूहः । जिह्वा रसना । ग्रीवा शिरोधरा । पिण्डके जङ्घयोः पश्चिमभागो । पार्श्वयुग्मं प्रसिद्धम् । जङ्घे प्रसिद्धे । नाभिस्तुन्दिः । कर्णपाली प्रसिद्धा । कृकाटी ग्रीवापश्चिमभागः । एतानि स्त्रीसञ्ज्ञानि ॥

तथा च पराशरः ।

भुवो नासाग्रीवावलयोऽङ्गुलयो लेखा श्रोणिनाभी रसना जङ्घे पिण्डके पालिस्फिजो पार्श्वः कृकाटिकेति स्त्रीसञ्ज्ञानि ॥

अथ नपुंसकाख्यान्याह ।

वक्त्रं पृष्ठं जन्त्रुजान्धस्थिपाश्वं

हृत्ताल्वक्षी मेहनोरस्त्रिकं च ॥ ९ ॥

नपुंसकाख्यं च शिरो ललाटमाश्रादसञ्ज्ञैरपरैश्चिरेण ।

सिद्धिर्भवेज्जातु नपुंसकैर्नो रुक्ताक्षतैर्भग्नकृशैश्च पूर्वैः ॥ १० ॥

एतानि नपुंसकाख्यानि । वक्त्रं मुखम् । पृष्ठं शरीरपश्चिमभागः । जन्त्रुः कक्षयोः सन्ध्यः । जानुनी प्रसिद्धे । अस्थीनि प्रसिद्धानि । पार्श्वे प्रसिद्धे । हृद्दृढयम् । तालुरास्यपृष्ठभागम् । अक्षिणी नेत्रे । मेहनं लिङ्गम् । उरो वक्षः । चिकं कटिपश्चिमभागो वलिप्रदेशः ॥ ९ ॥

शिरो मूर्धा । ललाटं मध्यपृष्ठम् । एतत्सर्वं नपुंसकाख्यं स्याद्वेदिति ।

तथा च पराशरः ।

शिरोललाटमुखचिबुकप्रष्ठजठरजघनवस्थिपार्श्वहृदयकर्णपीठाक्षिमे-
हनोरस्त्रिकताल्यति नपुंसकाख्यानि ॥

आश्वाद्यसञ्जेरिति । आद्यसञ्जेः प्रथमोक्तेः पुन्नामभिः स्पृष्टैराशु
क्षिप्रमेव सिद्धिः स्याद्वेत् । अपरेस्तादनन्तरोक्तेः स्त्रीनामभिः । चिरेण
सिद्धिर्भवेत् । नपुंसकेः स्पृष्टैर्न जातु न कदाचिदपि सिद्धिः स्यात् ।

रूक्षक्षतेरिति । नेत्यनुवर्तते । पूर्वैः पुन्नामभिः स्त्रीनामभिर्वा रूक्षे-
रस्त्रिग्येः । क्षतेः सम्प्रहारेः । भग्नेः स्फुटितेः । कृशेरल्पमांसेः । न जातु न
कदाचिदपि सिद्धिर्भवेदिति ॥ १० ॥

तथा च पराशरः ।

तच्च पुन्नाम स्त्रिग्यमुचितमनुपहतमक्षतमरोगमङ्गं स्पृष्टं दिग्देशका-
लव्याहारेष्टदर्शनेरुपपन्नं प्रष्टुः पृच्छार्थे सकलफलमभिनिवर्तयति । स्त्रीसञ्ज-
मपि पूर्वोक्तलक्षणयुक्तं यत्रात्कालान्तरेण सफलम् । नपुंसकाख्यमकार्यसिद्धिम-
नर्थानां वाऽऽगमनं कुर्यात् ।

अपि च ।

पुंसञ्जेष्वाशु सिद्धिः स्यात् स्त्रीसञ्जेषु चिराद्वेत् ।

अशुभं त्वेव निर्दिष्टं नपुंसकसनामसु ॥

पुरुषाख्ये नु संस्पृष्टे बाह्ये रूक्षेऽवले क्षते ।

नार्थसिद्धिमतो ब्रूयादङ्गविद्याविशारदः - इति ॥

अथ पृथक्पृथक्फलनिर्देशार्थमाह ।

स्पृष्टे वा चालिते वापि पादाङ्गुष्ठेऽक्षिरुग्भवेत् ।

अङ्गुल्यां दुहितुः शोकं शिरोघाते नृपाद्वयम् ॥ ११ ॥

तच्च पृच्छायां पादाङ्गुष्ठे स्पृष्टे चालिते वा प्रष्टुरक्षिरुग्नेषपीडा भवे-
त्स्यादिति वदेत् । अङ्गुल्यां स्पृष्टायां दुहितृशोकं वदेत् । शिरोघाते शिरो-
ऽभिहन्यमानं पृच्छेत्तदा नृपादाजतो भयमिति ॥ ११ ॥

तथा च पराशरः ।

अथ पृथक्पृथक्फलनिर्देशः । तच्च पादाङ्गुष्ठे प्रक्षलयन् स्पृष्ट्वा वा

पृच्छेत्प्रपुष्च्छूरोगं विनिर्दिशेत् । अङ्गुलिं स्पृष्ट्वा दुहितृशोकं शिरोऽभिहन्यमानं
राजतो भयम् ॥

अन्यदप्याह ।

विप्रयोगमुरसि स्वगान्नतः कर्पटाहूतिरनर्थदा भवेत् ।

स्यात्प्रियाग्निरभिगृह्य कर्पटं पृच्छतश्चरणपादयोजितुः ॥१२॥

उरसि वक्षसि स्पृष्टे प्रपुः केनचित्सह विप्रयोगं वदेत् । स्वगा-
चत आत्मीयशरीरात् कर्पटाहूतिः वस्त्यागः । अनर्थदा अनिष्टदा
भवेत् स्यात् । कर्पटं वसनमभिगृह्य प्राप्य चरणं पादं द्वितीयचरणे योजयति
तस्य पृच्छतः प्रपुः प्रियाग्निः प्रियलाभः स्याद्ववेत् ॥ १२ ॥

तथा च पराशरः ।

उरः स्पृष्ट्वा विप्रयोगं स्वगाचाद्वस्तुमुत्सृजेत् ।

तस्यानर्थागमं पादं पादेन संस्पृशेत् पटम् ।

तमभिगृह्य वा पृच्छेद्विन्द्यात्प्रियसमागम् ।

अन्यदप्याह ।

पादाङ्गुष्ठेन विलिखेदूर्ध्वं क्षेत्रीत्यचिन्तया ।

हस्तेन पादौ कण्डूयेत्तस्य दासीमयी च सा ॥ १३ ॥

प्रपुः क्षेत्रीत्यचिन्तया पादाङ्गुष्ठेन भूमिमवर्तिनं विलिखेत् । हस्तेन
करेण पादौ चरणौ कण्डूयेत्तदा चित्तस्य सा च चिन्ता दासीमयी
दासीकृता ॥ १३ ॥

तथा च पराशरः ।

अङ्गुष्ठेन लिखेदूर्ध्वं क्षेत्रचिन्तां विचिन्तयेत् ।

हस्तेन पादौ कण्डूयेत् कुर्याद्दासीकृतां स ताम् ॥

अन्यदप्याह ।

तालभूर्जपटदर्शनेऽंशुकं चिन्तयेत् कचतुषास्थिभस्मगम् ।

व्याधिराश्रयति रज्जुजालकं वल्कलं च समवेक्ष्य बन्धनम् ॥१४॥

तालवृक्षपत्रदर्शने भूर्जपटदर्शने वा प्रपुः अंशुकं वस्त्रं चिन्तयेत् ।
कचतुषास्थिभस्मगं व्याधिराश्रयति । कचाः केशाः । तुषं शालिषर्म ।

अस्थि प्रसिद्धम् । भस्म प्रसिद्धमेव । एषामन्यतम उपगतं प्रष्टारं व्याधिः
पीडा । आश्रयति आवृणोति । रज्जुः प्रसिद्धा । जालकं यत्र पक्षिणो बध्यन्ते ।
वल्कलं त्वक् । एषामन्यतमे स्थितं तं वा समवेक्ष्यावलोक्य गृहीत्वा वा
पृच्छेत् तदा बन्धनं वदेत् ॥ १४ ॥

तथा च पराशरः ।

तालभूर्जपत्रदर्शने वस्तार्थं केशास्थिभस्मान्याक्रम्य व्याधिभयं ब्रूयात् ।

निगडजालरज्ज्वान्नित्य वल्कलान्यधिष्ठाय दर्शने वा बन्धनभयम् ॥

अन्यदप्याह ।

पिप्पलीमरिचशुण्ठिवारिदै रोध्रकुष्ठवसनाम्बुजीरकैः ।

गन्धमांसिशतपुष्पया वदेत् पृच्छतस्तगरकेण चिन्तयेत् ॥ १५ ॥

स्त्रीपुरुषदोषपीडितसर्वार्थसुतार्थधान्यतनयानाम् ।

द्विचतुष्पदक्षितीनां विनाशतः कीर्त्तितैर्दृष्टैः ॥ १६ ॥

पिप्पल्यादिदर्शने स्त्र्यधिकृतां चिन्तां क्रमशो वदेत् । तत्र पिप्पली-
दर्शने या स्त्री दोषसंयुता संदोषा दुष्टा तत्कृतां चिन्तां प्रवदेत् । मरिचदर्शने
पुरुषस्य दोषसंयुतस्य सपापस्य चिन्तां वदेत् । शुण्ठिदर्शने पीडितस्य व्याधि-
तस्य मृतस्य वा चिन्ताम् । वारिदा मुस्तास्तेषां दर्शने सर्वनाशकृताम् ।
रोध्रदर्शने अर्थनाशकृताम् । कुष्ठदर्शने सुतनाशकृतां पुत्रविनाशजाम् ।
वसनं वस्त्रं तद्वर्शने अर्थनाशकृताम् । अम्बुनो बालकस्य दर्शने धान्यना-
शकृताम् । जीरकमजाजी तद्वर्शने तनयस्य पुत्रस्य नाशकृताम् । गन्धमांस्या
द्विपदानां द्विशफानां नाशकृताम् । शतपुष्पया चतुष्पदानां चतुःशफानां
नाशकृताम् । तगरकेण क्षितेर्भूमेर्नाशकृतां चिन्ताम् । एतैः कीर्त्तितैरुच्चारि-
तैर्वा दृष्टैरवलोकितैर्वा विनाशतो विनाशहेतोः पृच्छा भवति ॥ १५-१६ ॥

तथा च पराशरः ।

पिप्पलीनां दर्शने प्रदुष्टस्त्रीकृतां चिन्तां मरिचस्य पापपुरुषकृतां
शृङ्गवेरस्य मृतचिन्ताम् । अजाज्याः सुतनाशकृतां रोध्रस्यार्थनाशकृतां
मुस्तस्य सर्वनाशकृतां कुष्ठस्य सुतनाशकृतां वस्त्रस्यार्थनाशकृतां ह्रीवेरस्य
धान्यनाशकृतां तगरस्य भूमिनाशकृतां शतपुष्पया चतुष्पन्नाशाय मांस्या
द्विपदनाशकृताम् ॥

अन्यदप्याह ।

न्ययोधमधुकतिन्दुकजम्बूप्रक्षामबदरजातिफलैः ।

धनकानकपुरुषलोहाशुकहृष्यौदुम्बराग्निरपि करीः ॥ १७ ॥

न्ययोधादिजातीफलैस्तत्सम्भवेः फलेः करगेर्हस्तगेर्धनाद्याग्निर्भवति । तत्र न्ययोधजातीफलैः प्रभुर्हस्तस्थेर्धनाग्निर्वित्तलाभो भवेत् । मधुकफलैः कनकस्य प्राग्निः । तिन्दुकफलैः पुरुषस्य द्विपदस्य प्राग्निः । जम्बूफलैर्लोहस्य । प्रक्षफलेरशुकस्य वस्त्रस्य । आग्नफले हृष्यस्य । बदरफलेरौदुम्बरस्य ताम्रस्येति ॥ १७ ॥

तथा च पराशरः ।

अथतथन्ययोधफलेर्हस्तस्थेः पृच्छेद्दनागममादिशेत् । मधुकोदुम्बर-
फलेः काञ्चनायमम् । द्विपदागमं तिन्दुकेः । वस्त्रागमं प्रक्षवेः । हृष्यस्यागम-
माग्नेः । ताम्रस्यागमं बदरेः । लोहस्यागमं जम्बूकेरिति वा ।

अन्यदप्याह ।

धान्यपरिपूर्णापात्रं कुम्भः पूर्णः कुटुम्बवृद्धिकरौ ।

गजगोशुनां पुरीषं धनयुवतिसुहृद्विनाशकरम् ॥ १८ ॥

धान्येन परिपूर्णं पात्रं भाजनं कुम्भः पूर्णश्च तौ दृष्टौ कुटुम्बवृद्धि-
करो । गजगोशुनां पुरीषं यथासङ्ख्यं धनयुवतिसुहृद्विनाशकरं भवति ।
गजस्य हस्तिनः पुरीषं दृष्टुं धनस्येत्स्वयंस्य विनाशकरम् । गोपुरीषं
गेमयं युक्तीनां स्त्रीणां विनाशकरम् । शुनः पुरीषं सुहृदां मित्राणां
विनाशकरमिति ॥ १८ ॥

तथा च पराशरः ।

धान्यपात्रपूर्णोदकुम्भदर्शने कुटुम्बवृद्धिं जानीयात् । हस्तिना द्रव्या-
गमम् । हस्तिशकुते भ्रंशमेत्स्वयंस्य वा । गोमयस्य स्त्रीव्यभिचारम् । शुनः
सुहृद्विनाशम् ॥

अन्यदप्याह ।

पशुहस्तिमहिषपङ्कजरजतव्याघ्रैर्लभेत सन्दृष्टैः ।

अविधननिधसजमस्यजकोशेयाभरयसङ्घातम् ॥ १९ ॥

पश्वादिभिः पृच्छासमये सन्दृष्टेखलोक्तिरेष्याद्याभरणानां सङ्कृतं
समूहं प्रष्टुं लभते । तत्र पशुदर्शने आविकस्योर्णिकस्य कम्बलादेर्लाभः ।
हस्तिनः करिणो दर्शने धनागमः । महिषस्य दर्शने निवसनस्य क्षौमव-
स्तस्य । पङ्कजस्य पद्मस्य दर्शने मलयजस्य चन्दनस्य । रजतस्य रूप्यस्य
दर्शने कोशेयवस्तस्य । व्याघ्रस्य सन्दर्शने आभरणागमः ॥ १९ ॥

तथा च पराशरः ।

महिषस्य क्षौमवस्त्रागमम् । मणिभाण्डस्य गजवाजिनामोर्णिका-
नाम् । व्याघ्रस्याभरणागमम् । पङ्कजस्य रत्नवस्त्रचन्दनलाभम् । रूप्यस्य
कोशेयवस्त्रागमम् ॥

अन्यदप्याह ।

पृच्छा वृद्धश्रावकसुपरिव्राड्दर्शने नृभिर्विहिता ।

मित्रदूतार्थभवा गणिकानृपसूतिकार्थकृता ॥ २० ॥

वृद्धश्रावकः कापालिकस्तद्वर्शने तदालोकने नृभिः पुंभिर्मित्रदूतार्थ-
भवा पृच्छा विहिता कृता मित्रार्थे दूतार्थे वा कृता । सुपरिव्राड्दर्शने यत्या-
द्यवलोकने लिङ्गिने वा गणिकानृपसूतिकार्थकृता पृच्छा । गणिका वेश्या ।
नृपो राजा । सूतिका प्रसूता स्त्री । तत्कृता ॥ २० ॥

अन्यदप्याह ।

शाक्योपाध्यायार्हन्निर्ग्रन्थिनिमित्तनिगमकैवर्तैः ।

चौरचमूपतिवणिजां दासीयोधापणस्थवध्यानाम् ॥ २१ ॥

शाक्यादीनां दर्शने चौरादीनां पृच्छा । शाक्यदर्शने चौरकृता ।
उपाध्यायदर्शने चमूपतिकृता सेनापतिकृता । अर्हद्दर्शने वणिककृता ।
निर्ग्रन्थिदर्शने दासीकृता । नैमित्तिकस्य देवविदो दर्शने योधकृता । निगम-
दर्शने आपणस्थस्य श्रेष्ठिनः कृता । कैवर्तस्य धीवरस्य दर्शने वध्यकृता
चिन्ता इति ॥ २१ ॥

अन्यदप्याह ।

तापसे शौचिङ्गके दृष्टे प्रेषितं पशुपालनम् ।

हृद्गतं प्रच्छकस्य स्यादुञ्छवृत्तौ विपन्नता ॥ २२ ॥

तापसे दृष्टेऽवलोकिते प्रच्छकस्य प्रष्टुर्हृद्गतं चित्तस्यम् । प्रोषितः प्रवासी
यः कश्चित्स्थितः । तं प्रवासिनम् । शोण्डिके मद्यासक्ते दृष्टे पशुपालनं
चित्तस्यम् । उज्ज्वृतो शिलोज्ज्वृतो दृष्टि विपन्नतार्था चिन्ता ॥ २२ ॥

तथा च पराशरः ।

निर्यन्त्रिदर्शने दासीपृच्छा । वृद्धावकदर्शने मिश्रदूतकृता वा ।
शाक्यस्य चौरकृता परिव्राजकस्य नृपसूतिकागणिकार्था वा । उपाध्यायस्य
चमूपतिकृता । नेगमस्य श्रेष्ठिकृता । नैमित्तिकस्य योधार्था । अर्हते वाणि
जिकार्था । उज्ज्वृत्तिनो विपन्नार्था । तापसस्य प्रोषितार्था । शोण्डिकस्य
पशुपालनार्था । केवर्तस्य वध्यघातकृता ॥

अन्यदप्याह ।

इच्छामि प्रष्टुं भण पश्यत्वार्थः समादिशेत्युक्ते ।

संयोगकुटुम्बोत्था लाभैश्वर्योद्गता चिन्ता ॥ २३ ॥

इच्छामीत्याद्युक्ते यथासङ्गं संयोगादिकृता चिन्ता ज्ञेया । इच्छामि
प्रष्टुमिति भणिति उक्ते संयोगकुटुम्बकृतां चिन्तां वदेत् । पश्यत्वार्थ इत्युक्ते
लाभोद्गतां लाभार्थकृतां चिन्तां समादिशेत् । समादिशेत्युक्ते ऐश्वर्योद्गतां
चिन्तामिति ॥ २३ ॥

अन्यदप्याह ।

निर्दिशेति गदिते जयाध्वजा

प्रत्यवेक्ष्य मम चिन्तितं वद ।

आशु सर्वजनमध्यगं त्वया

दृश्यतामिति च बन्धुचौरजा ॥ २४ ॥

निर्दिशेति गदिते उक्ते पृच्छा जयाध्वजा । जयाथे जाता कृता ।
अध्वजा वा । प्रत्यवेक्ष्य वेति विचार्य मम चिन्तितं हृद्गतं वदेत्युक्ते बन्धु-
कृता । सर्वजनमध्यगं प्रष्टारमेवं वाक्त । आशु विप्रमेव त्वया च दृश्यता-
मिति चौरजा तस्करकृता चिन्ता ॥ २४ ॥

तथा च पराशरः ।

आदिशार्थेत्येवं पृच्छदैश्वर्यचिन्ताम् । भणेत्युक्ते कुटुम्बकृताम् । इच्छामि
प्रष्टुमिति संयोगकृताम् । पश्यत्वार्थ इति लाभकृताम् । निर्दिशेत्यध्वकृताम् ।

अथपृच्छां वा । पृच्छामि तावदाचार्येति वा सम्यक् मां प्रत्यवेष्टस्वेति बन्धु-
कृताम् । अथ काले निःस्वजनान्तः सहसा बन्धुजनमध्यगतं दृश्यतामिति
पृच्छेदिति चोरचिन्तां जानीयात् ।

अथ चोरविज्ञानमाह ।

अन्तःस्थोऽङ्गे स्वजन उदितो बाह्यजे बाह्य एव
पादाङ्गुष्ठाङ्गुलिकलनया दासदासीजनः स्यात् ।
अङ्गे प्रेष्ठो भवति भगिनी नाभितो हृत्स्वभार्या
पाण्यङ्गुष्ठाङ्गुलिचयकृतस्पर्शने पुत्रकन्ये ॥ २५ ॥

अन्तःस्थे अभ्यन्तरस्थितेऽङ्गे अवयवे स्पृष्टे पृच्छायां चोरः स्वजन
आत्मीय एव उदित उक्तः । बाह्यजेऽङ्गे स्पृष्टे बाह्य श्वोदितश्चोरः । पादा-
ङ्गुष्ठाङ्गुलिकलनया पादाङ्गुष्ठे स्पृष्टे दासश्चोरः । अङ्गुलीषु पादस्यास्वेव स्पृष्टासु
दासीजनः स्याद्वेत् । अङ्गुस्पर्शने प्रेष्ठः कर्मकरो भवति । नाभितो भगि-
नी । हृदि स्वभार्या आत्मीया जाया । पाणिर्हस्तः । तदङ्गुष्ठस्पर्शने पुत्रः ।
अङ्गुलिचयस्पर्शने कन्या आत्मीया तनया चोरी । एवं कृतस्पर्शने
चोरज्ञानम् ॥ २५ ॥

अन्यदप्याह ।

मातरं जठरे मूर्ध्नि गुहं दक्षिणवामकौ ।

बाहू भ्राताऽथ तत्पत्नी स्पृष्ट्वैवं चोरमादिशेत् ॥ २६ ॥

जठरे उदरे स्पृष्टे मातरं स्वजननीं चोरीम् । मूर्ध्नि शिरसि स्पृष्टे
गुरुम् । दक्षिणवामकौ बाहू । तत्स्पर्शने यथासङ्गं भ्राता तत्पत्नी । दक्षि-
णबाहुस्पर्शने भ्राता वामे तत्पत्नी । एवमङ्गुस्पर्शने चोरं तत्स्वरमादि-
शेद्वेदेत् ॥ २६ ॥

तथा च पराशरः ।

बाह्याङ्गुस्पर्शने बाह्यचोरम् । अन्तः स्वकृतम् । तच्च पादाङ्गुष्ठे
दासम् । अङ्गुलीषु दासीम् । अङ्गुयोः प्रेष्ठम् । जठरे मातरम् । हस्ताङ्गुलिषु
दुहितरम् । अङ्गुष्ठे सुतम् । नाभ्यां भगिनीम् । गुहं शिरसि । हृदि
भार्याम् । दक्षिणबाहौ भ्रातरम् । वामे भ्रातृभार्याम् ॥

अथापहृतस्य लाभज्ञानमाह ।

अन्तरङ्गमवमुच्य बाह्यग-

स्पर्शनं यदि करोति पृच्छकः ।

श्लेष्ममूत्रशकृतस्त्यजत्यथो

पातयेत् करतलस्यवस्तु चेत् ॥ २० ॥

भृशमवनामिताङ्गपरिमोटनतोऽप्यथवा

जनधृतरिक्तभागडमवलोक्य च चौरजनम् ।

हृतपतितक्षतास्मृतविनष्टविभग्नगतो-

न्मुषितमृताद्यनिष्ठुरवतो लभते न हृतम् ॥ २२ ॥

श्वविधेर्निमित्तेः प्रष्टा हृतं न लभते । केरित्याह । अन्तरङ्गमभ्यन्त-
रस्थितमवयवमवमुच्य परित्यज्य बाह्यगावयवस्पर्शनं यदि पृच्छकः करोति ।
अथवा श्लेष्ममूत्रशकृतस्त्यजति तत्कालं परित्यजति । अथवा करतलस्य
पाणितले स्थितं यत्किञ्चिद्वस्तु पातयेत् ॥ २० ॥

अथवा भृशमत्यर्थमवनामिताङ्गे अवनामितावयवाङ्गानामेव परिमो-
टनं चटचटाशब्दमुत्पादयति । तथा तत्कालं जनधृतं लोकगृहीतं रिक्तभा-
गडमवलोक्य दृष्ट्वा । तथा चौरजनं तत्स्करजनमवलोक्य । अथवा हृतः पतितः
क्षतः अस्मृतो विनष्टो विभग्नो गत उन्मुषितो मृतः । एषामनिष्ठुरवतः
शब्दश्रवणात् । आदियङ्गणात् कष्टदुष्टानिष्ठुरीर्णशब्दश्रवणात् हृतं प्रहृतं न
लभते इति ॥ २२ ॥

तथा च पराशरः ।

अभ्यन्तरं स्पृष्ट्वा बाह्यं स्पृशेन्निर्हरणं वा श्लेष्मपुरीषमूत्रत्यागं कुर्या-
द्वास्ताद्वा किञ्चित्पातयेत् । गात्राणि वा स्फोटयेत् । क्षतहृतपतितमुषित-
विस्मृतनष्टकष्टदुष्टानिष्ठमग्नगतजीर्णशब्दप्रादुर्भावो वा स्यात् । रिक्तभागडत-
स्कराणां दर्शने न प्रष्टा लाभं विन्द्यात् ॥

अथ पीडार्तानां मरणज्ञानमाह ।

निगदितमिदं यत्तत्सर्वं तुषास्थिविषादिकैः

सह मृतिकरं पीडार्तानां समं रुदितक्षतैः ।

अन्तरङ्गमवमुच्येति आरभ्य यदिदं नष्टचिन्तायां निगदितमुक्तम् ।
तत्सर्वं तुषास्थिविषादिकैः सह साकं तथा रुदितक्षतैः सह समं पीडातानां
रोगिणां मृतिकरं मरणं करोति । आदियहणाच्छिन्नमृतिजगधपाटितशब्देरिति ॥

तथा च पराशरः ।

अथ रोगाभिघातच्छर्दमूत्रपुरीषोत्सर्गं केशास्थिभस्मतुषविषादीना-
मशुभानां दर्शने तथा छिन्नभिन्नव्यापन्नहृतमृतावक्षतजगधदग्धबद्धपाटितरु-
दितशब्दश्रवणे वा रोगिणां मरणमादिशेत् ॥

अथ भोजनज्ञानमाह ।

अवयवमपि स्पृष्ट्वाऽन्तःस्थं दूढं मरुदाहरे

दतिबहु तदा भुक्त्वाऽन्नं संस्थितः सुहितो वदेत् ॥ २९ ॥

अन्तःस्थमभ्यन्तरस्थितमवयवं स्पृष्ट्वा मरुद्वायुमाहरेदुद्गिरन् पृच्छेत्तदा
प्रच्छकोऽतिबहु अतिप्रभूतमन्नं भुक्त्वा सुहितोऽग्नितृप्तः स्थित इति वदेत् ॥ २९ ॥

अन्यदप्याह ।

ललाटस्पर्शनाच्छूकदर्शनाच्छालिजौदनम् ।

उरःस्पर्शात् षष्टिकाख्यं ग्रीवास्पर्शं च यावकम् ॥ ३० ॥

ललाटस्पर्शनात् शूकधान्यानां वा दर्शनाच्छालिजौदनं प्रच्छकेन
भुक्तमिति वदेत् । उरःस्पर्शात् षष्टिकाख्यं धान्यविशेषान्नं ग्रीवास्पर्शं च
यावकं यवान्नम् ॥ ३० ॥

अन्यदप्याह ।

कुक्षिकुचजठरजानुस्पर्शं माषाः पयस्तिलयवागवः ।

आस्वादयते चाष्टौ लिहते मधुरं रसं ज्ञेयम् ॥ ३१ ॥

कुक्षिस्पर्शने माषा भुक्ताः । कुचो स्तनौ । तत्स्पर्शने पयः क्षीरौदनम् ।
जठरमुदरम् । तत्स्पर्शने तिलौदनम् । जानुस्पर्शने यवागूः यावकम् । ओष्ठावा-
स्वादयते लिहते वा प्रष्टा पृच्छति तदा तेन मधुरं रसं भुक्तमिति ज्ञेयम् ॥ ३१ ॥

अन्यदप्याह ।

विसृक्के स्फोटयेज्जिह्वामाम्ले वक्त्रं विकूणयेत् ।

कटुकेऽथ कषायेऽथ हिक्केत् प्ठीवेच्च सैन्यवे ॥ ३२ ॥

जिह्वां रसनां विसृज्य स्फोटयेत् प्रष्टा तदा तेनास्त्रं भुक्तम् । यत्नं
मुखं विकूणयेत् कटुके भुक्ते । अथैव प्रच्छकः कषाये भुक्ते हिक्केत् । सेन्थवे
लवणे भुक्ते घृबेत् ॥ ३२ ॥

अन्यदप्याह ।

श्लेष्मत्यागे शुष्कतित्तं तदल्पं
श्रुत्वा क्रव्यादं वा प्रेक्ष्य वा मांसमिश्रम् ।
भूगण्डोष्ठस्पर्शने शाकुनं त-
दुक्तं तेनेत्युक्तमेतन्निमित्तम् ॥ ३३ ॥

श्लेष्मपरित्यक्ते शुष्कं नीरसं तित्तं तदल्पं स्नेहकं च भुक्तम् । क्रव्यादं
मांसाशिनं प्राणिनं श्रुत्वा प्रेक्ष्य दृष्ट्वा तन्मांसमिश्रं भुक्तम् । भूगण्डोष्ठस्पर्शने
शाकुनं मांसम् । तेन प्रष्टा तदुक्तम् । इत्युक्तमेतत्कथितं निमित्तं चिह्नम् ॥ ३३ ॥

अन्यदप्याह ।

मूर्धगलकेशहनुशङ्खकर्णजङ्घं वस्तिं च स्पृष्ट्वा ।
गजमहिषमेघशूकरगोशशमृगमहिषमांसयुग्भुक्तम् ॥ ३४ ॥

मूर्धादिस्पर्शने यथाक्रमं गजप्रदिमांसं भुक्तं वक्तव्यम् । मूर्धा शिर-
स्तस्पर्शने गजमांसं कौञ्जरम् । गलस्पर्शने माहिषम् । केशस्पर्शने मेघ-
मांसमोरभ्रम् । हनुस्पर्शने शूकरमांसम् । शङ्खस्पर्शने गोमांसम् । कर्ण-
स्पर्शने शशमांसम् । जङ्घास्पर्शने मृगमांसम् । वस्तिस्पर्शने माहिषमांसयुग्मेव
भुक्तम् ॥ ३४ ॥

अन्यदप्याह ।

दृष्टे श्रुतेऽप्यशकुने गोधामत्स्यामिषं वदेद्भुक्तम् ।
गर्भिण्या गर्भस्य च निपतनमेवं प्रकल्पयेत् प्रश्ने ॥ ३५ ॥

अशकुने दृष्टे अवलोकिते वा दुर्निमित्ते गोध्यामिषं मत्स्यामिषं वा
भुक्तं वदेत् ब्रूयात् । यद्यमेव गर्भपृच्छायामशकुने दुर्निमित्ते श्रुते दृष्टे वा
गर्भिण्याः स्त्रियो गर्भनिपतनं प्रकल्पयेत् निर्दिशेदिति ॥ ३५ ॥

तथा च पराशरः ।

अथ स्निग्धं दृढमभ्यन्तराङ्गं स्पृष्टोद्गिरन् पृच्छेदुक्तमन्नं विन्द्यात् । तच्च ललाटस्पर्शे शूकानां वा शाल्योदनम् । उरसि संस्पृष्टे षष्ठिकोदनम् । ग्रीवायां यवानाम् । जठरे तिलोदनम् । कुक्षौ माषोदनम् । स्तनयोः क्षीरोदनम् । जानुनोर्योवकम् । स्वादयेदोष्ठौ वा परिलिहेत मधुरम् । आधिसृक्के जिह्वामपि स्फोटयेदाश्लम् । धिकूणयेत्कटुकम् । हिक्कोत्कषायम् । निष्ठीवेतिक्तम् । शुष्कमल्पं श्लेष्माणमुत्सृजेदतिलवणम् । क्रव्यादानां दर्शने मांसप्रायम् । तच्च भूगण्डजिह्वेष्ठसंस्पर्शने शाकुनम् । हन्वोर्वोराहम् । कर्णयोः पार्षदम् । जङ्घयोर्मार्गम् । केशानामोरभम् । शङ्खयोर्गन्धम् । वस्तिगलयोर्मोहिषम् । मूर्ध्नि कोष्जरम् । पाटितच्छिन्नभिन्नानां स्पर्शने अश्वे गोधामत्स्यमांसमिति ॥

अथ गर्भिण्या जन्मज्ञानमाह ।

पुंस्त्रीनपुंसकाख्ये दृष्टेऽनुमिते पुरःस्थिते स्पृष्टे ।

तज्जन्म भवति पानान्नपुष्पफलदर्शने च शुभम् ॥ ३६ ॥

गर्भेस्थ्यायां स्त्रियां किं जनयिष्यतीति पृच्छायां पुरुषे दृष्टेऽवलोकितेऽनुमिते वा चिन्तिते पुरोऽयतः स्थिते वा स्पृष्टे वा तस्मिंस्तज्जन्म पुंसे जन्म भवति । एवं स्त्रियां दृष्टायामनुमितायां वा पुरतः स्थितायां वा पृष्टायां स्त्रीजन्म भवति । नपुंसकाख्ये दृष्टेऽनुमिते वा पुरतःस्थिते स्पृष्टे वा नपुंसकजन्म भवति । पानान्नपुष्पफलदर्शने च शुभमिति । पानस्याऽऽस-
वस्य । अन्नस्य भोजनादेः पुष्पाणां कुसुमानां फलानां च दर्शने शुभं जन्म सुखप्रसवे भवतीत्यर्थः ॥ ३६ ॥

अन्यदप्याह ।

अङ्गुष्ठेन भूदरं वाङ्गुलिं वा

स्पृष्ट्वा पृच्छेद्गर्भचिन्ता तदा स्यात् ।

मध्यःप्यादीर्हमरत्नप्रबालै-

रगस्थैर्वा मातृधात्र्यात्मजैश्च ॥ ३७ ॥

स्त्री स्वाङ्गुष्ठेन भूयगमुदरमङ्गुलिं वा स्पृष्ट्वा पृच्छेतदा गर्भः स्याद्वेत् ।
अथवा अग्न्योः पुरोऽवस्थितेः । मध्याज्यायोः । मधु मासिकम् । आज्यं

घृतम् । आदियङ्घात्पुंनामभिः शोभनफलैश्च तथा हेमरत्नप्रवालेः । हेम
सुवर्णम् । रत्नानि मणयः । प्रवालं विद्रुमम् । तथा मातृधायात्मजेश्च
माता जननी । धात्री स्तनदायिनी । आत्मजः पुत्रः । शतैरप्यस्यैर्गर्भ-
पृच्छामेव जानीयात् ॥ ३० ॥

तथा च पराशरः ।

अथ स्त्री भ्रूवो जठरमङ्गुष्ठेन वाऽङ्गुलिं स्पृष्ट्वा पृच्छेद्गर्भपृच्छां जानी-
यात् । तथा फलच्छायावृक्षप्रवालाङ्कुरमधुघृतहेमगर्भप्राजापत्ये वा मातृधा-
त्रीपुत्रनिर्दशनशब्दप्रादुर्भावे गर्भपृच्छामेव ॥

अन्यदप्याह ।

गर्भयुता जठरे करगे स्याद्-
दुष्टनिमित्तवशात्तदुदासः ।
कर्षति तज्जठरं यदि पीठो-
त्पीडनतः करगे च करेऽपि ॥ ३८ ॥

जठरे उदरे करगे हस्तेन स्पृष्टे स्त्री गर्भयुता स्याद्भवेत् । तस्मिन्नेव
पृच्छासमये दुष्टनिमित्तवशात् दुष्टनिमित्तदर्शनात् । क्षतक्षुभितभग्नविनष्ट-
दग्धक्षीरादिदर्शने श्रवणात्तदुदासो गर्भपतनं भवति । अथवा तज्जठरं
पीठोत्पीडनतः पीठमर्दनं कृत्वा कर्षति कण्डूयेत् । करगे च करेऽपि
हस्तं हस्तेन वा अवलम्ब्य पृच्छति तदापि तदुदास इति ॥ ३८ ॥

अथ गर्भग्रहणकालज्ञानमाह ।

घ्राणाया दक्षिणे द्वारे स्पृष्टे मासोत्तरं वदेत् ।
वामेऽब्दौ कर्णं एवं मा द्विषतुर्गः श्रुतिस्तने ॥ ३९ ॥

अङ्गुष्ठेनेत्यनुवर्तते घ्राणाया नासिकाया दक्षिणे द्वारे स्रोतसि अङ्गुष्ठेन
स्पृष्टे गर्भग्रहणं मासोत्तरं वदेत् ब्रूयात् । मासेन गर्भग्रहणं भविष्यतीति ।
वामे स्रोतसि स्पृष्टे अब्दौ अष्टद्वयेन गर्भग्रहणं भवति । एवं वामे कर्णे
वर्षद्वयेनेव । माःशब्देन मास उच्यते । मासो द्विषतुर्गः श्रुतिस्तन इति ।
श्रुतिः कर्णः । दक्षिणे कर्णच्छिद्रे स्पृष्टे मासो द्विगो द्विगुणितः । मास-

द्वयेन गर्भग्रहणं भवति । वामे वर्षद्वयेन । स्तनस्पर्शेन मासश्चतुर्ध्वश्चतुर्भिर्मामैः । स्तनद्वयस्पर्शेनेनेति ॥ ३६ ॥

अन्यदप्याह ।

वेणीमूले त्रीन् सुतान् कन्यके द्वे
कर्णे पुत्रान् पञ्च हस्ते त्रयं च ।
अङ्गुष्ठान्ते पञ्चकं चानुपूर्व्या
पादाङ्गुष्ठे पार्श्वयुग्मेऽपि कन्याम् ॥ ४० ॥

वेणी केशकलापः । तन्मूले पृच्छायां स्पृष्टे त्रीन् सुतान् पुत्रान् द्वे कन्यके जनयिष्यसीति वक्तव्यम् । कर्णे कर्णयुग्मे पुत्रान् पञ्च । हस्ते हस्तयुग्मे त्रयम् । कनिष्ठाङ्गुलेनाऽऽरभ्याङ्गुष्ठान्तं यावदानुपूर्व्या क्रमेण पुत्रपञ्चकं सूते । तच्च कनिष्ठास्पर्शेन एकं पुत्रम् । सुतद्वयमनामास्पर्शेन । मध्यमायां त्रीन् । तर्जन्यां चतुरः । अङ्गुष्ठे पञ्च । पादाङ्गुष्ठस्पर्शे . पार्श्वयुग्मेऽपि स्पृष्टे कन्यामेकां सूत इति ॥ ४० ॥

अन्यदप्याह ।

सव्यासव्योरुसंस्पर्शे सूते कन्यासुतद्वयम् ।
स्पृष्टे ललाटमध्यान्ते चतुस्त्रितनया भवेत् ॥ ४१ ॥

सव्यं दक्षिणमूरु । तत्संस्पर्शे कन्याद्वयं सुतद्वयं च जनयति । अप-
सव्ये वामेऽप्यत्रमेव । ललाटमध्यान्ते स्पृष्टे यथासङ्ख्यम् । ललाटमध्ये स्पृष्टे
चतुस्तनया चतुष्पुत्रा । ललाटान्ते स्पृष्टे त्रितनया भवेत् स्यादिति ॥ ४१ ॥

तथा च पराशरः ।

तच्च जठरस्पर्शे गर्भिणीमेवमेव ब्रूयात् । अङ्गुष्ठेन नासास्रोतसि
दक्षिणे कुर्यात् मासान्तरेण गर्भग्रहणम् । वामात् द्विवर्षान्तरेण । कर्णेच्छिद्रे
मासद्वयेन । वामे वर्षद्वयेन । स्तनयोरङ्गुष्ठेनैव स्पर्शे चतुर्भिर्मामैः । पीठमर्दकं
कृत्वा चानन्तरमुदरं कण्डूयेदयहस्तं हस्तेनाभिगृह्य वा पृच्छेद्गुणलोहिक-
पिठरकुट्टालककुठारस्रुतिचलितपतितभग्नदर्शनशब्दे प्रादुर्भावे वा गर्भपतनं
विन्द्यात्तथान्नपानपुष्पफलपक्षिद्विचतुष्पदानामन्यद्व्याणां पुंसज्जानां दर्शनश-
ब्दप्रादुर्भावे पुञ्जन्म विद्यात् । स्त्रीसज्जानां स्त्रीजन्म । नपुंसकाख्ये नपुस-

कानाम् । पुंसज्जमङ्गं संस्पृश्य गर्भिणी पृच्छेत्युज्जन्म विन्द्यात् । स्त्रीसज्जानां स्त्रीजन्म । नपुंसकाख्येषु नपुंसकानाम् ॥

अथ विशेषः ।

वेणीमूलमभिगृह्य पृच्छेतदा द्वे कन्यके चीन् पुत्रान् जनयिष्यसीति ब्रूयात् । ललाटमध्यं स्पृशन्ती चत्वार्यपत्यानि । ललाटान्तं चीणि । कर्णयोः संस्पर्शं पञ्चापत्यानि । दक्षिणोरुसंस्पर्शं द्वौ पुत्रौ द्वे च कन्यके जनयिष्यसीति । वामस्य तिस्रः कन्या द्वौ पुत्रौ । पादाङ्गुष्ठस्य कन्यकेका । पाष्ण्याः कन्य-
केकेवेति ॥

अथ गर्भिण्याः कस्मिन्नक्षत्रे जन्तुर्जन्म भविष्यतीति ज्ञानार्थमाह ।

शिरोललाटभूकर्णगण्डं हनुरदा गलम् ।

सव्यापसव्यस्कन्धश्च हस्तौ चिबुकनालकम् ॥ ४२ ॥

उरः कुचं दक्षिणमप्यसव्यं

हृत्पार्श्वमेवं जठरं कटिश्च ।

स्किक्पायुसन्ध्यूरुयुगं च जानू

जङ्घेऽथ पादाविति कृत्तिकादौ ॥ ४३ ॥

सूत इत्यनुवर्तते । पृच्छासमये गर्भिण्याः शिरःप्रभृतिसंस्पर्शं कृत्तिकादौ नक्षत्रे जन्म विन्द्यात् । तत्र शिरो मूर्ध्ना तत्संस्पर्शं कृत्तिकानक्षत्रे जन्म भवति गर्भिणी सूते । एवं ललाटे रोहिण्याम् । भ्रुवौ मृगशिरसि । कर्णयोरार्द्रायां । गण्डयोः पुनर्वसौ । हन्वोस्तिष्ये । रदा दन्तास्तेष्वश्लेषायाम् । गले शीवायां मघासु । सव्ये दक्षिणस्कन्धस्पर्शं पूर्वफल्गुन्याम् । अपसव्ये वामस्कन्धसंस्पर्शं उत्तरफल्गुन्याम् । हस्तयोः संस्पर्शं हस्ते । चिबुके आस्या-
धः चिवायाम् । नालके कण्ठे स्वातो । उरसि वक्षसि विशाखायाम् । कुचौ स्तनौ । तत्र दक्षिणस्तनसंस्पर्शने अनुराधायाम् । अपसव्ये वामे ज्येष्ठायाम् । हृदि मूले । पार्श्वद्वयमेवं प्राग्वत् । तेन दक्षिणे पार्श्वे पूर्वाषाढायाम् । वाम-
उत्तराषाढायाम् । जठरे श्रवणे । कट्यां धनिष्ठायाम् । स्किगुदयोः सन्ध्यस्पर्शने शतभिषजि । दक्षिणोरुस्पर्शने पूर्वभद्रपदायाम् । वामो-
रुस्पर्शने उत्तरभद्रपदायाम् । जान्वो रेवत्याम् । जङ्घयोरश्विन्याम् । पादयोर्भरण्यामिति ॥ ४२-४३ ॥

तथा च पराशरः ।

* शिरसि संस्पृष्टे कृत्तिकासु जन्म विन्द्यात् । ललाटे रोहिष्याम् ।
भ्रुवोर्मगशिरसि । कर्णयोरार्द्रायां । गण्डयोः पुनर्वसौ । हृन्वोस्तिष्ठे ।
दन्तयोराश्लेषासु । ग्रीवायां मघासु । दक्षिणांसे द्राक्फल्गुन्याम् । वामांसे
उत्तरफल्गुन्याम् । हस्ते हस्तयोः । चिबुके चिचायाम् । स्वातो नालके ।
उरसि विशाखायाम् । दक्षिणस्तनेऽनुराधासु । ज्येष्ठासु वामे । हृदि मूले ।
दक्षिणपार्श्वे प्रागषाठासु । उत्तराषाठासु परपार्श्वे । जठरे श्रवणे । श्रोण्यां
धनिष्ठासु । स्निग्धुदयोर्वारुणे । दक्षिणोरुणा प्राक्प्रोष्ठपदायाम् । वामेनात्त-
रपदायाम् । जानुभ्यां पौष्णे । अङ्गुयोरश्विन्याम् । पादयोर्भरण्यामिति ॥

अथोपसंहारार्थमाह ।

इति निगदितमेतद्गान्नसंस्पर्शलक्षम्
प्रकटमभिमतत्वात् वीक्ष्य शास्त्राणि सम्यक् ।
विपुलमतिरुदारो वेत्ति यः सर्वमेत-
न्नरपतिजनताभिः पूज्यतेऽसौ सदैव ॥ ४४ ॥

इतिशब्द उपसंहारे प्रकारे वा । एतद्गान्नसंस्पर्शलक्षम् अवयवस्पर्शन-
लक्षणं प्रकटमतिस्फुटं विरचितम् । किं कृत्वा सम्यगागतः शास्त्राणि
गर्गपराशरादिभिर्विरचितानि वीक्ष्य दृष्ट्वा । किमर्थम् । अभिमतत्वात् अभी-
ष्टार्थसिद्धये । यो विपुलमतिर्विस्तीर्णबुद्धिरुदारो ह्यलब्धं सर्वं निरवशेषमेत-
द्वेति जानाति असौ नरपतिभिर्नृपैर्जनताभिर्जनसमूहेः देवैः सर्वदेव
सर्वकालं पूज्यते अभ्यर्च्यते इति ॥ ४४ ॥

इति श्रीभट्टोत्पलविरचितायां संहिताविबृता अङ्गविद्या

नाम पञ्चाशोऽध्यायः ॥ ५० ॥

अतः परमपि केचित्पिटकलक्षणं पठन्ति ।

तदप्यस्माभिर्व्याख्यायते ।

तत्र ब्राह्मणादीनां वर्णानां पिटकलक्षणमाह ।

सितरक्तपीतकृष्णा विप्रादीनां क्रमेण पिटका ये ।

ते क्रमशः प्रोक्तफला वर्णानां नाग्रजातानाम् ॥ १ ॥

विप्रादीनां ब्राह्मणादीनां चतुर्थीं वर्षीनां क्रमेण परिपाट्या पिटकाः
सितरक्तपीतकृष्णाः श्वेतलोहितहारिद्रकृष्णाः । ब्राह्मणानां सिताः । क्षत्रि-
याणां रक्ताः । वैश्यानां पीताः । शूद्राणां कृष्णा इति । एवं क्रमेण ये
पिटका उक्ताः । ते क्रमशोऽनुक्रमेण वर्षीनां प्रोक्तफलाः कथितफलाः । किन्तु
नायजातानां ब्राह्मणवर्जितानाम् । यतदुक्तं भवति । सिता ब्राह्मणानां
फलदा नान्ये । सितरक्ताः क्षत्रियाणां नान्ये । सितरक्तपीता वैश्यानां नान्ये ।
सितरक्तपीतकृष्णाः शूद्राणामिति ॥ १ ॥

अधुना विशेषेण फलमाह ।

सुस्निग्धव्यक्तशोभाः शिरसि धनचयं मूर्ध्नि सौभाग्यमारा-
दौर्भाग्यं भूयुगोत्थाः प्रियजनघटनामाशु दुःशीलतां च ।
तन्मध्योत्थाश्च शोकं नयनपुटगता नेत्रयोरिष्टदृष्टिं
प्रव्रज्यां शङ्खदेशेऽश्रुजलनिपतनस्थानगा रान्ति चिन्ताम् ॥२॥

शिरसि मूर्धनि पिटकाः सुस्निग्धा अद्भुतीस्तथा व्यक्तशोभा व्यक्ता
स्फुटा शोभा कान्तियेषां ते तथाभूता धनचयं वित्तसमूहं कुर्वन्ति । मूर्ध्नि
मुखपृष्ठे केशान्ते आराच्छीघ्रमेव सौभाग्यम् । भूयुगोत्था भूयुगलोत्पन्ना
दौर्भाग्यं दुर्भाग्यत्वम् । तन्मध्योत्था भ्रंसङ्गमजनिताः प्रियजनघटनामिष्टव-
न्धुसंयोगं दुःशीलतां दुष्टशीलत्वं चाशु शीघ्रमेव कुर्वन्ति । नयनपुटगता
अक्षिकोशजाताः शोकं ददन्ति । नेत्रयोश्चक्षुषोरिष्टदृष्टिमिष्टदर्शनम् । शङ्ख-
देशे शङ्खस्थाने प्रव्रज्याम् । अश्रुजलनिपतनस्थानगा अश्रुजलं यत्र निपतति
तत्र गताश्चिन्तां रान्ति ददति ॥ २ ॥

तथा च पराशरः ।

अथ पिटकाः सितरक्तपीतकृष्णा द्विजादीनां वर्षीनां क्रमात्स्थान-
वर्ष्यविशेषेणोत्तरोत्तरफलदा भवन्ति । तत्र मूर्ध्नि सुव्यक्तः सुस्निग्धः सुवर्णोऽभि-
वेकागमनं कुर्यात् । शिरसि धनागमम् । केशान्ते सौभाग्यम् । ललाटे धनसञ्च-
यम् । भ्रुवोर्दौर्भाग्यम् । सङ्गमे दौःशील्यमिष्टसङ्गमं च । नेत्रपुटयोः शोकम् ।
नेत्रयोरिष्टदर्शनम् । शङ्खदेशे प्रव्रज्याम् । चिन्तामश्रुपाते इति ॥

अन्यदप्याह ।

घ्राणागण्डे वसनसुतदाश्चैष्ठयोरन्नलाभं
 कुर्युस्तद्विबुक्तलगा भूरि वित्तं ललाटे ।
 हन्वोरेवं गलकृतपदा भूषणान्यन्नपाने
 श्रोत्रे तद्रूषणगणमपि ज्ञानमात्मस्वरूपम् ॥ ३ ॥

घ्राणागण्डे यथाक्रमं वसनसुतदाः । तेन घ्राणायां नासादेशे वसनदा
 वस्त्रलाभप्रदाः पिटकाः । गण्डे सुतदाः पुत्रदाः । औष्ठयोरन्नलाभमन्नागमं
 भोजनावाप्तिं कुर्युः । विबुक्तलमास्याधोभागः । तच्च गताः स्थितास्तद्वदन्नदा
 एव । ललाटे भूरि वित्तं प्रभूतं धनम् । हन्वोरेवं तच्च स्थिताः प्रभूतधनदा
 एव । गलकृतपदा गले कण्ठे कृतं पदं येः । तच्च स्थिता इत्यर्थः । भूषणानि
 आभरणानि अन्नपाने च शोभने ददति । श्रोत्रे कर्णप्रदेशे । तद्रूषणगणमपि ।
 तदिति कर्णपरामर्शस्तद्रूषणगणस्य कर्णालङ्कारसमूहस्यागमं तथा आत्म-
 स्वरूपमध्यात्मज्ञानं प्राप्नोतीति ॥ ३ ॥

तथा च पराशरः ।

गण्डे सुतलाभम् । नासावंशे वस्त्रलाभम् । विबुक्ताधरेष्वोष्ठाधरेष्वन्नम् ।
 अभिहन्वोर्धनागमम् । गले चान्नपानमाभरणं च । शिरःसन्धौ ग्रीवायां
 चोपघातं शस्त्रेण । कर्णयोस्तद्रूषणमात्मग्रवणं चेति ॥

अन्यदप्याह ।

शिरःसन्धिग्रीवाहृदयकुचपार्श्वोरसि गता
 अयोघातं घातं सुततनयलाभं शुचमपि ।
 प्रियप्राप्तिं स्कन्धेऽप्यटनमथ भिक्षार्थमसकृ-
 द्विनाशं कक्षोत्था विदधति धनानां बहुमुखम् ॥ ४ ॥

शिरःसन्ध्यादिषु गताः पिटका यथाक्रममयोघातादिकं कुर्वन्ति । तेन
 शिरःसन्ध्यावयोघातं शस्त्रपीडाम् । ग्रीवायां घातमुपतापम् । हृदये सुतला-
 भम् । कुचयोः स्तनयेऽथ तनयलाभं पुत्रप्राप्तिम् । पार्श्वयोः शुचमपि शोकम् ।
 उरसि वक्षसि गताः प्रियप्राप्तिमिष्टलाभम् । स्कन्धे अंसेऽपि असकृत् पुनः पुनः

भिचार्यमटनं परिभ्रमणम् । अथशब्दश्चार्थः । कक्षोत्थाः कक्षयोः सम्भूता धनानां
वित्तानां बहुमुखमनेकप्रकारं विनाशं क्षयम् । विदधति कुर्वन्ति ॥ ४ ॥

अन्यदप्याह ।

दुःखशत्रुनिचयस्य विनाशं पृष्ठबाहुयुगजा रक्षयन्ति ।
संयमं च मणिबन्धनजाता भूषणाद्यमुपबाहुयुगोत्थाः ॥ ५ ॥

पृष्ठबाहुयुगजा यथाक्रमे दुःखशत्रुनिचयस्य विनाशं रक्षयन्ति
कुर्वन्ति । तच्च पृष्ठजाता दुःखनिचयस्य दुःखसमूहस्य विनाशं कुर्वन्ति । बाहु-
युगजाः शत्रुनिचयस्यारिसमूहस्य विनाशम् । मणिबन्धनजाताः प्रकोष्ठस्था-
नोत्पन्नाः संयमं हस्तबन्धं कुर्वन्ति । उपबाहुयुगोत्थाः प्रबाह्वोर्जाता भूषणा-
द्यमाभरणवस्त्रादानं कुर्वन्ति ॥ ५ ॥

तथा च पराशरः ।

पार्श्वयोः शोकम् । उरसीष्टसङ्गमम् । स्कन्धयोर्भैत्यचर्याम् । कक्ष-
योरर्थक्षयम् । हृस्तनयोः पुत्रलाभम् । पृष्ठे दुःखशमनम् । अरिविनाशं
बाह्वोः । प्रबाह्वोराभरणम् । मणिबन्धने नियमनम् ॥

अन्यदप्याह ।

धनाग्निं सौभाग्यं शुचमपि कराङ्गुल्युदरगाः
सुपानान्नं नामौ तदथ इह चौरैर्धनहृतिम् ।
धनं धान्यं वस्तौ युवतिमथ मेढ्रे सुतनयान्
धनं सौभाग्यं वा गुदवृषणजाता विदधति ॥ ६ ॥

कराङ्गुल्युदरगाः पिटका यथाक्रमं धनाग्न्यादिकं विदधति कुर्वन्ति ।
तच्च करगता धनाग्निं वित्तागमम् । अङ्गुलिगताः सौभाग्यम् । उदरगताः
शुचं शोकम् । नामौ सुपानान्नं शोभनमन्नपानम् । तदथो नाभेरधोभागे
इहास्मिन् पिटकलक्षणे चौरैस्तस्करैर्धनहृतिं वित्तहरणम् । वस्तौ धनं
धान्यम् । मेढ्रे शिशने । युवतिं स्त्रियम् । सुतनयान् शोभनपुत्रान् विदधति ।
धनं सौभाग्यं वा गुदवृषणजाताः । गुदजाता अपानस्थानोद्भवा धनं वित्तम् ।
वृषणजाताः सौभाग्यमिति ॥ ६ ॥

तथा च पराशरः ।

शबो धनागमम् । सौभाग्यमङ्गुलिषु । शोकमुदरे । अन्नपानावाप्तिं च
नाभौ । चोरेरर्थहरणं तदधरे । धनधान्यावाप्तिं वस्तौ । सौभाग्यमर्थलाम्
च वृषण्योः । पुत्रवन्म स्त्रीलाम् मेढने । गुदे सौभाग्यमिति ॥

अन्यदप्याह ।

ऊर्वोर्यानाङ्गनालाम् जान्वोः शत्रुजनात् क्षतिम् ।

शस्त्रेण अङ्गुयोर्गुल्फेऽध्वबन्धक्लेशदायिनः ॥ ७ ॥

ऊर्वोर्यानालाम् बाहनाप्तिम् । अङ्गनालाम् स्त्रीप्राप्तिं च ददति ।
जान्वोः शत्रुजनादरिलोकात् क्षतिं विनाशम् । अङ्गयोः शस्त्रेण विनाशम् ।
गुल्फे स्थिता अध्वनि पथि बन्धने च क्लेशदायिनः कष्टप्रदा भवन्ति ॥ ७ ॥

तथा च पराशरः ।

यानाङ्गनालामूर्ध्वोः । जान्वोरुपरि रिपुघातम् । शस्त्रेण विनाशम् ।
अङ्गुयोर्गुल्फयोरध्वबन्धपरिक्लेशागमः ॥

अन्यदप्याह ।

स्फिकृषार्ण्यपादजाता धननाशागम्यगमनमध्वानम् ।

बन्धनमङ्गुलिनिचयेऽङ्गुष्ठे च क्षातिलोकतः पूजाम् ॥ ८ ॥

स्फिकृषार्ण्यपादजाताः फिटका यथासङ्गं धननाशागम्यगमनमध्वानं
कुर्वन्ति । तच्च स्फिकृषार्ण्यजाता धननाशागम्यगमनम् । पादजाता अध्वान-
नम् । अङ्गुलिनिचयेऽङ्गुलिसमूहे बन्धनम् । अङ्गुष्ठे क्षातिलोकतो बन्धुजनात्
पूजामाप्नोति लभते—इति ॥ ८ ॥

तथा च पराशरः ।

स्फिजोरर्थहरणम् । पार्श्वोरगम्यगमनम् । पादयोरध्वगमनम् ।
नियमनमङ्गुल्याम् । अङ्गुष्ठेन क्षातिपूजामिति ॥

अथैव विशेषफलमाह ।

सर्पातगण्डपिटका दक्षिणतो वामतस्त्वभीक्षाताः ।

धन्या भवन्ति पुंसां तद्विपरीताश्च नारीणाम् ॥ ९ ॥

अङ्गस्यन्दनमुत्पातः । गण्डपिटकौ प्रसिद्धौ । एते पुंषां पुरुषाणां दक्षिणतो धन्याः शुभा भवन्ति । दक्षिणशरीरार्धभाग इत्यर्थः । अभीघाताः प्रहारा वामतो धन्याः । नारीणां स्त्रीणां तद्विपरीताश्च धन्याः । उत्पातगण्डपिटका वामतो दक्षिणतोऽभीघाता इति ॥ ६ ॥

अथान्येषामतिदेशार्थमाह ।

इति पिटकविभागः प्रोक्त आमूर्धतोऽयं

व्रणतिलकविभागोऽप्येवमेव प्रकल्प्यः ।

भवति मशकलक्ष्मावर्त्तजन्मापि तद्व-

न्निगदितफलकारि प्राणिनां देहसंस्थम् ॥ १० ॥

इत्येवं प्रकारः पिटकानां विभागो मया आमूर्धत आमस्तकात् प्रोक्तः कथितः । व्रणानां तिलकानां च विभागोऽप्येवमेव प्रकल्प्यश्चिन्तनीयः । येष्वङ्गेषु यत्फलं पिटकानां प्रोक्तं तदेव व्रणतिलकविभागे ज्ञेयम् । मशकः कृष्णो बिन्दुः । लक्ष्म प्रसिद्धम् । स्थाने लोमनिचय आवर्त्तं लोमावर्त्तः । मशकलक्ष्मावर्त्तसम्भवमपि प्राणिनां सन्त्वानां देहसंस्थं शरीरेऽवसंस्थं तद्वत्तेनैव प्रकारेण निर्गदितफलकारि भवति । पिटकोक्तं फलं प्रयच्छतीत्यर्थः ॥ १० ॥

इति श्रीभट्टोत्पलविरचितायां संहिताविवृतौ पिटकलक्षणं

नामेकपञ्चाशत्तमोऽध्यायः ॥ ५१ ॥



